

श्री आनन्दतीर्थ भगवत्पादाचार्य विरचितम्

# ब्रह्मसूत्रभाष्यम्

श्रीपद्मनाभतीर्थविरचित सत्तर्कदीपावली, श्री त्रिविक्रमपण्डिताचार्य विरचित तत्त्वप्रदीपिका  
श्री जयतीर्थविरचित तत्त्वप्रकाशिका इति टीकात्रयेण, श्री बादिराजतीर्थविरचित गुर्वर्थदीपिका,  
श्रीरघूत्तमतीर्थविरचित भावबोधः, श्रीराघवेन्द्रतीर्थविरचित भावदीपः,  
श्री ताम्रपर्णी श्रीनिवासविरचित वाक्यार्थमुक्तावली, श्री पाण्डुरङ्गि श्रीनिवासाचार्यविरचित तत्त्वसुबोधिनी,  
श्रीनिवासतीर्थविरचित वाक्यार्थविवरणम्, श्रीशर्करा श्रीनिवासविरचित वाक्यार्थमञ्जरी,  
इति सप्तटिप्पणीभिः समलङ्कृतम्

चतुर्थं सम्पुटम्

(द्वितीयाध्यायस्य तृतीयचतुर्थपादौ)

*Edited by*

*Mahāmahopādhyāya*

**Prof. K.T. Pandurangi**

Formerly Prof. of Sanskrit, Bangalore University

Hon. Director, Dvaita Vedanta Studies and Research Foundation

Upakulapati, Poornaprajna Vidyapeetha, Bangalore

1999



*Published by*

**Dvaita Vedanta Studies and Research Foundation**

No.33/163, 10th B Main Road, Jayanagar I Block, Bangalore-11

**Brahmasūtrabhāṣyam** of Śrī Ānandatīrtha with the commentaries of Śrī Padmanābhatīrtha, Śrī Trivikrama Pandita Śrī Jayatīrtha and the Sub-commentaries of Śrī Vādirājaīrtha, Śrī Raghuttamatīrtha, Śrī Rāghavendratīrtha, Śrī Tāmraparī Śrīnivāsa, Śrī Pāndurangi Śrīnivāsa, Śrīnivāsatīrtha and Śarkara Śrīnivāsa. Vol.IV Chapter II Pādas III and IV edited by Prof. K.T. Pandurangi and published by Dvaita Vedanta Studies and Research Foundation, No.33/163, 10th B Main Road, Jayanagar I Block, Bangalore-560 011.

No. of Pages : xxxvi+440

No. of Copies : 1000

Price : Rs.270=00 (30 Dollors)

© : Editor

*Copies can be had from :* **Dvaita Vedanta Studies and Research Foundation,**  
No.33/163, 10th B Main Road,  
Jayanagar I Block, Bangalore-560 011.

## Preface

The Dvaita Vedanta Studies and Research Foundation has planned the publication of the critical edition of Brahmasūtra Bhāṣya of Sri Ānandatīrtha (Sri Madhvāchārya) in six volumes. This is the Fourth volume. This contains the third and fourth sections of the second chapter. As in the earlier volumes, this contains the major commentary of Sri Jayatīrtha and six other subcommentaries.

The two sections included here review the conflict among the Śruti statements and resolve them. The third section examines the statements in respect of Adhibhūta and Adhiḍaiva aspects. It also discusses the nature and functions of the soul in detail. The fourth section examines the statements in respect of Adhyātma aspect.

The three Bhāṣyakāras explain the import of these sections, keeping their central doctrine in mind. The commentators of different schools elaborate them. These commentaries have resulted in the development of a rich Vedanta literature. It is necessary for a research scholar to consult the commentaries written in successive centuries to identify the growth of philosophical thought.

Prof. Pandurangi has added a detailed introduction in English to help the modern scholars to comprehend the theme of each adhikaraṇa precisely and clearly. This will enable them to grasp the significance of arguments and counter arguments developed by the commentators. He has examined the views of the modern scholars in his critical observations. We thank him for his services.

We also thank Brindavan Printers for printing this volume neatly and delivering it in good time.

**N. Narasimha Rau**

## Introduction

In the course of the first and second sections of the II chapter the opposition of युक्ति and समय for the doctrine of सृष्टिकर्तृत्व of Brahman i.e. Viṣṇu, is removed. Now, in the Third sections of II chapter श्रुतिविरोध will be examined and rejected.

जीवपरमात्माधिभूताधिदैवेषु श्रुतीनां परस्परं विरोधमपाकरोति अनेन पादेन । (भाष्य)

Sri Jayatīrtha explains the plan of this section as under : i) झोडतः इत्यारभ्य आपादसमाप्तेः जीवविचारः (ii) 'असम्भवस्तु' 'नात्मा श्रुतेः' इत्यधिकरणद्वये परमात्मविचारः (iii) एकैकस्मिन्नधिकरणे अधिभूतादिविचारः ।

The terms अधिभूत and अधिदैव are explained as अधिभूतम् सकारणकार्यभूतानि, तदभिमानिदेवता अधिदैवम्. The अधिभूत and अधिदैव are discussed in the same Sūtra भूतविचारपराण्येव सूत्राणि अधिदैवविचारपराणि (भावदीप) Among the bhūtas the Ākāśa is first. Therefore, it is taken for discussion in first adhikaraṇa.

## वियदधिकरणम्

ॐ न वियदश्रुतेः ॐ (II-3-1)

In this adhikaraṇa the question whether वियत् i.e. आकाश, is created or eternal is discussed. Pūrvapakṣin argues that it is not created. He points out that in the Śruti 'अनादिर्वा अयमाकाशः' it is clearly stated that the ākāśa is beginningless. It is of the nature of avakāśa i.e. vacuum, no creation of vacuum is possible. Therefore, ākāśa is not created. Hence, Viṣṇu is not the creator of all.

This Pūrvapakṣa is rejected in this sūtra. The Viyat i.e. ākāśa, is not non-created i.e. eternal, since, such a position is not stated in the Śruti anywhere. न वियत् अनुत्पत्तिमत् तथा अश्रुतेः (भाष्य). The expression वियत् in this Sūtra stands for भूताकाश, अव्याकृताकाश, and the abhimāni deities of these two viz. चित् प्रकृति and विघ्नेश. It also stands for प्रकृति, जीव etc. eternal entities.

i) अत्र श्रुतौ सूत्रे च वियत्पादेन भूताकाशौ च तदभिमानिनौ चेति चतुष्टयमुच्यते । वियदिति प्रकृतिजीवचैतन्यकालवेदमहदहङ्कारमनो बुद्ध्यादीनां तदभिमानिनां च उपलक्षकमिति सुधायाम् । (तन्त्रदीपिका)

Not only, there is no Śruti for the absence of creation of ākāśa, but there is actually a



### ॐ अस्ति तु ॐ (II-3-2)

अस्त्येव च उत्पत्तिश्रुतिः 'आत्मनः आकाशः सम्भूतः' इत्यादि (भाष्य).

The next Sūtra informs us that though there is a Śruti that states अनादित्व of ākāśa, it has to be taken in a secondary sense, as there are large number of Śrutis that state the creation of ākāśa.

### ॐ गौण्यसम्भवात् ॐ (II-3-3)

'अनादिर्वा अयमाकाशः शून्योऽलौकिकः' इत्यादिश्रुतिः गौणी । अन्यथा उत्पत्तिश्रुतिबाहुल्यासम्भवात्

In respect of the creation of ākāśa the following details have to be noted. In the case of भूताकाश, there is स्वरूपोत्पत्ति. In the case of its abhimāni deity there is शरीरोत्पत्तिद्वारा उत्पत्ति. In the case of अव्याकृताकाश and its abhimani deity, there is परार्थीनविशेषावाप्तिलक्षणोत्पत्ति.

Further, there are clear Śruti statements regarding the entities that are eternal and that are not eternal in different degrees. This is stated in the next Sūtra.

### ॐ शब्दाच्च ॐ (II-3-4)

The details of नित्य, नित्यानित्य and अनित्य entities are given in the Bhāṣya and Tatvaprakāśikā as under.

i) नित्यानि - अथह वाव नित्यानि पुरुषः प्रकृतिरात्मा काल इति । (भाष्य)

आत्मा-परमात्मा । पुरुषादिपदैः जीवचैतन्यप्रकृतिस्वरूपकालप्रवाहाः उच्यन्ते । तदभिमानिप्रकृतिः । (त.प्र.)

ii) अनित्यानि - अथ यान्यनित्यानि प्राणः श्रद्धा भूतानि भौतिकानि (भाष्य)

प्राणो मुख्यवायुः । श्रद्धा तत्पत्नी (त.प्र.)

iii) नित्यानित्यानि - अथैतान्युत्पत्तिमन्ति च अनुत्पत्तिमन्ति च प्राणः श्रद्धा आकाश इति ।

It may be noted here that प्राण and श्रद्धा are counted under both अनित्य and नित्यानित्य. These also come under नित्य under पुरुष since these are चेतन. Such inclusion of these needs to be explained. The explanation is as follows :

i) प्राणो मुख्यवायुरित्यत्र प्राणः श्वासः मुख्यवायुरित्यस्य मुख्यवाय्वभिमान्यमानः इत्यर्थः । श्रद्धा तत्पत्नीत्यत्र श्रद्धापदेन सकलजीवमनोवृत्तिरूपास्तिक्यबुद्धिरुच्यते । तत्पत्नीत्यस्य तद्भार्याभिमान्यमानेत्यर्थः । साक्षात् तयोः ग्रहणे केवलानित्येषु परिगणना न स्यात् । (गुर्वर्थदीपिका)

The expression प्राण and श्रद्धा given under अनित्य convey श्वास and आस्तिक्यबुद्धि. Keeping this in mind these are included under अनित्य.

ii) सपरिकरयोः ग्रहणमित्यस्य प्रागुक्तश्वासश्रद्धाख्यपरिकरसहितयोः वायुभारत्योः ग्रहणं नित्यानित्यत्वप्रतिपादकश्रुतौ ग्रहणम् । तत्रापि परिकरयोः अनित्यत्वमादाय प्रलयेपि विद्यमानत्वाख्यमनोवृत्ति-रूपज्ञाननिष्ठपारिभाषिकं नित्यत्वमादाय उभयोरपि नित्यानित्यत्वपरिभाषा ।

When प्राण and श्रद्धा are described as नित्यानित्य, it is to be understood that these are stated as अनित्य from परिकर i.e. श्वास and आस्तिक्य बुद्धि point of view, and नित्य from the point of view of ज्ञाननित्यत्व. Keeping these points of view in mind, these are called नित्यानित्य.

The ज्ञाननित्यत्व is further explained as उपचितमनसः प्रलये नाशेपि लिङ्गदेहस्थसूक्ष्मभूतमनसः इतर जीववद् वायुभारत्योः सुष्यभावेन प्रबुद्धत्वात् न तत्र ज्ञानतिरोभावः इति ज्ञेयम्. During the pralaya, the Manas of subtle body of Vāyu and Bhārati function. Therefore, their knowledge is uninterrupted.

In the case of प्रकृति and काल also from the point of view of प्रकृतिस्वरूप and कालप्रवाह these are नित्य. From the point of प्रकृति विकार, प्रकृति is अनित्य. Keeping this in mind these are also described as नित्यानित्य in तत्त्वसङ्ख्यान.

There is no difficulty for considering one and the same entity as both created and uncreated since, one aspect is taken as primary and the other as secondary. This is stated in the next Sūtra.

ॐ स्याच्चैकस्य ब्रह्मशब्दवत् ॐ (II-3-5)

Just as the expression ब्रह्मन् refers to Viṣṇu primarily, and Chaturmukha Brahmā etc secondarily, the expressions नित्य and अनित्य can be used in the primary and secondary senses.

यथा ब्रह्मशब्दः परे ब्रह्मणि मुख्योपि गौणत्वेन विरिञ्चादिष्वपि वर्तते । अत एव च अब्रह्मत्वं तेषाम् । एवमन्यत्रापि अनुत्पत्तिमत् शब्दः । (भाष्य)

ॐ प्रतिज्ञाहानिरव्यतिरेकात् शब्देभ्यः ॐ (II-3-6)

Right at the commencement it is stated that 'स इदं सर्वमसृजत' This will be violated if

The fact of परमात्मा alone being at the commencement of creation is stated in several śruti statements. Hence ākāśa is created.

ॐ यावद्विकारं विभागो लोकवत् ॐ (II-3-7)

In this Sūtra a syllogism to establish the fact that ākāśa is created is stated. The expression vibhāga means an object of limited capacity. The statement यावद्विकारं विभागः means whichever undergoes modification that has limited capacity. Since ākāśa undergoes modification it has limited capacity. Further, whichever has limited capacity that is created. Ākāśa has limited capacity, therefore it is created. It is Viṣṇu only who has unlimited capacity.

i) वियद् उत्पत्तिमत् विभक्तत्वात् घटवत् (त.प्र.) ii) एकोऽविभक्तः परमः पुरुषो विष्णुरुच्यते । (भाष्य)

The expression वियत् in this adhikaraṇa stands for Prakṛti etc all that are stated to be anādi.

## २. मातारिश्वाधिकरणम्

ॐ एतेन मातरिश्वा व्याख्यातः ॐ (II-3-8)

In this adhikaraṇa it is established that Vāyu is also created. Pūrvapakṣin argues that the Śruti 'वायुर्वा नित्यः' states that he is eternal. He is stated to be अतिशयित चेतन and सर्वदेवतोपास्य. This also establishes that he is eternal.

Siddhāntin points out that Vāyu is also created. He explains it on the same grounds on which the creation of ākāśa, prakṛti etc is established.

i) मुख्यवायुरपि उत्पत्तिमानेव । अनुत्पन्नत्वेन अश्रुतत्वात् । प्राणाद् वायुरित्यादौ उत्पन्नत्वेन श्रुतत्वाच्च । न चोदाहृत श्रुतिविरोधः । तस्याः स्वरूपविषयत्वेन आकाशानुत्पत्तिश्रुतिव्याख्येनैव व्याख्यातत्वात् । (त.प्र.)

ii) तत्र वायोः परात्परनित्यत्वं स्वातन्त्र्यलक्षणं परनित्यत्वं देहादेरपि नित्यत्वं च नास्त्येव । तथापि स्वरूपातिरिक्तज्ञाननित्यत्वाभिप्रायेण अतिशयेन नित्यता उच्यते । (त.प्र.) Mukhyavāyu is created. The Śruti that state Vāyu as eternal refers to his स्वरूपनित्यत्व

## ३. असम्भवाधिकरणम्

ॐ असम्भवस्तु सतोऽनुपपत्तेः ॐ (II-3-9)

In this adhikaraṇa it is stated that Brahman i.e. Viṣṇu, is not created.

Pūrvapakṣin argues that the Śruti 'असद् वा इदमग्र आसीत् । ततो वै सदजायत' states that सत् i.e. ब्रह्मन्, is created. Siddhāntin points out that since, nothing can arise from असत्, this

Śruti should not be literally taken. It has to be properly interpreted. न अनया श्रुत्या ब्रह्म जनिः सिद्धयति । असतः सकाशात् पदर्थोत्पत्तेः अदृष्टत्वेन प्रातीतिकार्यस्य अनुपपन्नत्वात् । (त.प्र.)

The expression सतः असम्भवः in the Sūtra means ब्रह्मणः अनुत्पत्तिः and the clause अनुपपन्नत्वात् gives the reason for it. नहि असतः सदुत्पद्यते अदृष्टत्वात् अनुपपत्तेः । (भाष्य)

Now, the correct import of the Śruti 'असतः सदजायत' is that Mukhyaprāṇa arose from Brahman. असदशब्दः ब्रह्मवाची । देवानां पूर्वं युगे असतः सदजायत ब्रह्म वा असत् सद्वा व प्राणः पैङ्गीश्रुतिः (भाष्य)

Therefore, this Śruti does not support the creation of Brahman.

## ४. तेजोऽधिकरणम्

ॐ तेजोऽतस्तथाह्याह ॐ (II-3-10)

In this adhikaraṇa it is stated that तेजस् is created by Brahman i.e. Viṣṇu. The conclusion is derived from the Śruti 'तत्तेजोऽसृजत'. The other Śruti 'वायोरग्निः' indicates Vāyu is a medium for the creation of तेजस्. It is not an independent cause.

- i) 'वायोरग्निः' इत्यादिश्रुत्या तेजसः वायोः उत्पत्तिः न ग्राह्या । किन्तु ब्रह्मणः सकाशादेव तेजः जायते ।
- ii) वाय्वादेरकारणत्वेऽपि वाय्वादिद्वारमनुसृत्य ब्रह्मणः स्वेच्छयैव लीलया तेजःप्रभृतिकारणत्वं श्रुत्यादिसिद्धत्वात् । (त.प्र.)

The expression अतः in the Sūtra means ब्रह्मणः । अतस्तु-ब्रह्मण एव न तु वायोः, तेजः तत्तेजोऽसृजत । कुतः? यस्मादाह 'तत्तेजोऽसृजत (तन्त्रदीपिका)

## ५. अबधिकरणम्

ॐ आपः ॐ (II-3-11)

In this adhikaraṇa it is stated that 'आपः' is created by Brahman, and Agni is only a medium for him. i) 'ब्रह्मैवेदमग्र आसीत् तदपोऽसृजत' states that Brahman created the आपः. The Śruti 'अग्नेरापः' indicates that Agni is the medium for creating आपः.

## ६. पृथिव्यधिकरणम्

ॐ पृथिव्यधिकाररूपशब्दान्तरेभ्यः ॐ (II-3-12)

In this adhikaraṇa the apparent difference between two Śruti statements viz. 'ताः अन्नमसृजन्त' and 'अद्भ्यः पृथिवी' is resolved. The first statement states that अप् created अन्न and the second states that अप् created पृथिवी. One and the same cannot be the medium for both. This difficulty is resolved by pointing out that the expression अन्न means पृथिवी only. The Śruti states 'पृथिवी वा अन्नम्'.

In support of the fact that अन्न refers to पृथिवी only, the Sūtra gives the following reasons :

i) अधिकार i.e. the context, 'तत्तेजोऽसृजत' इति अधिभूतप्रकरणात् ii) रूप i.e. colour, यत् कृष्णं तदन्नस्येति काष्ण्यरूपात् (काष्ण्यप्रचुरा च पृथ्वी) iii) शब्दान्तर i.e. another supporting Śruti पृथ्वी वा अन्नमिति शब्दान्तरात्. iv) आदिशब्दात् युक्तिः i.e. The reason suggested by the word आदि - वेदो न अप्रमाणम् अप्रामाण्यकारण दोषशून्यत्वात् v) आदि also suggests आप्तवाक्यानुसारित्वात्.

On these grounds the expression अन्न has to be taken in the sense of पृथिवी. This means that both अन्नश्रुति and पृथिवीश्रुति refer to पृथिवी only, there is no conflict between the two.

विरोधो वाक्ययोर्यत्र नाप्रामाण्यं तदेष्यते । यथा विरुद्धता न स्यात् तथार्थः कल्प्य एतयोः ॥ (भाष्य)

## ७. तदभिध्यानाधिकरणम्

ॐ तदभिध्यानादेव तु तल्लिङ्गात् सः ॐ (II-3-13)

In this adhikaraṇa the संहारकर्तृत्व of Viṣṇu is established. In the Śruti 'रुद्रो मा विशान्तकः' Rudra is stated as संहारकर्ता, while in the Śruti 'यत् प्रपन्त्यभिसंविशन्ति' Brahman is stated as संहारकर्ता. Therefore, the correct position has to be clarified. In this Sūtra it is made clear that Viṣṇu is संहारकर्ता. सः विष्णुः संहर्ता न तु रुद्रः । तस्य विष्णोः अभिध्यानात् लिङ्गात् अनादिबन्ध सञ्चिहीषारूपादेव लिङ्गात् । (तन्त्रदीपिका)

Viṣṇu is stated to be the destroyer of even अनादि बन्ध. It follows that he is the destroyer of सादि जगत् । अनादेरपि बन्धस्य लयकर्ता किल विष्णुः किमु सादेः जगतः इति एवकारार्थः । (त.दी.)

## ८. विपर्ययाधिकरणम्

ॐ विपर्ययेण तु क्रमोऽत उपपद्यते च ॐ (II-3-14)

In this adhikaraṇa it is stated that the creation is in an order while emerging back is in

अक्षरात् परमादेव सर्वमुत्पद्यते क्रमात् । व्युत्क्रमाद् विलयश्चैव तस्मिन्नेव परात्मनि ॥ (भाष्य)

This is reasonable, because, the earlier and earlier have greater strength. पूर्वेषां पूर्वेषां सामर्थ्याधिक्यात् उपपद्यते च ।

## ९. अन्तराधिकरणम्

ॐ अन्तरा विज्ञानमनसी क्रमेण तल्लिङ्गादिति चेन्नाविशेषात् ॐ (II-3-15)

In the Śruti 'प्राणान्मनो मनसश्च विज्ञानम्' the order of the creation of मनस् and विज्ञान is stated. In the Śruti 'यच्छेद् वाङ्मनसि प्राज्ञः तद् यच्छेत् ज्ञानात्मनि' the merger of मनस् into विज्ञान is stated in the same order. This means that the reverse order of merger is not applicable to these two. It is applicable to others only. This objection is stated in the first clause of the Sūtra as अन्तरा विज्ञानमनसी क्रमेण तल्लिङ्गात् the process of merger in the reverse order is applicable to all others excluding मनस् and विज्ञान, because, in these two cases, there is an indication to follow the same order in the Śruti. This is rejected in the next clause in the Sūtra i.e. इति चेत् न अविशेषात्. The expression अविशेषात् means विशेषप्रमाणाभावात्, there is no special reason to exclude these two from the procedure of merger in reverse order.

ॐ चराचर व्यपाश्रयस्तु स्यात् तद्व्यपदेशो भाक्तः तद्भावभावित्वात् ॐ (II-3-16)

The Śruti 'मनसश्च विज्ञानम्' does not give the order of the origination of मनस्तत्त्व and विज्ञानतत्त्व. It mentions मनोरूप-इन्द्रिय and वृत्तिज्ञान. In the case of तत्त्व the order is विज्ञान तत्त्वानु मनः. Therefore, the Śruti यच्छेद् वाङ्मनसि प्राज्ञः तद् यच्छेद् ज्ञान आत्मनि does not violate the reverse order procedure. To know this fact and the full implication of this Sūtra the following details have to be known :

चरः मनोरूपं इन्द्रियम्, तद्वृत्तिरूपं विज्ञानम् । अचरः - मनस्तत्त्वं, विज्ञानतत्त्वम्. The expressions मनस् and विज्ञान ordinarily cover both मनोरूपेन्द्रिय, मनोवृत्तिरूपज्ञान and मनस्तत्त्व, विज्ञानतत्त्व. This is stated in the Sūtra as चराचरव्यपाश्रयस्तु तद्व्यपदेशः स्यात्. However, in the Śruti मनसश्च विज्ञानम् these expressions should be taken only in the partial sense of मनोरूप-इन्द्रिय, and मनोवृत्तिरूपविज्ञान, because, only these two deal with the outside objects. This is stated in the Sūtra as तद्भावभावित्वात् भाक्तः. The net result is, the Śruti 'मनसश्च विज्ञानम्' does not describe the order of the creation of मनस्तत्त्व and विज्ञानतत्त्व. It only states the process of मनोरूपेन्द्रिय and वृत्तिज्ञान through it. Therefore, there is no need of making any exception in respect of the merger of मनस्तत्त्व and विज्ञानतत्त्व in the reverse order.

## १०. आत्माधिकरणम्

ॐ आत्माऽश्रुतेः नित्यत्वाच्च ताभ्यः ॐ (II-3-17)

This adhikarāṇa states that there is no लय for परमात्मा. आत्मा i.e. परमात्मा देहनाशाख्यलयवान् न भवति । There is no Śruti that states the लय of Brahman. The Śruti 'अन्तस्तमसि निलीनः' does not state the merger of Brahman. It only states that he is veiled by Prakṛti. This is made more clear in the Śruti तुच्छेनाभ्वपिहितं यदासीत्. His body is also eternal as per the Śruti 'नित्यो नित्यानाम्'. This is stated in the Sūtra as नित्यत्वाच्च ताभ्यः.

## ११. ज्ञाधिकरणम्

ॐ ज्ञोऽत एव ॐ (II-3-18)

This adhikarāṇa states that the Jīva is also created. The expression ज्ञ refers to Jīva. It is explained as जानातीति ज्ञः । अत एव has to be taken twice. It means i) ब्रह्मणः एव i.e. Jīva is created by Brahman ii) श्रुतेः एव i.e. because, it is stated so in Śruti. The Śruti that mentions the eternity of Jīva refers to Jīvasvarūpa only.

जीवोपि अत एव परमेश्वरात् उत्पद्यते । शब्दादेव (भाष्य)

ॐ युक्तेश्च ॐ (II-3-19)

The creation of Jīva can be duly explained. It is of the nature of पराधीनविशेषावाप्ति. पराधीनदेहरूपविशेषावाप्तेः उपपन्नत्वादिति भावः (त.टी.)

## १२. उत्क्रान्त्यधिकरणम्

ॐ उत्क्रान्तिगत्यागतीनाम् ॐ (II-3-20)

In this adhikarāṇa two important points are stated : i) Jīva is अणु i.e. atomic dimension, ii) His moving out of body, going to the other world and returning to this world etc. are under the control of God.

In this Sūtra the reason for considering Jīva as अणु is given. In the Śruti 'सोऽस्मात् शरीरादुत्क्रम्यामुं लोकं गच्छति अमुष्मदिमुं लोकमागच्छति' etc it is stated that Jīva moves out of this body, goes to the other world and returns to this world. This will not be possible if he is considered as all pervasive. Hence, he has to be accepted to be अणु i.e. atomic in size.

### ॐ स्वात्मना च उत्तरयोः ॐ (II-2-21)

The Jīva moving out of the body, going to the other world etc are not done by him of his own. The God takes him, enables to move to the other world and so on. This is stated in the two Śruti passages 'स्वात्मना परेणमंगर्भमनुप्रविशति' 'एषहि एनं जीवमभिजीवयति' occurring just after the Śruti 'सोऽस्मात् शरीरात्' etc. The expression स्वात्मना in the Sūtra means परमात्मना उत्तरयोः means in the two Śruti passages occurring later. This Sūtra informs that the God takes the Jīva out of the body and to the other world etc as stated in the above Śruti. The Jīva cannot move independently.

### ॐ नाणुरतत् श्रुतेरिति चेन्नेतराधिकारात् ॐ (II-3-22)

It should not be argued that in the Śruti 'व्याप्ता हि आत्मानः' Jīva is stated to be all pervasive. This Śruti is in the context of describing the God. The expression आत्मा in the Śruti refers to God. It does not refer to Jīva.

Pūrvapakṣin states that ज्ञः न अणुः अतत् श्रुतेः अनणुत्वश्रुतेः Jīva is not अणु because he is stated as व्याप्त in the Śruti 'व्याप्ता हि आत्मानः'.

Siddhāntin points out that इति चेन्न । इतराधिकारात्. इतरस्य प्रकृतजीवभिन्नस्य ब्रह्मणः अधिकारः (प्रकरणात्) Jīva is not referred to in this Śruti, because, it occurs in the context describing the God.

### ॐ स्वशब्देन्मानाभ्यांच ॐ (II-3-23)

Not only the context is that of God but the word that naturally conveys the God i.e. स्वशब्द and the infinit power i.e. उन्मान are also stated in the very next statement 'एषोहि आत्मा अध्युद्गतो मानशक्तेः (भाष्य) Therefore, परमात्मा is described as व्याप्त in this Śruti but not Jīva.

### ॐ अविरोधः चन्दनवत् ॐ (II-3-24)

Though the Jīva is अणु he can function throughout the body like a piece of sandalwood spreading its fragrance in the whole room.

### ॐ अवस्थिति वैशेष्यादिति चेन्नाभ्युपगमात् हृदि हि ॐ (II-3-25)

It is argued that the piece of sandalwood is kept in a place firmly and it spreads around other places also partially, therefore, it can function in the whole place. The reply to this argument is, the Jīva is also so, he is in the heart and spreads around the whole body through his amṣa. अवस्थितिवैशेष्य is remaining in a certain place. अभ्युपगम acceptan



It should be noted here that the spreading through अंश is applicable to the deities who are सांश.

The method of spreading of the other Jivas will be explained in the next Sūtra. सुराणां. अंशतः तथात्वेऽपि अन्येषां तदभावात् प्रकारान्तरेण देहव्याप्तिमाह (त.दी.)

### ॐ गुणाद् वा आलोकवत् ॐ (II-3-26)

Just as the light of a lamp spreads around even though the lamp is in one place, the Jīva functions in the whole body through his attribute of chit i.e. sentience.

यथा आलोकस्य प्रकाशगुणेन व्याप्तिः ज्योतीरूपेण अव्याप्तिः एवं चिदगुणेन व्याप्तिः जीवरूपेण अव्याप्तिरिति ।

चिदगुणस्य स्वरूपत्वात् तद् व्याप्तिश्चेति युज्यते ।

शक्तियोगात् सुराणां तु विविधा च व्यवस्थितिः ॥ (भाष्य)

### १३. व्यतिरेकाधिकरणम्

ॐ व्यतिरेको गन्धवत्तथाच दर्शयति ॐ (II-3-27)

In this adhikaraṇa it is stated that the Jīva can assume many forms with the yogic power obtained by the grace of God. भिन्नांशशून्यत्वेऽपि योगाराधितेश्वरप्रसादायत्तयोग सम्पदांशविभागसम्भवेन बहुरूपत्वोपपत्तेः (त.दी.) The expression व्यतिरेकः means विभागः i.e. बहुरूपत्व. This is explained with the illustration of गन्ध i.e. fragrance. This is stated in the Śruti अथैक एव सन् गन्धवद् व्यतिरिच्यते । अथैकीभवति अथबह्वीभवति । तं यथा यथा ईश्वरः कुरुते तथा भवति-शाण्डिल्यश्रुतिः । यथा पुष्पाद् गन्धः पृथग् गच्छति एवमंशिनो जीवात् अंशाः पृथग् गच्छन्ति (भाष्य)

### १४. पृथगुपदेशाधिकरणम्

ॐ पृथगुपदेशात् ॐ (II-3-28)

In this adhikaraṇa the distinction between Brahman and Jīva is expressly established by Śrī Bādarāyaṇa.

Pūrvapakṣin argues that the Śrutis like 'तत् त्वमसि' 'अहं ब्रह्मास्मि' state the जीवब्रह्मैक्य. Therefore, the Jīva is not distinct from Brahman. He further argues that अद्वैतश्रुति is supported by the six तात्पर्यलिङ्गs viz उपक्रम, उपसंहार etc as under :

i) एकमेवाद्वितीयमिति उपक्रमात् ii) तत्त्वमसि इति उपसंहारात् iii) 'तत्त्वमसि' 'तत्त्वमसि' इति नवकृत्वः अभ्यासात् iv) अद्वैतस्य प्रमाणान्तराप्तासत्वेन अपूर्वत्वात् v) तस्य तावदेव चिरम् इति फलश्रवणात् iv) येनाश्रुतं श्रुतं भवति इत्याद्यर्थवादात् vii) मृतपिण्डादि दृष्टान्तेन उपपादनात् । एवं श्रुतेः अद्वैत एव तात्पर्यावगमात् (त.प्र.)

This Sūtra rejects this Pūrvapakṣa and states the Siddhānta as पृथगुपदेशात्. The Jīva is stated as distinct from Brahman in the Śruti भिन्नोऽचिन्त्यः परमो जीवसङ्घात् ।

In the light of this the advaita Śrūtis have to be suitably interpreted to avoid a conflict with dvaita Śruti. The तात्पर्यलिङ्गs pressed into service in support of advaita do not support advaita. Tīkāchārya has shown elsewhere that the तात्पर्यलिङ्गs support dvaita only. Here, he mentions उपपत्ति or युक्ति only against advaita. The जीवब्रह्मैक्य cannot be accepted since it will lead to विरुद्ध धर्माधिकरणत्व. परमात्मा is सर्वज्ञ, सर्वशक्तिमान् while जीव is अल्पज्ञ अल्पशक्तिमान्.

These two opposit set of attributes cannot be in one and the same. विरुद्धधर्माधिकरणत्व-रूपयुक्तियुक्तत्वेन भेदश्रुतेः प्राबल्यात् । (त.प्र.)

Bhāvadīpa further states that since युक्ति is निरवकाश and तात्पर्यलिङ्गs are सावकाश, the distinction is firmly established by युक्ति.

उपपत्तेः एकत्वेपि निरवकाशत्वात् परकीयोपक्रमादेः बहुत्वेपि सावकाशत्वात् भेदश्रुतिरेव प्रबला (भा.दी.)

As already stated, even the तात्पर्यलिङ्गs do support the distinction. This is explained in न्यायसुधा and न्यायामृत.

ॐ तद्गुणसारत्वात् तद्व्यपदेशः ॐ (II-3-29)

The proper interpretation of अभेदश्रुति is explained in this Sūtra. जीवब्रह्माभेद is stated in some Śrūtis to indicate that the attributes of Brahman viz ज्ञान, आनन्द etc. are found in Jīva also in a limited way.

i) आनन्दादिब्रह्मगुणाः एव अस्य यतः सारः स्वरूपमतो अभेदव्यपदेशः (भाष्य)

(ii) परमात्मगुणसदृशानन्दादिगुणस्वरूपत्वेन जीवस्य गौणवृत्त्या अभेदोपदेशोपपत्तेः (त.प्र.)

## १५. यावदधिकरणम्

ॐ यावदात्मभावित्वाच्च न दोषः तद्दर्शनात् ॐ (II-3-30)

In this adhikaraṇa an important aspect of Jīva is explained. Jīva is the प्रतिबिम्ब of God.

A प्रतिबिम्ब is required to have an उपाधि. Jīva has स्वरूपोपाधि. The God who is बिम्ब is eternal, the उपाधि is also eternal, the contact with उपाधि is always there. Therefore, the प्रतिबिम्ब i.e. जीव is also eternal. प्रतिबिम्बस्य बिम्बोपाधि तत्सन्निधिनाशं विना नाशानुपपत्तेः नित्य एव जीवः । (त.प्र.)

ii) बिम्बस्य परमात्मनः अनाद्यनन्तत्वात् । उपाधेश्च यावत्परमात्मभावित्वात् । सर्वगतबिम्बस्य उपाधिसन्निधेश्च नित्यत्वात् ।

## १६. पुंस्त्वाधिकरणम्

ॐ पुंस्त्वादिवत् तु अस्य सतोऽभिव्यक्तियोगात् ॐ (II-3-31)

Here it is stated that Jñāna and Ānanda are the very nature of Jīva. These are always present in him. However, these are not manifest during the sansāra stage and become manifest in liberated state. This is explained with the example of पुंस्त्व i.e. manliness. A man has the capacity to get progeny even before he attains youth. However, this capacity becomes manifest only when he attains youth. जीवस्वरूपत्वेन मुक्तेः पूर्वमपि सतः ज्ञानानन्दादेः ईश्वरप्रसादेन अभिव्यक्तिनिमित्तेन आनन्दीभवति । (त.प्र.)

This resolves the conflict between the Śruti that states the Jīva is ज्ञानानन्दस्वरूप and the Śruti that he obtains ānanda after liberation. He does not newly get it. It has already been there, and it becomes manifest in the liberated state.

ॐ नित्योपलब्ध्यनुपलब्धि प्रसङ्गोऽन्यतरनियमोवाऽन्यथा (II-3-32)

Though the Jīvas are ज्ञानानन्दस्वरूप it is veiled during sansāra stage. If it were not veiled, then, there would have been always ānanda for the good souls, always sorrow for evil souls and always both joy and sorrow for the souls of mixed nature.

The expression अन्यथा in the Sūtra means if veiling earlier and manifestation later is not accepted.

व्यक्त्यनङ्गीकारे देवानां नित्योपलब्धिः आनन्दादीनाम्, असुराणां नित्यानुपलब्धिः, मनुष्याणां च नित्योपलब्ध्यनुपलब्धी प्रसज्यन्ते । (भाष्य)

## १७. कर्त्रधिकरणम्

ॐ कर्ता शास्त्रार्थवत्त्वात् ॐ (II-3-33)

In this adhikaraṇa जीवकर्तृत्व is explained.

Jīva has कर्तृत्व, other wise, विधিনিषेध enjoined in Śruti will be superfluous. The Jīva has to obey the विधि and निषेध i.e. 'Do' and 'Do not' enjoined in the Śruti. This will be possible if he has कर्तृत्व. If he has no कर्तृत्व the 'Do' and 'Do not' enjoined in the Śruti will

- i) जीवस्य कर्तृत्वाभावे शास्त्रस्य अप्रयोजकत्वप्राप्तेः जीवोऽपि कर्ता (भाष्य)
- ii) अस्त्येव जीवस्य कर्तृत्वम् । तदभावे विधिनिषेधशास्त्रवैयर्थ्यप्रसङ्गात् । (त.प्र.)

ॐ विहारोपदेशात् ॐ (II-3-34)

It should not be argued that the कर्तृत्व of जीव is not real, it is only काल्पनिक. because, he is stated to be undertaking sportive activities in the liberated state. These cannot be काल्पनिक.

- i) 'स्त्रीभिर्वायानैर्वा ज्ञातिभिर्वा' इति मोक्षेऽपि । (भाष्य)
- ii) न जीवस्य काल्पनिकं कर्तृत्वं किन्तु पारमार्थिकमेव । विगलिताखिलकल्पनेऽपि कैवल्ये विहारदर्शनात् । (त.प्र.)

ॐ उपादानाच्च ॐ (II-3-35)

It is found that Jīva undertakes उपासना etc means to attain liberation and attains it. Therefore his कर्तृत्व during the sansāra state also is real. If someone else is कर्ता and it is projected on Jīva, then, he would not get the result. न जीवस्य संसारेऽपि कर्तृत्वं काल्पनिकम् ।

मोक्षाद्यर्थं साधनाद्युपादानप्रतीतिः ततश्च फलदर्शनात् । नहि परानुष्ठितसाधनेषु आत्मीयता कल्पनमात्रेण फलाभिसम्बन्धो भवति । (त.प्र.)

ॐ व्यपदेशाच्च क्रियायां न चेन्निर्देशविपर्ययः ॐ (II-3-36)

In the Śruti 'आत्मानमेव लोकमुपासीत' Jīva is stated as कर्ता for उपासना. In this statement the word आत्मानम् in the accusative case refers परमात्मा. He is the object of meditation. Jīva is the कर्ता. If परमात्मा himself was intended to be taken as कर्ता, then, the word आत्मानम् would have been used as आत्मा in the nominative.

'आत्मानमेव लोकमुपासीत' इति उपासनादिक्रियायां कर्तृत्वेन व्यपदेशात् ज्ञः कर्ता । जीवस्य 'उपासीत' इत्यत्र कर्तृत्वोपदेशो नचेत् परमात्मनः एव कर्तृत्वापाया आत्मानमिति निर्देशस्य विपर्ययो व्यत्यासः स्यात् । आत्मेति निर्देशः स्यात् । (त.दी.)

ॐ उपलब्धिवदनियमः ॐ (II-3-37)

In the Śruti 'नान्यःकर्ता' it is stated that Jīva is not कर्ता. जीवस्य अकर्तृत्व is established in इतरव्यपदेशाधिकरण also. Therefore, कर्तृत्व cannot be claimed for Jīva. This objection is answered in this Sūtra.

Just as Jīva cannot have knowledge as he likes, he cannot also act as he likes. In other words, he is not an independent Agent. This is stated in the Śruti. 'नान्यः कर्ता'. In

इतरव्यपदेशाधिकरण कर्तृत्व of Jīva is not totally denied. उपलब्धि means knowledge. अनियमः means no certainty. Just as Jīva has no freedom in respect of obtaining knowledge, he has no freedom in respect of action.

इदं वस्तु अहं ज्ञास्यामीति निरूपितेपि यथा जीवस्य न ज्ञाने नियमोऽस्ति । स्वेच्छानुसारेण न ज्ञानलाभः । तथा करिष्यामीति निरूपितेपि कर्मणि नियमाभावात् ईश्वरस्य तद्भावात् स एव कर्ता न जीवः इत्युक्तं प्राक् न तु सर्वथा कर्तृत्वाभावात् । (त.प्र.)

ॐ शक्तिविपर्ययात् ॐ (II-3-38)

The capacity of Jīva is infinitely less than that of God. The God is स्वतन्त्र while Jīva is परतन्त्र.

ईश्वरस्य पूर्णशक्तित्वात् स्वातन्त्र्यम् । जीवस्य तद्विपर्ययात् अस्वातन्त्र्यम् ॥ (त.प्र.)

ॐ समाध्यभावाच्च ॐ (II-3-39)

The God is पूर्णकाम while Jīva is अपूर्णकाम. Hence, God is स्वतन्त्र and Jīva is परतन्त्र. This is the ground for the God to be नियतकर्ता and Jīva the अनियतकर्ता.

समाधानमलंबुद्धिरीश्वरस्यास्तीति तस्य स्वातन्त्र्यम् जीवस्य तदभावादस्वातन्त्र्यम् । स्वातन्त्र्यपारतन्त्र्याभ्यां नियमानियमौ ॥

ॐ यथा च तक्षोभयथा ॐ (II-3-40)

Jīva is कर्ता as well as कारयितृनियत i.e. ईश्वरनियत, like a carpenter. A carpenter does his work as per the direction of the owner of the building. Similarly Jīva carries on his activities directed by the God.

यथा तक्षा प्रासादकारयितृनियतोऽपि कर्ता उच्यते तथा ईश्वरनियतोऽपि जीवः कर्तेति व्यपदेष्टुं शक्यते (त.प्र.)

ॐ परात्तु तत् श्रुतेः ॐ (II-3-41)

The very capacity of Jīva to undertake activities is under the control of God. सा च कर्तृत्वशक्तिः परादेव ।

कर्तृत्वं करणत्वं च स्वभावश्चेतना धृतिः । यत्प्रासादादिमे सन्ति न सन्ति यदुपेक्षया ॥ इति पैङ्गीश्रुतिः । (भाष्य)

ॐ कृतप्रयत्नापेक्षस्तु विहितप्रतिषेधावैयर्थ्यैः ॐ (II-3-42)

The God directs the Jīva taking into account his अनादिकर्म, प्रयत्न, and संस्कार i.e. योग्यता.

पूर्वकर्म प्रयत्नं च संस्कारं चाप्यपेक्ष्यतु । ईश्वरः कारयेत् सर्वं तच्चेश्वरकृतं मतम् ॥ मोक्षधर्मे

There is no वैषम्य and नैर्घृण्य on the part of God as Jīva's कर्म is made the ground for direction. The Śāstra is complied with since Jīva is made to respond to विधि and निषेध.

विधिनिषेधशास्त्रावैयर्थ्याय, वैषम्यनैर्घृण्य निरासाय परमात्मा जीवं अनादिकर्मप्रयत्नयोग्यतापेक्ष एव प्रेरयति । (त.दी.)

## १८. अंशाधिकरणम्

ॐ अंशो नानाव्यपदेशादन्यथा चापि दाश कितवादित्वमधीयत एके ॐ (II-3-43)

This adhikaraṇa informs that the Jīva is amśa of God. In the Śruti 'अंशा एव हि इमे जीवाः' Jīva is stated to be amśa. On the other hand in the Śruti 'नैवांशो न सम्बन्धः'. Jīva is stated as अनंश. This conflict between the Śrutis has to be resolved. The clause नानाव्यपदेशात् in the Sūtra refers to the Śruti 'नानाहि एनं व्यपदिशन्ति पितेति पुत्रेति भ्रातेति etc and indicates that the Jīva is distinct from the God and related to him. This means he is God's amśa. The nature of this अंशत्व is explained as अंशः इव अंशः पितापुत्रादिसम्बन्धैः केवलं तदुपजीवकत्वेन तच्छेषभूतः । It is also explained as ततो न्यूनत्वे सति किञ्चित् तत्सदृशरूपांशः ।

The clause अन्यथा चापि व्यपदेशात् means सम्बन्धाभावेन च व्यपदेशात्. This has the Śruti नैवांशः न सम्बन्धः in mind.

The conflict of सम्बन्ध and सम्बन्धाभाव, that is to say अंशत्व and अनंशत्व indicated by these two Śrutis is resolved by saying that तदुभयबलात् जीवः केवलं परेण उपकार्य एव न कदाचित् तस्य उपकर्ता इति तदुपजीवकरूपांशः इति ज्ञायते । उपकार्यत्वेन सम्बन्धव्यपदेशस्य उपकर्तृत्वाभावेन सम्बन्धाभावस्य च उपपत्तेः । (त.दी.)

The final outcome of this position is clearly stated as जीवः परमात्मनः अंशः भवत्येव । मां रक्षतु इत्यादि नानाप्रकरणे जीवस्य ईशसम्बन्धित्व व्यपदेशात् । तत्सम्बन्धित्वमेव तदंशत्वमिति वक्ष्यामः । (त.प्र.)

The Sūtra gives another ground also to consider the Jīva as the amśa of God. In some Śākhās of Veda Jīva is described as दाश, कितव of Brahman and as one with him. In other Śākhā, he is described as distinct from him. Both identity and the distinction cannot be stated with reference to one and the same. Therefore, the identity has to be taken in the sense of amśa.

जीवस्य ब्रह्म दाशा ब्रह्म कितवा ब्रह्मैवेमे दाशा इति ब्रह्माभेदमधीयते । अन्यथा च । अन्यः परो अन्यः जीवः इति ईशजीवयोर्भेदाभेदोक्त्यन्यथानुपपत्त्या भेदमुपेत्य अभेदस्थाने 'तन्यूनत्वे सति किञ्चित् तत्सदृशरूपांशत्वं निवेदयते । अभेदस्य बाधात् । (त.दी.)

ॐ मन्त्रवर्णात् ॐ (II-3-44)

The hymn पादोऽस्य सर्वाभूतानि states that Jīva is amśa of God. पादः-अंशः (त.प्र.)

ॐ अपि स्मर्यते ॐ (II-3-45)

The smṛti i.e. Gītā, also states that Jīva is amśa of God.

ममैवांशो जीवलोके जीवभूतः सनातनः (गीता १५-७)

ॐ प्रकाशादिवन्नैवं परः ॐ (II-3-46)

Matsya etc incarnations of God are स्वरूपांश of God while Jīva is भिन्नांश, मत्स्यादीरूपी परमात्मा एवं भिन्नांशः न । This is explained by the example of the abhimāni deities of तेजस् by the expression प्रकाशवत्. The abhimāni deities of कालाग्नि and खयोत are not equal. The former is अभिन्नांश of तेजस् while the latter is भिन्नांश. Similarly, Matsya etc. incarnations are स्वरूपांश of God while Jīva is भिन्नांश.

ॐ स्मरन्ति च ॐ (II-3-47)

Bhāgavata makes the above position clear as एते स्वांशकलाः पुंसः कृष्णस्तु भगवान् स्वयम् । एते the Varāha etc avatāras stated earlier are स्वांशकलाः i.e. स्वरूपांशाः, that is to say these are very Kṛṣṇa कृष्णस्तु भगवान् स्वयम् । In the earlier verse ऋषयो मुनयो देवाः etc. Jīvas are stated as भिन्नांशाः

ॐ अनुज्ञापरिहारौ देहसम्बन्धात् ज्योतिरादिवत् ॐ (II-3-48)

Though Jīva is amśa of God, on account of the contact with the body, he functions under the control of God. He is released from the bondage by the God. Such a procedure is not applicable to Matsya etc incarnations. From this, it is clear that Matsya etc are svarūpāmśa and Jīva is bhinnāmśa. This position is illustrated by the example of abhimāni deities of Jyoti by the remark ज्योतिरादिवत् in the Sūtra. The lower level abhimāni deities of the eye and sleṣma etc water substance in the body function with the favour of Sūrya and Varuṇa.

यथा ज्योतिषो हि अक्ष्यभिमानिनः अपभ्रष्टस्य श्लेष्माभिमानिनश्च तत्तदेहसम्बन्धात् सूर्यवर्णगाज्ञया तत्प्रवृत्त्यादि-  
स्तथेत्यर्थः । नैवं परः इति ध्येयम् । (त.दी.)

ॐ असन्ततेश्चाव्यतिकरः ॐ (II-3-49)

Since the Jīvas have limited capacity and Matsya etc incarnations are of Pūrṇaśakti. There is no need to change their respective position as भिन्नांश and स्वरूपांश. The

expression असन्तते: means अपूर्णशक्तित्वात्, अव्यतिकरः means व्यत्यासाभावः, जीवस्य शक्त्यभावात् मत्स्यादीनांतु तद्भावात् अंशत्वेऽपि उक्तस्य अव्यतिकरः व्यत्यासाभावः इति भावः (त.प्र.)

ॐ आभास एव च ॐ (II-3-50)

Jīva is प्रतिबिम्ब of God. Matsya etc incarnations are not so. This also makes it clear Jīva is भिन्नांश and Matsya etc are स्वरूपांश.

## १९. अदृष्टाधिकरणम्

ॐ अदृष्टानियमात् ॐ (II-3-51)

In this adhikaraṇa Pūrvaapakṣin argues that Jīvas cannot be Pratibimbās of one since there is a good deal of difference among Jīva.

जीवाः न एकप्रतिबिम्बाः भेदवत्त्वात् । न च एक प्रतिबिम्बानां मिथो वैचित्र्यं भवति । (त.प्र.)

This is answered by this Sūtra. The difference among different Jīvas is due to difference of अनादिकर्म विद्या etc.

i) अनादिविद्याकर्म वैचित्र्यात् वैचित्र्यम् (भाष्य)

ii) अशेषजीवानां भगवत्प्रतिबिम्बत्वेऽपि विद्याद्यदृष्टवै चित्र्येण देवदानवमानवादि वैचित्र्यस्योपपत्तेः । (त.प्र.)

ॐ अभिसन्ध्यादिष्वपि चैवम् ॐ (II-3-52)

The variation in desire, joy, sorrow, hatred etc are also due to कर्म, विद्या etc. The behavioral change every moment is also due to अदृष्ट.

i) इच्छाद्वेष सुखदुःखादिवैचित्र्यं च अदृष्टादेव (ii) प्रतिक्षणवैचित्र्यं च (भाष्य)

ॐ प्रदेशादिति चेन्नान्तर्भावात् ॐ (II-3-53)

The variation is not due to the variation in place. The variation of place itself is due to स्वर्गादिप्रदेश वैचित्र्यादेवं वैचित्र्यमस्तु इति चेन्न । अन्तर्भावात् । तद्वैचित्र्यस्यापि अदृष्टवैचित्र्य एवान्तर्भावात् । (त.प्र.)



## Section IV

In this section the conflict between two sets of Śrutis supported by Yuktis that are stated in the Śruti itself is resolved.

- (i) युक्तिसहितश्रुतिविरोधं श्रुतीनामपाकरोत्यनेन पादेन । (भाष्य) (ii) अत्रापिपूर्ववत् श्रुतीनां परस्परविरोधः परिहार एव पादार्थः । युक्तिसहितस्य पूर्वत्रापि साम्यात् । अत्रत्ययुक्तीनां श्रुत्यादिसिद्धत्वेन पादभेदः । (त.प्र.)  
(iii) अध्यात्मविषयता च (त.प्र.)

### १. मुख्यप्राणाधिकरणम्

ॐ तथा प्राणाः ॐ (II-4-1)

The Śruti 'एतस्मात् जायते प्राणः' states that प्राणः i.e. इन्द्रियः are created, while the Śruti 'प्राणा एव अनादयः प्राणाः नित्याः' states that प्राणः i.e. इन्द्रियः are eternal.

Pūrvapakṣin argues that नित्यत्वश्रुतिः is निरवकाशः. It is also supported by the fact that there is no उपादानकारण to produce it.

नोपादानं हि इन्द्रियाणामतोऽनुत्पत्तिरिष्यते ।

उपादनाकृता सृष्टिः सर्वलोकेषु दृश्यते । (भाष्य)

प्राणाः न उत्पत्तिमन्तः निरुपादनत्वात् व्यतिरेकेण घटवत् (त.प्र.)

Siddhāntin points out that these are to be taken as created for the same reason for which वियत् etc are taken as created. The word तथा in the sūtra means for the same reason. तथा इति प्रागुक्तयुक्त्यनुकर्षणार्थम् । यथा वियदादयो जाताः तथा प्राणाः इन्द्रियाणि ईशादेव उत्पत्तिमन्ति । (त.दी.)

The expression प्राणाः not only refers to Indriyas but also their abhimāni deities. The उत्पत्तिः is of the nature of पराधीनविशेषावाप्तिः.

ॐ गौण्यसम्भवात् ॐ (II-4-2)

The अनादिश्रुतिः has to be taken in the secondary sense. It means सूक्ष्मेन्द्रियः are अनादिः. Since the Śruti 'एतस्माद् जायते प्राणः' clearly states that the Prāṇas are created अनादित्व cannot be taken in the primary sense. अनादिश्रुतिः गौणी अनादिसूक्ष्मेन्द्रियपरा । मुख्यानादित्वासम्भवात् । (त.दी.)

ॐ प्रतिज्ञानुपरोधाच्च ॐ (II-4-3)

The statement 'इदं सर्वमसृजत्'. The God created everything, also confirms that the Indriyas are created.

## २. मनोधिकरणम्

ॐ तत्वाक् श्रुतेश्च ॐ (II-4-4)

In this adhikaraṇa the conflict between the Śruti 'मनो नित्यमनादित्वात्' that states M as eternal and the Śruti 'मनः सर्वेन्द्रियाणि च' that states Manas as created is resolved. S the Manas is stated as created even before the creation of other Indriyas, it is prop take it as created. The fact of Manas being stated before other Indriyas is stated in Sūtra as तत्वाक्श्रुतेः । 'पूर्वं मनः समुत्पन्नं ततोऽन्येषां समुद्भवः' (भाष्य).

The उत्पत्ति and अनुत्पत्ति of मनस are explained as नित्यत्वश्रुतिः सूक्ष्ममनः परा । जन्म उपचयरूपोत्पत्तिपरा । (त.दी.) The सूक्ष्ममनस् is eternal. The उत्पत्ति is of the nature of उपच

## ३. वागधिकरणम्

ॐ तत्पूर्वकत्वाद् वाचः ॐ (II-4-5)

The वाक् is also created. Manas is stated to be the cause of वाक्. This is stated in Śruti 'मनः पूर्वरूपं वागुत्तररूपम्'. The expression तत्पूर्वकत्वात् in the Sūtra means मनःपूर्वकत्वम्. The Śruti 'वाग् वाव नित्या' has to be taken in the secondary sense that it is नित्यवेदो योग्य. नित्यश्रुति सन्निधानात् नित्यत्वोपचारो न तु नित्यत्वम् । (त.प्र.)

## ४. सप्तगत्यधिकरणम्

ॐ सप्तगतेर्विशेषितत्वाच्च ॐ (II-4-6)

The Śruti 'सप्त प्राणाः' states that there are seven Indriyas, on the other hand the 'द्वादश वा एते प्राणाः' states that there are twelve Indriyas. Therefore, the conflict between these two Śrutis has to be resolved. In this Sūtra it is stated that the Jñānendriya is seven. ज्ञानेन्द्रियापेक्षया सप्तत्वम् । The सप्तगतेः in the Sūtra states that गतेः ज्ञानस्य सम्बन्धः ज्ञानजनकाः प्राणाः इन्द्रियाः सप्त. With the addition of five karmendriyas, the total number of Indriyas is twelve.

सप्तप्राणा स्ववगतेः पञ्चप्राणाश्च कर्मणः । एवं प्राणद्वादशकं शरीरे नित्यसंस्थितम् ॥ (भाष्य)

The expression विशेषितत्वात् in the Sūtra refers to the विशेषण 'गुहादायां निहिताः' given for the seven Indriyas. Its implication is explained as गुहा हृदयम् आशयः स्थानम् यस्याः बुद्धेः तदर्थं ये प्राणाः सप्त सप्त प्राणाः निहिताः । In view of this विशेषण i.e. adjective, the number सप्त refers to the seven Jñānendriyas only.

ॐ हस्तादयस्तु स्थितेऽतो नैवम् ॐ (II-4-7)

हस्त etc five Indriyas are meant for कर्म i.e. activity. These are called कर्मेन्द्रियs. Because of this distinction these are not stated while stating seven Jñānendriyas. हस्तादयः स्थिते i.e. कर्मविषये कर्मार्थानि । अतः कर्मार्थत्ववैलक्षण्यादेव तैः सह पाठो नास्ति । (त.दी.)

## ५. अण्वधिकरणम्

ॐ अण्वश्च ॐ (II-4-8)

The Indriyas are atomic in dimension. However, these reach their object through their प्रकाश. प्राणाः अणवः तेजसा व्याप्ताश्च । (त.दी.) In view of this there is no conflict between the Śruti 'अणुभिः पश्यति अणुभिः शृणोति' and the Śruti 'दिवीव चक्षुराततम्'.

## ६. श्रेष्ठाधिकरणम्

ॐ श्रेष्ठश्च ॐ (II-4-9)

The Śruti 'नैषः प्राणः उदेति' states that मुख्यप्राण is not created, on the otherhand the Śruti 'आत्मतः एषः जायते' states that he is created. The conflict between these two Śrutis has to be resolved. This Sūtra informs that श्रेष्ठ i.e. मुख्यप्राण is also created. यथा इतरे प्राणाः उत्पद्यन्ते तथा श्रेष्ठश्च प्राणः जायते । (त.प्र.)

By सूक्ष्मरूप he is permanent while by स्थूलरूप he is created. सौक्ष्म्येण ह वा एषोऽवतिष्ठते स्थूलत्वेनोदेति । (भाष्य)

ॐ न वायुक्रिये पृथगुपदेशात् ॐ (II-4-10)

The बाह्य वायु and क्रिया are not to be taken as प्राण stated in उत्पत्तिश्रुति. These are separately stated later.

प्राणोत्पत्तिश्रुतिस्थः प्राणः बाह्यवायुचेष्टारूपक्रिये न भवतः । प्राणात् श्रद्धां खं वायुः मन्त्राः कर्मेति पृथगुपदेशात् । (त.दी.) भूतानि चेष्टा मन्त्राश्च मुख्यप्राणदिदं जगत् । मुख्यप्राणः परस्माच्च न परः कारणान्वितः ॥ -वायुप्रोक्ते (भाष्य)

## ७. चक्षुरधिकरणम्

ॐ चक्षुरादिवत् तत्सहशिष्ट्यादिभ्यः ॐ (II-4-11)

Mukhyapraṇa is also under the control of the Supreme God like चक्षुस् etc. Indriyas and their abhimāni deities. He is also mentioned along with these in this connection. The expression 'तत्सहशिष्टत्वात्' in the Sūtra means he is also stated along with these. चक्षुरादिवत् मुख्यप्राणोपि परमात्मवश एव

सर्वकर्तापि सन्प्राणः परमाधारतः स्थितः । कथमेवान्यथा स स्याद् यतो नैवेश्वरद्वयम् ॥ (भाष्य)

ॐ अकारणत्वाच्च न दोषः तथाहि दर्शयति ॐ (II-4-12)

चक्षुस् etc Indriyas are instruments. These are utilised by Jīva. Mukhyaprāṇa is not. During the deep sleep Mukhyaprāṇa functions while others do not function. In view of distinction between चक्षुस् etc Indriyas and Mukhyaprāṇa the latter has a special position is अवान्तरेश्वर. i) इतरेषां प्राणानां करणत्वात् मुख्यस्य अकरणत्वाच्च तस्य अन्येभ्यः उत्तमत्वम् । (भाष्य)

## ८. पञ्चवृत्त्यधिकरणम्

ॐ पञ्चवृत्तिर्मनोवद् व्यपदिश्यते ॐ (II-4-13)

Prāṇa, apāṇa, vyāṇa etc five are the very forms of Mukhyaprāṇa. These are also servants. Both these aspects of Mukhyaprāṇa are conveyed by the expression पञ्चवृत्तिः the Sūtra. श्रेष्ठः पञ्चवृत्तिः प्राणापानादिपञ्चस्वरूपवानित्यर्थः । उपलक्षणमेतत् प्राणादिपञ्चदासवानित्यपि बोध

This is illustrated with the example of Manas.

यथा मनः मनोबुद्धचहंकारवित्त चेतनाख्य स्वरूपवत् तज्जन्यमनःप्रभृति वृत्तिपञ्चकवच्च तद्वत् श्रेष्ठोपि वर्गद्व व्यपदिश्यते ॥ (त.दी.)

ॐ अणुश्च ॐ (II-4-14)

Mukhyaprāṇa is both अणु and व्याप्त. अन्तः प्राणरूपेण अणुः । बहिः वायुरूपेण व्याप्तः । (त

## १०. ज्योतिरधिकरणम्

ॐ ज्योतिराद्यधिष्ठानंतु तदामननात् (II-4-15)

The God who is the regulator of Jyatis etc is the regular of chakṣus etc senses their abhimāni deities. This is stated in the Śruti 'यः चक्षुषि तिष्ठन्' etc.

अग्न्यादिरूपज्योतिराद्यधिष्ठानं यद्ब्रह्म तदेव ज्योतीरूपचक्षुरादिनियामकम् । तदामननात् चक्षुराद्यधिष्ठातृत्वस्य 'यश्चक्षुषि तिष्ठन्' इत्यादिना आमननात् ।

ॐ प्राणवता शब्दात् ॐ (II-4-16)

The God enables Jīva to see, hear etc, with his own Indriyas. This is stated in Śruti 'एषहि अनेन आत्मना चक्षुषा दर्शयति श्रोत्रेण श्रावयति मनसा मानयति' etc.

i) स्वकरणैरेव प्राणैः ब्रह्म जीवेन दर्शनादि कारयति । (त.प्र.)

In the next Sūtra it will be stated the Jīva and Prāṇas i.e. Indriyas are closely associated. The expression प्राणवता is used here to indicate this close relation between Jīva and Prāṇas.

आत्मना जीवेन वा इति वाच्ये प्राणवतेत्युक्तिः उत्तरसूत्रे प्राणतत्सम्बन्धयोरन्वयार्था । (त.दी.)

ॐ तस्य च नित्यत्वात् ॐ (II-4-17)

तस्य च stands for the Jīva, Prāṇas, and the relation between these two.

तस्य प्राणवतः जीवस्य । च शब्देन प्राणानां तत्सम्बन्धस्य चेति समुच्चीयते ।

जीवप्राणतत्सम्बन्धानां नित्यत्वादित्यर्थः । (त.दी.)

The Jīva, Indriyas, and their relation are permanent. In views of this the Indriyas are stated as Jīva Kāraṇa in the secondary sense. These really belong to God.

जीवकरणसम्बन्धस्य चिरकालीनत्वात् जीवकरणत्वश्रुतिः उपचरितार्था इति 'ब्रह्मणो वा एतानि करणानि इति श्रुत्यविरोधः ।' (त.दी.)

## ११. इन्द्रियाधिकरणम्

ॐ त इन्द्रियाणि तद्व्यपदेशादन्यत्र श्रेष्ठात् ॐ (II-4-18)

The Prāṇas other than Mukhyaprāṇa only are Indriyas. This is stated in the Śruti 'द्वादश वा इन्द्रियाणि आहुः । मुख्यप्राणस्तु अनिन्द्रियम्' (त.दी.) The word ते refers to Prāṇas stated in the earlier Sūtras. श्रेष्ठ refers to Mukhyaprāṇa.

ॐ भेदश्रुतेः ॐ (II-4-19)

A distinction between Mukhyaprāṇa and Indriyas is stated in the Śruti 'स्थित एव हि इदं मुख्यप्राणः करोति कारयति च' In this Śruti it is stated that Mukhyaprāṇa himself does everything and he enables the other Indriyas to perform their functions. In this respect he is similar to God, while others are inferior.

श्रेष्ठस्य सर्वकर्तृत्वकारयितृत्वेन ईशसाम्यस्य अन्येषां तदभावस्योक्तेः । (त.दी.)

ॐ वैलक्षण्याच्च ॐ (II-4-20)

The functioning of Indriyas needs Jīva's efforts while Mukhyaprāṇa does not need it. Therefore, he cannot be classed with Indriyas. पुरुषापेक्षया प्रवृत्तिरिन्द्रियाणां दृश्यते न मुख्यस्य ।

i) प्राणानां श्रेष्ठस्य च जीवप्रयत्नाधीनत्व तदनधीनत्वरूपवैलक्षण्यात् । (त.दी.)

ii) प्राणानां (इन्द्रियाणाम्) प्रवृत्तेः जाग्रत्येव भावेन जीवायत्तत्वं प्रत्यक्षसिद्धम् । (त.दी.)

## १२. संज्ञामूर्त्यधिकरणम्

ॐ संज्ञामूर्तिः कृत्स्निस्तु त्रिवृत्कुर्वतः उपदेशात् ॐ (II-4-21)

The Supreme God Viṣṇu who mixes up Tejas, Ap, and Anna by way of Trivṛtkaraṇa is the creator of नाम and रूप. The creation of नाम and रूप is not possible without Trivṛtkaraṇa. Therefore, he is the creator of नाम and रूप.

The Śruti that states Chaturmukha Brahmā as creator, has to be taken in the sense that he is अवान्तरकर्ता.

i) संज्ञामूर्त्योः - नामप्रपञ्चदेहादिरूपप्रपञ्चयोः कृत्स्निः सृष्टिः त्रिवृत्कुर्वत एव । तेजोबन्धानां मिश्रणं कुर्वतः विष्णोरेव न विरिञ्चात् ।

ii) विरिञ्चो वा इदं सर्वं विरेचयति इति श्रुतिः अवान्तरकर्तृत्वपरा । (त.दी.)

iii) नामादिकरणं त्रिवृत्करणापेक्षं त्रिवृत्करणमन्तरेण रूपोत्पत्त्यभावस्य वक्ष्यमाणत्वात् । तदभावे नामानुपपत्तेः । (त.प्र.)

## १३. मांसाधिकरणम्

ॐ मांसादिभौमं यथाशब्दमितरयोश्च ॐ (II-4-22)

Flesh etc hard substance in the body is made up of earth while other items like blood etc are made up of water and heat. This is stated in the Śruti यत् कठिनं सा पृथिवी यद्द्रवं तदापः यदुष्णं तत्तेजः ।

This Sūtra may also be interpreted to say 'The flesh etc substance in the body are not made by earth alone but are made up of three viz Prithivi, Ap, and Tejas since these are already mixed at the Trivṛt Karaṇa stage.

यद्वा मांसादि भौमं भूमिकार्यम् । नैतावदैव किन्तु अतेजसोश्च कार्यं यथाशब्दमुपेयम् । विमिश्राणि हि भूतानि इति मिश्रत्वोक्त्या नैकभूतत्वं मांसशोणितादेः । (त.प्र.)

The Śruti 'आपो वा मांसम्' etc should be taken in the secondary sense that it is satisfying like water.

ॐ वैशेष्यान्तु तद्वादः तद्वादः ॐ (II-4-23)

The flesh etc substances are called as भौम, आप्य etc since these contain the respective element in a greater measure.

शरीरस्य अनेकभूतप्रकृतित्वेऽपि न विशेषोक्ति विरोधः तत्तद्भूतसंयोगविशेषापेक्षया तदुपपत्तेः ।

The repetition as तद्वादः तद्वादः is intended to affirm all the statements made in the entire chapter. सर्वाध्यायार्थावधारणार्था अध्यायान्ते द्विरुक्तिः ।

## Critical Observations

### Section III

The three Bhāṣyakāras broadly agree on the topics discussed in section III. However, the treatment of topics considerably differs both in respect of grouping of sūtras into different adhikaraṇas and the manner of the presentation of the topic. To have an idea of these differences some of the topics are noticed below.

#### १. वियदधिकरणम् : (II-3-1)

The three Bhāṣyakāras are agreed on the topic discussed in this adhikaraṇa viz whether Ākāśa is created or not. They are also agreed about the conclusion that it is created. The Brahman is stated as the cause by all. However, the manner in which it is created is differently explained to suit their central doctrine. Śankara says if it is not taken as created the doctrine of एकविज्ञानेन सर्वविज्ञान will be violated. Therefore, it has to be taken as arisen from Brahman. तस्मात् अशेषवस्तु विषयमेव इदं सर्वविज्ञानं सर्वस्य ब्रह्मकार्यतया उपन्यस्यते इति द्रष्टव्यम् । (B.S.B) This solution of Śankara does not help to solve the problem.

The ब्रह्मकार्यत्व of आकाश cannot be of परिणाम type in Advaita. It has to be विवर्त type. If one goes by विवर्त theory, there cannot be any genuine creation. In the विवर्त scheme it matters very little whether an entity is अनादि or उत्पत्तिमत्. In either case it is super imposed.

Moreover, अनादित्व of an entity does not affect the said doctrine in Advaita. For instance, in Advaita, avidyā, Jīva etc. six are considered as अनादि. This has not affected एकविज्ञानेन सर्वविज्ञान. Similarly, if ākāśa is considered as अनादि it need not affect एकविज्ञानेन सर्वविज्ञान. Therefore to resolve the conflict between उत्पत्तिश्रुति and अनुत्पत्तिश्रुति of ākāśa, considering ākāśa as अनादि is not of any help in advaita.

According to Ramanuja also ākāśa has to be accepted as ब्रह्मकार्य, otherwise एकविज्ञानेन सर्वविज्ञान will be violated. However, in this system also Prakṛti and Jīva are अनादि. This has not affected एकविज्ञानेन सर्वविज्ञान. Therefore, considering ākāśa also as अनादि need not affect the same.

Therefore, प्रतिज्ञावाक्य selected by these two does not help to solve the conflict between उत्पत्तिश्रुति and अनुत्पत्तिश्रुति.

Madhvachārya takes 'स इदं सर्वमसृजत' as प्रतिज्ञावाक्य and affirms उत्पत्ति. To manage both उत्पत्ति and अनुत्पत्ति of ākāśa and similar other entities such as Prakṛti, kāla that are known as eternal he has developed a unique concept of उत्पत्ति. The creation is of two types i) स्वरूपोत्पत्ति ii) पराधीनविशेषावाप्तिरूपोत्पत्ति. The अनित्य entities have first type of उत्पत्ति, while नित्य entities have second type. The first is explained as अभूत्वा भवन i.e. bringing to existence that has not been before. The second is explained as अवस्थित स्वरूप एव वस्तुनि विशेषाकारजनन i.e. developing a special aspect in an entity that already exists. This may be described as functional birth. In the case of ākāśa, अनुत्पत्तिश्रुति refer to स्वरूपोत्पत्त्यभाव and उत्पत्तिश्रुति refer to पराधीनविशेषावाप्तिरूपोत्पत्ति i.e. functional birth. This resolves the conflict between the two types of Śrutis. This applies to Prakṛti, Kāla, and Varṇa etc other entities that are known as eternal. Therefore, these are also covered by this adhikaraṇa. In the course of this adhikaraṇa. Sri Madhva has made two distinct contributions to the philosophical thought viz i) Origination is of two types: a) अभूत्वा भवन i.e. bringing into existence that has not been before b) Developing a new aspect for an object that already exist. The latter may be described as functional birth. ii) All eternal objects excepting the God have this functional birth. God enables them to function. In this sense God creates them.

### आत्माधिकरणम् (II-3-10)

According to Śankara the theme of this adhikaraṇa is to discuss whether the Jīva is created or eternal. अस्ति आत्मा जीवाख्यः स किं व्योमादिवत् उत्पद्यते ब्रह्मणः आहोस्वित् ब्रह्मवदेव नोत्पद्यते । (B.S.B.)

In Pūrvaapakṣa it is argued that he has to be considered as created. Otherwise, 'एकस्मिन् विदिते सर्वमिदं विदितम्' doctrine will be violated. In Siddhānta it is claimed that since Jīva and Brahman are identical, and since, Brahman is eternal the question of the creation of Jīva does not arise. Moreover, no creation of Jīva is mentioned anywhere in the Śruti. On the contrary there are many śrutis that state नित्यत्व of Jīva. नात्मा जीवः उत्पद्यते । कस्मात् अश्रुतेः । नित्यत्वं हि अस्य श्रुतिभ्यः अवगम्यते । 'न जीवो म्रियते' 'एष महानज आत्माऽजरोऽमरोऽमृतोऽभयो ब्रह्म' 'तत्सृष्ट्वा तदेवानुप्राविशत्' 'अनेन जीवेनात्मना अनुप्रविश्य नामरूपे व्याकरवाणि' 'तत्त्वमसि' अहं ब्रह्मास्मीत्याद्याः नित्यत्ववादिन्यः जीवस्य उत्पत्तिं प्रतिबध्नन्ति ।

The Jīva appears as distinct and many only on account of उपाधि i.e. adjunct, like ākāśa. बुद्धयवधुपाधिनिमित्तं तु अस्य प्रविभागप्रतिभानमाकाशस्येव घटादिसम्बन्धनिमित्तम् ।



Jīva arises when Brahman is associated with उपाधि and he is eliminated when उपाधि is eliminated.

क्वचिदस्योत्पत्तिप्रलयश्रवणं तदप्यत एव उपाधिसम्बन्धान्नेतव्यम् । (B.S.B.)

The whole presentation of Śankara boils down to this- Brahman, as Brahman that is to say, when he is taken into account without upādhi, is not created nor destroyed. However, when he is in association with upādhi and functions as Jīva he is created and destroyed. This is clearly the acceptance of creation of Jīva and tacitly agreeing with the pūrvapakṣa that claimed the creation of Jīva. This has defeated the very purpose of the adhikaraṇa. According to Śankara's interpretation the purpose of this adhikaraṇa is to establish that the Jīva is not created. However, what is actually arrived at is that Brahman is not created. This fact has already been established in असम्भवाधिकरण according to Śankara also. The following remarks of Śankara bhāṣya in that adhikaraṇa make it clear.

वियत्पवनयोः असम्भाव्यमान जन्मनोः अपि उत्पत्तिमुपश्रुत्य ब्रह्मणोऽपि भवेत् कुतश्चिदुत्पत्तिरिति स्यात् कस्यचित् मतिः । तामपनेतुमिदं सूत्रम् 'असम्भवस्तु' इति । न खलु ब्रह्मणः सदात्मकस्य कुतश्चित् अन्यतः सम्भवः उत्पत्तिः आशङ्कितव्या । कस्मात् अनुपपत्तेः । (B.S.B.)

In view of this the theme selected by Śankara for this adhikaraṇa does not serve any useful purpose.

अनुत्पत्ति of Jīva proposed to be established is not established, since, Jīva i.e. सोपाधिक ब्रह्मन्, does arise on the association of उपाधि. The अनुत्पत्ति of निरुपाधिकब्रह्मन् that is brought out here is already established in असम्भवाधिकरण.

As per the Sūtrakāra's plan, the discussion about Jīva commences from the शोडश एव. The Question of Jīva's उत्पत्ति or अनुत्पत्ति is discussed in that adhikaraṇa. The आत्माधिकरण discusses the question whether Brahman has also लय or not. It is concluded that there is no लय for Brahman. The absence of उत्पत्ति of ब्रह्मन् has been discussed in असम्भवाधिकरण and the absence of लय in this adhikaraṇa. Madhva has rightly identified the theme of this adhikaraṇa.

### उत्क्रान्त्यधिकरणम्, पृथगुपदेशाधिकरणम् (II-3-12,14)

In Śankarabhāṣya Sūtras 19 to 32 are considered as one adhikaraṇa and put as उत्क्रान्त्यधिकरण. The theme of this adhikaraṇa is to discuss whether Jīva is aṇu i.e. atomic in size or vibhu i.e. all pervasive. Śankara does not accept Aṇutva of Jīva on the ground that it is identical with Brahman. Therefore, it cannot be aṇu. He puts the Pūrvapakṣa view as under :

इदानीं तु किं परिणामः जीवः इति चिन्त्यते । किमणु परिमाणः उत मध्यमपरिणामः आहोस्विन्महापरिणामः इति । तत्र प्राप्तं तावत् उक्तान्ति गत्यागतीनां श्रवणात् परिच्छिन्नो अणुपरिमाणो जीवः । This pūrvapakṣa view is developed in ten Sūtras. Siddhānta is stated under the Sūtra तद्गुणसारत्वात् तद्व्यपदेशः प्राज्ञवत् ।

According to the Siddhānta arrived at by Śankara Jīva is विभु i.e. all pervasive, since he is identical with Brahman.

नैतदस्ति अणुरात्मेति । उत्पत्त्यश्रवणात् । परस्यैव ब्रह्मणः प्रवेशश्रवणात् तादात्म्योपदेशात् परमेव ब्रह्म जीवः इत्युक्तम् । तस्माद् यावद् परं ब्रह्म तावानेव जीवो भवितुमर्हति । परस्य च ब्रह्मणः विभुत्वमाप्नातम् । तस्माद् विभुः जीवः ।

Stating that Jīva is विभु, Śankara explains अणुत्वश्रुति as applicable to अन्तःकरण only. It is अन्तःकरण that is अणु. However, since Jīva is conditioned by अन्तःकरण its dimension is super imposed on Jīva. नहि बुद्धेः गुणैः विना केवलस्य आत्मनः संसारित्वमस्ति । तस्मात् तद्गुणसारत्वात् बुद्धिपरिमाणेन अस्य अणुत्वव्यपदेशः ।

On a careful study of the siddhānta and the explanation offered for अणुत्वश्रुति it is clear that it is pure Brahman that is विभु but not अन्तःकरणोपाधिक ब्रह्मन्. The latter is Jīva but not the former. Jīva may be basically identical with Brahman. But its dimension at that stage is not under discussion. Jīva is Jīva only when it is conditioned by अन्तःकरण and at that stage its अणुत्व is granted. This means that Jīva as Jīva is अणु while as Brahman it is विभु. This amounts to accepting अणुत्व for Jīva and the effort to state it as विभु does not serve any purpose. Moreover, Brahman is निर्गुण and निराकार. Therefore, to describe him as विभु itself is not permissible. Then, the question of considering Jīva as विभु on the ground that he is identical with Brahman does not arise.

Further, there is no reference to अन्तःकरण in any earlier Sūtra. Therefore, तत् in this Sūtra cannot refer to अन्तःकरण. The context is that of Jīva but not of अन्तःकरण. If it is brought in on the ground that अन्तःकरणावच्छिन्नत्व is the ground for जीवत्व, then, acceptance of अणुत्व for Jīva is unavoidable.

Strictly, speaking the Sūtras 'पृथगुपदेशात्' and 'तद्गुणसारत्वात् तद्व्यपदेशः' form a separate adhikaraṇa. These do not discuss अणुत्व of Jīva. The theme of these two sūtras is to resolve the conflict between भेदश्रुति and अभेदश्रुति. The सूत्र पृथगुपदेशात् states that Jīva is distinct from Brahman as stated in the 'Śruti भिन्नोऽचिन्त्यः परमो जीवसङ्घात्' and the sūtra तद्गुण सारत्वात् तद्व्यपदेशः' states that some times these are talked of as one to indicate that Jīva has the attributes ज्ञान, आनन्द etc in a limited way. अभेदव्यपदेशः परमात्मगुण सदृशानन्दादिगुणस्वरूपत्वादेव ।

To avoid the discussion of such a sensitive topic directly in the Sūtra, probably Śankara takes these Sūtras as a part of उत्क्रान्त्यधिकरण and brings in the जीवविभुत्व question and gives a padding of जीवब्रह्मैक्य in support of जीवविभुत्व not accepted by any other Bhāṣyakāra.

## Section IV

The Bhāṣyakāras broadly agree on the themes of adhikaraṇas in this section also. However, they differ in grouping the Sūtras under different adhikaraṇas. The formulation of Pūrvapakṣa and Siddhānta is also different. This is due to the central doctrine they have to support. Each one's approach has to be examined within the framework of his central doctrine. It seems that there has been a tradition of the themes of adhikaraṇas, particularly, for these two sections. We would have got clearer picture of such a tradition, if one or two Bhāṣyas composed before Śankara had survived. Śankara broadly follows this tradition. However, he introduces his central doctrine of advaita in almost every theme. The difficulty felt by him in handling the themes of some adhikaraṇa by introducing advaita is obvious. The Pūrvapakṣa and Siddhānta formulated for these adhikaraṇas recoil on his approach. Some of the adhikaraṇas of section III are examined above from this point of view. Some adhikaraṇas of section IV will be examined below.

### श्रेष्ठाधिकरणम् (II-4-6)

According to Śankara the question whether Mukhyaprāṇa is created or eternal which was discussed in मातरिश्वाधिकरण is again raised here. It is again raised because, in one of the hymns viz नासदीयसूक्त, it is stated that Mukhyaprāṇa existed even before creation. आनीदवातं स्वधया तदैकं तस्माद्ब्रह्मन् किञ्चनास ।

This will give an impression that Mukhyaprāṇa is eternal. To remove this impression it is again stated in this adhikaraṇa that Mukhyaprāṇa is also created.

मुख्यश्च प्राणः इतरप्राणवद् ब्रह्मविकारः इत्यतिदिशति । एतस्माज्जायते प्राणः मनः सर्वेन्द्रियाणि च इति सेन्द्रियमनो व्यतिरेकेण प्राणस्य उत्पत्तिश्चरणात् ।

किमर्थः पुनरतिदेशः । अधिकादाङ्गापाकरणार्थः । नासदासीये ब्रह्मप्रधाने सूक्ते मन्त्रवर्णो भवति न मृत्युरासीदमृतं नहि न रात्र्यान्हः आसीत् प्रकेतः । आनीदवातं स्वधया तदैकं तस्माद्ब्रह्मन् परः किञ्चनास इति ।

The point to be noted here is that in मातरिश्वाधिकरण the भूतवायु and its अभिमानिदेवता were dealt with as it was the context of अधिभूत and अधिदैव. But here it is अध्यात्म context. However, Śankara takes here also भूतवायु only. Further, the expression आनीत् does not refer to the breathing. The next expression अवातम् rules it out. The phrase आनीदवातं स्वधया

तदेकं refers to the independent functioning of the supreme being by his free will. This does not refer to the vital air that sustains Jīva. Therefore, a reference to this hymn to work out अधिकाशङ्का is not relevant here.

### संज्ञामूर्त्यधिकरणम् (II-4-12)

According to Śankara's interpretation, the question 'Whether Jīva is the creator of नाम and रूप or परमेश्वर' is raised here, and it is decided that परमेश्वर is the creator.

किं जीवकर्तृकमिदं नामरूपव्याकरणं आहोस्वित् परमेश्वरकर्तृकम् ? This question arises, because, the Śruti 'अनेन जीवेन आत्मना अनुप्रविश्य नामरूपे व्याकरवाणि' gives the impression that the Jīva is the creator of these. This claim of Pūrvapakṣin is rejected by pointing out that परमेश्वर causes त्रिवृत् करण. Therefore, it follows that he creates नाम and रूप. त्रिवृत् करणे तस्य (परमेश्वरस्य) निरपवादकर्तृत्वनिर्देशात् येषं संज्ञामूर्तिकृतिः सा परमेश्वरस्यैव भवितुमर्हति ।

After assigning नामरूपकर्तृत्व to परमेश्वर, Śankara remarks न च जीवो नाम परमेश्वरादत्यन्तभिन्नः चार इव राज्ञः । आत्मनेति विशेषणात् । उपाधिमित्रनिबन्धनत्वात् जीवभावस्य । तेन तत्कृत नामरूपव्याकरणमपि परमेश्वरकृतमेव ।

This remark makes the whole discussion superfluous. If नामरूपकरण by Jīva amounts to नामरूपकरण by परमेश्वर in view of their identity, there is no need to raise the question of जीवकर्तृत्व and settle it in favour of परमेश्वरकर्तृत्व. Moreover, both Jīva and Paramēśvara have their own नाम and रूप.

It is only निरुपाधिक शुद्धब्रह्मन् who has no नामरूप. Therefore, the question who gave नामरूप to परमेश्वर i.e. सगुणब्रह्मन्, remains to be answered. In view of this the formulation of Pūrvapakṣa and Siddhānta in this way for this adhikaraṇa seems to be out of place.

According to Madhva Bhāṣya the question raised here is, 'whether Virincha i.e. chaturmukha brahmā is the creator of नामरूप or Viṣṇu. The conclusion is Viṣṇu is the creator of नाम and रूप.

The above review of some of adhikaraṇas is only illustrative. In this review also only the central point of the adhikaraṇa concerned is noticed. As already stated each Bhāṣyakāra has a central doctrine to be developed as a thesis of Brahmasūtras. Naturally, he formulates adhikaraṇas, pūrvapakṣa and siddhānta to develop that central doctrine. Therefore, the merit of their interpretation has to be examined within that framework. If the doctrine itself cannot give proper basis for the theme chosen for the adhikaraṇa concerned or the interpretation offered, that may be pointed out. Keeping these two

guidelines in mind the above observations are made. Among the Vedānta Philosophers Śāṅkara's approach is radically different from others. Though he is not an idealist in the full sense, he is idealist in a limited way while all others are realists. This has made his approach quite distinct from others. Further, आत्मैक्य doctrine is his corner stone. Therefore, he introduces this concept in almost all adhikaraṇas in some way or the other. In some adhikaraṇas its introduction become straineous, in some it becomes superfluous. However, for him it is the bed-rock.

Rāmānuja and Madhva are theists. Their theology is Vaiṣṇava theology. Viṣṇusarvottamatva doctrine is the bed-rock of their approach. This is reflected all along their Bhāṣya. This has to be kept in a mind when a modern scholar tries to evaluate their interpretation.

Since, there is radical difference between the approaches of Śāṅkara and Madhva the interpretation of Śāṅkara is reviewed more than Rāmānuja in these critical observations. However, it is only illustrative, not exhaustive. Dr. B.N.K. Sharma has made a detailed review of the three schools of Vedānta in his manumental work viz. A comparative study of commentaries on Brahmasūtra. He has fully explored the points made in Tātparyachandrikā of Sri Vyāsarāja. This manumental work provides considerable scope for research and evaluation of Vedānta thought.

It is hoped that the above brief summary of Section III and IV of second chapter will help the modern scholars and the Research students to have clear idea of Madhvabhāṣya and to undertake the intensive study of the Bhāṣya and the commentaries.

I take this opportunity to record my appreciation for the assistance given to me by the Research staff of Dvaita Vedānta Foundation, particularly, Vidwan Ramakanta Joshi, Vidwan Krishnacharya Upadhyaya and Vidwan H.P. Nagaraja.

I express my greatfulness to Sri N. Narasimha Rau Chairman of Dvaita Foundation for giving me the opportunity of editing this valuable work.

**Mahamahopadhyaya**

**Rastrapati Prashasti Puraskrita**

**Prof. K.T. Pandurangi**

**Former Prof. of Sanskrit, Bangalore University**

**Hon. Director, Dvaita Vedānta Foundation, Bangalore**

## ब्रह्मसूत्रभाष्यम्

### विषयानुक्रमणिका

द्वितीयोऽध्यायः - तृतीयः पादः

Page  
No.

Page  
No.

#### १. वियदधिकरणम्

- 1 ॐ न वियदध्रुतेः ॐ ॥ १ ॥  
13 ॐ अस्ति तु ॐ ॥ २ ॥  
15 ॐ गौण्यसंभवात् ॐ ॥ ३ ॥  
21 ॐ शब्दाच्च ॐ ॥ ४ ॥  
27 ॐ स्याच्चैकस्य ब्रह्मशब्दवत् ॐ ॥ ५ ॥  
30 ॐ प्रतिज्ञाहनिरव्यतिरेकाच्छब्देभ्यः ॥ ६ ॥  
33 ॐ यावद्विकारं तु विभागो लोकवत् ॐ ॥ ७ ॥

#### २. मातरिश्वाधिकरणम्

- 37 ॐ एतेन मातरिश्वा व्याख्यातः ॐ ॥ ८ ॥

#### ३. असम्भवाधिकरणम्

- 51 ॐ असम्भवस्तु सतोऽनुपपत्तेः ॐ ॥ ९ ॥

#### ४. तेजोधिकरणम्

- 62 ॐ तेजोऽतस्तथा ह्याह ॐ ॥ १० ॥

#### ५. अबधिकरणम्

- 73 ॐ आपः ॐ ॥ ११ ॥

#### ६. पृथिव्यधिकरणम्

- 78 ॐ पृथिव्यधिकाररूपशब्दान्तरादिभ्यः ॐ  
॥ १२ ॥

#### ७. तदभिध्यानाधिकरणम्

- 91 ॐ तदभिध्यानादेव तु तल्लिङ्गान्तः ॥ १३ ॥

#### ८. विपर्ययाधिकरणम्

- 105 ॐ विपर्ययेण तु क्रमोऽत उपपद्यते च ॐ  
॥ १४ ॥

#### ९. अन्तराधिकरणम्

- 111 ॐ अन्तरा विज्ञानमनसी क्रमेण-  
तल्लिङ्गादिति चेन्नाविशेषात् ॥ १५ ॥  
118 ॐ चराचरव्यपाश्रयस्तु स्यात्तद्व्यपदेशो-  
भाक्तस्तद्भाव भावित्वात् ॐ ॥ १६ ॥

#### १०. आत्माधिकरणम्

- 125 ॐ नात्माध्रुतेः नित्यत्वाच्च ताभ्यः ॥ १७ ॥

#### ११. ज्ञाधिकरणम्

- 131 ॐ ज्ञोऽत एव ॐ ॥ १८ ॥  
137 ॐ युक्तेश्च ॐ ॥ १९ ॥

#### १२. उत्क्रान्त्यधिकरणम्

- 140 ॐ उत्क्रान्तिगत्यागतीनाम् ॐ ॥ २० ॥  
149 ॐ स्वात्मना चोत्तरयोः ॐ ॥ २१ ॥  
152 ॐ नाणुरतत्तुतेरिति चेन्नेतराधिकारात् ॐ  
॥ २२ ॥

- 160 ॐ स्वशब्दोन्मानाभ्यां च ॐ ॥ २३ ॥

- 163 ॐ अविरोधश्चन्दनवत् ॐ ॥ २४ ॥

- 165 ॐ अवस्थिति वैशेष्यादिति-

- चेन्नाभ्युपगमाद्बुद्धि हि ॐ ॥ २५ ॥

- 167 ॐ गुणाद्वाऽऽलोकवत् ॐ ॥ २६ ॥

### १३. व्यतिरेकाधिकरणम्

179 ॐ व्यतिरेको गन्धवत्तथा च दर्शयति ॐ  
॥ २७ ॥

### १४. पृथगुपदेशाधिकरणम्

185 ॐ पृथगुपदेशात् ॐ ॥ २८ ॥  
189 ॐ तदुणसारत्वात् तद्व्यपदेशः प्राज्ञवत् ॐ  
॥ २९ ॥

### १५. यावदधिकरणम्

204 ॐ यावदात्मभावित्वाच्च न  
दोषस्तद्दर्शनात् ॐ ॥ ३० ॥

### १६. पुंस्त्वाधिकरणम्

213 ॐ पुंस्त्वादिवत्वस्य सतोऽभिव्यक्ति-  
योगात् ॐ ॥ ३१ ॥  
223 ॐ नित्योपलब्ध्यनुपलब्धिप्रसङ्गोऽन्यतर-  
नियमो बान्यथा ॐ ॥ ३२ ॥

### १७. कर्तृत्वाधिकरणम्

232 ॐ कर्ता शास्त्रार्थवत्त्वात् ॐ ॥ ३३ ॥  
237 ॐ बिहारोपदेशात् ॐ ॥ ३४ ॥  
239 ॐ उपादानात् ॐ ॥ ३५ ॥  
241 ॐ व्यपदेशाच्च क्रियायां न-  
चेन्निर्देशविपर्ययः ॐ ॥ ३६ ॥  
243 ॐ उपलब्धिवदनियमः ॥ ३७ ॥  
246 ॐ शक्तिविपर्ययात् ॐ ॥ ३८ ॥  
248 ॐ समाध्यभावाच्च ॐ ॥ ३९ ॥  
249 ॐ यथा च तक्षोभयथा ॐ ॥ ४० ॥  
251 ॐ परात् तत्श्रुतेः ॐ ॥ ४१ ॥  
253 ॐ कृतप्रयत्नापेक्षस्तु विहितप्रतिषेधा-  
वैयर्थ्यादिभ्यः ॐ ॥ ४२ ॥

### १८. अंशाधिकरणम्

257 ॐ अंशो नानाव्यपदेशादन्यथा चापि-  
दाशकितवादित्वमधीयत एके ॐ ॥ ४३ ॥  
269 ॐ मन्त्रवर्णांतं ॐ ॥ ४४ ॥  
270 ॐ अपिस्मर्यते ॐ ॥ ४५ ॥  
271 ॐ प्रकाशादिवचैवं परः ॐ ॥ ४६ ॥  
276 ॐ स्मरन्ति च ॐ ॥ ४७ ॥  
282 ॐ अनुज्ञापारिहारौ देहसम्बन्धा-  
ज्योतिरादिवत् ॐ ॥ ४८ ॥  
294 ॐ असन्ततेऽव्यतिकरः ॐ ॥ ४९ ॥  
295 ॐ आभास एव च ॐ ॥ ५० ॥

### १९. अदृष्टाधिकरणम्

301 ॐ अदृष्टानियमात् ॐ ॥ ५१ ॥  
306 ॐ अभिसन्ध्यादिष्वपि चैवम् ॐ ॥ ५२ ॥  
308 ॐ प्रदेशादिति चेन्नान्तर्भावात् ॐ ॥ ५३ ॥  
॥ द्वितीयाध्यायस्य तृतीयः पादः समाप्तः ॥

### चतुर्थः पादः

### १. प्राणाधिकरणम्

313 ॐ तथा प्राणाः ॐ ॥ १ ॥  
319 ॐ गौण्यसम्भवात् ॐ ॥ २ ॥  
325 ॐ प्रतिज्ञानुपरोधाच्च ॐ ॥ ३ ॥

### २. मनोधिकरणम्

327 ॐ तत्प्राकृत्युत्थे ॐ ॥ ४ ॥

### ३. वागधिकरणम्

332 ॐ तत्पूर्वकत्वाद्वाचः ॐ ॥ ५ ॥

### ४. सप्तगत्याधिकरणम्

342 ॐ सप्तगतेर्विशेषितत्वाच्च ॐ ॥ ६ ॥  
349 ॐ हस्तादयस्तु स्थितोऽतो नैवम् ॐ ॥ ७ ॥

## ५. अण्वधिकरणम्

354 ॐ अणवश्च ॐ ॥ ८ ॥

## ६. श्रेष्ठाधिकरणम्

364 ॐ श्रेष्ठश्च ॐ ॥ ९ ॥

368 ॐ न वायुक्रिये पृथुगुपदेशात् ॐ ॥ १० ॥

## ७. चक्षुराद्यधिकरणम्

373 ॐ चक्षुरादिवत्तु तत्सहशिष्ट्यादिभ्यः ॐ

॥ ११ ॥

379 ॐ अकरणत्वाच्च न दोषस्तथा हि दर्शयति

॥ १२ ॥

## ८. पञ्चवृत्त्यधिकरणम्

381 ॐ पञ्चवृत्तिर्मनोबद्ध्यपदिश्यते ॥ १३ ॥

## ९. प्राणाणुत्वाधिकरणम्

390 ॐ अणुश्च ॐ ॥ १४ ॥

## १०. ज्योतिराद्यधिकरणम्

394 ॐ ज्योतिराद्यधिष्ठानं तु तदामननात् ॐ

॥ १५ ॥

399 ॐ प्राणवता शब्दात् ॐ ॥ १६ ॥

403 ॐ तस्य च नित्यत्वात् ॐ ॥ १७ ॥

## ११. इन्द्रियाधिकरणम्

407 ॐ त इन्द्रियाणि तद्व्यपदेशादन्यत्र

श्रेष्ठात् ॐ ॥ १८ ॥

413 ॐ भेदश्रुतेः ॐ ॥ १९ ॥

415 ॐ बैलक्षण्याच्च ॐ ॥ २० ॥

## १२. संज्ञाधिकरणम्

417 ॐ संज्ञामूर्तिर्कृत्तिस्तु त्रिवृत्कुर्वत

उपदेशात् ॐ ॥ २१ ॥

## १३. मांसाधिकरणम्

423 ॐ मांसादि भौमं यथा शब्दमितरयोश्च ॐ

॥ २२ ॥

430 ॐ वैशेष्यानु तद्वादस्तद्वादः ॐ ॥ २३ ॥

॥ द्वितीयाध्यायस्य चतुर्थः पादः समाप्तः ॥

437 विषयवाक्यसंग्रहः

438 भाष्योदाहृतप्रमाणवचनानि



# ब्रह्मसूत्रभाष्यम्

अथ द्वितीयाध्याये तृतीयः पादः ।

१. अथ वियदधिकरणम्

जीवपरमात्माधिभूताधिदैवेषु श्रुतीनां परस्परं विरोधमपाकरोत्यनेन पादेन ।

॥ ॐ न वियदश्रुतेः ॐ ॥ १ ॥

न वियदनुत्पत्तिमत् । तथाऽश्रुतेः ॥ १ ॥

## तत्त्वप्रदीपिका

जीवपरमात्माधिभूताधिदैवेषु श्रुतीनां परस्परविरोधमपाकरोत्यनेन पादेन । ‘अधिभूतेषु’ महाभूतेष्वाकाशादिषु । “इमानि च पञ्च महाभूतानि पृथिवी वायुराकाश आपो ज्योतीषी”ति हि श्रुतिः । ‘अधिदैवेषु’ तदभिमानिषु । अथवाऽधिभूतेष्विति भूततत्सम्बन्धिविवक्षया । अधिदैवेष्विति तदभिमानितत्सम्बन्धिविवक्षया । एतदुक्तं भवति, समन्वयस्य स्मृतियुक्तिविरोधः परिहृतः प्रथमपादे । द्वितीये प्रमाणत्वेन कैश्चिदभिमतानां मतान्तराणां भ्रान्तिमूलकत्वापादनेन तदविरोध उक्तः । भूतेषु तत्कारणेषु चाव्यक्तादिषु भूताभिमानिषु देवेषु तत्कारणेषु चाव्यक्तादिदेवेषु परमात्मनि जीवे चोत्पत्त्यादिविषयाणां श्रुतीनां मिथोऽप्यविरोधं प्रकाशयत्यनेन पादेन । क्रमविपर्यासस्तु द्वन्द्वेऽल्पाक्षरपदप्राथम्यार्थम् । नचायमविरोधः समन्वयानुपयोगीति मन्तव्यम् । मिथोऽप्यनपाकृते विरोधे तेनैव दौर्बल्यमिति स प्रशिथिलतामापद्येत । विरोधनिरासमुखेन च प्रतिपाद्यन्त एव खलु परमात्मन एवोत्पत्तिविलयादयः सर्वस्य ॥

न वियदश्रुतेः । वियदिति विशेषव्याप्तिमत्त्वादहङ्कारादिकमप्युच्यते । तस्यापि सम्भवात् । ब्रह्मणस्त्वसम्भव एवोच्यते । न वियदनुत्पत्तिमत् । तथाऽश्रुतेः । यथा श्रवणेऽनुत्पत्तिमदिति स्यात् । नहि तथा श्रूयते । तथाविधश्रवणाभावं वक्ष्यति । यथा वा ब्रह्मणोऽनुत्पत्तिः श्रूयते, यथा वोत्पत्तिर्बहुशः श्रूयते, न च तथाऽनुत्पत्तिः श्रूयते ।

## तत्त्वप्रकाशिका

एतत्पादार्थं दर्शयति ॥ जीवेति ॥ युक्तिसमयविरोधाभावेऽपि न वेदसमन्वयेन विष्णोर्जगत्कारणत्वं सिध्यति । वेदानां परस्परविरोधेनाप्रमाणत्वात् । न ह्यप्रमाणसिद्धोऽर्थः सिध्यतीत्याशङ्कानिवृत्यर्थं श्रुतीनां

(तत्त्वप्रकाशिका)

विरोधः परिहरणीयो भवति । श्रुतिविरोधश्चाधिभूतादिविषयोऽध्यात्मविषयश्च । तत्र जिज्ञासोरध्यात्मविषयविचारस्यान्तिमत्वादधिभूतादिविषयश्रुतीनां परस्परविरोधमस्मिन्यादे परिहरतीति भावः । न च वाच्यं श्रुतीनां जीवादिविषय एव विरुद्धत्वेनोक्तबाधाभावादव्यर्थः पादद्वयारम्भ इति । अभ्युपगतार्थद्वयेऽन्यतरार्थेऽप्रामाण्यप्राप्तावन्यार्थेनाशवासप्रसङ्गात् ॥ जगत्स्वरूपानिर्णये तत्कारणत्वानिर्णयाच्च अत्र 'ज्ञोऽत एव' इत्यारभ्यापादसमाप्तेर्जीवविचारः । 'असम्भवस्तु' 'नात्माश्रुतेः' इत्याधिकरणद्वये परमात्मविचारः । एकैकस्मिन्नेवाधिकरणेऽधिभूतादिविचारः । अतो विचारबाहुल्याभिप्रायेण क्रमोलङ्घनम् । अधिभूतं नाम सकारणकार्यभूतानि । तदभिमानिदेवता अधिदैवम् । अत्र भूतेष्वाकाशस्योत्पत्त्याद्यष्टके चोत्पत्तेः प्राथम्याद् ब्रह्मणि श्रुतिसमन्वयसिद्धयर्थमाकाशोत्पत्तिविषयश्रुतिविरोधपरिहारादस्ति शास्त्रादिसङ्गतिः । सकलजगज्जन्मादिकर्ता विष्णुरित्युक्तम् । तच्चाकाशस्य नित्यत्वेऽसम्भवि स्यात् । श्रुतिविरोधेन गुणान्तरस्य चाभावापातात् । श्रुत्यविरोधेनाकाशस्योत्पत्तिः समर्थनीया । आकाशोऽत्र विषयः । उत्पत्तिमान्न वेति सन्देहः । 'आत्मन आकाशः सम्भूतः' । 'अनादिर्वा अयमाकाशः' इति श्रुतिविप्रतिपत्तिः सन्देहबीजम् । वियदनुत्पत्तिमदेवेति पूर्वः पक्षः । आकाशस्योत्पत्त्यङ्गीकारेऽनुभूतियुक्तिबहुवाग्विरोधात् । न ह्यवकाशस्योत्पत्तिरनुभवानुसारिणी । वियदनुत्पत्तिमद्विभूत्वादित्यादि युक्तिः । 'अनादिर्वा अयमाकाशः' इत्यादिबहुश्रुतयः । न चात्मन आकाशः सम्भूत इति श्रुत्या तदुत्पत्तिसिद्धिः । अनुभूत्यादिविरुद्धायास्तस्याः प्रामाण्यानुपपत्तेः । अत एवानुत्पत्तिश्रुतेर्भाक्तत्ववर्णनं च परास्तम् । तस्मादाकाशोत्पत्तिश्रुतेरप्रामाण्यादयुक्तं श्रुतिसमन्वयेनाकाशकारणत्वं ब्रह्मणः । न च सम्भूतश्रुतेरन्यार्थतया विरोधाभावः । तथा सति बाध्यादावप्यन्यार्थतापातात् । न ह्यस्ति सम्भवशब्दो यत्र श्रूयते तत्रामुख्यो यत्रापकृष्यते तत्र मुख्य इति । अतो दुष्परिहरं श्रुत्यप्रामाण्यमिति प्राप्ते सिद्धान्तयत्सूत्रमुपन्यस्य व्याचष्टे ॥ नेति ॥ अत्रोत्पत्त्यसम्भवादिति प्रकृतानुत्पत्तिः सम्बध्यते । यदुक्तं वियदनुत्पत्तिमदिति न तद्युक्तम् । तथा अनुत्पत्तौ श्रुत्यभावादित्यर्थः ॥ १ ॥

### गुर्वर्थदीपिका

अध्यात्मविचारस्यान्तिमत्वादिति वदता स्थूलपृथिव्यादिषु बाह्यार्थेषु दोषदर्शनेन क्रमेण जातवैराग्यस्य तदनन्तरमतिसूक्ष्मेषु दैहिकप्राणेन्द्रियादिषु वैराग्योत्पत्तिरिति सूचितम् । यद्वा सुगमस्थूलविचारानन्तरमतिसूक्ष्माध्यात्मिकचर्चायां शक्तिर्भवति । अतस्तद्विचारस्यान्तिमत्वमित्यभिसंहितम् । अभ्युपगतार्थद्वय इत्यस्य वेदार्थतयाऽभ्युपगते परापराख्यार्थद्वय इत्यर्थः । नन द्वितीयाध्यायस्य तृतीयपादे "न वियदश्रुते" रिति "एतेन मातरिश्वा व्याख्यात" इति

(गुर्वर्थदीपिका)

“तेजोऽतस्तथा ह्याहे”ति “आप” इति “पृथिव्यधिकाररूपशब्दान्तरादिभ्य” इत्यधिकरण-  
पञ्चकेऽधिभूतादिविचारः क्रियते “विपर्ययेण तु क्रमोऽत उपपद्यते च” “अन्तरा विज्ञानमनसी  
क्रमेण तल्लिङ्गादिति चेन्नाविशेषादि”त्यधिकरणद्वये भूतादिलयविचारचर्चा क्रियते ।  
सोऽप्यधिभूतादिविचार एव “असम्भवस्तु सतोऽनुपपत्तेः” “तदभिध्यानादेव तु तल्लिङ्गात्सः”  
“नात्माऽश्रुते”रित्यधिकरणत्रये परमात्मविचारः क्रियते । अतोऽधिकरणद्वये परमात्मविचारः  
एकैकस्मिन्नधिकरणेऽधिभूतादिविचार इति कथं टीकेति चेत् सत्यं, “ज्ञोऽत एव”त्यधिकरणे  
जीवस्यानादित्वात्तदंशे न भगवतो जन्मादिकारणत्वमित्यापतति । “उत्क्रान्तिगत्या-  
गतीना”मित्यधिकरणे जीवस्य परमात्मवद्विभुत्वात् न जन्मादिमत्त्वमिति प्राप्तम् । “व्यतिरेको  
गन्धवत्तया च दर्शयती”त्यधिकरणे निरवयवत्वाज्जीवस्य न व्यतिरेक इति वदता  
निरवयवत्वापरपर्यायनित्यत्वमेवोदितम् । अतोऽपि न जन्मादिप्राप्त, “पृथगुपदेशा”  
दित्यस्मिन्नधिकरणे जीवपरयोरभेदस्य पूर्वपक्षिणोऽभिमतत्वान्न जीवस्य जन्मादिप्राप्तम् ।  
“यावदात्मभावित्वाच्च न दोषस्तद्दर्शना”दित्यधिकरणे जीवस्य स्वरूपत एवोत्पत्तिमाशङ्कमानस्य  
जीवप्रागभावदशायामदृष्टाभावेन सृष्टेरेवाभावान्न कुत्रापि भगवतो जन्मादिकारणत्वमित्यापतति ।  
“पुंस्त्वादिवत्त्वस्य सतोऽभिव्यक्तियोगा”दित्यधिकरणे जीवानादित्वादिकमङ्गीकृत्य “आनन्द-  
स्यैवोत्पत्तेराशङ्कितत्वात् पूर्ववदेव दोषः । कर्ता शास्त्रार्थवत्त्वा”दित्यधिकरणे जीवस्य सर्वथा  
कर्तृत्वाभावे तत्कृतपुण्यपापाख्यादृष्टस्याप्यभावप्रसङ्गेन पूर्ववदेव दोषः । “अंशो नानाव्यपदेशा”  
दित्यत्रांशश्रुतिबलाज्जीवस्यापि मत्स्यादिवद्भगवदंशत्वे न जन्मादीति प्राप्तम् । “अदृष्टानियमा”  
दित्यधिकरणे प्रतिबिम्बभूतजीवानां वैचित्र्ये कारणाभावेन तारतम्याख्यमहाप्रमेयभङ्गः । एवं च  
“ज्ञोऽत” इत्यारभ्यापादसमाप्तेस्सर्वाण्यधिकरणानि महातत्त्वविरोधिपूर्वपक्षनिराकरणरूपत्वा-  
दावश्यकानि । तानि च नव । तस्माद् बह्वधिकरणेषु विचार्यमाणत्वेनान्तिमविचारविषयस्यापि  
विचारबाहुल्यादादौ ग्रहणं भाष्ये । “असम्भवस्तु सतोऽनुपपत्तेः”  
“नात्माऽश्रुते”रित्यधिकरणद्वये ब्रह्मणोऽप्युत्पत्तिलयवत्त्वेन जीववन्न जगज्जन्मादिकारणत्वमिति  
प्राप्तम् । अतस्तदधिकरणद्वयमपि महातत्त्वविरोधि । “तदभिध्याना”दित्यधिकरणे  
संहारमात्रस्यान्यपरत्वशङ्कायामपि तदतिरिक्तजन्मादिसप्तकर्तृत्वस्य तेनैवाङ्गीकृतत्वान्न  
बहुविरोधिता । अतस्तदुपेक्षितं टीकाकृता । “तेजोऽतस्तथा ह्याह” “आप” इत्यधिकरणद्वये  
ब्रह्मणस्सर्वकारणत्वमङ्गीकृत्य तेजोमात्रे वायोस्तन्मात्रे च तेजसस्साचिव्यमात्रस्याशङ्कितत्वान्न  
बहुविरोधिता । अतिरिक्ताधिकरणत्रयं तु कथञ्चित् श्रुत्यप्रामाण्यप्रतिपादकमपि न मुख्यतो

(गुर्वर्थदीपिका)

भगवन्महिमविरोध्यर्थकम् । अतोऽस्मिन्नधिकरणे मातरिश्वाख्याधिदेवताधिकरणे च तयोरनादित्वस्य पूर्वपक्षिणाऽऽशङ्कितत्वात्तदंशे न जन्मादिकारणत्वं भगवत इति प्राप्तम् । तस्मान्महातत्त्वविरोधित्वादित्दमधिकरणद्वयमेकैकस्मिन्निति गृहीतं टीकाकृता । नित्यत्वेनाभिमतगगनस्य भगवतस्सकाशादुत्पत्तिसिद्धौ नित्यत्वेनाभिमतवाय्वादिभूतचतुष्टयोत्पत्तिरपि तत एव सिद्धेत्यतः अधिभूतोत्पत्तिविषये एकमधिकरणम् । मातरिश्वाधिकरणं तु वाय्वाख्याधिदैवविषयमेवेति भावेन तत्राप्येकमेवाधिकरणमित्युक्तम् । अत आदिपदेनाधिदैवमेवोच्यत इत्यभिप्रेतम् । वस्तुतस्तु भाष्यमर्यादया सूत्रमर्यादया च सकलसूत्रार्थस्यापि सङ्गाह्यत्वाद्भाष्यकृता च जीवपरमात्माधिभूताधिदैवेष्वित्येवोक्तत्वेनाधिकरणसंख्याया अनुक्तत्वाच्च जीवविषये नवाधिकरणानि । ब्रह्मविषये त्रीण्येवाधिकरणानि । अधिभूताधिदैवविषये उक्तविधया महातत्त्वविरोधित्वादेकमेकमधिकरणम् । अत एव विचारबाहुल्यापेक्षया क्रमोल्लङ्घनं भाष्ये । अवशिष्टमधिकरणपञ्चकमपि परम्परयोपयोगित्वादधिभूतपदेनैव संगृहीतमिति ज्ञेयम् । सूत्रकारस्तु मन्दमतीनामप्युपकाराय सूचीकटाह्न्यायेन प्राक्प्रबलैकैकविषये एकमेकं मध्येत्वेकस्य विषये द्वे अन्ते पुनरेकस्यैव विषये बहून्यधिकरणानि सूत्रितवान् । अल्पविरोधपरिहारायापि कानिचिदधिकरणानि निर्ममे । अतोऽसौ निरवधिककृपांमोधि रिति युक्तमुत्पश्यामः । श्रुतिविरोधेन गुणान्तराभावापातादित्यत्र श्रुतिविरोधेन आकाशोत्पत्तिविषयश्रुत्योर्मिथो विरोधेनाप्रामाण्ये गुणप्रतिपादकवेदस्याप्यप्रामाण्येन स्पष्टत्वातिरिक्तसार्वज्ञादिगुणान्तरस्याप्यभावापातादित्यर्थः । अवकाशस्योत्पत्तिः कुत्रेति पृष्टे अत्रेति देशाख्यावकाशस्यैव प्रागपि वक्तव्यत्वेन साक्षिविरुद्धत्वात्तदुत्पत्तिरनानुभाविकीति भावेनाह नहीति । यद्वा सर्वलयेऽवकाशस्य सुतरां सत्त्वेन पुनः सृष्टिकाले तस्योत्पत्तिरनानुभाविकीति भावः । अत्रोपत्यसम्भवादित्यत्र मतुर्बर्थसङ्ग्रहेण विभक्तिव्यत्ययेन च सम्बध्यत इत्यर्थः । अत एव अनुत्पत्तिमदिति फलितमाह ॥ “अनादिर्वा अयमाकाशः” इत्यादिबहुश्रुतिष्वाकाशानादित्व श्रवणात्कथमनुत्पत्तेरश्रुतिरित्यत उक्तं भाष्यकृता तथाऽश्रुतेरिति यथा सूत्रकारस्योत्पत्तिरभिमता तद्विरोधितयाऽनुत्पत्तेरश्रुतत्वादित्यर्थः । “आत्मन आकाशः सम्भूतः” इति भूतचतुष्टयप्रायपठितस्य तद्वदेव सम्भूतपदेनोत्पत्तिर्वक्तव्या, न चात्रोपचरितोत्पत्तिर्वक्तुं शक्या भूतान्तरेऽपि तत्प्रसङ्गात् । न हि सम्भवति यत्र साक्षात्सम्भूतपदेनोत्पत्तिः श्रूयते तत्र साऽमुख्या यत्राऽऽकृष्यते तत्र मुख्येति । अतो निरवकाशोत्पत्तिश्रुतिविरोधादवकाशव्याकृताकाशादिषु सावकाशानादिर्वा अयमाकाशः” इत्यादिश्रुतिः नैतदनुत्पत्तिं श्रावयतीति भावेनाऽश्रुतेरित्युक्तमित्यर्थः । अन्यत्रापि स्वरूपानादित्व परवादिसम्भवेनाभिमानिनि

(गुर्वर्थदीपिका)

देहोत्पत्तेरव्याकृताकाशो तदभिमानिश्रीदेव्यां च पराधीनविशेषावाप्तिरूपोत्पत्तेरभञ्जकत्वेन सूत्रकृदभिमतोत्पत्त्यभावरूपानुत्पत्तेरश्रुतेरित्यर्थ इति भावः ।

### भावबोधः

ॐ न वियदश्रुतेः ॐ । 'अध्यात्मप्रवणो भूत्वा तस्य सन्निहितत्वतः' इत्यनुव्याख्यानां मनसि निधायाह— तत्र जिज्ञासोरिति । सुगमस्थलाधिभूतादि विचारानन्तरम् अतिसूक्ष्माध्यात्मिकचर्चायां शक्तिर्भवति । अतस्तद्विचारस्यान्तिमत्वमिति भावः । अधिभूतादि विषयश्रुतीनां परस्परविरोधमिति । तथा च सूत्रकृता सर्वानपि वेदविरोधान् परिहर्तुं द्वितीयाध्यायस्यारब्धत्वात् श्रुतीनां परस्परविरोधपरिहारस्यावसरप्राप्तत्वाच्चास्य पादस्यान्तर्भावलक्षणानन्तर्यलक्षणा च सङ्गतिरिति भावः । न चैवमस्य पादस्यानेकविषयत्वेनानेकत्वापत्तिरिति वाच्यम्; अध्यात्मेतरविषयत्वेनैकत्वोपपत्तेरिति । अभ्युपगतार्थद्वय इति । श्रुत्यर्थत्वेनाभ्युपगते परापरतत्त्वरूपार्थद्वयेऽन्यतरार्थे जगति श्रुतीनामप्रामाण्यप्राप्तावन्यार्थे परमात्मगुणपूर्त्यादावनाश्वासप्रसङ्गादित्यर्थः । हेत्वन्तरमाह— जगत्स्वरूपानिर्णय इति । विचारबाहुल्याभिप्रायेण क्रमोल्लङ्घनमिति । सूचीकटाहन्यायेन वर्तिष्यमाणक्रमानुसारेणाधिभूताधिदैवपरमात्मजीवेति वक्तव्ये जीवपरमात्माधिभूताधिदैवेष्विति जीवादिशब्दानां पूर्वनिपातोऽत्र जीवादिविचारस्य बह्वर्थविषयकत्वेन जिज्ञासुं प्रत्यभ्यर्हितत्वादल्पाच्चरत्वेऽत्यल्पाक्षरत्वाच्चेत्यर्थः । आकाशोत्पत्तिविषयेति । 'उत्पत्त्यसम्भवात्' इति पूर्वसूत्रप्रकृतोत्पत्तेराकाश सम्बन्धित्वेनात्र विचारादनन्तरसङ्गतिरिति भावः । उत्पत्तिमान्न वेति । अत्र पादे श्रुतिसमन्वयेन विष्णोः जगज्जन्मादिकारणत्वमयुक्तमुतयुक्तमिति चिन्ता । तदर्थं जगत्कारणत्वाद्यभिधायक श्रुतिरप्रमाणमुत प्रमाणमिति चिन्ताद्वयानुवृत्तिः सर्वत्र द्रष्टव्या । अत्राकाशः किमनुत्पत्तिमानुतोत्पत्ति- मानिति चिन्ता । तदर्थमाकाशस्योत्पत्तिमत्त्वमनादित्वश्रुतिविरुद्धं न वेति । तदर्थमनादित्वश्रुतिः किं मुख्यार्थोत गौणीति । तदर्थं सा श्रुतिः किमनुभूत्यादियुक्तत्वेन निरवकाशोत सावकाशेति । तदर्थं वियत उत्पत्तिमत्त्वे श्रुतियुक्त्यादिरूपप्रमाणमस्त्युत नास्तीति । वियत उत्पत्तिमत्त्वेऽनुभूतियुक्तिबहुवाग्विरोधोऽस्तीति न्यायविवरणोक्तपूर्वपक्षयुक्तिमाह— आकाशस्योत्पत्त्यङ्गीकार इति । भाक्तत्ववर्णनमिति । अनादित्वश्रुतेः स्वरूपानादित्वपरत्वेन भाक्तत्ववर्णनमित्यर्थः । अन्यार्थतयेति । प्रादुर्भावार्थतयेत्यर्थः ।

### भावदीपः

ननु श्रुतीनामन्योन्यमविरोधोक्तिर्व्यर्था । तत्राप्येतत्पादीयश्रुत्यविरोधस्य प्राथम्यं निर्बीजमित्यत आह ॥ युक्तिसमयेति ॥ अंतिमत्वादिति ॥ अध्यात्मप्रवणोभूत्वा तस्यासन्निहितत्वत इत्युपासनापादीयानुभाष्योक्तेरिति भावः ॥ अभ्युपगतेति ॥ पादद्वयप्रतिपाद्यजीवाधि-भूताध्यात्मरूपेऽर्थद्वये अन्यतरार्थे अधिभूतादिरूपे अध्यात्मरूपे चार्थेऽप्रामाण्यप्राप्तावीश्वर-कर्तृत्वाद्यर्थेऽप्यनाश्वासप्रसङ्गादित्यर्थः । यद्वा विरुद्धश्रुतिभ्यामभ्युपगतार्थद्वयेऽन्य-तरार्थेऽप्रामाण्यप्राप्तावित्यर्थः । अन्यतरार्थे वेति वाशब्दसंयोजनेन विरुद्धश्रुतिद्वयाप्रामाण्यमिति पूर्वपक्षस्थलेऽर्थद्वयेऽप्यप्रामाण्यप्राप्तौ दौर्बल्येनान्यतरश्रुत्यप्रामाण्ये तत्पूर्वपक्षस्थलेऽन्यत-रार्थेऽप्राप्ताविति ध्येयम् । अथवा समन्वयाध्याये सर्वश्रुतीनां कल्पनोपदेशादित्यादिन्यायेन परममुख्यमुख्यवृत्तिभ्यामभ्युपगते परमात्मतदन्यरूपेऽर्थद्वयेऽन्यतरस्मिन्जीवादिरूपेऽर्थे अप्रामाण्यप्राप्तौ परमात्मपूर्णगुणत्वाद्यर्थेऽनाश्वासप्रसङ्गादित्यर्थः । तथा च विरुद्धश्रुत्योः प्रामाण्यायाविरोधेन तयोरर्थव्यवस्थापनाय पादद्वयारम्भो युक्त इति भावः । ननु जगत्स्वरूपविषयश्रुतीनां विरोधेन तदर्थे तासामप्रामाण्येऽन्यार्थेनाश्वासो निर्बीजः । तत्र श्रुतिविरोधाभावात् । शङ्कामात्रस्याप्रयोजकत्वादित्यत आह ॥ जगदिति ॥ ननु सूत्रेषु वक्ष्यमाणक्रमानुरोधेन भाष्य अधिभूताधिदैवपरमात्मजीवेष्विति वाच्ये विपरीतक्रमेण निर्देशो निर्बीज इत्यत आह ॥ अत्र ज्ञोऽत एवेतीति ॥ अत्र पाद इत्यर्थः ॥ अधिभूतादिविचार इति ॥ एकैकाधिभूतादि विचार इत्यर्थः । भूतमधिकृत्य स्थितमधिभूतं भूतकार्यमिति भ्रान्तिनिरासायाह ॥ अधिभूतं नामेति ॥ तथां चैतन्नयार्थोऽपि सङ्गृहीत इति भावः । अत्र देवताविचारपरं सूत्रं नोपलभ्यत इत्यत आह ॥ तदभिमानातीति ॥ भूतविचारपरसूत्राण्येवाधिदैवविचारपराणीति भावः ।

ॐ न विददश्रुतेः ॐ । प्राथम्यादिति ॥ आकाशाद्यायुरित्यादि- श्रौतक्रमाल्लब्धजन्मनः स्थित्यादेरिति भावः । अन्येषामुपलक्षणतया विचारः सिध्यतीति हृदयम् ॥ ब्रह्मणि श्रुतिसमन्वयसिद्धयर्थमिति ॥ अभ्युपगतार्थद्वय इत्याद्युक्तदिशा हेतुहेतुमद्भावो बोध्यः । अनेन शास्त्रेऽन्तर्भाव उपपादितः । श्रुतीति पादे विरोध इति चाध्याय इति विवेक्तव्यम् । एवमग्रेऽपि । श्रुत्यधिकरणसङ्गती आह ॥ सकलेति ॥ श्रुतिविरोधेनेति ॥ अनुत्पत्तिश्रुतिविरोधे-नोत्पत्तिश्रुतेरप्रामाण्यप्राप्तौ सर्वसृष्ट्वासिद्धावानन्दादिश्रुतिप्रामाण्येऽप्यनाश्वासापत्त्या तदुक्तगु-णस्याप्यभावापातादित्यर्थः । अजन्मश्रुत्यविरोधाय जन्मैव नेति निर्णयस्य दुःशकत्वान्निर्ण-

(भावदीपः)

यप्रकारमाह ॥ श्रुत्यविरोधेनेति ॥ न वियदनुत्पत्तिमदिति भाष्यसूचितप्रतिज्ञामाह ॥  
वियदनुत्पत्तिमदेवेति ॥ वियदिति प्रकृतिजीवचैतन्यकालवेदमहदहंमनोबुद्ध्यादीनामुपलक्षणम् ।  
वियत उत्पत्तिमत्त्वे अनुभूतियुक्तिबहुवाग्विरोधोऽस्ति व्यवस्थायोगादित्यन्य- त्रोक्तयुक्तिमाह ॥  
आकाशस्योत्पत्त्यभगीकारे अनुभूतियुक्तीति ॥ तां विवृणोति ॥ न हीत्यादिना ॥  
व्यक्तमेतद्वैशेषिकनयानुभाष्यसुधयोः केवलं साक्षिमानेन कालो देशोऽपि नान्तवानित्यादौ ।  
विभुत्वात् व्याप्तत्वादित्यर्थः । निरुपादानत्वादिरादिपदार्थः । न चासिद्धिः । धर्मिग्राहक-  
साक्ष्यनुभवसिद्धत्वात् । अत एवानुभवस्य प्रागुक्तिः । न च क्षणलवादिसूक्ष्मकालावयवेषु विभुत्वे  
सत्यप्यनुत्पत्तेरभावाद्व्यभिचारः । सर्वे निमेषा जज्ञिरे इत्यादिश्रुत्या तेषां सिद्धान्ते  
जन्माङ्गीकारात् । तथैव वैशेषिकाधिकरणभाष्यादावुक्तेरिति वाच्यम् । पूर्वपक्षे तेषु  
जन्मासम्प्रतिपत्तेरिति भावः । ननु वियदिति भूतस्य पक्षत्वे विभुत्वमसिद्धम् ।  
आकाशस्तल्लिङ्गादित्यत्र तस्यान्तवत्त्वोक्तेः । अव्याकृतस्य पक्षत्वे सिद्धसाधनमिति चेन्न ।  
आकाशद्वैताज्ञानेन तदैक्यबुद्ध्यैवमुक्तेः । अव्याकृतस्य पक्षत्वेऽपि विष्णोः सर्वस्रष्टृत्वासिद्धेश्च ।  
यद्वाकाशद्वित्वोपगमेऽपि अनादिर्वा अयमाकाश इत्यादौ सामान्याकाशपदेन द्वयोरपि  
गृहीतेभूतेऽप्यन्तवत्त्वादिकमप्यसिद्धमिति भावेन पूर्वादिनैवमनुमानमवादीति ध्येयम् ॥ इत्यादीति  
॥ आकाशवत्सर्वगतश्च नित्यः । स यथा अनन्तोऽयमाकाश इत्यादिरादिपदार्थः ।  
विरोधपदतात्पर्यं व्यावर्त्यपूर्वं व्यनक्ति ॥ न चात्मन इति ॥ नन्वनादित्वश्रुतेरनेककालवर्तित्वमात्रेण  
वा श्रुतिद्वयबलेनाकाशद्वयं कल्पयित्वा एकैकाकाशविषयत्वेन व्यवस्था वाऽस्त्वित्यतो  
व्यवस्थायोगादिति न्यायविवरणांशतात्पर्यमाह ॥ अत एवेति ॥ सम्भूतश्रुत्वप्रामाण्यादेव  
कल्पकाभावादित्यर्थः । व्यवस्थायोगादित्यस्य श्रुतौ सम्भूतशब्दस्य आकाशे अभिव्यक्त्यर्थत्वं  
वाय्वादावुत्पत्त्यर्थत्वमिति व्यवस्थाया अयोगादित्यर्थान्तरमुपेत्य शङ्कापूर्वं व्यनक्ति ॥ न च  
सम्भूतश्रुतेरिति ॥ अत इति ॥ अनुभूत्यादिविरोधादित्यर्थः । एवं वियत्पदोपलक्षितप्रकृत्यादेरपि  
'पूर्वपक्षो ध्येयः । अनुत्पत्तिमदिति भाष्यमनुवृत्तसौत्रपदार्थ इति दर्शयति ॥ अत्रोत्पत्त्यसम्भ-  
वादितीति ॥ अप्राप्तस्य निषेधायोगादाह ॥ यदुक्तमिति ॥ अश्रुतेरित्यादिवक्ष्यमाणयुक्तीनां  
सामान्यादत्रापि वियदिति प्रकृत्यादेरुपलक्षणं ध्येयम् । एतेन सूत्रे वियदुत्पत्तिमदेवेत्येव कुतो  
नोक्तमिति शङ्कापास्ता । अनुत्पत्तेरेव शङ्किततया तस्या एव निरस्यत्वात् । पूर्वस्मादनुत्पत्तेरेव  
प्रकृतत्वाच्चेति भावः । तथेति भाष्यस्थानुवादः । अनुत्पत्ताविति व्याख्या पराधीनविशेषा-  
वाप्तिरूपोत्पत्त्यभाव इत्यर्थः ॥ १ ॥

## वाक्यार्थमुक्तावली

पादप्रतिपाद्यमिति ॥ अन्यथैतत्पादस्यैतदध्यायान्तर्भावपूर्वपादानन्तर्यसङ्गत्योरज्ञानप्रसङ्गादिति भावः ॥ श्रुतीनां परस्परविरोधपरिहारस्यानन्तरसङ्गतिमुपपादयति ॥ युक्तीति ॥ सर्वविरोधानां युक्तिमूलत्वेन युक्तिविरोधस्याप्राथम्ये तत्प्रपञ्चात्मकत्वेन समयविरोधस्य तदानन्तर्ये श्रुतीनां परस्परविरोधस्यावसरप्राप्तत्वादस्यानन्तरसङ्गतिविरोधपरिहारादेवाध्यायान्तर्भावश्चेति भावः । चतुर्थपादेपि श्रुतिविरोधपरिहारात्कथमस्य ततोविषयभेद इत्याशङ्कां परिहरन्नस्य प्राथम्ये च कारणमाह श्रुतिविरोधश्चेति ॥ अधिभूतादिविषयइत्यनेनैवास्य पादस्यानेकविषयत्वेप्यध्यात्मेतरविषयत्वोपाधिनैकत्वमिति सूचयति ॥ तदुक्तं सुधायाम् ॥ अध्यात्मेतरविषयकत्वेनेकत्वोपपत्तेरिति ॥

॥ जिज्ञासोरिति ॥ अध्यात्मप्रवणो भूत्वा तस्य सन्निहितत्वतः ॥ इत्यनुव्याख्यानोक्तेरिति भावः ॥ अभ्युपगतार्थद्वय इति ॥ आकाशः सम्भूत इत्यादीनामभ्युपगतमुख्यामुख्यार्थद्वय इत्यर्थः । यद्वा “सत्यं ज्ञानमनन्तं” “आकाशः संभूतः” इत्यादि श्रुतीनामर्थत्वेनाभ्युपगतपरापरतत्त्वयोर्मध्य इत्यर्थः । पूर्वमनाश्चासमुत्वेनोक्तबाध उक्तः । इदानीं साक्षादाह ॥ जगदिति ॥ सूचीकटाहन्यायेन वर्तिष्यमाणसौत्रक्रमानुरोधे नाधिभूताधिदैवपरमात्मजीवा इति वक्तव्ये प्रतिपाद्यक्रमोल्लङ्घनमनुचितमित्यतो बह्वधिकरणप्रतिपाद्यत्व लक्षणप्राधान्यविवक्षयोक्तमिति भावेनाह ॥ अत्रेत्यादिना ॥ एकैकस्मिन्निति ॥ एकैकस्मिन्नेवाधिकरणे एकैकाधिभूततदभिमानिविचार इत्यर्थः । भूतमधिकृत्य स्थितं भूतकार्यमेवाधिभूतमिति प्रतीतिनिरासायाह अधिभूतं नामेति ॥ भूतपदेन भूतसमुदाय उच्यते ॥ तमधिकृत्यविद्यमानमधिभूतं तच्च भूतकार्यं भूतकारणं तदेकदेशवियदादिकं चेति समुदायाकारेण कार्यभूतान्यधिभूतमित्यर्थः । उक्तं च न्यायविवरणटीकायाम्, अधिभूतादिशब्देनाकाशादीन्युच्यन्ते ॥ समुदायैकदेशाश्रयणेनाधिकरणाधिकर्तव्यतोपपत्तेरिति ॥ अत्र देवताविचारपरं सूत्रं नोपलभ्यत इत्यत आह ॥ तदभिमानीति ॥ अधिगतं च तद्वैवं चेति विग्रहः । भूतपराण्येवसूत्राण्यधिदैवपराणीति भावः ॥ ननु जीवविचारोप्यध्यात्मविचार एव तस्यापीन्द्रियादि वदात्मशब्दितं शरीरमधिकृत्य विद्यमानत्वादिति चेन्न ॥ आत्मानं जीवमधिकृत्य वर्तते यत् तदध्यात्ममिति विवक्षितत्वेन जीवभोगसाधनप्राणादीनामेवाध्यात्मपदेन विवक्षितत्वात् ।



(वाक्यार्थमुक्तावली)

ॐ न विषयश्रुतेः ॐ । आकाशोत्पत्तिविषयेति ॥ उत्पत्त्यसम्भवादिति पूर्वाधिकरण  
 प्रकृतोत्पत्तेराकाशसम्बन्धित्वेनात्र विचारादनन्तरसङ्गतिरिति भावः । उत्पत्तिमात्रवेति ॥  
 आकाशोऽनुत्पत्तिमानुत् उत्पत्तिमानिति चिन्ता, तदर्थमाकाशानुत्पत्तिश्रुतिः अनुत्पत्तेरनुभूतियुक्ति  
 बहुवाक्सिद्धत्वेन निरवकाशतया मुख्यार्थतोत्पत्तिश्रुत्यादि बाहुल्येन गौणीति 'गौण्य-  
 सम्भवादित्यत्र, श्रुत्यनुभवयुक्तीनां व्यवस्थाश्रयेणाविरोधो त्वया सूचितं पूर्वपक्षसाधक-  
 मनुभूतियुक्ति- बहुवाग्विरोधं लक्षणन्यायमुक्त्वा अनुभूतिविरोधमुपपादयति नहीति ॥  
 आकाशस्योत्पत्त्यङ्गीकारेऽत्राकाशो नेति तत्प्रागभावोऽवश्यं प्रत्येतव्यः । न चाकाशाभावस्या-  
 श्रयप्रतीतिरुपपद्यते ॥ यदेवेहेति निर्दिश्यते तस्यैवाकाशत्वात् ॥ अतस्तदभावस्य  
 धर्मिग्राहकानुभवबाधितत्वेनाकाशोत्पत्तिर्नानुभवानुसारिणीति भावः ॥ विभुत्वादिति ॥  
 क्षणलवादिव्यतिरिक्तत्वे सतीति विशेषणीयम् ॥ अन्यथा तत्रव्यभिचारात् ॥ अथवा सोपि पक्षसम  
 इति न व्यभिचारः । निरुपादानत्वात्प्रागभावशून्यत्वादित्यादिपदार्थः । नचासिद्धिः ॥  
 धर्मिग्राहकसाक्ष्यनुभवसिद्धत्वादिति भावः । इत्यादीति ॥ आकाशवत्सर्वगतश्चनित्यः ।  
 सयथाऽनन्तोयमाकाश इत्यादिरादिपदार्थः ॥ नचात्मन आकाश इति । ननु अव्याकृताकाशोपीह  
 पूर्वपक्षविषयः । कथमेतत् श्रुत्युदाहरणमस्याभूतप्रकरणत्वादिति चेन्नपरेणाकाशद्वैतस्यानङ्गीकृतत्वेन  
 तं प्रति तदुदाहरणा सम्भवात् ॥ यद्वाऽव्याकृताकाशविषये, इदं सर्वमसृजतेति श्रुतेरुदाहर्तव्यत्वात्  
 ॥ उक्तमेतत्सुधायां ननु अव्याकृताकाशस्योत्पत्त्यभावे माभूदात्मन आकाशः सम्भूत इति  
 श्रुतिविरोधः इदं सर्वमसृजतेति श्रुतिविरोधो भविष्यतीति ॥ नन्वनादित्वश्रुतेः  
 बहुकालवर्तित्वमात्रेण वा श्रुतिद्वयबलेनाकाशद्वयमङ्गीकृत्यैकैकाकाशविषयत्वमात्रेण वा सूक्ष्म-  
 रूपानादित्वपरत्वेनवाभाक्तत्वमस्त्वित्यत आह ॥ अत एवेति ॥ उक्तन्यायविरोधेनोत्पत्ति-  
 श्रुतेरप्रामाण्येन कल्पकाभावादेवेत्यर्थः । अन्यार्थतयेति ॥ व्यक्त्यर्थतयेत्यर्थः ॥ अत्रवियत्पदं  
 नाकाशमात्रपरं किं नाम अथहवानित्यानि पुरुषः प्रकृतिरात्माकाल इत्यादि श्रुतिविगानविषयाणां  
 प्रकृतिपुरुषकाल तदभिमानिदेवमहदहङ्कारमनोबुद्धीन्द्रियभूतसूक्ष्मतन्मात्रवदादीनामुपलक्षणार्थम् ।  
 मातरिश्चप्रभृतिषु पुनरभ्यधिकाशङ्कानिरासायाधिकरणान्तरारम्भः । प्रकृत्यादीनां भूतकारण-  
 त्वादधिभूतपदेन तत्सम्भवोपपत्तेर्नाधिकरणावच्छेदकोपाध्यानाक्रान्तत्वं कालाव्याकृतवेदादीनां  
 भूतकारणत्वाद्यभावेपि न्यायसाम्येन विचार्यता ॥ मनोबुद्धीन्द्रियाणामध्यात्मत्वाच्चतुर्थं एव  
 विचार्यतेति चेन्न ॥ तेषामिति भूतकारणत्वेनाधिभूतत्वस्येहविवक्षितत्वादध्यात्मत्वस्याविवक्षितत्वात्  
 ॥ स्पष्टं चैतदनुव्याख्यान इति ज्ञेयम् ॥ तथेति भाष्यानुवादः ॥ अनुत्पत्ताविति व्याख्या ।

## तत्त्वसुबोधिनी

ॐ न विद्यदश्रुतेः ॐ ॥ पूर्वपादेनास्य सङ्गतिमाह ॥ युक्तीति ॥ नन्वध्यात्मविषय-  
श्रुतिविरोधपरिहारः प्रथमं किं नक्रियते इत्यत आह ॥ तत्रेति ॥ अधिभूतादिविषयेति ॥ तथा च  
सूत्रकृता सर्वानपि विरोधान् परिहर्तुं द्वितीयाध्यायस्यानारब्धत्वात् श्रुतीनां परस्परविरोधपरिहारस्य  
तदानन्तर्ये सति श्रुतीनां परस्परविरोधपरिहारस्यापि तदन्तर्भूतत्वात् प्राधान्याद्युक्तिविरोधस्य  
प्राथम्ये तत्प्रपञ्चनात्मकत्वेन समयविरोधपरिहारस्य तदानन्तर्ये सति श्रुतीनां परस्परविरोध-  
परिहारस्यावसरप्राप्तत्वाच्चास्य पादस्यान्तर्भावलक्षणा आनन्तर्यलक्षणा च सङ्गतिरिति भावः ॥  
अभ्युपगतार्थद्वय इति । श्रुत्यर्थत्वेनाभ्युपगते परापरतत्त्वरूपार्थद्वये अन्यतरार्थे जगती  
श्रुतीनामप्रामाण्यप्राप्तौ अन्यार्थे परमात्मगुणपूर्त्यादावनाश्वासप्रसङ्गादित्यर्थः ॥ तत्र हेत्वन्तरमाह  
जगदिति ॥ ननु सूचिकयहन्यायेन वर्तिष्यमाणक्रमानुसारेण अधिभूताधिदैवेति वक्तव्यम्, तथा च  
जीवपरमात्मेति क्रमोल्लङ्घने किं बीजमित्यत आह ॥ अतोविचार बाहुल्येति । यत एवं  
विचारबाहुल्यं अतस्तदभिप्रायेणेत्यर्थः ॥ विचारबाहुल्यमेव दर्शयति ॥ अत्र श्रोत एवेति  
अधिभूतादिविचार इति ॥ एकैकाधिभूताक्षिविचार इत्यर्थः ॥ तथाचात्र जीवादिशब्दानां  
पूर्वनिपातोऽत्र जीवादि विचारस्य बह्वर्थमाह ॥ अधिभूतमिति ॥ नन्वादौ आकाशविचार एव  
कुतः, तत्रापि उत्पत्तिविचार एव कुतः इत्यत आह तत्र भूतेष्विति ॥ आकाशोत्पत्तिविषयेति ॥  
उत्पत्त्यसम्भवादिति ॥ पूर्वसूत्रप्रकृतापत्तेराकाशस्यानादिनित्यत्वेन केवलं सकलजगज्जन्मादि-  
कारणत्वस्यैवासंभवः किन्तु आकाशस्य नित्यत्वेन तत्संहर्तृत्वाङ्गीकारे तन्नित्यत्वप्रतिपादक  
श्रुतिविरोधापत्त्या सर्वसंहर्तृत्वरूपगुणान्तरस्याभावप्रसङ्ग इत्यर्थः ॥ आकाशस्य नित्यत्वे  
नित्यत्वस्य भगवल्लक्षणत्वानुपपत्तिः नित्यत्वस्य तल्लक्षणत्वे, आकाशस्य नित्यत्वे तल्लक्षणत्वे  
आकाशस्य नित्यत्वप्रतिपादक श्रुतिविरोधादित्यर्थः इत्याह ॥ अनुभवादि विरोधमेव दर्शयति ॥  
नहीति ॥ अत एवेति अनुभूतादिविरोधेन उत्पत्तिश्रुतेरप्रामाण्यादेवेत्यर्थः ॥ भाक्तत्व वर्णनमिति ॥  
अनादित्वश्रुतेः स्वरूपानादित्वपरत्वेन भाक्तत्व वर्णनमित्यर्थः ॥ अन्यार्थतयेति ॥  
प्रादुर्भावार्थतयेत्यर्थः ॥ वाय्वादीति ॥ आकाशाद्वायुरिति ॥ वाय्वनित्यत्व प्रतिपादकश्रुतेरपि  
प्रादुर्भावार्थत्वं स्यादित्यर्थः ॥ ननु संभूतः श्रुतेराकाशे प्रादुर्भावार्थत्वेत्यन्यत्रोत्पत्त्यर्थत्वमेवास्त्विति  
अत आह ॥ नह्यस्ति संभव इति ॥ यत्राकाशाद्वायुरित्यत्र संभूतिशब्दः आकृष्यते अत्रायं  
मुख्योत्पत्त्यर्थकः ॥ यत्रात्मन आकाश इत्यत्र सम्भूतशब्दः श्रुतये अत्रतु प्रादुर्भावरूप  
मुख्योत्पत्त्यर्थक इति न कुत्रापि दृष्टमित्यर्थः ॥

## वाक्यार्थविवरणम्

अन्तिमत्वादिति ॥ आध्यात्मिका हि भावा मिथ्या सम्यग्वा विदिता बन्धमोक्ष-  
योरन्तरङ्गतामश्नुवते न तथा बाह्याः । अत आध्यात्मिकपदार्थविचारेऽप्यन्तसावधानताया  
अपेक्षितत्वेनादौ बाह्यविचारे व्युत्पन्नं प्रति पश्चादध्यात्मविचारस्य कार्यत्वेनाध्यात्मविचारस्य  
चरमत्वमिति भावः ॥ अधिभूतादिति ॥ न चैवमस्य पादस्यानेकविषयत्वेनैकवाक्यत्वायोग इति  
वाच्यम् । अत्र देहमधिकृत्य विद्यमानमिन्द्रियमध्यात्मपदेन विवक्षितम् । तथा च  
जीवपरमात्मनोरप्यध्यात्मत्वात् कथं तदितरत्वेनैकार्थेति शङ्कानवकाशः । अध्यात्मेतरविषयकत्वेन  
तदुपपत्तेरिति ध्येयम् । ॥ उक्तबाधाभावादिति ॥ उक्ते जगज्जन्मादिकर्तृत्वरूपे प्रमेये  
विरोधाभावादित्यर्थः । उक्तेऽर्थे विरोधं दर्शयतीति ह्युक्तम् । ॥ अनिर्णयाच्चेति ।  
ततश्चोक्तबाधोऽस्त्येवेति भावः ॥ क्रमः । प्राधान्यक्रमः । ननु भूतमधिकृत्य विद्यमान  
यत्प्रकृत्यादिकारणं ब्रह्माण्डादिकार्यं तदेवायास्यति । न तु भूतम् । न प्रकृते च भूतविषय एव  
श्रुतिविरोधः परिह्रियते । अतः कथमेतदित्यतो व्याचष्टे ॥ अधिभूतानामिति ॥ सत्यम् । प्रकृत्या  
कारणं, ब्रह्माण्डादि कार्यमेव पूर्वोक्तव्युत्पत्त्याऽधिभूतशब्दम् न तु भूतम् । तथा  
कारणकार्यसाहित्यस्य भूतेऽपि सत्त्वेनोपचाराद् भूतेषु अधिभूतशब्द इति भावः । अत एव  
सकारणकार्यभूतानीत्युक्तमिति । अधिदेवमित्यत्र दैवशब्दो देवतावाची तथा च देवानधिकृत्य  
विद्यमानं यत्तेषां पदादिकं तदेवायास्यति । न तु स्वयं देवताः । प्रकृते च भूतविषय एव  
श्रुतिविरोधपरिहारेण तदभिमानिदेवताविषय एव श्रुतिविरोधः परिह्रियते । अतः कथमेतदि  
चेदुच्यते । अत्र न देवतावाची दैवशब्दः । किन्तु देवानां संबन्धि दैवमिति व्युत्पत्त्या देवतासंबन्धि  
यदाकाशादितत्त्वजातं तद्वाची । एवं च देवानां संबन्धि यत्तत्त्वजातं तदधिकृत्य तदभिमानित  
विद्यमाना ये देवास्ते अधिदैवमित्यभिप्रेत्याह ॥ तत्त्वाभिमानिनो देवा अधिदैवमिति  
भूतादितत्त्वाभिमानिन इत्यर्थ इत्याहुः । वस्तुतस्तु न्यायविवरणटीकानुसारेणाधि  
भूताधिदैवशब्दयोरयमर्थः । अव्ययविभक्तीति सूत्रे विभक्त्यर्थे अधिकरणमात्रे अव्ययसमास उक्त  
यथा अधिहरि प्रवृत्ता कथा हरौ प्रवृत्ता कथेत्यर्थः । एवं प्रकृते विभक्त्यर्थेऽधिकरणमात्रे अधीत्यव  
भूतदैवपदाभ्यां समस्तम् । तथाचाधिभूतंभूतेष्वित्यर्थः । एवमधिदैवं देवेष्वित्यर्थः  
विषयसप्तमीयम् । तदा चाधिभूताधिदैवेषु भूतदैवविषयेष्विति भावार्थः । एवं भाष्ये भूतमात्रवानि  
अधिभूतशब्देन तत्कारणकार्ये अपि लक्षणया ग्राह्ये इत्याशयेन सकारणकार्येत्युक्तम् ।

(वाक्यार्थविवरणम्)

‘अत्र विभक्त्यर्थेऽधिकरणमात्रे अव्ययं समस्तम् । ततश्चाधिभूतं भूतेष्वित्यर्थः । सर्वत्र विषयसप्तमी’त्यादि । ननु एवमधिभूतशब्दस्याव्ययीभावत्वे ‘अधिदैवानि अव्यक्ताद्यभि-  
मानिदेवता, अधिभूतानि अव्यक्तादिकारणकार्योपेतानि भूतानी’ति वियत्पादीयसुधाविरोधः ।  
अव्ययीभावत्वे नपुंसकैकवचनत्वप्राप्त्या अधिदैवान्यधिभूतानीति प्रयोगानुपपत्तिरिति चेन्न ।  
यथाऽत्र नानुपपत्तिस्तथा गुरुचरणैस्तट्टीकायां प्रतिपादितमनुसन्धेयम् ॥ उत्पत्त्यष्टकेति ॥

“ॐ तदभिध्यानादेव तु तल्लिङ्गात् सः ॐ इति सप्तमाधिकरणमारभ्याधिकरणदशकर्षणं  
संहारविषयेऽपि श्रुतिविरोधपरिहारात्तदपेक्षयोत्पत्तेः प्राथम्यादुत्पत्तिविषय एव श्रुतिविरोधः  
परिह्रियत इत्यर्थः । श्रुत्यविरोधेनास्योत्पत्तिस्समर्थनीयेत्यत्र निमित्तमुक्तं श्रुतिविरोधेनेति  
पूर्वभागेन । उत्पत्तिश्रुतेरनादित्वश्रुतिविरोधेनाप्रामाण्ये तद्दृष्टान्तेन सर्ववेदस्याप्यप्रामाण्यापत्त्या  
तत्प्रतिपादितजगज्जन्मादिकर्तृत्वरूपगुणान्तरस्याप्यभावापातादित्यर्थः । तथा च अनादि-  
त्वश्रुत्यविरोधेन तद्विरोधो यथा न स्यात्तथोत्पत्तिः समर्थनीयेत्यर्थः । ॥ अवकाशः ॥  
अव्याकृताकाशः ॥ अत एवेति ॥ अनुभूत्यादिविरुद्धाया उत्पत्तिश्रुतेरप्रामाण्येन  
तद्विरोधाभावादेवेत्यर्थः । उत्पत्तिश्रुतेरप्रामाण्यं नास्तीत्याशङ्क्य निराकरोति ॥ न चेति ॥ तथा  
सतीति । ‘आकाशः संभूत’ इत्यत्र संभूतशब्दस्य प्रादुर्भावार्थतयाऽनादित्वश्रुतेस्त-  
द्विरोधाभावोक्तौ “आकाशाद्वायुः” इत्यादौ संभूत इत्यस्याकर्षणेन तत्र आकृष्टस्य  
संभूतशब्दस्यापि प्रादुर्भावन्यार्थोपपत्तौ वाय्वादेरप्युत्पत्तिर्न स्यादित्यर्थः । नन्वाकाशादौ श्रुतः  
संभूतशब्दोऽमुख्यार्थो वाय्वादावाकृष्टस्तु मुख्यार्थ एवेति चेत्तत्राह ॥ न हीति ॥ संबध्यत इति ॥  
तथाच “वियदुत्पत्त्यसंभववन्न तथा श्रुतेः ।” इति सूत्रयोजना भवति । “न वियदनुत्पत्तिमत्”  
इति तात्पर्यतो व्याख्यातमित्यवधेयम् । भाष्ये तथेत्यस्यानुत्पत्तिमत्त्वेनेत्यर्थः ॥

### वाक्यार्थमञ्जरी

अध्यात्मेति ॥ आत्मानं देहमधिकृत्य वर्तमानमिन्द्रियादीत्यर्थः । अन्तिमत्वादिति ॥ तस्याः  
सन्निहितत्वेन प्रथममविचारविषयत्वेन तद्विचारश्चतुर्थपाद इति भावः ॥ उक्तेति ॥  
जगत्कारणत्वादीत्यर्थः ॥ अभ्युपगतार्थद्वय इति ॥ श्रुत्यर्थत्वेनाभ्युपगते परापरतत्त्वरूपद्वये  
अन्यतरार्थे जगति श्रुतीनामप्रामाण्यप्राप्तावन्यार्थे ब्रह्मणो जगत्कारणत्वादावनाश्वास-  
प्रसङ्गादित्यर्थः । प्रकारान्तरेणोक्तोपयोगमाह ॥ जगत्स्वरूपेति ॥ नन्वत्र पादे सूचीकटाहन्यायेन  
वक्ष्यमाणक्रमानुसारेणाधि भूताधिदैवपरमात्मजीवेति वक्तव्यम् अतः कथं जीवादित्वेन

(वाक्यार्थमञ्जरी)

ग्रहणमित्यत आह ॥ अत्रेति ॥ जीवादिविचारस्य बह्वर्थविषयकत्वेन जिज्ञासुं प्रत्यभ्यर्हितत्वाद-  
ल्पाचूतरत्वाच्च क्रमोल्लङ्घनमित्यर्थः । नन्वधिभूताधिदैवेष्विति कथं अव्ययं विभक्ती-  
त्यादिनाऽव्ययीभावे सति तस्याव्ययीभावश्चेत्यव्ययत्वादव्ययादात्सुप इति सुपोलुकाभाव्यत्वादिति  
चेदुच्यते । नात्राव्ययीभावो येनोक्तदोषः किंतु कर्मधारय एव । तत्राधिभूतेत्यत्राधिराधिक्यार्थः । एवं  
चाधि अधिकानि चतानि भूतानि चेत्यधिभूतानि भूतानामाधिक्यं च कार्यकारण-  
साहित्येनेत्यभिप्रेत्य तस्य तात्पर्यमाह ॥ सकारणकार्यभूतानीति ॥ कारणमव्यक्तादिकार्यमन्नादि  
तत्सहितपञ्चभूतानीत्यर्थः । वक्ष्यमाणरीत्या वियदादि शब्दानामन्योपलक्षकत्वादिति भावः ।  
अधिदैवेत्यत्राधिरैश्वर्यार्थः । ततश्चाधि ईश्वराणि चतानि दैवतानि चेति विग्रहमभिप्रेत्य तत्तात्पर्यमाह  
॥ तदभिमानिदेवतेति ॥ सकारणकार्यभूताभिमानिदेवतेत्यर्थः । आकाशोत्पत्तीत्येतदुपपादनाय  
भूतेष्वित्याद्युक्तम् । असम्भवीति ॥ आकाशोत्पत्तिविनाशाकर्तृत्वादिति भावः । आकाशो-  
त्पत्तिसमर्थनैर्नैवासम्भवे निवृत्ते किं श्रुत्यविरोधेनेत्यत उक्तम् । श्रुतिविरोधेनेति ॥ आका-  
शोत्पत्तिश्रुतेः श्रुत्यन्तरविरोधेनाप्रामाण्ये तद्दृष्टान्तेन विशिष्टभागस्याप्यप्रामाण्यप्रसङ्गादिति भावः  
॥ अत एवेति ॥ उत्पत्तिश्रुतेरप्रमाणत्वे न तद्विरोधाभावादेवेत्यर्थः । भाक्तत्ववर्णनमिति ॥  
आकाशपदवाच्यानां भूताव्याकृततदभिमानिनां मध्ये अव्याकृतादीनां स्वरूपानादि-  
त्वपरत्ववर्णनमित्यर्थः । अन्यार्थतयेति ॥ प्रादुर्भावतयेत्यर्थः । वाय्वादावित्यनन्तरमनु-  
वृत्तसम्भूतशब्दस्येति योज्यम् । कुत इत्यत आह ॥ नहीति ॥ ॐ न वियदश्रुतेः ॐ ।  
वियदनुत्पत्तिमत्र भवति कुतः अश्रुतेः अनुत्पत्तिश्रुत्यभावादित्यर्थः ।

### सूत्रभाष्यम्

॥ ॐ अस्ति तु ॐ ॥ २ ॥

अस्त्येव चोत्पत्तिश्रुतिः -

‘आत्मन आकाशः सम्भूत’ (तै.उ. २-१) इत्यादि ॥ २ ॥

### तत्त्वप्रदीपिका

न केवलमनुत्पत्तिर्न श्रूयते । अस्ति तु । अस्त्येव चोत्पत्तिवादिनी श्रुतिः । आदिशब्दात् “स्वं  
वायुः” “नाभ्या आसीदन्तरिक्षं” “सन्देहो बहुल” इत्यादिका ॥

## तत्त्वप्रकाशिका

न वियत उत्पत्त्यभावे प्रमाणं नियमेन वक्तव्यम् । उत्पत्तौ प्रमाणाभावादेव तत्सिद्धेः । न हि घटे प्रमाणाभावे पुनस्तदभावे प्रमाणापेक्षा स्यादित्याशङ्कं परिहरत्सूत्रमुपन्यस्य व्याचष्टे ॥ अस्तीति ॥ नोत्पत्तौ प्रमाणाभावः । श्रुतेरेव विद्यमानत्वादिति भावः ॥ २ ॥

## भावबोधः

ॐ अस्ति तु ॐ । नियमेनेति । कचिदभावसद्भावे पृथक् प्रमाणस्याप्युपन्यासादिति भावः ।

## भावदीपः

ॐ अस्ति तु ॐ । वियदनुत्पत्तौ प्रत्यक्षस्याप्रसरादश्रुतेरिति श्रुत्यभावोक्त्या च प्रत्यक्षश्रुत्यन्यतरमूलतया प्रवर्तमानस्यानुमानस्य तयोरभावेऽभावात्सूत्रादावश्रुतेरित्युक्तावपि प्रमाणाभावादित्येवोक्तं भवतीति मत्त्वानुवदति ॥ न वियतः उत्पत्त्यभावे प्रमाणं नियमेन वक्तव्यमिति ॥ ईक्षतेर्नाशब्दमित्यादावभावसत्त्वेऽपि प्रमाणोपन्यासानियमेनेत्युक्तम् । नासतोऽदृष्टत्वादित्यादौ कारणत्वे प्रमाणाभावादेव कारणत्वाभावसिद्धेरुक्तत्वादिति भावः । उक्तशङ्कानिरासकत्वाप्रतीतेर्भाष्यभावमाह ॥ नोत्पत्ताविति ॥ २ ॥

## वाक्यार्थमुक्तावली

ॐ अस्ति तु ॐ । ईक्षतेर्नाशब्दमित्यत्र शब्दवाच्यत्वाभावे प्रमाणस्योक्त- त्वानियमेनेत्युक्तम् ॥ तत्सिद्धेरिति ॥ नासतोदृष्टत्वा, दित्यादौ कारणत्वे प्रमाणाभावादेव तदभावसिद्धेरित्युक्तत्वादिति भावः । श्रुतेरेवेति ॥ एतेनाश्रुतेरित्यतः श्रुतिरित्यनुवर्तते ॥ तुरेवार्थ इत्युक्तं भवति ।

## तत्त्वसुबोधिनी

ॐ अस्ति तु ॐ ॥ नियमेनेति ॥ कचित् गगनाभावे पृथक् प्रमाणस्याप्युपन्यासादिति भावः ॥

## वाक्यार्थविवरणम्

उत्पत्त्यभावे ॥ अनुत्पत्तिमत्त्वे ।

## वाक्यार्थमञ्जरी

नियमेनेति ॥ कचिदभावसद्भावेपि पृथक् प्रमाणस्योपन्यासादिति भावः । ॐ अस्ति तु ॐ ।  
अस्त्येव वियदुत्पत्तिश्रुतिरात्मन आकाश इत्यादिकेत्यर्थः ।

### सूत्रभाष्यम्

॥ ॐ गौण्यसम्भवात् ॐ ॥ ३ ॥

‘अनादिर्वा अयमाकाशः शून्योऽलौकिकः’ इत्यादिश्रुतिर्गौणी । अन्यथोत्पत्तिश्रुति-  
बाहुल्यासम्भवात् ।

### तत्त्वप्रदीपिका

गौण्यसम्भवात् । शून्यः सूक्ष्मः । सूक्ष्मत्वं वायोरप्यस्तीत्यलौकिकः लौकिकेन्द्रियागम्य इति ।  
अनादित्वश्रुतिः गौणार्थपेक्षया । एवं हि बहूनामनुग्रहयोगः ।

### तत्त्वप्रकाशिका

न वियतोऽनया श्रुत्योत्पत्तिः साधयितुं शक्या अनादित्वाभिधायकश्रुति- विरोधादित्याशङ्कं  
परिहरत्सूत्रमुपन्यस्य व्याचष्टे ॥ गौणीति ॥ शून्यः सूक्ष्मः अलौकिकोऽतीन्द्रियः ।  
नोत्पत्तिश्रुतेरनादित्वश्रुतिविरोधः । अनादित्वश्रुतिर्गौणानादित्वपरा । उत्पत्तिश्रुतिस्तु मुख्यार्येति  
व्यवस्थायोगात् । तथा हि । आकाशपदेन भूतावकाशतद्देवता उच्यन्ते । तत्र भूतं स्वरूपत  
एवोत्पत्तिमद्रूपित्वात् । ‘आकाशे नीलिमोदेति’ इति श्रुतेः । तदभिमानिनोऽपि  
शरीरोत्पत्तिद्वारास्त्येवोत्पत्तिः । अवकाशतदभिमानिनोरप्यस्ति पराधीनविशेषलाभलक्षणोत्पत्तिरिति  
सर्वविषयत्वादुत्पत्तिश्रुतिर्मुख्यार्था । अनादित्वश्रुतिस्तु न सर्वविषयेति भवति गौणी भूते कथमप्यवृत्तेः ।  
स्यादेतत् । किमेतया व्यवस्थयानादित्वश्रुत्यनुसारेणानुत्पत्तिरेव किं नाश्रीयते । मैवम् । तथा  
सत्युत्पत्तिश्रुतेर्विषयाभावेनाप्रामाण्यापातात् । अनुभवाद्यनुसारि श्रुतिविरोधेनाप्रामाण्यं युक्तमिति चेन्न ।  
उत्पत्तिश्रुतीनामपि बाहुल्येन प्रबलत्वादिति भावः । अनेनानुभवादिविरोधोऽपि निरस्तः ॥ ३ ॥

### गुर्वर्थदीपिका

उत्पत्तिश्रुतीनामपि बाहुल्येनेत्यत्र बाहुल्येनोक्तविधयाकाशपदवाच्यभूतादिबहुलसम्बन्धित्वेन  
चतुर्विधाकाशपरतायामप्यर्थसङ्कोचाभावेनेति यावत् । उत्पत्तिपक्षेऽप्येकामेव श्रुतिं मुखत  
उदाहृतवतो भाष्यकारस्येदमेव बाहुल्यमभिमतमिति ज्ञेयम् ।

## भावबोधः

ॐ गौण्यसम्भवात् ॐ । अनादित्वाभिधायकश्रुतिविरोधादिति । अनेना'श्रुतेरिति सौत्रहेतो-  
रसिद्धिरप्युक्ता भवति । व्यवस्थायोगादिति । न्यायविवरणोक्तव्यवस्थाप्रकारप्रदर्शन-  
परमनादित्वश्रुतिगौणीति भाष्यं तद्भाष्यसिद्धांशप्रदर्शनपूर्वकं व्याचष्टे— अनादित्वश्रुतिरिति  
अवकाशमात्रस्याव्याकृतात्मकत्वात् अनुत्पत्तिवचनानां तद्विषयत्वम् । उत्पत्तिवचनानामसितवर्ण-  
भूततदभिमानिशरीरविषयत्वं पराधीनविशेषवत्त्वमात्रविषयत्वं चेति व्यवस्थेति न्यायविवरणा-  
भिप्रायमाह— तथा हीत्यादिना । अत्र भूतं स्वरूपत एवोत्पद्यत इत्यादिनास्त्युत्पत्ति-  
रित्यन्तेनासितवर्णभूततदभिमानिशरीरविषयत्वमिति न्याय विवरणांशो व्याख्यातः  
असितवर्णेत्येतद्वेत्यर्थगर्भं विशेषणमभिप्रेत्योक्तम् । रूपित्वादिति । न च परमात्मादौ व्यभिचारः

“भौतिकं त्वेव रूपादिव्याप्तं नाशेन नो मते” ।

इत्युक्तत्वेन भौतिकरूपवत्त्वादित्यर्थत्वात् । असिद्धिपरिहारार्थं न्यायविवरणोदाहृत श्रुतिमाह—  
आकाश इति । आकाशतदभिमानिनोरपीत्यनेन पराधीनविशेषवत्त्वमात्रविषयत्वं चेति न्याय-  
विवरणांशो व्याख्यातः । अभिमानिनोरपीत्यपिशब्दो भूततदभिमानिसमुच्चयार्थो वा  
स्वरूपोत्पत्तिरहितयोरपीति विरोधस्फूर्त्यर्थो वा । तथा च भूततदभिमानिनोः  
स्वरूपोत्पत्तिदेहोत्पत्त्योः सद्भावेऽपि भूतादिचतुष्टये सर्वत्राकाशपदार्थे तयोरभेदाभावेन  
पराधीनविशेषवत्त्वमात्रस्य च सत्त्वादनुगतत्वविवक्षया न्यायविवरणे मात्रपदम् । न तु  
स्वरूपोत्पत्त्यादेः सम्भूत शब्दार्थत्वव्यवच्छेदविवक्षया । तस्य तदर्थत्वस्याप्यसितवर्णेत्यादि-  
नोक्तत्वात् । एवञ्च 'आत्मन आकाशः सम्भूतः' इति श्रुतिगताकाशशब्दस्य भूतादि-  
सर्वाकाशविषयत्वेन मुख्यत्ववत् सम्भूतशब्दस्यापि स्वरूपोत्पत्त्यादिसर्वोत्पत्तिविषयत्वेन  
मुख्यत्वात् । उत्पत्तिश्रुतिर्मुख्यार्थेति न्यायविवरणतात्पर्यमभिप्रेत्याह— सर्वविषयत्वादुत्पत्तिर्मुख्येति ।  
अत्र यद्यपि अव्याकृताकाशचित्प्रकृत्योर्भूताभिमानिनश्च पराधीनविशेषलाभाभावरूप-  
मुख्यानादित्वासम्भवेनानादित्व- श्रुतिः स्वरूपानादित्वपरा भूते स्वरूपानादित्वस्याप्यभावेन  
सूक्ष्मरूपानादित्वमात्रपरेत्यनादित्वश्रुतेर्गौणत्वं वक्तुं शक्यम् । तथापि; 'तथा प्राणाः'  
इत्युत्तरपादीयाधिकरणगत 'गौण्यसम्भवात्' इति सूत्रार्थपर्यालोचनयास्य सुज्ञानत्वादिह  
तन्नोक्तम् । अवकाशमात्रस्याव्याकृतात्मकत्वादननुत्पत्तिवचनानां तद्विषयत्वमिति न्यायविवरण-  
तात्पर्यमाह— अनादित्वश्रुतिस्त्विति । न्यायविवरणे अवकाशपदेन तदभिमानिचित्प्रकृतेरपि



(भावबोधः)

सङ्ग्रहः । मात्रपदं तु भूतव्यवच्छेदकम् । तथा च 'अनादिर्वा अयम्' इत्यत्राकाशशब्द-  
अव्याकृताकाशतदभिमानिस्वरूपाकाश पदार्थैकदेशविषयः, न तु सर्वविषय इत्यर्थः । कुत इत्यत  
आह— भूत इति । अनादिपदार्थस्य स्वरूपोत्पत्त्याद्यभावस्य भूते बाधितत्वादित्यर्थः ।  
एवमनादिशब्दार्थस्य सौत्रोत्पत्त्याद्यभावस्याकाश पदार्थैकदेशोऽव्याकृताकाशादौ सत्त्वेऽपि  
तत्प्रतिपादितस्य पराधीनविशेषलभक्षणोत्पत्त्यभावस्य काष्ठाकाशपदार्थेऽभावेनानादिपदस्यापि न  
सर्वविषयत्वमित्यनादित्वश्रुतिर्न सर्वविषयेत्यपि द्रष्टव्यम् । अन्यथोत्पत्तिश्रुतिबाहुल्यासम्भवादिति  
भाष्यगता 'न्यथा'पदस्याभिप्रायमाह— किमेतया व्यवस्थयेति ।

नन्वनया व्यवस्थया बहुवाक्यविरोधस्य निरासेऽपि अनुभूतियुक्तिविरोधस्तु स्यादेवेत्यत  
आह— अनेनेति । साक्षिरूपानुभवस्य विभुत्वयुक्तेश्चाव्याकृताकाशस्वरूपादिविषयत्वेन  
सावकाशत्वादिति भावः ।

### भावदीपः

ॐ गौण्यसम्भवात् ॐ । अनादित्वश्रुतेर्गौणत्वोक्तेरसाङ्गत्यनिरासाय न वियत उत्पत्तिमत्त्वे  
अनुभूतियुक्तिबहुवाग्विरोधोऽस्ति । व्यवस्थायोगादिति न्यायविवरणोक्तं साध्यैकदेशं हेतुं च भाष्ये  
गौणीत्यनन्तरं शेषपूर्त्या च योजयति ॥ नोत्पत्तिश्रुतेरिति ॥ व्यवस्थायोगादित्युक्तहेतोर्द्विधा  
विवरणपरम् अवकाशमात्रस्याव्याकृत (तात्मक) त्वात् अनुत्पत्तिवचनानां तद्विषयत्वम्  
उत्पत्तिवचनानाम् असितवर्णभूततदभिमानिशरीरविषयत्वं पराधीनविशेषमात्रविषयत्वं चेति  
व्यवस्थेति न्यायविवरणं तत्र सूत्रभाष्ययोगौणत्वोक्तिस्वारस्याय पराधीनेत्याद्यन्त्यपक्षमादाय  
व्यवस्थायोगं व्यनक्ति ॥ तथाहीति ॥ आकाशेति ॥ जन्माजन्मश्रुतिद्वयस्थेनाप्याकाश-  
पदेनेत्यर्थः । तत्र चतुष्टयमध्ये ॥ स्वरूपत एवेति ॥ तथा च तत्र स्वरूपोत्पत्तिरूप-  
पराधीनविशेषावाप्तिः स्फुटैवेति भावः । न्यायविवरणेऽसितवर्णेतिभूतविशेषणोक्तिर्युक्ति-  
सूचनायेति भावेनाह ॥ रूपित्वादिति ॥ भौतिकेतिविशेषणान्न व्यभिचारशङ्क्यः । तथा चोक्तं  
प्रागूपादिमत्त्वाच्च विपर्ययो दर्शनादिति । एतेन तदभिमानिशरीरस्यापि जनिः सिद्धा रूपित्वात् ।  
न्यायविवरणस्थश्रुतिमेवाह ॥ आकाश इति ॥ भावभवित्रोरभेदानीलिमेत्युक्तिः ॥  
शरीरोत्पत्तिद्वारेति ॥ तथा च शरीरोत्पत्तिरूपपराधीनविशेषावाप्तिरस्तीति भावः ॥  
पराधीनविशेषलभलक्षणेति ॥ यथाक्रमं मूर्तसम्बन्धसिसृक्षुत्वयोः परमात्माधीनविशेषयोर्लाभो  
गगने रमायां चेति भावः । तथापि मूर्तसम्बन्धपरतन्त्र विशेषयुगिति । सिसृक्षुत्वविशेषं

(भावदीपः)

तत्साक्षाद्भगवदिच्छया । प्राप्तैव सृष्टेत्युदितेति चानुभाष्योक्तेः । स्वरूपोत्पत्तिशरीरोत्पत्त्योरपि पराधीनविशेषत्वेऽपि भूततदभिमानितच्छरीरेषु पराधीनविशेषः लोकप्रसिद्धः स्वरूपोत्पत्त्यादिरूप एवेति प्रदर्शनाय स्वरूपत एवेत्यादिविशिष्योक्तिः ॥ सर्वविषयत्वादिति ॥ एतेनान्यथेत्यादिभाष्यशेषस्यान्यथोत्पत्तिश्रुतेरेव गौणार्थत्वे तस्याबहुविषयत्वरूपबाहुल्यस्यासम्भवप्रसङ्गादित्यर्थो दर्शितः ॥ गौणीति ॥ भूते चिरन्तनत्वाभिप्रायेणानादिर्वेत्यादिश्रुतिर्वर्तत इत्यर्थः । अत्र जन्माजन्मश्रुत्योर्भूतावकाशरूपभिन्नविषयतया मुख्यार्थत्वेनैव व्यवस्थेति पक्षस्य न्यायविवरणोक्तस्यात्र टीकायामनुक्तौ बीजं चन्द्रिकायां व्यक्तम् । अन्यथेत्यादिभाष्यमन्यथाप्यवतार्य व्याचष्टे ॥ स्यादेतदित्यादिना ॥ बाहुल्यपदस्य प्रामाण्यलक्षकत्वमुपेत्यफलितार्थमाह ॥ अप्रामाण्येति ॥ मुख्यार्थमेवोपेत्याह ॥ बाहुल्येनेति ॥ एवं न्यायविवरणोक्तं बहुवाग्विरोधाभावरूपसाध्यं व्यवस्थायोगहेतुनोपपाद्यत त्रैवोक्तोऽनुभूति- युक्तिविरोधाभावोऽपि तेनैव हेतुनोपपाद्य इति भावेनाह ॥ अनेनेति ॥ यद्वोत्पत्तिश्रुतेर्बाहुल्येन प्राबल्यवदनादित्वश्रुतेरनुभूतियुक्तिसाहित्येनास्ति प्राबल्यमित्यत आह ॥ अनेनेति ॥ व्यवस्थायोगेन हेतुनेत्यर्थः । अनुभवयुक्त्योर्भूतविषयत्वायोगेन भूतेतरविषयत्वेन सङ्कोचरूपगौणत्वेनोत्पत्तिश्रुतेः सर्वविषयत्वे तया मुख्यार्थत्वेन व्यवस्थोपपत्तेरिति भावः ॥ ३ ॥

### वाक्यार्थमुक्तावली

ॐ गौण्यसम्भवात् ॐ । श्रुतिविरोधादिति ॥ एतेनाश्रुतेरित्येतदसिद्धमित्युक्तं भवति ॥ शून्यः सूक्ष्म इति ॥ अव्यक्तत्वापादकधर्मविशेषवानित्यर्थः । अत एवालौकिकः लौकिकेन्द्रियागम्य इत्यर्थः । अत्राव्याकृताकाशस्यातीन्द्रियत्वं प्राकृतेन्द्रियागोचरत्वं ज्ञेयम् । सूत्रे श्रुतेरित्यस्ति । तथाचानादित्वश्रुतिः गौणीत्युक्त्या उत्पत्तिश्रुतिर्मुख्यार्थेति लभ्यतेऽतो न विरोध इति सूत्रभाष्ययोरर्थं व्यवस्थायोगादिति न्यायविवरणानुसारेणाह ॥ नोत्पत्तीति ॥ स्वरूपत एवेति ॥ उपादानधर्मिणो धर्म्यन्तरात्मना विपरिवृत्तिः स्वरूपत उत्पादः नत्वभूत्वाभवनमिति मन्तव्यम् ॥ रूपित्वादिति ॥ जन्यरूपवत्त्वादित्यर्थः ॥ अतोनेश्वरादावतिप्रसङ्गः ॥ शरीरेति ॥ शरीरौत्पत्तौ तदभिमानेन चैतन्ये विक्रियालभ्यत इत्यर्थः । आकाशतदभिमानिनोरपीति । भूतवत्स्वरूपेण तदभिमानिवद्देहद्वारोत्पत्तिरिह न किन्तु तयोरपीत्यर्थः ॥ उपलक्षणमेतत् । वेदादीनामपीति द्रष्टव्यम् । तत्राव्याकृताकाशस्य मूर्तसम्बन्धः ॥ तदभिमानिश्रीदेव्याः सिसृक्षुत्वलाभः ॥

(वाक्यार्थमुक्तावली)

द्रष्टव्यः । यद्यपि सर्वत्रपराधीनविशेषलाभ एवोत्पत्तिः । सचकचिद्धर्म्यन्तरात्मना विपरिवृत्तिः ॥ क्वचित् शरीरोत्पत्त्यभिमानद्वारा चैतन्येभिन्नाभिन्नधर्मविशेषोत्पत्तिः ॥ क्वचिन्मूर्त सम्बन्धिरूप इत्यङ्गीकारे उत्पत्तिशब्दार्थस्यैकरूप्यम् । प्रकृतिः पुरुषः कालो देवास्तदभिमानिनः ॥ महदाद्याश्चजायन्ते पराधीनविशेषतः । पराधीनविशेषास्या जनिमत्सर्वमेव चेत्यनुव्याख्यानानुगुण्यं च । तथापि पराधीनविशेषे वैचित्र्यं दर्शयितुमेवमुक्तिः । सर्वविषयत्वादिति । आकाशादिशब्दार्थे सर्वत्रस्वरूपोत्पत्त्यादि यथायोग्यपराधीनविशेषलाभरूपोत्पत्तिप्रतिपादकत्वादित्यर्थः ॥ अनादित्व श्रुतिस्त्विति ॥ पराधीनविशेषलाभाभावरूपमुख्यानादित्ववादिन्यानादित्वश्रुतिर्ब्रह्मण्येव मुख्यार्था । ब्रह्मव्यतिरिक्ते आकाशशब्दार्थे सर्वत्र स्वार्थप्रतिपादनाक्षमेत्यव्याकृततदभिमानि-चित्प्रकृत्यादौ स्वरूपानादित्वमात्रेण गौण्यमुख्या ॥ भूते तु कथमप्यव्याकृतवत्स्वरूपानादित्वस्याप्यभावेनाप्रवृत्तेः छत्रिवल्लाक्षणीकी ॥ चिरन्तनत्वमात्रेण गौणीवा, भूतेतरतयाऽऽकाशपरतया भाक्तावेति भावः ॥ ननु, भूतेन्द्रियप्राणगुणसूक्ष्मरूपं च नित्यकम् ॥ एषां विकारो नित्यस्या, दित्युक्तेः सूक्ष्मरूपेणानादित्वा त्कथमनादित्वश्रुतेर्भूते कथमप्यप्रवृत्तिरिति चेन्न ॥ भूतसूक्ष्मस्यैव स्थूलधर्म्यन्तरात्मना परिणामाङ्गीकारेणा व्याकृतादिवन्मूर्त संयोगादिरूपविपरिवृत्यभावात् । उपादानभूतसूक्ष्मभागस्तु प्रकृतिरेवाप्रकृतिरेव सोच्यत इत्यन्यत्रोक्तत्वात् । न च भूतस्यासृष्टत्वेनां ड तदन्तर्गतवदुपादानधर्मिणो नित्यत्वाभावात् । सूक्ष्मरूपेण सतामुपचयावाप्तिमात्रत्वात्तदुत्पत्तेः ॥ भूते कथमनादित्व श्रुतेरप्रवृत्तिरिति चेदव्याकृतवत्स्वरूपानादित्वाभावेनानादित्वश्रुतेः कथमप्यप्रवृत्तिमङ्गीकृत्येह लाक्षणिकत्वादेरुक्तत्वेपि सूक्ष्मरूपस्य नित्यत्वेनानादित्वस्य तत्र प्रवृत्तिमङ्गीकृत्य मुख्यनित्यत्वाभावेन अनादित्व श्रुतेरमुख्यार्थत्वस्य चतुर्थेप्रमाणानां वक्ष्यमाणन्यायेन सिद्धतयेह तदनिषेधादित्यलम् । उत्पत्ति श्रुतिबाहुल्यासम्भवादित्यत्रोत्पत्तिश्रुतिप्रामाण्यासम्भवप्रसङ्गात् । न चेष्टापत्तिः ॥ तथात्वे उत्पत्ति श्रुतीनां बाहुल्येनाप्रामाण्यसम्भवादित्यर्थं मत्वाह । तथासतीत्यादिना ॥ ननूक्तव्यवस्थया बहुवाक्यविरोधपरिहारेष्यनुभूति युक्तिविरोधः स्यादेवेत्यत आह ॥ अनेनेति ॥ साक्ष्यनुभवस्य विभुत्वानुमानस्य च व्याकृताकाशस्वरूपामुख्यानादिविषयत्वेन व्यवस्थाश्रयणेनेत्यर्थः ।

### तत्त्वसुबोधिनी

ॐ गौण्यसम्भवात् ॐ ॥ अनादित्वेति अनेनाश्रुतेरिति सौत्रहेतोरसिद्धिरुक्ता । असत्त्व-प्रतीतिनिरासाय शून्यपदार्थमाह ॥ सूक्ष्म इति ॥ सर्वथालोकवैलक्षण्यप्रतीतिनिरासाय आह ॥

(तत्त्वसुबोधिनी)

अतीन्द्रियः इति ॥ कथं न विरोधः इत्यतोऽव्यवस्थयाविरोधं परिहरति ॥ अनादित्वेति ॥ अनुत्पत्तिवचनानां अव्याकृताकाशविषयत्वानुत्पत्तिवचनानां असितवर्णभूततदभिमानिशरीर-विषयत्वमिति व्यवस्थेति न्यायविवरणानुसारेण व्यवस्थामेवाह ॥ तथाहीति ॥ रूपित्वादिति ॥ न च विष्णौ व्यभिचारः भौतिकरूपत्वादित्यार्थात् ॥ भौतिकत्वेव रूपादिव्याप्तं नाशेननोमत इत्यन्यत्रोक्तत्वात् ॥ भूताकाशस्य रूपवत्वमसिद्धमित्यतः तत्र प्रमाणमाह ॥ “आकाशे” इति ॥ नीलिमानीलरूपविशेष इत्यर्थः ॥ अवकाश तदभिमानिनोरपि इति ॥ अपि शब्दः भूततदभिमानि समुच्चयार्थोवा, स्वरूपोत्पत्तिदोहोत्पत्तिरहितयोरपीति विरोधस्फूत्यर्थोवा दृष्टव्यः ॥ अत एव स्वरूपोत्पत्तिदोहोत्पत्तेः भूततदभिमानिनोः सद्भावेऽपि सर्वस्मिन्नाकाशपदार्थे तदभावात् पराधीनविशेषवत्वस्य च सार्वत्रिकत्वात् तस्य सर्वानुगतत्वविवक्षया न्यायविवरणेमात्रपदम् न तु स्वरूपोत्पत्त्यादेः सुभूतशब्दार्थत्वविवक्षयेति दृष्टव्यम् ॥ अनादित्वश्रुतिस्तु इति ॥ तथा चानादिर्वेति श्रौत आकाशशब्दः अव्याकृताकाशतदभिमानि भूताभिमानिस्वरूपाकाशपदार्थैकदेशविषयो न तु सर्वविषय इत्यर्थः ॥ कुतः इत्यत आह ॥ भूतेति ॥ अनादिपदार्थस्य स्वरूपोत्पत्त्याद्यभावस्य भूते बाधितत्वादित्यर्थः ॥ एवमनादि शब्दार्थस्य स्वरूपोत्पत्त्याद्यभावस्याकाशपदार्थैकदेशोऽव्याकृताकाशादौसत्त्वे अपि तत्प्रतिपादितस्य पराधीनविशेष-लामलक्षणोत्पत्त्यभावस्य काप्याकाशपदार्थे अभावेनानादिपदस्यापि सर्वविषयत्वेनानादित्वश्रुतिर्न सर्वविषयेति दृष्टव्यम् ॥ अन्यथेति ॥ भाष्यगतान्यथाशब्दार्थमाह किमेतयेति । उत्पत्तिश्रुतीनामिति ॥ स इदं सर्वमित्यादिश्रुतीनामित्यर्थः ॥ ननु अनया व्यवस्थया बहुवाक्यविरोधस्य निरासेऽपि अनुभूतयुक्तिविरोधस्तु स्यादेवेत्यत आह ॥ अनेनेति ॥ साक्षिरूपानुभस्य विभुत्वयुक्तेश्चाव्याकृताकाश स्वरूपानादित्वविषयत्वेन सावकाशत्वादिति भावः ॥

### वाक्यार्थविवरणम्

असत्त्वस्य बाधादाह ॥ सूक्ष्म इति ॥ यद्यपि भूताकाशं महत्तथापि तदवयवानां सूक्ष्मत्वादेवमुक्तम् ॥ अतीन्द्रिय इति ॥ अस्मदतीन्द्रिय इत्यर्थः । ‘भूतमप्यसितं दिव्यदृष्टिगोचरमेव त्व’ति दिव्यदृष्टिगोचरत्वस्योक्तत्वादित्यर्थः ॥ गौणानादित्वेति ॥ अत्रानादित्वश्रुतेर्गौणत्वं नाम एकदेशविषयकत्वमेव, नोपचरितत्वम् । तथा चैकदेशानादित्वपरेत्यर्थः । पराधीनविशेषावाप्तिरूपोत्पत्तिर्भगवद्भक्तिरिक्त रमादिसर्वपदार्थ-साधारणेत्युत्पत्तिश्रुतिर्मुख्यार्थेत्याशयेनोपपादयति तथा हीत्यादिना ॥ स्वरूपत एवेति ॥

(वाक्यार्थविवरणम्)

स्वरूपलाभ एव तत्र पराधीनो विशेष इति ध्येयम् । 'अत आकाशशब्दोक्तस्तदेवोऽत्र विनायकः । देहोत्पत्त्या समुत्पन्न' इत्येतद् हृदि निधायाह ॥ तदभिमानिन इति ॥ शरीरोत्पत्तिरेव पराधीनो विशेष इति ध्येयम् । अवकाशे पराधीनो विशेषो मूर्तपदार्थसंबन्धः । "तथापि मूर्तसंबन्ध परतन्त्रविशेषयुक् । खमेवोत्पत्तिमन्नाम श्रुतिशब्दे विवक्षितम्" इत्युक्तेः । तदभिमानिनी च रमा । तस्यां च पराधीनो विशेषः सिसृक्षुत्वरूपः । "सिसृक्षुत्त्वविशेष तत्साक्षाद्भगवदिच्छया । प्राप्तैव सृष्टेत्युदिता" इत्युक्तेः । ॥ सर्वविषयत्वादिति ॥ आकाशशब्दवाच्यः सर्वविषयत्वादित्यर्थः । एवमुत्तरत्रापि द्रष्टव्यम् ॥ अनुभवाद्यनुसारिणी श्रुतिरनादित्वश्रुतिः ॥

### वाक्यार्थमञ्जरी

ॐ गौण्यसम्भवात् ॐ । अनादित्वश्रुतिर्गौणी गौणानादिपरा अन्यथोत्पत्तिश्रुति-  
बाहुल्यासम्भवादित्यर्थः । सूक्ष्मोऽप्रतिघातः अतीन्द्रियः बाह्येन्द्रियागोचरः आकाशपदेनात्मन  
आकाश इत्यत्रत्येन ॥ भूताकाशेति ॥ भूताव्याकृततदभिमानिरमागणेशावित्यर्थः ॥ रूपित्वादिति  
॥ भौतिकरूपित्वादित्यर्थः । नीलिमा नीलरूपवान् ॥ पराधीनविशेषेति ॥ अत्राकाशस्य  
मूर्तपदार्थसम्बन्धरूपः रमायाः सिसृक्षुत्वरूपः । पराधीनविशेषोऽनुव्याख्यानानुसारेण द्रष्टव्यः ॥  
सर्वेति ॥ आकाशपदवाच्यसर्वेत्यर्थः । कुत इत्यत आह ॥ भूत इति ॥ अनादिपदार्थस्य  
स्वरूपतोत्पत्त्यभावस्य भूते बाधितत्वादित्यर्थः । नन्वनया व्यवस्थया बहुवाक्यविरोधनिरासेपि  
अनुभवयुक्तिविरोधस्तु स्यादेवेत्यत आह ॥ अनेनेति ॥ उत्पत्तिश्रुति प्राबल्यनिरूपणेन  
साक्ष्यनुभवस्य विभुत्वयुक्तेश्चाव्याकृताकाशस्वरूपानादित्वविषयत्वेन सावकाशत्वादिति भावः ।

### सूत्रभाष्यम्

॥ ॐ शब्दाच्च ॐ ॥ ४ ॥

'अथ ह वाव नित्यानि पुरुषः प्रकृतिरात्मा काल इति । अथ यान्यनित्यानि  
प्राणः श्रद्धा भूतानि भौतिकानीति । यानि ह वा उत्पत्तिमन्ति तान्यनित्यानि । यानि  
ह वा अनुत्पत्तिमन्ति तानि नित्यानि । न ह्येतानि कदाचनोत्पद्यन्ते न लीयन्ते पुरुषः  
प्रकृतिरात्मा काल इति । अथैतान्युत्पत्तिमन्ति चानुत्पत्तिमन्ति च प्राणः श्रद्धाऽऽकाश  
इति भागशो ह्युत्पद्यन्त' इति भाल्लवेयश्रुतेः ॥ ४ ॥

## तत्त्वप्रदीपिका

ॐ शब्दाच्च ॐ । पुरुषः प्रकृतिरात्मा काल इत्यत्र परमात्मा देव्यास्तत्तदभिमानीनि त्रीणि रूपाणि चोच्यन्ते । भूश्रीदुर्गात्मिकाया लक्ष्म्या न स्वरूपदेहयोरुत्पत्तिः । नापि प्रधानवत्परिणाम इति नित्यसमत्वेन नित्यत्वमुच्यते । प्राणः श्रद्धाऽऽकाश इति भागशो ह्युत्पद्यन्ते, भागैरुत्पद्यन्ते, भागेन नोत्पद्यन्ते ।

## तत्त्वप्रकाशिका

न केवलमुक्तव्यवस्थाऽसम्भवयुक्तिसिद्धा । अपि तु श्रुतिसिद्धा चेत्यर्थप्रतिपादकं सूत्रमुपन्यस्य तां श्रुतिमुदाहरति ॥ शब्दाच्चेति ॥ आत्मा परमात्मा । पुरुषादिपदैर्जीवचैतन्यप्रकृतिस्वरूपकालप्रवाहा उच्यन्ते । तदभिमानीप्रकृतिश्च । प्राणोमुख्यवायुः । श्रद्धा तत्पत्नी । पुरुषपदेन गृहीतयोरप्यनयोश्चैतन्यमात्रादधिकमपि नित्यत्वमस्तीति दर्शयितुं पुनः सपरिकरयोग्रहणम् । उक्तप्रतिज्ञाद्वयसमर्थनाय व्याप्तिरुच्यते ॥ यानीति ॥ नित्यत्वव्याप्तस्यानादित्वहेतोरुपनयो न हीति । न विलीयन्त इति निगमनम् । एवमनित्येष्वपि प्राणादीन्युत्पत्तिमन्ति । तस्माल्लीयन्ते इत्युपनयनिगमने द्रष्टव्ये । प्राणादिषु न सर्वेषामनित्यत्वमेवेत्युच्यते ॥ अथेति ॥ तस्मान्नित्यानित्यानीति शेषः । तत्रोपपत्तिर्भागश इति । बहुभागैरुत्पद्यन्ते कैश्चिनोत्पद्यन्त इत्यर्थः । तत्प्रकारश्चाकाशस्योक्तः । प्राणस्योपरि वक्ष्यते ॥ ४ ॥

## गुर्वर्थदीपिका

असम्भवयुक्तिसिद्धेत्यत्र उत्पत्तिश्रुतिबाहुल्यासम्भवाख्या युक्तिरसम्भवयुक्तिरित्यर्थः । “अथ ह वाव नित्यानी” त्यादिश्रुतेरयमर्थः । पुरुषपदेन जीवचैतन्यमित्यनेन सकलजीवचैतन्यमुच्यते, आत्मा परमात्मा । “पुराणाद्याः कालः प्रकृतिरेव च । नित्यानित्यं त्रिधा प्रोक्त” मिति भाष्यकृतैवान्यत्रोक्तत्वात्कालप्रकृत्योः कथं नित्यत्वेन परिगणनमित्यत उक्तं प्रकृतिस्वरूपकालप्रवाहा इति । कालस्य पटतन्तुवद्धटकपालवच्च न यौगपद्येनावयवाः सम्भवन्ति । क्षणलवादिभेदेन कालावयवानां क्रमिकत्वादतः कालप्रवाहाख्यः कालावयवी तृणजलूकावत्पूर्व-पूर्वावयवे नष्टे उत्तरोत्तरावयवे तिष्ठति ते चावयवाः निरवधिकाः । अतः कालप्रवाहस्य कदाऽप्युपरमाभावान्नित्यत्वमित्यर्थः । प्रकृतिविकाराणामनित्यत्वेऽपि प्रकृतिस्वरूपस्य नित्यत्वात् साऽपि नित्यत्वेन परिगणिता । अवयवावयविनोर्भेदाभेदाङ्गीकाराद्भेदपुरस्कारेण श्रुतिरेषा प्रवृत्ता । अभेदपुरस्कारेण तु नित्यानित्यतया परिगणनेति भावः । यद्वा प्रलयेऽप्यविच्छिन्नज्ञानत्वेन वायोर्नित्यत्वस्य वक्ष्यमाणत्वात्, प्रलये विद्यमानत्वरूपं पारिभाषिकनित्यत्वं प्रलयेऽपि

(गुर्वर्थदीपिका)

परिवर्तमानकालावयवेष्वस्ति, प्रलये वर्तमानमुख्यप्राणमनोवृत्तिरूपज्ञानाख्यप्रकृतिविका-  
रेऽप्यस्ति । अतो वा कालप्रकृत्योर्नित्यत्वेन परिगणनम् । अतो नित्यानित्यत्वयोरप्यस्यामेव श्रुतौ  
कथ्यमानत्वात् तत्रैवानयोरपरिगणनेति चोद्यस्यापि नावकाशः । प्राणो मुख्यवायुरित्यत्र प्राणः  
श्वासः मुख्यवायुरित्यस्य मुख्यवाय्वभिमन्यमान इत्यर्थः । श्रद्धा तत्पत्नीत्यत्र श्रद्धापदेन  
सकलजीवमनोवृत्तिरूपास्तिक्यबुद्धिरुच्यते । तत्पत्नीत्यस्य तद्भार्येत्यभिमन्यमानेत्यर्थः ।  
साक्षात्तयोरेव ग्रहणे केवलानित्येषु परिगणना न स्यात् । भूतपदेनाकाशव्यतिरिक्तभूतचतुष्टय-  
मुच्यते । आकाशस्य तु व्याकृताव्याकृतरूपत्वेन नित्यानित्येषु परिगणनां वक्ष्यति, भौतिकानीति ।  
घटपटादीनि । सपरिकरयोर्ग्रहणमित्यस्य सपरिकरयोः प्रागुक्तश्वासश्रद्धाख्यपरिकरसहितयोः ।  
अनयोर्वायुभारत्योः । ग्रहणं, नित्यानित्यत्वप्रतिपादकश्रुतौ ग्रहणम् । तत्रापि परिकरयो-  
रनित्यत्वमादाय प्रलयेऽपि विद्यमानत्वाख्यमनोवृत्तिरूपज्ञाननिष्ठपारिभाषिकं नित्यत्वं  
चादायोभयोरपि नित्यत्वानित्यत्वपरिभाषा । उपचितमनसः प्रलये नाशेऽपि लिङ्गदेहस्थसूक्ष्म-  
भूतमनसः इतरजीववद्वायुभारत्योस्सुप्त्यभावेन प्रबुद्धत्वान्न तत्र ज्ञानतिरोभाव इति ज्ञेयम् ।  
प्राणादिष्वित्यस्य प्राणचतुष्क इत्यर्थः । न सर्वेषामनित्यत्वमेवेत्यस्य सर्वेषामनित्यत्वमेव न किंतु  
तत्रैव परिगणितयोः प्राणश्रद्धयोर्विवक्षाभेदेन नित्यानित्यकोटावपि प्रवेशोऽस्तीत्यर्थः ।

### भावबोधः

ॐ शब्दाच्च ॐ । ननु पुरुषप्रकृतिकालानां देहोत्पत्त्याद्युत्पत्तेः सत्त्वेन कथं नित्यत्वोक्तिरित्यत  
आह— पुरुषादिपदैरिति । प्राणश्रद्धयोर्जीवचैतन्यस्य सकलजीवचैतन्यग्राहक पुरुषपदेनैव नित्यवर्गे  
गृहीतत्वाद्देहादेश्च भौतिकानीत्यनित्यवर्गे ग्रहणात् किमर्थं पृथग्ग्रहणमित्यत आह— पुरुषपदेनेति ।  
नित्यवर्गे गृहीतयोरप्यनयोः प्राणादिषु न सर्वेषामनित्यत्वमेवोच्यत इति वक्ष्यमाणानुसारेण  
नित्याऽनित्यवर्ग- प्रवेशादधिकमपि नित्यत्वमस्तीत्युक्तम् । सपरिकरयोरिति । प्राणश्रद्धापद  
प्रवृत्तिनिमित्त भूतपरिकरविशिष्टयोर्नित्यानित्यत्वपरिकररूपधर्माणां मध्ये कस्यचिन्नित्यत्वं  
विनानुपपन्नमिति परिकरभूतमनोवृत्तिज्ञानविशेषस्य नित्यत्वं देहादेरनित्यत्वं सपरिकरयोर्ग्रहणेन  
ज्ञापितं भवतीत्यर्थः ।

ननु प्राणश्रद्धाकाशशब्दार्थानां सर्वेषामप्युक्तरीत्योत्पत्त्यभावाद्भागश इति कथमुक्तमित्यत  
आह— बहुभागैरिति । कैश्चिदिति । प्राणश्रद्धाचैतन्यस्याव्याकृताकाश तदभिमानिभूताभिमानि  
स्वरूपोत्पत्त्यभावादिति भावः । तत्प्रकारश्चेति । चतुष्टयात्मकाकाशश्चतुर्भि-

(भावबोधः)

भागैरुत्पद्यते । उक्ताया उत्पत्तेश्चतुर्ष्वपि सत्त्वात् । आकाशतदभिमानिस्वरूपभागेन नोत्पद्यत इति प्रागेवोक्त इत्यर्थः ।

### भावदीपः

ॐ शब्दाच्च ॐ । सूत्रे चशब्द अनुक्तसमुच्चय इति भावेनाह ॥ न केवलमिति ॥ नित्यवर्गे गृहीतयोः प्राणश्रद्धयोरनित्यवर्गेऽप्युक्तिः किमर्था कथं च युक्तेत्यत आह ॥ पुरुषपदेनेति ॥ अधिकमिति ॥ मनोवृत्तिज्ञानाख्यमित्यर्थः ॥ दर्शयितुमिति ॥ अथैतान्युत्पत्तिमन्ति चानुत्पत्तिमन्ति चेत्यादिवाक्येनेति भावः । अयुक्ततां निराह ॥ सपरिकरयोरिति ॥ देहादिरूपपरिकरयुक्तयोरित्यर्थः ॥ बहुभागैरिति ॥ चतुष्टयात्मकाकाशश्चतुर्भिर्भागैरुत्पद्यते । प्रागुक्तोत्पत्तेश्चतुर्ष्वपि सत्त्वात् प्राणादिपदोक्तो भूतमुख्यामुख्यतदभिमानिरूपत्रितयात्मको वायुरपि त्रिभिरपि भागैरुत्पद्यते । स्वरूपतो देहद्वारा चोत्पत्तेस्त्रिषु सत्त्वात् ॥ कैश्चिदिति ॥ अवकाशस्वरूपाभिमानिचैतन्यस्वरूपैश्च नोत्पद्यत इत्यर्थः ॥ उक्त इति ॥ सर्वविषयत्वादुत्पत्ति-श्रुतिर्मुख्यार्थेत्यत्रेति भावः ॥ वक्ष्यत इति ॥ त्रिभिरपि भागैरुत्पद्यते । चैतन्यं स्वरूपांशेन नोत्पद्यत इति वक्ष्यत इत्यर्थः । यद्यपीदं तत्र भाष्यटीकयोर्न व्यक्तम् । तथाप्यभिप्रेतं भैवमित्यादिना सूच्यते चेति भावः ॥ ४ ॥

### वाक्यार्थमुक्तावली

ॐ शब्दाच्च ॐ । नकेवलमुक्तव्यवस्थासम्भवयुक्तिसिद्धा किं नाम शब्दाच्चानादित्वश्रुतिर्गौणी । उत्पत्तिश्रुतिर्मुख्यार्थेति व्यवस्थेति सूत्रार्थं वदन्नवतारयति । नकेवलमिति । ननु प्राणश्रद्धा-भूतभौतिकानामनित्यत्वमुत्सर्गत उक्त्वा अथैतान्युत्पत्तिमन्त्यनुत्पत्तिमन्ति च प्राणः श्रद्धाकाश इति प्राणश्रद्धयोरपवादेन नित्यानित्यत्वमुच्यते । तथाच यान्यनित्यानि प्राणः श्रद्धेत्यत्र तयोरनित्यत्वं नित्यानित्यत्वमिति पर्यवस्यति ॥ तत्र चैतन्यरूपेण नित्यत्वं शरीररूपेणानित्यत्वमिति विवक्षायां चैतन्यस्य पुरुषपदेनैव नित्यत्वस्योक्तत्वात् । तद्देहादेश्च भूतानि भौतिकानीत्यनित्यवर्गे ग्रहणात् प्राणश्रद्धयोः सपरिकरयोः पुनर्नित्यानित्यत्वाभिप्रायेण पुनर्ग्रहणं किमर्थमित्यत आह ॥ पुरुषपदेन गृहीतयोरिति ॥ चैतन्यमात्रादधिकं वृत्तिज्ञानरूपमित्यर्थः । सपरिकरयोरिति । प्राणश्रद्धापदप्रवृत्तिहेतुभूतदेहादिरूपपरिकरविशिष्टयोरित्यर्थः । नित्यानित्यत्वं परिकररूपधर्माणां मध्ये कस्यचिन्नित्यत्वं कस्यचिदनित्यत्वं विनाऽनुपपन्नमिति



(वाक्यार्थमुक्तावली)

परिकररूपमनोवृत्तिज्ञान विशेषस्यनित्यत्वं देहादेरनित्यत्वं सपरिकरयोर्ग्रहणेन ज्ञापितं भवतीत्यर्थः । अनित्यत्वमेवेति । किन्तु प्राणश्रद्धाकाशानां नित्यत्वमप्यस्तीत्युच्यत इति भावः । बहुभागैरिति । चतुष्टयात्मकाकाशश्चतुर्भिः पादैरुत्पद्यते ॥ पराधीनविशेषलाभस्य सर्वत्र यथायोग्यं सत्वात् । प्राणश्रद्धापदोक्तमुख्यवायुतत्पत्त्यौ, चैतन्यतच्छरीर, तदभिमन्यमानतद्वृत्तिज्ञान-रूपैर्बहुभिः भागैः पराधीनविशेषावाप्त्योत्पद्यत इत्यर्थः । कैश्चिदिति ॥ आकाशशब्दार्थेऽव्या-कृततदभिमानिरूपभागद्वयेन प्राणश्रद्धापदार्थे तदुभयचैतन्यतद्वृत्तिज्ञानप्रवाह रूपभागद्वयेनेत्येवं कैश्चिद्भागैरित्यर्थः । आकाशस्योक्त इति ॥ गौण्यसम्भवादित्यत्रेत्यर्थः । प्राणस्योपरीति ॥ श्रेष्ठश्चेत्यत्र सौक्ष्म्येण हवैष प्राणोवतिष्ठते स्थूलत्वेनोदेति प्रकृतितः सूक्ष्मोऽन्यतः स्थूल इति श्रुत्युदाहरण पूर्वमुत्तरपादे वक्ष्यत इत्यर्थः ।

## तत्त्वसुबोधिनी

ॐ शब्दाच्च ॐ ॥ ननु पुरुषप्रकृतिकालानां देहोत्पत्त्याद्युत्पत्तेः सत्त्वेन कथं नित्यत्वोक्तिरित्यत आह ॥ पुरुषादिपदैः इति ॥ ननु जीवचैतन्यभूतयोः प्राणशब्दयोः सकलजीवचैतन्य-ग्राहकपुरुषपदेनैव नित्यवर्गे गृहीतत्वात् देहादेश्च भौतिकानित्यनित्यवर्गे ग्रहणात् किमर्थं पृथक् ग्रहणमित्यतः आह पुरुषपदेनेति ॥ अनित्यवर्गे गृहीतयोः अप्यनयोः प्राणादिषु न सर्वेषामनित्यत्वमेवेत्युच्यत इति वक्ष्यमाणापवादानुसारेण नित्यानित्यवर्ग इति प्रवेशाद नित्यमस्तीत्युक्तम् ॥ अत्राधिकमपि नित्यमस्तीत्येव मूलपाठः ॥ तच्च वृत्तिज्ञान रूपमित्यर्थः ॥ सपरिकरयोरिति ॥ प्राणश्रद्धापद प्रवृत्तिनिमित्तभूतपरिकरेण विशिष्टयोः श्रद्धाप्राणयोः नित्यानित्यत्वपरिकाररूपधर्माणां मध्ये कस्य चिन्नित्यत्वम्, कस्यचिदनित्यत्वमिति सपरिकरयो-र्ग्रहणेन ज्ञापितम् भवति ॥ ननु प्राणश्रद्धाकाशशब्दार्थानां सर्वेषामप्युक्तरीत्या उत्पत्त्यभावः भागशः इति कथमुक्तम् इत्यत आह बहुभागैः इति ॥ कैश्चिदिति ॥ प्राणश्रद्धास्वरूप-चैतन्यस्याव्याकृताकाशतदभिमानिभूताभिमानिस्वरूपाणाम् स्वरूपोत्पत्त्यभावादित्यर्थः ॥ तत्प्रकारश्चेति ॥ चतुष्टयात्मकाकाशश्चतुर्भिरपि भागैरुत्पद्यते इत्युक्तायाः उत्पत्तेः चतुर्ष्वपि सत्वादिति सर्वविषयत्वादुत्पत्तिश्रुतिमुख्येत्यत्रोक्तमित्यर्थः ॥ प्राणस्येति ॥ भूततन्मुख्यामुख्या-भिमानिरूप त्रितयात्मकोवायुः ॥ त्रिभिरपि भागैः उत्पद्यते इत्युत्तराधिकरणे वक्ष्यते इत्यर्थः ॥

## वाक्यार्थविवरणम्

असंभवयुक्तीति ॥ उत्पत्तिश्रुतिबाहुल्यासंभवरूपयुक्तीत्यर्थः । पुरुषादिपदैरित्यत्रादिपदेन प्रकृतिकालपदग्रहणम् ॥ तदभिमानीति ॥ तेषामभिमानिनीत्यर्थः । ॥ प्रकृतिः ॥ रमा । ‘पुरुषाव्यक्तकालानां रमैवैकाभिमानिनी’त्युक्तेः ।

ननु प्राणश्रद्धयोरनित्यत्वं “अथैतान्युत्पत्तिमन्ति चानुत्पत्तिमन्ति च” इत्युत्तरवाक्येनैव ज्ञातुं शक्यम् । अतः “अथ यान्यनित्यानि” इति वाक्ये प्राणश्रद्धयोर्ग्रहणं व्यर्थमिति चेदुच्यते । अथैतानीत्युत्तरवाक्ये प्राणादिषु न सर्वेषामनित्यत्वमेवेत्यपवादः क्रियते । स च प्राप्तिपूर्वकः । तथा च प्राणश्रद्धयोः प्राप्तिकथनाय ‘अथ यानि’ इति वाक्ये प्राणश्रद्धाग्रहणमिति । ननु पुनः ‘अथ यान्यनित्यानि’ इति वाक्ये प्राणश्रद्धाग्रहणं व्यर्थम् । न च प्राप्त्यर्थमित्युक्तमिति वाच्यम् । ‘अथ ह वाव नित्यानि’ इति वाक्ये चैतन्यमात्रवाचिपुरुषपदेनैव तयोः प्राप्तिर्भवतीति चेत् । न । तत्र सामान्यतश्चित्त्वेनैव प्राप्तावपि विशिष्य प्राणत्वश्रद्धात्वरूपप्राणश्रद्धापदप्रवृत्तिनिमित्तविशिष्टतया प्राप्तिर्वाच्या । उत्तरत्र तथाविधयोरेवानित्यत्वापवादात् । न हि सा पुरुषपदेन युक्ता । अतस्तथा प्राप्त्यर्थं ‘अथ यान्यनित्यानि’ इति वाक्ये प्राणश्रद्धयोर्ग्रहणमिति द्रष्टव्यम् । तथा सपरिकरयोर्ग्रहणम् अनित्यप्राप्त्यर्थमित्यर्थः ॥ अधिकम् ॥ मनोवृत्तिरूपम् ॥ सपरिकरयोः ॥ प्राणत्वश्रद्धात्वरूपप्राणश्रद्धापदप्रवृत्तिनिमित्तविशिष्टयोः । यथोक्तम् । “एवं प्रलयकालेऽपि प्रतिभातपरावरः ॥ मुख्यबायुर्नित्यसमः” इति ॥ उक्तः ॥ तथा हीत्यादिनेति द्रष्टव्यम् ।

## वाक्यार्थमञ्जरी

असम्भवयुक्तीति ॥ अनादित्वे उत्पत्तिश्रुतिबाहुल्याद्यसम्भवयुक्तीत्यर्थः । ॐ शब्दाच्च ॐ । अथहवावेति श्रुतेश्चानादित्वश्रुतिगौणी उत्पत्तिश्रुतिर्मुख्यार्थेत्यर्थः । ननु पुरुषप्रकृतिकालानां देहोत्पत्त्याद्युत्पत्तेः सत्त्वेन कथं नित्यत्वोक्तिरित्यत आह ॥ पुरुषादिपदैरिति ॥ प्राणश्रद्धयोर्जीव चैतन्यस्य सकलजीवचैतन्यग्राहकपुरुषपदेनैव नित्यवर्गे गृहीतत्वाद्देहादेश्च भौतिकानीत्यनित्यवर्गे ग्रहणात्किमर्थं पृथग्ग्रहणमित्यत आह ॥ पुरुषपदेनेति ॥ अधिकमनोवृत्तिज्ञानं तस्य प्रलयेऽप्यपरिलोपादिति भावः । पृथग्ग्रहणे नापि ज्ञाननित्यत्वं कथं ज्ञापितमित्यत उक्तम् । सपरिकरयोरिति । देहज्ञानादिपरिकरविशिष्टयोरित्यर्थः । प्राणश्रद्धापदप्रवृत्तिनिमित्तभूत परिकरविशिष्टयोर्नित्यानित्यत्वं परिकररूपधर्माणां मध्ये कस्यचिन्नित्यत्वं कस्यचिदनित्यत्वं

(वाक्यार्थमञ्जरी)

विनानुपपन्नमिति परिकरभूतमनोवृत्तिज्ञान विशेषस्यनित्यत्वं देहादेरनित्यत्वं परिकरयोर्ग्रहणेन ज्ञापितं भवतीत्यर्थः ॥ उक्तप्रतिज्ञाद्वयेति ॥ पुरुषादयो नित्याः प्राणादयोऽनित्या इति प्रतिज्ञाद्वयेत्यर्थः ॥ तत्प्रकारश्चेति ॥ चतुष्टयात्मकआकाशश्चतुर्भिरपि भागैरुत्पद्यते उक्ताया उत्पत्तेश्चतुर्ध्वपि सत्वात् अवकाशतदभिमानिस्वरूपभागेन नोत्पद्यत इति प्रागेवोक्त इत्यर्थः । उपरि उत्तरार्धिकरणे ।

### सूत्रभाष्यम्

॥ ॐ स्याच्चैकस्य ब्रह्मशब्दवत् ॐ ॥ ५ ॥

स्यादेवैकस्योत्पत्तिमत्त्वमनुत्पत्तिमत्त्वं च गौणमुख्यत्वापेक्षया । यथा ब्रह्मशब्दः ।

‘अथ कस्मादुच्यते परं ब्रह्मेति बृहति बृंहयति च’ (अथर्वशिरः)

इति श्रुतेः परे ब्रह्मणि मुख्योऽपि गौणत्वेन विरिञ्चादिष्वपि वर्तते । अत एवाब्रह्मत्वं च तेषाम् । एवमन्यत्राप्यनुत्पत्तिमच्छब्दः ॥ ५ ॥

### तत्त्वप्रदीपिका

अनित्यानीत्युक्तत्वात्प्राणश्रद्धयोः प्रलयेऽपि परावस्थितिभानाद्भागश एवोद्भवाभिधानम् । आकाशे त्वन्याकृतस्य प्रदेशशब्दशब्दितस्यानादित्वादुत्पत्तिमन्ति चानुत्पत्तिमन्ति चेति कथमित्यत आह— स्याच्चैकस्य ब्रह्मशब्दवत् । स्यादेकस्यैव चोत्पत्तिमत्त्वमनुत्पत्तिमत्त्वं चाविरोधेन । उत्पत्तिमत्त्वं मुख्यं गौणमितरदिति । यथा ब्रह्मशब्दस्य परब्रह्मैव मुख्यार्थः । तथाऽपि तद्गुणयोगेन विरिञ्चादिषु वर्तते । अत एवाब्रह्मत्वं तेषां विरिञ्चादीनां मुख्यम् । ब्रह्मत्वं चास्ति गौणम् । एवमनुत्पत्तिमच्छब्दोऽपि परब्रह्मणि मुख्यार्थः सिद्धः । अन्यथा मुख्यब्रह्मत्वायोगात् । गुणवृंहितत्वं हि ब्रह्मत्वम् । “अथ कस्मादुच्यते ब्रह्मेति बृहन्तो ह्यस्मिन्गुणा” इति हि श्रुतिः । आकाशादावपि तद्गुणयोगेन गौणार्थ इष्यते । एकदेशनित्यत्वं गुणयोगः । अत एवोत्पत्तिमत्त्वमेतेषां मुख्यम् । युज्यते चोत्पद्यमानभागबाहुल्यात् । उत्पद्यते तावद्भूताकाशस्तद्देवशरीरं च । अव्याकृताकाशोऽपि मूर्तद्रव्यसम्बन्धं पराधीनविशेषं प्राप्नोति । पराधीनविशेषाप्तिर्जनिरुच्यते । प्राणश्रद्धयोश्शरीरं तदभिमानो विशेषश्च पराधीन उत्पद्यत इति ।

## तत्त्वप्रकाशिका

भवेदाकाशस्य गौणमनादित्वमुत्पत्तिर्मुख्यत इति व्यवस्था यद्यनादित्वश्रुतिर्भाक्ता भवेत् । नैतदस्ति ।  
 ‘न जायते म्रियते’ इत्यादावनुत्पत्तिमच्छब्दस्य मुख्यार्थत्वदर्शनादित्याशङ्कां परिहरत्सूत्रमुपन्यस्य व्याचष्टे  
 ॥ स्यादिति ॥ एकस्यैवाकाशस्य गौणमुख्यत्वापेक्ष्यानुत्पत्तिमत्त्वमुत्पत्तिमत्त्वं चेत्युक्तव्यवस्था युक्तैव ।  
 अनुत्पत्तिमच्छब्दस्य ब्रह्मणि मुख्यार्थस्याप्याकाशे ब्रह्मशब्दवदमुख्यत्वोपपत्तेरिति भावः । ब्रह्मशब्दः परे  
 ब्रह्मणि कुतो मुख्य इत्यत उक्तम् ॥ अथेति ॥ शब्दप्रवृत्तिनिमित्तसद्भावादिति भावः ।  
 विरिञ्चादिष्वमुख्यता कुत इत्यत उक्तम् ॥ अत एवेति ॥ ब्रह्मशब्दस्य तत्रामुख्यत्वादेव हि  
 तेषामपूर्णत्वमन्यथा तन्न स्यादित्यर्थः ॥ ५ ॥

## गुर्वर्थदीपिका

अनुत्पत्तिमच्छब्दस्येत्यस्य नञा यत इत्यत्रार्थतः प्राप्तानुत्पत्तिमच्छब्दस्येत्यर्थः । आकाशे  
 ब्रह्मशब्दवदित्यस्य यथा ब्रह्मशब्दः परमात्मनि मुख्योऽपि विरिञ्चादिष्वमुख्यस्तथाऽनुत्पत्ति-  
 शब्दोऽप्याकाशेऽमुख्य इत्यर्थः । यद्यपि “अस्त्वि”ति सूत्रे भूताकाशस्योत्पत्तिरुक्ता  
 तथाऽप्यव्याकृताकाशानादित्वगौणतायां न सा हेतुर्भवति । व्यधिकरणत्वात् । अतः  
 “प्रतिज्ञाहानि”रिति सूत्रारम्भ इति ज्ञेयम् ।

## भावबोधः

ॐ स्याच्चैकस्य ब्रह्मशब्दवत् ॐ । न जायत इति अस्य मन्त्रस्य गीताभाष्ये जीवपरत्वेन  
 व्याख्यातत्वेऽपि अयं ना - परमपुरुष इत्यादिना गीतातात्पर्ये परमात्मपरत्वेनापि व्याख्यातत्वात्  
 तदुदाहरणं युक्तमिति ज्ञातव्यम् । सौत्र‘श्च’ शब्दोऽवधारणार्थक इत्यभिप्रेत्य स्यादेवेत्युक्तं भाष्ये ।  
 तस्यैक इत्यत्रापि सम्बन्ध इत्यभिप्रेत्याह— एकस्यैवेति । यथा ब्रह्मशब्द इति ।  
 एवमत्राप्यनुत्पत्तिमच्छब्द इति भाष्यं व्याचष्टे— अनुत्पत्तिमच्छब्दस्येति । परब्रह्मणीति ।  
 कारणसद्भावादिति । विरिञ्चादिषु गुणपूर्णत्वरूपप्रवृत्तिनिमित्ताभावलक्षणकारणसद्भावादित्यर्थः ।

## भावदीपः

ॐ स्याच्चैकस्य ब्रह्मशब्दवत् ॐ । अनुत्पत्तिमच्छब्दस्येति ॥ अनुत्पत्तिमदर्थकशब्दस्येत्यर्थः ॥  
 मुख्यार्थत्वदर्शनादिति ॥ यद्यप्येक एवशब्दः प्रयोगभेदेन प्रवृत्तिनिमित्तवति मुख्योऽन्यत्रामुख्यश्च

(भावदीपः)

दृष्टः । तथापीह शब्दैकगम्ये शब्दादेव प्रवृत्तिनिमित्तस्यापि कल्प्यत्वादानेकार्थत्वस्यान्याप्यत्वाच्च । ब्रह्मण्यनुत्पत्त्यर्थकशब्दप्रवृत्तौ यन्निमित्तं तदेवान्यत्रापि वाच्यमिति भावेनेयं शङ्केति ध्येयम् । सौत्रश्रवणकारोऽवधारणार्थ इति भाष्योक्तैवकारान्वयं द्वेधा दर्शयन् स्यादेवेत्यादिभाष्यं व्याचष्टे ॥ एकस्यैवेति ॥ पूर्वं सौत्रमेकपदम् आकाशपरं मत्वा स्यादेवेत्यादिभाष्यं व्याख्यायेदानीमनुत्पत्तिमच्छब्दपरं मत्वा यथेत्यादिभाष्यभावमाह ॥ अनुत्पत्तिमच्छब्दस्येति ॥ ५ ॥

### वाक्यार्थमुक्तावली

ॐ स्याच्चैकस्य ब्रह्मशब्दवत् ॐ । भाक्तेति । अमुख्येत्यर्थः ॥ नजायत इत्यादाविति ॥ इत्यादौ वाक्येऽनुत्पत्तिमत्वप्रतिपादकस्य नजायत इति पदद्वयस्य ब्रह्मणि मुख्यानादित्वसंसर्गबोधकत्वदर्शनादित्यर्थः । यद्यप्ययं मन्त्रो गीताभाष्ये जीवपरत्वेन व्याख्यातः । तथापि तात्पर्ये भगवत्परत्वेन व्याख्यातत्वात्तदनुसारेण्येयमुक्तिः ॥ सूत्रे चोवधारणे ॥ स्यादेवेत्येकस्यैवेति चेत्युभयत्र सम्बन्ध्यत इति भावेन स्यादेवेत्यादिभाष्यमेकस्यैवेत्यस्य विशेष्यप्रदर्शनपूर्वकं व्याचष्टे ॥ एकस्यैवेति ॥ ननु कथमेकस्यैवाकाशस्य गौणमनादित्वं मुख्यमुत्पत्तिमत्त्वं च । अनुत्पत्तिबोधक शब्दस्य नजायत इत्यादौ मुख्यत्वस्य दर्शनादित्यत एकस्यैवानुत्पत्तिमच्छब्दस्य ब्रह्मणि मुख्यत्वं गगनादावमुख्यत्वं ब्रह्मशब्दवदेव स्यादित्यर्थान्तरपरम् । यथा ब्रह्मशब्द इत्यादि भाष्यं व्याचष्टे । अनुत्पत्तिमच्छब्दस्येति ।

### तत्त्वसुबोधिनी

ॐ स्याच्चैकस्य ब्रह्मशब्दवत् ॐ ॥ “न जायते” इत्यस्य मन्त्रस्य गीताभाष्ये जीवपरतया व्याख्यातत्वेऽपि अयं न परमपुरुषः इत्यादिना गीतातात्पर्ये परमात्मपरत्वेनापि व्याख्यातत्वात् तदुद्धारणमिति ज्ञेयम् ॥ अनुत्पत्तिमच्छब्दस्येति ॥ तथाच अनादिशब्दस्य अनुत्पत्तिमच्छब्दस्य चैकार्थत्वात् विष्णौ अनुत्पत्तिमच्छब्दस्य मुख्यार्थत्वं आकाशेऽपि अनादिशब्दस्य मुख्यार्थत्वम् वक्तव्यमित्यर्थः ॥ सौत्रश्रवणशब्दः अवधारणार्थकः इत्यभिप्रेत्य स्यादेवेत्युक्तं, भाष्ये तस्यैकस्ये(ये)त्यपि सम्बन्धः इत्यभिप्रेत्याह ॥ एकस्यैवेति ॥ यथा ब्रह्मशब्दः एवमनुत्पत्तिमच्छब्दः इति । भाष्यांशं व्याचष्टे ॥ अनुत्पत्तिमच्छब्दस्येति ॥

### वाक्यार्थविवरणम्

इत्यादौ ॥ इत्यनन्तरं भगवतीति शेषः ॥ मुख्यार्थत्वदर्शनादिति ॥ ततश्चाकाशोऽपि मुख्यस्तद्वृष्टान्तेनेति वाक्यशेषः । आकाशोऽमुख्यत्वोपपत्तेरित्यन्वयः । तत्र ब्रह्मशब्दवदिति दृष्टान्तः ॥ अमुख्यत्वादेव हीति ॥ तथा च विरिञ्चाद्या न मुख्यतो ब्रह्मशब्दवाच्याः । निरुपचरितप्रवृत्तिनिमित्तशून्यत्वादित्यनुमानं द्रष्टव्यम् ॥ एकस्येति ॥ एवं चोत्पत्तिश्रुतिविरोधेन अनादित्वश्रुतेरमुख्यत्वार्थत्वमवश्यं वाच्यमिति भावः ।

### वाक्यार्थमञ्जरी

मुख्यार्थत्वदर्शनादिति ॥ न हि परमात्मनो मुख्योत्पत्तिरस्ति येन तत्रानुत्पत्तिमच्छब्दस्य मुख्यार्थः स्यादिति भावः । ॐ स्याच्चैकस्य ब्रह्मशब्दवत् ॐ । यथैकस्यैव ब्रह्मशब्दस्य हरौ मुख्यत्वम् अन्यत्रामुख्यत्वं तथैकस्यैवानुत्पत्तिवाचिशब्दस्य विष्णौ मुख्यत्वेऽप्यन्यत्रामुख्यत्वं स्यादित्यर्थः ।

### सूत्रभाष्यम्

॥ ॐ प्रतिज्ञाहानिरव्यतिरेकाच्छब्देभ्यः ॐ ॥ ६ ॥

ब्रह्मणोऽन्यस्य नित्यत्वे 'स इदं सर्वमसृजते' (तै.उ. २-६) त्यादि प्रतिज्ञाहानिः । आकाशस्यापि सर्वस्मादव्यतिरेकात् । आत्मा वा इदमेक एवाग्र आसीत्' (ऐ.उ. १-१) 'सदेव सोम्येदमग्र आसीदेकमेवाद्वितीयम्' (छां.उ. ६-२-१) 'इदं वा अग्रे नैव किञ्चनादि' (तै. आ. २-२-९) त्यादिश्रुतिभ्यः ॥ ६ ॥

### तत्त्वप्रदीपिका

प्रकृत्यादीनां नित्यत्वश्रुतेः देहाद्युत्पत्त्यभावाच्च किमिति नानुत्पत्तिरित्यत आह— प्रतिज्ञाहानि-रव्यतिरेकाच्छब्देभ्यः । ब्रह्मणोऽन्यस्य कस्यचिदपि नित्यत्वं सर्वसृष्टिप्रतिज्ञानाच्च युक्तम् । अत आकाशस्यापि सर्वशब्दार्थेऽन्तर्भावान्नानुत्पत्तिमत्त्वम् । अपि शब्दादव्यक्तादीनामपि ।

“एको नारायणस्त्वासीत्प्रलये रमया सह ।

(तत्त्वप्रदीपिका)

इदं सर्वमपेक्ष्यासौ कालतो गुणतस्तथा ।  
 अग्र एव समस्तेशस्तद्वशत्वाद्रमाऽपि सा ॥  
 विद्यमानाऽपि नाग्रस्था गुणैरूना ततो यत' इत्यैतरेयसंहितायाम् ॥  
 “एकमेवाद्वितीयं तत्समाधिकविवर्जनात् ।  
 स्वगतानां च भेदानामभावाद्ब्रह्म शाश्वतमि”ति भाववृत्ते ॥  
 “भेदाभेदनिवृत्त्यर्थमेवशब्दोऽवधारकः ।  
 समाधिकनिवृत्त्यर्थमद्वितीयपदं तथा ॥  
 भेदाभेदेऽप्येकशब्दो यतोऽवयविनि स्थितः ।  
 एकमेवेत्यतः प्राह नारायणमियं श्रुतिः ॥  
 समे द्वितीयशब्दस्स्यादद्वितीयोऽसमत्वतः ।  
 अधिकः कुत एव स्यादित्याह परमा श्रुतिरि”ति सामसंहितायाम् ॥  
 “सर्वसंहारकं विष्णुं देवीं जीवांस्तथैव च ।  
 कालं त्रिगुणसाम्यं च कर्माणि प्राणमिन्द्रियम् ।  
 संस्कारं चैव वेदांश्च नर्ते किञ्चिल्लयेष्वभूदि”ति ब्रह्मतर्के ॥

### तत्त्वप्रकाशिका

युक्तं ब्रह्मशब्दस्य परब्रह्मणि मुख्यत्वमन्यत्रामुख्यत्वम् । कारणसद्भावात् । न च प्रकृते कारणमुपलभ्यत इत्याशङ्कां परिहरत्सूत्रमुपन्यस्य व्याचष्टे ॥ प्रतिज्ञेति ॥ यदि ब्रह्माकाशयोरुभयोरप्यनुत्पत्तिमच्छब्दो मुख्योऽङ्गीक्रियते तर्हि ‘ब्रह्मेदं सर्वमसृजत’ इति प्रतिज्ञाविरोधः स्यात् । अतो ब्रह्मण्येव मुख्योऽनुत्पत्तिमच्छब्दोऽन्यत्रामुख्यः । न च वाच्यमत्राकाशशब्दाश्रवणात्तस्य मुख्यानुत्पत्तावपि न प्रतिज्ञाहानिरिति । आकाशस्यापि सर्वमध्यपतितत्वात् । सङ्कोचे कारणाभावात् । तथाप्यत्राकाशब्रह्मणोः सादित्वानादित्वे स्फुटं न प्रतीयते इति चेन्न । आत्मेत्यादि श्रुतीनां स्पष्टं तद्वाचकानां सद्भावात् । बहुश्रुतिविरोधे चैकस्या अमुख्यत्वं नियतमिति भावः । अनेना सम्भवादित्युक्तमेव विवृतं भवति । इदमस्येत्यर्थः ॥ ६ ॥

### गुर्वर्थदीपिका

बहुश्रुतिविरोध इत्यत्र एकस्य बहुश्रुतिविरोध इति सम्बन्धः ।

### भावबोधः

ॐ प्रतिज्ञाहानिरव्यतिरेकाच्छब्देभ्यः ॐ । ननु 'गौण्यसम्भवात्' इत्यत्रा 'सम्भवादि' त्यने उत्पत्तिश्रुतिबाहुल्यस्य लाभा 'च्छब्देभ्य' इत्येतत् पुनरुक्तमित्यत आ अनेनासम्भवादित्युक्तमेवेति । असम्भवप्रतियोगिनः श्रुतिबाहुल्यस्य 'शब्देभ्य' इत्यनेनोक्तेस्त तद्विवरणरूपत्वम् । अत एव भाष्ये तत्र श्रुतीरनुदाहृत्यात्र उदाहृता इति भावः ।

### भावदीपः

ॐ प्रतिज्ञाहानिरव्यतिरेकाच्छब्देभ्यः ॐ । कारणेति ॥ प्रवृत्तिनिमित्तपौष्कल्यभावाभावरूपकारणेत्यर्थः । ब्रह्मान्यप्रकृत्यादिनित्यत्वस्य सिद्धान्तेऽपि भावात्कथं भ ब्रह्मणोऽन्यस्य नित्यत्व इत्यापादकोक्तिरित्यतो व्याचष्टे ॥ यदीति ॥ आकाशस्यापीत्युक्तेरन्यशब्दस्याकाशोऽर्थ उक्तः । स तपस्तप्त्वा इदं सर्वमसृजतेति प्रकृततच्छब्दार्थोक्तिर्ब्रह्मेति भाष्यशेषमवतार्य व्याचष्टे ॥ न च वाच्यमित्यादिना ॥ इत्यादि श्रुतिभ्य इति बहुवचनतात्पर्यमाहु बहुश्रुतीति ॥ अपौनरुक्त्यायाह ॥ अनेनेति ॥ सूत्रेणेत्यर्थः । गौण्यसम्भवात्त्यत्रोक्तोत्पत्तिश्रुतिबाहुल्यासम्भवादि- त्युक्तमेवेत्यर्थः ॥ विवृतमिति ॥ कथमाकाशस्यात्पत्तिमत्त्वे स इदं सर्वमसृजतेत्याद्युत्पत्तिश्रुतिविरोधः । तत्राकाशस्याश्रवणात् । सम्भूतवाश्रवणेऽपि तस्यैकत्वेन दुर्बलत्वादित्याशङ्कानिवृत्त्यर्थं तद्विवरणं कृतमत्र सूत्र इति भावः । इदं आत्मैवासीदिति भ्रमनिरासायाह ॥ इदमिति ॥ समग्रश्रुत्यर्थस्तु ऐतरेयभाष्यादौ व्यक्त भावः ॥ ६ ॥

### वाक्यार्थमुक्तावली

ॐ प्रतिज्ञाहानिरव्यतिरेकाच्छब्देभ्यः ॐ । कारणसद्भावादिति । प्रवृत्तिनिमित्तपौष्कल्यापौष्कल्यलक्षणकारणसद्भावादित्यर्थः । ब्रह्मणोन्यस्य नित्यत्व इत्यध्याहारपरभाष्य ब्रह्मणोन्यस्य ब्रह्मवन्मुख्यनित्यत्वमित्यर्थमभिप्रेत्य व्याचष्टे यदीति ॥ सतपस्तप्त्वेति पूर्ववाच्यप्रकृततच्छब्दार्थो ब्रह्मेति स्पष्टम् । तद्वाचकानामिति ॥ आत्मा एक एव स एव एकमेवेत्येकस्यैवावस्थानमुक्त्वा इदं वाऽग्रेनैव किं चनेति तदतिरिक्तस्य सर्वस्य निषेधात् स ज्ञेयम् । अनेनासम्भवादित्युक्तमेवेति । अन्यथा तत्रैवोत्पत्ति श्रुतिबाहुल्यस्योक्तत्वाच्छब्देभ्य पुनरुक्तिरिति निरस्तमिति भावः । आत्मा इदमेक एवाग्र आसीदित्यादौ जग



## तत्त्वसुबोधिनी

ॐ प्रतिज्ञाहानिरव्यतिरेकाच्छब्देभ्यः ॐ ॥ कारणसद्भावादिति ॥ परब्रह्मणि विरिञ्चादिषु गुणपूर्णत्वरूप प्रवृत्तिनिमित्तभावाभावलक्षणकारण सद्भावादित्यर्थः ॥ अस्तु उत्पत्तिप्रतिपादकश्रुतिविरोधः ततः किं इत्यत आह ॥ बहुश्रुतीति । ननु गौण्यसंभवादित्यनेनैवोत्पत्तिश्रुतिबाहुल्यस्य लाभात् शब्देभ्यः इत्येतत् पुनरुक्तमित्यत आह ॥ अनेनेति ॥ असंभवप्रतियोगिनः श्रुतिबाहुल्यस्य शब्देभ्यः इत्येतेनैवोक्तः तद्विवरणरूपत्वं, अत एव भाष्ये तत्र श्रुतीरनुदाहृत्यात्र ता उदाहृता इति भावः ॥ इदमस्येत्यत्र इति ॥ अन्यथा आत्मा इदं जगत् अग्रे पूर्वं आसीदिति (प्रतिपत्तौ) प्रतीतौ ब्रह्मजगतोः न सिद्धयतीति भावः ॥

## वाक्यार्थविवरणम्

अनेन ॥ प्रतिज्ञाहानिरिति सूत्रेण शब्देभ्य इति सूत्रखण्डेनेत्यर्थः ।

## वाक्यार्थमञ्जरी

कारणेति ॥ पूर्णरूपप्रवृत्तिनिमित्तभावाभावरूपेत्यर्थः ॥ ॐ प्रतिज्ञाहानिरव्यतिरेकाच्छब्देभ्यः ॐ । आकाशेष्यनुत्पत्तिवाचिशब्दस्य मुख्यत्वे इदं सर्वमसृजतेति प्रतिज्ञाविरोधः स्यात् कुतः अव्यतिरेकात् आकाशस्य सर्वमध्यपतितत्वादित्यर्थः । आत्मावेत्यादि स्पष्टं सादित्वप्रतिपादकशब्देभ्य इत्यर्थः । ननु गौण्यसम्भवादित्यत्रासम्भवादित्यनेनैव श्रुतिबाहुल्यस्य लाभाच्छब्देभ्य इत्येतत्पुनरुक्तमित्यत आह ॥ अनेनेति ॥ असम्भवप्रतियोगिनः श्रुतिबाहुल्यस्य शब्देभ्य इत्यनेनोक्ते तद्विवरणरूपत्वमिति भावः ॥ इदमित्यनुवादः ॥

## सूत्रभाष्यम्

॥ ॐ यावद्विकारं तु विभागो लोकवत् ॐ ॥ ७ ॥

विभक्तत्वाच्च विकारित्वं युक्तम् । विकारिण एव हि विभक्ता लोके दृश्यन्ते ।

“एकोऽविभक्तः परमः पुरुषो विष्णुरुच्यते ।

प्रकृतिः पुरुषः कालस्त्रय एते विभागतः ॥

(सूत्रभाष्यम्)

चतुर्थस्तु महान्प्रोक्तः पञ्चमाऽहङ्कृतिर्मता ।

तद्विभागेन जायन्त आकाशाद्याः पृथक्पृथक् ॥

यो विभागी विकारः स, सोऽविकारः परो हरिः ।

अविभागात्परानन्दो नित्यो नित्यगुणात्मकः ।

विभागो ह्यल्पशक्तित्वं न तदस्ति जनार्दन''

इति बृहत्संहितायाम् ॥ ७ ॥ इति वियदधिकरणम् ॥ १ ॥

### तत्त्वप्रदीपिका

अनुमानाच्चैतत्सिद्धयतीत्याह- यावद्विकारं तु विभागो लोकवत् । अल्पशक्तित्वाच्च प्रकृत्यादिविकारित्वं युक्तम् । प्रकृतिः पुरुषः काल इति भूश्रीदुर्गाः । परमपुरुषशब्देनागोदितत्वाद्विष्णोः । वियदधिकरणम् ।

### तत्त्वप्रकाशिका

अनुमानेनापि ब्रह्मण एवानादित्वमन्येषां सादित्वमनुत्पत्तिश्रुतेर्मुख्यामुख्यत्वसिद्ध्यर्थं साधयत्समुपन्यस्य प्रतिज्ञाहेतू बहिरेव दर्शयित्वा व्याप्तिप्रदर्शनपरतया व्याचष्टे ॥ यावदिति ॥ अत्रेमौ प्रयोभवतः । वियदुत्पत्तिमद्विभक्तत्वाद्धटादिवत् । ब्रह्म नोत्पत्तिमदविभक्तत्वाद् व्यतिरेकेण घटादिवदिविकारिण एव विभक्ता दृश्यन्ते न त्वविकारिणोऽतो विभक्तत्वस्य न विपक्षवृत्तितेति भावः । अस्मृतिसंमतिं चाह ॥ एक इति ॥ विष्णुरविभक्तः प्रकृत्यादयस्त्रयो विभागवत्त्वेन प्रोक्ताः । महानपि तत्र प्रोक्तः । अहङ्कृतिरपि विभक्तत्वेन मता । यद्येवं किं तर्हीत्यत आह ॥ तदिति ॥ स चासौ विभागश्च तथोक्तस्तेन हेतुना आकाशाद्याः पृथक्पृथगिति परम्परया नैकस्मात् । विभागत्वेऽपि कुतो जन्मतत्राह ॥ य इति ॥ विष्णुरविभक्तश्चेत्ततः किमित्यत्राह ॥ स इति ॥ द्रव्यत्वादविभागादित्यसिद्धमिहाह ॥ विभाग इति ॥ न चास्य प्राचीनश्रुतिविरोधः । तत्र स्वरूपत एवोत्पत्तेरभावस्योक्तत्वात् । अविभक्तवियत्यदमनादित्वेन प्रसिद्धानां प्रकृत्यादीनामुपलक्षणार्थमिति सूचितं भवति । अतः श्रुत्यविरोधो भगवदितरस्योत्पत्तिसिद्धेर्युक्तः सर्वकारणे ब्रह्मणि श्रुतिसमन्वयः इति सिद्धम् ॥ ७ ॥ अ० १ ॥

### गुर्वर्थदीपिका

विभक्तत्वेन प्रोक्ता इति वदता विभज्यन्त इति विभागाः भावप्रधानो निर्देश इति सूचितं "विभागो ह्यल्पशक्तिः स्या"दिति वचनात् शक्तिसमुदायादेकदेशरूपाल्पशक्तिरेव स

(गुर्वर्थदीपिका)

विभागः । विभक्तत्वादिति तु हेतोः पक्षधर्मतासिद्ध्यै सर्वत्र स्मृतेस्तात्पर्यकथनं कृतमिति ज्ञेयम् । स चासौ विभागश्चेत्यत्र स प्रसिद्धः विभज्यते शक्तिसमुदायादेकदेशरूपविभागवान् क्रियत इति विभागः अल्पशक्तिमान् सच भावप्रधानः विभक्तत्वेनेत्यर्थः । एतेन वियदुत्पत्तिमत् विभक्तत्वादित्यनुमाने मत्स्यकूर्माद्यवतारेण विभक्ते जीवाद्विभक्ते च परब्रह्मणि व्यभिचार इति शङ्का गर्भस्रावेणैव गतेति ज्ञेयम् । तेन विभक्तत्वेन हेतुना साध्यसाधनभावो द्रष्टव्यः । द्रव्यत्वादविभागादित्यसिद्धमित्यत्र विभागो हि सामान्यगुणः तदभावश्च द्रव्यत्वेनाभिमतोऽसिद्ध इत्यर्थः । “विभागो ह्यल्पशक्तिः स्या” इत्यत्र अल्पा शक्तिर्यस्य सोऽल्पशक्तिरिति कर्मणि व्युत्पन्नविभागशब्दस्यार्थकथनम् । भावप्रधानश्च निर्देशः । तद्विभक्तत्वं नास्तीत्यर्थः ॥ २, ३, १ ॥

### भावबोधः

ॐ यावद्विकारं तु विभागो लोकवत् ॐ ।

‘यो विभागी विकारः स सोऽविकारः परो हरिः’

‘अविभागात्’ इति स्मृत्यनुसारेण विभक्तत्वाच्च विकारित्वं युक्तमिति भाष्येऽर्थ-  
सिद्धमनुमानमाह— ब्रह्म नोत्पत्तिमदिति । सूत्रे यावदवधारणे इति । यावद्विकारमित्यव्ययीभावः । ‘तु’ शब्दो हेत्वर्थकः ‘हि’ शब्दार्थको विभागो दृश्यते इत्यक्षरयोजनायामवधारणार्थकयावदित्यनेन विभागस्य विभागेन व्यभिचाराभावोक्तौ सूत्रेण व्याप्तिरेवोक्ता भवतीत्यभिप्रेत्य विकारिण एव हि विभक्ता दृश्यन्त इति भाष्यं प्रवृत्तम् इत्याशयेनाह— न त्वविकारिण इति । ‘अथ ह वाव नित्यानि पुरुषः प्रकृतिरात्मा कालः’ इति प्रकृत्यादीनां त्रयाणां नित्यत्वस्योक्तेः कथं तद्विभागेन जायन्त इत्युत्पत्तिरुच्यत इत्याशङ्क्य परिहरति— न चास्य प्राचीनेति । अनेनेति ।

‘प्रकृतिः पुरुषः कालस्त्रय एते विभागतः’

इति प्रमाणेन प्रकृत्यादीनां प्रत्यक्षत्ववचनेनाकाशाद्या इत्याद्यग्रहणेन चेत्यर्थः ।

अत्राद्ये— वियत अनुत्पत्तौ प्रमाणाभावोक्तिः । तदुत्पत्तौ प्रमाणाभावे तदनुपलब्ध्यैव तदभावसिद्धेर्न पृथगनुत्पत्तौ प्रमाणं वक्तव्यमित्याशङ्कानिरासाय द्वितीये तदुत्पत्तौ प्रमाणोक्तिः । तस्यानुभवादि विरोधपरिहारायोत्पत्तिश्रुति बाहुल्यासम्भवयुक्त्या, तृतीये अनुभवादीनां सावकाशत्वोक्तिः । चतुर्थे— तेषामेव युक्त्युपोद्बलक व्यवस्थाप्रतिपादक श्रुत्या च

(भावबोधः)

सावकाशत्वोक्तिः । पञ्चमे- अनुत्पत्ति श्रुतेः सावकाशत्वे बाधकोद्धारः । षष्ठे- अनुत्पत्तिश्रुतेः गौणानादित्वपरत्वेन सावकाशत्वनाङ्गीकारे उत्पत्तिप्रतिपादक श्रुतिरूपबाधकोक्तिः । सप्तमे- तत्रैव श्रुत्युपोद्बलकोत्पत्तिसावकाशानुमानरूपबाधकान्तरोक्तिरिति सूत्रक्रमः । इति वियदधिकरणम् ।

### भावदीपः

ॐ यावद्विकारं तु विभागो लोकवत् ॐ । अनुमानेनापीति ॥ भाष्ये विभक्तत्वाच्चेति चः समुच्चये । सूत्रे तुशब्दश्चार्थे इति सूचितम् । अनादित्वाद्युक्तेर्वैयर्थ्यनिरासायोक्तम् अनुत्पत्तीत्यादि । एको विभक्त इत्यादि स्मृत्यनुरोधाद्भाष्यमुपलक्षणं मत्त्वाह ॥ अत्रेमाविति ॥ व्याप्तिपरतां भाष्यस्य व्यनक्ति ॥ विकारिण एवेति ॥ सूत्रे यावदवधारण इत्यव्ययीभावनिर्देशलब्धार्थोक्तिरेवेति । तद्व्यावर्त्योक्तिर्न त्विति ॥ द्रव्यत्वादिति ॥ विभागरूपगुणस्य द्रव्यधर्मत्वादिति भावः ॥ न चास्येति ॥ प्रकृतिः पुरुषः कालस्त्रय एते विभागिन इत्यादिवचनस्याथ ह वाव नित्यानि पुरुषः प्रकृतिरात्मा काल इति नित्यत्वबोधकप्रागुक्तश्रुतिविरोध इत्यर्थः ॥ तत्र स्वरूपेति ॥ अभूत्वा भवनरूपोत्पत्तेरित्यर्थः । अत्र तु पराधीनविशेषावाप्तिरूपोत्पत्तिरुच्यत इति भावः ॥ अनेनेति ॥ तद्विभागेन जायन्त इति प्रकृत्यादीनां विभागेन हेतुना जन्मकथनेनेत्यर्थः । वियत्पदं सूत्रस्थमिति योज्यम् । अश्रुतेरित्याद्युक्तहेतूनां साम्यात्पराधीनविशेषावाप्तिरूपोत्पत्तेः स्वरूपानादित्वाविधातकत्वादिति भावः । एवं विप्रतिपन्नस्य सर्वस्यात्रैवोत्पत्तिसिद्धावपि एतेनेति ज्ञोऽत एवेति चाधिकरणद्वय-मभ्यधिकाशङ्कया प्रवर्तिष्यते । सा चोत्तरनये स्पष्टैव । ज्ञोऽत इत्यत्र तु जन्मश्रुतीनां पराधीनविशेषावाप्तिरूपोत्पत्त्यर्थकत्वे अनुत्पत्तिश्रुतीनामुक्तरूपोत्पत्त्यभावपरत्वमेव स्यात् । न तु स्वरूपोत्पत्त्यभावपरत्वम् । तथा च जन्माजन्मश्रुतीनामन्योन्यविरोधस्तदवस्थ एवेत्येवंरूपेण विशेषाशङ्का ध्येया विवरिष्यते च तत्रैवास्माभिः ॥ अत इति ॥ गौणमुख्यत्वाभ्यां व्यवस्थायाः सम्भवादित्यर्थः ॥ ७ ॥ अ० १ ॥

### वाक्यार्थमुक्तावली

ॐ यावद्विकारं तु विभागो लोकवत् ॐ । व्याप्तिप्रदर्शनपरतयेति । वियत्पक्षकानुमानेऽन्वयप्रदर्शनपरतया, ब्रह्मपक्षे व्यतिरेकप्रदर्शनपरतयेत्यर्थः । विभक्तत्वाच्चेति ॥ भाष्ये

(वाक्यार्थमुक्तावली)

चशब्देनाविभक्तत्वादविकारित्वं ब्रह्मण इति समुच्चिनोति भगवान् भाष्यकार इति भावेन ब्रह्मपक्षकानुमानमाह ब्रह्मनोत्पत्तिमदिति । एवं प्रतिज्ञाहेतू बहिरेव प्रदर्श्ययद्भाष्यं व्याख्याय व्याप्तिप्रदर्शकसूत्रे व्याख्यापरं विकारिण एवेति भाष्यं व्याचष्टे विकारिण एवेति ॥ सूत्रे विकार इति कर्मणिघञ् । यावदवधारण इति भावः । विभागपदेन कर्मार्थकथनम् । तेनाल्पशक्तिमानुच्यते । तुशब्दश्चशब्दार्थः । अनुमानेनापीति टीकायामल्पशक्तित्वाच्चेति तत्त्वप्रदीपे विभक्तत्वाच्चेति भाष्ये तदवगमात् । ततश्च यावद्विकारं विक्रियमाणं स एवार्थो विभागो विभक्तोल्पशक्तिमान् लोकवत् घटादिवदित्यर्थः । तेन वियत्पक्षकानुमानेन वह्निमत एव धूमवत्वमित्युक्ते व्यभिचारवारणमुखेन यत्र धूमस्तत्र वह्निरिति व्याप्तिप्रदर्शनवद्यत्र विभक्तत्वं तत्र विकारित्वमिति व्याप्तिरुपपादिता भवति । ब्रह्मपक्षेतु यत्राविकारित्वं नास्ति विकारित्वमेव घटादौ तत्राविभक्तत्वाभावः । प्रत्युत विभक्तत्वमिति व्यतिरेकव्याप्तिः प्रदर्शितेति ज्ञेयम् ॥ नैकस्मादिति ॥ जायंत इति शेषः । विभागशब्दस्य गुणपरत्वभ्रान्त्या शङ्कते ॥ द्रव्यत्वादिति ॥ विभागस्य गुणस्य द्रव्यधर्मत्वादिति भावः । ननु अथह्वाव नित्यानि पुरुषः प्रकृतिरात्मा, काल, इति पुरुषादीनां नित्यत्वेनोक्तत्वात्प्रकृत्यादीनां जन्युत्कौ विरोध इत्याशङ्क्याह । नचास्य प्रतीतेति ॥ स्वरूपोत्पत्तेरिति । भूताकाशवद्धर्मिण एव धर्म्यन्तरात्मना परिणामलक्षणोत्पत्तेरित्यर्थः । अत एव प्राक् पुरुषादिपदैर्जीवचैतन्यप्रकृतिस्वभावरूपकालप्रवाहा उच्यन्त इत्युक्तमिति ज्ञेयम् । अत्र तु पराधीन विशेषलभलक्षणोत्पत्तेर्विवक्षितत्वादित्युपस्कर्तव्यम् । अनेनेति । प्रकृतिः पुरुषः कालस्त्रय इत्यत्र प्रकृत्यादीनां पक्षत्ववचनेन आकाशाद्या इत्याद्यग्रहणेन चेत्यर्थः ॥ ननु वियदादीनां मूर्तसम्बन्धाद्युत्पत्तावपि तदुत्पत्तिः कथमिति चेदत्रोक्तं सुधायां अपूर्वविशेषोपजनेर्हि विशिष्टाकारोऽवश्यम्भावी विशिष्टाकारश्च वस्तुस्वरूपाभिन्न इति तस्यैवासावुपजनो भवतीति । अत्राद्ये वियतोऽनुत्पत्तौ प्रमाणाभावस्य द्वितीयेऽनुपलब्धिरेवाभावनिश्रयाकेति वदन्तं प्रत्युप्त प्रमाणस्य, तृतीये उत्पत्तिश्रुतेरनादित्वश्रुतिविरोधमाशङ्क्य व्यवस्थायाः चतुर्थे न केवलमुक्त-व्यवस्था-सम्भवयुक्तिसिद्धा किं तु श्रुत्यापीति व्यवस्थासाधकश्रुतेः पञ्चमे अनादित्वश्रुतेः गौणानादित्वपरत्वं न सम्भवतीत्युक्तव्यवस्था नुपपत्तिमाशङ्क्य ब्रह्मशब्ददृष्टान्तेन परिहारस्य षष्ठे व्यवस्थाकारणाभावमाशङ्क्य कारणस्य सप्तमे व्यवस्थासिध्यर्थमनुमानेन ब्रह्मणोऽनादित्वस्यान्येषां सादित्वस्य चोक्तेरिति सूत्रक्रमः ।

## तत्त्वसुबोधिनी

ॐ यावद्विकारं तु विभागो लोकवत् ॐ ॥ यो विभागीति स्मृत्यनुसारेण विभक्तत्वाच्च विकारित्वं युक्तमिति भाष्येऽर्थसिद्धमनुमानं आह ॥ ब्रह्मेति ॥ सूत्रे यावदवधारण इति यावद्विकारमित्यव्ययीभावः ॥ तुशब्दो हेत्वर्थबहिः शब्दार्थः ॥ विभागी दृश्यते इत्यक्षरयोजनायां अवधारणार्थकयावदित्यनेन विभागस्य विकारेण व्यभिचारोक्तौ सूत्रेण व्याप्तिरेवोक्तं भवतीत्यभिप्रेत्य विकारिण एवहीति भाष्यं प्रवृत्तमित्याशयेनाह नत्वविकारिण इति ॥ आकाशाद्याः पृथिवीत्यत्र एकस्मात् आकाशा(द्या)उत्पन्ना इति प्रतीयते(त)पृथगिति एतत् व्याचष्टे ॥ परम्परयेति ॥ अथह वावनित्यानिपुरुषः प्रकृतिरात्मा कालः इति प्रकृत्यादीनां त्रयाणां नित्यत्वस्योक्तेः कथं तद्विभागेन जायते इत्युत्पत्तिरुच्यते इत्याशङ्क्य परिहरति (हारयति) न चास्य प्राचीनेति ॥ अनेनेति ॥ प्रकृतिः पुरुषः कालः त्रय एते विभागतः इति प्रमाणेन प्रकृत्यादीनां पक्षत्ववचनेनाकाशाद्याः इत्याद्यग्रहणेन चेत्यर्थः ॥ तत्राद्ये सूत्रे वियतः अनुत्पत्तौ प्रमाणाभावोक्तिः ॥ द्वितीये च तदुत्पत्तौ प्रमाणोक्तिः ॥ तृतीयेऽनुभवादीनां सावकाशत्वोक्तिः । चतुर्थे तेषां श्रुत्या च सावकाशत्वोक्तिः ॥ पञ्चमेऽनुत्पत्तिश्रुतेः सावकाशत्वे बाधकोद्धारः ॥ षष्ठे सावकाशत्वानङ्गीकारे उत्पत्ति प्रतिपादकश्रुतिरूपबाधकोक्तिः ॥ सप्तमे तत्रैवानुमानरूपबाध-कान्तरोक्तिरिति सूत्रक्रमः ॥

## वाक्यार्थविवरणम्

नाविकारिण इति ॥ येन विभक्तत्वहेतोर्विपक्षवृत्तित्वं स्यादिति भावः । विभागतः प्रोक्ता इत्यस्यार्थः ॥ विभागत्वेनेति । तेनेति ॥ तथा च तद्विभागेनेत्यस्य तेन प्रसिद्धेन विभागारब्धहेतुनेत्यर्थः । ॥ आकाशाद्या इति ॥ आकाश एव आद्यो येषां ते आकाशाद्या वाय्वादय इत्यर्थः ॥ परंपरयेति ॥ आकाशस्यैव साक्षाद्धरेः सकाशादुत्पत्तिरन्येषां परंपरयेत्यर्थः । ॥ असिद्धमिति ॥ हरेरपि द्रव्यत्वेन विभागलक्षणसामान्यगुणवत्त्वादन्यत्पत्तिमत्त्वसाधकोऽविभा-गारब्धो हेतुरसिद्ध इत्यर्थः । ननु कथं तद्विभागेन जायन्त इत्युच्यते । “अत्र ह वा व नित्यानि” इति प्रकृत्यादीनां नित्यत्वोक्तस्तद्विरोध इत्याशङ्क्य परिहरति ॥ न चास्येति ॥ ॥ स्वरूपत एवेति ॥ अत्र पुनर्भागत एवोत्पत्तिरभिधीयत इत्यविरोध इति भावः । अनेन ‘प्रकृतिः पुरुषः कालस्त्रय एते विभागतः’ इति प्रमाणे प्रकृत्यादिसर्वपदार्थानामुत्पत्तिवचनेन ॥ सूचितमिति ॥ अत एव अनुव्याख्याने “तथापि मूर्तसंबन्धपरतन्त्रविशेषयुक्” इत्यादिना भगवदितरमादिसर्वपदार्था-नामपि पराधीनविशेषावाप्तिरूपोत्पत्तिः समर्थितेति ध्येयम् ॥

## वाक्यार्थमञ्जरी

ॐ यावद्विकारं तु विभागो लोकवत् ॐ । यावदित्यवधारणे यावद्विकारं विक्रियमाण एवार्थो विभागो विभक्तः । अल्पशक्तिमान् लोकवत् घटवदित्यर्थः । आकाशेत्यनुवादः परम्परयेति व्याख्या आकाशाद्वायुरित्युक्तपरम्परयेत्यर्थः ॥ असिद्धमिति ॥ द्रव्यत्वस्य संयोगविभागा- विनाभावादिति भावः । नन्वथह्वावनित्यानि पुरुषः प्रकृतिरात्माकाल इति प्रकृत्यादीनां त्रयाणां नित्यत्वस्योक्तेः कथं तद्विभागेन जायंत इत्युत्पत्तिरुच्यत इत्याशङ्क्य परिहरति ॥ न चास्येति ॥ अनेनेति ॥ प्रकृत्यादेरपि विकारित्वसाधकविशेषप्रमाणोदाहरणेनेत्यर्थः ॥ १ ॥

## २. अथ मातरिश्वाधिकरणम्

‘अथ ह नित्याश्चानित्याश्च तेजोऽबन्नान्याकाश इति तान्यनित्यानि वायुर्वाव नित्यो वायुना हि सर्वाणि भूतानि नेनीयन्ते’ ‘अथ ह चेतनाश्चाचेतनाश्च तेजोऽबन्नान्याकाश इति तान्यचेतनानि वायुर्वाव चेतनो वायुना हि सर्वाणि भूतानि विज्ञायन्ते’ । ‘कुविदङ्ग नमसा ये वृधासः पुरा देवा अनवद्यास आसन् । ते वायवे मनवे बाधितायाऽऽवासयन्नुषसं सूर्येण’ (ऋ.सं. ७-९१-१) । ‘सा वा एषा देवताऽनादिर्योऽयं पवत’ इति । ‘यस्यानाऽदिर्न मध्यं नान्तो नोदयो न निम्लोच’ इत्यादिश्रुतिभ्यो वायोरनुत्पत्तिरित्यतो ब्रवीति-

॥ ॐ एतेन मातरिश्वा व्याख्यातः ॐ ॥ ८ ॥

एतेन मुख्यामुख्यानुत्पत्तिवचनेन विभक्तत्वाच्च वाय्वनुत्पत्तिश्रुतिरपि व्याख्याता ।

“नित्यः परमनित्यश्च तथाऽनित्यः परस्तथा ।

चतुर्थैतज्जगत्सर्वं परानित्यं तु पार्थिवम् ।” अनित्यानि तु भूतानि नित्यो वायु- रुदाहतः परस्तु नित्यः पुरुषः प्रकृतिः काल एव च ।

“एतच्चतुष्टयं विष्णुः स्वयं नित्यः परात्परः ।

प्रतिव्यूह्य व्यूह्य चासावतीत्य च जनार्दनः ।

धारयत्यनिशं देवो नित्यानन्दैकलक्षणः” इति कौर्मै ॥ ८ ॥

इति मातरिश्वाधिकरणम् ॥ २ ॥

## तत्त्वप्रदीपिका

तेजोऽब्रह्मान्याकाश इत्यत्र भूताकाशः । एतेन मातरिश्वा व्याख्यातः । परब्रह्मणि मुख्याऽनु-  
त्पत्तिरुच्यते, अन्यत्रामुख्या, अत एवोत्पत्तिर्मुख्येत्येतेन कारणेनाल्पशक्तित्वहेतोर्विकारात्, अन्यथा  
सर्वसृष्टिप्रतिज्ञाहानेश्च बाध्यनुत्पत्तिश्रुतिरप्यल्पभागविषयत्वेन गौणीति व्याख्याता । उत्पत्तिश्रुतीनां  
बाहुल्यान्मुख्यार्थतोपपत्तेः । “आकाशाद्वायुः” “खं वायुः” “प्राणाद्वायुरजायते” त्यत्रापि भूतवा-  
योरुत्पत्तिः । प्रधानवायोर्देहोत्पत्तावप्यनुत्पत्तिश्रुतिर्ज्ञानानुत्पत्त्या युक्तिमती । भूतनेतृत्वेन च  
नित्यत्वोपपत्तिः । सर्वज्ञत्वेन च मुख्यचेतनत्वोपपत्तिश्च । अनित्यानि तु भूतानीति पञ्चभूतानि । नित्यो  
वायुः प्रधानः । एतच्चतुष्टयं विष्णुः धारयति । तत्र कानिचिद्ब्यूह्य कानिचित्प्रतीपतया व्यूह्य स्वरूपेण  
चानन्तबलेन तत्सर्वमतिशय्य । अथवा केषुचिन्निजरूपाणि व्यूह्य तत्प्रतिकूलकर्तृतयाऽन्येषु रूपान्तराणि  
प्रतिव्यूह्य स्वशक्त्या च तान्यतीत्य । अथवा प्रतिबिम्बभूताजीवान्प्रति प्रति निजरूपं व्यूह्य जीवेषु च  
व्यूह्य गुणैस्तानतीत्य ॥ इति मातरिश्वाधिकरणम् ।

## तत्त्वप्रकाशिका

अत्रेश्वरे वेदसमन्वयसिद्धये मुख्यवायूत्पत्तिविषयश्रुतिविरोधपरिहारादस्ति शास्त्रादिसङ्गतिः ।  
सर्वोत्पादको हरिरित्यभिहितम् । तत्र मुख्यवायोरुत्पत्त्यभावे तदयुक्तं स्यादिति तदुत्पत्तिः समर्थनीया ।  
मुख्यवायुर्विषयः । उत्पत्तिमात्रं वेति सन्देहः । तासां वायुर्वत्सः ‘सा वा एषा देवतानाऽदिर्योऽयं पवत’  
इति श्रुतिविगानं सन्देहबीजम् । सयुक्तिकं पूर्वपक्षयति ॥ अथेति ॥ वायोरनुत्पत्तिरेव । ‘वायुर्वावनित्यः  
सा वा एषा देवताऽनादि’ रित्यादिश्रुतेः । न चाकाशानुत्पत्तिश्रुतिवद् गौणार्थत्वम् । तथा  
सत्याकाशादिवन्मुख्यवायोरुत्पत्त्यनुत्पत्तिमत्त्वे तेजोऽब्रह्माकाशानामनित्यत्वमुक्त्वा वायोर्नित्यत्वोक्ति-  
रयुक्ता स्यात् । न चाकाशपदेन भूतमेवोच्यत इत्यत्र नियामकमस्ति । किं च वायोरनुत्पत्तिर्गौणीति  
स्वरूपमात्रविषयेति वक्तव्यम् । तथा सति तस्य सर्वचेतनसाम्येनातिशयित चेतनत्वमयुक्तं स्यात् ।  
सर्वदेवतोपास्यता च नोत्पत्तिमत्त्वे घटते । तस्योदयनिम्लोचाभावे च कुतो जन्मसम्भवः । एवंविधस्य  
चोत्पत्त्यङ्गीकारेऽनुभवव्याकोपः स्यात् । अतोऽत्यन्तमनुभूतियुक्तिबहुवाग्विरोधेन वायोरुत्पत्त्ययोगादुत्प-  
त्तिश्रुतिप्रमाणमेवेति न जगत्कारणे ब्रह्मणि श्रुतिसमन्वयो युक्त इति भावः ।

एवमभ्यधिकाशङ्कया पूर्वपक्षितेऽतिदेशेन सिद्धान्तयत्सूत्रमवतार्य व्याचष्टे ॥ अत इति ॥ मुख्यवायु-  
रप्युत्पत्तिमानेव । अनुत्पन्नत्वेनाश्रुतत्वात् । ‘प्राणाद्वायुरजायत’ इत्यादावुत्पन्नत्वेन श्रुतत्वाच्च । न  
चोदाहृतश्रुतिविरोधः । तस्याः स्वरूपविषयत्वेनाकाशानुत्पत्ति श्रुतिव्याख्यानेनैव व्याख्यातत्वात् ।  
उत्पत्ति श्रुतेः पुनः शरीरविषयत्वाद् व्यवस्थोपपत्तेः । न चैवं व्यवस्थाभ्युपगमे कारणाभावः ।



(तत्त्वप्रकाशिका)

अथैतान्युत्पत्तिमन्ति चानुत्पत्तिमन्ति च प्राणः श्रद्धाकाश इति भागशो ह्युत्पद्यन्त इति वायोर्मुख्यामुख्योत्पत्त्यनुत्पत्त्यभिधायकवचनात् । अनुत्पत्तिश्रुतिर्ब्रह्मण्येव मुख्यान्यत्रामुख्येत्यस्य स्याच्चैकस्येत्यादिना कथितत्वाच्च । विभक्तशक्तित्वाच्च । वायोर्मुख्यानुत्पत्त्यनुपपत्तेः । किं च वायोरनुत्पत्तिं वदन् प्रष्टव्यो जायते । किं वायुरेवानादिरीशोऽपि वा । नाद्यः । प्रमाणविरोधेन वायोरेवानुत्पत्त्यनुपपत्तेः । न द्वितीयः । द्वयोरपि स्वातन्त्र्यापातात् । पराधीनविशेषलाभो ह्युत्पत्तिः । न च स्वातन्त्र्यं द्वयोर्युक्तम् । अन्योन्यानुरोधाननुरोधयोर्विरोधात् । अतो वायोर्मुख्यानुत्पत्तौ बाधकसद्भावाद्युक्तैवोक्तव्यवस्थेति भावः ।

वायोर्मुख्यानुत्पत्त्यभावे वियदादिभ्य उत्पत्त्यनुत्पत्तिमभ्यो विशेषेणानुत्पत्तिश्रुतिर्मुख्यचेतनत्वादि-युक्तिश्च विरुणद्धीत्याशङ्कं परिहर्तुं स्मृतिमुदाहरति ॥ नित्य इति ॥ परः परानित्यः एतव्यूह्य स्वात्मानं च तत्र प्रतिव्यूह्य स्वगुणैस्तदतिक्रम्य धारयतीत्यर्थः । तत्र वायोः परात्परनित्यत्वं स्वातन्त्र्यलक्षणं परनित्यत्वं देहादेरपि नित्यत्वं च नास्त्येव । तथापि सम्यगनित्यताशून्येभ्यो नित्येभ्यो वियदादिभ्यः स्वरूपातिरिक्तज्ञाननित्यत्वाभिप्रायेणातिशयेन नित्यतोच्येते । अतः श्रुत्यविरोधेन वायोरुत्पत्ति-सिद्धेर्युक्तो ब्रह्मणि श्रुतिसमन्वय इति सिद्धम् । नन्वत्राकाशानन्तरं भूतवायोः प्राप्तिर्न मुख्यस्येति । मैवम् । वायुशब्देन खलु भूतं तदमुख्यमुख्याभिमानिनौ चोच्येते । तत्र मुख्यवायुविषय एव विवादप्राप्तेः । न हि भूतादिविषये श्रुतिविरोधोऽस्ति । तैत्तिरीयश्रुतावाकाशाद्वायुरिति श्रूयते । छन्दोग श्रुतौ तु तेजः पूर्वेव सृष्टिरिति चेन्मैवम् । उक्त्यनुक्त्योर्विरोधाभावात् । किं च नित्यविभुवियदुत्पत्तौ निर्णीतायां वायुभूतविषये शङ्कासाम्यस्याप्यभावेनाधिकाशङ्का प्रागेव नास्तीत्युक्त एव सूत्रार्थ इति ॥ ८ ॥ अ० २ ॥

## गुर्वर्थदीपिका

वायोरनुत्पत्तिर्गौणीत्यत्र पूर्वसूत्रबलाद्विष्णोरन्यत्रानुत्पत्तिर्गौणीति हेतोः तस्य वायोरनुत्पत्तिरपि स्वरूपमात्रविषया न तु बाह्यदेहरहितस्वरूपविषया । तथासति भागश उत्पद्यन्त इत्युक्तभाक्त-त्वायोगादिति भावः । तस्योदयनिम्लोचाभाव इत्यत्र कदाचिदुदयः कदाचिदस्तमय इति द्विविधंधर्माभावेन सदोदितत्वे सतीत्यर्थः । जन्मपदेन चाजहत्स्वार्थलक्षणया प्रागुक्तादि-मध्यान्तागृह्यन्ते । एवं च “नादिर्नमध्यं नान्त” इति पूर्वोक्तार्थत्रयमुत्तरवाक्येन विव्रियत इति भावः । “वाय्वनुत्पत्तिश्रुति”रिति भाष्येण सूत्रे विषयपदेन विषयिण उपलक्षणमिति सूचितम् । अन्योन्यानुरोधाननुरोधयोरित्यत्रान्योन्यानुरोधे उभयोरस्वातन्त्र्याख्यविरोधप्रसङ्गः । अननुरोधे उभयोः स्वतन्त्रतया परस्परकलहे सति जगत्सृष्ट्याद्यभावप्रसङ्ग इत्यर्थः । अनित्यानि तु

(गुर्वर्थदीपिका)

भूतानीत्यत्र भूतपदेनाजहत्स्वार्थलक्षणयाऽहङ्कारादीनि तत्त्वानि तदभिमानिदेवाश्च गृह्यन्ते । अन्यथा जडमात्रनित्यताया इदानीन्तनज्ञानमादाय चेतनमात्रे सम्भवाद्वायोरेव नित्यत्वकथन-  
मसङ्गतं स्यात् । तत्र देवानां स्वरूपेण नित्यत्वं देहस्य च ज्ञानस्य च प्रलये नष्टत्वादनित्यत्वम् ।  
जडानां तु सूक्ष्मरूपेण नित्यत्वं स्थूलरूपेणानित्यत्वम् । नित्यानित्ययोर्नित्यपदवाच्येभ्य एतेभ्यो  
वायोरतिशयेन नित्यत्वम् । अन्यथा जडमात्रनित्यताया बाह्यज्ञाननित्यत्वमादायेति  
स्मृतेस्तात्पर्यम् । परस्तु नित्यः पुरुष इत्यत्र पुरुषपदेन सकलजीवचैतन्यमुच्यते । प्रकृतिपदेना-  
विकृतप्रकृतिस्वरूपं तदभिमानिनी लक्ष्मीश्च गृह्यते । कालपदेन कालप्रवाहस्तदभिमानिनी  
लक्ष्मीश्च गृह्यत इत्यर्थः । तत्र चेतनस्य प्रकृतिकालपदवाच्यलक्ष्म्याश्च स्वरूपतश्चिन्मयदेहतश्च  
नित्यत्वात्परनित्यत्वम् । जडयोरविकृतप्रकृतिस्वरूप कालप्रवाहयोः कदाऽपि विकाराभावात्पर-  
नित्यत्वमिति ज्ञेयम् । अत एव परनित्यत्वं देहादेरपि नित्यत्वमित्युक्तम् । उत्तयनुत्तयोरित्यत्र तेजः  
प्रभृतिसृष्टिप्रतिपादकश्रुतावाकाशवाय्वोरनुक्तिरित्यर्थः ॥ २, ३, २ ॥

### भावबोधः

ॐ एतेन मातरिश्वा व्याख्यातः ॐ । मुख्यवायूत्पत्तिविषयेति । अत्रा'काशाद्वायुरि'ति श्रुतौ  
भूतवायुमुख्याभिमानिमुख्यवायोरपि वायुशब्देन प्रतिपादनेन श्रुतिक्रमात् पूर्वोक्तसिद्धान्त-  
न्यायातिदेशात् वानन्तर सङ्गतिरिति भावः । उत्पत्तिमान्न वेति । अत्र मुख्यवायुरनुत्पत्ति-  
मानुतोत्पत्तिमानिति चिन्ता । तदर्थमुत्पत्तिश्रुतिर्बहुवाग्युक्त्यनुभवविरुद्धा भवत्युत न भवतीति ।  
तदर्थमनुत्पत्तिश्रुत्यादेः सावकाशत्वं नास्त्युतास्तीति । तदर्थं श्रुत्यादेः सावकाशत्वप्रापकं  
नास्त्युतास्तीति । तदर्थं सावकाशत्वप्रापिका वायोर्मुख्यानुत्पत्त्यनुपपत्तिर्न सम्भवत्युत  
सम्भवतीति । तदर्थं तस्योत्पत्त्यङ्गीकार उत्पत्त्यनुत्पत्तिमद्भयो वियदादिभ्यो वायोर्विशिष्य  
नित्यत्वोक्तिर्न घटते उत घटत इति । तदर्थं वायोर्विशिष्य नित्यत्वोक्तिः पराधीनविशेषला-  
भाभावरूपस्वातन्त्र्यलक्षणनित्यत्वेन वा स्वरूपातिरिक्तमनोवृत्तिज्ञानमात्रनित्यत्वेन वेति । तदर्थं  
तत्र प्रमाणं नास्त्युतास्तीति । इत्यादि श्रुतेरित्यनेन न्यायविवरणोक्त बहुवाग्विरोधो दर्शितो  
भवति । वायोर्नित्यत्वोक्तिरयुक्तेत्यनेन अभ्यधिकाशङ्काप्रदर्शनाय ततोऽधिकमिति न्यायविवरणोक्तं  
वियदनुत्पत्तिश्रुतिभ्यो वाय्वनुत्पत्तिश्रुतीनामाधिक्यमुक्तं भवति ।

ननु भाष्योदाहृत श्रुतीनामाकाशादि पदैर्भूतान्येवोच्यन्ते । तेभ्यश्च मुख्यवायोः  
स्वरूपनित्यत्वमेव विशेष इति नेत्यह— न चात्र आकाशपदेनेति । न्यायविवरणे अनुभूत्यादीत्यादि

(भावबोधः)

पदोक्तयुक्तिप्रदर्शनपरतया भाष्योदाहृत श्रुतीव्याचष्टे— किं चेत्यादिना । बहुयुक्तिकथनेन न्यायविवरणोक्तयुक्तेराधिक्यमुक्तं भवति । नन्वनुभवायोग्यवायूत्पत्तौ कथं न्यायविवरणे तद्विरोध उक्त इत्यतस्तमुपपादयति— एवं विधस्येति । नित्यत्वव्याप्तोक्तबहुहेतुमत- उत्पत्तिरनुभवबाधितेत्यर्थः । सौत्रणैतेनेत्यनेन पूर्वाधिकरणोक्तः सर्वोऽपि हेतुर्विवक्षित इत्याशयवानाह— अनुत्पन्नत्वेन अश्रुतत्वादित्यादिना । भाष्ये मुख्यामुख्येत्यनन्तरमुत्पत्ती- त्यध्याहृत्य तद्भाष्यं व्याचष्टे— अनुत्पत्तिश्रुतिरपीति । भाष्योक्तहेतूनां साध्यप्रदर्शनपरतया वायोरेवानुत्पत्त्यनुपपत्तेरित्यादिना । सर्वैश्वर्यमित्यन्तं न्यायविवरणं योजयितुं विकल्पेन पृच्छति— किं चेत्यादिना । आद्यपक्षदूषणत्वेन अवधारणसहितन्यायविवरणमनुवदति । वायोरेवेति । द्वितीयपक्षदूषणत्वेन पराधीनविशेषवत्त्वं ह्युत्पत्तिस्तदभाव उभयोः स्वातन्त्र्यं विरुद्धमेवेति न्यायविवरणमाकाङ्क्षाक्रमेण योजयति । द्वयोरपीत्यादिना । द्वयोर्युक्तमिति । सर्वोत्तमत्वानुपपत्तेरिति भावः । कथं सर्वोत्तमत्वानुपपत्तिरित्यतस्त- दुपपादनपरमुभयोरपि पराधीनत्वप्राप्तेश्चान्योन्यानुरोधे अननुरोधे तु न सर्वैश्वर्यमिति न्यायविवरणं तात्पर्यतो व्याचष्टे— अन्योन्यानुरोधाननुरोधयोरिति । मुख्यानुत्पत्तौ बाधकसद्भावादिति । अनेनानुपपत्तिस्तु तत्प्रापिकेति न्यायविवरणमुक्ततात्पर्यकं भवति । स्मृतौ पर इत्यस्य श्रूयमाणानित्यपदेनैवान्वये त्रैविध्यप्राप्त्या चतुर्थेत्यनुपपन्नम् । द्वितीयस्तथाशब्दोऽप्यनुपपन्नः । ‘अनित्यानीह भूतानि’ इत्येतच्चायुक्तं स्यादित्यतोऽनित्य इति पदानुवृत्त्याह— परः परानित्य इति । कथमनेन स्मृतिवचनेन श्रुतियुक्तिविरोधपरिहार इत्यत आह— तत्रेति । स्वरूपातिरिक्तज्ञाननित्यत्वाभिप्रायेणेति । अनेन ज्ञानाविस्मृत्या वायावपि व्यवस्थेत्यतिदेश इति न्यायविवरणमुक्ततात्पर्यकं भवति । अतिशयेन नित्यतोच्यत इत्युपलक्षणम् । अतिशयितचेतनत्वं सर्वदेवोपास्यत्वं, वृत्तिज्ञानप्रवाहोद- यनिम्लोचनाभावेन तस्योदयनिम्लोचनाभावश्चोच्यत इति न युक्तिविरोधोऽपीति ग्राह्यम् ॥ २ ॥ इति मातरिश्वाधिकरणम् ।

### भावदीपः

ॐ एतेन मातरिश्वा व्याख्यातः । वेदसमन्वयसिद्धय इति ॥ विरोधापरिहारे वायूत्पत्तिश्रुतेरनुत्पत्ति श्रुतिविरोधेनाप्रामाण्येऽन्यत्राप्यनाशवासेन समन्वयो न सिध्येदिति भावः ॥ मुख्यवाय्विति ॥ मुख्यवायूत्पत्तिविषये यः सा वा एषा देवतानादिरित्यादिश्रुतिविरोधस्तस्य परिहारादित्यर्थः । भूतवायूत्पत्तिविषये आकाशाद्वायुरित्युत्पत्तिश्रुतिवदनुत्पत्तिश्रुत्यभावे विरोध-

(भावदीपः)

शङ्काया एवानुदयादुदये वा पूर्वन्यायेन सुपरिहरत्वात् एतेनेति सौत्रातिदेशोपयुक्ताभ्यधिकाशङ्काया भूतवायौ सुतरामभावात् भूतवायुमुख्याभिमानिनि मुख्यवायावेव वक्ष्यमाणदिशा तदुभय-सम्भवादिति भावः । पूर्वसङ्गतिमाह ॥ सर्वेति ॥ एवमग्रेऽपि । भाष्येऽनुक्तेः छान्दोग्य-तृतीयाध्यायस्थां श्रुतिं स्वयमाह ॥ तासामिति ॥ तस्य प्राची दिग्जुहूरित्यादि-पूर्ववाक्योक्तचतुर्दिगवस्थितदिङ्नामकभगवद्वाहूनां वत्स इति भगवद्वाहुजातत्वमुच्यते । यद्यप्यत्राकाशाद्वायुरित्येव जन्मश्रुतिर्वाच्या तत्र वायुशब्दस्य भूततदमुख्यमुख्याभिमानिरूपत्रितय-परत्वस्योपरिव्यक्तत्वात् । प्राणस्योपरि वक्ष्यत इति पूर्वोक्तत्वेनैतदेवोदाहृत्य वायुजन्म-श्रुतेस्त्रिभिरपि भागैर्वायूत्पत्तिपरत्वस्य वर्णनीयत्वात् । तथाप्यस्य पूर्वोक्तदिशा व्यक्तत्वादत्र केवलमुख्यवायोरेव विशेषशङ्काया चिन्ता नान्यस्येति सूचना केवलमुख्यवायुजन्मपरश्रुतिरेवोक्ता । भाष्यस्थप्रतिज्ञांशमाकाशादाविव गौणमुख्यापेक्षयोत्पत्त्यनुत्पत्तिमत्त्वनिरासाय सावधारणं व्याचष्टे ॥ वायोरनुत्पत्तिरेवेति ॥ भाष्योक्त श्रुतिमाह ॥ वायुरिति ॥ भाष्ये बहुवचनोक्तावपि श्रुतेरित्येक-वचनोक्तिरितरश्रुतीनामनुत्पत्तावतिशयितचेतनत्वसर्वदेवोपास्यत्वोदयाद्यभावस्वरूपयुक्तिसूचनपर-त्वाशया । एतेन ततोऽधिकमेतत्सर्वमनुभूत्यादिविरुद्धत्वं वायूत्पत्ताविति न्यायविवरणस्थादि-पदोक्तबहुवाग्विरोधो विवृतः । पूर्वेण गतार्थत्वं शङ्कते ॥ न चेति ॥ गौणार्थत्वमिति ॥ अभिमानिचैतन्यस्वरूपरूपभागपरत्वाख्यं गौणार्थत्वमित्यर्थः । अतिदेशत्वसिद्धये भाष्योक्तमभ्यधिकाशङ्काचतुष्टयं विवृण्वानोऽथ ह नित्याश्चेति श्रुत्युक्तमाह ॥ तथा सतीति ॥ ननु तत्त्वप्रदीपे तेजोऽबन्नान्याकाश इति श्रुतौ भूताकाश इत्युक्तत्वात्ततो मुख्यवायोः स्वरूपनित्यत्वमेव विशेष इत्यतो नेत्याह ॥ न चाकाशपदेनेति ॥ अत्र तेजोबन्नान्यकाश इति श्रुतौ । किं त्वंब्याकृताकाशस्याप्यस्ति ग्रह इति भावः । अथ ह चेतनाश्चेति श्रुत्युक्तशङ्कामाह ॥ किं चेति ॥ कुविदंगेति श्रुत्युक्तमाह ॥ सर्वदेवेति ॥ ते जन्मादिदोषित्वे तदयोगादिति भावः । मन्त्रार्थः शब्दादेवेत्यत्र उक्तः । यस्येति वाक्योक्तामाह ॥ तस्येति ॥ एवं न्यायविवरणस्थादिपदोपात्त श्रुतियुक्तिविरोधं भाष्योक्तश्रुतितात्पर्यविवरणेन विवृत्य युक्तीनां विपक्षे बाधकत्वेन तत्रोक्तानुभवविरोधमपि योजयति ॥ एवं विधस्येति ॥ नित्यत्वव्याप्तोक्त-बहुहेतुमत इत्यर्थः । उक्तं सर्वं न्यायविवरणारूढं कुर्वन्नुपसंहरति ॥ अत इति ॥ उक्तानेकश्रुतेर्भावादित्यर्थः । तत्रत्याधिकशब्दार्थोऽत्यन्तमिति । आकाशादेरनित्यत्वमुक्त्वा वायोर्नित्यत्वाद्युक्तिराकाशादधिकेत्यर्थः । उत्पत्तिश्रुतिः तासां वायुर्वत्स इति श्रुतिः । भाष्ये सौत्रैतच्छब्देन शब्दाच्च यावद्विकारमिति च सूत्रद्वयोक्तश्रुतियुक्तिपरामर्शित्वप्रतीतावपि

(भावदीपः)

सौत्रमातरिश्वपदस्य तदुत्पत्त्यनुत्पत्तिश्रुतिलक्षणां विनैव मातरिश्वा मुख्यवायुरुत्पत्ति-  
मान्व्याख्यात इति यथाश्रुतयोजनायामश्रुतेरित्यादिहेतवोऽप्यन्वीयन्त इति मत्त्वा विभक्तत्वाच्चेति  
भाष्यस्थचशब्दानुसारात्सर्वोऽपि प्राचीनहेतुरेतेनेत्यनेन विवक्षित इति भावेनाह ॥ अनुत्पन्नत्वेनेति  
॥ पराधीनविशेषावाप्तिरूपोत्पत्तिमत्त्वाभावेनाश्रुतत्वादित्यर्थः । उत्पन्नत्वेनेत्यत्राप्येवं ध्येयम् ।  
अस्ति त्वित्युक्तमाह ॥ श्रुतत्वाच्चेति ॥ इत्यादावित्यादिपदेन वायुपदोपेतोत्पत्तिवाक्यानामेवात्र  
ग्रहः । न तु स प्राणमसृजतेत्यादिप्राणपदोपेतस्य तस्याध्यात्मविषयत्वात् । एतेनासम्भवात् शब्देभ्य  
इति सूत्रद्वयोक्तहेतुरप्युक्तो भवति । वाय्वनुत्पत्तीति भाष्यवाक्यमवतार्य व्याचष्टे ॥ न चोदाहृतेति  
॥ वायुर्वाव नित्य इत्यादिश्रुतीत्यर्थः ॥ स्वरूपेति ॥ अभिमानिस्वरूपेत्यर्थः ॥ अपि  
शब्दार्थव्यक्तिराकाशानुत्पत्तीति । भाष्येऽनुत्पत्तिश्रुतिरित्युपलक्षणं मत्त्वाह ॥ उत्पत्तिश्रुतेरिति ॥  
मुख्यामुख्येत्यादिभाष्यमवतार्य व्याचष्टे ॥ न चैवमिति ॥ भाष्येऽनुत्पत्त्युक्तिमुपलक्षणं मत्त्वाऽऽह  
॥ उत्पत्त्यनुत्पत्त्यभिधायकेति ॥ कैश्चिद्भागैर्नोत्पद्यन्त इत्यस्योपलक्षकत्वेन श्रुतेः पूर्वं  
व्याख्यानादिति भावः ॥ वचनादिति ॥ तृतीयापञ्चम्योर्हेतुरूपैकार्थत्वाद्वचनेनेत्यस्य वचनादित्यर्थ  
उक्तः । स्याच्चैकस्येति सूत्रोक्तं च हेतुमाह ॥ अनुत्पत्तीति ॥ अनेन  
भाष्यस्थब्रह्मतदन्ययोर्मुख्यामुख्यानुत्पत्तिवचनेनेत्यर्थान्तरं दर्शितम् । विभक्तत्वाच्चेति  
भाष्योक्तहेतोर्वायोरेवानुत्पत्त्यनुपपत्तेरिति न्यायविवरणोक्तं साक्षात्साध्यं भाष्ये पूरयति ॥  
वायोरिति ॥ पराधीनविशेषावाप्त्यभावरूपानुत्पत्त्यनुपपत्तेरित्यर्थः । नन्वस्तुक्तश्रुतियुक्त्यनु-  
भवबलाद्वायोरुक्तरूपानुत्पत्तिः तथा चाल्पशक्तित्वरूपविभक्तशक्तित्वाच्चेत्युक्तहेतुर्विपक्षे  
बाधकाभावेनाप्रायोजक इत्याशङ्क्य वायोरेवानुत्पत्त्यनुपपत्तेरित्यादि वाक्यमत्र योजयितुमाह ॥  
किञ्चेति ॥ प्रमाणेति ॥ प्रतिज्ञाहान्यादिसूत्रे भाष्योक्तप्रमाणविरोधेनेत्यर्थः ॥ पराधीनविशेषमात्रं  
ह्युत्पत्तिः । तदभावे उभयोः स्वातन्त्र्यं विरुद्धमेव । सर्वोत्तमत्वानुपपत्तेरिति न्यायविवरणार्थमाह ॥  
द्वयोरपीति ॥ कुतो न युक्तमित्यत उभयोरपि पराधीनत्वप्राप्तेश्चान्योन्यानुरोधे अननुरोधे तु न  
सर्वैश्वर्यमिति न्यायविवरणोक्तयुक्तिं सङ्गृह्णाति ॥ अन्योन्येति ॥ अत इति ॥ द्वयोः  
स्वातन्त्र्यायोगादित्यर्थः ॥ अनुत्पत्तिश्रुतिरिति ॥ वायुर्वावनित्य इति श्रुतिरित्यर्थः । पर इत्यनुवादः  
परानित्य इति व्याख्या । तत्र जगति । प्रतिब्यूह्य प्रतिब्यूहशः कृत्वा । कथं  
स्मृत्युक्त्योक्तशङ्कानिरास इत्यतः ज्ञानाविस्मृत्या वायावपि व्यवस्थेत्यतिदेश इति  
न्यायविवरणानुरोधेन भावमाह ॥ तत्र वायोरिति ॥ नित्यतेति ॥ नित्यत्वमुख्यचेतनत्वादिकमुच्यत

(भावदीपः)

नित्यत्वचेतनत्वाद्युक्त्यन्यथानुपपत्त्यैवैतच्छङ्का-निरास उक्तः ॥ अत इति ॥ वायावपि व्यवस्थासम्भवादित्यर्थः । परकीयसूत्रप्रमेयं स्वमते असाङ्गत्यं च व्युदसितुमाह ॥ नन्वत्रेति ॥ मायावाद्युक्तं शङ्कते ॥ तैत्तिरीयेति ॥ छन्दोगेति ॥ तदैक्षत बहु स्यां प्रजायेयेति । तत्तेजोऽसृजतेति तेजसः । प्रथमं सृष्टिरित्यर्थः ॥ विरोधाभावादिति ॥ छान्दोग्ये क्रमानुक्तावपि तैत्तिरीयोक्तस्य स इदं सर्वमसृजतेत्यादिवद्ग्राह्यत्वात् । श्रुत्यन्तरोक्तोपसंहारस्य च सर्ववेदान्तनयसिद्धत्वादिति भावः । ननु आकाश इव भूतवायावनुत्पत्तिशङ्कायां तन्निरासस्त्वावश्यक इत्यस्त्विदं भूतवायुपरमित्यत आह ॥ किञ्चेति ॥ अधिकेति ॥ यत्र नास्ति पदन्यासः कस्तं विषयमाप्नु-यादिति भावः ॥ ८ ॥ अ० २ ॥

### वाक्यार्थमुक्तावली

ॐ एतेन मातरिश्वा व्याख्यातः ॐ । मुख्यवायूत्पत्तिविषयेति । अत्राकाशाद्वायुरिति श्रुतौ मुख्यवायोरपि वायुशब्देन प्रतिपादनश्रुतिक्रमात्पूर्वोक्तसिद्धान्तन्यायातिदेशाद्वाऽनन्तरसङ्गतिरिति भावः । मुख्यवायुग्रहणेनैव न भूतवायुविषयमिदं सूत्रं तत्राधिकाशङ्काभावात् । अत एवनावान्तराभिमानि विषयं किं नाम तत्परमाभिमानिविषयमेवेति सूचयति । उत्पत्तिमानिति । वायुरुत्पत्तिमानुतानुत्पत्तिमानिति । तदर्थं सावा एषादेवता अनादिर्योयंपवत इति तदनादित्व श्रुतिर्मुख्या उत गौणीति । तदर्थं तस्याः गौणत्वे तेजोबन्नानामनित्यत्वमुक्त्वा वायोर्नित्यत्वोक्तिर्नघटत उत घटत इति ॥ तदर्थमनित्येभ्यस्तेजोबन्नेभ्यः वार्योर्विशेषः किं स्वातन्त्र्यादिरूपेण, परात्परनित्यत्वेन किं वा स्वरूपातिरिक्तज्ञाननित्यत्वमात्रेणेति ॥ तासां वायुर्वत्स इति तस्य प्राचीदिक् जुहुर्नामिति पूर्ववाक्ये प्रकृतानां दिङ्नामकभगवद्वाहूनामित्यर्थः । सयुक्तिकमिति ॥ अतिशयितनित्यत्वातिशयितचेतनत्व सर्वदेवोपास्यत्वोदयनिम्लोचा-भावरूपयुक्तिपूर्वकं सावा एषादेवताऽनादिरिति श्रुतिविरोधेन पूर्वपक्षयतीत्यर्थः । गौणार्थत्वमिति ॥ पराधीनविशेषलाभाभावरूपमुख्यमनादित्वं परित्यज्याभिमानिचैतन्यरूपमुख्यानादित्वपरत्वेन गौणार्थत्वमित्यर्थः । कुत इत्यतोऽतिदेशत्वसिद्धये भाष्योक्तमभ्यधिकाशङ्काचतुष्टयं विवृणोति तथासतीत्यादिना । अयुक्ता स्यादिति । विशेषाभावादिति भावः ।

ननु भाष्योदाहृतश्रुतावाकाशादिपदेन भूतान्येवोच्यन्ते । तेभ्यश्च मुख्यवायोः स्वरूपानित्यत्वमेव विशेष इत्यत आह ॥ नचाकाशपदेनेति ॥ अभिमानिदेवतानामपि तत्र ग्रहणसम्भवादिति भावः । अधिकमनुभूत्यादिविरुद्धत्वमिति न्यायविवरणे आदिशब्दोक्तं

(वाक्यार्थमुक्तावली)

पूर्वपक्षहेतुं भाष्यारूढं कर्तुं इत्यादि श्रुतिभ्य इति भाष्यं युक्तिघटितश्रुतिभ्य इति व्याख्याय उपलक्षणत्वेनानुभवविरोधमप्याह— एवं विधस्येति ॥ नित्यत्वव्याप्योक्तबहुहेतुमत उत्पत्तिरनु-  
भवबाधितेत्यर्थः । सौत्रेणेतेनेत्यनेन पूर्वाधिकरणोक्तः सर्वोपि हेतुर्विवक्षित इत्याशयेन तद्विवरणपरं  
मुख्यामुख्येतिभाष्यं व्याचष्टे ॥ मुख्यवायुरित्यादिना । अमुख्यानुत्पत्तिवचनेनेत्यस्य मुख्यानु-  
त्पत्तिवचनाभावेनेत्यर्थं मत्वा प्रथमसूत्रोक्त हेतुमतिदिशति । अनुत्पन्नत्वेनेति ॥  
मुख्योत्पत्तिवचनेनेति बुद्ध्या विवेकेन भाष्यान्वयं मत्वा द्वितीयसूत्रोक्तमतिदिशति ॥ प्राणादिति ॥  
आकाशानुत्पत्तिश्रुत्युत्पत्तिश्रुत्योर्मुख्यामुख्योत्पत्त्यनुत्पत्तिपरत्वव्याख्यानेन वाय्वनुत्पत्तिश्रुतिरपि  
शब्दानुत्पत्तिश्रुतिश्चगौणीत्युक्तव्यवस्थया व्याख्यातेति भाष्यार्थं मत्वा तृतीयसूत्रोक्तमतिदिशति ॥  
तस्याः स्वरूपेति ॥ वायुचैतन्यस्य परात्परनित्यत्व व्यावृत्तगौणानादित्वपरत्वेनेत्यर्थः ॥ शरीरेति ॥  
शरीराभिमाननिमित्तकपराधीनविशेष लाभरूपोत्पत्तिविषयत्वेनेत्यर्थः । शब्दाच्चेति ॥  
चतुर्थसूत्रोक्तव्यवस्थाकारणातिदेशकत्वेन भाष्यं व्याचष्टे ॥ नचैवमित्यादिना ॥ एकस्यैवानु-  
त्पत्तिमच्छब्दस्य मुख्यामुख्यानुत्पत्तिपरत्वं ब्रह्मशब्दवदिति ॥ स्याच्चैकस्येत्यत्र वचनेनेति भाष्यार्थं  
मत्वा पञ्चमोक्तमतिदिशति ॥ अनुत्पत्तिश्रुतिरिति ।

अनुत्पत्तिश्रुतिर्ब्रह्मण्येव मुख्या । अन्यत्रतु प्रतिज्ञाहान्यादिबाधकादमुख्येति वचनेन  
वाय्वनुत्पत्तिश्रुतिरमुख्यार्था व्याख्यातेति भाष्यार्थं मत्वा षष्ठोक्तमतिदिशति । इत्यादिना  
कथितत्वाच्चेति । सप्तमोक्तमतिदेष्टुं विभक्तत्वाच्चेति भाष्यम् । चशब्दाद्विष्णोरविभक्तत्वाच्चेति  
लभ्यते । तथाचानुमानेन सोविकारः परोहरिरित्यादिवचनेन च विरोधात् ।  
वायोर्मुख्यानुत्पत्त्युपपत्तेः । वाय्वनुत्पत्तिश्रुतिः स्वरूपपरेति व्यवस्थया व्याख्यातेति मत्वा व्याचष्टे ॥  
विभक्तत्वाच्चेति ॥ वायोरेवानुत्पत्त्यनुपपत्तेरित्यादिन्यायविवरणोक्त- मनुपपत्तिरित्युक्त सिद्धान्त-  
न्यायं विभक्तत्वाच्चेति चशब्दामिप्रायेणाह । किंचेत्यादिना । द्वयोः स्वातन्त्र्यं कुत इत्यत आह ।  
पराधीनेति । अतस्तद्भावे द्वयोरपि स्वातन्त्र्यमवर्जनीयमिति भावः । न च स्वातन्त्र्यमिति ।  
सर्वोत्तमत्वानुपपत्तेरिति भावः । तत्कथमित्यत आह ॥ अन्योन्येति । वायुविष्ण्वोरुभयो-  
रन्योन्यानुसारेणोभयोरपि पराधीनत्वप्राप्तेः । अननुरोधे तु वायोरीश्वरनियामकत्वाभावादीश्वरस्य  
वायुनियामकत्वाभावान्न तयोः सर्वैश्वर्यमित्यर्थः । स्मृतौ पर इत्यस्यानित्य इत्यनेनान्वये त्रैविध्य  
प्राप्तेश्चतुर्थेत्यनुपपन्नमित्याशङ्क्या नित्य इति पदमावृत्य योजयति । परः परानित्य इति । नित्य  
इत्यादि तु समस्तश्रुतेरयमर्थः । जगच्चतुर्विधम् । नित्यं, परनित्यम्, अनित्यं, परानित्यमिति । तत्र  
पार्थिवं संसृष्ट मण्डादि परानित्यम् । भूतानि त्वनित्यानि । उपचयमात्रनाशात्तदभिमानिनां

(वाक्यार्थमुक्तावली)

देहादिमात्रनाशात् । न च प्रागाकाशख्यनित्यानित्यत्वोक्तिविरोधः । परानित्यात्पार्थिवान्नित्याद्वायोश्च व्यावृत्तत्वेन तथोक्तिः सम्भवात् । वायुर्नित्यः स्वरूपातिरिक्तप्रातिभज्ञानस्यापि नित्यत्वात् । न च प्राङ्निनित्यानित्यत्वोक्तिविरोधः । शरीरसहितस्य तदविरोधात् । परनित्याद्धीतत्वादनित्यादाकाशादेश्च व्यावृत्तत्वाच्च । पुरुषादिपदाभिहितश्रीभूदुर्गाभिधा, रमा परनित्या । देहस्यापि नित्यत्वात् । विष्णुः परात्परनित्यः स्वतन्त्रत्वात् । सचैतज्जगद्ब्रूह्य तत्प्रतिनियामकत्वेनात्मानं विभज्य धारयतीति तत्र वायोः परनित्यत्वादि कुतो नेत्यत आह । तत्र वायोरिति । तत्र वायुर्वाव नित्य इत्येतत्कथं युज्यत इत्यत आह ॥ तथापीति ॥ पार्थिववत्सम्यगनित्यत्वशून्येभ्यो नित्येभ्यो वियदादिभ्योऽतिशयेन निमित्तेन नित्यतोच्यत ति योजना । कोयमतिशय इत्यतो भाव उक्तः स्वरूपातिरिक्तज्ञाननित्यत्वाभिप्रायेणेति । अथवा नित्यो वायुरुदाहृतः । परस्त्वित्यत्र पर इत्यस्य नित्य इत्यनेनान्वयः । तथाच वायुः परनित्य इत्यर्थः । महालक्ष्मीरूपाणि पुरुषपदेनोच्यन्ते । सौकर्यक्रमेण नित्य इत्यादिक्रमोल्लङ्घनम् । कीदृशं वायोः परनित्यत्वमित्यतस्तत्रदर्शयितुं सम्भवितं प्रतिक्षिपति परनित्यत्वदेहादेरपीति । तत्र परनित्यत्वमनूद्य देहादेरपि नित्यत्वमिति विवरणम् । तर्हि केनाभिप्रायेण परनित्यत्वमित्यत आह तथापीति । आदिपदेन पुरुषादिसङ्ग्रहः । नित्यतेत्युपलक्षणम् । अतिशयितचेतनत्वं, सर्वदेवोपास्यत्वं, वृत्तिज्ञानप्रवाहोदयनिम्नलोचाभावेनोदयाद्यभावश्चोच्यत इति न युक्तिविरोधोपीति ग्राह्यम् । भौतादिविषये श्रुतिविरोधमुपपादयन् केषाञ्चिद्वाख्यानमाशङ्क्य निराह ॥ तैत्तिरीयेति ॥ सदेव सौम्येदमग्र आसीत्तेजोऽसृजत तत्तेज ऐक्षत, तदपोऽसृजतेति, छान्दोग्ये वायोर्भूतस्याश्रवणात् । तैत्तिरीये तच्छ्रवणाद्विरोध इति चेदित्यर्थः ।

### तत्त्वसुबोधिनी

ॐ एतेन मातरिश्वा व्याख्यातः ॐ ॥ अत्रेति ॥ आकाशाद्वायुरिति श्रुतौ मुख्याभिमानीमुख्यवायोरपि वायुशब्देन प्रतिपादनेन श्रुतिक्रमात् पूर्वोक्तसिद्धान्तन्यायाति-देशाद्वाऽनन्तरसङ्गतिरिति भावः ॥ तासां दिशां वत्सः पुत्रः एषा वाय्वाख्यादेवता अनादिः उत्पत्तिरहिता वायोरनुत्पत्तिप्रतिपादिकां श्रुतिं तावदाह वायुरिति ॥ अतिदेशत्वसिद्धये भाष्योक्तं अतिशयितनित्यत्वं अतिशयितचेतनत्वं देवोपास्यत्वं उदयनिलोचाभावश्चेत्यभ्यधिकाशङ्काचतुष्टयं विवृणोति ॥ तथा सतीत्यादिना ॥ ननु भाष्योक्तश्रुतौ आकाशादिशद्वैर्भूतान्येवोच्यन्ते तेभ्यश्च मुख्यवायोः स्वरूपनित्यत्वमेव विशेषः इति नेत्याह ॥ नचेति । तथा च चेतनस्यापि ग्रहणसंभवात्



(तत्त्वसुबोधिनी)

न स्वरूपनित्यत्वरूपोविशेषो वक्तुं शक्यते इति भावः ॥ युक्तिविरोधमाह ॥ किञ्चेति ॥ श्रुतिविरोधयुक्त्या अनुभवविरोधमपि आह ॥ एवं विधस्येति ॥ नित्यत्वव्याप्तोक्तबहुहेतुमत उत्पत्तिरनुभवबाधितेत्यर्थः ॥ अत्यन्तमिति ॥ आकाशादेरनित्यत्वमुक्त्वा वायोर्नित्यत्वाद्युक्तिराकाशादधिका इत्यर्थः ॥ कुविदङ्गेति श्रुत्यर्थस्तु ईशानाधिकरणे उक्त इति दृष्टव्यः ॥ सौत्रेणैतेनेत्यनेन पूर्वाधिकरणोक्तः सर्वोऽपि हेतुर्विवक्षित इत्याह ॥ अनुत्पन्नत्वेनाश्रुतत्वादित्यादिना ॥ नचोदाहतेति ॥ उत्पत्त्यभावेऽनुत्पत्तिमते च उदाहतेत्यर्थः ॥ व्यवस्थया परिहारमाह ॥ तस्या इति ॥ भाष्ये मुख्यामुख्येत्यनन्तरं उत्पत्तीत्यध्याहृत्य भाष्यं व्याचष्टे ॥ अर्थेतानीति ॥ तदनध्याहारेण यथाश्रुतमपि व्याचष्टे ॥ अनुत्पत्तिश्रुतिरिति ॥ दूषणान्तरं चाह ॥ किञ्चेति ॥ द्वयोरनादित्वेऽपि द्वयोः स्वातन्त्र्यं कुत इत्यत आह ॥ पराधीनेति ॥ तथाचानादित्वाङ्गीकारे पराधीनत्वरूपोत्पत्त्यभावात् स्वातन्त्र्यं स्यादित्यर्थः ॥ अस्तु उभयोरपि तदित्यत आह ॥ न चेति ॥ सर्वोत्तमत्वानुपपत्तेरिति भावः ॥ कथं सर्वोत्तमत्वानुपपत्तिरित्यतः तामुपपादयति ॥ अन्योन्येति ॥ तथाचान्योन्यानुरोधेन उभयोरपि परार्थितत्वप्राप्तिः ॥ अननुरोधे तु न सर्वैश्वर्यमिति भावः ॥ स्मृतौ पर इत्यस्य श्रूयमाणानित्यपदेनैवान्वयत्रैविध्यशक्त्या चतुर्थेऽनुपपन्नं द्वितीयस्तथाशब्दोऽप्यनुपपन्नः ॥ अनित्यानीह भूतानीत्येतच्चायुक्तमित्यत अनित्य इति पदानुवृत्त्याह परः परानित्यः इति ॥ व्यूह्यव्यूहाकारेण कृत्वा प्रतिव्यूहनियामकत्वेन स्थापयित्वा ॥ कथमनेन स्मृतिवचनेन श्रुतियुक्तिविरोधपरिहारः इत्यतः आह ॥ अत्रेति ॥ सम्यगित्यादि आकाशादिपदेन चेतनस्यापि ग्रहणात् इति भावः ॥ अतिशयेनेति ॥ उपलक्षणमेतत् ॥ अतिशयितचेतनत्वं सर्वदेवोपास्यत्वं वृत्तिज्ञानप्रवाहोदयनिम्लोचाभावेन तस्योदयानिम्लोचाभावश्चोच्यते इति न युक्ति विरोधोपीति ग्राह्यम् ॥ तैत्तरीयछन्दोगश्रुत्योः परस्परविरोधः इति शङ्कते ॥ तैत्तरीयेति ॥

### वाक्यार्थविवरणम्

अतिदेशो नाम शङ्काया आधिक्ये सति परिहारसाम्यम् ॥ गौणार्थत्वम् ॥ एकदेशानुत्पत्तिपरत्वम् ॥ तथा सतीति ॥ एवं नित्यानित्यत्वप्राप्तौ सत्यामित्यर्थः । ननु तेजोऽवन्नानीत्यादिश्रुतौ आकाशादिशब्दैराकाशादिभूतानामेव वाच्यत्वात् 'वायुर्वाव' इत्यत्र च वायुपदेन देवताया एव वाच्यत्वादाकाशादिभूतापेक्षया वायुदेवताया एव विशिष्य नित्यत्वोक्तिर्युक्तैवेत्यत आह ॥ न चेति ॥ ॥ भूतमेवेति ॥ एवंचाकाशादिदेवताया अप्याकाशादिपदेन वाच्यत्वसंभवात् तदपेक्षया

वायुदेवतायाः पुनर्विशिष्य नित्यत्वोक्तिरयुक्तेति भावः ॥ तस्य ॥ स्वरूपोत्पत्त्यभावस्य सर्वदेवतोपास्यता ॥ 'कुविदङ्ग' इत्यादिनोच्यमाना ॥ ॥ एवं विधस्य ॥ उदयादिशून्यत्वप्रमितस्य । न्यायविवरणस्थततोधिकशब्दार्थकथनमत्यन्तेति ॥ तदुपपादयति ॥ परेति ॥ तच्चोभयोरप्यनादिनित्यत्वे पराधीनविशेषलभरूपोत्पत्त्यभावेनोभयोः स्वातन्त्र्यमेव प्राप्तमिति भावः । अस्तु स्वातन्त्र्यं को दोष इत्यत आह ॥ न चेति ॥ न हीत्यर्थः ॥ अन्योन्यानुरोधे अन्योन्याधीनत्वे उभयोरपि पराधीनत्वप्राप्तेः स्वव्यतिरिक्तसर्वोत्तमत्वायोगेन न स्वातन्त्र्यमिति भावः । अन्योन्यानुरोधे तु न सर्वोत्तमत्वम् । एकस्यापराधीनत्वेन तदुत्तमत्वायोगे सर्वोत्तमत्वायोगादिति भावः ॥ विशेषेणानुत्पत्तिश्रुतिः ॥ "वायुर्वाव नित्य" इति श्रुतिः व्यवहितत्वादन्वयं दर्शयति ॥ एतद्व्यूह्येति ॥ एतच्चतुष्टयं व्यूह्य समूहीकृत्य स्वात्मानमिति शेषोक्तिः ॥ तत्र ॥ नित्यादिचतुष्टये नियामकत्वेन रूपव्यूहं कृत्वा । ननु अनेनातिशयेन नित्यत्वोक्तं परमचेतनत्वोक्तेश्च कोऽभिप्राय उक्त इत्यत आह ॥ अत्रेत्यादिना ॥ परात्परनित्यत्वव्याख्यानं स्वातन्त्र्यलक्षणमिति । इदं भगवन्निष्ठम् । परमनित्यत्वस्य व्याख्यानं देहादेरनित्यत्वमिति । इदं श्रीतत्त्वनिष्ठम् ॥ नास्त्येव ॥ बाधादिति भावः । सम्यगनित्यताशून्येभ्यो नित्येभ्य इति ॥ एवञ्च पार्थिवपदार्थानां परानित्यत्वं नाम सम्यगनित्यत्वम् । आकादिभूतानामनित्यत्वं तु भौतिकपदार्थवत्सम्यगनित्यता- शून्यत्वादित्युक्तं भवति । सम्यक्त्वादिक चेत्थम् । उत्तरत्र क्रमाद्विकार एव जननमिति उपचयाधिक्यक्रमाद्विकारो जननमित्युच्यते । एतच्चोपचिताल्यभागापगमाद् भूतानामनित्यत्वमात्रं, पार्थिवपदार्थानां तूपचितबहुभागापगमादपरानित्यत्वमिति ज्ञेयम् । नित्यतोच्यत इत्युपलक्षणम् । सर्वदेवतोपास्यत्वादिकं चोच्यत इति वक्तव्यम् । 'परस्तु नित्यः पुरुषः प्रकृतिः काल एव च' इत्यत्र पुरुषादिशब्दैः रमैवोच्यते 'पुरुषाव्यक्तकालानां रमैवैकाभिमानिनी'त्युक्तेः । तस्याः परमनित्यत्वं नाम देहतोऽपि नित्यत्वज्ञातव्यम् । भूतवायोरमुख्याभिमानि प्रवहः । भूतविषये श्रुतिविरोधं शङ्कते ॥ तैत्तरीयेति । तेजःपूर्वैवेति ॥ 'तत्तेजोऽसृजत' इत्युक्तेरिति भावः ॥ उक्त्यनुक्त्योरिति ॥ तथा च छान्दोग्येऽनुक्तिरेवास्त्यत आकाश वायुद्वारा तत्तेजोऽसृजतेति व्याख्यानेन विरोधोऽस्तीत्याशयः ॥ प्रागेव ॥ दूरत इत्यर्थः ॥

### वाक्यार्थमञ्जरी

तासामिति ॥ प्राच्यादिदिक्स्थितपरमात्मबाहुविशेषाणां धर्मज्ञानादिरूपप्रधानवायुपुत्र इत्यर्थः । योयं पवते वीजते सैषादेवतानादिरित्यर्थः । गौणार्थत्वं स्वरूपानादित्वरूपम् ।

ननुभाष्योदाहृत श्रुतावाकाशादिपदैर्भूतान्येवोच्यन्ते तेभ्यश्च मुख्यवायोः स्वरूपनित्यत्वमेव विशेष इत्यत आह ॥ न चाकाशपदेनेति ॥ निम्लोचोऽस्तमयः ॥ एवंविधस्येति ॥ नित्यत्वव्याप्तोक्तबहुहेतुमत उत्पत्तिरनुभवबाधितेत्यर्थः ॥ ॐ एतेन मातरिश्वा व्याख्यातः ॐ । एतेनाश्रुतेरित्यादि प्रागुक्तहेतुसमुदायेन मातरिश्वा वाय्वनुत्पत्तिदिपरशब्दोपि गौणत्वेन व्याख्यात इत्यर्थः । एतेनेत्यनेन परामृष्टहेतुसमुदायं क्रमेणाह अनुत्पन्नत्वेनाश्रुतत्वादिना मुख्यानुत्पत्त्यनुपपत्तेरित्यन्तेन ॥ प्रमाणविरोधेनेति ॥ नजायते म्रियत इत्यादीश्वरस्यानादित्वप्रतिपादकप्रमाणविरोधेनेत्यर्थः । कुत इत्यत आह ॥ पराधीनेति ॥ तथाचोत्पत्तेः पारतन्त्र्यरूपत्वेन तदनङ्गीकारे स्वातन्त्र्यमनिवार्यमिति भावः ॥ द्वयोर्युक्तमिति ॥ तथात्वे द्वयोरपि सर्वोत्तमत्वप्राप्तेरिति भावः । तदप्यस्त्वित्यत आह ॥ अन्योन्येति ॥ परस्पराधीनत्वानधीनत्वयोरित्यर्थः । वायोः सर्वोत्तमत्वे विष्णुस्तदधीन इत्यङ्गीकार्यम् । विष्णोः सर्वोत्तमत्वे वायुस्तदधीन इत्यङ्गीकार्यम् । एकस्यैवोच्चत्वं नीचत्वं विरुद्धमिति भावः । व्यूह्य समूहीकृत्य स्वात्मानं नियामकत्वेन कथमनेन स्मृतिवचनेन श्रुतियुक्तिपरिहार इत्यत आह ॥ अत्रेति ॥ परात्परनित्यत्वमित्यस्य व्याख्यानं स्वातन्त्र्यलक्षणमिति परनित्यत्वमित्यस्य देहादेरपि नित्यत्वमिति ॥ सम्यगनित्यतेति ॥ पार्थिवादिब्रह्मरूपचयापचयशून्येभ्य इत्यर्थः । अतिशयेन नित्यतोच्यत इति ॥ उपलक्षणमेतत् अतिशयितचेतनत्वं सर्वदेवोपास्यत्वं वृत्तिज्ञानप्रवाहोदयनिम्लोचाभावेन तस्योदयनिम्लोचाभावश्चोच्यत इति न युक्तिविरोधोपीति ग्राह्यम् । अमुख्यमुख्याभिमानिनौ प्रवहप्रधानवायू विरोधं शङ्कते ॥ तैत्तिरीयेति ॥ तेजः पूर्व्वेति ॥ तत्तेजोऽसृजतेत्युक्तेरिति भावः । प्रागेव मूलत एव ॥ २ ॥

### ३. अथ असम्भवाधिकरणम्

॥ ॐ असम्भवस्तु सतोऽनुपपत्तेः ॐ ॥ ९ ॥

‘असद्वा इदमग्र आसीत् । ततो वै सदजायत’ (तै.उ. २-७) ‘असतः सदजायते’ (ऋ.सं. १०-७२-२) त्यादि श्रुतिभ्यः सतोऽप्युत्पत्तिरिति चेन्न । अनुत्पत्तिरेव सतः । तुशब्देनोक्तव्यवस्थामपाकरोति । न ह्यसतः सदुत्पद्यते । अदृष्टत्वादनुपपत्तेः । ‘तद्वा एतद् ब्रह्माहुर्बृंहति बृंहयति चेति । तद्वा एतदसदाहुः न ह्यासादयति कश्चनेति । तद्वा एतत्परमाहुः परतो हि तदुदीक्ष्यत’ इति श्रुतेरसच्छब्दो ब्रह्मवाची । ‘देवानां पूर्वे

(सूत्रभाष्यम्)

युगेऽसतः सदजायतेति ब्रह्म वा असत् सद्वाव प्राणः प्राणोवाव महान् सह ओजो बलमित्याचक्षत' इति पैङ्गिश्रुतिः ।

“त्वं देव शक्त्यां गुणकर्मयोनौ रेतस्त्वजायां कविरादधेऽजः ।

ततो वयं सत्प्रमुखा यदर्थे बभूविमाऽऽत्मन् करवाम किं त'” इति भागवते ॥

‘अजायमानो बहुधा विजायत’ (तै.आ. ३-१३) इति च ।

“प्रत्यक्षत्वं हरेर्जन्म न विकारः कथञ्चन ।

पुरुषः प्रकृतिः कालो महानित्यादिषु क्रमात् ॥

विकार एव जननं पुरुषे तद्विशेषणम् ।

परतन्त्रविशेषो हि विकार इति कीर्तित' इति (च) पात्रे ॥

“अविकारोऽपि भगवान् सर्वशक्तित्वहेतुतः ।

विकारहेतुकं सर्वं कुरुते निर्विकारवान् ॥

शक्तिशक्तिमतोश्चापि न विभेदः कथञ्चन ।

अविभिन्नाऽपि सेच्छादिभैरपि विभाष्यते'” इति भागवततन्त्रे ॥ ९ ॥ इति

असम्भवाधिकरणम् ॥ ३ ॥

### तत्त्वप्रदीपिका

असम्भाव्यमानोत्पत्तिकयोर्वियत्पवनयोः कथञ्चिदुत्पत्तावुक्तायामत्यन्तासम्भाव्यामपि ब्रह्मण उत्पत्तिं प्रत्यतिशङ्कामुन्मूलयितुमयमारम्भः । असम्भवस्तु सतोऽनुपपत्तेः । अनुत्पत्तिरेव परब्रह्मणः । न भागोत्पत्तिरपि । नापि पराधीनविशेषः । अतो नात्र पूर्वोक्तव्यवस्था । न ह्यसतः सदुत्पद्यते । अदृष्टत्वात् प्रमाणतस्तदुत्पत्तेः । बृहति वर्धते । नित्यवृद्धस्याप्ययं व्यपदेश आत्माऽस्तीतिवत् ।

“पुरुषः प्रकृतिः कालो महानित्यादिषु क्रमात् ।

विकार एव जननं पुरुषे तद्विशेषणमि'”त्यत्र प्रकृत्यादयो जडा उच्यन्ते ।

चेतनानां पुरुषशब्दार्थान्तर्भावादयुक्तेः । जडप्रकृतेर्विकारः परिणामः । कालस्योत्पत्तिरेव । “अहानि पूर्वीरुषसो जरन्त'” “सर्वे निमेषा जज्ञिरे विद्युतः पुरुषादधि'” इति हि श्रुतिः । महदादीनां च । पुरुषे तद्विशेषणं चेतने तद्विशेषणं जननमित्यर्थः । तत्र चित्प्रकृतेः सिसृक्षुत्वादिः पराधीनो विशेषः । तथाचोक्तं— ‘स एव भूयो निजवीर्यचोदितामि'”त्यादि ॥ सर्वचेतनेषु विकारो विशेषणम् । विकारविशिष्टत्वं विकारिवस्त्वभिमानेन ।

(तत्त्वप्रदीपिका)

कः पुनरयं विकारो नाम ? यः प्रत्यक्षताप्रत्यक्षते प्राप्नुवति स्रष्टृत्वादिविस्पष्टविशेषशालिनि द्वैधतद्विलयविश्वग्रासोद्धारगमनादिमति भगवति कथञ्चिदपि नास्तीत्युक्तः । यश्च नित्येषु प्रकृत्यादिषु भवत्येव । कथं च व्याप्तस्याविकारिणो गत्यादिकं युज्येत । अप्राप्तं हि गम्यते, गमने च स्थितिदेशाद्वियुज्यते । संयोगविभागयोरसमवायिकारणत्वात्तत्कर्मण इत्यत आह । परन्त्रविशेषो हि विकार इति कीर्तित इति । नात्र परिणाममात्रं विकारो विवक्षित इत्यर्थः । अविकारोऽपि भगवानित्यादि च व्याप्तस्यापि गत्यादिकं श्रूयते । “जवनो गृहीते”त्युक्त्वा “तमाहुरग्यं पुरुषं महान्तमि”त्याह । “कस्मिन्बहुमुत्क्रान्त उत्क्रान्तो भविष्यामि, कस्मिन्वा प्रतिष्ठिते प्रतिष्ठास्यामीति, स्रष्टाणमसृजते”त्यादि च । प्राप्तमेव च रूपान्तरेण गम्यते । वियुज्यमानदेशे च रूपान्तरमस्ति बहुरूपत्वादित्यदोषः । “अनेजदेकं मनसो जवीय” इत्यादि श्रुतेश्चैवमुपपत्तिः । एष्टव्यमेव चानेकरूपत्वमेकत्रेश्वरस्येश्वरवादिनाम् । आत्मनो वा घटज्ञातृपटज्ञात्रित्याद्येकमेव रूपं घटादिकं जानाति सृजति चेति चेत्तर्हि तज्ज्ञातृत्वमेतज्ज्ञातृत्वं तत्स्रष्टृत्वमेतस्रष्टृत्वमित्यादयो विशेषास्तस्य स्युः । विशेषबहुत्वेऽपि विशेष्येक एवेति चेदत्रापि गन्तृत्वं स्थायित्वमित्यादयस्तस्यैकस्य विशेषाः । युगपदेकस्य तदुभयं विरुद्धमिति चेन्न । पूर्वदेशस्थितिपरमाण्वादिनयनयोरप्येकस्यैव विरोधेन तदसम्भवात् । ननु नायं गच्छन्नयति स्थित एव स्वेच्छया । एवं च स्वावस्थानेच्छा तदपवाहेच्छेति विरोध इच्छायाम् । न च लोके कश्चित्त्वयमचलन्नयं देशान्तरं नयन् दृश्यते । तत्स्थायिनः सा निनीषा मुधा स्यात् । अतस्सर्वशक्तित्वेनेश्वरस्य सर्वमेतन्निर्वोढव्यम् । न च तत्तज्ज्ञातृत्वस्रष्टृत्वादिकमौपाधिकमिति वाच्यम् । तज्जन्यत्वे तद्रूप्यत्वे च तत्सत्यत्वानिवारणात् । स्वरूपादिविकल्पासहत्वाच्च । स्वरूपत्वे तस्य मुधोपाधिः । उपाधिजन्यत्वे च तन्नाशे नाश इति न स्वरूपत्वम् । न च भेदः, सम्बन्धासम्भवात् । अथोक्तदोषमुमुक्षया तदौपचारिकमिति मतं, तदपि न चातुर्यमाधत्ते । सर्वज्ञत्वादेरभावार्थत्वादुपचारपदस्य । तस्मात्स्वाभाविका विशेषा ज्ञातृत्वस्रष्टृत्वादयः अस्तित्वेश्वरत्वादिवत् ।

ननु तवापि सर्वसंहार ईश्वरस्य तत्तज्ज्ञातृत्वस्रष्टृत्वादिकं नास्तीति कथं स्वरूपत्वम् ? मैवम् । तदाऽपि तच्छक्तिमत्त्वात् । तदेव हि शक्तिरूपेण तिष्ठति । व्यक्तता च न शक्तितोऽन्या, शक्तिरेव हि व्यक्ता भवति, तौ च विशेषौ ज्ञानादेः स्वरूपभूतौ । न चैवंविधं स्वाभाविकं विशेषमन्तरेण नित्यज्ञानेच्छावादिनां निर्वाहः स्यात् । नित्यसामान्यादिवादिनां च विशेषाद्यभावसमये न तत्सामान्यत्वादिकं स्यात् । औपाधिकविशेषस्य पूर्वमेव निरस्तत्वात् । न चाक्रियस्येच्छामात्रेण लोके कर्तृत्वं दृष्टम् । न च चेतनाप्रेरितस्याचेतनस्य प्रवृत्तिमत्त्वम् । शवशरीरस्यापि तत्प्रसङ्गात् । प्रयत्नवदात्मसंयोगाच्छरीरस्य कर्तृत्वं चेत्क्रियावत्त्वमात्मन इष्टं स्यात् । तद्व्यतिरेकेण प्रयत्नानिरूपणात् । नचाप्रवृत्तस्य प्रवर्तकत्वम् ।

(तत्त्वप्रदीपिका)

कृतिलक्षणं प्रयत्नं नित्यमभ्युपगच्छतो नित्यकर्मणा किमपराद्धम् । नममात्रभेदात् । नचेश्वरस्य क्रियावत्त्वेऽपि श्रमाद्यापातः, परमैश्वर्यात् । सर्वज्ञत्वेऽपि विक्षेपहर्षशोकाभाववत्तदभावोपपत्तेः । अक्रियस्यैवेच्छामात्रेण स्रष्टृत्वशक्तिं प्रविजानन्नविकारेण करण एव तां किमिति नानुजानीयात् । अशक्तिवादी चेदक्रियस्य स्रष्टृत्वमिच्छन्नविक्रियस्य सृष्टिक्रियामिच्छेदेव । तथाच “सत्यं होवेदं विश्वमसौ सृजते” “नित्यं होवासौ कुरुते” “स्वाभाविकी ज्ञानबलक्रिया चे”त्यादि श्रुतयस्सङ्गृहीता भवन्ति । अतस्सृष्टुक्तं-

“अविकारोऽपि भगवान्सर्वशक्तित्वहेतुतः ।

विकारहेतुकं सर्वं कुरुते निर्विकारवानि”ति ॥

विकारवान्धर्मोऽप्यस्य नास्तीति निर्विकारवान् । इत्यसम्भवाधिकरणम् ।

### तत्त्वप्रकाशिका

अत्र सर्वजगत्कारणे ब्रह्मणि श्रुतिसमन्वयसिद्धयर्थं तदुत्पत्तिविषयश्रुतिविरोध- परिहारादस्ति शास्त्रादिसङ्गतिः । सकलजगत्कारणं ब्रह्मेत्युक्तम् । तस्य चोत्पत्तिमत्त्वे कारणत्वानुपपत्तेस्तन्नि- राकार्यमेव । ब्रह्मात्र विषयः । उत्पत्तिमन्न वेति सन्देहः । ‘असतः सदजायत’ ‘सदेव सोम्येदमग्र आसीत्’ इति श्रुतिविरोधः सन्देहबीजम् । तत्र सूत्रमेवोदाहृत्य पूर्वपक्षं तावद्बहिराह ॥ असम्भवस्त्विति ॥ अस्त्येवोत्पत्तिर्ब्रह्मणः ‘सदजायत’ इति श्रुतेः । न च ब्रह्मणः सर्वकारणस्योत्पत्तौ कारणाभावः । असतस्तत्कारणतया श्रुतत्वात् । न चानादित्वेऽपि श्रुतिरस्तीति वाच्यम् । असम्भवदुद्भवयोर्न भोनभस्वतोरुत्पत्तावनादितया समस्य ब्रह्मणोऽनुत्पत्तिरयुक्तेति जन्मश्रुतेः सयुक्तिकत्वेन प्राबल्यात् । अनुत्पत्तिश्रुतिस्तु सर्वात्मनाऽनुत्पत्तिवादिनीत्यभिमानश्चेत्तर्ह्यप्रमाणमेव । न चेदाकाशादाविव व्यवस्था स्यात् । अतो ब्रह्मणोऽप्युत्पत्तिमत्त्वान्न तत्राशेषकारणतया श्रुतिसमन्वयो युक्त इति भावः । सिद्धान्तयत्सूत्रं व्याचष्टे ॥ नेति ॥ मयापि वियदादिबद् व्यवस्थाया ब्रह्मणोऽनुत्पत्तेरङ्गीकृतत्वात् सिद्धार्था प्रतिज्ञेत्यत आह ॥ तुशब्देनेति ॥ न व्यवस्थया ब्रह्मणोऽनुत्पत्तिः सूत्रे प्रतिज्ञायते येन सिद्धार्था प्रतिज्ञा स्यात् । किं तु सर्वात्मनानुत्पत्तिरेवेति भावः । अत एव तुशब्दमेवेति व्याचष्टे । अस्यां च प्रतिज्ञायां सत इत्यनेनैव स्वातन्त्र्याख्यो व्यतिरेकी हेतुः सूचितः । तेनैव पूर्वपक्षयुक्तेर्गतिश्चोक्ता भवति । गगनपवनादीनामस्वातन्त्र्यादेवोत्पत्तिरिति ।

नन्वसतः सदजायत’ इत्यादिश्रुतौ ब्रह्मणोऽप्युत्पत्तिश्रवणात्कथं सर्वात्मनानुत्पत्तिरुच्यत इति आह ॥ न हीति ॥ नानया श्रुत्या ब्रह्मणो जनिः सिद्ध्यति । असतः सकाशात्पदार्थोत्पत्तेरदृष्टत्वेन

(तत्त्वप्रकाशिका)

प्रातीतिकार्थस्याप्यनुपपन्नत्वादिति भावः । तर्ह्येतत् श्रुतेऽप्रामाण्यप्रसङ्ग इत्यतः श्रुत्यन्तरेण तां सम्यग्व्याचष्टे ॥ तदिति ॥ तद्वा एतदसदाहुः । न ह्यासादयति कश्चनेत्यस्यैवात्रोपयोगित्वेऽपि तस्य ब्रह्मपरत्वज्ञापनायान्यांशो दाहरणम् । असच्छब्दस्य ब्रह्मपरत्वेऽपि कः समस्तश्रुत्यर्थः इत्यत आह ॥ देवानामिति ॥ कथं प्राणः सदिति महत्वादिसद्गुणत्वादित्याह ॥ प्राण इति ॥ एतत् श्रुत्यैवोक्तार्थसिद्धावप्यसच्छब्दस्य ब्रह्मणि निर्वचनार्थं पूर्वश्रुत्युदाहरणम् । सच्छब्दवाच्यस्य वायोर्ब्रह्मजातत्वे स्मृतिं चाह ॥ त्वमिति ॥ रामकृष्णादिरूपेण हरेर्जायमानत्वात् कथं जन्माभाव इत्यत आह ॥ अजायमान इति ॥ अजायमानस्य कीदृशं जन्मेत्यत आह ॥ प्रत्यक्षत्वमिति ॥ क्रमादित्युपचयाधिक्यक्रमात् । पुरुषस्य चेतनत्वात्कथं विकार इत्यत आह ॥ पुरुष इति ॥ तेन विकारेण विशेषितत्वं भवतीत्यर्थः । तर्हि तस्य नोत्पत्तिरित्यत आह ॥ परतन्त्रेति ॥ जगत्कारणत्वात् परमेश्वरस्य कथमविकारित्वमित्यत आह ॥ अविकारोऽपीति ॥ सर्वशक्तित्वेन सर्वं करोतीत्यनेन निमित्तमित्युक्तं भवति । विकारहेतुकं प्रकृत्याद्युपादानकं निर्विकारवानिति तद्वर्मादिविकार उच्यते । शक्त्या चेज्जगत्कारणत्वं तद्विनाशे तदभावः स्यादित्यत आह ॥ शक्तीति ॥ इच्छाज्ञानप्रयत्नानां कर्तृत्वोपयोगित्वात्कथं शक्त्या तदित्यत आह ॥ अविभिन्नापीति ॥ एकैवेत्यर्थः । एतेनेच्छादिपूर्वककारणत्वं नोपादानस्येत्युक्तं भवति । अतः श्रुत्यविरोधेन ब्रह्मणोऽनादित्वसिद्धेर्युक्तः श्रुतिसमन्वयस्तत्रेति सिद्धम् ॥ ९ ॥ अ० ३ ॥

### गुर्वर्थदीपिका

प्रलये महालक्ष्मी वेदाव्याकृताकाशादिषु सत्स्वपि सदेवेति विशिष्य ब्रह्मणस्सत्पदेन ग्रहणं स्वातन्त्र्येण स्थितिमादायैव भवेदिति भावेनोक्तं सत् इत्यनेनैवेति । यद्वा सीदत्यवसीदति सर्वं जगद्यस्मात्सीदति निषीदत्यस्योदरे सूक्ष्मं जगदिति वा । पारतन्त्र्यादिदोषरहितत्वाद्वा सत् स्वतन्त्र इति भावः । परतो हि तदुदीक्ष्यत इत्यत्र भावप्रधानो निर्देशः । परतया तदुदीक्ष्यते ब्रह्मादिभिरित्यर्थः । हि यस्मात्परतयोदीक्ष्यते अतः परमाहुरिति योजना । नन्वधिभूतविचाराय प्रवृत्तेन सूत्रकृता भूतद्वयविचारानन्तरं भूतत्रयविचारात्पूर्वमकस्मान्मध्ये ब्रह्मविचारयैकमधिकरणं कस्मात्कृतमिति चेत्सत्यम् । अनुत्पन्नत्वेन प्रसिद्धयोर्वियन्मरुतोरुत्पत्तिसमर्थने अनेनैव न्यायेनानादितया प्रसिद्धब्रह्मणोऽप्युत्पत्तिः स्यादिति शङ्कायां स्मृतस्य ब्रह्मानुत्पादस्योपेक्षानर्हत्वात् । प्रसङ्गसङ्गत्या निरूपणमिति समाधानसम्भवात् ॥ २, ३, ३ ॥

## भावबोधः

ॐ असम्भवस्तु सतोऽनुपपत्तेः ॐ । तदुत्पत्तिविषयश्रुतीति । अत्र यदि नभोनभस्वतोरुत्पत्ति श्रुत्यवष्टम्भेनोत्पत्तिरिष्यते, तर्हि सतो ब्रह्मणोऽप्युत्पत्ति श्रुतिसामान्यात् स्यादिति पूर्वपक्षोत्थानादनन्तरसङ्गतिरिति ज्ञातव्यम् । उत्पत्तिमदिति । अत्र ब्रह्मोत्पत्तिमन्त्रवेति चिन्ता । तदर्थं 'मसतः सदजायते'ति श्रुतिर्ब्रह्मोत्पत्तिप्रतिपादिका भवत्युत न भवतीति । तदर्थमाकाशाद्युत्पत्तिश्रुतेः पराधीनविशेषलाभलक्षणोत्पत्तिपरत्वेन व्यवस्थाव'दसत' इति श्रुतेस्तत्परत्वेन व्यवस्था सम्भवत्युत नेति । तदर्थं ब्रह्मणः पराधीनविशेषः किं सम्भवत्युत नेति । तदर्थं तस्यानादितया किमाकाशादिसाम्यमेवोत सर्वथानुत्पत्तिसाधकं स्वातन्त्र्याख्यं ततो वैलक्षण्यमस्तीति । तदर्थं स्वातन्त्र्याङ्गीकारे 'असत' इति श्रुतेरप्रामाण्यं प्रसज्येत न वेति । तदर्थमसतः सदिति श्रुतिस्थौ सदसच्छब्दौ किं ब्रह्मशून्यपरौ किं वायुविष्णुपराविति । तदर्थं सदसच्छब्दयोर्ब्रह्मवायुपरत्वेऽसतो जनकत्वादष्टिरूपबाधकं वायुविष्णुपरत्वे प्रमाणं च न स्त उत स्त इति । अस्त्येवोत्पत्तिरिति । पराधीनविशेषलाभलक्षणेत्यर्थः । अनेन सतः पराधीनविशेषवत्वमिति न्यायविवरणमपि व्याख्यातं भवति । असतस्तत्कारणतया श्रुतत्वादिति । पूर्वोक्ताच्छादनेनैवेदमुक्तम् । तेनासतः कारणत्वस्य 'प्रतिषेधमात्रत्वात्' 'नासतो दृष्टत्वात्' इति पूर्वमेव निराकृतत्वात् कथं पूर्वपक्षोत्थानमिति शङ्कानवकाशः । अत एव सिद्धान्तेऽदृष्टत्वादनुपपत्तेरिति पूर्वोक्तहेत्वतिदेशेनासतः कारणत्वं निराकरिष्यते ।

ननु तथापि असतः कारणत्वनिरासपरतया अधिकरणद्वयेनास्य गतार्थेति चेत्, न; तत्र प्रतिषेधमात्रत्वादृष्टत्वाभ्यां जगत्प्रत्यसतः कारणत्वं न सम्भवतीत्युक्तम् । अत्र तु तद्वेत्वतिदेशेनैव ब्रह्म प्रति कारणत्वं न सम्भवतीत्युच्यमानत्वेन भेदादिति ज्ञातव्यम् । 'सतः साम्यम्' इत्यनुव्याख्यानोक्तयुक्तिमुपपादयति— असदुद्भवयोरिति । अनेन ब्रह्मोत्पत्तिमत् तदविरोधनादित्वकत्वादिति युक्तिरुक्ता भवति । न च विशेषणवैयर्थ्यम्; विरोधनिरासकव्याप्त्यौपयिकत्वात् । न चाप्रसिद्धिः । आकाशादावेव प्रसिद्धत्वादिति । तद्वा एतदसदाहुरिति श्रुत्युदाहरणानुरोधेनाह— अनुत्पत्तिश्रुतिस्त्विति । 'तु'शब्देनोक्तव्यवस्थामपाकरोतीति भाष्यानुरोधेनाह— न चेदिति । स्वातन्त्र्यादिति न्यायविवरणानुसारेण सत इति भाष्याभिप्रायमाह— सत इत्यनेनैवेति । 'सत्त्वं स्वातन्त्र्यमुद्दिष्टम्' इति भारतोक्तेरिति भावः । गतिरिति । सोपाधिधिकत्वमित्यर्थः । साध्यव्यापकत्वरूपप्रयोजकत्वमेव दर्शयन्नुपाधिमेवाह— गगनेति । अविकार इत्यनेन



(भावबोधः)

पौनरुक्त्यपरिहारार्थमाह— तद्धर्मदिरिति । शक्तिमता भगवताऽविभिन्नापीति न विभेद इत्युक्तानुवाद इति प्रतीयते । तन्न युज्यते । भगवदभिन्ना अपि भगवतः शक्तिरिति तत्सम्बन्धित्वेन व्यवहारादिरूपभेदकार्यस्यानुक्तेः । शक्तेरिच्छाद्यभेदालाभाच्चेति आशयवान् व्याचष्टे— एकैवेत्यर्थ इति । अनेना‘पि’रवधारणार्थ इत्युक्तं भवति ॥ ३ ॥ इत्यसम्भवाधिकरणम् ।

### भावदीपः

ॐ असम्भवस्तु सतोऽनुपपत्तेः ॐ । असतः सदजायतेति ॥ एतेन सर्वे इत्यत्रासदादिशब्दस्य ब्रह्मपरत्वोक्तावपि असदिति चेदित्यत्र भाष्योक्तदिशा अन्यप्रापकत्वादिति भावः । सूत्रार्थभ्रान्तिं निराह ॥ बहिराहेति ॥ भाष्यस्थप्रतिज्ञाहेतू आकाङ्क्षाक्रमेणाह ॥ अस्त्येवोत्पत्तिरिति ॥ पराधीनविशेषावाप्तिरूपेत्यर्थः । न च सतः पराधीनविशेषवत्त्वमिति न्यायविवरणोक्तिः भाष्ये श्रुतिभ्य इत्युक्तबहुत्वस्य पूर्वपक्षयुक्तित्वभ्रमनिरासाय इति श्रुतेरित्युक्तम् । असद्वेति वाक्यमसतो लयवर्तित्वाद्युक्त्या कारणत्वोपपादकमिति भावेन शङ्कापूर्वं तदर्थमाह ॥ न च ब्रह्मण इति ॥ असदिति चेदित्यत्रासतो विश्वप्रागभावस्य विश्वकारणत्वं शङ्कितमत्रासत एव ब्रह्मकारणत्वमाशङ्क्यत इति भेदः । अनादित्वश्रुतितो जन्मश्रुतेः प्राबल्याय चित्रकृतेश्च सममेवेत्यन्यत्रोक्तपूर्वपक्षयुक्तिं शङ्कापूर्वं व्यनक्ति ॥ न चेति ॥ श्रुतिरस्तीति ॥ सदेव सोम्येत्यादिरूपेत्यर्थः ॥ अनादितया समस्येति ॥ देहानादित्वादिना चित्रकृतिसमस्येत्यर्थः । तर्हि का गतिः श्रुतेरित्यत आह ॥ अनुत्पत्तिश्रुतिस्त्विति ॥ सौत्र तु शब्दव्यावर्त्यमाह ॥ व्यवस्थेति ॥ तत्स्वरूपादिपरानादित्वश्रुतिः । जन्मश्रुतिस्तु पराधीनविशेषावाप्तिपरेत्यर्थः ॥ अत इति ॥ सयुक्तिकोत्पत्तिश्रुतिभावादनादित्वश्रुतेः स्वरूपानादिपरत्वेनाऽविरोधकत्वाच्चेत्यर्थः । उत्पत्ति-मत्त्वात्पराधीनविशेषावाप्तिरूपोत्पत्तिमत्त्वादित्यर्थः । उत्पत्त्यसम्भव इत्यनुवृत्त्यानुत्पत्तिरिति-लाभेऽपि तस्य न वियदिति नञन्वितत्वात्सूत्रेऽसम्भव इति पुनरप्युक्तस्यानुत्पत्तिरिति व्याख्येति भावेनाह ॥ सूत्रं व्याचष्ट इति ॥ भाष्ये विष्णोरित्यनुक्त्वा सत इति यथाश्रुतानुवादस्य भावमाह ॥ अस्यां चेति ॥ स्वातन्त्र्याख्य इति ॥ सत्त्वं स्वातन्त्र्यमुद्दिष्टं तच्च कृष्णे न चापरे । अस्त्वातन्त्र्यात्तदन्येषामसत्त्वं विद्धि भारतेति एकादशस्कन्धतात्पर्योदाहृतभारतोक्तेरिति भावः । एतेन स्वातन्त्र्यादित्यन्यत्रोक्तो हेतुः सूत्रारूढो दर्शितः । गतिमेव व्यनक्ति ॥ गगनेति ॥ उत्पत्तिः पराधीनविशेषावाप्तिरूपेत्यर्थः ॥ महत्त्वादिसद्गुणत्वादिति ॥ सद्भावे साधुभावे च सदित्येतत्प्रयुज्यते इति गीतोक्तेरिति भावः ॥ स्मृतिं चाहेति ॥ स्मृत्यर्थस्तु हे देव त्वं कविः

(भावदीपः)

अजश्च तथापि भवान् शक्त्यां भार्यायां गुणानां कर्मणामदृष्टानां योनौ हेतावजायां चिदचित्प्रकृतौ रेतो गर्भम् आदधे । ततः तस्याः प्रकृतेः वयं सत्प्रमुखाः यदर्थं यत्प्रयोजनाय आत्मन् स्वामिन् बभूविम तत्किं करवाम ते तवेति तृतीयस्कन्धे देवानां वाक्यम् । यद्यपि तत्र सत्प्रमुखाः महदादय इति तात्पर्यं तथापि वायुरपि महत्तत्त्वाभिमानित्यविरोधः ॥ विकारेणेति ॥ देहेन विशिष्टत्वमित्यर्थः । अविकारोऽपीत्यनेनापौनरुक्त्यायाह ॥ निर्विकारवानितीति ॥ विकारान्निर्गता निर्विकारा धर्मास्तद्वानित्यर्थः ॥ एकैवेत्यर्थं इति ॥ यद्यभिन्नेत्यस्य भेदहीनेत्यर्थः स्यात्तर्हि तत्प्रति समर्पकस्य भेदैरपि विभाष्य(व्य)त इत्यस्य भेदार्थः स्यात् । न च तद्युक्तम् । निर्भेदत्वात् । भेदैरिति बहुवचनायोगाच्च । एकैत्यर्थे तु भेदैरित्यस्यापि द्वित्वादिसङ्ख्याभिरित्यर्थो भवति । तथा च निर्भेदेऽपि द्वित्वादिसंख्यानां सत्त्वान्न दोष इति भावः ॥ एतेनेति ॥ तथा चेद्वरे (रस्येच्छा) च्छापूर्वककारणत्वान्नोपादानत्वमिति भावः ॥ अत इति ॥ काप्यदर्शनेनासतः कारणत्वानुपपत्त्या विष्णोः स्वातन्त्र्येण पराधीनविशेषावाप्तिरूपजन्मानुपपत्त्या च श्रुतेब्रह्मकारणत्वपरत्वादित्यर्थः ॥ ९ ॥ अ० ३ ॥

### वाक्यार्थमुक्तावली

ॐ असम्भवस्तु सतोऽनुपपत्तेः ॐ । असम्भाव्यजन्मनोर्गगनपवनयोः श्रुत्यवष्टम्भेनोत्पत्तौ श्रुतिसाम्याद्ब्रह्मणोऽप्युत्पत्तिः स्यादिति पूर्वपक्षोत्थानादनन्तरसङ्गतिः । अत्र ब्रह्मोत्पत्तिमन्त्रवेति चिन्ता । तदर्थमसतः सदजायतेति श्रुतौ सदसच्छब्दौ ब्रह्मशून्यपरौ किं वायुविष्णुपराविति चिन्ता । तदर्थं ब्रह्मपरत्वे बाधकं नास्ति उत अस्तीति चिन्ता । सूत्रमेवेति । सङ्गत्यादिजिज्ञासाजननायेति पूरणीयम् । बहिरेवेति । न तु सूत्रार्थतयेति भावः । सतोपीत्यपिशब्देनानुभूतियुक्तिबहुवाग्विरोधेना सम्भवदुक्तिकस्यापि गगनपवनवदुत्पत्तिरिति सूचितम् । सतः साम्यमित्युक्तन्यायमाह । नचानादित्वेपीत्यादिना । अनेन ब्रह्म, अनुत्पत्तिमत्, उत्पत्तिमदवशिष्टत्वात्, यो येनावशिष्टः स तद्धर्मवानित्यनुमानं सूचितं भवति । का तर्हि अनादित्वश्रुतेः गतिरिति वदन्तं तदस्थं प्रत्याह ॥ अनुत्पत्तिश्रुतिश्चेति । सौत्रतुशब्दव्यावर्त्यमाह ॥ नचेदिति ॥ ननु 'एतेन सर्वे व्याख्याता, इति असच्छब्दस्य हरौ समन्वितत्वादसदिति चेन्न प्रतिषेधमात्रत्वात्, नासतोऽदृष्टत्वादित्यसतः कारणत्वस्य प्रतिक्षित्पत्वात्कथमत्र पूर्वपक्षोदय इति चेदसच्छब्दस्य ब्रह्मपरत्वे स्वस्य कारणत्वापातेनेत्युक्ताक्षेपात् । अधिकरणद्वये प्रतिषेधमात्रत्वा-दृष्टत्वाभ्यां जगत्प्रत्यसतःकारणत्वं निषिद्धम् । अत्र तु तद्धेतुत्वतिदेशेन ब्रह्मप्रत्यसतः कारणत्वं

(वाक्यार्थमुक्तावली)

निषिध्यत इति भेदात् । प्रतिज्ञासूत्रोक्तप्रतिज्ञानुपपन्नेति शङ्कते ॥ मयेति ॥ तेन भाष्ये सावधारणं व्याख्यातत्वात्कथं शङ्केति निरस्तम् । भाष्यं तूत्सूत्रमिति भावः ॥ अत एव वक्ष्यति अत एव तुशब्दमेवेति व्याचष्टे इति ॥ ननु ब्रह्मणोऽसम्भवस्तु सतोनुत्पत्तिरेवेति प्रतिज्ञायते नत्वसतः सकाशदब्रह्मण उत्पत्तिर्नेति ॥ अस्यांच प्रतिज्ञायां नानुपपत्तेरित्येतत् सर्वथाप्युत्पत्त्य-  
भावमुपपादयितुमलं कारणविशेष प्रतिषेधेष्युत्पत्तिसामान्यप्रतिषेधायोगादित्यत आह ॥ अस्याश्चेति ॥ स्वातन्त्र्याख्य इति ॥ स्वातन्त्र्यमित्यनुव्याख्याने सिद्धान्तन्यायतयोक्त इत्यर्थः । सत्त्वं स्वातन्त्र्यमुद्दिष्टमिति भारतोक्तेरिति भावः ॥ अनुपपत्तेरित्युक्तहेतुः किमर्थमित्यत आह ॥ नत्वित्यादिना ॥ यद्यपि प्रसक्तकारणनिरासादस्याप्रसङ्गात्कारणाभावस्यैवासिद्धेरुत्पत्तिरेव नास्तित्यनुपपत्तेरित्युक्तहेतुरेव पूर्यते तथापि हेत्वन्तरसूचनाय सत इत्युक्तमिति सुधानुसारेण बोध्यम् । गतिश्चोक्तेति ॥ अस्वतन्त्रत्व लक्षणोपाधिग्रथत्वं वेत्यर्थः । अन्यांशोदाहरणमिति ॥ पूर्वांशोदाहरणमित्यर्थः । बृंहति वर्धते । परतः परत्वेन । पूर्वं युगे आदिकाले देवानां मध्ये असतः सदाजायतेति योजना । महत्वादिसद्गुणत्वादिति । सद्भावे साध्युभावेच सदित्येतत्प्रयुज्यत इति गीताभाष्योक्तेरिति भावः । हेदेव कविरजश्च त्वं गुणकर्मणां योनौ हेतौ शक्त्यां भार्यायाम् अजायां च प्रकृतौ रेतः गर्भं आदधे ॥ ततः प्रकृतेः सत्प्रमुखाः महदादयो वयं ब्रह्मवायुप्रभृतयो वयं यदर्थं यत्प्रयोजनाय बभूविम । हे आत्मन् स्वामिन् ते तव किं करवामेति स्मृत्यर्थः ॥ पुरुषः प्रकृतिः काल इत्यत्र प्रकृत्यादयो जडा उच्यन्ते । अत एव टीकायां पुरुषस्य चेतनत्वादित्युक्तम् । उपचयाधिक्येति । प्रकृतिकालयोर्नित्यानित्यत्वसाम्येपि तत्त्वसंख्यानटीकायां स्वरूपेणोत्पत्त्याद्य-  
भावेपि अवस्थागमापायवत्वलक्षणमित्युक्तरीत्याऽव्यक्तस्यापि किं चित्स्थूलत्व कर्तुरित्येकादश-  
तात्पर्योक्तरीत्या च सूरणबीजादीनां काले किंचित्स्थूलीभाववत्तूलपिण्डस्य प्रचयेनेवोपचयकारणं विना स्वत एव स्थूलीभूतायाः सत्वरजस्तमोगुणात्मिकायाः साम्यावस्थांगतायाः प्रकृतेः सृष्टिकाले वैषम्यावस्थापत्त्याप्य एवोपचयः । कालस्य तु प्रवाहरूपेणोत्पत्त्यद्यभावेपि प्रवाहिणां क्षणादीनां घटादिवदुत्पाद एवेति प्रकृतित उपचयाधिक्यमसंसृष्टानाम् । महत्वस्य तु स्वसूक्ष्मैर्ज-  
न्यगुणत्रयैश्चोपचयः । अहंकारस्यतु स्वसूक्ष्मैर्महत्त्वेन गुणैश्चोपचय इत्युपचयाधिक्यक्रमादित्यर्थः । तेन विकारेणेति । विकारिवत्वाभिमानेन विकारविशिष्टत्वं भवतीत्यर्थ इति, तत्त्वप्रदीपोक्तेरिति भावः । तद्धर्मादिरिति । निर्गतो विकारो येभ्यस्ते निर्विकारास्ते अस्य सन्तीति निर्विकारवानिति तद्धर्माणां तच्छरीरस्य चाविकारित्वमुच्यतेऽतो विकारोपीत्यनेन पौनरुक्त्यमिति भावः । एकैवेत्यर्थ इति । एकैव शक्तिः इच्छाज्ञानप्रयत्नप्रभेदैर्विभाव्यते, श्रूयत इत्यर्थः ।

(वाक्यार्थमुक्तावली)

तथाच श्रुतिः । परास्य शक्तिर्विविधैव श्रूयते स्वाभाविकी ज्ञानबलक्रियाचेति । अभिन्नेत्यस्य भेदरहितेत्यर्थोक्तेः । प्रतियोगित्वेनेच्छादिभिरित्यध्याहारो दोषः । अध्याहाराभाववचनविभेद इत्यस्यानुवाद इति प्रतीतिप्रसङ्ग इति ज्ञेयम् ।

## तत्त्वसुबोधिनी

ॐ असंभवस्तु सतोऽनुपपत्तेः ॐ ॥ अत्रेति ॥ यदि नभो नभस्वतोरुत्पत्ति-  
श्रुत्यवष्टम्भादिहोत्पत्तिरिष्यते तर्हि सतो ब्रह्मणोऽपि उत्पत्तिश्रुतिसाम्यादुत्पत्तिः स्यादिति  
पूर्वपक्षोक्त्यानादनन्तरसङ्गतिरिति भावः ॥ अस्त्वेवेति ॥ पराधीनविशेषलक्षणेत्यर्थः ॥  
असंभवदुद्भवयोरिति ॥ अनेन न ब्रह्मोत्पत्तिमत् तदविरोध्यनादित्वकत्वादिति युक्तिरुक्ता भवति-  
॥ न च विशेषवैयर्थ्यं विरोधनिरासकतया व्याप्तौपयिकत्वात् ॥ न चाप्रसिद्धिः आकाशादावेव  
प्रसिद्धत्वादिति ॥ अनादितया समस्येति ॥ देहानादित्वादिना चित्प्रकृति समस्येत्यर्थः ॥ किञ्च  
अनुत्पत्तिश्रुतिः सर्वथानुत्पत्तिवादिनी वा कथञ्चिदुत्पत्तिवादिनी वा ॥ नाद्य इत्याह ॥  
अनुत्पत्तिश्रुतिश्चेति ॥ द्वितीयं प्रत्याह ॥ नचेदिति ॥ अत एवेति ॥ अनुत्पत्तिमत्वस्य  
प्रतिज्ञातत्वादेवेत्यर्थः ॥ सत इत्यनेनैवेति ॥ सत्त्वं स्वातन्त्र्यमुद्दिष्टमिति भारतोक्तेरिति भावः ॥  
तर्हि पूर्वपक्ष्युक्तयुक्तेः का गतिरित्यत आह ॥ तेनैवेति ॥ स्वातन्त्र्याख्यहेतुनैवेत्यर्थः ॥ गतिश्चेति  
॥ सोपाधिकत्वमित्यर्थः ॥ उपाधिमेवाह ॥ गगनेति ॥ तथाचास्वातन्त्र्य उपाधिरिति भावः ॥ ननु  
तद्वा एतदसदाहुः इत्यनेनैवाभीष्टासिद्धेः ब्रह्माहुः परमाहुरित्यंशद्वयोदाहरणमनर्थकमित्यतः आह  
तद्वा एतदिति ॥ महत्वादिसद्गुणत्वादिति ॥ सद्भावे साधुभावे च सदित्येतत् प्रयुज्यते इति  
गीतोक्तेरिति भावः । त्वं दैवेत्यस्यायमर्थः ॥ देहेवत्यंकविरतिक्रान्तदर्शि अजश्चासिभवात् शङ्क्यां  
भार्यायां सत्त्वादिगुणानां कर्मणां अदृष्टानां योनौ कारणभूतायां अजायां धर्मरहितायां  
चिदचित्प्रकृतौ रेतोगर्भे आदधे इत्यन्वयः ॥ तु शब्देन उभयेषां विशेषं सूचयति ॥ प्रकृते वयं  
सत्प्रमुखा महत्तत्त्वप्रमुखा बभूविम ततः किं तदु यदर्थ इति आत्मन् यदर्थं यत्प्रयोजनाय बभूविम  
तदर्थं ते तव किं करवाम वियुक्ताः अस्वतन्त्रा इति यस्मात् तस्मादिति अविकार इत्यनेन  
पौनरुक्त्यपरिहारार्थमाह ॥ तद्भ्रमं दिरिति । शक्तिमता भागवताभिन्नापीति न विभेद  
इत्युक्त्यानुवाद इति प्रतीयते तन्न युज्यते भगवदधीनापि भगवतः शक्तिरिति तत्सम्बन्धित्वेन  
व्यवहारादिरूपभेदकार्यस्यानुक्तेः शक्तेरिच्छाद्यभेदालाभाच्चेत्याशयवान् व्याचष्टे एकैवेत्यर्थः इति  
॥ अनेन अपिः अवधारण इति उक्तं भवति ॥ एतेन सर्वशक्तित्वेन सर्वं करोतीत्यनेनेत्यर्थः ॥

## वाक्यार्थविवरणम्

उत्पत्तौ ॥ समर्थितायां सत्यामिति शेषः ॥ अनादितया समस्येति । “ब्रह्म देहतः उत्पत्तिमत् । तदविरोध्यनादित्वात् । नभोनभस्वद्वत् ॥” इत्यनुमानमुक्तं भवति ॥ अशेषेति ॥ स्वोत्पादकं प्रति कारणत्वाभावादिति भावः । ननु उक्तव्यवस्थाऽपाकरणं कथं तुशब्दोऽन लब्धमित्यतस्तस्या-  
वधारणार्थत्वादित्याशयनाह ॥ अत एवेति ॥ उक्तव्यवस्थापाकरणार्थमेवेत्यर्थः ॥ स्वातन्त्र्यारख्य इति ॥ यथोक्तम् ॥ “स्वतन्त्रत्वात् परात्मनः । नैवोत्पत्तिः कथमपि न” इति । पूर्वपक्षयुक्तेरिति ॥ यदि असंभवदुद्भवतयाऽनादिनोर्नभोनभस्वतोरुत्पत्ति- रुच्यते तर्हि तद्वदेव ब्रह्मणोऽप्युत्पत्तिः स्यात् । तदविरोध्यनादित्वादिति जन्मसाधकयुक्तेरित्यर्थः । तामेव गतिं दर्शयति ॥ गगनेति ॥ इति गतिरित्यन्वयः । तथा चोक्तयुक्तावस्वातन्त्र्यमुपाधिरिति भावः । उक्तार्थेति ॥ असच्छब्दस्य ब्रह्मपरत्वरूपेत्यर्थः । ॥ पूर्वति ॥ तत्र न ह्यासादयति” इति असच्छब्दस्य निरुक्तत्वादिति भावः । ‘त्वं देवै’ति तत्त्वाभिमानिनां देवानां वाक्यम् । तत्र ‘सत्प्रमुखा’ इत्यस्य ‘वायुप्रमुखा’ इत्यर्थो निश्चितोऽस्तीति भावः ॥ विकारेण ॥ भूतादिविकारेण देहादिनेत्यर्थः ॥ परतन्त्रतेति ॥ तथा च देहलाभ एव तस्य परतन्त्रविशेषलाभ इति युक्ता तस्योत्पत्तिरिति भावः ॥ जगत्कारणत्वात् ॥ जगदुपादानकारणत्वादित्यर्थः ॥ करोतीत्यनेनेति ॥ कर्तृत्ववचननेत्यर्थः । ॥ निमित्तम् ॥ नोपादानकारणमित्यर्थः ॥ तद्धमदिरिति ॥ अन्यथा पुनरुक्तिः स्यादित्याशयः । न विद्यते विकारो येषां ते निर्विकारास्तद्धर्मास्ते अस्य सन्तीति व्युत्पत्तिः ॥ कथं शक्त्या तदिति ॥ कर्तृत्वमित्यर्थः । सर्वशक्तित्वहेतुतः सर्वं कुरुत इति शक्तेः कथं कर्तृत्वोपयोगित्वमित्यर्थः । भगवता ‘अविभिन्नाऽपि’ इति योजनायां शक्तेरिच्छाद्यभेदालाभेनोक्तशंकाया अपरिहाराद-  
विभिन्नापीत्यस्य अर्थमाह ॥ एकैवेति ॥ तथा चाविभिन्नापि एकैव सा शक्तिरिच्छादि-  
प्रभेदैर्विशेषबलेन विभाष्यत इति प्रमाणार्थः । एवं सति ब्रह्मणो जगत्कारणत्वात् कथमविकारित्वमिति नाशङ्कनीशयमित्याह ॥ एतेनेति ॥ शक्तेरिच्छाद्यात्मकत्वात् सर्वशक्तित्वतः सर्वं करोतीतीच्छापूर्वककारणत्ववचनेनेत्यर्थः ।

## वाक्यार्थमञ्जरी

सत् ब्रह्म । सौम्येति सम्बुद्धिः । इदम् अस्य ॥ ॐ असम्भवस्तु सतोनुपपत्तेः ॐ । सतोब्रह्मण असम्भवस्त्वनुत्पत्तिरेव कुतः अनुपपत्तेः असतः सकाशात्सज्जन्मनो क्वाप्यदर्शनेनानुपपत्तेरित्यर्थः । तर्हि तस्याः का गतिरित्यत आह ॥ अनुपपत्तिश्रुतिश्चेति ॥ व्यवस्थास्वरूपानादित्वरूपा ॥

(वाक्यार्थमञ्जरी)

सिद्धेति ॥ सिद्धार्थेत्यर्थः । अत एव उक्तव्यवस्थायाव्यवच्छेद्यत्वादेव । सत इत्यनेनैवेति ॥ सत्त्वं स्वातन्त्र्यमुद्दिष्टमिति भारतोक्तेरिति भावः । तेनैव सच्छब्देन गतिः अस्वतन्त्ररूपोपाधिः एतदेवाह ॥ गगनेति ॥ कथं प्राणः सदिति प्रश्नोत्तरमाह ॥ महत्वादिति ॥ स्मृतिं चाहेति ॥ हे देव त्वं कविः सर्वज्ञो जश्च तथापि भवान् शक्त्यां भार्यायां गुणानां कर्मणाम् अदृष्टानां योनौ हेतावजायां प्रकृतौ रेतोगर्भं आदधे स्थापितवान् । ततस्तस्याः प्रकृतेः सत्प्रमुखा वायुप्रधाना वयं यदर्थं यत् प्रयोजनाय बभूविम ते तव किं करवामेत्यर्थः ॥ उपचयेति ॥ उत्तरोत्तरमुपचयोधिक इत्यर्थः । विशेषितत्वं विशिष्टित्वं विकारवद्देह सम्बन्ध एव तस्य न स्वतोविकार इति भावः । कारणत्वात् उपादानत्वात् ॥ तद्धर्मदिरिति ॥ अतो नाविकार इत्यनेन पुनरुक्तमिति भावः । भगवदभिन्नत्वानुवादप्रतीतिनिरासायाह ॥ एकैवेति ॥ तथात्वे इच्छाद्यभेदेनोक्तः स्यादिति भावः । अविभिन्नेत्यादेः प्रयोजनांतरमाह ॥ एतेनेति ॥

#### ४. अथ तेजोऽधिकरणम्

॥ ॐ तेजोऽतस्तथा ह्याह ॐ ॥ १० ॥

‘वायोरग्निः’ (तै.उ. २-१) इत्यादेर्नान्यत उत्पत्तिर्ग्राह्या । अत एव परात्तदपि जायते । तत्तेजोऽसृजतेति ह्याह । कारणत्वेनेत्युक्तेऽप्यमुख्यतयाऽन्येषामपि शब्दोक्तत्वात्पुनरुक्तिरुभयकारणत्वनिवृत्त्यर्थम् ॥ १० ॥ इति तेजोऽधिकरणम् ॥ ४ ॥

#### तत्त्वप्रदीपिका

एवं वाय्वाकाशयोरुत्पत्तिरुक्ता । तेजसस्तु कुत उत्पत्तिरिति विचार्यते । वायोरिति पूर्वपक्षः । “वायोरग्निः” त्यादिश्रुतिबलात्परमात्मनोऽन्यतस्तेजस उत्पत्तिर्न ग्राह्या । अपितु यतो वियद्वायू जातौ ततोऽत एव परात्तदपि जायते । वायोरग्निरित्यादेरत एव च प्रमाणात् । अपिशब्दाद्भूतवायुरपि परादेव जायत इति साधितमिति सूचयति । “आकाशाद्वायुरिति” त्याद्युत्पत्तिरिति हि ‘कारणत्वेन चाकाशादिष्वि’ त्यत्राऽकाशादिभूतस्थ आकाशादिशब्दमुख्यार्थः पर एव वाय्वाद्युत्पत्तिकारणमिति तथाच पुनरुक्तिरित्यत आह— कारणत्वेनेति । यद्यपि विष्णुरेव मुख्यार्थः । तथाऽप्याकाशादीनामप्यमुख्यार्थतया शब्दोक्त-त्वाङ्गीकारा- “दाकाशाद्वायुर्बायोरग्निः” त्यादावुभयकारणत्वाशङ्का स्यात् । तन्निवृत्त्यर्थं च पुनरुक्तिरिति फलवती । तेत्तेजोऽसृजतेति प्रत्यक्षश्रुत्युपन्यासार्थत्वाच्च । उभयकार्यत्वाशङ्का व्युदस्ता पुरस्तादेव । पररूपस्य व्यक्तिमात्रोक्तेः । कार्यत्वापादकस्य कार्यशब्दमुख्यार्थत्वमिति च विस्तृतम् । इति तेजोधिकरणम् ।

(भावबोधः)

अत्र तेजः किं वायोरजायते ब्रह्मणो वेति चिन्ता । तदर्थं ब्रह्मजातत्वश्रुतिः वायोरग्निरिति श्रुतिविरुद्धा न वेति । तदर्थं सा श्रुतिर्वायोर्मुख्यकारणत्वप्रतिपादकत्वेन निरवकाशोत द्वारपरत्वेन सावकाशेति । तदर्थं ब्रह्मणो द्वारतया वायुग्रहणं किं तद्वहितस्याशक्त्योत शक्तस्यापि लीलयेति । तदर्थं तत्र प्रमाणं नास्त्युतास्तीति । वायोरग्निरित्यादेर्नान्यत उत्पत्तिर्ग्राह्येति भाष्यानुसारेण पूर्वपक्षमाह— वायोरिति । विष्णोरेव तेजस उत्पत्तौ द्वारकारणवैयर्थ्यमिति न्यायविवरणोक्तयुक्तिं वक्तुमाह— न चेति । विष्णोरेवेत्येवशब्दानुरोधादाह— वायुमन्तरेणेति । आद्यपक्षोत्तरत्वेन न्यायविवरणं योजयति— आद्ये व्यर्थमिति । उभयकारणत्वनिवृत्त्यर्थमिति भाष्यानुसारेण द्वितीये दोषमाह— द्वितीय इति । तत्तेजोऽसृजतेति श्रुतिर्ब्रह्मकारणत्वमात्रपरा वा ब्रह्ममात्रकारणत्वपरा वेति विकल्पं हृदि निधाय क्रमेण पक्षद्वये दोषमाह— तस्या इत्यादिना । सूत्रे ‘अत’ इत्येतत्पूर्वसूत्रस्थ ‘स’ च्छब्दोक्त परमात्मपरामर्शकं सावधारणं च । ‘तथा’ शब्दो वियदादिसमुच्चयार्थः । ‘हि’ शब्दो हेत्वर्थः । असम्भव इत्युक्तप्रकृत्यर्थमात्रस्य विवक्षितप्रत्यययोगेनानुवृत्तिरित्यभिप्रेत्यप्रवृत्तस्य वायोरग्निरित्यादिभाष्यस्याभिप्रायमाह— न वायोरित्यादिना । द्वारमनुसृत्यैव विष्णोः प्रवृत्तिरिति न्यायविवरणाभिप्रायमाह— वाय्वादेः अकारणत्वेऽपीति । अनेनानुसृत्यैवेत्येवशब्दाध्याहतेन लीलयेत्यनेन सम्बन्धो वा शक्तोऽपि स्वेच्छामनुसृत्यैवेत्यभिप्रायो वा उक्तो भवति ।

ननु ‘वायोरग्निरिति’ श्रुतेर्भूतवायोरग्निं प्रत्युपादानत्वमात्रप्रतिपादकत्वं ‘तत्तेजोऽसृजते’ति श्रुतेस्तु ब्रह्मणः कर्तृत्वप्रतिपादकत्वम् । सति चैवं श्रुत्योर्विरोधाभावादधिकरणमेवेदं व्यर्थमिति दूरे उभयकारणत्वनिवृत्त्यर्थेति अभ्यधिकचिन्तावसर इत्याशयेन शङ्कतेस्यादेतदिति । देवतात्वादिति । तथा च श्रुतिद्वयस्यापि निमित्तपरत्वेन विरोधप्राप्तौ ‘वायोरग्नि’रिति श्रुतेर्देवताद्वारत्वमात्रपरत्वेन व्यवस्थां वक्तुमायास इति भावः । उपादानशक्तिश्चेति । ‘तत्तेजोऽसृजत’ इति श्रुतेर्ब्रह्मणो भूतवाय्वनुप्रवेशेन तद्वतोपादानत्वशक्तिप्रेरकत्वेनापि कारणत्वप्रतिपादकत्वमभिप्रेतम् । ‘वायोरग्नि’रिति श्रुतेर्ब्रह्मनैरपेक्ष्येणोपादानत्व प्रतिपादकत्वे विरोधप्राप्तौ ब्रह्मप्रेरितोपादानत्व शक्तियुक्तत्वरूप-द्वारत्वप्रतिपादकत्वेन ‘वायोरग्नि’रिति श्रुतेर्व्यवस्थां वक्तुमायास इति भावः । इति तेजोऽधिकरणम् ।

**भावदीपः**

ॐ तेजोऽतस्तथा ह्याह ॐ । अत्र तेजसो ब्रह्मान्यस्मात्स्वतन्त्राज्जन्मास्ति न वेति विशेष-विचारस्यावसरप्राप्तिरूपसङ्गतिमाह ॥ एवमिति ॥ सिद्धायामिति ॥ वियन्मातरिश्वनयाभ्यामिति

(गुर्वर्धदीपिका)

समाधानवदाकाशं द्वारीकृत्य परमात्मनैव वायोस्सर्जनान्नोभयोस्समकारणत्वमिति समाधानस्यापि साम्यात् । भूतवायोरेवाधिकरणान्तरं कुतो न क्रियत इति चेत्सत्यम् । अधिभूतपञ्चकविषये अधिकरणपञ्चकं चिकीर्षुस्सूत्रकारः आकाशवायुविषयतयाऽधिकरणद्वयस्य कृतत्वात्क्रमप्राप्तते-जोविषयेऽप्येकमधिकरणमेवाकरोत् । अनयैव दिशा वायुजनने आकाशस्य द्वारतामाकाशजननेऽहङ्कारस्य द्वारतां चासूचयत् । नतु विचारितवायोरेव पुनर्विचाराय मतिं चक्र इति विवेकसम्भवात् । जगत्कारणं ब्रह्मेत्यत्र कारणत्वमात्रस्य पूर्वपक्षिणाऽप्यङ्गीकृतत्वात्स्वतन्त्रकारणं ब्रह्मेत्युक्तमिति शङ्कितुरभिप्रायः । उभयकारणत्वमेवोच्यत इत्यस्य स्वातन्त्र्येणोभयकारणत्वमित्यर्थः । तच्च वायुं विना भगवतः करणसामर्थ्यं नास्तीति सिद्धान्तिनाऽप्यङ्गीकृतं चेदिष्टपत्तिरिति भावः । तत्तेजोऽसृजतेति श्रुतेरिति वदता असृजतेति कर्तृप्रयोगाद्ब्रह्मणः स्वतन्त्रकारणत्वं लभ्यत इति सूचितम् । वायुब्रह्मणोरुभयोरपि साम्ये तद्ब्रह्म वायोरसृजतेत्यवश्यम् । अत एव यथा स्वातन्त्र्यं स्यात्तथाऽऽहेति सूत्रमिति भावः । वाय्वादेरकारणत्वेऽपीत्यत्र स्वातन्त्र्येणाकारणत्वेऽपीत्यर्थः । तत्र वाय्वादीनामप्यमुख्यतयेत्यत्र वाय्वादीनां शब्दवाच्यतामात्रस्यामुख्यत्वेन कथनेऽपि कारणतामुख्यतायाः सूत्रमर्यादयाऽलाभादिति भावः । नन्वेवमपि “तदनन्यत्वमारम्भणशब्दादिभ्यः” इत्यधिकरणे ब्रह्मणोऽन्यस्य स्वतन्त्रकारणताया अपि निवारितत्वात्किमनेनेति चेत्सत्यं तत्रोदाहृतश्रुतौ “यतो भूमिमि”ति भूमात्रजनने कारणान्तराक्षेपात्तेजोवारिणोर्विषये नेति मन्दाशङ्कापरिहारार्थं पुनरारम्भ इति ज्ञेयम् ॥ २, ३, ४ ॥

### भावबोधः

ॐ तेजोऽतस्तथा ह्याह ॐ । अनन्तरसङ्गतिमाह— एवं सर्वस्यापीति । उत्पत्तेरेवासिद्धौ कारणविशेषचिन्ताया अनवसरग्रस्तत्वेनाद्यद्वितीयाभ्यां सर्वस्योत्पत्तौ साधितायां जनकीभूतस्य ब्रह्मणोऽप्यन्यजन्यत्वे पुनस्तत उत्पत्तिर्न सम्भवतीति शङ्कायां तृतीयाधिकरणेन परिहृतायां सर्वस्यापि ब्रह्मेतरस्याविवादेनोत्पत्तौ सिद्धायामेतच्चिन्तावसर इति भावः । विवादाभावेनेति । अधिकरणद्वयप्रतिपादितवियन् मातरिश्वादीनां ब्रह्मान्यजन्यत्वप्रापकाभावाद् विवादाभावेन न तदर्थमधिकरणान्तरं कर्तव्यमिति भावः । यद्वा, पूर्वाधिकरणे सत इत्युक्तस्य ब्रह्मणोऽत्र ‘अतः’ इति परामर्शादनन्तरसङ्गतिर्द्रष्टव्या । श्रुतिक्रमेणाप्यनन्तरसङ्गतिं दर्शयन् विषयमाह—



(भावबोधः)

अत्र तेजः किं वायोरजायते ब्रह्मणो वेति चिन्ता । तदर्थं ब्रह्मजातत्वश्रुतिः वायोरग्निरिति श्रुतिविरुद्धा न वेति । तदर्थं सा श्रुतिर्वायोर्मुख्यकारणत्वप्रतिपादकत्वेन निरवकाशोत द्वारपरत्वेन सावकाशेति । तदर्थं ब्रह्मणो द्वारतया वायुग्रहणं किं तद्रहितस्याशक्त्येत शक्तस्यापि लीलयेति । तदर्थं तत्र प्रमाणं नास्त्युतास्तीति । वायोरग्निरित्यादेर्नान्यत उत्पत्तिर्ग्राह्येति भाष्यानुसारेण पूर्वपक्षमाह— वायोरिति । विष्णोरेव तेजस उत्पत्तौ द्वारकारणवैयर्थ्यमिति न्यायविवरणोक्तयुक्तिं वक्तुमाह— न चेति । विष्णोरेवेत्येवशब्दानुरोधादाह— वायुमन्तरेणेति । आद्यपक्षोत्तरत्वेन न्यायविवरणं योजयति— आद्ये व्यर्थमिति । उभयकारणत्वनिवृत्त्यर्थमिति भाष्यानुसारेण द्वितीये दोषमाह— द्वितीय इति । तत्तेजोऽसृजतेति श्रुतिर्ब्रह्मकारणत्वमात्रपरा वा ब्रह्ममात्रकारणत्वपरा वेति विकल्पं हृदि निधाय क्रमेण पक्षद्वये दोषमाह— तस्या इत्यादिना । सूत्रे ‘अत’ इत्येतत्पूर्वसूत्रस्थ ‘स’च्छब्दोक्त परमात्मपरामर्शकं सावधारणं च । ‘तथा’ शब्दो वियदादिसमुच्चयार्थः । ‘हि’शब्दो हेतुर्थः । असम्भव इत्युक्तप्रकृत्यर्थमात्रस्य विवक्षितप्रत्यययोगेनानुवृत्तिरित्यभिप्रेत्यप्रवृत्तस्य वायोरग्निरित्यादिभाष्यस्याभिप्रायमाह— न वायोरित्यादिना । द्वारमनुसृत्यैव विष्णोः प्रवृत्तिरिति न्यायविवरणाभिप्रायमाह— वाय्वादेः अकारणत्वेऽपीति । अनेनानुसृत्यैवेत्येवशब्दाध्याहतेन लीलयेत्यनेन सम्बन्धो वा शक्तोऽपि स्वेच्छामनुसृत्यैवेत्यभिप्रायो वा उक्तो भवति ।

ननु ‘वायोरग्निरिति’ श्रुतेर्भूतवायोरग्निं प्रत्युपादानत्वमात्रप्रतिपादकत्वं ‘तत्तेजोऽसृजते’ति श्रुतेस्तु ब्रह्मणः कर्तृत्वप्रतिपादकत्वम् । सति चैवं श्रुत्योर्विरोधाभावादधिकरणमेवेदं व्यर्थमिति दूरे उभयकारणत्वनिवृत्त्यर्थेति अभ्यधिकचिन्तावसर इत्याशयेन शङ्कतेस्यादेतदिति । देवतात्वादिति । तथा च श्रुतिद्वयस्यापि निमित्तपरत्वेन विरोधप्राप्तौ ‘वायोरग्नि’रिति श्रुतेर्देवताद्वारत्वमात्रपरत्वेन व्यवस्थां वक्तुमायास इति भावः । उपादानशक्तिश्चेति । ‘तत्तेजोऽसृजत’ इति श्रुतेर्ब्रह्मणो भूतवाय्वनुप्रवेशेन तद्गतोपादानत्वशक्तिप्रेरकत्वेनापि कारणत्वप्रतिपादकत्वमभिप्रेतम् । ‘वायोरग्नि’रिति श्रुतेर्ब्रह्मनैरपेक्ष्येणोपादानत्व प्रतिपादकत्वे विरोधप्राप्तौ ब्रह्मप्रेरितोपादानत्व शक्तियुक्तत्वरूप-द्वारत्वप्रतिपादकत्वेन ‘वायोरग्नि’रिति श्रुतेर्व्यवस्थां वक्तुमायास इति भावः । इति तेजोऽधिकरणम् ।

### भावदीपः

ॐ तेजोऽतस्तथा ह्याह ॐ । अत्र तेजसो ब्रह्मान्यस्मात्स्वतन्त्राज्जन्मास्ति न वेति विशेष-विचारस्यावसरप्राप्तिरूपसङ्गतिमाह ॥ एवमिति ॥ सिद्धायामिति ॥ वियन्मातरिश्चनयाभ्यामिति

भावः । वियन्नये अनादित्वेनाभिमतस्य सर्वस्योपलक्षणं वियत्पदमिति व्याख्यानात् । तत्र विशेषशङ्कायां मातरिश्वनयस्याग्रे ज्ञोऽत इति नयस्य च प्रवृत्तेः । उत्पत्तिः पराधीनविशेषावाप्तिरूपा ध्येया । परतन्त्रविशेषो हि विकार इति कीर्तित इत्युक्तेः । अत्र ब्रह्मेतरस्येत्युक्त्या ब्रह्मणः पराधीनविशेषावाप्त्यभावरूपानुत्पत्तौ सिद्धायाम् इति लभ्यते । तर्हि वियदादावियं चिन्ता कुतो न कृतेत्यत आह ॥ वियदादीनामिति ॥ स इदं सर्वमसृजत । एतस्माज्जायते प्राणो मनः सर्वेन्द्रियाणि च । खं वायुर्ज्योतिरापः पृथिवीत्यादिश्रुत्या विकारहेतुकं सर्वं कुरुते निर्विकारवानित्यादिस्मृतिभिरीश्वरजातत्वस्य सिद्धत्वात् । अन्यजातत्वबोधकविपरीतश्रुत्यभावाच्च विवादाभाव इति भावः । यद्यप्याकाशाद्वायुरित्यस्ति वायावन्यजातत्वबोधिका विवादहेतुभूतश्रुतिः । तथाप्यतिव्यवहितस्य तेजसो ब्रह्मजातत्वसाधकैतन्नयन्यायेनैवाव्यवहितवायोस्तत्सिद्धेः पृथग्विवादाभाव इति भावः । तथा च वक्ष्यति आप इत्यत्र अत्र न्यायप्राप्तभूतवाय्वित्यादि । अत्र वायुरतस्तथा ह्याहेत्युक्तावप्येतन्यायेनैवान्यजातत्वेन श्रुतीनां तेजः प्रभृतीनामीश्वरादेव जन्म नान्यस्मात्स्वतन्त्रादिति सिध्यति । तथापि वायौ मुख्यदेवतामादायैव विचारस्य कृतत्वादुदाहरणदारिद्र्याभावाद्वायुमपि विषयीकुर्वतो विचारान्तरस्यापि व्यवहिते तेजसि कृते वायौ कैमुत्यसिद्धिलाभाच्च तेजोऽत इत्येवोक्तिरिति तात्पर्यं ध्येयम् ॥ श्रुतिसमन्वयेति ॥ सर्वकारणतयेति योज्यम् ॥ श्रुतिविरोधेति ॥ श्रुत्योर्विरोधेत्यर्थः । यद्वा अन्यतो जन्मविषयिण्या वायोरग्निरिति श्रुत्या यो विरोधः कारणत्वेनोक्तसमन्वयस्य तत्परिहारादित्यर्थः ॥ वायुजातत्व इति ॥ वायुशब्दोऽत्र भूतवायुतदेवतारूपोभयपरः । एवं तेजःशब्दोऽपि । अभिमानिव्यपदेशस्तु शरीररूपकविन्यस्तगृहीतेरिति च नयद्वयोक्तन्यायद्वयात् । स्वातन्त्र्येणेति योज्यम् । ननु वायुदेवतागतकर्तृत्वशक्तेः भूतवायुगतोपादानशक्तेश्च स्वातन्त्र्येऽपि न ब्रह्मणो जगत्कारणत्वाभावप्रसङ्गः । कारणत्वेन चेति नये ब्रह्मणोऽपि स्वातन्त्र्येण तेजः प्रभृतिसर्वकारणत्वोक्तेः । तथा च तेजसो वायुशब्दितब्रह्मतदेवतारूपोभयकर्तृत्वेऽपि स्वातन्त्र्येण भूतवायूपादानकत्वेऽपि न क्षतिरिति चेन्न । सर्वस्वातन्त्र्येण जगत्कारणत्वस्य जन्मादिसूत्रे विवक्षितस्याभावप्रसङ्ग इति तात्पर्यात् ॥ वायोरनन्तरेति ॥ आकाशाद्वायुः वायोरग्निरिति श्रुतावित्यर्थः । वायोरेकरूपेण प्राग्विचारितत्वादिति भावः ॥ किमिति ॥ अयमर्थः । तेजोभूतं किं वायुभूतादीशप्रेरितोपादानशक्तिकाज्जायते तथा तेजोभूतं तदेवता च वायुदेवता ईशवत् स्वतन्त्रकर्तृशक्तिमत्याः जायते किं वा सर्वस्वतन्त्राद् ब्रह्मणः क्रमाद् द्विविधवायुद्वारा जायते । अन्यगतकर्तृपादानशक्त्योरपि प्रेरकं ब्रह्मेति यावदिति ॥ श्रुतिविरोध इति ॥ उभयत्रापि स्वातन्त्र्येण कारणत्वोक्तावित्यर्थः ।

(भावदीपः)

वायोरग्निरित्यादिभाष्यं नञ्परित्यागेन व्याकुर्वन्नाह ॥ वायोरजायत इति ॥ सन्देहग्रन्थे अभिहितोऽर्थोऽत्राप्यनुसन्धेयः । विष्णोरेव तेजस उत्पत्तौ द्वारकारणवैयर्थ्यमित्यन्यत्रोक्तयुक्तिं शङ्कापूर्वमाह ॥ न च तेजस इति ॥ शक्तस्य द्वारवैयर्थ्यमित्येव वाच्ये विकल्पमुखेनोक्तिरुभयकारणत्वेति भाष्यविवरणाय ॥ यावतेति ॥ यस्मादित्यर्थः । ईश्वरकारणत्वं द्विरूपवायुकारणत्वं चेत्युभयकारणत्वमित्यर्थः । स्वातन्त्र्येति योज्यम् । श्रुतिः किं ब्रह्मकारणत्वपरा अन्यकारणत्वनिषेधपरा वा आद्ये आह ॥ तस्या इति ॥ अन्त्ये आह ॥ ब्रह्मेति ॥ एतत् श्रुतीति ॥ वायोरग्निरिति श्रुतीत्यर्थः ॥ अत इति ॥ द्वारपरत्वायोगेन निरवकाशान्यकारणत्वश्रुतिभावात्तत्तेज इति श्रुतेरुभयकारणत्वेऽप्युपपन्नत्वादित्यर्थः ॥ सर्वेति ॥ यद्यपि वायोरग्निरित्यस्योभयकारणत्वपरत्वेऽपि अन्यस्येवास्ति ब्रह्मणोऽपि वेद्यता । तथाप्यन्यस्यापि स्वातन्त्र्येण तेजःकारणत्वप्राप्तावितरासाधारणकारणत्वेन तद्वेद्यता न प्राप्तेति सर्वश्रुतिवेद्यता नेत्युक्तम् । सूत्रे पूर्वस्मात्तुशब्दानुवृत्तिमुपेत्य भाष्ये अत एवेति सौत्रपदमनूद्य परादिति व्याख्यातम् । तत्रावधारणव्यावर्त्योक्तिपरं वायोरित्यादि भाष्यमिति दर्शयन् भाष्यं व्याचष्टे ॥ न वायोरिति ॥ वायोरुत्पत्तिरिति ॥ जडाजडाख्याद्विरूपाद्वायोर्द्विरूपतेजस इत्यर्थः । स्वातन्त्र्येणेति योज्यम् । हिर्हेताविति मत्त्वोक्तमिति श्रुतेरिति । एवं सूत्रभाष्यं व्याख्याय द्वारमनुसृत्यैव विष्णोः प्रवृत्तेरित्यन्यत्रोक्तमत्र संयोज्य व्याकर्तुं प्रागुक्तशङ्कामनुवदति ॥ न च वायोरिति ॥ वायुद्वारेति ॥ अन्यथा तत्तेज इति श्रुतिविरोधादिति भावः । नन्वथापि वायोरग्निरिति श्रुतिर्वायुद्वारा अग्नेरीशजत्वमाह ॥ तत्तेज इति तु साक्षादेवेति पुनर्विरोधतादवस्थ्यम् । न च तत्तेज इत्यत्रापि वायुद्वारेति मतम् । तथात्वे तेजोभिमानिनी लक्ष्मीः प्राणस्त्वभिमानवानिति स्मृत्या श्रीदेव्या वायुद्वारा जन्मायोगात् । प्राथम्याच्च तेज आद्या लक्ष्म्यादय इति सिद्धमिति तद्भाष्यविरोधादिति चेन्न । सृष्टिभेदेनाविरोधात् । न चैवं छान्दोग्ये क्रमानुक्तावापि तैत्तिरीयोक्तस्य स इदं सर्वमसृजत इत्यादाविव ग्राह्यत्वेनाविरोधादिति वियदधिकरणचन्द्रिकावाक्यविरोधः । तस्याभ्युपगमवाद्दत्त्वात् । छान्दोग्यभाष्यस्यार्थम् । तस्मिन्नेत्युपेत्य प्रवृत्तत्वाद्वा परीत्या वा न दोष इत्याहुः ॥ अकारणत्वेऽपीति ॥ स्वतन्त्रकारणत्वाभावेऽपीत्यर्थः ॥ श्रुत्यादिकं चेति ॥ एतस्माज्जायत इत्यादीत्यर्थः ॥ उभयकारणत्वेति ॥ ब्रह्मवद्वायुरपि स्वतन्त्रकारणमिति शङ्कानिवृत्त्यर्थत्वादित्यर्थः ॥ न च तत्तेन निरस्तमिति ॥ नन्वथापि तदनन्यत्वनये विष्णोरन्यस्य स्वतन्त्रसाधनत्वं निरस्तमित्युभयकारणत्वमपि निरस्तमिति चेन्न । तत्र

(भाष्यदीपः)

अमुख्यतयेति ॥ हरौ परममुख्यत्वापेक्षयैतदुक्तिः । समाकर्षादिति न्यायात् । अन्यथा कल्पनासूत्रविरोधात् ॥ अत इति ॥ वायोरग्निरिति श्रुतेर्द्वारपरतया सावकाशत्वात्ततेज इति श्रुतिबलाच्चेत्यर्थः ॥ सूत्रभाष्ययोरयुक्ततामाशङ्क्याधिभूताधिदैवेति पादादिस्थभाष्यानुरोधेन समाधिमाह ॥ स्यादेतदिति ॥ एतत् श्रुतीनां वायोरग्निः तत्तेजोऽसृजतेत्येवं रूपश्रुतीनामित्यर्थः ॥ देवतात्वादिति ॥ तथा च वायुदेवताया अपीशवत्स्वातन्त्र्येण तेजः प्रतिनिमित्तकारणत्वं प्राप्तमिति श्रुत्योर्विरोधः प्राप्त इति तन्निरासायासः सफल इति भावः । वाय्वादिशब्देषुभूतपरत्वस्यापि सत्त्वात् । तत्र तत्र स्थितो विष्णुस्तत्तच्छक्तीः प्रबोधयन्नित्यग्रे वक्ष्यमाणस्मृत्यनुरोधेनाह ॥ उपादानशक्तेश्चेति ॥ न केवलं देवतागतकर्तृशक्तेरित्यर्थः । तथा च कारणत्वेनेत्यन्यत्रोक्तन्यायेन वाय्वादौ स्थितो भगवान्वाय्वादिशब्दित भूततदेवतागतोपादान- कर्तृशक्तीः प्रेरयंस्तेजःप्रभृतिकार्यं करोतीति वक्तुमयमारम्भ इत्यर्थः । नन्वथापि कर्तेति नये परात्तु तत्श्रुतेरिति गुणसूत्रे जीवगतकर्तृत्वशक्तिरपि ईश्वरायत्तेति वक्ष्यमाणत्वात्तन्त्यायेन वाय्वादिदेवतास्थितकर्तृत्व- शक्तिरपि ईश्वरायत्ता सेत्स्यति किमनेनेति चेन्मैवम् । तेन विनापि कर्तुं शक्तिसत्त्वे द्वारोक्तिवैयर्थ्येनान्यगतकर्तृत्वादिशक्तेः स्वातन्त्र्यस्य श्रुतिप्रापितत्वादुभयकारणत्वं श्रौतमिति शङ्कायां लीलया द्वारोपादानेनैवैश्वरेण सृष्टिकारणात्तस्यैव च श्रुतावुक्त्युपपत्तेरीशाधीनैव कर्तृत्वादि शक्तिरन्यगतेत्यत्र कथनादिति भावः । यत्तु तत्तेज इति श्रुतौ साक्षात् तेजसः सृष्टिः वायोरग्निरित्यत्र वायुद्वारा । तथा च विरोध इति चोद्यं तत्तूक्त्यनुक्त्योर्विरोधाभावादिति प्रागेव निरस्तप्रायमिति भावः ॥ १० ॥ अ० ४ ॥

### वाक्यार्थमुक्तावली

ॐ तेजोऽतस्तथाह्माह ॐ । भगवतः स्वतन्त्रत्वाद्वायुद्वारमन्तरेण स्रष्टुं समर्थस्यापि स्वेच्छयैव वायुद्वारानुसरणमिति इह सिद्धान्तस्य वर्तिष्यमाणत्वेन, अनुसारितेत्येदधिकरणसिद्धान्तन्यायस्य स्वातन्त्र्यरूपपूर्वाधिकरणसिद्धान्तन्यायावष्टम्भेन प्रवृत्तेरव्यवहितसङ्गतिः । अत एव सूत्रे तेजोत इति तत्परामर्श इति ज्ञेयम् । वियदादीनामिति । नन्वस्त्येवादिपदोपात्तस्य वायोः परमात्मजातत्वे, आकाशाद्वायुः एतस्माज्जायते प्राणो मनसर्वेन्द्रियाणि च खं वायुर्जोतिराप इति श्रुतिविवादः । अत एवावधिकरणटीकायां ब्रह्मण एवाबादिसृष्टिरिति भाष्यस्थादिपदं मूलीकृत्य टीकायां सौत्रापशब्दस्योपलक्षणत्वं वक्ष्यतीति चेन्न । टीकायामादिपदेन प्रकृतिकालादयो गृह्यन्ते न तु वाय्वादयः तेषामपि विप्रतिपत्तिविषयत्वात् । तर्हि प्रथमातिक्रमे कारणाभावाद्वायुरतस्तथाहेति

(वाक्यार्थमुक्तावली)

सूत्रयितव्यम् अप्पदेनोपलक्षणमयुक्तमिति चेन्न । अतिव्यवहितानामपां ब्रह्मजत्वसाधकतदधि-  
करणन्यायेनैकव्यवहितस्य वायोस्तत्सिद्धिरिति कैमुत्यद्योतनायापृशब्देनोपलक्षणसम्भवात् । नन्वेवं  
सति तेजोत इति व्यर्थम् आप इत्यनेन वायोरिव तेजसोऽप्युपलक्षणसम्भवात् । खं वायुः ज्योतिरापः  
पृथिवी विश्वस्य धारिणीति तदधिकरणोपात्तश्रुतौ तेजसोऽपि ब्रह्मजातत्वाभिधानादिति चेन्न ॥

सिद्धान्ते तत्तेजोऽसृजतेत्यसाधारणश्रुत्युपन्यासायैतदधिकरणोपपत्तेः ॥ यद्यपि तत्रैव सौत्रतेजः  
शब्दस्यान्योपलक्षकत्वमङ्गीकृत्यादिपदं भाष्ये प्रयोक्तुमुचितं प्रथमातिक्रमे कारणाभावात् । तथापि  
तदपोऽसृजत तदिदं सर्वमित्यत्राद्भिः सह वाखादिसर्वसृष्ट्युक्तेस्तत्रैवोपलक्षणा कृता ॥ किं  
चैतदधिकरणद्वयार्थं उदाहरणीये प्रमाणे वाखादीनां ग्रहणात्तत्रैवोपलक्षणाभिप्रायेणादिपदप्रयोगः ।  
तत्त्वप्रदीपेतु, तेजःशब्दो वायूपलक्षकः अत एव भाष्ये तदपीत्यपिपदमुक्तं वायोरनन्तरप्राप्तमिति ।  
एतेन श्रुतिक्रमेणाप्यनन्तरसङ्गतिरुक्ता भवति । असम्भवस्त्वित्यनेन व्यवधाने कारणं तूक्तम् ।  
किमिति । तेजः किं वायोरजायते ब्रह्मण एवेति चिन्ता । तदर्थं वायोरग्निरिति श्रुतिः  
वायोर्मुख्यकारणत्वपरा उत द्वाराकारणत्वपरेति । तदर्थं किं ब्रह्मणो द्वारोपादानं अशक्त्या, उत  
लीलयेति । सूत्रे सतः स्वातन्त्र्यादिति सत्परामर्शलब्धं विष्णोः स्वतन्त्रकारणत्वं,  
वायोर्द्वारकारणत्वं चाशङ्क्य द्वारवैयर्थ्यमित्युक्तं न्यायं सङ्गमयति । सूत्रे सत्परामर्शात्तथाह्यादेति  
सूत्रखण्डं प्रतिक्षिपति न चेति ॥ कुतो वाच्यमित्यतस्तत्तेजोऽसृजतेति श्रुतिब्रह्ममात्रकारणत्वपरा  
वेति विकल्पं हृदि निधाय क्रमेण पक्षद्वये दोषमाह ॥ तस्या इत्यादिना ॥  
उभयकारणत्वनिवृत्त्यर्थमिति वक्ष्यमाणस्याक्षेपोयम् । उभयकारणत्वेपीति ॥ अत एव परादिति  
सिद्धान्तानुसारेण ब्रह्ममात्रकारणत्वेति सूत्रे अत इति सत्परामर्शः । पूर्वसूत्रात्तुननुवर्तते । स  
चावधारणेऽप्यर्थे च । अवधारणस्यात इत्यनेनान्वयः । अपेस्तु तेज इत्यनेनान्वयः । न केवलं  
वियदादिरित्यर्थः । हिर्हेतौ ॥ यस्मात्तथा श्रुतिराहेति । जायत इति शेषः इत्यभिप्रेत्य प्रवृत्तं भाष्यं  
व्याचष्टे । नवायोरित्यादिना । सूत्रे सत इति भाष्ये परादिति स्वातन्त्र्योक्त्या वायोर्द्वारत्वमवसीयत  
इत्याह ॥ तत्र वायुद्वारेति । नच द्वारवैयर्थ्यादिति । तथाचात एवेत्यवधारणायोग इति भावः । कुतो  
नवाच्यमित्यतः अपि वाखादेः स्वतः कारणत्वाभावेऽपि स्वातन्त्र्यादेव परात् वायुद्वारैव तज्जायते  
कुतः अत एव परात्तत्संकल्पादेव हि यस्मादुदाहरिष्यमाण- श्रुतिस्तथा हेति सूत्रभाष्ययोरर्थं  
मत्वाऽनुसारितेति सिद्धान्तन्यायं दर्शयन् व्याचष्टे ॥ वाखादेरिति । अस्मिन् व्याख्याने  
तत्तेजोऽसृजतेति श्रुत्युदाहरणं परित्यज्य वक्ष्यमाणमनुसन्धेयम् । श्रुत्यादीति ॥ खं, वायुर्ज्योतिराप  
इति तेजःकारणवायोरपि ब्रह्मजातत्वमुक्त्वापुनस्तेजसोऽपि ब्रह्मजातत्वप्रतिपादनाद्वारोर्द्वार-

(वाक्यार्थमुक्तावली)

कारणत्वमवसीयते । वामनपुराणे लीलैव द्वारानुसरणं प्रतीयत इति भावः । उभयकारणत्वेति । उभयोरपि स्वतन्त्रकारणत्वनिवृत्त्यर्थत्वादित्यर्थः । अमुख्यतयेति । भूतं भूताभिमानी च तद्देहोतर्नियामकः । हरिश्चाकाशशब्दोक्तो मुख्यतो हरिरेवतु । इत्यनुव्याख्यानोक्तेरिति भावः । तदधीनत्वादर्थवदिति न्यायेन वायोरग्निरित्यत्र वायुगताग्निकारणत्वस्य तदायत्तत्वेन वायोरिति कारणत्वपरपञ्चम्यं शब्दवाच्यत्वस्य, यथाव्यपदिष्टोक्तेरित्यनेन लब्धत्वात्स्वातन्त्र्येणोभयकारणत्वशङ्कैव नोदेतीति चेन्न । ईश्वरस्य स्वातन्त्र्येणान्यस्य पारतन्त्र्येणेत्युभयकारणत्वे द्वारवैयर्थ्यमिति तदाक्षेपोपपत्तेः । स्वत एवेति । वायोस्तेजः प्रत्युपादनत्वस्य प्रसिद्धत्वात्तदैक्षत, तत्तेजोऽसृजतेति ईक्षया श्रुत्या ब्रह्मणो निमित्तत्वस्य स्पष्टं प्रतिभासादित्यर्थः । देवतात्वादिति । भूतं भूताभिमानी चेत्युक्तदिशा देवतात्वस्यापि भावात् । चेतनस्योपादानत्वाभावेन च निमित्तत्वश्रुत्योः विरोधप्राप्तौ, देवताद्वारव्यवस्थया विरोधः परिहार्य एवेति भावः । वायोरग्निरित्यत्र वायुशब्दस्याचेतनपरत्वेपि तत्तेजोसृजतेत्यत्र तेनास्तिविरोधः । तथाहि । तदैक्षत तत्तेजोसृजतेत्यत्र तद्ब्रह्मतेजसो यदुपादानं वायुतेजःसूक्ष्मतामसाहंकाररूपं यच्च निमित्तं कालादि तत्सर्वमैक्षतेतीक्षितृत्वाच्च तदुपादनत्वशक्तिः प्रबोध्य तेजोऽसृजन्तेति विवक्षितम् । ततश्चोपादानत्वशक्तेः परमात्माधीनत्वाद्वायोरग्निरित्यत्र साक्षाद्वायुभूतादेव तेजोभूतपरिणामप्रतीतेर्विरोधे प्राप्ते तत्परिहारयामासेति भावेनाह ॥ उपादानत्वशक्तेरिति । तदनन्यत्वमारम्भणशब्दादिभ्य इत्यत्र कारणान्तरस्य युक्तिप्राप्तं स्वातन्त्र्यं निरस्तम् । अत्र तु श्रुतिप्राप्तमिति भेदः ।

## तत्त्वसुबोधिनी

ॐ तेजोतस्तथा ह्याह ॐ ॥ अनन्तरसंगतिमाह ॥ एवमिति ॥ एवं ब्रह्मान्यस्य सर्वस्योत्पत्तौ, ब्रह्मणश्चानुत्पत्तौ सिद्धायां इदानीं कार्यविशेषकारणविशेषविप्रतिपत्तिर्निरस्यते इति संगतिः ॥ यदा पूर्वाधिकरणे सतः इत्युक्तस्य ब्रह्मणः अत्रात इति परामर्शात् अनन्तरसंगतिरिति भावः ॥ विवादाभावे इति ॥ यद्यपि आकाशाद्वायुः एतस्माज्जायते प्राणोमनः सर्वेन्द्रियाणि च खं वायुर्ज्योतिरिति श्रुत्योः विवादोऽस्ति तथापि अतिव्यवहितस्य तेजसो ब्रह्मजत्वसाधके तदधिकरणन्यायेनैवाव्यवहितस्य वायोः तत्सिद्धेः अर्थे विवादाभावादिति भावः ॥ श्रुतिक्रमेणास्य अनन्तरसङ्गतिं दर्शयन् विषयमाह ॥ वायोरनन्तरमिति ॥ असंभवस्त्वित्यनेन व्यवधानं तु न दोषः ॥ उक्तरीत्या संगतिलाभेन तस्य मध्ये उक्तत्वादिति भावः ॥ वायोरग्नि इत्यादेः नान्यत उत्पत्तिः ग्राह्या इति भाष्यानुसारेण पूर्वपक्षमाह ॥ वायोरिति ॥ विष्णोरेव तेजसः उत्पत्तौ

(तत्त्वसुबोधिनी)

द्वारकारणवैयर्थ्यमिति न्यायविवरणोक्तां युक्तिं वक्तुमाह ॥ न चेति ॥ विष्णोरेवेत्येव-  
शब्दानुरोधेनाह वायुद्वारमन्तरेण इति ॥ आद्यपक्षोत्तरत्वेन न्यायविवरणं योजयति ॥ आप्तव्य इति  
॥ उभयकारणत्वमन्तरेणेति भाष्यानुसारेण द्वितीये दोषमाह ॥ द्वितीय इति ॥ कथं समीहितं  
सिद्धमित्यतः आह यावतेति ॥ नन्वेवं तेजसः साक्षात् ब्रह्मजातत्वप्रतिपादकतत्तेज इत्यादीत्यत  
आह ॥ न चेति ॥ “तत्तेजोऽसृजतेति” श्रुतिः ब्रह्मकारणत्वमात्रपरावा ब्रह्ममात्रकारणत्वपरावेति  
विकल्पं हृदि निधाय क्रमेण पक्षद्वये दोषमाह ॥ तस्या इत्यादिना ॥ सूत्रे अत इत्येतत्  
पूर्वसूत्रस्थसच्छब्दोक्तं परमात्मपरामर्शकं सावधारणं तथाशब्दो वेदादिसमुच्चयार्थं हि शब्दो हेत्वर्थः  
॥ असंभव इत्यस्य प्रकृतार्थपरत्वेनानुवृत्तिः इति अभिप्रेत्य प्रवृत्तस्य वायोरग्रिरित्यादि-  
भाष्यस्याभिप्रायमाह ॥ न वायोरित्यादिना ॥ ननु परमात्मनोऽतिसमर्थत्वेन द्वारमन्तरेणैव  
सर्जनसमर्थत्वात् तेजआदिसर्जने वाय्वादिरूपद्वारानुसरणं अनर्थकं इत्याशङ्क्य निषेधति ॥ न  
चेति ॥ वाय्वादेरकारणत्वेऽपि स्वतन्त्रकारणत्वाभावेपीत्यर्थः ॥ किञ्च श्रुत्यादिकमित्यत आह ॥  
श्रुत्यादिकं चेति ॥ पौनरुक्त्यमाशङ्कते नन्विति ॥ उभयकारणत्वनिवृत्त्यर्थत्वादिति ॥ ब्रह्मवत्  
वायुरपि स्वतन्त्रकारणमिति शङ्कानिवृत्त्यर्थत्वादिति भावः ॥ ननु कारणत्वेने-  
त्यनेनैवोभयकारणत्वस्य निरासादधिकरणानर्थक्यं तदवस्थमेवेत्यत आह न चेति ॥ ननु  
वायोरग्रिरिति श्रुतेर्भूतवायोरग्रिप्रत्युपादानत्वमात्रप्रतिपादकत्वं तत्तेजोऽसृजतेति श्रुतेस्तु ब्रह्मणः  
कर्तृत्वप्रतिपादकं सति चैवं श्रुत्योर्विरोधाभावादधिकरणमेवेदं व्यर्थमिति दूरे उपादानकारणत्व-  
निवृत्त्यर्थमिति अभ्यधिकाचिन्तानवसर इति शङ्कते स्यादेतदिति ॥ देवतात्वादिति ॥ तथाच  
श्रुतिद्वयस्यापि निमित्तपरत्वेन विरोधप्राप्तौ वायोरग्रिरिति श्रुतेर्देवताद्वारत्वमात्रपरत्वेन व्यवस्थां  
वक्तुं आयास इति भावः । वायोरग्रिरिति श्रुतेर्ब्रह्मनैरपेक्ष्येण वायोरुपादानत्वप्रतिपादनत्व-  
प्रतिपादकत्वे तत्तेज इति श्रुतिविरोधः स्यादित्याह ॥ उपादानशक्तेश्चेति ॥ तत्तेजोऽसृजतेति श्रुतेः  
ब्रह्मणो भूवाय्वनुप्रवेशेन तद्गतोपादानत्वशक्तिः प्रेरकत्वेनापि कारणत्वप्रतिपादकत्वमभिमतम् ॥  
वायोरग्रिरिति श्रुतेर्ब्रह्मनैरपेक्ष्येणोपादानत्वप्रतिपादकत्वे विरोधप्राप्तौ ब्रह्मप्रेरितोपादान-  
शक्तियुक्तत्वेरुपद्वारत्वप्रतिपादकत्वेन वायोरग्रिरिति श्रुतेर्व्यवस्थां वक्तुमयमायास इति भावः ॥

### वाक्यार्थविवरणम्

अत्र किं तेजस उत्पत्तिविषये श्रुतिविरोधः परिह्रियते तदुत्पत्तिकर्तृविषये वा ॥ नाद्यः ॥  
विवादाभावादित्याशयनोक्तम् ॥ एवं सर्वस्यापि ब्रह्मेतरस्योत्पत्तौ सिद्धायामिति ॥ द्वितीय

(वाक्यार्थविवरणम्)

आकाशाद्युत्पत्तिकर्तृविषये श्रुतिविरोधमपरिहृत्य तेजस उत्पत्तिकर्तृविषय एव तद्विरोधः कस्मात्परिहरणोय इत्यत उक्तं वियदादीनां चेत्यादि । तेजोजन्मकर्तृविषये 'तेजोऽसृजत' 'वायोरग्निः' इति परस्परश्रुतिविरोधवदाकाशस्यात्मन आकाशः संभूत इति परमात्मन एवोत्पत्तिश्रवणेन भगवदन्यस्मादुत्पत्तेरश्रुतत्वेन परस्परश्रुतिविरोधाभावादादौ तेजोजन्मकर्तृत्वविषय एव श्रुतिविरोधः परिह्रियत इत्यर्थः ॥ श्रुतेरिति ॥ वायोरग्निरिति श्रुतेरित्यर्थः । तथा चास्यापि परमात्मजातत्वाभिधायकत्वेन विरोध इत्याशयः ॥ सिद्धं न इति ॥ वायुकारणकत्वस्य प्राप्तत्वादिति भावः । ननु परमात्मकारणकत्वस्यापि प्राप्तत्वात् कथं समीहितसिद्धिरित्यत आह ॥ यावतेति ॥ यस्मादित्यर्थः ॥ अविरोधादिति ॥ तदेवेत्यवधारणाभावादिति भावः । ॥ निरवकाशैतत्श्रुतीति ॥ वायोरग्निरिति श्रुतीत्यर्थः ॥ अप्रामाण्यापातदिति ॥ ब्रह्ममात्रकारणत्वप्रतिपादिकायास्तत्तेजोऽसृजतेति श्रुतेरित्यर्थः ॥ अत इति ॥ एतद्दृष्टान्तेन सर्वस्याप्यप्रामाण्य-प्राप्तेत्यर्थः । एवमुत्तराधिकरणेऽपि एवमेवाभिप्रायो द्रष्टव्यः ॥ श्रुत्यादिकम् ॥ 'तत्र तत्र स्थित' इत्यादिकम् । तदुभयकारणत्वम् । तेन कारणत्वेनेति सूत्रेण । कुत इत्यत आह तत्रेति । कारणत्वेनेति सूत्रे ॥

### वाक्यार्थमञ्जरी

ननु तेज उत्पद्यते नवेत्यविचार्य परमात्मनो जायते अन्यतोवेति विशेषविचारकरणमयुक्तमित्यत उक्तम् ॥ एवमिति ॥ तर्ह्यकाशाविष येतत्किं न विचार्यत इत्यत उक्तम् । वियदादीनां चेति ॥ तद् ब्रह्म वायुद्वारेति वायुलक्षणावान्तरकारणव्यवधानेनेत्यर्थः ॥ अविरोधादिति ॥ अन्यनिषेधाभावादिति भावः ॥ ॐ तेजोतस्तथाह्याह ॐ ॥ यथा वियदादि तथा तेजोप्यतः भगवत एवोत्पद्यते कुतः हि यस्मात्तत्तेज इति श्रुतिराहेत्यर्थः ॥ देवतात्वादिति ॥ तथाच श्रुतिद्वयस्यापि निमित्तपरत्वेन विरोधप्राप्तौ वायोरग्निरिति श्रुतेर्देवताद्वारत्वमात्रपरत्वेन व्यवस्थां वक्तुमयमायास इति भावः । ननु वाय्वादि शब्दानामुभयपरत्वे नोपादानत्वमात्रग्रहणे विरोधाभावस्तदवस्थ एवेत्यत आह ॥ उपादानशक्तिश्चेति ॥ तत्तेजोऽसृजतेति श्रुतेः ब्रह्मणो भूतवाय्वनुप्रवेशेन तद्भूतोपादानत्वशक्तिप्रेरकत्वेनापि कारणत्वप्रतिपादकत्वेन वायोरग्निरिति श्रुतेर्ब्रह्मनैरपेक्षेणोपादानत्वप्रतिपादकत्वे विरोधप्राप्तौ ब्रह्मप्रेरितोपादानत्व शक्तियुक्तत्वरूपद्वारवत्वप्रतिपादकत्वेन वायोरग्निरिति श्रुतेर्व्यवस्थां वक्तुमयमायास इति भावः ॥



## ५. अथ अवधिकरणम्

॥ ॐ आपः ॐ ॥ ११ ॥

‘ब्रह्मैवेदमग्र आसीत्तदपोऽसृजत तदिदं सर्वम्’ इति श्रुतेः ‘अग्रेरापः’ (तै.उ. २-१) इत्युक्तेऽपि ब्रह्मण एवाबादिसृष्टिः ।

“एतस्माज्जायते प्राणो मनः सर्वेन्द्रियाणि च ।

खं वायुर्ज्योतिरापः पृथिवी विश्वस्य धारिणी” (मुं.उ. २-१-३) इत्यादि च ।

“कर्ता सर्वस्य वै विष्णुः एक एव न संशयः ।

इतरेषां तु सत्ताद्या यत एव तदाज्ञये”ति भविष्यत्पुराणे ॥

वामने च -

“तत्र तत्र स्थितो विष्णुः तत्तच्छक्तीः प्रबोधयन् ।

एक एव महाशक्तिः कुरुते सर्वमञ्जसे”ति ॥

धर्मात्स्वेदादिदृष्टेः पुनः प्रतिषेधः ॥ ११ ॥ इति अवधिकरणम् ॥ ५ ॥

## तत्त्वप्रदीपिका

आपः । अत एव परादापो जायन्ते । “ब्रह्मैवेदमग्र आसीत्तदपोऽसृजते”ति ह्याह । “अग्रेराप” इति वचनेऽपि ब्रह्मण एवाबादिसृष्टिः । उक्तन्यायेन “तदपोऽसृजते”त्युक्तेपि नाकाशादिक्रमपरित्यागो मन्तव्य इत्येतदर्थमाह । “खं वायुर्ज्योतिराप” इत्यादि सति चैहवमुपादानाद्यसिद्धिर्ब्रह्मैव वा तदस्त्विति चेन्मैवम् । तत्सत्ताशक्त्यादिकमपि ब्रह्माधीनमित्येतदेवाऽकूतम् । आह च- “कर्ता सर्वस्य वै विष्णुरि”त्यादिना । अत्र च सृष्टिकमप्रदर्शनं द्वारविशेषप्रकाशनं वाक्यान्तरोपसंग्रह इति महत्प्रयोजनमित्यगतार्थत्वम् । अन्यच्च, आह हि भगवानाप इति सूत्रस्य विशेषशङ्कानिरासार्थत्वम्- प्रत्यक्षत इति । प्रत्यक्षत एव धर्मभयशोकात्स्वेददृष्टिबाष्पादिदृष्टेः तन्निमित्ता शङ्का स्यादिति । इत्यवधिकरणम् ।

## तत्त्वप्रकाशिका

अत्र ब्रह्मणि श्रुतिसमन्वयसिद्धिर्धर्मपां जन्मविषयश्रुतिविरोधपरिहारादस्ति शास्त्रादिसङ्गतिः । सकलकारणं ब्रह्मेत्युक्तम् । तत्रापां तेजोजातत्वे तद्विरुद्धं स्यादिति तन्निराकरणीयम् । तेजसोऽनन्तरप्राप्ता आपोऽत्र विषयः । किं तेजसो जायन्ते ब्रह्मणो वेति सन्देहः । 'अग्रेरापः' 'तदपोऽसृजत' इति श्रुतिविगानं सन्देहबीजम् । अग्रेरेवापोजायन्त इति पूर्वः पक्षः । 'अग्रेरापः' इति श्रुतेः । न चान्यश्रुतिविरोधः । विमता आपस्तेजसो जायन्ते अत्वात् स्वेदादिवदिति युक्तियुक्तत्वेन तेजोजातत्व श्रुतेः प्राबल्यात् । बलवदेतत्श्रुतिविरुद्धायास्तस्या एवाप्रामाण्योपपत्तेः । तथा च श्रुत्यन्तरं 'तत्तेज ऐक्षत बहु स्यां प्रजायेयेति तदपोऽसृजत । तस्माद्यत्र क च शोचति स्वेदते वा पुरुषस्तेजस एव तद्व्यापो जायन्ते' इति । अतो न सर्वकारणे ब्रह्मणि श्रुतिसमन्वयसिद्धिरिति प्राप्ते सिद्धान्तयत्सूत्रमुपन्यस्य व्याचष्टे ॥ आप इति ॥ अत्राप्यतस्तथा ह्याहेति ग्राह्यम् । नाग्रेराप इति श्रुतेरपामन्यत उत्पत्तिर्ग्राह्या किं त्वापोऽपि ब्रह्मण एव जायन्ते ब्रह्मैवेति श्रुतेरित्यर्थः । अत्र न्यायप्राप्तभूतवायुपृथिव्योषध्यादीनां ब्रह्मजातत्वज्ञापनार्थमादिपदं भाष्ये । सूत्रेऽप्यदमन्योपलक्षणम् । वाय्वादेः सर्वस्य ब्रह्मजातत्वं कुत इत्यत आह ॥ एतस्मादिति ॥

ननु विष्णोरिवान्येषामपि कारणत्वं किं न स्यात्तथा श्रुतेरिति । शक्त्यभावादित्याह ॥ कर्तेति ॥ उक्तयुक्त्युपेता श्रुतिः कथं तर्ह्युपपद्यत इत्यत आह ॥ वामने चेति ॥ महाशक्तिरपि हरिलोलयैवाग्रादिषु स्थित्वाऽबादिकं जनयतीति श्रुत्यादि तद्विषयमिति भावः । ननु कारणत्वेनेत्यत्रैवापां ब्रह्मणो जन्मनः सिद्धत्वाद् व्यर्थमेवेदमधिकरणम् । अथोभयकारणत्वनिवृत्त्यर्थमुच्यते । तदपि पूर्वन्यायेन निवृत्तमित्यत आह ॥ धर्मादिति ॥ भवतु वायोरस्युत्पत्तौ द्वारत्वप्रतिपादकता तत् श्रुतेः । अत्र पुनरग्रेः कारणत्वमेव प्रत्यक्षानुकूल्यात् इति विशेषाकाङ्क्षानिवृत्त्यर्थमेतधिकरणमिति भावः । तस्मात् श्रुत्यविरोधेनापां ब्रह्मजातत्वसिद्धेर्युक्तो हरौ वेदसमन्वय इति सिद्धम् ॥ ११ ॥ अ० ५ ॥

## गुर्वर्थदीपिका

अप्रामाण्योपपत्तेरित्यत्र स्वतन्त्रकारणतायामप्रामाण्योपपत्तेरित्यर्थः । अन्येषामपि कारणत्वं किं न स्यादित्यत्र कारणत्वं स्वतन्त्रकारणत्वमित्यर्थः । "ता अन्नमसृजन्त" "अद्भ्यो वा अन्नमुत्पद्यते" ॥ २, ३, ५ ॥

### भावबोधः

ॐ आपः ॐ । श्रुतिक्रमेणैवानन्तरसङ्गतिं दर्शयन् विषयमाह— तेजसोऽनन्तरप्राप्ता इति । किमिति । अत्रापः किं तेजसो जायन्त उत ब्रह्मण एवेति चिन्ता । तदर्थं ब्रह्मजातत्वश्रुति‘रग्रेराप’ इति श्रुतिबाधितोताबाधितेति । तदर्थं‘मग्रेराप’ इति श्रुत्यनुग्राहिका धर्मात् स्वेददृष्टिरूपा युक्तिस्तन्मूलभूता ‘तस्माद्यत्र कचे’ति श्रुतिश्च किं निरवकाशा द्वारकारणत्वपरत्वेन सावकाशेति । अग्रेराप इत्युक्तेऽपीति भाष्यानुरोधेनाऽऽह— अग्रेरेवेति । तेजस एवानुत्पत्त्यङ्गीकारे धर्मात् स्वेददृष्ट्यनुसार इति गुणाधिक्यमिति न्यायविवरणोक्तं तन्निवर्तनीयाशङ्कानिरासपूर्वकमाह— न चेति । प्रत्यक्षव्याप्तिमूलकत्वेन युक्तेः प्राबल्यमुक्त्वा श्रुतिसंवादित्वेनापि तदाह— तथा च श्रुत्यन्तरमिति । ब्रह्मैवेत्यादिभाष्यस्योत्सूत्रितत्वशङ्कानिरासार्थमाह— अत्रापीति । ब्रह्मैवेति श्रुतेरित्यर्थ इति । उपलक्षणमेतत् । मुख्यार्थत्यागापत्तेरिति न्याय विवरणानुसारेण तदिदं सर्वमिति श्रौतसर्वशब्दमुख्यार्थत्यागापत्तेरित्यपि ग्राह्यम् । अन्यथा भाष्ये तन्नोदाह्रियेतेति ज्ञेयम् । न्यायप्राप्तेति । यद्यपि पूर्वाधिकरण एव सौत्रतेजः पदस्यान्योपलक्षकत्वमङ्गीकृत्य ‘आदि’पदं भाष्ये प्रयोक्तव्यम् । प्रथमातिक्रमे कारणभावात् । तथाप्येतदधिकरणद्वयान्तेऽधिकरणद्वयार्थप्रमाणे उदाहरणीये, तत्र च वाय्वादीनां ग्रहणात्तदनुसारेणात्रैव ‘आदि’पदप्रयोग इति भावः ॥ ५ ॥ इत्यवधिकरणम् ।

### भावदीपः

ॐ आपः ॐ । श्रुतीति ॥ सकलकारणत्वेनेति योज्यम् ॥ अपां जन्मेति ॥ अपामन्य-  
स्माज्जन्मबोधक श्रुतीत्यर्थः । एवमन्यत्राप्युक्तमिति भावेनाव्यवहितपूर्वसङ्गतिमाह ॥  
तेजसोऽनन्तरेति ॥ अत्राप्यपशब्देन भूतं देवता चोच्यते । तेजस इत्यनेनापि तेजोभूतं तदेवता च  
तयोरब्जन्महेतुत्वं च यथायोगं परिणममानत्वं च ध्येयम् । तेजस एवेति वा स्वतन्त्रादिति वा  
योज्यम् ॥ ब्रह्मण इति ॥ ब्रह्मणः सकाशादेव नान्यस्मात्स्वतन्त्रादित्यर्थः ॥ श्रुतिविगानमिति ॥  
श्रुतिद्वयेऽग्निब्रह्मणोः स्वातन्त्र्येणाब्जन्महेतुत्वप्रतीतेरिति भावः । अत्र पूर्वापेक्षया विशेष-  
शङ्कासन्धावादग्रेरेवापो जायन्त इत्यवधारणोक्तिः । अग्रेराप इति भाष्योक्तहेतुमाह ॥ अग्रेराप  
इति श्रुतेरिति ॥ प्रत्यक्षत एव धर्मात्स्वेदादिदृष्टेरिति भाष्योक्तयुक्तिं वक्तुं शङ्कामाह ॥ न चान्येति  
॥ तदपोऽसृजतेति भाष्योक्तश्रुतीत्यर्थः । विमतः सर्गाद्याः । एतेन तेजस एवापाम् उत्पत्त्यङ्गीकारे

(भावदीपः)

प्रत्यक्षत एव घर्मात्स्वेदादिदृष्टेः । किमु घर्मात्स्वेदादिश्रवणादित्यवधारणसूचिता युक्तिमूल-  
 भूतश्रुतिमाह ॥ तथा चेति ॥ छान्दोग्ये षष्ठे ॥ तेजः पदेनाभिमन्यधिकरणन्यायेन देवताया  
 अप्युक्तैरैक्षतेति युक्तम् । शोचति अश्रु मुञ्जति । यद्वा शोचति घर्मावान् भवतीत्यर्थः ॥ अत इति ॥  
 सयुक्तिप्रबलश्रुतिविरुद्धतया तदपोऽसृजतेति श्रुतेरप्रामाण्यादित्यर्थः । भाष्यस्योत्सूत्रत्व-  
 भ्रमनिरासायाह ॥ अत्रापीति ॥ अवधारणार्थतुशब्दानुवृत्तिरपि ध्येया । भाष्यस्थावधारणव्यावर्त्य  
 व्यञ्जयन् भाष्यसूत्रयोरर्थमाह ॥ नाग्रेराप इति श्रुतेरिति ॥ एतस्मादिति भाष्योक्तश्रुत्युपयोगायाह  
 ॥ न्यायप्राप्तेति ॥ आकाशाद्वायुः वायोरग्निः अग्रेरापः अद्भ्यः पृथिवी पृथिव्या ओषधयः  
 ओषधीभ्योऽन्नम् अन्नात्पुरुषः इत्यन्यजातत्वश्रवणरूपपूर्वपक्षन्यायेन द्वारपरत्वरूपसिद्धान्तन्यायेन  
 च प्राप्तानामित्यर्थः ॥ तथा श्रुतेरिति ॥ अग्रेराप इति श्रुतेरित्यर्थः ॥ उक्तेति ॥ विमता  
 इत्यादिनोक्तेत्यर्थः । प्रकृतोपयोगाय भाष्यभावमाह ॥ महाशक्तिरिति ॥ इतिर्हेतौ ॥  
 विशेषाकाङ्क्षानिवृत्त्यर्थमिति ॥ निवृत्तिप्रकारश्च महाशक्तिरपीत्यादिना प्रागेवोक्त इति भावः ॥  
 तस्मादिति ॥ अन्यजातत्व- श्रुतेर्द्वारपरत्वात्तदपोऽसृजतेति श्रवणाच्चेत्यर्थः ॥ ११ ॥ अ० ५ ॥

### वाक्यार्थमुक्तावली

ॐ आपः ॐ । अनन्तरसङ्गतिमाह ॥ तेजस इति । किं तेजस इति । आपः किं तेजसो  
 जायन्ते ब्रह्मणो वेति चिन्ता । तदर्थं किमग्रेराप इति श्रुतिः प्रबला उत ब्रह्मैवेदमग्र-  
 आसीत्तदपोऽसृजतेति श्रुतिः प्रबलेति । तदर्थमग्रेराप इति श्रुत्यनुग्राहिका  
 घर्मात्स्वेदादिदृष्टिरूपयुक्तिः किं तेजसोद्वारमात्रेण न युक्ता उत युक्तेति । अग्रेरापस्तदपोऽसृजतेति  
 श्रुतिविगानमिति । अग्रेर्देवतायाः जडस्य वा निमित्तत्वोपादानत्वप्रतिपादिकाया अग्रेराप इति  
 श्रुतेः कर्तृत्वशक्त्या उपादानत्वशक्त्या च ब्रह्मणोऽप्सृष्टत्वप्रतिपादिकायाः तदपोसृजतेति श्रुतेश्च  
 विगानं सन्देह बीजमित्यर्थः । अग्रेराप इत्युक्तेपीति भाष्येऽपिपदेन, घर्मात्स्वेदादि दृष्टेरिति भाष्ये  
 वक्ष्यमाणलिङ्गसद्भावेति समुच्चीयत इत्यर्थं मत्वा, दृष्टयुक्त्यनुसारित्वमित्युक्तन्यायं सङ्गमयति ।  
 विमता इत्यादिना । युक्तेः प्राबल्याय तन्मूलभूतां श्रुतिमुदाहरति तथाचेति । शोचति  
 शोकाग्निनाऽश्रुमुञ्जति । अत्रापीति । उपलक्षणं चैतत् । अवधारणार्थकोऽप्यर्थकश्च तुशब्द अनुवर्तते  
 इत्यपि ग्राह्यम् । ब्रह्मण एवादिसृष्टिरपीत्यपिशब्दसम्बन्धं मत्वा व्याचष्टे ॥ नाग्रेरिति । ब्रह्मैवेति  
 श्रुतेरिति ॥ ब्रह्मैवदमग्र आसीत्तदपोसृजत तदिदं सर्वमसृजतेति श्रुतेरित्यर्थः । अन्यथा  
 तदपोसृजतेत्येतावता पूर्णत्वात्तदिदमित्युदाहरणं व्यर्थम् अवादिसृष्टिरित्यादिपदोपात्तवाच्यादि-

(वाक्यार्थमुक्तावली)

सृष्टिरपि न प्रमिता स्यादिति ज्ञेयम् । न्यायप्राप्तेति । आकाशाद्वायुः, अद्भ्यः पृथिवी, एतस्माज्जायते प्राणः, खं वायुर्जोतिरापः पृथिवीति श्रुतिविरोधस्य पूर्वपक्षन्यायस्य, सिद्धान्तन्यायस्य च, भूतवाय्वादिविषयेपि साम्यादित्यर्थः । वाय्वादेः सर्वस्येति । तदिदं सर्वमित्यत्र सर्वशब्दस्य वाय्वादीतरविषयत्वेन सङ्कोचसम्भवादिति भावः । भाष्ये एतस्मादिति श्रुत्युदाहरणमुपलक्षणम् । बाधकं विना सर्वशब्दमुख्यार्थत्यागप्राप्तेरिति च ग्राह्यम् । मुख्यत्वस्यैव सिद्धान्तन्यायत्वादिति भावः । ननु कथं बाधकाभावः श्रुतेरेव सत्त्वादित्याशयेन शङ्कते । नन्विति । शक्त्यभावादित्याहेति । अत एव सूत्रे सतः स्वतन्त्रात्पूर्णशक्तेरिति सत्यदमनुवर्तितमिति भावः । श्रुत्यादीति । आदिपदेन प्रत्यक्षदृष्टव्याप्तिकं लिङ्गं गृह्यते । तद्विषयमिति द्वारं विना सृष्टुं समर्थस्य स्वतन्त्रस्यापि स्वेच्छयैव स्वीकृतद्वारं कारणत्वविषयमित्यर्थः ।

### तत्त्वसुबोधिनी

ॐ आपः ॐ ॥ श्रुतिक्रमेणैवानन्तरसङ्गतिं दर्शयन् विषयमाह ॥ तेजसोरन्तरप्राप्ता इति ॥ अग्रेरापं इत्युक्तेपीति भाष्यानुरोधेनाह ॥ अग्रेरेवेति ॥ प्रत्यक्षमूलव्याप्तिकत्वेन युक्तेः प्राबल्यमुक्त्वा श्रुतिसंवादित्वेनापि तदाह ॥ तथाच श्रुत्यन्तरमिति । ब्रह्मवेत्यादि-भाष्यस्योत्सूत्रितत्वशङ्कानिरासार्थमाह ॥ अत्रापीति ॥ न केवलं अतस्तथा ह्यहेयत्वस्य पूर्वत्रान्वयः । किन्तु आप इत्यत्रापीत्यपेरर्थः । ननु भाष्ये वादिसृष्टिरित्यत्र आदिशब्दः किमर्थमित्यत आह ॥ अत्र न्यायप्राप्तेति । ननु तर्हि सूत्रे किं ज्ञापकमित्यत आह ॥ सूत्रपदमिति ॥ सूत्रस्थाप इति पदमित्यर्थः ॥ यद्यपि पूर्वाधिकरणे एव सौत्रतेजःपदस्यान्योप-लक्षकत्वमङ्गीकृत्यादिपदं भाष्ये प्रयोक्तव्यम् । प्रथमातिक्रमे कारणाभावात् । तथापि एतदधिकरणद्वयात् तदधिकरणद्वयार्थे प्रमाणे उदाहरणीये तत्र च वाय्वादीनां ग्रहणात् तदनुसारेणात्रैवादिपदप्रयोग इति भावः ।

### वाक्यार्थविवरणम्

विमताः ॥ आदिकालीनाः ॥ तस्मादिति ॥ यस्मादादौ तेज आपोऽसृजत तस्मादित्यर्थः । अधुनापीति शेषः ॥ यत्र ॥ यदा ॥ तत् ॥ तदा । 'खं वायुरित्युत्तरभाष्यानुरोधादाह ॥ अत्रेति ॥ सूत्रपदम् ॥ सूत्रस्थं अपूपदमित्यर्थः ॥ अन्येषाम् ॥ तेज आदीनाम् ॥ कारणत्वम् ॥ अबादिकारणत्वम् ॥ तथेति ॥ अपां तेजोजातत्वप्रतिपादकोक्तश्रुतेरित्यर्थः । इतीत्यस्यानन्तरं

(वाक्यार्थविवरणम्)

‘चेत् न’ इत्यध्याहारः ॥ शक्तीति ॥ तेज आदेरबादिजनन इति शेषः ॥ श्रुत्यादि ॥ अग्रेराप इत्यादि ॥ तद्विषयम् ॥ अपाम् अग्निस्थहरिजातत्वप्रतिपादकम् । अग्न्यादिषु स्थित्वाऽबादिक जनयतीत्युक्त्याऽस्वातन्त्र्यशङ्का प्राप्ता । तन्निरासाय महाशक्तिरित्यारभ्य जनयतीत्यन्तमुक्तमिति ध्येयम् ॥ तदपि ॥ चोद्यम् । इति वचनं वा ॥ पूर्वन्यायेनेति ॥ ब्रह्मण एवाग्न्युत्पत्तौ वायोर्द्धारवत् ब्रह्मण एवाबाद्युत्पत्तौ अग्रेरपि द्वारत्वेन उभयोः प्राधान्येन कारणत्वमिति पूर्वन्यायेन निवृत्तमित्यर्थः । ॥ तद्वारत्वेति ॥ तस्य हरेर्वायुर्द्धारभूत इत्येवंरूपेणेत्यर्थः ॥ तत्श्रुतेः ॥ वायोरग्निरिति श्रुतेः । ॥ कारणत्वमेव ॥ अपः प्रतीति शेषः । न द्वारत्वमित्येवार्थः । ॥ विशेषाकांक्षेति ॥ आकांक्षाविशेषेत्यर्थः ॥

### वाक्यार्थमञ्जरी

प्रत्यक्षमूलव्याप्तिकत्वेन युक्तेः प्राबल्यमुक्त्वा श्रुतिमूलव्याप्तिकत्वेनापि तदाह ॥ तथाच श्रुत्यन्तरमिति ॥ तत्तेज इति ॥ तत्तेजो रमाख्यमैक्षत विचारमकरोत् । किमिति ॥ अहं बहुरूपं स्यां तदर्थं जगदुत्पादयामीति इत्थं विचिंत्य तत्तेजोपोऽग्न्यामकप्राणसहितं तदभिमन्यमानमबारव्यं भूतमसृजत् यस्मादादौ तेजस एवापो जातास्तस्मादद्यापि पुरुषः यत्र कचिद्देशेकालेवा शोचति रोदते स्वेदते प्रस्विद्यतेवा तत्तत्रापस्तेजस एव जायन्त इति हि प्रसिद्धमित्यर्थः ॥ ॐ आपः ॐ ॥ आपोप्यत एव जायन्ते यस्माद्ब्रह्मैवेदमिति श्रुतिस्तथाहेत्यर्थः । तर्ह्यसूत्रितत्वं स्यादित्यत आह ॥ सूत्रेण्यदमिति ॥ तद्विषयं तेजोगतभगवद्विषयम् । पूर्वं न्यायेनैवेति ॥ द्वारत्वप्रतिपादकत्वन्यायेनेत्यर्थः ॥

### ६. अथ पृथिव्यधिकरणम्

‘ता आप ऐक्षन्त बह्व्यः स्याम प्रजायेमहीति । ता अन्नमसृजन्त’ (छा.उ. ६-२) इत्यद्भ्योऽन्नसृष्टिः श्रूयते । ‘अद्भ्यः पृथिवी’ (तै.उ. २-१) इति कुत्रचित्पृथिवी-सृष्टिः । अतो विरुद्धत्वादप्रामाण्यमित्यतो वक्ति -

॥ ॐ पृथिव्यधिकाररूपशब्दान्तरादिभ्यः ॐ ॥ १२ ॥

पृथिवी तत्रान्नशब्देनोच्यते । भूताधिकारत्वात् । काष्ण्यप्रचुरा च पृथिवी । नान्नस्य तथा विशेषः । ‘आपश्च पृथिवी चान्नम्’ (ऐ.आ. २-३-१) । ‘पृथिवी वा अन्नम् ।

(सूत्रभाष्यम्)

(तै.उ. ३-९) । ‘ता आपोऽन्नमसृजन्त पृथिवी वा अन्नम्’ इत्यादिशब्दान्तराच्च । आदिशब्दाद्युक्तिः अपौरुषेयत्वेनादोषस्य वाक्यस्य नाप्रामाण्यमित्यादि । कौर्मे च—

“विरोधो वाक्ययोर्यत्र नाप्रामाण्यं तदेष्यते ।

यथा विरुद्धता न स्यात्तथार्थः कल्प्य एतयोरि”ति ॥

“रक्तोऽग्निरुदकं शुक्लं कृष्णौव पृथिवी स्वतः ।

नाभिपद्माभिसम्बन्धात्पीता सेत्यभिधीयते ।

क्षत्ररक्ताभिसम्बन्धाद्रक्तोदकबहुत्वतः ।

शुक्लत्वमेत्येवमेव वर्णान्तरगतिर्भवेत् ॥

विष्णुवीर्याभियोगाच्च पीतत्वं भुव इष्यते ।

स्वर्णवीर्यो हि भगवाननादिः परमेश्वरः” ॥

इति व्योमसंहितायाम् ॥ १ ॥ इति पृथिव्यधिकरणम् ॥ ६ ॥

### तत्त्वप्रदीपिका

ता अन्नमसृजन्तेत्यद्भ्योऽन्नसृष्टिः श्रूयते च्छन्दोगोपनिषदि । अद्भ्यः पृथिवीति तैत्तिरीयके पृथिवीसृष्टिः । अतो विरोधः । वस्तुनि विकल्पासम्भवात् । न च प्रत्यक्षप्रमितव्यतिरेकयोरन्न-भूम्योरेकतावकाशः । न च तुल्यबलयोर्वाक्ययोरन्यतरपरित्यागो न्याय्यः । नचात्र सावकाशनिरवकाशन्यायः । अतोऽप्रामाण्यमित्यतो वक्ति । पृथिव्यधिकाररूपशब्दान्तरादिभ्यः । “ता अन्नमसृजन्ते”ति पृथिव्यन्नशब्देनोच्यते । “तत्तेजोऽसृजत तदपोऽसृजते”ति भूतसृष्टिप्रकरणत्वादस्य । “यदग्रे रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्ये”त्यन्नस्य कृष्णरूपवचनाच्च । पृथिवी वाऽन्नमिति तैत्तिरीयके अपौरुषेयत्वेनादोषस्य वाक्यद्वयस्याप्रामाण्यासम्भवत्, अन्यस्य निरवकाशत्वाच्चान्नशब्देन पृथिव्येवोच्यत इति युक्तिः । नचा“द्भ्यः पृथिवी”त्यन्नमुच्यत इति वाच्यम् । प्रकरणविरोधात् । “पृथिव्या ओषधयः ओषधीभ्योऽन्नमि”त्यन्नस्य पृथगुक्तेश्च । कार्यशब्देन च कारणोक्तिर्युक्ता घृताब्धिमिति वत् । परिहृतं च कार्यशब्दत्वं शब्दान्तरोपन्यासादेव । एवं चात्रान्नशब्दः सावकाशो योजनीयः । यथाऽविरुद्धता च स्यात्— यथा मिथो मानान्तरेण चाविरोधस्यादिति । इति पृथिव्यधिकरणम् ।

## तत्त्वप्रकाशिका

एवं सर्वस्य साक्षादन्यद्वारा वा ब्रह्मजातत्वे सिद्धेऽत्रोक्तसमन्वयसिद्धयर्थं द्वारविषयश्रुतिविरोधपरिहारादस्ति शास्त्रादिसङ्गतिः । वस्त्वन्तरद्वारा साक्षाद्वा ब्रह्म जगत्कारणमित्युक्तम् । तत्र द्वारकारणविषयश्रुतीनां विरोधेन अप्रामाण्ये समन्वयासम्भवात्तन्निरासः कार्य एव । प्रकृता आप एवात्र विषयः । किमन्नस्य द्वारकारणम् उत पृथिव्या इति सन्देहः । किमस्य सन्देहस्य बीजं किं च तत्र प्राप्तमिति । तत्र श्रुतिविगानं सन्देहबीजं दर्शयन् पूर्वपक्षयति ॥ ता इति ॥ नापः पृथिव्याः कारणं नाप्यन्नस्य । श्रुतिद्वयस्य परस्परविरुद्धत्वात् । निरवकाशत्वेनान्यतरग्रहणायोगात् । न चान्नशब्दस्य पृथिव्यर्थत्वेनाविरोधः । अन्नश्रुतेः प्रसिद्धान्नपरत्वेन स्वीकारे बहुवाक्यानुसारित्वगुणलाभात् । तस्माद्यत्र क च वर्षति तदेव भूयिष्ठमन्नं भवत्यद्भ्य एव तद्व्यन्नाद्यं जायते अन्नमशितं त्रेधा विधीयत इति प्रसिद्धान्नलिङ्गाच्च । न च पृथिवीपदेनान्नग्रहः । अद्भ्य एवान्नसृष्ट्यङ्गीकारे ‘अद्भ्यः पृथिवी पृथिव्या ओषधयः ओषधीभ्योऽन्नम्’ इति श्रुतिविरोधात् । नापि पृथिव्यन्नयोरद्भ्य एवोत्पत्तिः उक्तश्रुतिविरोधादेव । न चान्नस्यैवादद्भ्य इव ओषधीभ्योऽपि जन्म । बहुकल्पनापातात् । न चाद्भ्यः परम्परयान्नमुत्पद्यत इत्यविरोधः । मुख्यार्थत्यागे कारणाभावात् । अतः श्रुतिद्वयस्य परस्परविरुद्धत्वाद- प्रामाण्यमेवेति न श्रुतिसमन्वयो ब्रह्मणि युक्त इति भावः । सिद्धान्तयत्सूत्रमवतार्य व्याचष्टे ॥ अत इति ॥ नात्रापां द्वारकारणत्वानिर्णयात् श्रुतिद्वयस्याप्रामाण्यं कल्प्यम् । अपां पृथिवीकारणत्वात् । न च ‘ता अन्नमसृजन्त’ इति श्रुतिविरोधः । यतस्तत्र पृथिव्यन्नशब्देनोच्यत इत्यर्थः । कुतोऽसावन्नशब्दः पृथिवीपर इत्यत आह ॥ भूतेति ॥ ‘तत्तेजोऽसृजत’ ‘तदपोऽसृजत’ ‘तासां त्रिवृतं त्रिवृतमेकैकामकरोत्’ इत्यादेरस्य प्रकरणस्य भूतविषयत्वादित्यर्थः ।

नन्वन्नश्रुतौ जाग्रत्यां कथं प्रकरणमात्रेण निर्णय इत्यत आह ॥ काष्ण्येति ॥ “यदग्रे रोहितं रूपं तत्तेजसो यच्छुक्लं तदपां यत्कृष्णं तदन्नस्ये”त्यस्यां श्रुतावन्नस्य कृष्णरूपं प्रतीयते । तच्च प्राचुर्येण पृथिव्या एव लिङ्गम् । अतः प्रकरणलिङ्गाभ्यामुक्तश्रुतिबाध इति भावः । ननु काष्ण्यस्य चान्नेऽपि सम्भवतः कथं पृथिवीलिङ्गत्वमित्यत आह ॥ नेति ॥ तथा विशेषः पृथिवीवत्काष्ण्यप्राचुर्यम् । न केवलं प्रकरणलिङ्गाभ्यामन्नश्रुतेरवाचिकाया एव पृथिवीपरत्वमुच्यते अपि तु पृथिव्यामपि तस्या विद्यते वाचकत्वशक्तिः श्रौतप्रयोगादिति भावेनाह ॥ आपश्चेति ॥ न च वृष्टिजत्वलिङ्गविरोधः । पार्थिवपदार्थानां वृष्ट्युत्पन्नार्थत्वेनोपपत्तेः । नाप्यन्नमशितमिति लिङ्गविरोधः । तेजोऽशित-मितिवत्पार्थिवार्थत्वोपपत्तेः । किमन्नश्रुतेरर्थान्तरकल्पनया श्रुतिद्वयाप्रामाण्यमेव किं नाभ्युपेयते इत्यत आह ॥ आदीति ॥ सूचितेति शेषः । अत्रायं प्रयोगः । वेदो नाप्रमाणम् अप्रामाण्यकारणदोषशून्यत्वात्प्रत्यक्षवदिति । न च हेतोरसिद्धिः । अपौरुषेयवाक्ये दोषासम्भवात् । आदिपदेनाप्तवाक्यानु-



(तत्त्वप्रकाशिका)

सारित्वादि । एवं युक्तिबलाद्वेदप्रामाण्यसिद्धौ विरोधावभासेऽन्यार्थतैव कल्प्या नाप्रामाण्यमिति भावः । अत्रैव स्मृतिमाह ॥ कौर्मै चेति ॥ यदुक्तं प्राचुर्येण कृष्णा पृथिवीति तत्र प्रमाणमाह ॥ रक्त इति ॥ एवमेवेत्युक्तमेव दर्शयति ॥ विष्ण्विति ॥ एवं श्रुत्यविरोधेनापां पृथिवीकारणत्वसिद्धेर्युक्तः श्रुतिसमन्वयो हराविति सिद्धम् ॥ १२ ॥ अ० ६ ॥

### गुर्वर्थदीपिका

“अद्भ्य एव तदन्नाद्यं जायते” इत्याद्यनेकवाक्यसिद्धत्वात् बहुवाक्यानुसारित्वेनेत्युक्तम् । नाप्यन्नमशितमिति लिङ्गविरोध इत्यस्य अशितत्वाख्यलिङ्गविरोध इत्यर्थः । अन्नमशितमित्यन्नेऽशितत्वोक्तेर्मृद्रूपपृथिव्यां चाशितत्वाददर्शनात्कथं साऽन्नपदवाच्येति भावः । तेजोऽशितमिति वत्पार्थिवार्थत्वोपपत्तेरित्यत्र पार्थिवा एवार्थेऽथस्याः श्रुतेस्सापार्थिवार्था । तस्य भावः पार्थिवार्थत्वमित्यर्थः । यथा आतपादिरूपतेजसोऽशितत्वाभावेऽपि रक्तवर्णतया तेजः प्रधानानां मधुघृतादीनामशितत्वमेव तत्श्रुतेरर्थः । तथा पार्थिवानां धान्यफलादीनामशितत्वमेव “अन्नमशित”मिति श्रुतेरर्थो भवतु । अतोऽन्नपदेन पृथिवीग्रहणेऽपि नानुपपत्तिरिति भावः ॥ २, ३, ६ ॥

### भावबोधः

ॐ पृथिव्यधिकाररूपशब्दान्तरादिभ्यः ॐ । अवसरलक्षणामनन्तरसङ्गति- माह- एवं सर्वस्येति । ‘न विषदश्रुतेः’ ‘एतेन मातरिश्वा व्याख्यातः’ इत्यधिकरणाभ्यां नभोवाय्वादेः साक्षाद् ब्रह्मजातत्वे ‘तेजोऽतस्तथा ह्याह’ ‘आपः’ इत्यधिकरणाभ्यां च वाय्वादीनाम् आकाशादिद्वारा ब्रह्मजातत्वे सिद्धे इत्यर्थः । अन्यद्वारा ब्रह्मजातत्वानिश्चये द्वारविषयक- श्रुतिविचारस्यानव- सरग्रस्तत्वादिति भावः । अनन्तरसङ्गत्यन्तरं सूचयन् विषयमाह- प्रकृता इति । किमन्नस्येति । अत्र पृथिवीत्यनन्तरम् अनिर्णय उत पृथिव्या एवेति ज्ञेयः । अन्यथा नापः पृथिव्याः कारणं नाप्यन्नस्येति नात्रापां द्वारकारणत्वानिर्णयात् श्रुतिद्वयस्याप्रामाण्यं कल्प्यमिति पूर्वपक्षसिद्धान्तानानुगुण्यापत्तेः । अत्र ‘ता अन्नमसृजन्त, ता आप ऐक्षन्त’ इति श्रुतिद्वयं परस्परविरुद्धत्वेन, अप्रमाणमुत प्रबलानुरोधेन दुर्बलस्यार्थान्तरकल्पनया श्रुतिद्वयं प्रमाणं वेति चिन्ता । तदर्थमापः किमन्नस्य पृथिव्या वा द्वारकारणमित्यनिर्णय उत पृथिव्या एवेति निर्णय इति । तदर्थं ता ‘अन्नमसृजन्ते’ति श्रौतोऽन्नशब्दः किं प्रसिद्धान्नपरः किं वा पृथिवीपर इति । तदर्थं

(भावबोधः)

श्रौतान्नशब्दस्य प्रसिद्धान्नपरत्वसाधिका बहुवाक्यानुवृत्तित्ववृष्टिजत्वादियुक्तिः किं निरवकाशोत सावकाशेति । तदर्थं तद्युक्तिबाधकमन्नशब्दस्य पृथिवीपरत्वसाधकं च प्रमाणं नास्त्युतास्तीति । अतो विरुद्धत्वादप्रामाण्यमिति भाष्याभिप्रायमाह— नापः पृथिव्या इत्यादिना ।

ननु वियदाद्यधिकरणवदन्यतरश्रुत्यप्रामाण्येन पूर्वपक्षेऽपि ब्रह्मणो जगज्जन्मादिकारण-त्वाक्षेपसम्भवात् परस्परविरुद्धत्वेन उभयाप्रामाण्येन पूर्वपक्षः कुत इत्यत आह— निरवकाशत्वेनेति । अन्द्रयो वा अन्नमुत्पद्यत इत्याद्युक्तप्रसिद्धान्नारख्यार्थाविरोधेन प्रसिद्धान्नस्वीकारे बहुवाक्यानुव-र्तितेति गुणलाभः इति न्यायविवरणं ता अन्नमिति श्रुतेर्निरवकाशत्वोपपादकत्वेन योजयति— अन्न श्रुतेरिति । न्यायविवरणे आदिपदागृहीतां लिङ्गप्रतिपादक श्रुतिमुदाहरतितस्मादिति । विरुद्धत्वादप्रामाण्यमिति भाष्यानुरोधेन न्यायविवरणमुपलक्षणीकृत्य अन्द्रयः पृथिवीति श्रुतेर्निरवकाशत्वं स्वयमुपपादयति— न च पृथिवीपदेनेति । उक्तश्रुतिविरोधादिति । ‘ओषधीभ्योऽन्नमि’ति श्रुतिविरोधादित्यर्थः । बहुकल्पनापातादिति । अन्नस्याब्जजन्यत्वम् ओषधिजन्यत्वं पृथिव्या अब्जजन्यत्वं चेति बहुकल्पनापातादित्यर्थः । मुख्यार्थत्याग इत्यर्थः । भूतविषयत्वादिति । अन्नस्य भौतिकत्वेन भूतत्वाभावात् । भूतशब्देन भौतिकमेव व्यावृत्त्य तेन भूताभिमानिदेवतापीति ज्ञातव्यम् । प्रकरणस्य भूतविषयत्वादित्यादिना पृथिवीवत् काष्ण्यप्राचुर्यमित्यन्तेनाधिकारादीनां निरवकाशत्वाच्चेति न्यायविवरणमपि व्याख्यातं भवति । तत्रादिपदेन रूपाख्यलिङ्गस्यापौरुषेयत्वादियुक्तीनां च ग्रहणमिति बहुवचनोपपत्तिरिति च ज्ञातव्यम् । अन्नशब्दस्य प्रयोगबाहुल्यात् पृथिव्यामपि शक्तिमत्त्वादिति न्यायविवरणानुसारेण ता अन्नमित्यादि भाष्यमवतारयति । इदानीं पृथिव्यामपीति, बहुवाक्यानुरोधोऽप्यत्रैवेति न्यायविवरणानुसारेण पूर्वोक्तयुक्तेः सावकाशत्वमाह— न च वृष्टिजत्वेत्यादिना । अन्द्रयो वा अन्नमुत्पद्यत इत्यादावन्नशब्देन पृथिव्यास्त ‘स्माद्यत्र क च शोचती’त्यादावन्नशब्देन पार्थिवस्य ग्रहणमिति बहुवाक्यानुरोधेऽपि सिद्धान्त एवेति न्यायविवरणवाक्यार्थः । तेजोऽशितमिति वदिति । तत्र तेजस एव भक्षणसासम्भवाद्यथा तेजशब्दस्तैजसपरस्तथा पृथिवीवाचकोऽन्नशब्दः पार्थिवपर इत्यर्थः । इति पृथिव्यधिकरणम् ।

**भावदीपः**

ॐ पृथिवी ॐ । अधिकरणसङ्गतिमाह ॥ एवं सर्वस्येति ॥ वियन्मुख्यप्रमाणयोः साक्षात्तदन्यस्यान्यद्वारेत्यर्थः । यद्वा वाय्वादौ स्थितस्य भगवतो वाय्वादिस्थशक्तिप्रेरणया तद्द्वारा

(भावदीपः)

तेजः प्रभृतिकार्यस्य कृतिविषयत्वमिव साक्षादपि भगवत्कृतिविषयत्वमस्तीति सर्वस्य साक्षादित्युक्तम् । अन्यगतशक्तिप्रेरकत्वमप्यस्तीति भावेनान्यद्वारा वेत्युक्तम् । अत एवाग्रे वस्त्वन्तरद्वारा साक्षाद्ब्रह्मकारणमिति समुच्चयेनानुवादः । तथा च पूर्वं द्वारमनुसृत्यैवेत्युक्त्या साक्षान्नेति कारयितृत्वमेवेश्वरस्य स्यान्न साक्षात्कर्तृत्वमिति जन्मादिसूत्रोक्तसर्वकर्तृत्वभङ्ग इति चोद्यानवकाश इति भावः । अयं च एतस्माज्जायते कर्ता सर्वस्य कुरुते सर्वमित्यादिपूर्वभाष्योक्तवचनलब्धस्यानुवादः । अन्यद्वारेत्यंशानुवादस्यैव प्रकृतोपयोगित्वेऽपि साक्षादित्यंशानुवाद उक्तदिशा शङ्कानिरासाय । अत्रेत्यस्य सङ्गतपदेनान्वयः ॥ श्रुतिविरोधेति ॥ श्रुत्योरन्योन्यविरोधेत्यर्थः । चिन्ताफलमाह ॥ वस्त्वन्तरेति ॥ इत्युक्तमिति ॥ जन्मादिसूत्रे इत्यर्थः । आक्षेपसौकर्ययैवमनुवादः । तर्ह्येषां द्वारत्वश्रुतिविरोधनिरासे किं बीजमित्यत आह ॥ प्रकृता आप इति ॥ किमन्नस्येति ॥ अत्र पूर्वपक्षे सौत्रादिपदव्यावर्त्यस्य श्रुतिद्वयाप्रामाण्यस्य सिद्धान्ते तत्प्रामाण्यस्य चोक्त्या तदनुरोधेन किं श्रुतिद्वयमप्रमाणमुत नेति सन्देहे प्रदर्शनीयेऽप्येवं सन्देहोक्तिः पूर्वोत्तरपक्षयोः श्रुतिद्वयाप्रामाण्यबीजभूतयोर्विरोधाविरोधयोः स्फोरणाय । अन्नपदेन पृथिव्यंगृहीतिगृहीतिभ्यां विरोधाविरोधयोर्व्यक्तत्वात् । यद्वा किमन्नस्य द्वारकारणमित्यादि सन्देहेऽपि नोभयस्यापीत्येवंरूपेण चोद्यस्य सम्भवान्न पूर्वपक्षानानुगुण्यं संशयकोट्यन्यतरकोट्यवलम्बिनौ पूर्वोत्तरपक्षावित्यस्य प्रायिकत्वात् । विरुद्धत्वादप्रामाण्यमिति भाष्यमप्रामाण्यशब्दार्थं विवृण्वन्वाचष्टे ॥ नाप इत्यादिना ॥ ननु विरुद्धत्वेऽपि पूर्वत्रैवान्यतरा प्रामाण्यमेव स्यान्न तु द्वयोरित्यतो भाष्याभिप्रेतं हेतुमाह ॥ निरवकाशत्वेनेति ॥ श्रुतिद्वयस्येत्यनुकर्षः । अद्भ्यो वा अन्नमुत्पद्यत इत्याद्युक्तप्रसिद्धान्नस्यान्यार्थाविरोधेन प्रसिद्धनामस्वीकारे बहुवाक्यानुवर्तितेति गुण इत्यन्यत्रोक्तयुक्तिं तावदन्नश्रुतेर्निरवकाशतोपपादकत्वेन शङ्कापूर्वं योजयति ॥ न चेत्यादिना ॥ बहुवाक्येति ॥ अद्भ्यो वा अन्नमुत्पद्यत इत्यादीति न्यायविवरणस्थादिपदोक्तबहुवाक्यानां प्रसिद्धार्थपरत्वरूपगुणलाभादित्यर्थः । न केवलं प्रसिद्धान्नपरत्वे बहुवाक्यानुसारिता । लिङ्गद्वयमप्यस्तीत्याह ॥ तस्मादित्यादिना ॥ छान्दोग्ये षष्ठे । यत्र क च वर्षतीति अन्नमशितमिति च वाक्यद्वयेन वर्षजत्वाशयमानत्वरूपलिङ्गाच्चेत्यर्थः । एवं न्यायविवरणरीत्यान्नश्रुतेरर्थान्तरपरत्वाभावरूपनिरवकाशतामुपपाद्य पृथिवीश्रुतेरपि तां विवरितुमद्भ्यः पृथिवीति प्रसिद्धपूर्वप्रकृतश्रुतिप्रतीकोक्त्या सूचितां युक्तिं शङ्कापूर्वमाह ॥ न च पृथिवीति ॥ ओषधीभ्योऽन्नमिति श्रुतिविरोधादित्येव वाच्ये अद्भ्य इत्याद्यंशोक्तिर्युक्तेर्भाष्यसूचितत्वं सूचनायेत्येके । अन्नहेत्वोषधिजनकत्वविरोधात् पृथिवीपदेन नान्नस्य ग्रहणमिति युक्त्यन्तरसूचनायेत्यन्ये ॥

(भावदीपः)

उक्तश्रुतीति ॥ ओषधीभ्योऽन्नमिति श्रुतीत्यर्थः ॥ बहुकल्पनेति ॥ पृथिवीपदस्यान्नार्थत्वं तस्य च  
 अब्जन्यत्वमोषधिजन्यत्वं चेति बहुकल्पनेत्यर्थः । अन्नश्रुतेः प्रकारान्तरेण सावकाशत्वमा-  
 शङ्क्याद्भ्योऽन्न सृष्टिः श्रूयत इति भाष्यसूचितयुक्त्या निराह ॥ न चान्द्वय इति ॥ मुख्यार्थेति ॥  
 साक्षाद्धेतुत्वरूपमुख्यार्थेत्यर्थः । एतेन न्यायविवरणे इति गुण इत्यनन्तरं न चान्द्वय इति  
 शङ्काध्याहारं मुख्यार्थपरित्यागप्राप्तेरिति पूर्ववाक्यानुकर्षणं च सूचयति ॥ अत इति ॥  
 उक्तरीत्यानन्यार्थतया निरवकाशत्वादित्यर्थः । प्रागुक्तशङ्कानिवर्तकत्वं व्यञ्जयितुं प्रतिज्ञाहेतू  
 बहिरेवोक्त्वा तत्र श्रुतिविरोधनिरासे हेतुपरतया सूत्रभाष्ये व्याचष्टे ॥ नात्रापामिति ॥ ननु ता  
 अन्नमसृजन्तेत्यतः पूर्वं तत्तेजोऽसृजत तदपोऽसृजतेति तेजोजलरूपभूतोपक्रमेऽपि प्रकरणमन्न-  
 परमस्तु ह्ययाम्यग्रिमित्युपक्रमेपि प्रकरणस्य सावित्रत्ववदित्यतो भूतपरमुत्तरवाक्यं चाह ॥ तासां  
 त्रिवृतमिति ॥ तेजोबन्नानामित्यर्थः । भौतिकान्नान्नत्रिवृत्करणमस्तीति भावः । यथा कं ब्रह्म खं  
 ब्रह्मेत्युपक्रमवाक्याद् ब्रह्मपरात्स एनान्ब्रह्म गमयतीत्युत्तरवाक्याच्च मध्ये स्थिताग्रिप्रयुक्ताहंशब्दरूपा  
 श्रुतिर्ब्रह्मपरेत्युक्तमन्तरनये तथात्राप्युपक्रान्तस्याग्रेऽपि श्रवणेन भूतप्रकरणविच्छेदाभावात्तन्मध्य-  
 पतितान्नश्रुतिरपि तत्परेति भावः । ननु या इमास्तिस्त्रो देवतास्तासां त्रिवृतमिति तेजोबन्नानां  
 देवतात्वं श्रुतम् अभिमानिनयन्यायसिद्धं च । देवतानां विवृत्करणप्रकारश्च छान्दोग्यभाष्य एव षष्ठे  
 व्यक्तः । तथा च कथं प्रकरणस्य भूतविषयत्वमिति चेत्सत्यम् । शरीररूपकविन्यस्तगृहीतेरिति  
 न्यायेनाभिमन्यमानसहितानामेवाभिमानिनां तत्र गृहीतेः । अत एव वक्ष्यति मांसादिभौममित्यत्र  
 यत्कठिनं सा पृथिवी यद्द्रव्यं तदाप इत्यादि ॥ कथमिति ॥ यद्यपि द्युभ्वादिनये जुष्टं यदा  
 पश्यत्यन्यमीशमिति रुद्रप्रापकेशश्रुतेर्द्वे विद्ये वेदितव्ये इति प्रकरणेन प्रसिद्धार्थत्याग उक्तः ।  
 प्रकरणादिति सूत्रे आत्मा प्रकरणादित्यत्र च चतुर्थे य आत्मा अपहतपाप्मा इत्यादिब्रह्मप्रकरणेन  
 परंज्योतिरूपसम्पद्येति ज्योतिः श्रुतेरादित्यादितेजसि प्रसिद्धाया बाधो वक्ष्यते तथात्रापि तत्र श्रुतेः  
 सावकाशत्वं प्रकरणस्यानवकाशत्वमुपेत्य बाध उक्तः । अत्र पुना रूपोक्तिस्वारस्याय तदनाश्रित्य  
 जातिप्रयुक्तप्राबल्यादिमात्रं शब्दादेवेत्यत्रोक्तमुपेत्येयं शङ्का प्रवृत्तेत्यदोषः । अत एव  
 नाणुरततश्रुतेरिति चेन्नेतराधिकारादित्यत्र व्याप्ता ह्यात्मान इत्यत्र बहुवचन श्रुतेरधिकारमात्रेण  
 बाधायोगात्स्वशब्दोन्मानाभ्यां चेति श्रुतिलिङ्गोक्तिरग्रे स्पष्टा । रूपबोधकवाक्यस्य भाष्येऽनुक्तेः  
 स्वयमाह ॥ यदग्रेरिति ॥ यत्कृष्णं तदन्नस्येत्येव वाच्ये यदग्रेरित्याद्युक्तिस्तत्रापि  
 भौक्तिकान्नमेवास्त्विति शङ्काव्युदासाय भूतप्रायपाठविरोधं वक्तुमिति भावः । काष्ण्येत्यादिभाष्यं  
 योजयति ॥ तच्चेति ॥ प्रकरणलिङ्गाभ्यामिति । ननु द्वाभ्यामपि दुर्बलाभ्यां कथं प्रबलश्रुतेर्बाधः ।

(भावदीपः)

तयोः स्वभावो बलवानित्युक्तेरिति चेत्सत्यम् । अधिकारादीनां निरवकाशत्वाच्चेति न्यायविवरणोक्त्या निरवकाशेत्यपि योज्यम् । भूतविषयत्वादित्युक्त्यैव प्रकरणस्य निरवकाशत्वमुक्तं रूपस्य शङ्कापूर्वं तदाह ॥ नन्विति ॥ यद्वात्र श्रुतेर्बाधो नाम नानार्थकस्य गोशब्दादेरर्थात्प्रकरणाल्लिङ्गादिति न्यायेन प्रकरणादिना वाच्यरूपार्थान्तरज्ञापनमेव न त्वत्यन्तास्वारस्यम् । तच्च लिङ्गप्रकरणाभ्यामपि सेत्स्यतीति तथैवोक्तम् । अन्यत्र निरवकाशत्वोक्तिरभ्युच्चयत्वेनेति भावः । अन्नशब्दस्य प्रयोगबाहुल्यात्पृथिव्यामपि शक्तिमत्त्वादित्यन्यत्रोक्तरीत्यार्थं वदन्नापश्चेत्यादिभाष्यमवतारयति ॥ एवं प्रकरणेति ॥ भाष्ये बहुवाक्योदाहरणेन बहुवाक्यानुरोधोऽप्यत्रैवेति न्यायविवरणं विवृतं भवति । तेनैव लिङ्गबोधकवाक्यानुरोधोऽप्युक्त इति भावेनाह ॥ न चेति ॥ तस्माद्यत्र क च वर्षतीति प्रागुदाहृतवाक्योक्तेरित्यर्थः ॥ तेजोऽशितमिति वदिति ॥ तत्र तेजः शब्दो यथा तैजसपरः तेजोऽशनासम्भवात्तथा पृथिवीवाचकोऽन्नशब्दः पार्थिवपरः इत्यर्थः ॥ आप्तवाक्येति ॥ विरोधो वाक्ययोरित्यानुरोधान्नाप्रामाण्यमिति वा ज्ञायते । ततोऽद्भ्य एवान्नं पृथिवी त्वन्नरूपिणीत्यादि छान्दोग्यभाष्याद्युक्तस्मृतिरूपाप्तवाक्यानुसारित्वान्नाप्रामाण्यमिति वा भाष्यस्यार्थः सूचितः ॥ अत्रैवेति ॥ विरोधेऽन्यार्थकल्पनेत्यत्रेत्यर्थः ॥ एवमिति ॥ अधिकारादिभिरन्नश्रुतेः पृथिव्यर्थत्वमित्युक्तप्रकारेणेत्यर्थः ॥ १२ ॥ अ० ६ ॥

### वाक्यार्थमुक्तावली

ॐ पृथिव्यधिकाररूपशब्दान्तरादिभ्यः ॐ । अवसरलक्षणामनन्तरसङ्गतिमाह ॥ एवं सर्वस्येति ॥ अव्याकृताकाशादेर्मुख्यवायोश्च साक्षाद्धारवाद्यादिभूतानामाकाशादि- द्वारेत्यर्थः ॥ अन्यद्वारा ब्रह्मकारणत्वानिश्चये द्वारविषयश्रुतिविचारस्यानवसर इति भावः ॥ अनन्तरसङ्गत्यन्तरं सूचयन् विषयमाह ॥ प्रकृता इति ॥ किमन्नस्येति ॥ अत्र पृथिव्या इतीत्यनन्तरम् अनिर्णय उत पृथिव्या एवेति निर्णय इति विशेषः ॥ अन्यथा अनिर्णयेन पूवपक्षस्य पृथिव्या एवेति निर्णयेन सिद्धान्तस्य चायोगात् ॥ तथाचापःपृथिव्यन्नयोरन्यतरस्य द्वारकारणत्वमिति निर्णयो न घटते घटत इति चिन्ता ॥ तदर्थं ता आप ऐक्षन्त ता अन्नमसृजन्त अद्भ्यः पृथिवीति, श्रुतिद्वयं परस्परं विरुद्धं सदप्रमाणमुतनेति चिन्ता ॥ तदर्थमन्नमिति श्रुतौ अन्नशब्दः किं प्रसिद्धान्नपर उत प्रकरणादिना पृथिवीपरइति ॥ अतो विरुद्धत्वादप्रामाण्यमिति भाष्यस्य यत एवमुभयथा श्रुतिरस्ति अतो विरुद्धत्वादुभयमप्यप्रमाणमित्यभिप्रायमाह ॥ नापः पृथिव्या इत्यादिना ॥ ननु

(वाक्यार्थमुक्तान्वली)

वियदाद्यधिकरणवदन्यतरश्रुत्यप्रामाण्येन पूर्वपक्षेपि ब्रह्मणो जगत्कारणत्वाक्षेपसंभवात्परस्परविरोधेनोभयाक्षेपेण पूर्वपक्षःकुत इत्यत आह ॥ निरवकाशत्वेनेति ॥ अर्ध्यः पृथिवीति च क्वचित्पृथिवीसृष्टिरित्युक्त्या अन्नसृष्टिर्बहुवाक्ये प्रतिपाद्यत इति सूचितम् ॥ प्रसिद्धनामस्वीकारे बहुवाक्यानुसारितेत्युक्तन्यायं सङ्गमयति ॥ नचान्नशब्दस्येत्यादिना ॥ बहुवाक्य इति ॥ अर्ध्योवाचं तस्माद्यत्र कचनेत्यादिबहुवाक्य इत्यर्थः ॥ नकेवलं प्रसिद्धान्नस्वीकारे बहुवाक्यानुसारित्वं किन्तु तत्र प्रतीतलिङ्गद्वयाच्चेत्याह । तस्मादिति ॥ वृष्टिजन्यत्वमस्यामानत्वं चेति लिङ्गद्वयेनान्नशब्दस्य निरवकाशत्वमुपपाद्य पृथिवीशब्दस्यापि तदाह । न च पृथिवीपदनेति ॥

अर्ध्य एवेति ॥ पृथिवीपदेनान्नं विवक्षित्वाऽर्ध्य एवान्नमित्यङ्गीकारे इत्यर्थः ॥ विरोधादिति ओषधीभ्योन्नमित्यनेन विरोधात् ॥ ओषधीजनकस्यान्नस्यौषधीजन्यत्वविरोधाच्चेत्यर्थः ॥ एतेनार्ध्यः पृथिवीति क्वचिद्वाक्यविशेषेऽर्ध्य एवान्नसृष्टिरुच्यत इत्यङ्गीकारे अतोविरुद्धत्वादत एव वाक्यादस्यैव वाक्यस्य विरुद्धत्वादप्रमाणं स्यात् ॥ अतोर्ध्यः पृथिवीति वाक्ये पृथिवीसृष्टिरेवोच्यते नान्नसृष्टिरिति रीत्यन्तरेण भाष्यार्थ उक्तोभवति ॥ नापीति ॥ अर्ध्यःपृथिवी ओषधीभ्योन्नमित्युक्तश्रुतिविरोधादुभयोरप्यर्ध्य उत्पत्तिर्नेत्यर्थः ॥ एतेनार्ध्यः पृथिवीत्यत उक्तश्रुतिविरुद्धत्वात् श्रुतिद्वयमुभयोरप्येकस्मादुत्पत्तौ न प्रमाणमिति भाष्यं व्याख्यातं भवति ॥ ननु नोक्तश्रुतिविरोधः अन्नस्य पृथिव्या सहार्ध्यः पश्चादोषधीभ्य इति द्विवारमुत्पत्त्युपपत्तेरित्याशङ्क्य परिहरति ॥ नचान्नस्यैवेति ॥ बह्विति ॥ अन्नस्याब्जजन्य मोषधिजन्यत्वं पृथिव्या अब्जजन्यत्वमिति बहुकल्पनापत्तेरित्यर्थः । बुहश्रुतिलिङ्गप्राप्ताऽर्ध्य एवोत्पत्तिं विहायोषधीभ्योन्नमित्येकवाक्यबलात् कल्पने कल्पनागौरवमिति भावः ॥ परंपरयेति ॥ ओषधीद्वारेत्यर्थः ॥ मुख्यार्थेति ॥ अपामन्नंप्रति साक्षात्कारणत्वलक्षणमुख्यार्थ इत्यर्थः ॥ अत एव भाष्ये अर्ध्योन्नसृष्टिः श्रूयत इति उक्तमिति भावः ॥ प्रागुक्तशंकापरिहाराय प्रतिज्ञाहेतू बहिरेवोक्त्वा तत्र श्रुतिविरोधनिरासहेतुतया सूत्रभाष्ये व्याचष्टे ॥ नात्रापामित्यादिना ॥ ननु ता अन्नमसृजंतेत्यतः पूर्वं तेजोजलरूपभूतोपक्रमेपि, ता आपो अन्नमसृजन्तेति वाक्यं प्रसिद्धान्नपरं भवत् पृथिव्या ओषधय इत्यत्र पूर्वं भूतोपक्रमेऽप्योषधिपदस्य पार्थिवौषधिपरत्वस्वीकारवदुपपत्तेरित्यतो भूतपरमुत्तरवाक्यं चाह । तासां त्रिवृतमिति ॥ तासां तेजोबन्नानामिति उत्तरत्रापि भूताभूतानुवृत्तेः प्रकरणविच्छेदाभावात् ॥ प्रत्युतान्नस्य तेजोवत्समानकक्ष्यतया त्रिवृत्करणोक्तेरन्नश्रुतिरपि भूतपरेति भावः ॥ ननु इमास्तिष्ठो देवतास्तासां त्रिवृतमिति तेज आदीनां देवतात्वं श्रुतमभिमानिनयसिद्धम् ॥ तथाच प्रकरणस्य भूतविषयत्वमिति चेन्न ॥ तथापि शरीररूपकविन्यस्तगृहीतेरिति न्यायेनाभिमन्यमान सहितानामेवाभिमानिनां तत्र

(वाक्यार्थमुक्तावली)

गृहीतेः ॥ अत एव मांसादिनये यत् कठिनं सापृथिवीत्यादि वक्ष्यति ॥ भूतविषयत्वादिति ॥ अन्नस्य भौतिकत्वेन भूतत्वाभावादिति भावः ॥ भूतशब्देन भौतिकमेव व्यावर्त्यं नाभिमानि-  
देवतापीति ज्ञेयम् ॥ कथं प्रकरणेति ॥ यद्यपि द्युभ्वादिनये, प्रकरणादिति सूत्रे,  
निरवकाशप्रकरणस्यान्यमीशमिति, ईशश्रुतिबाधकत्वम् ॥ तथा आत्मा प्रकरणादित्यत्र,  
निरवकाश प्रकरणस्य, परंज्योतिरिति ज्योतिःश्रुतिबाधकत्वमुक्तम् ॥ तथाप्यत्र पुनः  
रूपोक्तिस्वारस्याय तदनाश्रित्य जातिश्रुतिप्रयुक्तप्राबल्यमात्रं शब्दादेवेत्यत्रोक्तमुपेत्येयं शङ्केत्यदोषः  
॥ अत एव नाणुरततुश्रुते, रित्यत्र बहुवचन श्रुतेरधिकारमात्रेण बाधायोगात् स्वशब्दोन्मा-  
नाभ्यांचेति श्रुतिलिङ्गोक्तिरग्रे स्पष्टा ॥ काष्ण्यस्यान्नेपीति ॥ काष्ण्यप्राचुर्यस्येत्यर्थः ॥  
शक्तिमत्वमित्युक्तसिद्धान्तन्यायप्रदर्शकतया आपश्चेत्यादिभाष्यमवतारयति ॥ एवं प्रकरणेति ॥  
अन्नश्रुतेः पृथिव्यां सावकाशत्वोक्तेरुपलक्षणत्वं मत्वा लिङ्गयोरपि सावकाशत्वमाह ॥  
न च वृष्टीति ॥

वृष्ट्युत्पन्नार्थत्वेनेति ॥ पार्थिवानां वृष्ट्युत्पन्नार्थत्वाविवक्षायां ता आपोऽन्नमसृजंत पृथिवीवा  
अन्नमिति व्याख्यानमनुपपन्नं स्यात् ॥ अन्नस्य वृष्टिजन्यत्वेनाब्जजन्यत्वे बाधकाभावात् ॥  
व्याख्यातं चान्नपदं श्रुतौ पृथिवपरतया तेन जानीमो वर्षजन्यमन्नं पार्थिवमेव नतु प्रसिद्धमिति भावः  
॥ अत एवात्र टीकायां लिङ्गविरोधोऽत्र निरस्त इति ज्ञेयम् ॥ तेजोऽशितमिति तत्र तेजस एव  
भक्षणासंभवाद्यथा तेजःशब्दः तैजसघृतादिपरस्तथा पृथिवीपरोन्नशब्दः पार्थिवपर इति भावः ॥  
भाष्ये एवमेव वर्णान्तरगतिः कृष्णवर्णातिरिक्तवर्णगतिरेवमेव निमित्तविशेषणैवेत्युक्तम् ॥  
निमित्तविशेषान्तरमाह ॥ विणिष्वति ॥ सूत्रेऽन्नमित्यध्याहारः ॥ शब्देत्येव वाच्ये अन्तरेत्युक्तिः  
शाखान्तरस्य सूचनाय वा ता आपोन्नमसृजन्त पृथ्वीवा अन्नमित्येवं व्याख्यानरूपशब्द-  
विशेषद्योतनाय वेत्यवगन्तव्यम् ॥

### तत्त्वसुबोधिनी

ॐ पृथिव्यधिकाररूपशब्दान्तरादिभ्यः ॐ ॥ अवसरलक्षणमनन्तरसङ्गतिमाह ॥ एवं सर्वस्येति  
॥ नवियद श्रुतेरेतेनेत्यधिकरणाभ्यां नभो वाय्वोः साक्षाद्ब्रह्मजत्वे तेजोतस्तथाह्याह । आप  
इत्यधिकरणाभ्यां च वागादीनामाकाशादिद्वारा ब्रह्मजातत्वे सिद्ध इत्यर्थः । अन्यद्वारा  
ब्रह्मजत्वानिश्चये द्वारविषयश्रुतिविचारस्यानवसरग्रस्तत्वादिति भावः । अनन्तर संगत्यन्तरं सूचयन्  
विषयमाह ॥ प्रकृत इति ॥ अतो विरुद्धत्वादप्रामाण्यमिति मन्तव्यमित्यर्थः ।

(तत्त्वसुबोधिनी)

भाष्याभिप्रायमाह ॥ नाप इत्यादिना ॥ अन्यतरश्रुत्यप्रमाणेन पूर्वपक्षेऽपि ब्रह्मणो जगज्जन्मादिकारणत्वाक्षेपसंभवात् परस्परविरोधेन उभयाप्रामाण्येन पूर्वपक्षः कुतः कुतः इत्यत आह ॥ निरवकाशत्वेनेति ॥ अन्नश्रुतेः प्रसिद्धान्येति ॥ अच्योवा अन्नमित्यादिबहुवाक्यानां प्रसिद्धार्थपरत्वरूपगुणलाभादित्यर्थः । न केवलं प्रसिद्धान्नपरत्वे बहुवाक्यानुसारिता किन्तु लिङ्गद्वयमप्यस्तीत्याह ॥ तस्मादिति ॥ अच्यः पृथिवीति श्रुतेर्निरवकाशत्वमुपपादयति ॥ न चेति ॥ उक्तश्रुतिविरोधादेवेति ॥ ओषधीभ्योन्नमिति श्रुतिविरोधादेवेत्यर्थः । बहुकल्पनापातादिति ॥ अन्नस्याब्जन्यत्वमोषधीजन्यत्वं पृथिव्याश्चाब्जन्यत्वं चेति बहुकल्पनापातादित्यर्थः ॥ मुख्यार्थत्याग इति ॥ साक्षात्कारणत्वरूपमुख्यार्थत्याग इत्यर्थः । भूतविषयत्वादिति ॥ अन्नस्य भौतिकत्वेन भूतत्वात् भूतशब्देन भौतिकमेव व्यावर्तते न तु भूताभिमानी देवतापीति भावः । पूर्वोक्तयुक्तेः सावकाशत्वमाह ॥ न च वृष्टिजन्यत्वेति ॥ तेजोऽशितमिति वदिति ॥ अत्र तैजस एव भक्षणासम्भवात् यथा तेजःशब्दः तैजसपरः तथा पृथिवीवाचको अन्नशब्दः पार्थिवपर इत्यर्थः । सा पृथिवी पीतेत्यभिधीयते अत्र हेतुः नाभीति नाभिजात पद्मस्य पीतत्वेन तत्सम्बन्धात् पृथिव्याः अपि पीतत्वमिति भावः । पृथिवी रक्तेत्यभिधीयते तत्र हेतुः ॥ क्षत्रेति ॥ पृथिव्यामन्योन्यं क्षत्राणां युद्धे सति तदीयरक्तसंबन्धादित्यर्थः । पृथिवी शुक्लत्वमेति । अत्र हेतुः उदकबहुत्वत इति ॥ उदकाय शुक्लत्वेन तत्संबन्धबाहुल्यात् तस्या अपि शुक्लत्वमित्यर्थः । उक्तन्यायमन्यत्रातिदिशति ॥ एवमिति ॥ वर्णान्तरमपि तत्संबन्धबाहुल्यादेव मन्तव्यमित्यर्थः ॥

### वाक्यार्थविवरणम्

द्वारविषयेति ॥ आवान्तरकारणापरपर्यायद्वारकारणविषयेत्यर्थः ॥ प्राप्तमिति ॥ शङ्कायामित्यर्थः । ननु श्रुतिद्वयमध्ये अन्यतरश्रुतिः प्रमाणतया गृह्यत इति न विरोध इत्यत आह ॥ निरवकाशत्वेनेति ॥ श्रुतिद्वयस्यापीति शेषः । बहुवाक्यानुसारित्वमेव दर्शयति ॥ तस्मादित्यादिना ॥ यस्मादादौ अन्नमब्जन्यं तस्मात् । इदानीमपीति शेषः । प्रसिद्धान्नेति । 'अशितं' इत्युक्त्या अदयत्वरूपप्रसिद्धान्नलिङ्गादित्यर्थः । न हीदं लिङ्गं पृथिव्यां संभवतीति भावः । पुनरविरोधमाशङ्क्य निषेधति ॥ नचेति ॥ श्रुतिविरोधादिति ॥ अन्नस्यौषधिजातत्व-प्रतिपादकश्रुतिविरोधादित्यर्थः । ननु तथापि न विरोधः । उभयत्रापि श्रुतौ पृथिव्यन्नशब्दयोः प्रसिद्धपृथिव्यन्नपरत्वस्यैवाङ्गीकारात् । न च पुनर्विरोधानिस्तार इति वाच्यम् । पृथिव्यन्नयोरु-भयोरपि अच्य एवोत्पत्त्यङ्गीकारेणापां पृथिव्यन्नोभयोत्पत्तौ द्वारकारणत्वाङ्गीकारादित्याशङ्क्य



(वाक्यार्थविवरणम्)

निषेधति ॥ नापीति ॥ उक्तेति ॥ अन्नस्याब्जन्यत्वे । औषधीभ्योऽन्नमित्यन्नस्यौषधिजन्यत्वप्रतिपादकश्रुतिविरोधादेवेत्यर्थः । “अद्भ्यः पृथिवी” “ता अन्नमसृजन्त” इति श्रुत्योः पुनरविरोधमाशङ्क्य निषेधति ॥ नचेति ॥ परम्परया ॥ पृथिव्यौषधिजननद्वारेत्यर्थः ॥ मुख्यार्थेति ॥ ‘ता आप अन्नमसृजन्त’ इति साक्षादब्जन्यत्वरूपमुख्यार्थेत्यर्थः ॥ अस्य प्रकरणस्येति ॥ ‘ता आप ऐक्षन्त’ इत्याद्यस्य प्रकरणस्येत्यर्थः ॥ प्रकरणमात्रेणेति ॥ श्रुत्यपेक्षया प्रकरणस्य दुर्बलत्वादिति भावः ॥ अवाचकायाः ॥ पृथिव्यवाचकायाः ॥ पृथिवीपरत्वमिति ॥ लक्षणादिना पृथिव्यां तात्पर्यं गङ्गाशब्दस्य तीर इवेत्यर्थः ॥ तस्याः ॥ अन्नश्रुतेः ॥ वाचकत्वरूपा शक्तिः ॥ लिङ्गेति ॥ अश्यत्वरूपलिङ्गेत्यर्थः ॥ आप्तेति ॥ तथा च वेदो नाप्रमाणम् । विष्णवाद्यासवाक्यभूतपञ्चरात्राद्यनुसारित्वादित्यनुमानं द्रष्टव्यम् । आदिपदेन फलसंवादादिग्रहणम् । बुद्धिदोषनिरासमात्रकारणत्वाद्युक्तीनां न प्रामाण्यस्य स्वतस्त्वभङ्गः । अत एव नाप्रमाणमित्यप्रामाण्याभाव एव साधित इति द्रष्टव्यम् । ‘वेदवेदानुसारेषु विरोधेऽन्यार्थकल्पना’ इत्येतद्धदि कृत्वोक्तपरिहारप्रकारं दर्शयति ॥ एवंयुक्ति ॥ कल्प्या ॥ अन्नश्रुतेरिति शेषः । “भाष्ये यत्रेत्यस्य यदेत्यर्थः । सा पृथिवी पीतेत्यभिधीयत इत्यन्वयः ॥ रक्ता ॥ इत्यभिधीयत इति वर्तते । भूयस्त्वादिति वक्ष्यमाणन्यायेनोदकबहुत्वतः शुक्लत्वमेतीत्यन्वयः ॥ वर्णान्तरगतिः ॥ स्वाभाविककृष्णवर्णपेक्षया यद्वर्णान्तरं पीतादि तद्वर्तिरेवमेव । निमित्तान्तरसमावेशेनेत्यर्थः । ॥ एवमेवेत्युक्तमेवेति ॥ एवमेवेत्यनेनोक्तमेव निमित्तान्तरं दर्शयतीत्यर्थः । एवं ‘च भुवः पीतत्वमिष्यत’ इति यत्तन्न केवलं नाभिपद्माभिसंबन्धात् किन्तु विष्णुवीर्याभियोगाच्चेति व्याख्येयम् । एवं च निमित्तान्तरप्रदर्शन एव भारो न वर्णान्तरविधौ, येनात्र वर्णान्तरं नोच्यते । किन्तु पूर्वोक्त एव पीतवर्णः कथ्यत इति कथमेतदिति चोद्यानबकाश इति ध्येयम् । केचित्तु वर्णान्तरस्य पीतादेर्गतिरेवमेव नाभिपद्माभिसंबन्धादित्येवमादि- प्रकारेणैवेत्यर्थः । तथा चैवमेवेत्युक्तमेव दर्शयतीति टीकाया एवमादीत्यादिशब्दोक्तं प्रकारं स्वयमेव दर्शयतीत्यर्थः । इत्याहुः । ननु विष्णुवीर्याभियोगेऽपि कुतो भुवः पीतत्वमित्यतस्तदुपपादयति ॥ स्वर्णवीर्यो हीति ॥ सुवर्णे च पीतरूपमस्तीति भावः । एतदुपलक्षणम् । नाभिपद्मक्षत्ररक्तबहूदकसंबन्धेऽपि कुतो भुवः पीतत्वरक्तत्वशुक्लत्वानीति शंकापरिहाराय पीतं हि भगवन्नाभिपद्मं, रक्तवर्णं हि क्षत्ररक्तं, शुक्लं हृदकं प्रसिद्धमतस्तत्संबन्धान्द्रुवोऽपि पीतत्वादि । जपाकुसुमसंबन्धात् स्फटिके लौहित्यमिवेत्युपपादनं च द्रष्टव्यम् ॥

## वाक्यार्थमञ्जरी

साक्षादन्यद्वारावेति ॥ न वियदश्रुतेरेतेन मातरिश्वाव्याख्यात इत्यधिकरणाभ्यां महाकाशवाक्योः  
 साक्षाद्ब्रह्मजातत्वे तेजोतस्तथाह्याह आप इत्यधिकरणाभ्यां भूतवाय्वादीनामाकाशादिद्वारा  
 ब्रह्मजातत्वे च सिद्धे सतीत्यर्थः ॥ द्वारविषयेति ॥ अवान्तरकारणविषयेत्यर्थः । तत्र कोटिद्वये  
 किमस्येत्यादिप्रश्नद्वयोत्तरमाह ॥ तत्र श्रुतीति ॥ शङ्कायामित्यर्थः । सावकाशत्वादिना  
 व्यवस्थास्त्वित्याह ॥ निरवकाशत्वेनेति ॥ श्रुतिद्वयस्येति वर्तते । अन्यतरसावकाशत्वमाशङ्क्य  
 निराकरोति ॥ न चेत्यादिना ॥ बहुवाक्येति ॥ ता अन्नमसृजन्तता आपोन्नमसृजन्त अद्भ्य एव  
 तद्व्यन्नाद्यं जायत इत्यादि बहुवाक्येत्यर्थः । तस्मादिति ॥ तस्मादन्नस्यापूकार्यत्वादेव यत्र कचदेशे  
 वर्षति तत्रैव भूयिष्ठमन्नं भवति ॥ अन्यथासिद्धिं निरस्यति ॥ अद्भ्य एवेति ॥ तदन्नाद्यं  
 प्रसिद्धान्नप्रभृतिपार्थिवमद्भ्य एव जायते नान्यस्मादित्यर्थः । अशितं भक्षितं त्रेधा  
 पुरीषमांसमेदोरूपेण ॥ लिङ्गादिति ॥ वृष्टिजन्यत्वाद्यत्वं पुरुषाद्यात्मना परिणामरूपादित्यर्थः ।  
 उक्तश्रुतिविरोधादिति पृथिवीजन्यौषधिजन्यत्व प्रतिपादकौषधीभ्योन्नमिति श्रुतिविरोधादित्यर्थः ॥  
 बहुकल्पनापातादिति ॥ अन्नस्याब्जन्यत्वमौषधिजन्यत्वं पृथिव्याश्चाब्जन्यत्वं चेति बहुकल्पना-  
 पातादित्यर्थः ॥ मुख्यार्थेति ॥ साक्षादब्जन्यत्वरूपेत्यर्थः । ॐ पृथिव्यधिकाररूपशब्दान्तरादिभ्यः  
 ॐ । अन्नं पृथिव्यैव न प्रसिद्धान्नं कुतः अधिकारात् तत्तेजोसृजतेत्यादिभूतप्रकरणात् । यत्कृष्णं  
 तदन्नस्येति कृष्णरूपात् पृथिवीचान्नमिति शब्दान्तरात् वेदो नाप्रमाणमपौरुषेयत्वादिति  
 युक्तेश्चेत्यर्थः ॥ तासामिति तासां तेजोबन्नादि देवतानां मध्ये एकैकदेवतां त्रिवृतं त्रिवृतं  
 स्वाभिमन्यमानभूतेन सहान्योन्यप्रविष्टामकरोदित्यर्थः । भूतविषयत्वादिति ॥ अन्नं च भौतिकमेव  
 न भूतमिति भावः । ननु देवतानामन्योन्यप्रवेशे एकैकत्र कार्यं त्रयेण भाव्यं तत्कथमित्यतो  
 यदग्रेरित्यादिवाक्यं प्राप्तं तस्यार्थः । अग्रेर्यद्रोहितं लोहितं रूपं तत्तेजसोरूपं तेजोभिमानि-  
 श्रीरूपसंभवम् अग्रेर्यच्छुक्लं रूपं तदपां रूपम् अग्न्यामकवायुरूपजन्यम् अग्रेर्यत्कृष्णं रूपं  
 तदन्नाभिमानिरुद्ररूपसम्भवम् ॥ जानीयादिति ॥ तेजोशितमिति वदिति ॥ तत्र तेजस एव  
 भक्षणासम्भवात् यथा तेजःशब्दः तैजसपदार्थं परस्तथापृथिवीवाचकोन्नशब्दः पार्थिवपदार्थपर  
 इत्यर्थः । प्रत्यक्षवत् साक्षिवत् पद्मस्वर्णगतपीतयोर्लोकेऽवान्तरं विशेष दर्शनाच्चभाष्ये  
 पुनरुक्तिः शङ्क्या ॥

## ७. अथ तदभिध्यानाधिकरणम्

‘प्राणानां ग्रन्थिरसि रुद्रो मा विशान्तकस्तेनान्नेनाप्यायस्वे’ (म.ना.उ. १६-२)  
त्यादिनाऽन्यः संहर्ता प्रतीयत इत्यतो ब्रूते-

॥ ॐ तदभिध्यानादेव तु तल्लिङ्गात्सः ॐ ॥ १३ ॥

‘तस्याभिध्यानाद्योजनात्तत्त्वभावाद्भूयश्चान्ते विश्वमायानिवृत्तिरि’ (श्वे.उ. १-१०)  
ति बन्धलयस्य तदभिध्याननिमित्तत्वलिङ्गात्तत्कर्तृत्वं प्रतीयते, किमु सादेर्जगतः ।  
इत्येतस्मादेव सर्वसंहारकर्ता विष्णुरिति प्रतीयते, किमु ‘यमप्येति भुवनं साम्पराये स  
नो हरिर्धृतमिहायुषेऽतु देवः’ । ‘य इदं सर्वं विलापयति स हरिः परः परमात्मा’  
इत्यादि श्रुतिभ्य इति एवशब्दः ।

“स्रष्टा पाता च संहर्ता स एको हरिरीश्वरः ।

स्रष्टृत्वादिकमन्येषां दारुयोषावदुच्यते ॥

एकदेशक्रिया चात्र न तु सर्वात्मनेरितम् ।

सृष्ट्यादिकं समस्तं तु विष्णोरेव पराद्भवेत्” इति च स्कान्दे ॥

“निमित्तमात्रमीशस्य विश्वसर्गनिरोधयोः ।

हिरण्यगर्भश्शर्वश्च कालाख्यारूपिणस्तवे” इति च भागवते ॥

“स ब्रह्मणा विसृजति स रुद्रेण विलापयति सोऽनुत्पत्तिरलय एक एव हरिः परः  
परानन्द” इति च महोपनिषदि ॥ १३ ॥ इति तदभिध्यानाधिकरणम् ॥ ७ ॥

## तत्त्वप्रदीपिका

न च स्वयमुत्पाद्य पालयितुर्विष्णोः जगत्संहरणं न्याय्यमिति युक्तेऽश्रुतेश्च विष्णोरन्यो जगत्संहर्तेत्यत  
आह- तदभिध्यानादेव तु तल्लिङ्गात्सः । तस्य विष्णोरभिध्यानाद्विश्वमायानिवृत्तिः । कुतो जातात् ?  
योजनात् तस्मिन्नेव मनोयोजनात्, भूयो भूयस्तत्त्वभावनया च । अन्तेऽपरोक्षज्ञाने जाते  
विश्वबन्धकमायानिवृत्तिद्वारको मोक्षो भवतीत्यर्थः ।

(तत्त्वप्रदीपिका)

“स्वगुणाच्छादिका त्वेका परमाच्छादिकाऽपरा ।

स्वगुणाच्छादिकां हत्वा परमाच्छादिकां परः ।

व्याघुट्य मोक्षपदवीं ददाति पुरुषोत्तम” इति महातत्त्वविवेके ॥

अस्मिन् श्रुतिवाक्ये हरेरभिध्यानान्मुख्यप्रसादादिच्छया बन्धकमायानिवृत्तिवचनान्तस्माद्वन्धल-  
यस्सिद्धः । ज्ञानसम्पत्त्या प्रसादस्तूतमो मतः । उत्तमस्त्वेव मुक्तिद इत्याधस्तात्प्रास्तौत् ।  
परभिध्यानान्तुतिरोहितं ततो ह्यस्य बन्धविपर्ययाविति ह्युपरि च सूत्रम् । यद्यपि तत्र स्वप्रतिरोधान-  
मिच्छामात्रकृतं न च मुख्यप्रसादायत्तम् । तथाऽपि तस्यास्तं तं प्रति तदा तदेति विशेषभावात्स-  
विशेषेच्छासूचकस्याभिध्यानपदस्यार्थवत्त्वमेव । यद्यपि नेदमभिध्यानपदस्य कृत्यं तत्र  
भगवान्निगदिष्यति । स्वयमेव खल्वब्रवीत्सविशेषेच्छां वैशेषिकवादनिरासे स्वतएव काले  
विभेदाङ्गीकृतेत्येति । एवं सूत्रपदद्वयं तत्र तत्र भगवानुपक्षिपति । तुशब्दश्च विशेषवाची । तत्र  
पराभिध्यानस्य तत्तद्विषयभेदे तारतम्यं ब्रुवाणः तनो ह्यस्य बन्धविपर्ययाविति मोक्षप्रदायकत्वेन  
परामृश्यमानस्य सतोऽत्यर्थप्रसादात्मकत्वं च सामर्थ्याल्लक्षयति । अत्यर्थप्रसादो हि भगवतो  
मोक्षदोऽभिप्रेतो न च ज्ञानं विनात्यर्थप्रसाद इत्युक्तवत् इत्यलमनेन सूत्रपदकृत्योक्तिसन्देहनिराकरणाति-  
प्रसङ्गेन । प्रकृतमनुसरामः । अनादिबन्धलयकर्तुः सादिजगल्लायकत्वमस्तीति किमु वक्तव्यमित्ये-  
तस्माद्वन्धसंहर्तृत्वाल्लिङ्गादेव जगत्संहर्ता विष्णुरिति गम्यते । किमु श्रुत्या बलवत्यैकयाऽपि बहुभ्यस्तु  
किम्येवेत्येवं कैमुत्यन्यायावतरणार्थमेवशब्दः प्रयुक्तः । निखिलनिगमतात्यर्थप्रसाधितजगत्कर्तृत्वादिना  
प्रस्तुतः स इति परामृश्यते । पुनरुक्तिरुभयकारणत्वनिवृत्त्यर्थं चेत्यत्राप्यनुप्रेक्षणीयम् । तदेव  
चोपसन्दर्शयामास- “स्रष्टृत्वादिकमन्येषां दारुयोषावदिष्यत” इति निमित्तमात्रमित्यादि च । ईशस्य तव  
विश्वसृष्टिसंहारयोः हिरण्यगर्भः शर्वश्च निमित्तमात्रमित्युक्ते द्वारमात्रमिति भवति ।  
कालाख्यारूपिणस्तवेति हेतुगर्भम् । कालाख्यैव रूपं ‘कालाख्यारूपम्’ । रूपं रूपकं ज्ञापकं,  
वाचकत्वेन तद्वान् ‘रूपी’ ।

“कालः कलितसम्पूर्णसद्गुणत्वाज्जनार्दनः ।

संहारात्सर्ववित्त्वाद्वा सर्वविद्रावणेन वे”ति महावराहे ॥

एवं बहुलश्रुतिस्मृतियुक्तिबलान्नान्यसंहारश्रुत्या लौकिकन्यायेन वा विरोधः । सा च ब्रह्मवादिनीति  
ह्यवादि । इति तदभिध्यानाधिकरणम् ।

## तत्त्वप्रकाशिका

एवमधिभूताधिदैवोत्पत्तिविषयश्रुतिविरोधं पराकृत्यात्र ब्रह्मणि श्रुतिसमन्वयसिद्धयर्थं तत्संहारविषयश्रुतिविरोधपरिहारादस्ति शास्त्रादिसङ्गतिः । जगत्सृष्ट्यादिकर्ता हरिरित्यभिहितम् । तत्र संहारकर्तृत्वेऽन्यगते तदभावापातात्तन्निषेध्यमेव । प्रकृताधिभूताधिदैवानि विषयः । उत्पत्तिमत्त्वाल्लीयन्त इति सिद्धम् । किं भगवता लीयन्ते रुद्रेण वेति सन्देहः । 'यत्प्रयन्त्यभिसंविशन्ति' 'रुद्रो माविशान्तकः' इति श्रुतिविरोधः सन्देहबीजम् । पूर्वपक्षयति ॥ प्राणानामिति ॥ रुद्र एव संहारकः । श्रुतौ तस्यान्तकत्वश्रवणात् । न च वाच्यं रुद्रादिनाम्नां विष्णुपरत्वादियं श्रुतिस्तत्परा किं न स्यात् । रुद्रविषयत्वे वा रुद्रस्य संहारद्वारत्वाभिधात्री किं न स्यादिति । यथाकथञ्चिद्विष्णोः संहर्तृत्वाभ्युपगमे लोकदृष्टिविरोधात् । तस्य जगदुत्पादकत्वात् । लोके च पितुरन्यस्यैव मारकत्वदर्शनात् । न च रुद्रस्य संहर्तृत्वेऽन्यन्तसुप्रसिद्धेऽङ्गीकृते विरोधोऽस्ति । येन श्रुतेरन्यार्थता कल्प्यते । न च श्रुतिविरोधः । तस्या युक्तिसहितैतत् श्रुतिविरोधात् । न च भाक्तार्थत्वेनाविरोधः । युक्तिविरोधानिस्तारात् । अतो रुद्रस्यैव संहर्तृत्वादन्या श्रुतिप्रमाणमेवेति न विष्णौ श्रुतिसमन्वयो युक्त इति भावः ।

रुद्र त्वं प्राणानामाश्रयोऽन्तकश्चासि । स त्वं मा मां विश । आहुतिरूपेणाग्नेन दत्तेन निमित्तेन मामाप्यायस्वेत्यर्थः । सिद्धान्तयत्सूत्रमवतार्य व्याचष्टे ॥ अत इति ॥ विष्णुरेव संहारकर्ता । तस्याभिध्यानादिति श्रुतौ संसारमोक्षो भगवदभिध्यानाद्भवतीति हि श्रूयते । किं चातः तदिच्छाधीनत्वलिङ्गेन तत्कृतोऽनुमीयते । एवं चानादेर्वन्ध(न)स्य लयकर्ता सुतरां सादेर्जगतः संहारकर्तेति सिध्यतीत्यर्थः । भगवति मनोयोजनाद् भूयो भूयो यथार्थध्यानाच्च जाताद्भगवदभिध्यानात् परिपाककाले विश्वबन्धकमायानिवृत्तिर्भवतीत्यर्थः । नन्वस्तु विष्णोरनादिभवभेतुर्विश्वसंहारे सामर्थ्यं संहर्तृत्वं कुत इत्यत आह ॥ इत्येतस्मादिति ॥ उक्तादेतस्मादेव हेतोः संहारकर्ता विष्णुरिति प्रतीयते । शक्तस्यैव तत्सम्भवात् । अथैतावताप्यपरितोषे सुतरां स्पष्टश्रुतिभ्यो ज्ञायत इत्यर्थः । इत्यर्थमेवशब्दः सूचयतीति शेषः । विष्णोरेव संहर्तृत्वे प्रागुक्तश्रुतिविरोध इत्यत आह ॥ स्मरेति ॥ अत्र परतन्त्रेऽपि । सृष्ट्यादिकमिति पूर्वत्र सम्बध्यते । परतन्त्रसंहर्तृत्वपरा श्रुतिरिति भावः । पारतन्त्र्यं च संहारद्वारत्वमिति भावेनाह ॥ निमित्तेति ॥ काल इत्याख्यारूपे यस्यासौ तथोक्तः । रूपस्य कालत्वं संहर्तृत्वादिगुणसंपन्नत्वम् । स्मृतेर्मूलभूतां श्रुतिं चाह ॥ स इति ॥ न चोक्तयुक्तिविरोधः । ममत्वादिदोषराहित्येन लोकपितृबैलक्षण्याद्विष्णोर्लोकविरोधस्यादोषत्वात् । अतः श्रुत्यविरोधेन संहारस्य भगवत्कर्तृत्वसिद्धेर्युक्तस्तस्मिन् श्रुतिसमन्वय इति सिद्धम् ॥ १३ ॥ अ० ७ ॥

## गुर्वर्थदीपिका

तत्संहारेत्यत्र तस्मात्परमात्मनो जायमानस्संहारस्तत्संहार इत्यर्थः । न च भाक्तार्थत्वेनेत्यत्र भाक्तत्वं द्वारतया संहर्तृत्वं वैकदेशसंहर्तृत्वं वेत्यर्थः । स एवेति तस्य संहर्तृत्वावधारणादेवकार इत्यादिश्रुतिभ्यः सिद्धयतीति किमु वक्तव्यमिति सूचयति । तु शब्देन रागादिदोषभरितलोकपितृतः परमात्मानं विशिनष्टि । “तस्याभिध्याना”दिति श्रुतावभिध्यानमिच्छा । परिपाककाल इत्यत्र ज्ञानोत्तरकालप्रारब्धकर्मणां भोगपरिपाककाल इत्यर्थः । संहर्तृत्वं कुत इत्यत्र सामर्थ्ये सत्यपि तत्कृतसंहारे प्रमाणाभावेन न तत्कर्तृत्वमङ्गीकर्तुं शक्यम् । ताडनसमर्थेऽपि पुरुषे सर्वदा ताडनकार्यादर्शनादिति भावः ॥ २, ३, ७ ॥

## भावबोधः

ॐ तदभिध्यानादेव तु तल्लिङ्गात् सः ॐ । अनन्तरसङ्गतिमाह एवमिति । तत्संहारविषयश्रुतिविरोधपरिहारादिति । अधिभूतादिसंहारेत्यर्थः । सृष्ट्यनन्तरत्वेऽपि विष्णोः सर्वस्थितिकर्तृत्वस्य सर्वसंमतत्वेन विवादाभावात् संहर्तृत्वस्यान्यनिष्ठत्वे पितुरन्यस्य मारकत्वरूपयुक्तिवदत्र तादृशपूर्वपक्षयुक्त्यभावाच्च तदविचार्य संहारकर्तृत्वमेव विचार्यत इति भावः । यद्यपि ‘प्रकृतैतावत्त्वम्’ इत्यत्र विष्णोः स्थितिकर्तृत्वं विचार्यम् (ते)पाठान्तरं तथाप्यत्र सर्वसंहर्तृत्वस्य विष्णुनिष्ठत्वे विचारित एव संहारकर्तुः संहारादन्यरक्षाया अयोग इति पूर्वपक्षयुक्तेरुत्थाने संहारकत्वव्यतिरिक्तपालकत्वमेव तत्र समर्थ्यते; न तु पालकत्वस्य अन्यनिष्ठत्वं निवार्यत इति ज्ञातव्यम्— किं भगवतेति । अत्र भूतादिकं किं रुद्रेण लीयते, उत विष्णुनेति चिन्ता । तदर्थं ‘यत्प्रयन्ती’ति श्रुती ‘रुद्रो मा विशान्तक’ इति श्रुतिबाधितत्वेनाप्रमाणमुत प्रमाणमिति । तदर्थं “रुद्रो मा विशान्तक” इति श्रुतिः किं युक्तत्वेन रुद्रस्य स्वातन्त्र्येण संहर्तृत्वप्रतिपादकतया निरवकाशोत विष्णुकर्तृकसंहारे रुद्रस्य द्वारमात्रपरतया सावकाशेति । तदर्थं विष्णुर्न संहर्ता तदुत्पादकत्वाल्लोकपितृवदिति युक्तिः किं व्याप्त्यादिमत्त्वेनानाभासोत ममतादि दोषयुक्तत्वरूपोपाधिग्रस्तत्वेनाभासेति । समन्वयाध्यायोक्तरीत्या विशिष्य द्युभ्वाद्यधिकरणोक्तरीत्या च रुद्रादि शब्दानां मुख्यार्थत्वाभिप्राये तेनैव गतार्थता । ‘तदधीनत्वादर्थवदि’ त्युक्तन्यायेनामुख्यार्थत्वाभिप्राये ‘तेजोऽतस्तथा ह्याहे’त्यधिकरणेन गतार्थतेत्याशङ्क्य प्रतिषेधति— न च वाच्यमिति । रुद्रादीनां लयकारित्वाङ्गीकारे पितुरन्यस्य मारकत्वदृष्टेल्लोकदृष्ट्यनुसारित्वमिति गुण इति न्यायविवरणोक्तामभ्यधिकाशङ्काहेतुभूतां युक्तिमाह— यथा कथञ्चिदित्यादिना ।

(भावबोधः)

भाक्तार्थत्वेनेति । 'रुद्रो मा विशान्तक' इति श्रुतेः विष्ण्वसंहृतपदार्थसंहर्तृत्वरूप-  
 भागविषयत्वेनेत्यर्थः । युक्तीति । कचिदपि विष्णोः संहर्तृत्वाङ्गीकारे पितृत्वरूपयुक्तिविरोधा-  
 निस्तारादित्यर्थः । 'असि' 'आविश' इति मध्यमपुरुषानुरोधादाह— रुद्र त्वमिति  
 'मे'त्येतदस्मच्छब्दादेशरूप निषेधार्थकं च तन्त्रेणोपात्तमिति भावेनाह— मा मां विशेति । अन्यथा  
 निषेधार्थकत्वे कर्मानुक्तिरस्मच्छब्दादेशरूपत्वेऽन्तकप्रवेशप्रार्थनानुपपत्तिरिति भावः । यद्वा, श्रुतौ  
 सवर्णादीर्घाङ्गीकारे माम् आविशेति पदभिप्रायेण मामाविशेत्युक्तम् । अस्मिन् पक्षे प्राणानां  
 ग्रन्थिरसि इति हेतुक्तिस्तेनान्नेति प्रवेशफलोक्तिश्चेति ज्ञेयम् । आप्यायस्वेत्यत्र  
 कर्मानुक्तेरस्मच्छब्दादेश रूपस्यानुवृत्तिरित्यभिप्रेत्याह— मामाप्यायस्वेति । सूत्रेऽवधारणार्थक 'तु'  
 शब्दान्वितेन 'स' इति तच्छब्देन 'तेजोऽत इति' सूत्रस्थातः शब्दोक्तः परमात्मा परामृश्यत इति  
 भावेनाह— विष्णुरेव संहारकर्तेति । सूत्रे तदभिध्यानादित्येतद्युक्तिप्रदर्शकं श्रुतिसूचकमपि भवतीति  
 भाष्ये 'तस्याभिध्यानात्' इति श्रुत्युदाहरणमित्यभिप्रेत्याह— तस्याभिध्यानादिति । श्रुताविति ।  
 विष्णोर्जगत्संहर्तृत्वे एतत्श्रुतिप्रतिपादित संसारमोक्षस्य भगवदिच्छाधीनत्वं कथं हेतुरित्या-  
 शङ्कापरिहाराय नायं साक्षाद्धेतुः किं तु हेतुसाधकहेतुरित्याशयेन सूत्रे तल्लिङ्गादित्युक्तम् । तस्य च  
 सूत्रांशस्य तस्माद्बन्धलयस्य भगवदिच्छाधीनत्वलिङ्गात् स परमात्मा बन्धलयकर्तृत्वेनानुमीयत  
 इत्यर्थ इत्यभिप्रेत्य प्रवृत्तस्य बन्धलयस्य तदभिध्याननिमित्तत्वलिङ्गात् तत्कर्तृत्वं प्रतीयत इति  
 भाष्याभिप्रायमाह— किं चात इत्यादिना । भाष्ये यथाश्रुतहेतुसाध्ययोर्वैयधिकरण्य-  
 शङ्कापरिहारायाह— तत्कृत इति । संसारान्मोक्ष इत्यनुवर्तते । अनेन भाष्ये कर्तृत्वं नाम कृतिमत्त्वं  
 विवक्षितम् । बन्धलयस्येश्वरेच्छाधीनत्वलिङ्गेन तत्प्रयत्नाधीनत्वानुमानोपपत्तेरित्युक्तं भवति ।

ननु बन्धलयस्य भगवत्कर्तृत्वमपि कथं जगत्संहर्तृत्वहेतुरित्यतः सूत्रार्थलब्धाभिप्रायप्रदर्शनपरं  
 किमु सादेर्जगत इति भाष्यं व्याचष्टे— एवं चानादेरिति । तस्याभिध्यानादित्यस्य जीवकर्तृ-  
 ध्यानपरत्वे तत्त्वभावादित्यनेन पुनरुक्तेर्विश्वमायानिवृत्तेः सकृदेव जायमानत्वेन भूयश्चेत्यस्य  
 तत्रान्वयासम्भवाच्च श्रुतिं यथावद् व्याचष्टे— भगवति मनोयोजनादित्यादिना । भूयश्चेति चशब्दाद्  
 वीप्सालाभाद् भूयोभूय इत्युक्तम् । तत्त्वभावादित्यस्य यथार्थध्यानाच्चेत्यर्थः । भगवदभिध्या-  
 नादिति । भगवदिच्छायाः सकाशादित्यर्थः । स्पष्टश्रुतिभ्य इति । अत्र यमप्येतीति  
 भाष्योदाहृतश्रुतिव'न्न विष्णोर्विलयकृन्न विष्णोरन्यो विमुक्तिद' इति न्यायविवरणोदाहृतापि  
 श्रुतिग्राह्या । अत एव सामान्येन स्पष्टश्रुतिभ्य इत्युक्तम् । स्मृतौ हरेरपि प्रकृतत्वादत्रेत्यस्य  
 तत्परत्वभ्रमं वारयितुं परतन्त्रेऽपीति व्याख्यानं कृतम् । ईरितमित्यस्य नपुंसकलिङ्गत्वेनैकदेशक्रिया

(भावबोधः)

चेत्यस्यानुवृत्त्ययोगादाह— सृष्ट्यादिकमिति । पूर्वत्रेति । पूर्वत्रापीत्यर्थः । तेन समस्तमित्यस्य न विशेष्यानुक्तिदोषः ।

नन्वनया स्मृत्या कथं श्रुतिविरोधपरिहार इत्यतस्तद्वाक्यानां सावकाशत्वादिति न्यायविवरणानुसारेण स्मृत्यभिप्रायमाह— परतन्त्रसंहर्तृत्वपरेति । रुद्रस्य कचित् संहारद्वारत्वेनैवेति न्यायविवरणानुसारेणोत्तरस्मृतिमवतारयतिपारतन्त्र्यं चेति । आख्यारूपे यस्यासाविति रूपिण इतीनेरेवार्थ उक्तो न बहुव्रीहिरिति ज्ञातव्यम् । लोकपितृवैलक्षण्याद्विष्णोर्यथावाक्य-मङ्गीकारोपपत्तेरिति न्यायविवरणाभिप्रायमाह— ममत्वादिदोषराहित्येनेति । अनेन ममत्वादिदोष-युक्तत्वं साधनधर्मावच्छिन्नसाध्यव्यापकमुपाधिरित्युक्तं भवति । इति तदभिध्यानाधिकरणम् ।

### भावदीपः

ॐ तदभिध्यानादेव तु ॐ । अधिकरणसङ्गतिमाह ॥ एवमिति ॥ अधिभूताधिदैवेति ॥ वियदादिशब्दानां भूततद्देवतारूपोभयपरत्वादिति भावः । पराकृत्येत्यनन्तरं स्थितौ विवादाभावादित्यापि योज्यम् । चिन्ताफलमाह ॥ जगदिति ॥ लयासिद्धौ केनेति विशेषविचारानवकाश इत्यत आह ॥ उत्पत्तीति ॥ अभिसंविशन्ति मुक्तौ स्वेच्छया प्रविशन्ति । अनादिबन्धलयरूपमुक्तिकर्तृत्वात्संहारकर्तृत्वं विष्णोर्युक्तमिति युक्तिसूचनार्थं सिद्धान्तानुगुण-तयाभिसंविशन्तीति शेषोक्तिः । व्युत्क्रमेण भाष्यं व्याचष्टे ॥ रुद्र एवेति ॥ रुद्रादीनां मारकत्वाङ्गीकारे पितुरन्यस्य मारकत्वदृष्टेर्लोकदृष्ट्यनुसारित्वमिति गुण इत्यन्यत्रोक्तां भाष्यस्थादिपदोपात्तां युक्तिम् अत्र पूर्वपक्षश्रुतिप्राबल्याय योजयितुं गतार्थत्वशङ्कामाह ॥ न च वाच्यमिति ॥ विष्णुपरत्वादिति ॥ अन्तर्नयेऽधिदैवगताशेषनाम्नां समन्वयस्योक्तेर्युभवादिनयभाष्ये रुजं द्रावयत इत्यादिना योगपौराणिकरूढ्योरुक्त्या प्रपञ्चनाच्चेति भावः । कल्पनोपदेशादिति न्यायेनामुख्यवृत्त्या अन्यवाचकत्वस्याप्यङ्गीकारादाह ॥ रुद्रविषयत्वेवेति ॥ आप इत्यत्रोक्तवचनैरन्यस्य स्वतःशक्त्यभावादिति भावः । विष्णुर्न संहर्ता उत्पादकत्वात्पितृवदिति प्रयोगं हृदि कृत्वा हेतोरप्रयोजकत्वनिरासाय न्यायविवरणोक्तिसूचितविपक्षबाधकयुक्तिं विवृणोति ॥ यथेत्यादिना ॥ अन्तकत्वश्रुतेर्विष्णुपरत्वेन वाऽन्यपरत्वेन वा साक्षादन्यद्वारा वेत्यर्थः । अत्र पितुरन्यस्येति पितृपदेन न केवलं जनको विष्णुः किं तु रक्षकश्च न च रक्षकस्य संहर्तृत्वं युक्तमिति सूचितमिति चन्द्रिका । रुद्रः संहर्ता तथा लोकप्रसिद्धत्वात् य एवं स एवं यथा संमत इति



(भावदीपः)

प्रयोगमुपेत्य तस्य लोकदृष्ट्यनुसारित्वरूपानुकूलतर्कं साक्षान्वयाविवरणोक्तं व्यतिरेकमुखेन व्यनक्ति ॥ न चेत्वादिना ॥ श्रुते रुद्रो मेति श्रुतेः ॥ न च श्रुतीति ॥ यत्प्रयन्तीति श्रुतीत्यर्थः ॥ भाक्तेति ॥ द्वारार्थत्वरूपेत्यर्थः । यद्वा कतिपयसंहर्तृत्वरूपेत्यर्थः ॥ युक्तीति ॥ पितृत्वान्न संहर्तेश्वर इति युक्तीत्यर्थः । पूर्वभाष्यादप्रामाण्यपदमनुवर्त्य फलोक्त्या पूर्वपक्षभाष्यमुपसंहरति ॥ अत इति समुक्तिकबलवत्श्रुतिबलादित्यर्थः । रुद्रोमाविशेत्यत्र रुद्र उमा आविशेति पदविभागमुपेत्यार्थमाह ॥ रुद्रेति ॥ उ इति सम्बुद्धिद्योतकः । त्वमिति शेषः । आत्मप्रवेशप्रार्थनाया बीजोक्त्यर्थं प्राणानामित्यादि पूर्वाशोक्तिरिति भावेन तदर्थमाह ॥ प्राणानामिति ॥ ग्रन्थिराश्रयः अन्तकस्संहर्ता । त्वामौ द्वितीयाया इत्यस्मदादेशोऽयं माशब्द इति भावेन मामित्युक्तम् । आविश प्रविश मयि सन्निधिं कुर्वित्यर्थः । माशब्दानुकर्ष इति मत्त्वाऽऽह ॥ मामाप्यायस्वेति ॥ प्रवेशप्रार्थने बीजान्तरोक्त्यर्थमियं शेषोक्तिरिति भावः ॥ भाष्यं व्याकुर्वन् संहारकर्ता विष्णुरिति प्रतिज्ञां पूर्वपक्षकोटिनिरासाय सावधारणं व्याचष्टे ॥ विष्णुरेवेति ॥ निमित्तत्वेत्यन्तभाष्यं व्याचष्टे ॥ तस्येति ॥ तस्याभिध्यानादित्यस्येच्छावत्त्व- रूपेभिध्यातृत्वे श्रुतित्वेऽपि जन्मादिसूत्रोक्ते प्रयत्नवत्त्वरूपकर्तृत्वे लिङ्गत्वात्सूत्रे लिङ्गशब्दो युक्त इत्युपेत्य तदिच्छाधीनत्वस्य तत्कर्तृत्वे लिङ्गादित्यादिभाष्योक्तं लिङ्गत्वं प्रश्नपूर्वमाह ॥ किञ्चात इति ॥ भाष्ये जगत इत्यनन्तरं तत्कर्तृत्वमित्यस्यानुषङ्गं मत्त्वाऽऽह ॥ संहारकर्तेति ॥ संहारकरणसमर्थ इत्यर्थः । पूर्वत्र फलोपधानपरस्यापि कर्तृशब्दस्येह शक्तिपरतयानुषङ्गो विवक्षाभेदान्न विरुद्धः । तत्वभावादित्यस्यार्थो यथार्थध्यानादिति ॥ भगवदभिध्यानादिति ॥ प्रसादरूपादिच्छा- विशेषादित्यर्थः । अथान्ये प्रकृती दुष्टे नृषु प्रातिस्विकं स्थिते । स्वगुणाच्छादिका ह्येका परमाच्छादिकापरा । स्वगुणच्छादिकां हत्वा परमाच्छादिकां परः । व्याघुट्य मोक्षपदवीं ददाति पुरुषोत्तम इति श्रुतिगीतातात्पर्योक्तदिशा मायानिवृत्तिर्बोध्या । ननु सादेर्जगत इति पूर्वभाष्येऽनुषक्तेन तत्कर्तृत्वं प्रतीयत इत्यनेनैव जगत्संहर्तृतोक्तौ सैव इत्येतस्मादेव संहारकर्तेत्युत्तरभाष्ये संहारकर्तृत्वे हेतुत्वेनोच्यते चेत्साध्यावैशिष्ट्यमित्याशङ्क्य पूर्ववाक्ये शक्तिरेव विवक्षिता न तु प्रयत्नः । तथा शक्त्योत्तरवाक्योक्तः फलरूपः प्रयत्नः साध्यते । अतो न दोष इत्याह ॥ कर्ता विष्णुरित्यादि ॥ किम्वित्यादेरर्थोऽथेत्यादि । अत्रेति भाष्यप्रतीकं तस्यार्थः परतन्त्रेऽपीति ॥ पूर्वत्रेति ॥ पूर्वत्रापीत्यर्थः । अन्यथा न तु सर्वात्मनेरितमिति पूर्वस्य विशेषणस्यैकदेशक्रिया चेति विशेष्ये(णा)मानन्दयादसङ्गतिः स्यात् उत्तरं च समस्तमिति विशेषणं

ननु इच्छात्वं उक्तविधकर्तृत्वे लिङ्गं चेत् तदनुमापयत् ॥ अनेन विष्णोर्जगत्संहर्तृत्वसिद्धिः कथमन्यथा धूमेन शब्दानित्यत्वसिद्धिप्रसङ्गादित्यतः प्रवृत्तस्यैवेत्यस्य विवरणपरं किमु सादेर्जगतरित्येतद्व्याचष्टे ॥ एवं चानादेरिति ॥

भूयश्चेति चशब्देन वीप्सालाभात् भूयो भूय इत्युक्तम् ॥ भगवदभिध्यानादिति ॥ प्रसादलक्षणेच्छाविशेषादित्यर्थः ॥ संहर्तृत्वं च कुत इति प्रमाणादिति शेषः ॥ उक्तादेतस्मादेवेति ॥ कैमुत्यलब्धात्सर्वसंहारे शक्तिलक्षणादेव हेतोरित्यर्थः ॥ शक्तस्यैवेति ॥ शक्तस्यैव प्रयत्नरूपकर्तृत्वसंभवात् नत्वशक्तस्य रुद्रादेरिति भावः ॥ विमतःसंहारः विष्णुकर्तृकः तदन्याशक्यत्वे सति कार्यत्वात् यथा रामादन्येनाशक्यं रावणहननं रामकर्तृकमिति प्रयोगो द्रष्टव्यः ॥ अथैतावतेति ॥ श्रुतिप्राप्तस्य रुद्रस्य संहारकारणत्वस्य न युक्तिमात्रेण निरासो युज्यत इत्यपरितोष इत्यर्थः ॥ अत्र परतन्त्रेपीति पूर्वत्र संबध्यते पूर्वत्रापि संबध्यत इत्यर्थः ॥ पूर्वत्रासंबन्धे इतीरितमित्यस्य नपुंसकस्यैकदेशक्रियेत्यनेनानन्वयागदसङ्गतिः स्यात् ॥ सृष्ट्यादिकमित्यस्य उत्तरत्रानन्वये समस्तमित्यस्य विशेष्याभावः स्यात् ॥ ततश्च अत्र परतन्त्रजगदेकदेशविषयसृष्ट्यादिक्रियैव निविष्टा नतु सृष्ट्यादिकं सर्वात्मनेरितम् ॥ समस्तं सर्वविषयं सृष्ट्यादिकं विष्णोरेव भवेदित्यन्वय इति भावः ॥ परतन्त्रं संहर्तृत्वपरेति ॥ अत एवासंभवस्तु सत इत्युक्तसतः सूत्रे स इति परामर्शः ॥ सच्छब्दस्य स्वातन्त्र्यवाचित्वादिति भावः ॥ काल इत्याख्यारूपे इति ॥ आख्या नाम ॥ कालपदमुभयत्रान्वेति ॥ इतिप्रत्ययार्थमाह ॥ यस्यासाविति ॥ नतु बहुव्रीहिरिति भ्रमितव्यम् ॥ ननु रूपस्य कालत्वं कालनामकत्वं चेत्पुनरुक्तिरित्यत आह रूपस्येति ॥ कलच्छेदने ॥ कलबन्धने, कलकामधेनौ, इति धातुव्याख्यानादिति भावः ॥ कुतो न लोकविरोध इत्यतः सोनुत्पत्तिरप्रलयः परः लोकविलक्षण इति भाष्योपात्तश्रुतिसूचितं सूत्रेच स इति सत्परामर्शकतच्छब्देन सूचितं वैरूप्यमित्युक्तसिद्धान्तन्यायं संगमयति ममत्वादीति ॥ सच्छब्दस्य निर्दोषवाचित्वादिति ज्ञेयम् ॥ ७ ॥

### तत्त्वसुबोधिनी

ॐ तदभिध्यानादेव तु तल्लिङ्गात्सः ॐ ॥ अनन्तरसङ्गतिमाह ॥ एवमिति ॥ तत्संहारश्रुतिविरोधेति ॥ स्थितेः सृष्ट्यनन्तरत्वेऽपि विष्णोः सर्वस्थितिकर्तृत्वस्य सम्मतत्वेन विवादाभावात् । संहर्तृत्वस्यान्यनिष्ठत्वे पितुरन्यस्य मारकत्वदृष्टिरूपयुक्तिवत् अत्र तादृशपूर्वपक्षयुक्त्यभावेन तदविचार्य संहारकर्तृत्वमेव विचार्यत इति भावः । समन्वयाध्यायोक्तरीत्या

(तत्त्वसुबोधिनी)

रुद्रादिशब्दानां मुख्यार्थत्वाभिप्राये तेजोऽत इत्यनेन गतार्थतेत्याशङ्कं निषेधति ॥ न च वाच्यमिति ॥ कुतो लोकविरोध इत्यतः तत्र हेतुमाह ॥ तस्येति ॥ उत्पादकत्वेऽप्यस्तु संहर्तृत्वमत आह ॥ लोकेचेति ॥ अत्र पितृशब्देन केवलं जनको विष्णुरपितु रक्षकश्च । न च रक्षकस्य संहर्तृत्वं युक्तमिति सूचितं इति चन्द्रिका । ननु लोकविरोधेन विष्णोः संहर्तृत्वासंभवात् रुद्रस्यापि न संहर्तृत्वं लोकविरोधादित्याशङ्क्य निषेधति ॥ न चेति ॥ तथाच रुद्रसंहर्तृत्वं लोकसिद्धत्वात् न तद्विरुद्धमिति भावः ॥ भाक्तार्थत्वेनेति ॥ रुद्रो माविशान्तकः इति श्रुतेर्विष्णुसंहतपदार्थभिन्नपदार्थसंहतत्व- रूपभागविषयत्वेनेत्यर्थः ॥ युक्तीति ॥ कचिदपि विष्णोः संहर्तृत्वाङ्गीकारे पितृत्वरूपयुक्तिविरोधानिस्तारादित्यर्थः । असि आविश इति मध्यमपुरुषानुरोधादाह ॥ रुद्र त्वमिति ॥ मेत्येतत् अस्मच्छब्दादेशरूपं निषेधार्थकं च तन्त्रेणोपात्तमिति भावेनाह ॥ मा मां विशेति ॥ अन्यथा निषेधमात्रार्थकत्वे कर्मानुक्तिः । अस्मच्छब्दादेश- रूपस्यानुवृत्तिमभिप्रेत्याह ॥ मा माप्यायस्वेति ॥ सूत्रे सावधारणतुशब्दान्वितेन स इति तच्छब्देन तेजोऽत इति सूत्रस्थातःशब्दोक्तः परमात्मा संहर्तृत्वेन परामृश्यते इति भावेनाह ॥ विष्णुरेव संहारकर्तेति ॥ सूत्रे तदभिध्यानादित्येतत् युक्तिप्रदर्शकं श्रुतिसूचकमपि भवतीति भाष्ये तस्याभिध्यानादिति श्रुत्युदाहरणमित्यभिप्रेत्याह ॥ तस्याभिध्यानादिति श्रुताविति ॥

ननु विष्णोः सर्वजगत्कर्तृत्वे सादिसर्वजगत्कर्तृत्वे एतत्श्रुतिप्रतिपादितानादिबन्धलयस्य भगवदिच्छाधीनत्वं कथं हेतुरित्याशङ्कापरिहाराय नायं साक्षात्सादिजगत्संहर्तृत्वे हेतुः किन्तु सादिजगत्संहर्तृत्वे हेतुभूतानादिबन्धसंहर्तृत्वे हेतुरित्याशयेन तल्लिङ्गादिति सूत्रे उक्तम् । तस्य च सूत्रांशस्य तस्माद्वन्धलयस्य भगवदिच्छाधीनत्वाल्लिङ्गात् स परमात्मा बन्धलयकर्तृत्वेन नानुमीयत इति अभिप्रेत्य प्रवृत्तस्य बन्धलयस्य तदभिध्यानमिति तत्त्वलिङ्गात् तत्कर्तृत्वं प्रतीयत इति भाष्यस्याभिप्रायमाह ॥ किञ्चात इत्यादिना ॥ तस्याभिध्यानादित्यस्येच्छावत्वरूपे अभिध्यातृत्वे श्रुतित्वेऽपि जन्मादिसूत्रोक्ते प्रयत्नवत्वरूपे कर्तृत्वे लिङ्गत्वात् सूत्रे लिङ्गशब्दो युक्त इत्यभिप्रेत्य इच्छायाः प्रयत्नलिङ्गत्वं प्रश्नपूर्वकं दर्शयति ॥ किञ्चात इत्यादिना ॥ तत्कुत इति संसारान्मोक्ष इत्यनुवर्तते । अनेन भाष्ये कर्तृत्वं नाम कृतिमत्त्वं विवक्षितम् । बन्धलयस्येश्वरेच्छाधीनत्वलिङ्गेन तत्प्रयत्नाधीनत्वानुमानोपपत्तेरित्युक्तं भवति ।

ननु बन्धलयस्य भगवत्कृतत्वमपि कथं जगत्संहर्तृत्वे हेतुरित्यत सूत्रार्थलब्धाभिप्रायदर्शनपरं किमु सादेर्जगत इति भाष्यं व्याचष्टे ॥ एवञ्चानादेरिति ॥ तस्याभिध्यानादित्यस्य

जीवकर्तृकध्यानपरत्वे तत्त्वाभावादित्यनेन पुनरुक्ते विश्वमायानिवृत्तेः सकृदेवं जायमानत्वेन भूयश्चेत्यस्य तत्रान्वयासम्भवाच्चेत्यतः श्रुतिं यथावद्वाचष्टे ॥ भगवतीत्यादिना ॥ भूयश्चेति ॥ चशब्दाद्वीप्सालाभात् भूयो भूय इत्युक्तम् । तत्त्वभावादित्यस्य व्याख्या यथार्थद्वयानादिति ॥ ननु किमु सादेर्जगत इति पूर्वभाष्येऽनुषक्तेन तत्कर्तृत्वेनेत्यनेनैव जगत्संहर्तृतोक्तौ सैव इत्येतस्मादेव संहारकर्तेत्युत्तरभाष्ये संहारकर्तृत्वे हेतुत्वेन उच्यते । तदयुक्तं साध्याविशिष्टादित्याशङ्क्य पूर्ववाक्योक्तया शक्या उत्तरवाक्योक्तः प्रयत्नः साध्यते अतो दोष इत्याह ॥ कर्ता विष्णुरिति ॥ प्रतीयते शक्तस्यैव तत्संभवादिति ॥ अत्रेति भाष्यप्रतीकं तस्यार्थः परतन्त्रेपीति ॥ पूर्वत्र संबध्यत इति ॥ पूर्वत्रापि संबध्यते इत्यर्थः । अन्यथा न तु सर्वात्मना ईरीतमित्यस्य पूर्वत्र विशेषणस्य नपुंसकत्वेन एकदेशक्रियाचेत्यनेन अनन्वयादसङ्गतिः स्यात् । उत्तरं च समस्तमिति विशेषणं विशेष्ये साकांक्षत्वादनन्वितं स्यादिति भावः । नन्वनया श्रुत्या कर्मश्रुतिविरोधपरिहार इत्यत तद्वाक्यात् स्मृत्यभिप्रायमाह ॥ परतन्त्रेति ॥ आख्यारूपे यस्यासाविति इत्यनेनैवार्थः उक्तः । न तु बहुव्रीहिरिति ज्ञातव्यम् ॥ ममत्वादीति ॥ अनेन विष्णुर्न संहर्ता पितृत्वादिति परोक्तानुमाने ममत्वादिदोषयुक्तत्वं रक्षकत्वरूपसाधनधर्मावच्छिन्नसाध्यव्यापकत्वमुक्तं भवति । सूत्राक्षरार्थस्तु सादिसर्वजगत्संहर्ता हरिरेव । कुतो हेतोः । अनादिबन्धसंहर्तृत्वसाधकतल्लिङ्गादित्यर्थः । तथाच हरिः अनादि बन्धसंहर्ता अनादिबन्धसंजीहीर्षावत्त्वादित्यनेनानादिबन्धसंहर्तृत्वे सिद्धे अनादिबन्धसंहर्तृत्वरूपहेतोः सादिजगत्संहर्ता स एवेत्यर्थः । तथा च यदा हरिः अनादिबन्धं संहरति सादिजगदपि संहरतीति भावः । स हरिः संहर्तेत्युक्तं सः कः । अनादिसृष्टृत्वेन प्रकृतः यश्च जनकत्वेन अमारकतया शङ्कितः यश्च ॐ तत्सदिति निर्देशो ब्रह्मणस्त्रिविधः स्मृतः इति स्मृतौ तच्छब्दवाच्यत्वेनोक्तः स नो हरिरिति स्मृतौ उक्तः स इति तच्छब्देनोक्तः स एवेत्यर्थः । तुशब्दस्तु अभिध्यानगतस्य संजीहीर्षावत्त्वरूपविशेषस्य द्योतकः । एवशब्दस्तु यदा अनादिबन्धसंहर्तृत्वमात्रेण सादिजगत्संहर्तृत्वं सिध्यति तदा किं वक्तव्यम् । यमप्येति भुवनं साम्पराय इत्यादिश्रुतिभ्यः सर्वजगत्संहर्तृत्वं सिध्यतीति कैमुत्यन्यायसूचक इति ॥

### वाक्यार्थविवरणम्

ननु लये सिद्धे पश्चात् तत्कर्तृविचारः सङ्गतः । स एवासिद्धः । पूर्वमुत्पत्तिनिर्णयेऽपि लयस्यानिर्णितत्वादिति चेत्तत्राह ॥ उत्पत्तिमत्त्वादिति ॥ उत्पत्तिमतो भावस्य लयनियमादिति भावः ॥ यथाकथञ्चिदिति ॥ साक्षाद्वा रुद्रद्वारा वेत्यर्थः ॥ श्रुतेः ॥ प्राणानामिति श्रुतेः ॥

(वाक्यार्थविवरणम्)

अन्यार्थता ॥ नामानि सर्वाणीत्युक्तन्यायेन विष्णुपरतेत्यर्थः ॥ श्रुतीति ॥ यत्प्रयन्तीत्यादिश्रुतीत्यर्थः ॥ युक्तिः ॥ पितृत्वरूपा ॥ भाक्तार्थत्वेनेति ॥ कस्मिंश्चिद्भागविशेषे विष्णुः संहर्ता । कस्मिंश्चिद्भागविशेषे रुद्र इत्येवं विभागेनोभयोः संहर्तृत्वाङ्गीकारात् 'यत्प्रयन्ति' 'प्राणानाम्' इति श्रुत्योरविरोध इत्यर्थः ॥ युक्तिविरोधेति ॥ यत्प्रदेशे विष्णोः संहर्तृत्वमङ्गीक्रियते तत्प्रदेशे पितृत्वयुक्तिविरोधः स्यादेवेत्यर्थः ॥ स त्वमामाविशेति ॥ स प्राणानामाश्रयस्त्वं माम् आविश मयि स्थित्वा प्राणान् धारयेत्यर्थः । सोऽन्तकस्त्वं मां मा आविश मयि आविष्टो माऽभूरित्यर्थः । अत्र मेत्यस्यावृत्तिः । सौत्रस त्वमित्यस्यार्थो विष्णुरेवेति । तदभिध्यानादित्यस्यार्थमाह ॥ तस्येति ॥ तथा स एव विष्णुर्जगत्संहारे समर्थः । बन्धलयस्य भगवदिच्छाधीनत्वेऽपि जगत्संहारसामर्थ्यं कुत इत्यप्रयोजकत्वं शङ्कते ॥ किञ्चात इति ॥ बन्धरूपस्य भगवदिच्छानिमित्तकत्वोक्तितो जगत्संहारे समर्थत्वं न प्राप्तमित्याशयः ॥ तत्कृत इति ॥ तथा च बन्धलयस्य भगवदिच्छाधीनत्वश्रवणेन भगवत्कृतोऽनुमीयते । बन्धलयो भगवत्कृतः तदधीनत्वात् । यद्यदिच्छाधीनं तत्तत्कृतमिति नियमात् ॥ एवं च भगवान् जगत्संहारे समर्थः । बन्धलयकर्तृत्वादित्यनुमानमुक्तं भवति । ननु हरेः बन्धलयकर्तृत्वेऽपि जगत्संहारसमर्थत्वं कुतो व्यधिकरणत्वादित्यतो अत्र कैमुत्यं नियामकमस्तीत्याह ॥ एवं चेति ॥ अनादेर्बन्धस्य ॥ अनादित्वेन संहारायोग्यस्येत्यर्थः । तथा च योऽशङ्क्यमेकं करोति स सुकरमन्यत् करोत्येवेति प्रायो लोके दर्शनेनानादिकालतः अनुवृत्तं संहारायोग्यमपि बन्धं यदा संहरति, तदा सः आदिभूतेदानीन्तनजगत्संहारे समर्थ इति किं वाच्यमिति भावः । ॥ तत्त्वभावादिति ॥ अस्यार्थो यथार्थध्यानादिति ॥ भगवदभिध्यानात् ॥ इच्छाविशेषात् । अनेनानादिभवभेत्तृत्वाद्भगवान् जगत्संहारे समर्थ इति सूत्रपर्यवसितोऽर्थः । तदुपरि शङ्कते ॥ नन्वस्त्विति ॥ संहर्तृत्वम् ॥ फलोपधानम् ॥ उक्तादेतस्मादेवेति ॥ अनादिभवभेत्तृत्वेन विश्वसंहारे समर्थत्वादेवेत्यर्थः । तथा च भगवान् जगत्संहारकर्ता । तत्समर्थत्वादिति । अप्रयोजकत्वं परिहरति ॥ शक्तस्यैवेति ॥ यदाऽनादिभवभेत्ता तदाऽतिशक्तो भगवान् जातः । अतस्तादृशसामर्थ्यवत एव तज्जगत्संहर्तृत्वं संभवति । नान्यस्येत्यर्थः । ननु शक्तस्यापि कथं तत्संभवः । पुत्रवधे समर्थस्यापि पितुः पुत्रवधकर्तृत्वाददर्शनादित्यतः सौत्रैवकाराभिप्रायकथन- रूपस्य किम्विति भाष्यस्याभिप्रायमाह ॥ अथैतावताऽपीति ॥ सूत्रार्थस्तु तदभिध्यानादिति श्रुतौ बन्धलयस्य भगवदिच्छाधीनत्वश्रवणात् तत्कृतोऽनुमीयते । तथा च तल्लिङ्गादनादिबन्धलयस्य भगवत्कृतत्वलिङ्गात् स भगवान् जगत्संहारे

(वाक्यार्थविवरणम्)

त्वरूपाल्लिङ्गात् स एव जगत्संहर्तेति ज्ञायते । यदि पुत्रवधे समर्थस्यापि पितुस्तत्कर्तृत्वादशनेन परो यद्युक्तयुक्त्याऽपरितुष्टः स्यात्तदा तत्परितोषणाय एवेत्युक्तम् । तथा च यमप्येतीत्यादिस्पष्टश्रुत्या विष्णो जगत्संहर्तृत्वं ज्ञात्वा परितोषं प्राप्नुहीति । ॥ परतन्त्रेऽपीति ॥ तथा चात्र परतन्त्रेऽपि ब्रह्मादिजगति ॥ एकदेशक्रिया ॥ एकदेशसर्जनादिक्रिया । जगदेष्टृकदेशस्रत्वादिकमेवास्तीति यावत् ॥ आख्या नाम । रूपं स्वरूपम् ॥ संहर्तृत्वादिगुणेति ॥ 'कल च्छेदने', कल बन्धने कल ज्ञाने, कल कामधेनुरिति हि पठन्तीति गीताभाष्य उक्तत्वादित्यवधेयम् । तथा च संहर्तृत्वादिगुणसंपन्नत्वेन कालसंज्ञकं रूपं स्वरूपं यस्येत्यर्थोऽवगन्तव्यः । ॥ स्मृतेः ॥ निमित्तमात्रमिति स्मृतेः ॥ ननु भगवान् न संहर्ता । तदुत्पादकत्वेन तत्पितृत्वात् । लोकपितृवत् । न चाप्रयोजकता । लोके पितृत्वमेव न स्यात् । इत्यनुकूलतर्कसहितोक्त- युक्तिमाशङ्क्य तत्र ममत्वादिदोषवत्त्वमुपाधिमाह ॥ न चोक्तेत्यादिना ॥ न चासंहर्तारि घटदौ ममत्वादिदोषवत्त्वाभावात् साध्याव्यापकतेति वाच्यम् । पितृत्वरूपसाधनधर्मावच्छिन्न- साध्यव्यापकत्वाभ्युपगमादिति ध्येयम् ॥

### वाक्यार्थमञ्जरी

तदभावेति ॥ आदिपदोक्त संहारकर्तृत्वाभावेत्यर्थः । यथाकथञ्चित् उक्तप्रकारद्वयेनापि तदेव व्यनक्ति । तस्येति ॥ भाक्तार्थत्वेनेति ॥ रुद्रोमाविशान्तक इति श्रुतेर्विष्णुसंहतभिन्न- पदार्थसंहर्तृत्वरूप विभागविषयत्वेनेत्यर्थः । युक्तीति ॥ कचिदपि विष्णोः संहारकर्तृ- त्वेनाङ्गीकारेपि पितृत्वरूपयुक्तिविरोधानिस्तारादित्यर्थः । असि आविशेति मध्यमपुरुषानुरोधेनाह ॥ रुद्र त्वमिति ॥ मेत्येतदस्मच्छब्दादेशरूपं निषेधार्थकं च तन्त्रेणोपात्तमिति भावेनाह ॥ मामाविशेति ॥ मेत्यस्यानुवृत्तिं मत्वाह ॥ मामाप्यायस्वेति ॥ ॐ तदभिध्यानादेव तु तल्लिङ्गात्सः ॐ । स तु विष्णुरेव संहर्ता कुतः संसारमोक्षस्य तदभिध्यानात्तस्य भगवतोभिध्या- नमिच्छातदधीनत्वात् । किं तत इति चेत् तल्लिङ्गात् । तस्मान्मोक्षस्य भगवदिच्छाधीनत्वलिङ्गात् स परमात्मा संहारकर्तृत्वेनानुमीयत इत्यर्थः । किं चात इति प्रश्नोत्तरमाह ॥ तदिच्छेति ॥ तत्कृत इत्यनन्तरं मोक्ष इत्यनुवर्तते भूयश्चेति चशब्दाद्वीप्सालोप इत्याशयेन भूयोभूय इत्युक्तम् । तत्त्वभावादित्यस्यार्थो यथार्थध्यानाच्चेति ॥ शक्तस्यैवेति ॥ प्रामाणिकत्वाल्लयस्तावदङ्गीकार्यः । स च कार्यत्वात्सकर्तृकः कर्ताच शक्त एव भवेच्छक्तश्च विष्णुरेवेति संहर्तेति भावः । ईरितमित्यस्य नृपंसकत्वे क्रियाशब्दवृत्त्ययोगादाह ॥ सृष्ट्यादिकमिति ॥ पूर्वत्रापीत्यर्थः । तेन समस्तमित्यस्य

(वाक्यार्थमञ्जरी)

नविशेष्यानुक्तिदोषः । आख्यारूपे नामशरीरे यस्यासावितीन्द्रत्ययार्थः । संहर्तृत्वेति कलसंहरण इति धातोरिति भावः । ममत्वेति ॥ अनेन ममत्वादि दोषयुक्तत्वाख्यसाधनधर्मावच्छिन्न-साध्यव्यापकरूपोपाधिरुक्तो भवति ॥

### ८. अथ विपर्ययाधिकरणम्

‘अत एव हीदं परात्क्रमादुत्पद्यते क्रमाद्विलीयते नासाबुदेति नास्तमेती’ति भाल्लवेयश्रुतौ क्रमाल्लयः प्रतीयते ।

“अक्षरात्परमादेव सर्वमुत्पद्यते क्रमात् ।  
व्युत्क्रमाद्विलयश्चैव तस्मिन्नेव परात्मनि” ॥

इति चतुर्वेदशिखायां व्युत्क्रमाल्लयः प्रतीयते । अत आह—  
॥ ॐ विपर्ययेण तु क्रमोऽत उपपद्यते च ॐ ॥ १४ ॥

क्रमवचनमपि विपरीतक्रमापेक्षया ।

“कर्ता प्राणादिकस्यास्य हन्ता भूम्यादिकस्य च ।  
यः क्रमाद्व्युत्क्रमाच्चैव स हरिः पर उच्यते” ॥

इत्यत एव भाल्लवेयश्रुतिवचनात् ।

“अनुरूपः क्रमः सृष्टौ प्रतिरूपो लये क्रमः ।  
इति क्रमेण भगवान्सृष्टिसंहारकृद्धरिति”ति च पात्रे ।

पूर्वेषां पूर्वेषां सामर्थ्याधिक्यादुपपद्यते च । वामने च —

“पूर्वे पूर्वे यतो विष्णोः सन्निधानं क्रमाधिकम् ।  
सामर्थ्याधिक्यमेतेषां पश्चादेव लयस्तथा ।  
व्याप्तिश्चाभ्यधिका तेषामत एव न संशयः” ॥

इति च ॥ १५ ॥ इति विपर्ययाधिकरणम् ॥ ८ ॥

## तत्त्वप्रदीपिका

ॐ विपर्ययेण तु क्रमोऽत उपपद्यते च ॐ । अतः सृष्टिक्रमाद्विपर्ययेणैव लयस्य क्रम एष्टव्यः । कुतः? क्रमादुत्पद्यते क्रमाद्विलीयत इति क्रमवचनं विपरीतक्रमापेक्षयेति यतः । क्रममात्रं हि तत्रोक्तम् । तदक्रमव्यावृत्तये । न सृष्टिक्रमत्वापत्तये । विपरीतक्रमस्यापि क्रमत्वादतो लयेऽपि क्रमोऽस्ति । स तु सृष्टिक्रमाद्विशेषवान् । विपर्ययेणेति कुत एतदवगम्यते ? “यः क्रमाद्युत्क्रमाच्चैवे”त्यत एव भाल्लवेयश्रुतिवचनात् । यतस्सृष्टिक्रमं लयेऽप्याशङ्कसे । नान्याऽपि श्रुतिः श्रुतिं विरुणद्धीति हि साम्प्रतं समभिदध्महे, किमुत स्वयमियं भाल्लवेयश्रुतिः स्वात्मानमित्यत एव भाल्लवेयश्रुतिवचनादित्युक्तम् । स्वयमेव हीयं सामान्योक्तं क्रमं विशेषयतीत्यर्थः । इति विपर्ययाधिकरणम् ।

## तत्त्वप्रकाशिका

अत्रेश्वरे वेदसमन्वयसिद्धयर्थमधिभूतादिसंहारविषयश्रुतिविरोधपरिहारादस्ति शास्त्रादि सङ्गतिः । सर्वं भगवता लीयत इत्युक्तम् । तद्विषय एव श्रुतीनां विरोधे समन्वयानुपपत्तेरवश्यनिरसनीयोऽसौ भवति । प्रकृताधिभूतादीनि विषयः । किमुत्पत्तिक्रमानुसारेण लीयन्ते व्युत्क्रमेण वेति सन्देहः । किमस्य बीजमिति श्रुतिविगानं दर्शयति ॥ अत एवेति ॥ उत्पत्तिक्रमेणैव लीयन्त इति पूर्वः पक्षः । अत एवेति श्रुतेः । न च पक्षान्तरेऽपि श्रुतिरस्तीति वाच्यम् । उत्पत्तिक्रमानुसारेणैव लयाङ्गीकारे लोकानुकूलत्वगुणेन क्रमश्रुतेः प्राबल्यात् । न च लोके व्युत्क्रमादपि लयो दृश्यत इति वक्तव्यम् । क्रमस्यैव प्रायिकत्वात् । क्रमादुत्पद्यते क्रमाद्विलीयते क्रमेणैवोत्पत्तिर्विलयश्च क्रमेणैवास्योत्पत्तिर्विलयावित्यादि बहुश्रुत्यनुसारित्वाच्च । अतो बलवत् श्रुतिविरुद्धासौ श्रुतिप्रमाणमेवेति समन्वयानुपपत्तिरित्येवं प्राप्ते सिद्धान्तयत्सूत्रमवतार्य व्याचष्टे ॥ अत इति ॥ उत्पत्तिक्रमवैपरीत्येनैव लयः । क्रमवाचिश्रुतेरप्युत्पत्तिक्रमविपरीतक्रमापेक्षत्वात् । कुतोऽर्थान्तरकल्पनं क्रमश्रुतेः । यस्यामेव श्रुतौ क्रमाल्लयः श्रूयते तस्यामेव व्युत्क्रमाल्लयस्य श्रुतत्वादित्यर्थः । श्रुतित्वाविशेषाद् व्युत्क्रमश्रुत्या क्रमश्रुतेः कुतोबाधोविपरीतमेव किं न स्यादित्यत आह अनुरूप इति । अस्तिक्रमव्युत्क्रमयोः क्रमपदप्रवेशो न तु व्युत्क्रमपदप्रवेशः । अतो निरवकाशया व्युत्क्रमश्रुत्या सावकाशक्रमश्रुतिबाधो युक्त इति भावः । तथा च श्रुत्यन्तरम् । ‘द्विविधः क्रम उद्दिष्टो व्युत्क्रमोऽनुक्रमस्तथा । सृष्टावन्यो लये चान्य इति वेदविदो विदुः’ इति । एतेन बह्वीनामपि श्रुतीनां विरोधः परिहृतः । व्युत्क्रमाल्लयाङ्गीकारे लोकविरोधान्नासौ युक्त इत्यत आह ॥ पूर्वेषामिति ॥ लौकिकानां प्रायः सामर्थ्यासाम्यात्क्रमाल्लयेऽपि नासौ प्रकृते भवति । अत्र पूर्वोत्पन्नानां सामर्थ्याधिक्यात् । एवं च लोकविरोधस्यैव गुणत्वादिति भावः । ननु पूर्वोत्पन्नानां सामर्थ्याधिक्यमेव कुतो येन पश्चाल्लयः स्यादित्यत आह ॥ वामने चेति ॥ पूर्वं पूर्वोत्पन्ने । प्रथमा वा । सन्निधीयतेऽत्रेति सन्निधानं प्रतिमा । तस्मात् श्रुत्यविरोधेन व्युत्क्रमाल्लयसिद्धेर्युक्तो हरौ समन्वय इति सिद्धम् ॥ १४ ॥ अ० ८ ॥



## गुर्वर्थदीपिका

लोकानुकूलत्वगुणेनेत्यस्य प्रागुत्पन्नपितामहस्य प्राङ्मरणदर्शनान्मध्योत्पन्नपितुर्मध्ये मरण-दर्शनादन्तोत्पन्नपुत्रस्यान्ते मरणदर्शनादित्यर्थः । लौकिकानां प्रायस्सामर्थ्यसाम्यादित्यत्र शतवर्षपर्यन्तं जीवनसामर्थ्यस्य पितामहे पितरि पुत्रे च साम्यात्प्राचीनपितामहस्याऽऽयुःशतसमाप्तौ तदनन्तरोत्पन्नपितुरायुस्समाप्त्यभावात्प्राक् पितामहः नश्यति न तु पिता । प्रकृते तु पितामहपरारब्धायुःप्रमाणस्य तदुत्पन्नरुद्रेऽभावेन रुद्रायुःप्रमाणस्येन्द्रेऽभावेन पूर्वपूर्वकालीनानां बहुकाले जीवित्वसामर्थ्यादुत्तरोत्तरेषां तदभावाच्च प्रतिलोमैव संहार इति भावः । लोक-विरोधस्येत्यत्र लोके दृष्टस्य विरोधस्य शिशुत्वब्रह्माण्डोदरत्वादि- विरोधस्येत्यर्थः ॥ २, ३, ८ ॥

## भावबोधः

ॐ विपर्ययेण तु क्रमोऽत उपपद्यते च ॐ । अनन्तरसङ्गतिमाह— सर्वं भगवतेति । पूर्वाधिकरणे इति शेषः । कर्तुर्विशेषनिर्धारणेन लये निर्धारित एव तत्र क्रमव्युत्क्रमरूपप्रकारविचारावसर इति भावः । किमिति । अत्राधिभूतादीनि किमुत्पत्तिक्रमेणैव लीयन्त उत तदपेक्षया व्युत्क्रमेणेति चिन्ता । तदर्थं व्युत्क्रमश्रुतिः क्रमश्रुत्यनुगृहीतत्वेन प्रबलोत नेति । तदर्थं बहुश्रुतिगतः क्रमशब्दः किमनुक्रमरूपक्रमपर उत व्युत्क्रमरूपक्रमपर इति । तदर्थं लोके पूर्वोत्पन्नानां पूर्वं लये पूर्वोत्पन्नत्वं प्रयोजकमुत सामर्थ्याभाव एव प्रयोजक इति । लोकानुसारित्वमिति न्यायविवरणोक्तयुक्तिमाह— उत्पत्तिक्रमानुसारेणेति । न्यायविवरणोदाहृताः श्रुतीराह— क्रमादुत्पद्यत इति । अवधारणार्थक तुशब्दस्य यथाश्रुत एव सम्बन्धः । लय इति सप्तम्यन्तपदाध्याहार इत्यभिप्रेत्य ‘विपर्ययेण तु क्रम’ इति सूत्रांशं प्रतिज्ञाप्रदर्शनपरतया तावत् स्वयं व्याचष्टे— उत्पत्तिक्रमेति । क्रमस्तु विपर्ययेणेति सम्बन्धे ‘अत एव ही’ति श्रुतिगतिप्रदर्शकश्च सूत्रांश इति प्रवृत्तं क्रमवचनमपि विपरीतक्रमापेक्षयेति भाष्यं व्याचष्टे । क्रमवाचिश्रुतेरपीति । अनेन क्रमवाक्यस्य सावकाशत्वादिति न्यायविवरणमपि व्याख्यातं भवति । अवधारणार्थकतुशब्दस्य अत इत्यनेनापि सम्बन्धमभिप्रेत्य प्रवृत्तमत एव भाल्लवेयश्रुतिवचनादिति भाष्यं व्याचष्टे— यस्यामेवेत्यादिना । यस्यामेव तस्यामेवेत्यनेन पूर्वपक्षिणा साधकत्वेनोदाहृता तत एव श्रुतिवचनादेवेति भाष्याभिप्राय उक्तो भवति । बहुप्रकारत्वं क्रमस्येति न्यायविवरणानुसारेण स्मृत्यभिप्रायमाह— अस्ति क्रमव्युत्क्रमयोरिति । अनुक्रमव्युत्क्रमयोरित्यर्थः । न्यायविवरणोदाहृत श्रुतिमाह— तथा च श्रुत्यन्तरमिति । परिहृत इति । तत्रापि क्रमशब्दस्य

सामर्थ्याभावलक्षणोपाधियुक्त इत्युक्तं भवति । सन्निधानमिति पदस्वारस्यात् पूर्वोत्पन्न इति व्याख्यायैतेषामिति बहुवचनानुरोधेनाह— प्रथमा वेति । पूर्वव्याख्याने तु वीप्सयैव बहुवचनोपपत्तिरिति भावः । इति विपर्ययाधिकरणम् ।

### भावदीपः

ॐ विपर्ययेण तु ॐ ॥ श्रुतीति ॥ श्रुतीनां परस्परविरोधेत्यर्थः । अस्य समन्वयसिद्धयर्थत्वं पूर्वोक्तदिशा ध्येयम् । पूर्वसङ्गतिमाह ॥ सर्वं भगवतेति ॥ तद्विषय एव लयविषय एव । विपर्ययेणेति सौत्रपदव्यावर्त्यपूर्वपक्षमाह ॥ उत्पत्तीति ॥ श्रुतिप्राबल्याय लोकानुसारित्वमित्यन्यत्रोक्ता उपपद्यते चेति सौत्रपदव्यावर्त्या युक्तिं शङ्कापूर्वमत्र योजयति ॥ न चेति ॥ क्रमादुत्पद्यते क्रमाद्विलीयते क्रमेणैवोत्पत्तिर्लयश्च क्रमेणैवास्योत्पत्तिविलयावित्यादिलोकानुसारिबहुवाक्यानुरोधश्चेत्यन्यत्रोक्तयुक्त्यन्तरं चोपयोगोक्तिपूर्वमाह ॥ न च लोक इत्यादिना ॥ अत इति ॥ क्रमलयश्रुतेर्युक्तिद्वयसहितत्वादित्यर्थः ॥ समन्वयेति ॥ सर्वसमन्वयेत्यर्थः । यद्वैतश्रुतिवदन्यत्राप्यनाशवासापातादिति भावः । भाष्यस्थापिपदसूचितार्थमाह ॥ उत्पत्तिक्रमेति ॥ एतेन सूत्रे पूर्वप्रकृतो लयोऽन्वेति अतः शब्दश्च प्रकृतसृष्टिक्रमपर इति सूचितम् । न चैवं क्रमश्रुतिविरोध इत्यतो भाष्यं हेतुत्वेन व्यनक्ति ॥ क्रमवाचीति ॥ एतेन सूत्रे क्रमस्तु श्रौतक्रमस्तु अतः उत्पत्तिक्रमाद्विपर्ययेणेत्यपि योजना सूचिता । भाष्यस्थात एवेति पदस्योपयोगं दर्शयन्नर्थमाह ॥ कुत इत्यादिना ॥ यस्यामिति ॥ भाल्लवेयश्रुतावित्यर्थः । एतेन सौत्रातः पदमन्यथापि व्याख्यातं ध्येयम् ॥ इत्यत आहेति ॥ ननु कथमनया स्मृत्या शङ्कानिरास इत्यतः क्रमवाक्यस्य सावकाशत्वादित्यन्यत्रोक्त्यनुरोधेन स्मृतितात्पर्यमाह ॥ अस्तीति ॥ अनुक्रमव्युत्क्रमयोः क्रमपदप्रवेश इत्यत्र न केवलं सम्भावनामात्रमिति भावेन न्यायविवरणोक्तश्रुतिमाह ॥ तथा चेति ॥ बहुश्रुत्यनुरोधश्च यथोत्पत्तिलये इत्यन्यत्रोक्तद्वितीय युक्तिनिराह ॥ एतेनेति ॥ क्रमश्रुतेः सावकाशत्वोक्तिपरपाद्भवचनेनेत्यर्थः । अन्यत्रोक्ताद्ययुक्तिनिरासकतया सूत्रखण्डभाष्यमवतारयति ॥ व्युत्क्रमादिति ॥ कथमनेन लोकविरोधनिरास इत्यतो भावमाह ॥ लौकिकानामिति ॥ लयेऽप्येवं पूर्वं पूर्वं गुणाधिका इति ऋग्भाष्यानुरोधेनाह ॥ प्रथमावेति ॥ तथा चैतेषामित्यग्रेतन-बहुवचनोपपत्तिरिति भावः । पूर्वादिभ्यो नवभ्यो वेति सर्वनामसंज्ञाया विकल्पेन पूर्वं पूर्वं इत्यस्य पूर्वोत्पन्न इति सप्तम्यन्तत्वेन व्याख्यानपक्षे सन्निधानपदस्यान्वयेऽपि न प्रथमपक्षेऽन्वय इत्यत आह ॥ सन्निधीयत इति ॥ अधिकरणे ल्युडिति भावः ॥ तस्मादिति ॥ क्रमश्रुतीनां सावकाशत्वाद् व्युत्क्रमलयस्य श्रौतत्वात्सामर्थ्याधिक्येनोपपन्नत्वाच्चेत्यर्थः ॥ १४ ॥ अ० ८ ॥

## वाक्यार्थमुक्तावली

ॐ विपर्येणतु क्रमोत्त उपपद्यते च ॐ । अनन्तरसङ्गतिमाह ॥ सर्वं भगवतेति ॥ कर्तृविशेषनिर्धारणेन लयो निर्धारित एव ॥ तत्र क्रमव्युत्क्रमरूपप्रकारविचारावसर इति भावः ॥ तत्राधि भूतादीन्युत्पत्तिक्रमेणैव लीयन्ते व्युत्क्रमेणेति चिन्ता ॥ तदर्थं व्युत्क्रमाद्विलयश्चेति श्रुतिः किं क्रमाद्विलीयत इत्यादिश्रुत्या लोकेप्रायेणोत्पत्तिक्रमेणैव लयदर्शनयुक्त्यनुगृहीततया बाधितोत्त नेति ॥ तदर्थं क्रमादिश्रुतौ क्रमशब्दः किमनुक्रमपरः किं वा व्युत्क्रमपर इति ॥ तदर्थं लोके प्रथमोत्पन्नानां प्रथमं नाशे किं प्रथमोत्पत्तिः प्रयोजिकोत्त सामर्थ्यविशेषाभाव इति ॥ श्रुतिप्राबल्याय लोकदृष्ट्यनुसारित्व मित्युक्तन्यायमुपपद्यतेचेति सौत्रपदव्यावर्त्यमाह ॥ उत्पत्तिक्रमानुसारेणैवेति ॥ युक्तियुक्तत्वेन श्रुतेः प्राबल्यमुपपाद्य बहुत्वेनापि प्राबल्यमाह ॥ क्रमादुत्पद्यत इत्यादिना ॥ उक्तंच न्यायविवरणे ॥ लोकानुसारिबहुश्रुत्यनुरोधश्चेति ॥ अत एव सिद्धान्ते विपर्येणतु क्रम इति ॥ बह्वीनामपि सावकाशत्वं वक्ष्यत इति भावः ॥

सूत्रे तुशब्दोऽवधारणार्थेऽप्यर्थेच । व्युत्क्रमश्रुत्या क्रमश्रुतेः सावकाशत्वरूपविशेषद्योतकश्च ॥ ततश्च क्रमो लयक्रमः ॥ अतः प्रकृतादुत्पत्तिक्रमाद्विपर्येण वैपरीत्येनैव न्तु मत्यनुसारीति प्रतिज्ञार्थं मत्वा व्याचष्टे ॥ उत्पत्तीति ॥ क्रमः क्रमाद्विलीयत इति पूर्ववाद्युदाहृतभाल्लवेयश्रुतिवचनमपि अतो विपर्ययोत्पत्ति क्रमविपरीतक्रमापेक्षयेति वृत्त्यन्तरपरत्वेन भाष्यं व्याचष्टे ॥ क्रमश्रुतेरिति ॥ अत एव भाल्लवेय श्रुति वचनादित्यस्य भावमाह यस्यामेवेति ॥ इत्यत आहेति ॥ इत्यतः पूर्वपक्षश्रुतेः सावकाशत्वाख्यविशेषद्योतकतुशब्दव्याख्यानाय पुराणवचनेन सावकाशत्वमाहेत्यर्थः ॥ एतेनेति ॥ तुशब्देन सावकाशत्वप्रदर्शनेनेत्यर्थः इत्यत आहेति ॥ उपपद्यतेचेति ॥ सूत्रार्थमिति शेषः ॥ सामर्थ्यसाम्यादिति ॥ शतवर्षजीवित्वरूपसामर्थ्यसाम्यादित्यर्थः ॥ नासाविति ॥ एतेनोपपद्यते इति सूत्रखण्डस्य विपर्ययइत्यनुवृत्तेनान्वय इत्युक्तं भवति ॥ वैरूप्यमित्युक्तसिद्धान्तन्यायं सूत्रखण्डारूढं करोति ॥ एवंचेति ॥ इत्यत आहेति ॥ उपपद्यते चेति चशब्द-सूचितस्मृतिमुदाहरतीत्यर्थः ॥ सन्निधानमिति पदस्वारस्यात्सप्तम्यंततया पूर्वइत्येतद्व्याख्यायैते-षामिति बहुवचनानुरोधेनाह ॥ प्रथमावेति ॥ पूर्वव्याख्यानेतु वीप्सयैव बहुवचनोपपत्तिरिति भावः ॥ प्रथमाविभक्तिपक्षे सन्निधानशब्दार्थमाह ॥ सन्निधीयत इति ॥ अधिकरणेपिल्युडितिभावः ॥

## तत्त्वसुबोधिनी

ॐ विपर्ययेण तु क्रमोत् उपपद्यते च ॐ ॥ अनन्तरसङ्गतिमाह ॥ सर्वं भगवतेति ॥ पूर्वाधिकरणे कर्तृविशेष निर्धारणेन लये निर्धारिते एव तत्र क्रमव्युत्क्रमरूपप्रकारविशेषचिन्तावसर इति भावः ॥ न च पक्षान्तरेऽपीति ॥ उत्पत्तिक्रमविपरीतक्रमेणैव लय इति पक्षान्तरेऽपीत्यर्थः । उत्पत्तिक्रमानुसारेणैव लय इत्यत्र श्रुतिबाहुल्यमाह ॥ क्रमादिति ॥ अवधारणार्थकतुशब्दस्य यथाश्रुत एव सम्बन्धः । लय इति सप्तम्यन्तपदाध्याहार इत्यभिप्रेत्य विपर्ययेण तु क्रम इति सूत्रांशं प्रतिज्ञाप्रदर्शनपरतया तावत्स्वयं व्याचष्टे ॥ उत्पत्तिक्रमेति ॥ ननु तर्ह्युत्पत्तिक्रमेणैव लय प्रतिपादकश्रुतेः का गतिरित्यत आह ॥ क्रमवाचिश्रुतेरपीति । तथा च क्रमवाक्यं सावकाशमिति भावः । शङ्कते कुत इति ॥ उत्तरमाह ॥ यस्यामेवेति ॥ क्रमव्युत्क्रमयोः क्रमपदप्रवेश इति ॥ अनुत्क्रमव्युत्क्रमयोः क्रमपदवाच्यतया प्रवेश इत्यर्थः ॥ एतेनेति ॥ क्रमश्रुतेः सावकाशत्वकथनेनेत्यर्थः ॥ परिहृत इति ॥ तत्रातिक्रमशब्दस्य व्युत्क्रमपरत्वादिति भावः ॥ लौकिकानामिति ॥ अनेनाकाशादयः पूर्वं विलीयन्ते पूर्वोत्पन्नत्वादित्यनुमाने सामर्थ्याभाव एवोपाधिरित्युक्तं भवति । सन्निधानमिति पदार्थस्वारस्यात् पूर्वोत्पन्न इति व्याख्याय एतेषामिति बहुवचनानुरोधेनाह ॥ प्रथमा चेति ॥ सप्तमी पक्ष इति प्रथमापक्षेऽपि सन्निधानशब्दान्वयो नेत्यत आह ॥ सन्निधीयत अत्रेति ॥ सूत्राक्षरार्थस्तु क्रमाद्विलीयत इति श्रुत्युक्त क्रमस्तु अतः प्रकृतात् सृष्टिक्रमात् विपर्ययेण भवति । अत एष व्युत्क्रमाद्विलयश्चेति वाक्यशेषादेव उपपद्यते च विपर्ययः । पूर्वोत्तरोत्पन्नानां सामर्थ्याधिक्यादिति भावः ।

## वाक्यार्थविवरणम्

तद्विषय एवेति ॥ लयविषय एवेत्यर्थः । अस्य संदेहस्य इति शङ्कायाम् दृश्यत इति । पितुः पुरतः पुत्रस्य मरणदर्शनादित्यर्थः ॥ क्रमवाचिश्रुतेः ॥ क्रमाल्लयवाचिन्या 'अत एव' इति श्रुतेरित्यर्थः । ततश्च सावकाशतेति भावः ॥ अर्थान्तरम् ॥ व्युत्क्रमरूपम् ॥ यस्मात् ॥ अत एवेति श्रुतौ । क्रमाद्विलीयत इत्यनेन क्रमाल्लय श्रूयत इत्युच्यते इति शेषः । ॥ व्युत्क्रमश्रुत्या ॥ अक्षरादित्यादिश्रुत्या । भाष्ये क्रमेणेत्यस्य क्रमद्वयेनेत्यर्थः । ॥ क्रमव्युत्क्रमयोः ॥ अनुत्क्रमव्युत्क्रमशब्दयोरिति व्याख्येयम् । तेन व्युत्क्रमे क्रमशब्दप्रवेशसत्त्वेऽपि क्रमशब्दे कथमनुक्रमशब्दप्रवेश इति शङ्कानवकाशः । क्रमशब्दस्यानुक्रमार्थत्वात् । ॥ सावकाशेति ॥ क्रमशब्दस्य व्युत्क्रमपरत्वेनापि सावकाशत्वादिति भावः । सृष्टावन्योऽनुक्रमः । लये चान्यो

(वाक्यार्थविवरणम्)

व्युत्क्रमः ॥ पूर्वोत्पन्नानामिति । यो यदपेक्षया आदिसृष्टौ पूर्वमुत्पन्नं स तदपेक्षया सामर्थ्याति-  
शयादिगुणसंपन्न इति नियमादिति भावः । संनिधानमिति पदस्वारस्याय पूर्व इत्येत-  
त्सप्तम्यन्तमित्यभिप्रेत्य व्याचष्टे ॥ पूर्व इति ॥ एतेषामिति पदस्वारस्यायाह ॥ प्रथमा वेति ॥  
प्रथमाबहुवचनं वेत्यर्थः । तथाच पूर्वे पूर्वोत्पन्ना विष्णोः संनिधानमित्यसङ्गतमित्यत आह  
'संनिधीयत' इति । तथाच पूर्वे पूर्वोत्पन्ना क्रमेणाधिकं यथा स्यात्तथा विष्णोः संनिधानं  
विष्णुप्रतिमाभूता इत्यर्थो द्रष्टव्यः । अधिकरणे ल्युङन्तस्य त्रिलिङ्गत्वात् नपुंसकत्वं  
युक्तमिति ध्येयम् ॥

### वाक्यार्थमञ्जरी

उत्तरयति ॥ श्रुतिविगानमिति ॥ ॐ विपर्ययेण तु क्रमोत्पत्तये च ॐ ॥ लयक्रमः  
विपर्ययेण तु सृष्टिक्रमाद्विपर्ययेणैव भवति कुतः अतो यः क्रमाद्युत्क्रमाच्चेति श्रुतेरेव तर्हि लोकविरोध  
इत्यत उक्तम् ॥ उपपद्यतेचेति ॥ पूर्वोत्पन्नानां सामर्थ्याधिक्याद्विपर्यय उपपद्यते चेत्यर्थः ॥ उत्तरमाह  
॥ यस्यामिति ॥ सावकाशेति ॥ नामैकदेशन्यायेन क्रमशब्देन व्युत्क्रमग्रहणसम्भवादिति भावः ॥  
एतेनेति ॥ क्रमशब्दस्य व्युत्क्रमपरत्ववर्णनेत्यर्थः तत्रापि क्रमशब्दस्य व्युत्क्रमपरत्वादिति भावः ॥  
लौकिकानामिति ॥ अनेन पूर्वोत्पन्नत्वात्पूर्वं लय इत्यत्र सामर्थ्याभाव उपाधिरित्युक्तं भवति ॥  
संनिधानमिति ॥ पदार्थस्वारस्यानुसारेणोक्त्वा तेषामिति बहुवचनानुरोधेनाह ॥ प्रथमावेति ॥  
पूर्वव्याख्याने तु वीप्सयैव बहुवचनोपपत्तेरिति भावः । संनिधीयते संनिहितोभवति ॥ ८ ॥

### ९. अथ अन्तराधिकरणम्

॥ ॐ अन्तरा विज्ञानमनसी क्रमेण तल्लिङ्गादिति चेन्नाविशेषात् ॐ ॥ १५ ॥

‘प्राणान्मनो मनसश्च विज्ञानम्’ ।

‘यच्छेद्वाङ्मनसी प्राज्ञस्तद्यच्छेज्ज्ञान आत्मनि’ (कठ.उ. ३-१३)

इति लिङ्गाद्विज्ञानमनसी अन्तरा विपरीतक्रम इति चेत्- न, विशेषप्रमाणा-

## तत्त्वप्रदीपिका

अन्तरेत्यादिसूत्रम् । मनसश्च विज्ञानमिति श्रुतेर्मनः कार्ये विज्ञाने यच्छेद्वाङ्मनसी प्राज्ञस्तद्यच्छेज्ज्ञान आत्मनीति श्रुत्यन्तरात्कारणस्य मनसो विलयावगमनादनयोः सृष्टिक्रम एव लयेऽपीति चोद्यम् । यच्छेद्वाङ्मनसीति वाचं मनसि यच्छेदित्यर्थः । वाचोऽधिकरणान्तरादृष्टेः । तद्यच्छेज्ज्ञान आत्मनीति मनसस्तद्दृष्टेः । “वाङ्मनसि सम्पद्यत” इत्यादेश्च ।

## तत्त्वप्रकाशिका

अत्र ब्रह्मणि श्रुतिसमन्वयसिद्धयर्थमधिभूतादिलयविषयश्रुतिविरोधपरिहारादस्ति शास्त्रादिसङ्गतिः । सकललयकर्ता हरिरित्युक्तम् । लयविषये च श्रुतिविरोधे न समन्वयः सम्भवेदिति निवार्योऽसौ भवति । प्रकृताधिभूतादीनि विषयः । किं सर्वाण्युत्पत्तिक्रमवैपरीत्येन लीयन्ते कानिचित्क्रमेणापि वेति संशयः । ‘अक्षरात्परमादेव’ इति श्रुतेर्वक्ष्यमाणलिङ्गदर्शनस्य च विरोधः सन्देहबीजम् । पूर्वपक्षस्य सूत्र एवोक्तत्वात्तत्पठित्वा पूर्वपक्षांशं तावद् व्याचष्टे ॥ अन्तरेति ॥ न सर्वेषां व्युत्क्रमेण लयः किं तु केषाञ्चिद् व्युत्क्रमात् । तथा हि । विज्ञानतत्त्वं तावन्मनस्तत्त्वादुत्पन्नं श्रूयते ‘मनसश्च विज्ञानम्’ इति श्रुतौ तस्य च पश्चादुत्पन्नस्य विज्ञानतत्त्वस्य पश्चादेव लयः पूर्वावस्थितस्य मनस्तत्त्वस्य पूर्वमेव लयः श्रूयते ‘यच्छेद्वाङ्मनसी प्राज्ञस्तद्यच्छेज्ज्ञान आत्मनि’ इति श्रुतौ । अनेन च लिङ्गदर्शनेन विज्ञानमनसी विनाऽन्येषां व्युत्क्रमाल्लयस्य प्राप्तत्वादुक्तमेव युक्तम् । लोकानुकूलं चैतत् । लोकेऽपि केषाञ्चित् क्रमात्केषाञ्चिद् व्युत्क्रमाल्लयदर्शनात् । न च सामर्थ्यतारतम्यविरोधः । विज्ञानमनसोः समसामर्थ्यस्यापि सम्भवात् । न चेतश्श्रुतिविरोधः । तस्याः सयुक्तिकलिङ्गदर्शनविरुद्धाया अप्रामाण्योपपत्तेः । तथा च न श्रुतिसमन्वयो हरौ सिध्यतीति भावः । वाङ्मनसी यच्छेत् वाङ्मनसि लीयत इति स्मरेदित्यर्थः । सिद्धान्तांशं व्याचष्टे ॥ नेति ॥ न विज्ञानमनस्तत्त्वे विना विपरीतक्रमेण लयः किं तु सर्वेषामपि । विज्ञानमनस्तत्त्वयोर्यथोत्पत्तिलय इति विशेषप्रमाणाभावात् । सर्वेषामपि व्युत्क्रमाल्लयस्य श्रुतत्वाच्चेति भावः ॥ १५ ॥

## गुर्वर्थदीपिका

वक्ष्यमाणलिङ्गदर्शनेनेत्यत्र “मनसश्च विज्ञान”मिति श्रुतावापाततो जनकतया प्रतीतमनसो जन्यतया प्रतीतविज्ञाने लयाख्यं लिङ्गम् । कचित्क्रमेण लयोऽप्यस्तीति ज्ञापकं लिङ्गमित्यर्थः । समसामर्थ्यस्यापि सम्भवादिति वदतोभयोरपि साम्यात्कारणस्य कार्येऽपि लयस्सम्भावित इति सूचितम् । वस्तुगत्या कारणमल्पशक्तिमतु कार्यमधिकशक्तिमदिति शङ्कितुरभिप्रायः । अन्यथा

(गुर्वर्थदीपिका)

कार्ये लयस्योपोद्धलनासम्भवेन पूर्वपक्षप्राबल्यायोगात् । अत एवापिपदं टीकायामिति ज्ञेयम् । वाङ्मनसि लीयत इति स्मरेदित्यत्र “तद्यच्छे”दिति मनोमात्रस्यान्यत्र लयश्रवणात्सहोक्तयोरपि वाङ्मनसोर्वाचं मनसि यच्छेदित्यर्थाल्लभ्यत इति भावः । विज्ञानमनस्तत्त्वयोरिति वदता देहिनामन्तःकरणरूपमनसस्तज्जन्यज्ञानस्य चोत्पत्तिक्रमेण लयश्रवणेऽपि महाप्रलये नश्यतोर्विज्ञानमनस्तत्त्वयोरुत्पत्तिक्रमेण नाशाश्रवणादिति सूचितम् । सर्वेषामपि व्युत्क्रमाल्लयस्य श्रुतत्वादित्यत्र “अक्षरात्परमादेव सर्वमुत्पद्यते क्रमात् । व्युत्क्रमाद्विलयश्चे”ति श्रुतौ सर्वस्यापि व्युत्क्रमाल्लयस्य श्रुतत्वादित्यर्थः । ननूत्पत्तिक्रमेण नाशस्य साक्षात् श्रुतत्वात् “तल्लिङ्गा”दिति कथं सूत्रं तद्भाष्यं चेति चेन्न । “विज्ञानमनसी अन्तरा विपरीतक्रम” इत्यस्यार्थस्य श्रुतावश्रुतत्वादस्मिन्नर्थे सा श्रुतिर्लिङ्गतया प्रमाणम् । कचित्क्रमलयस्य श्रुतत्वान्न सर्वत्र व्युत्क्रमेण लय इति हि वक्तव्यम् । तथा च लिङ्गलैङ्गिकभावादेव स्वाभीष्टसाध्यसिद्धिरिति भावः सूत्रभाष्यकारयोरिति बुद्धिमता बोद्धुं शक्यत्वात् ।

### भावबोधः

ॐ अन्तरा विज्ञानमनसी क्रमेण तल्लिङ्गादिति चेन्नाविशेषात् ॐ । अधिभूतलयविषय श्रुतिविरोधपरिहारादिति । पूर्वाधिकरणोक्तव्युत्क्रमेण लयेऽत्र कचिदपवादनिरासादनन्तर-सङ्गतिरिति ज्ञातव्यम् । किमिति । अत्राधिभूतादीनि किं मनस्तत्त्वविज्ञानतत्त्वे विना व्युत्क्रमेण लीयन्ते उत सर्वाण्यपि व्युत्क्रमेणैव लीयन्त इति चिन्ता । तदर्थं सर्वेषां व्युत्क्रमेण लयाभिधानात् ‘व्यक्षरात् परमादेव’ इति श्रुतिः, ‘प्राणान्मनो मनसश्च विज्ञानं’ ‘यच्छेद्वाङ्मनसी प्राज्ञः’ इति श्रुतिद्वयप्रतिपादितोत्पत्तिलययोरेव क्रमरूपलिङ्गदर्शनबाधिता उत न वेति । तदर्थं तल्लिङ्गे क्रमलोकदृष्टचनुसारित्वरूपे युक्तियुक्तत्वेन निरवकाश उत सावकाश इति । तदर्थं ‘प्राणान्मनो मनसश्च विज्ञानम्’ इति सृष्टिश्रुतिगतमनोविज्ञानशब्दौ किं तत्त्वपरावुतान्तःकरणावबोधपराविति । तदर्थं तयोस्तत्र शक्तत्वेऽपि एतत्श्रुतिगतमनोविज्ञानशब्दयोरन्तःकरणावबोधपरत्वनियामकं कार्यकारणभावावेदकान्वयव्यतिरेकरूपप्रमाणं नास्त्युतास्तीति । विज्ञानमनसोः क्रमेणेति सौत्रनिर्देशे तदुभयव्यतिरिक्तानां व्युत्क्रमेण लय इत्यस्यार्थस्यालाभा‘दन्तरा विज्ञानमनसी क्रमेणे’ति निर्देशः कृतः । उत्पत्तिक्रमेण लीयमानत्वेनाभिमते विज्ञानमनसी अन्तरेत्युक्ति-सामर्थ्यात् सूत्रे क्रमशब्दोऽव्युत्क्रमपर इत्यभिप्रेत्य प्रवृत्तं विज्ञानमनस्यन्तरा विपरीतक्रम इति भाष्यं

(भावबोधः)

केषाञ्चिदिति । अनेनान्तरा विज्ञानमनसी व्युत्क्रम इति न्यायविवरणांशोऽपि व्याख्यातः । केषाञ्चित् क्रमात् केषाञ्चिद् व्युत्क्रमालय इत्यङ्गीकारे लोकदृष्ट्यनुसारादिति न्यायविवरणोक्तमाह— लोकानुकूलमिति । न च सामर्थ्येनेति । पूर्वाधिकरणे पूर्वमुत्पन्नानां सामर्थ्याधिक्यस्योत्तरोत्पन्नानां सामर्थ्याल्पत्वस्योक्तत्वेन पूर्वोत्तरोत्पन्नमनस्तत्त्वविज्ञानतत्त्वयोरपि प्राप्तसामर्थ्ये तारतम्येन विरोध उत्पत्तिक्रमेण लयाङ्गीकार इत्यर्थः । समसामर्थ्यस्यापीति । ‘सामर्थ्याधिक्यमेतेषाम्’ इति स्मृतौ पूर्वोत्पन्नानां सामर्थ्याधिक्यान्ययोगव्यवच्छेदकावधारणद्यभावादित्यर्थः । ‘सर्वं वा एतत् क्रमादुत्पद्यते क्रमात् विलीयत’ इति श्रुतौ सर्वस्यापि व्युत्क्रमालये सङ्गहादिति न्यायविवरणं मनसि निधायह— सर्वेषामपीति ।

### भावदीपः

ॐ अन्तरा ॐ । अस्य पूर्वोक्तप्रमेयस्थापनामात्रार्थत्वात्पूर्ववदेवानन्तरसङ्गतिमाह ॥ सकललयेति ॥ इति श्रुतेरिति ॥ पूर्वभाष्योक्तश्रुतेरित्यर्थः ॥ वक्ष्यमाणेति ॥ यथोत्पत्तिलयश्रवणरूपलिङ्गेत्यर्थः । पूर्वपक्षस्य पूर्वाक्षेपरूपफलाय तदाक्षेपप्रकारं च दर्शयितुं केषाञ्चित्क्रमालयः केषाञ्चिद् व्युत्क्रमालय इत्यन्यत्रोक्ति मनुरुध्य साध्यमध्याहृत्य तत्र हेतुपरतया पूर्वपक्षभाष्यं व्याचष्टे ॥ न सर्वेषामिति ॥ उक्तमेव केषाञ्चिदित्युक्तमेवेत्यर्थः । लिङ्गदर्शनस्य अक्षरादिति श्रुतितः प्राबल्याय केषाञ्चित्क्रमालयः केषाञ्चिद् व्युत्क्रमालय इत्यङ्गीकारे लोकदृष्ट्यनुसारादन्तराविज्ञानमनसी व्युत्क्रम इत्यन्यत्रोक्तां लोकदृष्ट्यनुसारियुक्तिं विवृणोति ॥ लोकानुकूलं चैतदित्यादिना ॥ उपपद्यते चेति पूर्वसूत्रखण्डोक्तयुक्तिविरोधमाशङ्कते ॥ न चेति ॥ मनोविज्ञानयोः पूर्वोत्तरकालमुत्पन्नयोर्बहुलाल्पशक्तिमत्त्वेन चिराचिरकालस्थायित्वावश्यम्भावेन व्युत्क्रमलय एव युक्तो न त्वनुक्रमलय इत्यर्थः । न्यूनाधिकसामर्थ्यासिद्धिं भाष्ये जन्मलयश्रुत्योरुक्त्या सूचितामाह ॥ समेति ॥ सृष्टौ मनसः पूर्वमवस्थानात् लये च विज्ञानस्य पश्चादवस्थानादिति भावः ॥ न चेतरेति ॥ अक्षरात्परमादेवेति श्रुतिविरोध इत्यर्थः ॥ सयुक्तिकेति ॥ लोकानुकूल्यरूपयुक्तिसहितेत्यर्थः ॥ तथा चेति ॥ अक्षरादिति श्रुत्यप्रामाण्ये अन्यत्राप्यनाशवासापातादिति भावः । श्रुतौ मनसि वाक् यच्छेत् उपरमेत् । यम उपरमे इति धातोर्लीयत इत्यर्थः । तत्र प्राज्ञ इत्यस्यान्वयाय तद्वशात्त्वेन तद्वचनं लयो नाम न चापरः । कुतस्तु मानुषो देवान्नियच्छेद्विनिर्णयकानिति काठकभाष्यानुरोधेन ज्ञानलक्षणामाश्रित्याह ॥ इति स्मरेदित्यर्थ इति ॥ तत्त्वप्रदीपे तु वाचं मनसि यच्छेदित्यर्थ इत्युक्तम् । मनसीति दैर्घ्यं छान्दसम् ।



(भावदीपः)

नञः पूर्वभाष्येणान्वयं दर्शयति ॥ न विज्ञानेति ॥ अनेन सूत्रे पूर्वप्रकृतो लयोऽन्वेतीति सूचितम् । विशिष्टनिषेधः सविशेषणे हीति न्यायेन विशेषणनिषेधफलक इति भावेन पर्यवसितमाह ॥ किं तु सर्वेषामपीति ॥ ननु सर्वेषां व्युत्क्रमलये मानाभावादेव कचिदनुक्रमोऽपि लयः स्यादित्यतः सर्वं वा एतत्क्रमादुत्पद्यते क्रमाद्विलीयत इति श्रुतौ सर्वस्यापि व्युत्क्रमाल्लयसङ्ग्रहादित्यन्यत्रोक्तरीत्याऽविशेषादिति सूत्रखण्डस्याविशेषप्रमाणादित्यर्थान्तरं मत्त्वा भाष्यभावमाह ॥ सर्वेषामपीति ॥ १५ ॥

### वाक्यार्थमुक्तावली

ॐ अन्तराविज्ञानमनसी क्रमेणतल्लिङ्गादिति चेन्नाविशेषात् ॐ ॥ अस्य कचिदपवादनिरासेन पूर्वोक्तप्रमेयस्थापनामात्रार्थत्वादनन्तरसङ्गतिमाह ॥ सकललयेति ॥ किमिति ॥ अत्राधिभूतादीनि प्राणान्मनोमनसश्च विज्ञानं, यच्छेद्वाङ्मनसी प्राज्ञस्तद्यच्छेदज्ञानआत्मनीति श्रुतिद्वयप्रतिपादितयोरुत्पत्ति लययोरेकक्रमरूपलिङ्गदर्शनबलाक्तिं मनस्तत्त्वविज्ञानतत्त्वे विना व्युत्क्रमेण लीयन्ते, उत सर्वाण्यपि अक्षरात्परमादेवेति श्रुत्या व्युत्क्रमेण लीयन्त इति चिन्ता ॥ तदर्थं मनसश्च विज्ञानमिति श्रुतौ मनो विज्ञानशब्दौ किं तत्त्वपरौ उत अन्तःकरणावबोधपराविति ॥ वक्ष्यमाणेति ॥ मनोविज्ञानयोरुत्पत्तिक्रमेण लयश्रवणरूपवक्ष्यमाणलिङ्गेनेत्यर्थः ॥ यथाश्रुतसूत्रानुरोधेन मनोविज्ञानयोरेव क्रमेण लयोऽन्येषां व्युत्क्रमेण लय इति पूर्वपक्षिणा पूर्वोक्तापवाद आशङ्क्यत इति व्याख्याने केषांचिक्रमाल्लयः केषांचिद्व्युत्क्रमाल्लय इति न्यायविवरणविरोधः ॥ तत्र मनोविज्ञानातिरिक्तानामपि क्रमाल्लयस्याशङ्क्यमानत्वादित्यभिप्रेत्य पूर्वसूत्राद्विपर्येणतु क्रम इत्यनुवर्तितस्याश्रुतन....न्वयः ॥ नसर्वेषां व्युत्क्रमेणलयः किन्तु केषांचिदित्यभिप्रेत्य बहिरेव प्रतिज्ञामाह ॥ नसर्वेषामिति ॥ तर्हि सूत्राविरोध इत्यतः केषांचिक्रमाल्लय इत्यत्रोदाहरणप्रदर्शनाय सूत्रं प्रवृत्तमिति भावेन सङ्गमयति ॥ तथाहीति ॥ लिङ्गदर्शनेनेति ॥ मनसश्च विज्ञानं, यच्छेद्वाङ्मनसीप्राज्ञस्तद्यच्छेदज्ञान आत्मनीति श्रुत्योः मनसो विज्ञानं जायते, वाचो मनसि लीयन्ते, मनश्च विज्ञाने लीयत, इति स्मरेदित्युक्तत्वेपि, विज्ञानमनसोः क्रमेणान्येषां व्युत्क्रमेण लय इत्येवं विधिरूपत्वाभावेनागमविधया बोधकत्वाभावात् ॥ पूर्वमुत्पन्नस्य मनसः पश्चादुत्पन्ने लयश्रवणं विज्ञानमनसी विना व्युत्क्रमेण लय इत्यत्रान्यथानुपपत्तिमुखेन लिङ्गमितिभावः ॥ उक्तमेवयुक्तमिति ॥ केषांचिक्रमाक्तेषांचिद्व्युत्क्रमादित्युक्तमेवेत्यर्थः ॥ ननु लिङ्गदर्शनेनोभयोः क्रमाल्लयस्य प्राप्तत्वेपि कथं बहूनामित्यतत्सिद्धिरित्यतो लोकदृष्ट्यनुसारित्वमित्युक्तन्यायं संगमयति

(वाक्यार्थमुक्तावली)

उपपद्यते चेति पूर्वसूत्रखण्डोक्तयुक्तिविरोधमाशङ्कते न चेति ॥ मनोविज्ञानयोः पूर्व-  
कालोत्पन्नयोः चिराचिरकालावस्थानावश्यंभावेन, बहुलाल्पशक्तित्वेन व्युत्क्रम एव युक्तो मत्-  
इत्यर्थः ॥ समेति ॥ सृष्टौ मनसः पूर्वमवस्थानात् ॥ प्रलये विज्ञानस्य पश्चादवस्था-  
कालसाम्येन समसामर्थ्यस्यापि संभवादित्यर्थः ॥ न च वामनपुराणे पूर्वोत्प-  
सामर्थ्याधिक्योक्तिविरोधः ॥ तस्य व्युत्क्रमेण लीयमान पूर्वोत्पन्नविषयत्वादिति भावः ॥  
वाङ्मनसी यच्छेत् उपरमेत् ॥ यम उपरम इति धातोः लीयत इत्यर्थः ॥ तर्हि प्राज्ञइत्यस्या-  
नास्तीत्यतस्तद्वशत्वेन ध्यानं लयो नामनचापर इति काठकभाष्यानुसारेणाह ॥ स्मरेदिति  
मनसीति दीर्घश्चान्दसः ॥ नञः पूर्वेणान्वयमाह ॥ न विज्ञानेति ॥ विशेषप्रमा-  
भावादिति भाष्यस्य बुध्याविवेकेन विशेषप्रमाणाभावादित्यर्थान्तरं मत्वा तदनुसारेण सूत्रख-  
स्यार्थान्तरं सर्वसंग्रह इत्युक्तन्यायं सङ्गमयितुमाह ॥ सर्वेषामपीति ॥ सर्वं वा एतत्क्रमादुप-  
व्युत्क्रमाद्विलीयत इति श्रुतत्वाच्चेत्यर्थः ॥ सूत्रक्रमेणेत्यस्य व्युत्क्रमेणेत्यर्थः ॥ लय इति शेष-  
तल्लिङ्गादिति ॥ विज्ञानमनसोरुत्पत्तिक्रमेण लये यथोत्पत्तिलयरूपलिङ्गादित्यर्थः ॥

### तत्त्वसुबोधिनी

ॐ अन्तरा विज्ञानमनसी क्रमेण तल्लिङ्गात् इति चेन्नाविशेषात् ॐ ॥ अधिभूतलयविषयेति  
पूर्वाधिकरणोक्तव्युत्क्रमेण लयेऽत्र कचिदपवादनिरासादपवादसङ्गतिरिति भावः ।  
वक्ष्यमाणलिङ्गदर्शनस्य चेति ॥ पश्चादुत्पन्नस्य विज्ञानतत्त्वस्य पश्चाल्लयकथनरूपलिङ्ग-  
दर्शनस्येत्यर्थः । विज्ञानमनसी क्रमेणेति सौत्रनिर्देशे तदुभयव्यतिरिक्तानां व्युत्क्रमेण ल-  
इत्यर्थस्यालाभात् अन्तरा विज्ञान मनसीति क्रमेण निर्देशः कृतः । उत्पत्तिक्रमेण लीयमानत्वे-  
अभिमते विज्ञानमनसी । अन्तरेत्युक्तिसामर्थ्यात् सूत्रे क्रमशब्दः व्युत्क्रमपर इत्यभिप्रेत्य प्रवृत्-  
विज्ञानमनस्यन्तरा विपरीतक्रम इति भाष्यं व्याचष्टे ॥ किन्तु केषांचिदिति ॥ कुत्र श्रूयत इति  
तत्राह ॥ यच्छेदिति ॥ अस्त्वेवं लिङ्गदर्शनम् । ततः किं तत्राह ॥ अनेन च लिङ्गदर्शनेनेति ॥  
उक्तमेव फलमिति ॥ विज्ञानमनसी विना व्युत्क्रमेण लय इत्युक्तमित्यर्थः ।  
लोकानुसारित्वयुक्तिमाह ॥ लोकेति ॥ न च सामर्थ्येति ॥ पूर्वमुत्पन्नानां सामर्थ्याधिक्यस्यो-  
त्तरोत्पन्नानां सामर्थ्याल्पत्वस्योक्तत्वेन पूर्वोत्पन्नमनस्तत्त्वविज्ञानतत्त्वयोरपि सामर्थ्यतारतम्येन  
विरोध उत्पत्तिक्रमेण लयाङ्गीकार इत्यर्थः ॥ समसामर्थ्यस्यापीति । सृष्टौ मनसः पूर्वमवस्थानात्  
प्रलये विज्ञानतत्त्वस्य पश्चादवस्थानात् सामर्थ्यं सम्भाव्यत इत्यर्थः । यद्वा सामर्थ्याधिकमेतेषामिति

(तत्त्वसुबोधिनी)

स्मृतौ पूर्वात्पन्नानां सामर्थ्याधिक्यायोगव्यवच्छेदकावधारणाद्यभावादित्यर्थः ॥ सयुक्तिकलिङ्ग-  
दर्शनविरुद्धायाः इति ॥ लोकानुसारित्वरूपयुक्तिसहितलिङ्गदर्शनविरुद्धाया इत्यर्थः । ननु  
यच्छेदिति श्रुत्यनुसारेण विज्ञानमनस्तत्त्वयोः क्रमेण लय इत्यत आह ॥ विज्ञानेति ॥  
श्रुत्यन्तरमप्यत्रास्तीत्याह ॥ सर्वेषामिति ॥

## वाक्यार्थविवरणम्

अक्षरात्परमादेवेति श्रुतेरिति ॥ तत्र सर्वस्यापि व्युत्क्रमाद्विलयश्चैवेत्यत्र  
सर्वमित्यस्य विभक्तिविपरिणामेन सर्वस्येत्यनुवृत्तेरभिप्रेतत्वादिति भावः । ॥ उक्तमेवेति ॥  
व्युत्क्रमेण लय इत्युक्तं युक्तमेवेत्यर्थः । विपरीतक्रम इति भाष्येण सूत्रस्थं क्रमेणेति पदं व्युत्क्रमेणेति  
व्याख्यातं भवति ॥ यच्छेदिति ॥ मनस्तत्त्वं विज्ञानतत्त्वे लीयते तच्चात्मनिलीयत इत्युक्त्याऽऽदौ  
मनस्तत्त्वत्वलयः पश्चाद्विज्ञानतत्त्वत्वलय इत्यर्थः । ॥ यथोत्पत्तिलयः ॥ उत्पत्त्यनुसारेण लयः इति  
यावत् । ॥ श्रुतत्वाच्चेति ॥ अक्षरात्परमादेवेति श्रुत्युक्तत्वादित्यर्थः ।

## वाक्यार्थमञ्जरी

अक्षरादिति ॥ अत्र सर्वशब्दस्य षष्ठ्यन्ततया विपरिणतस्य विलयशब्देनाप्यन्वयादिति भावः ॥  
लिङ्गेति ॥ क्रमादुत्पन्नयोर्मनोविज्ञानयोः क्रमाद्विलयाख्येत्यर्थः ॥ ॐ अन्तराविज्ञान मनसीक्रमेण  
तल्लिङ्गादिति चेन्नाविशेषात् ॐ । विज्ञानमनसी विज्ञानमनस्तत्त्वे अन्तरा विनाक्रमेण  
व्युत्क्रमेणान्येषां लयः कुतः तल्लिङ्गात् तत्रोक्तेर्ये मनसश्चेत्यादि श्रुत्युक्तात्क्रमादुत्पन्नयोर्विज्ञान-  
मनसोः क्रमालयाख्य लिङ्गादिति चेन्न अविशेषात् विज्ञानमनसोरुत्पत्तिक्रमेणैव लय इत्यत्र  
विशेषप्रमाणाभावाद्युत्क्रमाद्विलयश्चेति विशेषप्रमाणाच्चेत्यर्थः ॥ न च सामर्थ्येति ॥ पूर्वोत्तरलययोः  
क्रमेणाल्पाधिकसामर्थ्ययोः प्रयोजकत्वेन मनोविज्ञानयोश्च सामर्थ्याधिक्यमेतेषामित्युक्तीत्या-  
क्रमेणाधिकाल्पसामर्थ्यवत्त्वादिति भावः । समसामर्थ्यस्यापीति ॥ स्मृतौपूर्वोत्पन्नानां  
सामर्थ्याधिक्यायोगव्यवच्छेदकावधारणाद्यभावादिति भावः । वाक्यतदभिमानिन्युमा  
मनसित दभिमानिनि रुद्रे तन्मनोज्ञान आत्मनि विज्ञानतत्त्वाभिमानिनि लीयत इति  
स्मरेदिति वाक्यशेषार्थः ।

## सूत्रभाष्यम्

॥ ॐ चराचरव्यपाश्रयस्तु स्यात्तद्व्यपदेशो भाक्तस्तद्भावभावित्वात् ॐ ॥ १६

‘मनसश्च विज्ञानम्’ इति व्यपदेशश्चराचरेष्वालोचनाद्विज्ञानं भवतीति भागापेक्ष  
स्यात् । न विज्ञानतत्त्वापेक्षया । स्कान्दे च—

“परादव्यक्तमुत्पन्नमव्यक्तात्तु महांस्तथा ।

विज्ञानतत्त्वं महतस्समुत्पन्नं चतुर्मुखात् ॥

विज्ञानतत्त्वात्तु मनो मनस्तत्त्वाच्च खादिकम् ।

एवं बाह्या परा सृष्टिरन्तस्तद्व्यक्त्यपेक्षया ।

विपरीतक्रमो ज्ञेयो यस्मादन्ते हरेर्दृशिः’ ॥ इति ॥ १६ ॥ इति अन्तराधि  
करणम् ॥ ९ ॥

## तत्त्वप्रदीपिका

यस्मादवरेषां दर्शनान्ते हरेर्दर्शनं तस्मादुत्पत्तिक्रमाद्विपरीतो व्यक्तिक्रमो ज्ञेयः । इत्यन्तराधिकरणम् ।

## तत्त्वप्रकाशिका

अस्त्येवोक्तं लिङ्गदर्शनं केषाञ्चित्क्रमाल्लयः केषाञ्चिद् व्युत्क्रमाल्लय इत्यत्र अतः कथं  
विशेषप्रमाणाभाव इत्याशङ्कं परिहरत्सूत्रमुपन्यस्य व्याचष्टे ॥ चराचरेति । यद्यपि ‘यच्छेद्वाङ्मनसी प्राज्ञः’  
इति तत्त्वानां लयक्रमो भवेत्तथापि न तेषां तथोत्पत्तिः । विज्ञानतत्त्वान्मनस्तत्त्वस्योत्पन्नत्वात् । न च  
‘मनसश्च विज्ञानमि’ति श्रुतिविरोधः । मनःशब्दो हि तत्त्वेऽन्तःकरणे च वर्तते तथा विज्ञानशब्दोऽपि  
तत्त्वेऽवबोधे च । अयं च व्यपदेशः साधारणमनोविज्ञानराशयोरिन्द्रियावबोधाख्यभागविषय एव न तु  
मनोविज्ञानतत्त्वविषयः । न चेन्द्रियादिविषयत्वे काचनानुपपत्तिः । चराचरविषये मनोभावेनालोचने  
नावबोधस्योत्पद्यमानत्वात् । अतो नेदं लिङ्गदर्शनं विज्ञानमनस्तत्त्वयोः क्रमेण लये विशेषप्रमाणमिति  
भावः । तत्त्वविषयमेवेदं वाक्यं किं न स्यादित्यत आह ॥ स्कान्दे चेति ॥ बाह्या ब्रह्माण्डात् । अथ  
कचित्तत्त्वानामेवायं क्रमः श्रूयते चेत्तत्रापि ब्रह्माण्डान्तरभिव्यक्तौ ज्ञानिनां तत्त्वापरोक्षे च क्रमोऽसौ  
ज्ञातव्यः । अधमानां तत्त्वानां प्रथममभिव्यक्तेरिति भावेन वाक्यशेषमुदाहरति ॥ अन्तरिति ॥  
अन्तर्ब्रह्माण्डस्य देहस्य वा व्यक्तौ विपरीतक्रम इत्यत्र लिङ्गं यस्मादिति । अतः श्रुत्यविरोधेन सर्वेषामपि  
व्युत्क्रमाल्लयसिद्धेर्युक्तो हरौ श्रुतिसमन्वय इति सिद्धम् ॥ १६ ॥ अ० ९ ॥

## गुर्वर्थदीपिका

मनःशब्दो हि तत्त्वे इत्यत्र तत्त्वे ब्रह्माण्डावरणभूतमनस्तत्त्व इत्यर्थः । अन्तःकरणपदेन स्थूलमनस्तत्त्वजन्यं देहिनां देहान्तरे विद्यमानं मनोरूपमिन्द्रियं गृह्यते । तथा विज्ञानशब्दोऽपि तत्त्वे इत्यत्र तत्त्वे तद्वत्ततोऽपि स्थूलावरणभूतज्ञानतत्त्व इत्यर्थः । बोध इत्यस्य त्रिक्षणावस्थायिनि घटपटादिज्ञान इत्यर्थः । चराचरेष्वाल्लोचनाद्विज्ञानं भवतीति वदता चराचरस्थप्राणात्प्राण-प्रेरणयाऽऽलोचनं भवति । तेन च विज्ञानं भवतीति समग्रश्रुतेरर्थस्सूचितः । अल्पाक्षरत्वाज्जीव-व्यपाश्रय इति वक्तव्ये यच्चराचरग्रहणं तन्मनसस्तज्जन्यबोधस्य च जीवेष्वभावे चरे सञ्चरणाद्यसम्भवात् । अचरेऽपि स्वतः सञ्चरणाभावेऽपि परदत्तजलपानादिनाऽभिवृद्धय-सम्भवादिति च हेतुसूचनार्थम् ॥ २, ३, ९ ॥

## भावबोधः

ॐ चराचरव्यपाश्रयस्तु स्यात्तद्व्यपदेशो भाक्तस्तद्भावभावित्वात् ॐ । सूत्रे तद्व्यपदेशः स चासौ व्यपदेशश्च तद्व्यपदेशो मनोविज्ञानमिति व्यपदेशः चराचरव्यपाश्रयः स्यात् । यद्यपि चञ्चलान्तःकरणावबोधरूपचरतत्त्वरूपाचरविषयकः स्यात् । तथापि 'प्राणान्मनो मनसश्च विज्ञानम्' इति श्रुतौ तद्व्यपदेशस्तु भाक्तः । अन्तःकरणावबोधरूपभागविषयक इति सूत्रांशयोजनामभिप्रेत्य प्रवृत्तं मनसश्च विज्ञानमिति व्यपदेशश्चराचरेषु भागापेक्षया स्यात्; न विज्ञानतत्त्वापेक्षयेति भाष्यं व्याचष्टे— मनःशब्दो हीत्यादिना । अनेन मनस्तत्त्वविज्ञानतत्त्वान्तःकरणावबोधरूपचराचरेषु मध्येऽन्तःकरणावबोधरूपभागपेक्षयेति न्यायविवरणं योजितं भवति । इदानीं च 'चराचरव्यपाश्रयः' स्थावरजङ्गमरूपसर्वविषयको यस्तद्भावो मनोभाव आलोचनमिति यावत् । तेन भावित्वादुत्पन्नत्वादवबोधस्येति तद्भावभावित्वादिति समासान्तर्गतस्यापि बुद्ध्या विविक्ष्य तद्भाव इत्यस्य चराचरव्यपाश्रय इत्येतद्विशेषणमभिप्रेत्य प्रवृत्तं चराचरेष्वाल्लोचनाद्विज्ञानं भवतीति भाष्यं व्याचष्टे— चराचरविषय इति । अनेन सौत्र'चराचरव्यपाश्रय'शब्दस्तद्विषयकपर इति ज्ञापनाय भाष्ये चराचरेष्विति विषयसप्तमीनिर्देश इत्युक्तं भवति । अनेन तल्लिङ्गस्य तु चराचरव्यपाश्रयविज्ञानादि विषयत्वेनैव सावकाशत्वादिति न्यायविवरणमुक्ततात्पर्यम् । न्यायविवरणे आदिपदेन मनोग्रहणमिति ज्ञातव्यम् । सूत्रे चराचरव्यपाश्रयत्वस्य व्यपदेशस्तद्भाक्तयोरपि विशेषणज्ञापनाय 'चराचरव्यपाश्रय' इति पृथङ्निर्देशः कृत इति ज्ञातव्यम् । यद्वा, तद्भावेति तच्छब्दस्तन्त्रन्यायेन प्रकृतस्य चराचरस्य मनसश्च परामर्शकत्वेन

(भावबोधः)

सप्तम्यन्तः षष्ठ्यन्तश्चोपात्तः । तथा च तेषु चराचरेषु तस्य मनसा भावेन विज्ञानभावित्वादिति सूत्रार्थं इत्यभिप्रेत्य प्रकृतं चराचरेष्विति भाष्यं व्याचष्टे— चराचरविषयेति । न च लोकदृष्ट्यनुसारित्वरूपयुक्तिविरोधः, विज्ञानतत्त्वस्य मनस्तत्त्वापेक्षया सामर्थ्याधिक्यस्य प्रमितत्वेन युक्तेः पूर्वाधिकरणन्यायेनैव निरस्तत्वात् समसामर्थ्यस्यापि सम्भवादित्यस्य निर्मूलत्वेनैवोपेक्षणीयत्वादिति । तत्त्वापरोक्ष्येति । अत्र 'यस्मादन्ते हरे दृशिः' इति वक्ष्यमाणानुरोधेन तत्त्वशब्देन तत्त्वाभिमानिदेवतानामपि ग्रहणम् । अत्राद्ये— लिङ्गमात्रेण पूर्वपक्षिते श्रुत्यादिरूपविशेषप्रमाणाभावोक्त्या सिद्धान्तः । द्वितीये— लिङ्गस्य सावकाशत्वोक्तिरिति सूत्रक्रमः । इत्यन्तराधिकरणम् ।

### भावदीपः

ॐ चराचरव्यापाश्रयस्तु ॐ । अस्त्येवेति कृतचोद्यस्य कः परिहार इत्यतो भाष्याद्यभिमतं स्वयमाह ॥ यद्यपीति ॥ विज्ञानेति ॥ विज्ञानतत्त्वात्तु मन इति भाष्यस्थस्मृतेरिति भावः । श्रुतिविरोधनिरासकतया भाष्यं व्याख्यातुमवतारयति ॥ न च मनसश्चेति ॥ भाष्ये चराचरेष्वित्युक्तबहुवचनोपपत्तये चराचरशब्दितमनोविज्ञानशब्दार्थानाह ॥ मनःशब्दो हीति ॥ भाष्यमिदानीं व्याचष्टे ॥ अयं चेति ॥ मनसश्च विज्ञानमिति व्यपदेश इत्यर्थः । चराचरेष्वित्यस्यार्थः साधारणमनोविज्ञानराशयोरिति । चरशब्देन चञ्चलत्वान्मनोरूपमिन्द्रियं मनोवृत्तिरूपं ज्ञानं च गृह्यते । अचरशब्देनाचञ्चलत्वान्मनस्तत्त्वं विज्ञानतत्त्वं च गृह्यते इति भावः । भागापेक्षया स्यादित्यादेरर्थः इन्द्रियेत्यादि । तथा च मनसश्च विज्ञानमित्यस्य मनसो मनोरूपान्तरिन्द्रियाद्विज्ञानं वृत्तिरूपज्ञानमुत्पन्नमित्यर्थः । ननु मनसो विज्ञानानुत्पत्तिरेवास्मिन्पक्षेऽपि बाधिकेत्यत आलोचनाद्विज्ञानं भवतीति भाष्यमवतारयति ॥ न चेन्द्रियादीति ॥ तल्लिङ्गस्य तु चराचरव्यापाश्रयविज्ञानादिनियतत्वेनैव (विषयत्वेनैव) सावकाशत्वादिति न्यायविवरणरीत्या चराचरेष्वित्येतदत्रापि जङ्गमस्थावरार्थकं सद्विषय-सप्तम्यन्ततयान्वेतीति भावेन व्याचष्टे ॥ चराचरविषयेति ॥ भाष्यस्य सूत्राविसंवादाय तद्भावभावित्वादित्यंशार्थमाह ॥ मनोभावेनेत्यादि ॥ अत इति ॥ श्रुतेरन्यविषयतया सावकाशत्वादित्यर्थः । सूत्राक्षरार्थस्तु चन्द्रिकायां स्पष्टः । तन्त्रदीपिकायां चास्माभिर्विवृतः ॥ इत्यत आहेति ॥ स्मृतौ विज्ञानतत्त्वान्मनस्तत्त्वजन्मोक्तेस्तद्विरोधापत्तेर्न तत्त्वविषयं श्रुतिवाक्यमिति भावः । अन्तस्तद्व्यक्त्यपेक्षयेति भाष्यं प्रकृतानुपयोगीत्याशङ्क्य मैवं तत्त्वानां पूर्वसृष्टिर्हि

(भावदीपः)

परादव्यक्तमिति स्मृत्युक्तमिति स्मृत्युक्तक्रमेणैव क्वचित्त्वानामेवायं पूर्वपक्ष्यभिप्रेतो विपरीतक्रमः श्रूयते चेत्सा श्रुतिर्ब्रह्माण्डान्तः सृष्ट्यभिप्राया बहुश्रुतिसङ्गाहकरूपस्मृतिस्तु बाह्यसृष्ट्यभिप्राया । यद्वा विपरीतक्रमश्रुतिः ज्ञानिनं प्रति स्वदेहे तत्त्वाभिमानिदेवतानामापरोक्ष्य क्रमाभिप्राया । द्वारपालदर्शनानन्तरं राज्ञ इवाधमदेवतादर्शनानन्तरम् अन्ते हरिदर्शनादिति परिहारद्वयोक्त्यर्थ- त्वादुत्तरभाष्यस्येत्यभिप्रेत्य व्याचष्टे ॥ अथ क्वचित्त्वानामेवेति ॥ अभिव्यक्तौ सृष्टौ ॥ अत इति ॥ मनसश्चेति श्रुतेरन्यपरत्वादित्यर्थः ॥ १६ ॥ अ० ९ ॥

### वाक्यार्थमुक्तावली

ॐ चराचरव्यपाश्रयस्तु स्यात्तद्व्यपदेशो भाक्तस्तद्भावभावित्वात् ॐ । सूत्रं सङ्गमयितुमुपक्रममाह ॥ यद्यपीति ॥ सूत्रे चरशब्दप्रयोगेन चञ्चलत्वादन्तःकरणावबोधौ ॥ अचरशब्देन मनोविज्ञानतत्त्वे गृह्यते ॥ चराचरशब्दाभ्यां जङ्गमस्थावरात्मकं जगच्च गृह्यते ॥ तुशब्दोप्यर्थेवधारणेच ॥ तद्व्यपदेश इति द्विरावर्तते ॥ एकस्य मनोविज्ञानशब्द इत्यर्थः परस्य मनसस्तु विज्ञानमिति व्यपदेश इत्यर्थः ॥ भागार्थक भक्षतेर्भविक्तप्रत्ययेक्तिन्प्रत्यये वा निष्पन्नाद्भक्तभक्तिशब्दाद्वा तस्येदमिति विषयविषयिभावेण प्रत्यये भाक्तइत्यस्य भागविषय इत्यर्थः ॥ स्यादिति भवतीत्यर्थे विभक्तिरूपकमव्ययं संभावनायांवा । तद्भावेत्यत्र तदिति मनः । भावो भावना आलोचनम् ॥ चराचरव्यपाश्रयेति प्रातिपदिकं तद्भावविशेषणत्वेनानुवर्तते ॥ ततश्च तद्व्यपदेशः मनोविज्ञानशब्दः लोके चराचरव्यपाश्रयो भवति ॥ अन्तःकरणावबोध मनस्तत्त्वविज्ञानतत्त्व- लक्षणराशिद्वयविषयो भवति ॥ अतस्तद्व्यपदेशश्च मनसश्च विज्ञानमिति कार्यकारणभावव्यपदेशोपि चराचरव्यपाश्रयः स्यात् ॥ तद्रीत्या तत्त्वपरः मद्रीत्या इन्द्रियावबोधपर इति राशिद्वयसाधारणः संभावितः स्यात् ॥ तथाप्यत्र मनोविज्ञानराशयोरिन्द्रियावबोधारव्य भागविषय एव भवेन्नतु मनो विज्ञानतत्त्वविषयः ॥ बाधकाभावात् ॥ प्रत्युत चराचरव्यपाश्रयेण, स्थावर, जङ्गम, विषयेण तद्भावेन मनःप्रणिधानरूपालोचनेन तद्भावस्य मनोवृत्तिज्ञानस्य, भावितत्वात् इति सूत्रार्थमत्वा यथाभाष्यं व्याख्याने चराचर व्यपाश्रय इति भिन्नपदस्यानन्वितत्वाच्चराचरव्यपाश्रय इति पृथगुपादानमहिम्ना लब्धमर्थं वदन् भाष्यार्थमाह मनःशब्दो हीत्यादिना ॥ अयं क्रमः पूर्वपक्ष्यभिप्रेतक्रमः ॥ ब्रह्माण्डान्तरभिव्यक्ताविति ब्रह्माण्डमध्ये तत्त्वाभिमानिनां देहोत्पत्तिलक्षणाभिव्यक्तावित्यर्थः ॥ यद्वा तस्मिन् प्रविष्टा

तत्वाभिमानिसाक्षात्कार इत्यर्थः ॥ अंतरित्यनन्तरं शेषमाह ॥ ब्रह्माण्डस्य देहस्यचेति ॥ व्यक्तावित्याद्युत्तरवाक्यम् ॥ अत्राद्योक्तविशेषप्रमाणभावस्यासिद्धिं परिहर्तुं द्वितीयसूत्रमिति क्रमः ॥

## तत्त्वसुबोधिनी

ॐ चराचरव्यपाश्रयस्तु तद्व्यपदेशो भाक्तस्तद्भावभावित्वात् ॐ । सूत्रे तद्व्यपदेशः सचासौ व्यपदेशस्तद्व्यपदेशः मनसश्च विज्ञानमिति व्यपदेशः । चराचरव्यपाश्रयः स्यात् । यद्यपि चञ्चलान्तःकरणबोधरूपचरतत्त्वविषयकः स्यात् तथापि प्राणान्मन इति श्रुतौ तद्व्यपदेशस्तु भाक्तः अन्तःकरणावबोधरूप भागविषय इति सौत्रांशयोजनामभिप्रेत्य प्रवृत्तं मनसश्च विज्ञानमिति भाष्यं व्याचष्टे ॥ मनः शब्दो हीति ॥ अनेन मनस्तत्त्वविज्ञानतत्त्वान्तःकरणावबोधरूप चराचरेषु मध्ये अन्तःकरणावबोधरूपभागापेक्षयेति भाष्यं योजितं भवति । भजतिर्भागसेवयोरिति वचनात् भागार्थस्य भजतेर्भावे क्तप्रत्ययान्तात् भक्तशब्दाद्वाक्तिन् प्रत्ययान्तात् भक्तिशब्दाद्वा तस्येदमिति सम्बन्धसामान्ये विहिताण् प्रत्ययान्तस्य भाक्तशब्दस्य भागविषयवाचकत्वं युक्तमित्यभिप्रेत्याह ॥ अयं च व्यपदेशः इति ॥ इन्द्रियावबोधारव्यभागविषय इति ॥ यद्यपि मनःशब्दस्य मनस्तत्त्वमिन्द्रियं चेत्येको राशिरित्यर्थः । तथापि मनश्च विज्ञानमिति वाक्यस्थोमनो विज्ञानशब्दौ इन्द्रियावबोधरूप भागयोरेवकर्तेत न तु मनस्तत्त्व विज्ञान तत्त्वयोरिति मनश्च विज्ञानमिति व्यपदेशो भागविषय इत्यर्थः । इदानीं चराचरव्यपाश्रयः स्थावरजङ्गमरूपसर्वविषयको यस्तद्भावः मनोभावः आलोचनमिति यावत् । तेन भावित्वात् उत्पद्यमानत्वात् अवबोधस्येति तद्भागाविषयत्वादिति समासान्तर्गतस्यापि बुद्ध्या विविक्तस्य तद्भावभावित्वस्य चराचरव्यपाश्रय इत्येतद्विशेषणमित्याभिप्रेत्य प्रवृत्तं चराचरेषु आलोचनाद्विज्ञानं भवतीति भाष्यं व्याचष्टे ॥ चराचरविषय इति ॥ अनेन सौत्रचराचरव्यपाश्रयशब्दः तद्विषयकपर इति मापनाय भाष्ये चराचरेष्विति विषयसप्तमीनिर्देश इत्युक्तं भवति । सूत्रे चराचरव्यपाश्रयत्वस्य व्यपदेश तद्भावयोरुभयोरपि विशेषणत्वज्ञापनाय पृथङ्निर्देशः कृतः । यद्वा तद्भावेति तच्छब्दः तन्त्रन्यायेन प्रकृतस्य चराचरस्य मनसश्च परामर्शकत्वेन सप्तम्यन्तः षष्ठ्यन्तश्चोपात्तः । तथा च तेषु चराचरेषु तस्य मनसो भावेन विज्ञानस्य भावित्वात् इति सूत्रार्थ इत्यभिप्रेत्य प्रवृत्तं चराचरेष्विति भाष्यं व्याचष्टे ॥ चराचरविषये इति ॥ न च लोकदृष्टच्यनुसारित्वरूप युक्तिविरोधः । विज्ञानतत्त्वस्य मनस्तत्त्वापेक्षया सामर्थ्याधिक्यस्य प्रमितत्वेन युक्तेः पूर्वाधिकरणे न्यायेनैव निरस्तत्वात् । समसामर्थ्यस्यापि



(तत्त्वसुबोधिनी)

सम्भवादित्यस्य निर्मूलत्वेनोपेक्षणीयत्वादिति अन्तस्तद्व्यक्त्यपेक्षयेत्यादिभाष्यं प्रकृतानुपयोगीति आशङ्क्य मैवं तत्वानां सर्वासृष्टिर्हि परादव्यक्तमुत्पन्नमित्यादिभाष्योक्तस्मृत्युक्तक्रमेणैव । कचित्तत्वानामेवायं पूर्वपक्ष्यभिप्रेतविपरीतक्रमः श्रूयते चेत् सा श्रुतिः ब्रह्माण्डान्तःसृष्ट्यभिप्राया । बहुश्रुतिसङ्ग्रहरूपा स्मृतिस्तु बाह्यसृष्ट्यभिप्राया । विपरीतक्रमश्रुतिः ज्ञानिनं प्रति स्वदेहे तत्त्वाभिमानिदेवानामपरोक्षक्रमाभिप्राया, द्वारपालदर्शनानन्तरमन्तर्दर्शनादिति परिहारद्वयकथनार्थत्वात् उत्तरभाष्यस्येत्यभिप्रेत्योत्तरभाष्यं व्याचष्टे ॥ कचित्तत्वानामेवेत्यादिना ॥ तत्त्वापरोक्ष इति ॥ अत्र यस्मादन्ते हरेर्दिशिरिति वक्ष्यमाणानुरोधेन तत्त्वशब्देन तत्त्वाभिमानि देवानामपि ग्रहणम् । अत्राद्ये लिङ्गमात्रेण पूर्वपक्षिते श्रुत्यादिरूपविशेषप्रमाणसद्भावोक्त्या सिद्धान्तः । द्वितीये तल्लिङ्गस्य सावकाशत्वोक्तिरिति । अत्र व्यपदेशस्तु मनसश्च विज्ञानमिति मनोविज्ञानयोः कार्यकारणभावव्यपदेशस्तु भाक्तः स्यात् इन्द्रियावबोधरूपभागविषयत्वात् । चराचरात्मकसर्वविषयेष्वपि मनोभावरूपेणालोचनेनावबोधस्य भावित्वादुत्पद्यमानत्वात् इति समासान्तर्गततद्भावं प्रति अविशेषणस्यापि चराचरव्यपाश्रयत्वस्य पृथगुपादानं तु यद्यपि तद्व्यपदेशः मनोविज्ञानशब्दरूपो व्यपदेशः चराचरव्यपाश्रयः इति टीकोक्तरीत्या राशिद्वयविषयः तयोः चराचरत्वात् । इन्द्रियावबोधयोस्तु चञ्चलत्वेन चरत्वात् । तथापीह भागविषय इति योजनान्तरप्रदर्शनार्थमिति द्रष्टव्यम् । यद्वा तद्व्यपदेशः मनसश्च विज्ञानमिति व्यपदेशः चराचरव्यपाश्रयः स्यात् । यद्यपि चञ्चलान्तःकरणावबोधरूप चराचरतत्त्वविषयकः स्यात् । तथापि 'प्राणान्मन' इति श्रुतौ तद्व्यपदेशस्तु भाक्तः अन्तःकरणावबोधरूपभाग विषयकः । कुतः? चराचरव्यपाश्रयः । स्थाववजङ्गमरूपसर्वविषयको यस्तद्भावः मनोभावः ततो भावित्वात् उत्पद्यमानत्वात् अवबोधस्येत्यर्थः । यद्वा तद्भावेति तच्छब्दः तन्त्रेण प्रकृतस्य चराचरस्य मनसश्च परामर्शकत्वेन सप्तम्यन्तः षष्ठ्यन्तश्चोपात्तः । तथा च तेषु चराचरेषु तस्य मनसो भावेन विज्ञानस्य भावात् इति अक्षरार्थः ।

### वाक्यार्थविवरणम्

अन्तःकरणे ॥ अन्तरिन्द्रियभूत इत्यर्थः ॥ अयं चेति ॥ मनसश्च विज्ञानमिति व्यपदेश इत्यर्थः । मनश्शब्दवाच्यस्य विज्ञानशब्दवाच्यस्य चोक्तरीत्याऽनेकस्य सत्त्वान्मनोविज्ञानराशयोरित्युक्तम् । मनसोऽवबोधस्य चरत्वं तत्त्वयोरचरत्वं मन्तव्यम् ॥ इन्द्रियादिविषयत्वे इति ॥ मनसश्च विज्ञानमित्यत्र मनश्शब्दस्यान्तःकरणरूपेन्द्रियविषयत्वे विज्ञानशब्दस्य

(वाक्यार्थविवरणम्)

चावबोधविषयत्वे तस्मात्तस्योत्पत्त्यसंभवरूपा काचनानुपपत्तिर्नास्ति । कुत इति चेत् । अन्तःकरणेनावबोधोत्पत्तेः सुप्रसिद्धत्वेन तत्परतया मनसश्च विज्ञानमिति श्रुतेः सावकाशत्वादित्याह । ॥ चराचरेति ॥ आहेति ॥ मनस्तत्त्वाद्विज्ञानतत्त्वोत्पत्तेरभावादित्याहेत्यर्थः । ॥ अथ कचित्तत्त्वानामेवायं क्रम इति ॥ प्राणान्मनो मनसश्च विज्ञानमिति क्रमः । कचित्श्रुत्यन्तरे प्राणान्मनस्तत्त्वं मनस्तत्त्वाद्विज्ञानतत्त्वमित्येवं रूपेण श्रूयते चेदित्यर्थः । ब्रह्माण्डान्तरित्यतः पूर्वं बहिष्ठानामिति शेषः ॥ ज्ञानिनां तत्त्वापरोक्षे चेति ॥ देह इति शेषः । कुत इत्यत आह ॥ अधमानामिति ॥ अभिव्यक्तेः ब्रह्माण्डान्तः देहे ज्ञानिनामपरोक्षज्ञानकाले चेति शेषः ॥ देहस्य वेति ॥ देहस्यान्तरपरोक्षज्ञानकाले तेषामधमानां तत्त्वानामादावभिव्यक्त्यपेक्षयत्यर्थः ॥ व्यक्तौ विपरीतक्रम इत्यत्रेति ॥ देहस्यान्तरपरोक्षज्ञानकाले ज्ञानिनं प्रत्यधमतत्त्वव्यक्तिः पूर्वमित्यत्र ज्ञापकमित्यर्थः । यस्मादन्ते देहान्तर्विद्यमानसकलतत्त्वतदभिमानिसर्वदेवतासाक्षात्कारानन्तरमेव पश्चाद्वरेर्दृशिर्जायत इति प्रसिद्धम् । इदं तु अधमतत्त्वानामादौ ज्ञानिनं प्रत्यभिव्यक्त्यङ्गीकार एवोपपद्यते, नान्यथेति तदपेक्षया विपरीतक्रमो युक्त इति भावः ॥

### वाक्यार्थमञ्जरी

ॐ चराचरव्यपाश्रयस्तु स्यात्तद्व्यपदेशो भाक्तस्तद्भावभावित्वात् ॐ ॥ अत्र चरेति चञ्चलत्वान्मनोरूपमिन्द्रियं तज्जन्यं ज्ञानं चोच्यते अचरेत्यचञ्चलत्वान्मनस्तत्त्वं विज्ञानतत्त्वं चोच्यते स्यादिति सम्भावनायां सचासौ व्यपदेशश्च तद्व्यपदेशस्तथाच तद्व्यपदेशः मनो विज्ञानमिति शब्दः चराचरव्यपाश्रयः स्यात् । यद्यपि मनस्तत्त्वान्तः करणविज्ञानतत्त्वावबोध रूपचतुष्टयविषयकः सम्भावितः तथापि प्राणान्मनोमनसश्च विज्ञानमिति श्रुतौ तद्व्यपदेशस्तु भाक्तः अन्तःकरणावबोधरूपभागविषय एव न तु मनोविज्ञानविषयकः न ज्ञान्तःकरणावबोधक विषयकत्वेन उपपत्तिरस्ति कुतः तद्भावभावित्वात् अत्र तदिति तन्त्रं तत्राद्यः सप्तम्यन्तश्चराचरपरामर्शकः चराचरशब्दौ चचेतनाचेतनात्मकसर्वपरौ द्वितीयश्चषष्ठ्यन्तोमनः परामर्शकः तथाच तेषु चराचरेषु स्थावरजङ्गमात्मकसर्वविषये तस्य मनसो भावेन धर्मेणालोचनेनावबोधस्य भावित्वादुत्पन्नत्वादित्यर्थः । अधमानामिति ॥ उभयत्रापि तत्त्वानां नीचक्रमेणाभिव्यक्तेरित्यर्थः । देहस्येत्यपरोक्षापेक्षया व्यक्तावपरोक्षे नीचक्रमेण व्यक्त्यङ्गीकार एव सर्वोत्तमस्य हरेरन्ते परोक्षज्ञानमिति युज्यत इति भावः ।

## १०. अथ आत्माधिकरणम्

॥ ॐ नात्माऽश्रुतेर्नित्यत्वाच्च ताभ्यः ॐ ॥ १७ ॥

‘स इदं सर्वं विलाप्यान्तस्तमसि निलीनस्तद्विलाप्य व्युत्तिष्ठते स इदं सर्वं विसृजति विलापयति विस्थापयति प्रस्थापयत्याच्छादयति प्रकाशयति विमोचयत्येक एव’ इति श्रुतेः परमात्माऽपि न लीयते । अश्रुतत्वाद्ब्रह्मलयस्य । निलीनशब्देनापिहितत्वमुच्यते । तुच्छेनाऽभ्वपिहितं यदासीत्, इति श्रुतेः । ‘स एतस्मिंस्तमसि निलीनः प्रकृतिं पुरुषं कालं चानुपश्यति नैनं पश्यति कश्चन’ इति पैङ्गिश्रुतिः । ‘नित्यो नित्यानां चेतनश्चेतनानाम्’ (कठ.उ. ५-१३) ‘स नित्यो निर्गुणो विभुः परः परमात्मा’ । ‘नित्यो विभुः कारणो लोकसाक्षी परो गुणैः सर्वदृक् शाश्वतश्चे’त्यादि श्रुतिभ्यो नित्यत्वाच्च ॥ १७ ॥ इति आत्माधिकरणम् ॥ १० ॥

### तत्त्वप्रदीपिका

नात्माऽश्रुतेर्नित्यत्वाच्च ताभ्यः । अन्तस्तमसि निलीन इति श्रुतेः परमात्माऽपि लीयते पृथिव्यादिवदिति न मन्तव्यम् । अश्रुतत्वाद्ब्रह्मलयस्य । प्रत्युत “तद्विलाप्य व्युत्तिष्ठते” “स इदं सर्वं विसृजती”त्यादेरस्या एत श्रुतेरपि परमात्मा न नश्यति । नचान्यत्र ब्रह्मलयः श्रुतः । इत्यात्माधिकरणम् ।

### तत्त्वप्रकाशिका

अत्र परमात्मनि श्रुतिसमन्वयसिद्धयर्थं तल्लयविषयश्रुतिविरोधपरिहरादस्ति शास्त्रादिसङ्गतिः । सकलजगज्जन्मादिकर्ता परमात्मेत्युक्तम् । तस्य च लयप्राप्तौ तदनुपपत्तेरसौ निरसनीयः । सर्वोत्पत्तिलयकर्तृत्वेन प्रकृतः परमात्मा विषयः । लीयते न वेति सन्देहः । ‘नित्यो नित्यानाम्’ ‘अन्तस्तमसि निलीन’ इति श्रुतिविरोधः सन्देहबीजम् । तत्र सूत्रमुपन्यस्य पूर्वपक्षं सूचयन् व्याचष्टे ॥ नात्मेति ॥ परमात्माऽपि लीयते एव । ‘तमसि निलीन’ इति श्रुतेः । न चेयं श्रुतिर्नेश्वरविषयेति वाच्यम् । स इदं सर्वं विसृजतीत्यादितल्लिङ्गात् । न चास्ति श्रुत्यन्तरमपीति वाच्यम् । विष्णुर्लयवांश्चेतनत्वाज्जीववदिति युक्तिसाहित्येन लयश्रुतेः प्राबल्यात् । न च वक्तव्यं स्वातन्त्र्यहेतुना परमात्मनोऽनुपपत्तेरुक्तत्वात्कथं लय इति । स्वतन्त्रस्यापि लीलया विग्रहग्रहणपरित्यागोपपत्तेः । अतः सयुक्तिकश्रुतिविरोधेनान्यश्रुतेरप्रामाण्यान्नोक्तसमन्वयो युक्त इति न वाच्यम् । कस्यामपि श्रुतौ ब्रह्मलयस्याश्रुतत्वादिति भावः । प्रस्थापयति प्रेरयति । आच्छादयत्यङ्गनेन ।

(तत्त्वप्रकाशिका)

ननु 'अन्तस्तमसिनीलीनः' इति ब्रह्मलयस्य श्रुतत्वात्कथमुच्यतेऽश्रुतत्वमित्यत आह ॥ निलीनेति ॥ कुतो निलीनश्रुतिरपि हितत्वपरेत्यत आह ॥ तुच्छेनेति ॥ अस्यां श्रुतौ 'नासदासीत्' इत्यादिना सर्वस्य लयमुक्त्वा तम आसीदिति प्रकृतेरवस्थानमभिधाय ब्रह्मणस्तदपि हितत्वं पुनः प्रादुर्भावश्चोच्यते । अतस्तत्समाख्यानादत्रापि निलीनशब्दोऽपि हितत्वार्थ एवेति भावः । ब्रह्मणो निलीनत्वमपि हितत्वमेवेत्यत्र श्रुतिं चाह ॥ स इति ॥ निलीन इत्युक्त्वा पुरुषादीन्स्वयं पश्यति नैनं पश्यति कश्चनेति वचनान्निलीनशब्दोऽपि हितार्थे प्रयुक्त इति ज्ञायत इति भावः । किमर्थमेवं निलीनश्रुतेरर्थान्तरं परिकल्प्यते लय इत्येवार्थः किं न स्यात् । समाख्यादीनां श्रुतेर्दुर्बलत्वात् । न च श्रुत्यन्तरबलात् । तस्याप्रामाण्योपपत्तेरित्यत आह ॥ नित्य इति ॥ नित्यत्वश्रुतिविरोधादर्थान्तरमेव युक्तम् । न च तदप्रामाण्यम् । बाहुल्येन प्राबल्यात् । न च सयुक्तिकाया अपि प्राबल्यम् । श्रुतिविरुद्धयुक्तेः स्वयममानत्वादिति भावः । गुणैर्गुणैर्भ्यः । न चोदाहृतश्रुतीनां स्वरूपविषयत्वं वाच्यम् । 'नित्यो नित्यानाम्' इति देहनित्यत्वस्याप्युक्तत्वात् । अतः श्रुत्यविरोधेन परमात्मलयस्य निरस्तत्वाद्युक्त-स्तस्मिन् श्रुतिसमन्वय इति सिद्धम् ॥ १७ ॥ अ० १० ॥

### गुर्वर्थदीपिका

युक्तिसाहित्येन लयश्रुतेः प्राबल्यादित्यत्र तर्हीदमधिकरणं युक्तिसहितश्रुतिविरोधपरिहारात्मक-चतुर्थपादे प्रवेशनीयमिति न शङ्कनीयम् । तत्र युक्तीनामपि श्रौतत्वस्याभिप्रेतत्वादिति ज्ञेयम् । प्रस्थापयति इतस्ततो जीवानां प्रस्थापनं यात्रां कारयतीति व्युत्पत्तिमभिप्रेत्याऽऽह प्रेरयतीति । इदं चोपलक्षणम् । विस्थापयति उत्तमाधमार्ख्यविभागेन स्थापयतीत्यपि द्रष्टव्यम् । तस्याप्रामाण्योप-पत्तेरित्यत्र तस्य निलीनशब्दस्यार्थान्तरबोधकश्रुत्यन्तरस्याप्रामाण्योपपत्तेः युक्तिसहितलय-श्रुतिविरोधेना प्रामाण्योपपत्तेरित्यर्थः । इत्यादिश्रुतिभ्यो नित्यत्वाच्चेति वदता बहुश्रुतिषु नित्यत्वस्य श्रुतेः "नात्मा लीयत" इति श्रुतेरर्थान्तरं च सूचितम् ॥ २, ३, १० ॥

### भावबोधः

ॐ नात्माश्रुतेर्नित्यत्वाच्च ताभ्यः ॐ । अनन्तरसङ्गतिं सूचयन् विषयमाह-सर्वोत्पत्तिलयकर्तृत्वेन प्रकृत इति । पूर्वाधिकरणे विप्रतिपत्तिनिरासेन ब्रह्मव्यतिरिक्तस्य सर्वस्य लयोक्तौ तर्हि ब्रह्मणोऽपि चेतनत्वेन तत्साम्याल्लयः स्यादिति पूर्वपक्षोत्थानादनन्तरसङ्गतिरिति भावः । लीयत इति । अत्र परमात्मा लीयते न वेति चिन्ता । तदर्थमन्यस्तमसि निलीय इति श्रुतिर्ब्रह्मणो देहलये प्रमाणं न भवत्युत भवतीति । तदर्थं सा श्रुतिश्चेतनत्वयुक्तियुक्तत्वेन

(भावबोधः)

निरवकाशोतापिहितत्वपरत्वेन सावकाशेति । तदर्थं श्रुतिसावकाशत्वयुक्त्याभावसत्त्वयोः कल्पकं ब्रह्मणो देहनित्यत्वसाधकं प्रमाणं नास्त्युतास्तीति । ‘स इदं सर्वं विसृजति’ इत्यादिलिङ्गादित्यनेन भाष्येऽधिकांशोदाहरणस्य प्रयोजनमुक्तम् । भाष्ये परमात्मापीत्यपिशब्दसूचितां चेतनत्वेन साम्याद्विष्णोरपि देहलय इति न्यायविवरणोदाहृतां युक्तिमाह— विष्णुर्लयवानिति । ‘असम्भवस्तु’ इत्यधिकरणेन गतार्थत्वं निरस्यति— न च वक्तव्यमिति । स्वातन्त्र्यस्यापीति । तथा च स्वातन्त्र्यस्याप्रयोजकत्वादानुत्तराक्षेपेणैवैतदधिकरणप्रवृत्तिरिति भावः । ब्रह्मलयस्याश्रुतत्वादित्यनेन श्रुतत्वाच्चान्यथेति न्यायविवरणमपि व्याख्यातं भवति । प्रादुर्भावश्चोच्यत इति । ‘तपस्तन्महिमा जायतैकम्’ इति श्रुतिशेषेणेत्यर्थः । बाहुल्येनेति । अनेन ताभ्य इति सूत्रगतस्य श्रुतिभ्य इति भाष्यगतस्य बहुवचनस्य प्रयोजनमुक्तं भवति । देहनित्यत्वस्याप्युक्तत्वादिति । अनेन ‘सर्वा एते चिदात्मनो ब्रह्मलयमनुप्राप्य विष्णोरुदरे संविशन्ति’ इति तस्योदरे सर्वसङ्ग्रहणादिश्रुतिभ्यो नित्यत्वावगतत्वात्तदेहस्येति न्यायविवरणमुक्तार्थं भवति । इति नात्माधिकरणम् ।

### भावदीपः

ॐ नात्माऽश्रुतेः ॐ । चिन्तायाः फलमाह ॥ सकलेति ॥ अत्रैवैतद्विचारे किं निमित्तमित्यत आह ॥ सर्वोत्पत्तीत्यादि ॥ तथा चात्रैवावसरप्राप्तोऽयं विचार इति भावः । इति श्रुतेः परमात्मापि न लीयत इत्युक्तेर्विरोधनिरासायाह ॥ पूर्वपक्षं सूचयन्निति ॥ तथैव भाष्यं व्याचष्टे ॥ परमात्मापीति ॥ भाष्ये तमसि निलीन इत्येतावत्येव वाच्ये शेषोक्तेरुपयोगं शङ्कापूर्वमाह ॥ न चेयमिति ॥ चेतनत्वसाम्याद्विष्णोरपि देहलय इत्यन्यत्रोक्तयुक्तिं शङ्कापूर्वं व्यनक्ति ॥ न चास्ति श्रुत्यन्तरमिति ॥ नित्यो नित्यानामित्येतदित्यर्थः । ननूत्पत्तिमत्वाल्लीयन्त इति सिद्धमिति प्रागुक्तन्यायेनेश्वरस्याप्यसम्भवस्त्विति नये पराधीनविशेषावाप्त्यभावरूपानुत्पत्तिमत्त्वोक्त्यैव लयाभावोऽपि सिद्ध इति तेनैवेदं गतार्थमित्याशङ्क्य निराह ॥ न च वक्तव्यमित्यादिना ॥ अत इति ॥ लयश्रुतेः प्राबल्यादित्यर्थः ॥ भाष्यादिस्थनञोऽन्वयमाह ॥ इति न वाच्यमिति ॥ एतेन सूत्रे तमसि निलीन इति श्रुतेरात्मा लीयत इति न । अश्रुतेरिति पूर्वस्मादिति पदानुवर्तने न प्रकृतलयान्वयेन च योजना सूचिता । अर्थतस्समाख्यात्वद्योतनाय तुच्छेनेति श्रुतेः संक्षेपेणार्थमाह ॥ अस्यामिति ॥ आनुमानिकनये तदनन्यत्वनये चैषा श्रुतिरर्थतः सम्यग्व्याख्यातेति भावः ॥ प्रादुर्भावश्चेति ॥ तपस्तन्महिमाजायतेति शेषेणेति भावः । अत एव भाष्ये स इदं सर्वं विलाप्येति व्युत्तिष्ठत इति च पूर्वोत्तरशेषोक्तिरर्थसाम्यद्योतनाय कृता । अत इति अर्थतः साम्यादित्यर्थः । यथा पुरुषविधमपि

(भावदीपः)

चैनमधीयत इत्यर्थतः पुरुषसूक्तसमाख्यानाद्वैश्वानरविद्योक्तो विष्णुरेवेत्युक्तं वैश्वानरनये पुरुषविधमपि चैनमधीयत इति सूत्रे तद्वदिति भावः ॥ समाख्यादीनामिति ॥ प्रकृते समाख्यामात्रत्वेऽप्येवमुक्तिः शब्दादेवेत्यत्रोक्तन्यायस्मारणार्था । अत एव लिङ्गादीनामित्यनुक्त्वा प्रकृतसमाख्यापूर्वकतया लिङ्गादेर्ग्रहणम् । श्रुतेर्निलीनशब्दादित्यर्थः ॥ श्रुत्यन्तरेति ॥ नित्यो नित्यानामिति श्रुत्यन्तरेत्यर्थः । अर्थान्तरं परिकल्प्यत इत्यनुषङ्गः । कथमुक्ताशङ्कानिरास इत्यतो बहुवचनतात्पर्यमाह ॥ नित्यत्वेति ॥ गुणैरुत्कृष्ट इति भ्रमनिरासायाह ॥ गुणैर्गुणेभ्य इति ॥ सत्त्वादिभ्य इत्यर्थः । सर्वे वा एते चिदात्मानो ब्रह्मल्लयमनुप्राप्य विष्णोरुदरे संविशन्तीति तस्योदरे सर्वसङ्ग्रहादिति श्रुतिभ्यो नित्यत्वावगमाच्च तद्देहस्येत्यन्यत्रोक्त्यनुरोधेन नित्योनित्यानामिति श्रुत्युक्तेर्भावम् शङ्कापूर्वमाह ॥ न चोदाहृतेति ॥ स्वरूपतो नित्यानामपि सकाशान्नित्यत्वोक्तिर्देहतोऽपि नित्यत्वाभिप्रायेति भावः ॥ जगृहे पौरुषं रूपमित्यादि तु प्रथमस्कन्धतात्पर्ये जगृह इति तु व्यक्तिरिति चतुर्थङ्गीताभाष्ये च व्याख्यातम् । तथा ब्रह्मशापोपसंसृष्टे स्वकुले यादवर्षभः । प्रेयसीं सर्वनेत्राणां तनुं स कथमत्यजत् । त्वं ब्रह्म परमं व्योम पुरुषः प्रकृतेः परः । अवतीर्णो हि भगवान्स्वेच्छोपात्तपृथग्वपुरित्यादिपुराणवाक्यानि तु एकादशस्कन्धतात्पर्यादौ सम्यग्व्याख्यातानीति भावः । अत इति ॥ निलीनश्रुतेर्नित्यत्वश्रुतिबाहुल्येनापि हि तत्त्वार्थत्वादित्यर्थः ॥ १७ ॥ अ० १० ॥

### वाक्यार्थमुक्तावली

ॐ नात्मा श्रुतेर्नित्यत्वाच्च ताभ्यः ॐ ॥ तस्य लयप्राप्ताविति ॥ चेतनत्वेन पूर्वदृष्टान्तेन तस्यापि लयप्राप्तावित्यनेनानन्तरसङ्गतिं सूचयति ॥ परमात्मा लीयते नवेतिचिन्ता ॥ तदर्थम् अन्तस्तमसिनिलीन इति श्रुतिर्देहलयपरा ॥ उतपिहितत्वमात्रपरावेति ॥ तदर्थमपिहितत्वमात्रपरत्वे ज्ञापकमस्ति नवेति ॥ सूत्रमुपन्यस्य पूर्वपक्षमिति ॥ सूत्रे श्रुतेरश्रुतेरिति च द्वेधा विच्छेदः ॥ तमसि विलीन इति श्रुते रात्मा लीयते इति नेति योजनायां सूत्र एवपूर्वपक्षलाभादुपन्यस्य तत्सूचितं पूर्वपक्षं सूचयन् व्याचष्ट इत्यर्थः ॥ स इदं सर्वं विसृजतीति वाक्यशेषोपयोगमाह ॥ नचेयमिति ॥ परमात्मापि लीयत इति भाष्ये अन्यवच्चेतनत्वेन हेतुना परमात्मापिलीयत इति सूचितं जीवसाम्यमित्युक्तन्यायं सङ्गमयितुमाह ॥ नचास्तीत्यादिना ॥ असंभवस्त्वित्यधिकरणन्यायेन गतार्थत्वं निरस्यति ॥ नच वक्तव्यमिति ॥ तस्याक्षेपोयमिति भावः ॥ विग्रहग्रहणं परित्यागोपपत्तेरिति ॥ उक्तजन्मलयव्यवहारस्यैव मुख्यत्वोपपत्तौ गौणाश्रयणमन्याय्यमितिभावः ॥

(वाक्यार्थमुक्तावली)

ततश्च जीववदात्मा परमात्मापि लीयते तमसिविलीन, इति श्रुतेरिति नवाच्यम् ॥ कुतः अश्रुतेः ॥ कस्यामपि श्रुतौ ब्रह्मलयस्याश्रुतत्वादित्यर्थः ॥ इत्यत आहेति ॥ श्रुतेरिति ॥ सूत्रखण्डस्य निलीनशब्दस्यापिहितत्वतात्पर्यकत्वे समाख्याश्रुतेरित्यर्थान्तरमाहेत्यर्थः ॥ पुनः प्रादुर्भावश्चेति ॥ तपसस्तन्महिना जायतैकमित्यंशेनेत्यर्थः ॥ अत एव भाष्ये इदं सर्वविलाप्य व्युत्तिष्टते इति पूर्वोत्तरशेषोक्तिः ॥ तत्समाख्यानादिति ॥ अर्थतः समाख्यानादित्यर्थः ॥ श्रुतिं चाहेति ॥ प्रयोग ज्ञापनायेतिशेषः ॥ एतेन श्रुतेरित्यस्य निलीनशब्दस्यापिहितत्वश्रुतेरित्यर्थान्तरमुक्तं ज्ञेयम् ॥ स्वयं पश्यतीत्युक्त्या देहावगमात् ॥ नैनं पश्यतीत्यप्रत्यक्षत्वोक्त्या चेत्यर्थः ॥ प्रयुक्त इति ॥ नास्माभिर्गौण्यश्रीयत इतिभावः ॥ समाख्यानादीनामिति ॥ आदिपदेन पश्यतीत्युक्तदर्शानान्यथानुपपत्तेः नैनं पश्यतीत्यप्रत्यक्षे प्रयोगस्य चग्रहणम् ॥ ताभ्यः श्रुतिभ्यो नित्यत्वावगमाच्चेति सूत्रखण्ड व्यावर्त्यपूर्वमवतार्य भाष्यं योजयति किमर्थमित्यादिना ॥ ताभ्य इति बहुवचनेन लब्धं सर्वसङ्ग्रह इति न्यायं घटयितुमाह ॥ बाहुल्येनेति ॥ परत्वे गुणानां कर्तृत्वकरणत्वयोरभावादाह ॥ गुणैर्गुणेभ्य इति ॥ सत्त्वादिगुणेभ्योऽतिक्रान्त इत्यर्थः ॥ देहनित्यत्वस्यापीति ॥ स्वरूपनित्यत्वस्य इतर चेतनमात्रसाधारण्यात्ततोप्यतिशयेननित्यत्वोक्तिर्देह- नित्यत्वमादाय पर्यवस्यतीतिभावः ॥

## तत्त्वसुबोधिनी

ॐ नात्मा श्रुतेः नित्यत्वाच्च ताभ्यः ॐ । अनन्तरसङ्गतिं सूचयन् विषयमाह ॥ सर्वोत्पत्तिलयेति ॥ पूर्वाधिकरणे विप्रतिपत्तिनिरासेन ब्रह्मव्यतिरिक्तस्य लयोक्तौ तर्हि ब्रह्मणोऽपि चेतनत्वेन तत्साम्यात् लयः स्यादिति पूर्वपक्षोत्थानात् अनन्तरसङ्गतिरिति भावः । स इदं सर्वं विसृजतीत्यादितल्लिङ्गादित्यनेन भाष्येऽधिकांशोदाहरणस्य प्रयोजनमुक्तम् । श्रुत्यन्तरमपीति । नित्यो नित्यानामिति श्रुत्यन्तरमित्यर्थः । असम्भवस्त्वित्यधिकरणेन गतार्थतां निरस्यति ॥ न च वक्तव्यमिति ॥ स्वतन्त्रस्यापीति ॥ तथाच स्वातन्त्र्यस्याप्रयोजकत्वात् अनुत्पत्त्यपेक्षेणैव- तदधिकरणप्रवृत्तिरिति भावः । विस्थापयति प्रस्थापयति पदयोः पौनरुक्त्यादाह ॥ प्रस्थापयति प्रेरयतीति ॥ प्रादुर्भावश्चोच्यत इति ॥ तमसस्तन्महिमा ना जायतैकमिति श्रुतिविशेषेणेत्यर्थः । समाख्यानुसारेणैवमर्थः क्रियत इत्यत आह ॥ समाख्यादीनामिति ॥ तस्याः षष्ठप्रमाणत्वादिति भावः । स एतस्मिन्निति श्रुत्यन्तरबलात् न लीनश्रुतेरर्थान्तरं कल्प्यत इत्यत आह ॥ न चेति ॥ बाहुल्येनेति ॥ ताभ्यः इति सूत्रगतस्य श्रुतिभ्य इति भाष्यगतस्य च बहुवचनस्य प्रयोजनमुक्तं भवति । गुणैः पर इति सत्त्वादिभिः पर इत्यर्थः प्रतीयते अत आह ॥ गुणैर्गुणेभ्यः इति ॥ नित्यो नित्यानामिति ॥ अन्यथा नित्यानामिति व्यर्थः स्यादिति भावः ।

## वाक्यार्थविवरणम्

अनुत्पत्तेरुक्तत्वादिति ॥ अनादिनो भावस्य लयाभावनियमादिति भावः ॥ विग्रहेति ॥ तथा च यथाकथञ्चिद्विग्रहग्रहणतत्परित्यागयोरेवोत्पत्तिलयशब्दार्थत्वेन तयोश्च परमात्मनि सत्त्वेन स्वातन्त्र्यमप्रयोजकमिति भावः । तुच्छेनेत्यत्र छान्दसः स्वार्थे यक्प्रत्यय इति ज्ञातव्यम् ॥ प्रादुर्भावश्चोच्यते ॥ “तपसस्तन्महिना जायतैकमिति” श्रुतिशेषेणेत्यर्थः ॥ निलीन इत्युक्तेति ॥ निलीनशब्दस्य नाशार्थकत्वे पुरुषादिद्रष्टृत्वोक्त्ययोगादिति भावः । ॥ श्रुतेरिति ॥ निलीनश्रुतेः सावकाशत्वादित्यर्थः ॥ श्रुत्यन्तरेति ॥ ‘स एतस्मिन्नि’ति श्रुत्यन्तरबलान्निलीनश्रुतेरर्थान्तरं परिकल्प्यत इति वर्तते ॥ अर्थान्तरत्वम् ॥ निलीनशब्दस्य ॥ तदप्रामाण्यम् ॥ तासां नित्यत्वश्रुतेरप्रामाण्यमित्यर्थः । ननु बहुत्वेन नित्यत्वश्रुतीनां प्राबल्यवन्निलीनश्रुतेरप्युक्तचेतनत्वादियुक्तिसहितत्वेन प्राबल्यान्नार्थान्तरं कल्प्यमित्यत आह ॥ न चेति ॥ सयुक्तिकायाः निलीनश्रुतेः ॥ श्रुतीति ॥ नित्यत्वश्रुतीत्यर्थः । उदाहृतनित्यत्वश्रुतीनां स्वरूपनित्यत्वाभिप्रायकत्वेन निलीनश्रुतेः देहनाशपरत्वेनाविरोध इत्याशङ्क्य निषेधति ॥ न चेति ॥ नित्य इति ॥ स्वरूपतो नित्यानां जीवादीनां सकाशादप्यस्य विशिष्य नित्यत्ववचनं देहनित्यत्वं विना न संभवतीति भावः ।

## वाक्यार्थमञ्जरी

ॐ नात्माश्रुतेर्नित्यत्वाच्च ताभ्यः ॐ । आत्मा परमात्मा न लीयते कुतः अश्रुतेः ब्रह्मलयस्याश्रवणात् ताभ्यो नित्यो नित्यानां सनित्यो निर्गुणः सनित्यो विभुरित्यादि श्रुतिभ्यस्तस्य नित्यत्वाच्चेत्यर्थः ॥ उक्तत्वादिति ॥ असम्भवस्तु सतोऽनुपपत्तेरित्यत्रेति शेषः ॥ प्रेरयतीति ॥ अतो न पुनरुक्तिरित्याशयः ॥ अपिहितत्वेति ॥ आच्छादितत्वेत्यर्थः ॥ प्रादुर्भावश्चेति ॥ तपसस्तन्महिना जायतैकमिति श्रुतिविशेषेणेत्यर्थः अपिहितार्थे प्रयुक्त इति लयादर्शनादिति भावः । श्रुत्यन्तरबलादित्यनन्तरमर्थान्तरं परिकल्प्यत इत्यनुवर्तते परत्वं प्रति गुणशब्दोक्तब्रह्मादेरवधित्वात्तत्र चापादाने पञ्चम्या भाव्यत्वादाह ॥ गुणेभ्य इति ॥ अप्रधानेभ्य इत्यर्थः ॥ देहनित्यत्वस्येति ॥ अन्यथा स्वरूपनित्यषष्ठ्यन्तनित्यपदोक्तजीवाधिक्यालाभादिति भावः ॥ १० ॥



## ११. अथ ज्ञाधिकरणम्

‘नित्यो नित्यानामि’ति (कठ.उ. ५-१३) जीवस्यापि नित्यत्वमुक्तम् । ‘सर्व एते चिदात्मानो व्युच्चरन्ती’त्युत्पत्तिरुच्यते । अतो विरोध इत्यत आह-

॥ ॐ ब्रोऽत एव ॐ ॥ १८ ॥

जीवोऽप्यत एव परमेश्वरादुत्पद्यते । शब्दादेव । ‘ते वा एते चिदात्मानोऽविनष्टाः परं ज्योतिर्निविशन्त्यविनष्टा एवोत्पद्यन्ते न विनश्यन्ति कदाचने’ति च काषायण-श्रुतिः ॥ १८ ॥

## तत्त्वप्रदीपिका

“नित्यो नित्यानां चेतनश्चेतनानामेको बहूनां यो विदधाति कामान् । तमात्मस्थं येऽनुपश्यन्ति धीरास्तेषां शान्तिः शाश्वती नेतरेषामि”ति कठश्रुतिः । सर्व एव आत्मानो व्युच्चरन्तीति श्रुत्यन्तरे । ब्रोऽत एव ।

## तत्त्वप्रकाशिका

एवमधिभूताधिदैवपरमात्मविषयश्रुतिविरोधे निरस्तेऽत्र हरौ श्रुतिसमन्वयसिद्धयर्थं जीवजन्मविषयश्रुतिविरोधपरिहारादस्ति शास्त्रादिसङ्गतिः । सर्वजगत्कर्ता विष्णुरित्युक्तम् । तत्र जीवस्यानादित्वे तदनुपपन्नमिति तद् दूष्यं भवति । सर्वमध्यपतितो जीवोऽत्र विषयः । किमुत्पद्यते न वेति संशयः । संशयबीजं श्रुतिविरोधं दर्शयति ॥ नित्य इति ॥ नित्यत्वादेवानुत्पत्तिरिति भावः । व्युच्चरन्ति उत्पद्यन्ते । न जीव उत्पत्तिमानिति पूर्वः पक्षः । अनादित्वादीश्वरवत् । न च साध्याविशिष्टता हेतोः । प्रागभावशून्यताया विवक्षितत्वात् । न च तत्र विवादः । उत्पत्तेरेवाभाव प्रसङ्गात् । कारणशून्यतां वाऽनादित्वं ब्रूमः । न च तत्रापि विवादः । कारणानुपलब्धेरेव । न चाकाशादीनामेवं भूतानामप्युत्पत्तिमत्त्वेन व्यभिचारः असम्प्रतिपत्तेः । श्रुतिश्चास्यानुत्पत्तिं ब्रूते । न च श्रुत्यन्तरविरोधः । अनादित्वश्रुतेर्युक्त्युपेतायाः प्राबल्यात्तद्विरोधेनप्रामाण्यात् । न च देहादेरुत्पत्तेः प्रत्यक्षसिद्धत्वाद्वाधः । व्यधिकरणत्वात् । अतो न जगत्कारणे ब्रह्मणि श्रुतिसमन्वयसिद्धिरित्येवं प्राप्ते सिद्धान्तयत्सूत्रमवतार्य व्याचष्टे ॥ अत इति ॥ जीवोऽप्युत्पद्यत एव । स चेश्वरादेव श्रुतिसिद्धत्वात् । न तदनुत्पत्तिरिति विरोधः । नित्यत्वाविरोधेऽप्येवोत्पत्तेः श्रुत्युक्तत्वादिति भावः ॥ १८ ॥

## गुर्वर्थदीपिका

नित्यानां चेतनानां मध्ये नित्यश्चेतन इति योजनिकायां जीवस्यापि नित्यत्वसिद्धिरिति भावेनाह जीवस्यापीति । न च तत्र विवादः । उत्पत्तेरेवाभावप्रसङ्गादित्यत्र तत्र प्रागभावशून्यत्वे, विवादः नास्तीति विवादो न, जीवस्य प्रागभावशून्यत्वनास्तित्वं नाम प्रागभाववत्त्वमेव । तथाच यदा प्रलये जीवस्य प्रागभावस्तदा धर्माधर्माश्रयाभावेन धर्माधर्माख्यमदृष्टमपि न स्यात् । तथा च सर्वोत्पत्तिमन्निमित्तकारणाभावादुत्पत्तेरेवाभावप्रसङ्गात् यस्याः कस्याश्चिदुत्पत्तेरप्यभाव-प्रसङ्गादित्यर्थः । तदुक्तमनुव्याख्याने “धर्माधर्माश्रयत्वेन स्वीकार्यश्च नरो लय” इति । असम्प्रतिपत्तेरित्यत्र उत्पन्नत्व रूपसाध्याभावस्यासम्प्रतिपत्तेरित्यर्थः । शब्दादेवेति वदता भाष्यकारेणात इति शब्दस्याऽऽवृत्तिस्सूचिता । जीवस्योत्पत्तिमत्त्वे, तत्प्रागभावदशायां सर्वोत्पत्तिमन्निमित्तकारणाददृष्टस्यैवाऽऽधाराभावेनाभावः स्यादित्यभ्यधिकाशङ्क्या “ज्ञोऽत एवे”त्यधिकरणारम्भ इति ज्ञेयम् ॥ २, ३, ११ ॥

## भावबोधः

ॐ ज्ञोऽत एव ॐ । सूचीकटाहन्यायेनाल्पमधिभूतादिविचारं कृत्वेदानीमापादसमाप्ति बहुलो जीवविचार इति सङ्गतिमाह— एवमिति । किमिति ॥ अत्र जीवः किमुत्पत्तिमान्न भवति उत भवतीति चिन्ता । तदर्थं ‘सर्व एते आत्मानो व्युच्चरन्ति’ इति श्रुतिरनादित्वयुक्त्यनुगृहीतया ‘नित्यो नित्यानाम्’ इति श्रुत्या बाधितोताबाधितेति । तदनुत्पत्तिश्रुतियुक्त्योरुत्पत्तिश्रुतेश्च किं स्वरूपोत्पत्तिरूपविरुद्धार्थविषयकत्वम् उत स्वरूपानुत्पत्तिपराधीनविशेषलाभरूपोत्पत्ति-रूपाविरुद्धार्थविषयकत्वमिति । तदर्थं जीवस्य स्वरूपानुत्पत्तौ पराधीनविशेषलाभलक्षणोत्पत्तौ च विशेषप्रमाणं नास्त्युतास्तीति । अनादित्वाज्जीवस्य पराधीनविशेषप्राप्तिरिति न्यायविवरणानुसारेण पूर्वपक्षमाह— न जीव उत्पत्तिमानिति । यद्यपि पराधीनविशेषप्राप्तिरिति न्यायविवरणे सूत्रद्वयनिरसनीयं निष्कृष्टमेव पूर्वपक्षसाध्यमुक्तम् । जीवस्याप्युत्पत्तिरुच्यत इत्यादिभाष्यानुसारेण प्रथमसूत्रनिरसनीयतया जीवो नोत्पत्तिमानिति सामान्येन साध्योक्तिः । अन्यथा विशिष्य साध्यकरणे ‘ज्ञोऽत एवे’त्यस्यैव तन्निषेधकत्वेन विशिष्य पराधीनविशेषलाभलक्षणोत्पत्ति-प्रतिपादकत्वेन चानादिनित्यस्य जीवस्योत्पत्तिः श्रुतावपि कथं युज्यत इत्यादिव्याहतत्वशङ्कानुदयेन ‘युक्तेश्चेति’ द्वितीयसूत्रानवतारप्रसङ्ग इति भावः । उत्पत्तेरेवाभाव प्रसङ्गादिति । जीवस्य प्रागभावं प्रति प्रतियोगित्वे सिद्धान्त्यभिमतयाः पूर्वं विद्यमानस्यैव जीवस्य देहोत्पत्तिरूपपराधीन-विशेषलाभलक्षणोत्पत्तेरेवाभावप्रसङ्गादित्यर्थः । यद्वा—

(भावबोधः)

‘धर्माऽधर्माश्रयत्वेन स्वीकार्योऽपि नरो लये’

इत्यनुव्याख्यानोक्तरीत्या प्रलये सर्वोत्पत्तिमन्निमित्तकारणादृष्टाश्रयत्वेन जीवसत्त्वस्याङ्गीकार्य-  
त्वात्तस्य प्रागभावप्रतियोगित्वे निराश्रयादृष्टासम्भवात् कारणाभावेन जगदुत्पत्तेरेवाभाव-  
प्रसङ्गादित्यर्थः । आकाशादीनामिति । अनादित्वरूपहेतुविशिष्टानामव्याकृताकाशादीनां  
पराधीनविशेषलाभरूपोत्पत्तिमत्त्वेन व्यभिचार इत्यर्थः । आकाशादीनां पक्षसमत्वेन न तत्र  
व्यभिचार इत्यभिप्रेत्याह— असम्प्रतिपत्तेरिति । ‘नित्यो नित्यानाम्’ इति जीवस्यापि  
नित्यत्वमुक्तमिति भाष्यानुरोधादाह— श्रुतिश्चेति । युक्तेश्चेति सूत्रानुरोधादाह— न च  
देहोत्पत्तेरिति । सौत्रस्या‘त एवे’त्यस्य व्याख्यानान्तरपरं शब्दादेवेति भाष्यं व्याचष्टे—  
श्रुतिसिद्धत्वादिति । अनेन ‘इदं सर्वमसृजत’ इति सर्वस्य गृहीतत्वादिति न्यायविवरणांशोऽपि  
व्याख्यातः । नित्यत्वाविरोधेनैवेति ।

### भावदीपः

ॐ ज्ञोऽत एव ॐ । एवं सूचीकटाहन्यायेनाल्पमधिभूतादि विचारं कृत्वाऽधुनाऽऽपादसमाप्ति  
बहुजीवविचारः क्रियते इति भावेन सङ्गतिमाह ॥ एवमिति ॥ जीवजन्मेति ॥ जीवजन्मविषये यः  
श्रुतिविरोधस्तत्परिहारादित्यर्थः । वियन्नयाद्विशेषाशङ्कानिरासपूर्वमिति योज्यम् । तेन ततोऽगतत्वं  
बोध्यम् । चिन्ताफलं दर्शयति ॥ सर्वेति ॥ सर्वकर्तृत्वाक्षेपसौकर्यायाऽऽह ॥ सर्वमध्येत्यादिना ॥  
कथं जन्मश्रुतेर्नित्यत्वश्रुतेरुत्पत्तिश्रुतितः प्राबल्यायानादित्वाज्जीवस्य पराधीनविशेषाप्राप्ति-  
रित्यन्यत्रोक्तां युक्तिम् उपपादनसापेक्षत्वात्पूर्वमाह ॥ अनादित्वादिति ॥ न च साध्येति ॥  
यद्यपीयं शङ्का न न्यायविवरणोक्तसाध्ये सम्भवति । तत्रानादित्वादित्यस्य  
स्वरूपोत्पत्तिशून्यत्वादित्यर्थसम्भवात् । तथापि न जीव उत्पत्तिमानिति प्रागुक्तस्वरूपोत्पत्त्य-  
भावरूपसाध्य एवेयं शङ्का । न्यायविवरणेष्वेवमेव साध्यस्य विवक्षितत्वात् पराधीनविशेषाप्राप्ति-  
रित्युक्तिवृत्त्यमग्रे विवरिष्यामः ॥ प्रागभावेति ॥ प्रागभावशून्यत्वरूपहेतोर्विवक्षितत्वादित्यर्थः ।  
हेतोरसिद्धिमाशङ्कते ॥ न च तत्रेति ॥ नित्यो नित्यानामिति श्रुतिप्रमितेऽपि प्रागभावशून्यत्वे  
विवादश्चेत् घटादेरपि उत्पत्तिर्लोकप्रसिद्धापि न स्यादित्याह ॥ उत्पत्तेरेवेति ॥ यद्वा अनुत्पत्ताविव  
प्रागभावशून्यतायामपि विवाद एव तयोरभेदादिति भावेन शङ्कते ॥ न च तत्रेति ॥  
प्रागभावशून्यत्वमनुत्पत्तितोऽन्यदित्यत्रापीत्यर्थः । प्रागभावशून्यत्वमनुत्पत्तितोऽन्यत्र चेत्प्रागभाव

(भावदीपः)

॥ एवं भूतानामपीति ॥ स्वरूपोत्पत्तिमत्त्वेनाश्रुतानां प्रत्युतानुत्पत्तिमत्त्वेन श्रुतानामपीत्यर्थः ॥ असम्प्रतिपत्तेरिति ॥ उत्पत्तिमतां भूताकाशादीनां कारणशून्यत्वे कारणशून्यानां चाव्याकृताकाशादीनामुत्पत्तिमत्त्वे असम्प्रतिपत्तेरित्यर्थः । तथा च न व्यभिचार इति भावः । यद्वा कारणशून्यानामप्यव्याकृताकाशादीनां वियन्नयोक्तरीत्या पराधीनविशेषावाप्तिरूपोत्पत्तिमत्त्वेन व्यभिचार इति शङ्कायां पराधीनविशेषावाप्तेरुत्पत्तिमत्त्वे जन्मश्रुतेस्तादृशोत्पत्त्यर्थकत्वेनानुत्पत्तिश्रुतीनामपीश्वरवत्तादृशोत्पत्त्यभावपरत्वमेव स्यात् । अनेकार्थत्वस्यान्याय्यत्वात् । तथा चोत्पत्त्यनुत्पत्तिश्रुतीनां पुनरापन्नो विरोध इति भावेनाह ॥ असम्प्रतिपत्तेरिति ॥ पराधीनविशेषावाप्तिरूपोत्पत्तेरव्याकृतादावसंमतेरित्यर्थः । एतेन वियन्नय एवोपलक्षणतया जीवस्याप्युक्तरूपोत्पत्तिसिद्धेरर्थोऽयमारम्भ इति निरस्तम् । तस्यैवासम्प्रतिपत्तेरित्याक्षेपात् । अनेनैव पूर्वाक्षेपाभिप्रायेण न्यायविवरणे अनादित्वाज्जीवस्यानुत्पत्तिरिति वाच्ये पराधीनविशेषाप्राप्तिरित्युक्तम् । ननु विश्वकर्तृत्वश्रुतेरनादित्वादित्युक्तिविरोधो युक्तिपादे सङ्गत इत्यतो भाष्योक्तमाह ॥ श्रुतिश्चेति ॥ नित्यो नित्यानामिति श्रुतिश्चेत्यर्थः । युक्तिस्तु श्रुतिप्राबल्यायोक्तेति भावेनाह ॥ युक्त्युपेताया इति ॥ उपाध्युत्पत्तौ तदुपाधिको जीवोऽप्युत्पद्येतेति भावेन शङ्कते ॥ न चेति ॥ बाध इति ॥ युक्तेः श्रुतेश्चेत्यर्थः । न देहादिर्जीवोपाधिः किं त्वन्य एवानादिरिति भावेनाह ॥ व्यधिकरणत्वादिति ॥ तथा च वक्ष्यति यावदात्मभावित्वाच्चेत्यत्र ॥ अत इति ॥ अनादित्वेन श्रुतजीवादेः सर्वस्योत्पत्त्यभावेन तज्जन्मश्रुतीनामप्रामाण्यादित्यर्थः । जन्माद्यसिद्धौ परमेश्वरादित्युक्तिरयुक्तेत्यतो वाक्यभेदेन भाष्यं व्याचष्टे ॥ जीवोऽपीति ॥ न केवलं वियदादीत्यपेरर्थः ॥ स चेति ॥ उत्पद्यमानश्चेश्वरादेवोत्पद्यत इत्यर्थः । सूत्रे जानातीति ज्ञः । इगुपधज्ञाप्रीकिरः क इति ज्ञशब्दो जीववाची । अत एवेति पूर्वसूत्रप्रकृतपरमात्मपरामर्श इति भावः । पूर्वं प्रकृतश्रुतिपरामर्शि चात एवेति पदमिति भावेन शब्दादेवेति भाष्यार्थमाह ॥ श्रुतिसिद्धत्वादिति ॥ ते वा एत इति भाष्योक्त श्रुतिसिद्धत्वादित्यर्थः श्रुतावुत्पद्यन्त इत्येव पूतौ शेषोक्तेरुपयोगमाह ॥ न चानादित्वेति ॥ युक्तिरादिपदार्थः । अनादित्वस्याविरोधादित्यन्यत्रोक्त्यनुरोधेन श्रुत्युक्तितात्पर्यमाह ॥ नित्यत्वेति ॥ १८ ॥

### वाक्यार्थमुक्तावली

ॐ ज्ञोऽत एव ॐ ॥ पूर्वत्र यां श्रुतिमवष्टभ्य नित्यत्वाच्च ताभ्य इति परमात्मनित्यत्वं साधितं तयैवेह पूर्वपक्षोत्थानादनन्तरसङ्गतिः ॥ यद्वा सूचीकटाहन्यायेनाल्पमधिभूतादिविचारं

(वाक्यार्थमुक्तावली)

कृत्वेदानीमापादपरिसमाप्तिं बहुजीवविचारः क्रियत इति सङ्गतिमाह ॥ एवमिति ॥ अत्र जीवः किं नोत्पद्यत इति चिन्ता ॥ तदर्थं सर्व एते चिदात्मानो व्युच्चरन्तीत्युत्पत्तिश्रुतिः कारणशून्यत्वयुक्त्यनुगृहीतया नित्यो नित्यानामिति श्रुत्या बाधिता उताबाधितेति ॥ तदर्थमनुत्पत्तिश्रुतियुक्त्योरुत्पत्तिश्रुतेश्च किं स्वरूपोत्पत्तिविरुद्धार्थविषयकत्वं उत स्वरूपानुत्पत्ति-पराधीनविशेषावासिरूपाविरुद्धार्थविषयत्वमिति ॥ जीवस्यापि नित्यत्वमुक्तमिति भाष्ये ईश्वरवज्जीवस्यापि नित्यत्वं ध्वंसाप्रतियोगित्वम् ॥ अत एव प्रागभावाप्रतियोगित्वमुक्तमित्युक्त्या जीवोप्युत्पद्यत इत्युत्तरभाष्येऽनादितया प्रमितो जीवोपीत्युक्त्याच सूचितम् अनादितेत्युक्तन्यायं श्रुतिप्राबल्यायाह ॥ अनादित्वादिति ॥ अत एव नचानादित्वश्रुत्याविरोध इति वक्ष्यति ॥ उत्पत्तेरेवेति ॥ जीवस्य प्रागभावप्रतियोगित्वे सिद्धान्त्यभिमतयाः स्वरूपेण विद्यमानस्य जीवस्य पराधीनविशेषावासिलक्षणोत्पत्तेरेवाभावप्रसङ्गः ॥ यद्वा, धर्माधर्माश्रयत्वेन स्वीकार्योपि नरोलय इत्यनुव्याख्यानोक्तरीत्या सर्वोत्पत्तिमन्निमित्तकारणादृष्टाश्रयत्वेन जीवसत्त्वस्याङ्गीकार्यत्वात्तस्य च प्रागभावप्रतियोगित्वे निराश्रयत्वेनादृष्टासंभवात्कारणाभावेन जगदुत्पत्तेरेवा भावप्रसङ्गादित्यर्थः ॥ चन्द्रिकायान्तु श्रौतप्रागभावशून्यत्वं जीवे नचेत् घटादेरप्युत्पत्तिर्नस्यात्प्रमितत्वाविशेषादित्यर्थः ॥ यद्वा नचात्र साध्याविशिष्टता विवादः कर्तव्यः ॥ प्रागभावशून्यत्वस्योत्पत्तिराहित्यस्य चैक्ये उत्पत्तिप्रागभावयोरेकत्वापत्योत्पत्तेः पूर्वं प्रागभावासंभवेनात्मस्वरूपोत्पत्तेरेवाभाव प्रसङ्गादित्यर्थ-द्वयमुक्तम् ॥ एवं भूतानामिति ॥ प्रागभावशून्यानां कारणशून्यानां चेत्यर्थः ॥ असंप्रतिपत्तेरिति ॥ पक्षसमत्वेन व्यभिचारासंप्रतिपत्तेरित्यर्थः ॥ नित्यो नित्यानामिति जीवस्यापि नित्यत्वमुक्तमिति भाष्यानुरोधेनाह ॥ श्रुतिश्चेति । युक्तेश्चेतिसूत्रानुरोधेनाह ॥ नचदेहादेरिति ॥ उपाध्युत्पत्तौ तदुपाधिको जीवोप्युत्पद्यत एवेति भावः ॥ व्यधिकरणत्वादिति ॥ यस्य जीवोपाधित्वं स्वरूपान्तःकरणस्य नासावुत्पद्यते यश्चोत्पद्यते देहादिर्नासावुपाधिरिति व्यधिकरणत्वादित्यर्थः ॥ तथाच वक्ष्यति यावदात्मभावित्वादिति ॥ ननु जीवोपाधिर्द्विधाप्रोक्तः स्वरूपं बाह्यमेवचेत्युक्त-त्वाच्छरीरादेः प्रतिफलनरूपप्रतिबिम्बत्वानापादकतयाऽनुपाधित्वेपि उत्पत्त्यादिविक्रियादिहेतुतयो-पाधित्वाद्वाधतादवस्थमित्यतश्चोक्तं व्यधिकरणत्वादिति ॥ जीवादत्यन्तभिन्नस्य शरीरस्यो-त्पत्त्यादेश्चैतन्यविक्रिया नयुज्यते ॥ अन्यगतधर्मस्यान्यत्रविक्रियाहेतुत्वानुपपत्तेरिति भावः ॥ जीवोत्पत्तिप्रतिज्ञापरत्वेन परोक्तकारणशून्यत्वहेतोरसिद्धिपरत्वेन सूत्रं व्याकुर्वन् भाष्यं योजयति जीवोपीति ॥ सूत्रे जानातीति ज्ञशब्दो जीववाची ॥ उत्पद्यत इति शेषः ॥ अत एवेति ॥ नात्मेति प्रकृतपरामर्शक इति भावः ॥ अत एवेत्यस्य व्याख्यानान्तरपरं शब्दादेवेति भाष्यं व्याचष्टे

(वाक्यार्थमुक्तावली)

श्रुतिसिद्धत्वादिति ॥ सर्व एते आत्मानो व्युच्चरन्ति स इदं सर्वमसृजतेति श्रुतेरित्यर्थः ॥ एतेन सर्वसङ्ग्रह इत्युक्तन्यायोपि सङ्गमितो ज्ञेयः ॥ अनादित्वश्रुतेर्विरोधपरिहारकत्वेनापि अत इति सूत्रं व्याकुर्वद्भाष्यं व्याचष्टे नचेति ॥ अत एव भाष्ये इति च श्रुतिरित्युक्तम् ॥

## तत्त्वसुबोधिनी

ॐ ज्ञोऽत एव ॐ ॥ सूचिकटाहन्यायेनाल्पाधिभूतादिविचारं कृत्वा इदानीं आपादसमाप्तिबहुजीवविचारः क्रियत इति सङ्गतिमाह ॥ एवमिति ॥ ननु सर्व एत इति श्रुतिः न जीवोत्पत्तिं प्रतिपादयति तत्र तत्प्रत्यायकपदाभावात् इत्यत आह ॥ व्युच्चरन्ति जायन्त इति ॥ अनादित्वमुत्पत्त्यभावश्चैक एवेति साध्याविशिष्टो । हेतुरित्याशङ्क्य निषेधति ॥ न चेति ॥ तत्र प्रागभावशून्यत्वे । उत्पत्तेरेवाभावप्रसङ्गादिति ॥ श्रौतप्रागभावशून्यत्वमनुत्पत्तितोऽन्यत्र चेत् प्रागभाव उत्पत्तितोऽन्यो न स्यात् । तथा च प्रागभावहीनस्यात्मलाभरूपोत्पत्तिरेव न स्यादित्यर्थः । यद्वा जीवस्य प्रागभाव प्रतियोगित्वे सिद्धान्त्यभिमतयाः पूर्वं विद्यमानस्यैव जीवस्य देहोत्पत्तिरूपपराधीनविशेषलाभलक्षणोत्पत्तेरेवाभाव प्रसङ्गः इत्यर्थः । यद्वा धर्माधर्माश्रयत्वेन स्वीकार्योऽपि नरो लय” इत्यनुव्याख्यानोक्तरीत्या प्रलयेऽपि सर्वोत्पत्तिमन्निमित्तकारणादृष्टाश्रयत्वेन जीवसत्त्वस्याङ्गीकार्यत्वात् तस्य प्रागभावप्रतियोगित्वे निराश्रयादृष्टासम्भवात् कारणाभावेन जगदुत्पत्तेरेवासम्भवात् इत्यर्थः ॥ तत्रापीति ॥ कारणशून्यत्वेऽपीत्यर्थः । कारणसंस्थितौ तदुपलभ्येत । नोपलभ्यते तस्मान्नास्तीति अनुपलब्धेरेव कारणशून्यत्वं सिद्धमिति परिहरति ॥ कारणेति ॥ आकाशादीनामिति ॥ अनादित्वरूपहेतुविशिष्टादीनामव्याकृताकाशादीनां पराधीनविशेषलाभरूपोत्पत्तिमत्त्वेन व्यभिचार इत्यर्थः ॥ असम्प्रतिपत्तेरिति ॥ उत्पत्तिमतां भूताकाशादीनां कारणशून्यत्वे कारणशून्यानां चाव्याकृताकाशादीनामप्युत्पत्तिमत्त्वेऽसंप्रतिपत्तेरित्यर्थः । तथा चाकाशादीनां पक्षसमत्वान्न व्यभिचार इति भावः । नित्यो नित्यानामिति भाष्यानुरोधादाह ॥ श्रुतिश्चेति ॥ युक्तिश्चेति सूत्रानुरोधादाह ॥ न च देहादेरिति ॥ व्यधिकरणत्वादिति ॥ देहोत्पत्तिप्रत्यक्षत्वेन देहस्यानित्यत्वं भवतु जीवस्यत्वनित्यत्वं कुतः एवं च देहोत्पत्तेः प्रत्यक्षत्वेन जीवस्योत्पत्तिकथनं व्यधिकरणमित्यर्थः । सौत्रस्यात एवेत्यस्य व्याख्यानान्तरपरं शब्दादेवेति भाष्यं व्याचष्टे ॥ श्रुतिसिद्धत्वादिति ॥

### वाक्यार्थविवरणम्

ननु व्युच्चरन्तीत्युत्पत्तिश्रुतेर्नित्यत्वश्रुत्या कथं विरोध इत्यत आह । नित्यत्वादेवेति । न चेति । अनुत्पत्तिमत्त्वस्यैवानादित्वेन साध्याविशिष्टत्वादिति भावः ॥ विवक्षितत्वादिति ॥ अनादित्वादित्यनेनेति शेषः । तत्र ॥ प्रागभावशून्यत्वे । जीवेऽपि प्रागभावप्रतियोगित्वसत्त्वे-  
नासिद्धिरिति भावः ॥ एवं भूतानाम् ॥ अनादित्वहेतुमताम् । अव्याकृताकाशादीनाम् ॥ असंप्रतिपत्तेः ॥ साध्याभावस्येति शेषः । पक्षसमत्वान्न तेषु व्यभिचार इति भावः ॥ बाध इति ॥ उत्पत्त्यभावसाधकोक्तयुक्तेरिति शेषः ॥ व्यधिकरणत्वादिति ॥ जीवानुत्पत्तिसाधकानुमानस्य देहोत्पत्तिग्राहिणा प्रत्यक्षेण बाधो न युक्तो भिन्नविषयकत्वादिति भावः । ॥ ईश्वरादेवेति ॥ तथा च कारणशून्यत्वरूपमनादित्वमसिद्धमिति भावः । अनुपलब्ध्या तन्निश्चय इत्यतः साऽसिद्धेत्याह ॥ श्रुतीति ॥ श्रुत्युक्तत्वादिति ॥ “अविनष्टा एवोत्पद्यन्त” इति श्रुत्युक्तत्वादिति भावः ॥

### वाक्यार्थमञ्जरी

असङ्गतिं परिहरति ॥ नित्यत्वादेवेति ॥ विवक्षितत्वात् ॥ अनादिपदेन तत्र जीवस्य प्रागभावाप्रतियोगित्वे ॥ उत्पत्तेरेवेति ॥ प्रलये सर्वोत्पत्तिनिमित्तकारणदृष्टाश्रयत्वेन जीवसत्त्वस्याङ्गीकार्यत्वेन तस्य प्रागभाव प्रतियोगित्वे तदानीं जीवाभावेन निराश्रयादृष्टासम्भवात् कारणाभावेन जगदुत्पत्तेरेवाभावप्रसङ्गादित्यर्थः । न चाकाशादीनामिति ॥ अनादित्वरूप-  
हेतुविशिष्टानामप्यव्याकृताकाशादीनां पराधीनविशेषलाभरूपोत्पत्तिमत्त्वेन व्यभिचार इत्यर्थः । तेषां पक्षसमत्वान्न व्यभिचार इत्याह ॥ असम्प्रतिपत्तेरिति ॥ उत्पत्तेरिति शेषः ॥ व्यधिकरणत्वादिति ॥ अनुमानस्य जीवानुत्पत्तिसाधकत्वेन प्रत्यक्षस्य देहोत्पत्तिग्राहकत्वेन भिन्नविषयत्वादित्यर्थः ॥ ॐ ज्ञोत एव ॐ ॥ जानातीति ज्ञो जीवः अतः परमात्मनः सकाशादुत्पद्यत एव कुतः अत एतदेवा एत इति श्रुतेरेवेत्यर्थः ।

### सूत्रभाष्यम्

॥ ॐ युक्तेश्च ॐ ॥ १९ ॥

नित्यस्यापि हि जीवस्योपाध्यपेक्षयोत्पत्तिर्युज्यते ।

(सूत्रभाष्यम्)

उपाध्यपेक्षया तेषामुत्पत्तिरपि गीयत' इति च व्योमसंहितायाम् ॥ १९ ॥ इति  
ज्ञाधिकरणम् ॥ ११ ॥

### तत्त्वप्रदीपिका

अविनष्टा एवोत्पद्यन्त इति विरुद्धमिति न मन्तव्यमित्याह- युक्तेऽथेति । तामेव युक्तिं  
प्रकटयत्युत्तरभाष्येण । शरीरसंयोगापेक्षया उत्पत्तिर्युज्यत इत्यर्थः ।

“स्वदेहयोगविगमौ नाम जन्ममृती पुरा ।

इष्येते होव जीवस्य मुक्तेर्नतु हरेः कचिदि”ति स्कान्दे ॥ इति ज्ञाधिकरणम् ।

### तत्त्वप्रकाशिका

नन्वनादित्यस्य जीवस्योत्पत्तिः श्रुतावपि कथं युज्यते । नित्यत्वमभ्युपेत्योत्पत्तिवचनस्य  
वन्ध्यात्वमभ्युपगम्य मातृत्ववचनेन साम्यादित्याशङ्कां परिहरत्सूत्रमुपन्यस्य व्याचष्टे ॥ युक्तेऽथेति ॥ युक्ता  
चानादेरपि जीवस्योत्पत्तिः तदुपाधेरुत्पत्तेः । न चैवं जीवोत्पत्तिरित्युपचारमात्रं स्यात् ।  
पराधीनविशेषलाभस्योत्पत्तेरत्र विवक्षितत्वादिति भावः । अत्र स्मृतिसंमतिमाह ॥ उत्पद्यन्त इति ॥ अतः  
श्रुत्यविरोधेन जीवस्य ब्रह्मजातत्वसिद्धेर्युक्तस्तत्र श्रुतिसमन्वय इति सिद्धम् ॥ १९ ॥ अ० ११ ॥

### भावबोधः

ॐ युक्तेश्च ॐ । ‘अविनष्टा एवे’ति श्रुत्यभिप्रायकथनपरेणानेन पराधीनविशेष-  
वत्त्वेऽप्यनादित्वस्याविरोधादिति न्यायविवरणांशस्यापि तात्पर्यमुक्तम् । पराधीनविशेषेति ।

ननु जीवस्य पराधीनविशेषलाभरूपोत्पत्तिर्विषयदधिकरणन्यायसिद्धेति व्यर्थमिदमिति चेत्, न;  
उत्पत्तिश्रुतिः पराधीनविशेषावाप्तिरूपोत्पत्तिपरा चेदनुत्पत्तिश्रुतिरपि ब्रह्मणो जीववियदादावपि  
तदभावपरा स्यात् । अनेकार्थत्वस्यान्यायत्वादित्यतीतसर्वाक्षेपेण पूर्वपक्षिते ब्रह्मणि  
पराधीनविशेषावाप्तिरूपोत्पत्तिश्रुतिर्नास्ति । जीवादौ त्वस्तीति तदविरोधायानेकार्थत्वं न्याय्यमिति  
युक्तेऽथेति सूत्र एवोक्तेः, अत एव असम्प्रतिपत्तेरिति टीकायां सर्वमाक्षिप्तमिति । इह जीवमात्रे  
युक्ता देहयोगरूपोत्पत्तिरित्युच्यते । ‘एतेन’ इत्यत्र मुख्यप्राणस्यैवोत्पत्ति- विशेषयुक्त्याक्षिप्य  
समाहितेति न तेनास्य गतार्थेति ज्ञातव्यम् । अत्राद्ये- जीवस्य परमात्मनः सकाशादुत्पत्तौ  
श्रुतिरूपप्रमाणोक्तिः । द्वितीये- तद्वाधकत्वेनोक्ताया अनादित्वयुक्तेरप्रयोजकत्वोक्तिरिति  
सूत्रक्रमः ॥ ११ ॥ इति ज्ञाधिकरणम् ।



### भावदीपः

ॐ युक्तेश्च ॐ । पराधीनविशेषवत्त्वेऽपीति न्यायविवरणोक्तं व्यावर्त्यशङ्कापूर्वमाह ॥ न चैवमित्यादिना ॥ अत्रेति ॥ पराधीनविशेषलाभरूपोत्पत्तिमत्त्वे इत्यर्थः । एतेन जन्म श्रुतेरुक्तरूपोत्पत्त्यर्थत्ववत् अजन्मश्रुतेरुक्तरूपजन्माभावपरत्वापत्त्या विरोधतादवस्थ्यमिति प्रत्युक्तम् । ते वा एत इति उत्पद्यन्त इति श्रुतिस्मृतिविरोधेनाजन्मश्रुतेरुक्तरूपजन्माभाव-परत्वायोगेन स्वरूपोत्पत्त्यभावपरत्वस्यैव वाच्यत्वादिति ॥ अत इति ॥ अनादि-नित्यत्वाविरोधेनैवोत्पत्तेः श्रुतिस्मृत्युक्तत्वादित्यर्थः ॥ १९ ॥ अ० ११ ॥

### वाक्यार्थमुक्तावली

ॐ युक्तेश्च ॐ ॥ अनादेरपि जीवस्योत्पत्तेरविरुद्धत्वाच्च ज्ञोप्युत्पद्यत एवेत्यर्तः ॥ तदुपाध्युत्पत्तिरिति ॥ बाह्योपाध्युत्पत्तेरित्यर्थः ॥ नन्वस्वरूपस्य देहस्योत्पादे जीवोत्पत्तिः कुतः अन्यगतधर्मस्यान्यत्रविक्रियाहेतुत्वानुपपत्तेः ॥ उत्पत्तिव्यवहारस्य स्वसंबंध्युत्पत्त्या लाक्षणिक-त्वापत्तेश्चेत्याशङ्क्य परिहरति ॥ न चैवमिति ॥ पराधीनविशेष वत्त्वेऽप्यनादित्वाविरोधादिति न्यायविवरणमनुसृत्योक्तं पराधीनेति ॥ पराधीनस्य शरीराभिमानलाभलक्षणविशेषलाभस्येत्यर्थः ॥ नन्वभिमानस्य मनोवृत्तित्वेन तदुत्पत्तौ जीवोत्पत्तिः कुत इति व्यधिकरणत्वं न परिहृतमिति चेन्न ॥ देवदत्तशरीरोत्पादे, यज्ञदत्तस्य नोत्पत्तिर्भवति तत्कस्यहेतोः अस्वीयेपि स्वीयतया नुसन्धानाभावादिति वक्तव्यम् ॥ तथाच स्वीयतयानुसन्धानलक्षणोभिमानः शरीरोत्पत्त्यात्मन एव विक्रियाहेतुरितिकिमनुपपन्नम् ॥ स्पष्टितं चैतदन्यत्रास्माभिरिति ॥ ननु जीवस्य पराधीनविशेषावाप्तिरूपोत्पत्तिर्वियदधिकरणीयव्यवस्था न्यायसिद्धा स्वरूपेणोत्पत्तिस्तु नेष्टेति व्यर्थमेतदिति चेन्न ॥ उत्पत्तिश्रुतिः पराधीनविशेषावाप्तिरूपोत्पत्तिपराचेदनुत्पत्तिश्रुतिर्ब्रह्मणीव जीवादावपि तदभावपरा अनेकार्थत्वस्यान्याय्यत्वादिति च सर्वाक्षेपेण पूर्वपक्षिते ब्रह्मणि पराधीनविशेषावाप्तेरूपोत्पत्तिश्रुतिर्नास्ति, जीवादौ त्वस्ति ॥ तदविरोधायानेकार्थत्वं न्याय्यमितीह युक्तेश्चेति सूत्र एवोक्तेः ॥ अत एवासंप्रतिपत्तेरिति टीकायां सर्वमाक्षिप्तं ज्ञेयम् ॥ अत्र स्मृतीति ॥ शरीराभिमानलक्षणपराधीनविशेषलाभापेक्षयोत्पत्तेः श्रुतेश्च मुख्यार्थेत्यत्रेत्यर्थः ॥ अत एवोपाध्यपेक्षया तेषामुत्पत्तिरपिगीयत इति उत्पत्तिश्रुतेर्वचनवृत्तैरुक्तेरिति भावः ॥ अत्राद्ये जीवोत्पादे साधकोक्तिः ॥ द्वितीये बाधकोद्धार इति सूत्रक्रमः ॥

## तत्त्वसुबोधिनी

ॐ युक्तेश्च ॐ ॥ पराधीनविशेषेति ॥ अत्र गतार्थताशङ्कापरिहारस्त्वन्यत्रोक्तो द्रष्टव्यः । अत्राद्ये सूत्रे जीवस्योत्पत्तौ श्रुतिरूपप्रमाणोक्तिः । द्वितीयेऽनादित्वयुक्तेरप्रयोजकत्वोक्तिरिति सूत्रक्रमः ॥

## वाक्यार्थविवरणम्

उपाधिः देहः ॥ अत्र ॥ अधिकरणे । एवञ्च पराधीनविशेषावात्परेव मुख्योत्पत्तित्वेन विवक्षितत्वान्नोपचार इति भावः ।

## वाक्यार्थमञ्जरी

ॐ युक्तेश्च ॐ ॥ अनादिनोपि जनेर्युक्तत्वाच्चेत्यर्थः । उपाधेः देहस्य ॥ पराधीनेति ॥ जीवस्य देहलाभ एव पराधीनविशेषावाप्तिरूपोत्पत्तिरिति भावः ॥ ११ ॥

## १२. अथ उत्क्रान्त्यधिकरणम्

‘व्याप्ता ह्यात्मानश्चेतना निर्गुणाश्च सर्वात्मनः सर्वरूपा अनन्ता’ इति काषायणश्रुतौ व्याप्तत्वं प्रतीयते । ‘अणुर्ह्येष आत्मा यं वा एते सिनीतः । पुण्यं च पापं चे’ति गौपवन श्रुतावणुत्वमित्यतो विरोध इति । अतो ब्रवीति—

॥ ॐ उत्क्रान्तिगत्यागतीनाम् ॐ ॥ २० ॥

हेतूनां सकाशादणुरेव । ‘सोऽस्माच्छरीरादुत्क्रम्यामुं लोकमभिगच्छत्यमुष्मादिमं लोकमागच्छति स गर्भीभवति स प्रसूयते स कर्म कुरुत’ इति पौष्यायणश्रुतेः ॥ २० ॥

## तत्त्वप्रदीपिका

उत्क्रान्तिगत्यागतीनाम् । शरीरादुत्क्रान्तेः परलोकगमनादिमं लोकं प्रत्यागमनाच्चाणुरेव जीवः ।

## तत्त्वप्रकाशिका

अत्र परमेश्वरे श्रुतिसमन्वयसिद्धयर्थं जीवपरिमाणविषय श्रुतिविरोधपरिहारादस्ति शास्त्रादिसङ्गतिः । श्रुतिसमन्वयः पूर्वं हरावुक्तः । जीवपरिमाणविषये च श्रुतीनां विरोधेनाप्रामाण्ये नासौ युक्तः स्यादिति

(तत्त्वप्रकाशिका)

विरोधो निराकार्य एव । प्रकृतो जीव एव विषयः । किं व्याप्तोऽणुर्वेति संशयः । संशयबीजं श्रुतिविगानं दर्शयति ॥ व्याप्ता हीति ॥ सर्वात्मानः सर्वस्यादानादिकर्तारः । सर्वरूपाः पूर्णाः । यं वा एत इति वाक्यशेषोद्धारो जीवत्वज्ञापनार्थः । व्याप्तत्वमणुत्वं च प्रतीयते जीवस्येति शेषः । जीवो व्याप्त एवेति पूर्वः पक्षः । 'व्याप्ता ह्यात्मानः' इति श्रुतेः । न चेयं श्रुतिर्न जीवविषया बहुवचनविरोधात् । न चेश्वररूपबाहुल्यार्था । बाधकं विना श्रुतेर्बाधयोगात् । न चाणुत्वश्रुतिविरोधः । व्याप्तश्रुतेर्युक्तियुक्ताया बलवत्त्वात् । तथा हि न तावदणुरात्मा । सर्वदेहगतस्पर्शज्ञानात् । रूपादीनां तत्तदिन्द्रियैर्ज्ञानात् । न चेदं ज्ञानमणावात्मनि सम्भवति । न हि कश्चिदप्राप्तकरणेन क्रियां निर्वर्तयति । न चात्मा देहपरिमाणः । उक्तदोषत्वान्तत्पक्षस्य । शरीरपरिमाणत्वे चात्मनः शरीरवत्सांशत्वं स्यात् । मध्यमपरिमाणस्य तन्नियमात् । तेषां चांशानां प्रत्येकं चेतनत्वेन विरुद्धादिक्रियं शरीरमुन्मथ्येताक्रियं वापद्येत । न हि युगपदनेकेषामैकमत्यं सम्भवति । न च समुदायो नाम कश्चिद्धर्मी भवति । न चांशारब्धोऽशी स्वीकर्तुं शक्यते । अनित्यत्वप्रसङ्गात् । अतः परिशेषादात्मनो व्याप्तत्वमेव सिध्यति । तथा च प्रयोगः । सर्वमिदं मूर्तमात्मनास्पृष्टं मूर्तत्वाच्छरीरवदिति । सयुक्तिकव्याप्ति श्रुतिविरोधादणुश्रुतेरेवा प्रामाण्यम् । तथा च न प्रागुक्तसमन्वयसिद्धिरित्येवं प्राप्ते सिद्धान्तयत्सूत्रमवतार्य तच्छेषमेव पूरयति ॥ अत इति ॥ जीवोऽणुरेव न व्याप्तः । उत्क्रान्तिगत्यागतिमत्त्वात् पतत्रिशरीरवत् । न हि व्याप्तद्रव्यस्य व्योमादेरुत्क्रान्त्याद्यस्ति । अतो निराकृतमध्यमपरिमाणस्यात्मनो व्याप्त्यनुपपत्तावणुत्वमेव सिध्यतीति भावः । सतीष्वात्मन उत्क्रान्तिगत्यागतिषु भवेद्विभुत्वाभावस्ता एव कुत इत्यत आह ॥ स इति ॥ २० ॥

### गुर्वर्थदीपिका

उक्तदोषत्वादित्यस्य जैनमतनिराकरणाधिकरणे उक्तदोषत्वादित्यर्थः । विरुद्धादिक्रियमित्यत्र भोगे वैचित्र्यायांशभेदाङ्गीकारे पादस्थितांशेन कण्टकवेधाद्दुःखानुभवे करस्थितांशेन मोक्षक्षणात्सुखमनुभूयत इत्युक्तं स्यात् । तथाच वैषम्यमपरिहार्यम् । एवमन्यांशानामपि विषमणां नैकप्रकारा क्रिया । अतस्त्रिभिरारूढशकटवद्विरुद्धदिक्षु क्रिययाऽप्यस्य तच्छरीरमुन्मथ्येतेत्यर्थः । शरीरान्तरेव क्रियायां सर्वथा क्रियाभावे चेतस्ततश्चलनासम्भवेनाक्रियमेव स्यादित्यर्थः ।

### भावबोधः

ॐ उत्क्रान्तिगत्यागतीनाम् ॐ । अनन्तरसङ्गतिं सूचयन् विषयमाह- प्रकृतो जीव इति । धर्मेषूत्पत्तेः प्राथम्याज्जीवस्य तद्विचारानन्तरं तत्परिमाणविचारादनन्तरं सङ्गतिरिति भावः । चिन्ति । अतः जीवः किं व्याप्त उत्क्रान्तिरिति चिन्ता । तदर्थं जीवाणत्वमाधिका 'अणुर्दोष आत्मा'

(भावबोधः)

इति श्रुतिरुक्तान्त्यादियुक्तिश्च 'व्याप्ता ह्यात्मान' इति श्रुत्या तत्र तत्र परिज्ञानलक्षणयुक्त्या च बाधिते उत अबाधिते इति । तदर्थं व्याप्तत्वसाधकश्रुतियुक्त्योः किं निरवकाशत्वमुत्त श्रुतेरीश्वरविषयत्वेन युक्तेश्चांशचिद्गुणव्याप्त्याऽन्यथासिद्धत्वेन सावकाशत्वम् । तदर्थं श्रुतेरीश्वर-विषयत्वज्ञापकं प्रकरणश्रुत्यादिकं युक्तेश्चान्यथासिद्धत्वे अन्यत्रांशचिद्गुणव्याप्त्यासार्वत्रिक-कार्यकारणत्वे दर्शनरूपं ज्ञापकं नास्त्युतास्तीति । आत्मन इत्यनेन पुनरुक्तिं सर्वाभेदप्रतीतिं च निवारयितुमाह- सर्वस्येति । सर्वस्वरूपत्वप्रतीतिमपाकर्तुमाह- सूर्वरूपाः पूर्णा इति । 'सर्वः पूर्णगुणत्वतः' इत्युक्तेरिति भावः । न तावदणुरात्मेत्यनेन जीवस्यानणुत्वमिति न्यायविवरणांशो व्याख्यातः । सर्वदेहगस्य स्पर्शज्ञानाद्रसादीनां तत्र तत्र परिज्ञानादिति न्यायविवरणोक्तयुक्तिमाह- सर्वदेहेति । उक्तदोषत्वादिति । 'एवं चात्माकात्स्न्यम्' इत्यत्रेत्यर्थः । अणुत्वस्योक्तान्त्यादि हेतूनां साध्यसाधनभावे पतत्रिशरीरे व्यभिचारः स्यादित्यतो भाष्ये अणुरेवेत्येवकारप्रयोगसूचितमुक्तान्ति-गत्यागतिमत्त्वादित्यनेनोक्तान्तिगत्यादेरिति न्यायविवरणं व्याख्यातं भवति ।

ननु जीवस्य व्याप्तत्वाभावसाधनस्य मध्यमपरिमाणवत्त्वेनाऽपि उपपत्त्याऽर्थान्तरता स्यादित्यत आह- अत इति । अनेन, जीवोऽणुर्मध्यमपरिमाणानधिकरणत्वे सति व्याप्त्यनधिकरणद्रव्यत्वात्; परमाणुवत्; व्यतिरेकेण घटवदिति प्रयोगो दर्शितः । अनेनाणुरेवेति भाष्यं फलितप्रदर्शन-परमित्युक्तं भवति ।

### भावदीपः

ॐ उक्तान्ति ॐ । जीवपरिमाणेति ॥ एतेन जीवे धर्मिव्युत्पत्त्यनुत्पत्तिचिन्तानन्तरं परिमाणरूपतद्धर्मचिन्ताऽत्रेति पूर्वसङ्गतिरपि सूचिता ॥ नासौ युक्त इति ॥ अभ्युपगतार्थद्वये अन्यतरार्थे अप्रामाण्यप्राप्तावन्यार्थेऽप्यनाश्वासप्रसङ्गादिति वियन्नयोक्तरीत्येति भावः । व्याप्ता ह्यात्मान इत्येतावति वाच्ये शेषोक्तिः सिद्धान्तानुगुण्याय ब्रह्मलिङ्गानि सूचयितुमिति भावेन अपुनरुक्त्यै अर्थमाह ॥ सर्वात्मना इति ॥ भाष्येऽणुत्वमित्यस्य पूर्वक्रियापदेनान्वयं शेषं चाह ॥ व्याप्तत्वमिति ॥ भाष्यसूचितां युक्तिमाह ॥ बहुवचनेति ॥ एकमेवाद्वितीयमिति स्वगतभेदहीने हरौ बहुत्ववाचिबहुवचनायोगादित्यर्थः । ननु गुहां प्रविष्टावात्मनावित्यत्रोक्तन्यायेन न सङ्ख्योपसङ्गहादपि नानाभावादित्यत्रोक्तन्यायेन वा क्रतं पिबन्तौ यस्मिन्पञ्च पञ्चजना इत्यादौ द्विवचनबहुवचनयोरिवेदमपि बहुवचनं युक्तमिति शङ्कते ॥ न चेश्वरेति ॥ बाधकं विनेति ॥ बहुत्वादिसङ्ख्या स्वाश्रयगतभेदव्याप्तेत्यस्यौत्सर्गिकत्वेन तत्र ब्रह्मश्रुतिगुहास्थत्वप्राणप्राणदत्वादि

(भावदीपः)

लिङ्गादिना बाधकेन तथात्वेऽपि इह तादृशबाधकाभावादित्यर्थः । नामानि सर्वाणीत्यादीनि तु सामान्यानि न त्वसाधारणानि । स आत्मेदं सृजतीति विष्णुप्रकरणं तु न बहुवचनश्रुतिबाध-  
 ायालमिति भावः । पृथिव्यधिकारेत्यत्र प्रकरणेनान्नश्रुतिबाधस्तु निरवकाशरूपादिसाहित्यात् ।  
 स्वशब्दोन्मानत्वे चात्र व्याप्ते जीवेऽपि कथंचिद्युक्ते इति भावः । न च गौणश्चेन्नात्मशब्दात्  
 साधारणशब्दविशेषात् स्वशब्दादित्युक्तदिशा विष्णवेकनिष्ठात्मपदप्रातिपदिकस्वारस्यानुरोधेन  
 प्रत्ययबाधो युक्त इति शङ्क्यम् । असदिति चेत् एतेन शिष्टेत्यादौ भाष्योक्तदिशान्यवाचकस्यापि  
 सत्त्वेन तत्परिग्रहे प्रत्ययस्वारस्यस्यापि भावादिति तात्पर्यात् । अत एवोक्तं श्रुतेर्बाधायोगादिति ।  
 अन्यत्रोक्त युक्तिमत्र योजयितुं व्यावर्त्यशङ्कामाह ॥ न चेति ॥ विरोध इति ॥ बाधक इत्यनुषङ्गः ।  
 तथा च बाधकाभावोऽसिद्ध इति भावः । सर्वदेहस्पर्शज्ञानाद्रसादीनां तत्र तत्र परिज्ञानात्  
 जीवस्यानणुत्वमिति न्यायविवरणे जीवस्य व्याप्तत्वमिति वाच्येऽनणुत्वमित्युक्तेर्भावं वदन् युक्तिं  
 व्यनक्ति ॥ तथा हि न तावदित्यादिना ॥ सर्वेति ॥ कमनीयतनयालिङ्गनेन सर्वाङ्गीणसुखानु-  
 भवस्य विश्वजनीनत्वादस्ति सर्वदेहगतस्पर्शज्ञानमिति भावः ॥ रूपादीनां चेति ॥ शष्कुली  
 भक्षयतो रूपरसगन्धस्पर्शशब्दानां युगपदेव चक्षुरादिभिरिन्द्रियैर्ज्ञानस्यानुभवसिद्धत्वादित्यर्थः । न  
 चेत्युक्तं व्यनक्ति ॥ न हीति ॥ चक्षुरादिकरणैरात्मनो युगपत्प्राप्तिश्चाणुत्वे न युक्तेति भावः ।  
 ननूक्तयुक्तेरणुत्वाभावसाधकत्वेऽप्यात्मनो मध्यमपरिमाणत्वेनाप्युपपत्त्या श्रुत्युक्तव्याप्तत्वा-  
 साधकत्वेन न श्रुतिप्राबल्यापादकत्वं युक्तेरित्यतः परिशेषसहकृतायास्तत्साधकत्वमिति भावेनाह  
 ॥ न चात्मेति ॥ उक्तेति ॥ एवं चात्माकात्स्न्यं न च पर्यायादप्यविरोधो विकारादिभ्य इति  
 समयपादोक्तदोषत्वादित्यर्थः । स्वयं दोषान्तरमाह ॥ शरीरपरिमाणत्वे चेति ॥ शरीरवदिति ॥  
 यथा शरीरं परस्परं भिन्नैरात्मना प्रत्येकं भिन्नाभिन्नैः कृतस्त्रैश्चाभिन्नैरंशैरुपेतं तथात्मापि  
 तादृशैरंशैरुपेतः स्यादित्यर्थः ॥ तन्नियमादिति ॥ घटादौ दर्शनादिति भावः । एतत्प्रपञ्चनं च  
 सिद्धान्तेऽप्यविरोधश्चन्दनवदित्यात्मनोऽभिप्रेतं सांशत्वमात्मना परस्परं च सविशेषाभिन्नैरंशैरु-  
 पेतत्वमिति वैलक्षण्यं द्योतयितुमित्याहुः । शरीरोन्मथनादिदोषनिरासाय शङ्कते ॥ न च समुदाय  
 इति । यथा नानावृक्षसमुदायो वृक्षेभ्योऽन्यो नास्ति तथेत्यर्थः । तन्तुपटयोरिव स्यादित्यत आह ॥  
 न चेति ॥ अत इति ॥ अणुत्वमध्यमपरिमाणत्वयोरयोगादित्यर्थः । जीवस्याणुत्वेऽपि इन्द्रियाणां  
 व्याप्तत्वेन रूपादिज्ञानं युक्तमिति तु अणवश्चेति वक्ष्यमाणदिशेन्द्रियाणामप्यणुत्वान्निरस्तप्रायं  
 मत्वाऽऽह ॥ परिशेषादिति ॥ तथा चेति ॥ एवमनुकूलतर्के सतीत्यर्थः । मध्यमपरिमाणत्वेऽप्युप-  
 पत्त्याऽप्ययोजका द्वेतव इत्यतः शेषपत्त्या तात्पर्यतो भाष्यसत्रयोरर्थमाह ॥ जीवोऽणुरेवेति ॥

(भावदीपः)

ज्ञइत्यापादसमाप्त्यनुवर्तत इति भावः । हेतोरप्रयोजकत्वादिनिराह ॥ न हीति ॥ पूर्वोत्तरदेशे विभागजनकक्रियावत्त्वरूपमुत्क्रमणादिकं सर्वदा सर्वदेशविभागरहिते व्योमादौ न युक्तमित्यर्थः । ननु व्याप्तस्यापीश्वरस्य भूमा संप्रसादादित्यत्रोत्क्रमणमुक्तम् । यथोक्तं भाष्ये तमुत्क्रामन्तं प्राणोऽनूत्क्रामतीत्यादिना नोत्क्रमणलङ्घनविरोधोऽपीति । तथा ज्योतिर्दर्शनादित्यत्र गत्याग्राती चोक्ते । स समानः सन्नभौ लोकावनुसंचरतीति ज्योतिः प्रकरणस्थवाक्ये तयोः प्रतीतेः । उक्तं च तत्र भाष्ये । प्राज्ञेनात्मनान्वारूढ उत्सर्जयतीति वचनात्तस्यापि लोकसंचरणमस्त्येवेति । न च हृत्स्थरूपपेक्षयोत्क्रांत्यादयो न व्याप्तरूपपेक्षयेति शंक्यम् । दहरनये अल्पश्रुतेरिति चेत्तदुक्तमिति सूत्रे एष म आत्मान्तरहृदये ज्यायानिति श्रुत्या हृत्स्थरूपस्यापि व्याप्तत्वस्य तत्र भाष्य एवोक्तेः । तथा च कथं न हि व्याप्तस्य ते युक्ता इत्युक्तिरिति चेत् उच्यते । व्याप्तस्येत्यस्य केवलमपरिच्छिन्नस्येत्यर्थः । अणुत्वासमानाधिकरणदेशापरिच्छेदयुक्तस्येति यावत् । अत एव व्याप्तस्येत्येवानुक्त्वा व्योमादेरित्यप्युक्तम् । हरे रूपं तु न स्थानत इति वक्ष्यमाणन्यायेन तानि ह वा एतानि सर्वाणि पूर्णानीति असन्ततेश्चेत्यादौ वक्ष्यमाणश्रुत्या व्याप्तत्वं देशतोऽप्यस्ति सर्वरूपेषु यद्यपि । न च भेदः कचित्तेषामणुमात्रोऽपि विद्यते । तथापि विद्यतेऽणुत्वं यस्मादैश्वर्ययोगतः । तस्माद्बुध्यवतारार्थमव्याप्तत्वं च भण्यते । इति तृतीयस्कन्धतात्पर्योक्त्या च सर्वं व्याप्तमपि अक्षरनये अन्यभावव्यावृत्तेरित्यत्रोक्तदिशाणुपरिमाणं च भवतीति न दोष इति । ननु च महतोल्पत्वमपि हि व्योमवत्प्राह वेदविदित्यादिना वैशेषिकनयानुभाष्ये व्योमादावप्यणुत्वमहत्त्वयोः समावेशो व्युत्पादित इति चेदेवं तर्हि व्याप्तस्येत्यस्य शक्त्यात्मकतारूपविशेषशून्यव्याप्तिमत इत्यर्थः । हरे रूपे तु अणुत्वमहत्त्वयोः सदासत्त्वेऽपि यदा महत्त्वस्य शक्त्यात्मकताऽणुत्वस्य व्यक्त्यात्मकता तदैवोत्क्रान्त्यादि क्रियावत्त्वाभिव्यक्तिरन्यदा तु नेत्युत्क्रांत्यादिमद्भगवतो रूपं शक्त्यात्मकव्याप्तिमदिति न दोष इति भावः । यद्वा भगवद्रूपविशेषे महत्त्वस्य शक्त्यात्मकतादशायां व्याप्तत्वेनाव्यवहारादणुत्वेनैव व्यवहाराद् व्याप्तस्य व्याप्तत्वेनैव प्रसिद्धस्य व्योमादेरित्यर्थः । उक्तं चात्राधिकरणसुधायां सविशेषोऽपि क्रियाशक्त्यात्मना स्थिर इत्याद्यनुभाष्यव्याख्यावसरे व्यक्तिरूपेणैव व्यवहारालम्बनत्वादिति । अत एवोक्तं टीकायां हृद्यपेक्षयेत्यत्र भगवन्मूर्तिविशेषस्य व्यक्त्या तन्मात्रपरिमाणत्वादिति । विवृतमेतदसम्भवस्त्विति सूत्रे तत्त्वप्रदीपे । प्रपञ्चितं च चन्द्रिकायां भूमादिनये तथाप्युत्क्रान्त्यादेर्मध्यमपरिमाणेष्युपपत्त्याऽप्रयोजकत्वमित्यतः पूर्ववत्परिशेषसहितस्याणुत्वप्रयोजकत्वमिति भावेनाह ॥ अत इति ॥ उक्तहेतूनां सकाशादित्यर्थः । उपपादितं चोत्क्रांत्यादीनां बुद्धिधर्मत्वादिचोद्यनिरासेन जीवाणुत्ववादे न्यायामृतेऽणुत्वं जीवस्य ॥ २० ॥

## वाक्यार्थमुक्तावली

ॐ उत्क्रान्तिगत्यागतीनां ॐ ॥ प्रकृतो जीव इति धर्मेषूत्पत्तेः प्राथम्यात् ॥ जीवस्य तद्विचारानन्तरं तत्परिणामविचारादनन्तरसङ्गतिः ॥ किं व्याप्त इति ॥ देहसंबन्धस्पर्शादिज्ञान-  
 रूपयुक्त्यनुगृहीतया, व्याप्त्यात्मान, इति व्याप्तिश्रुत्या किं जीवो व्याप्तः ॥  
 उतोक्रमणादिलिङ्गसहितया अणुर्ह्येष आत्मायं वा एते सिनीत इति श्रुत्या अणुरितिविचिन्ता ॥ तदर्थं  
 किं जीवादन्वयत्र निरवकाशात्सर्वदेहपरिज्ञानं चाणुत्वेनोपपद्यते उत व्याप्तश्रुतिरीश्वरविषया,  
 सर्वदेहपरिज्ञानं च जीवस्यांशव्याप्त्यादिनोपपद्यत इति संक्षेपः ॥ सर्वात्मानः सर्वरूपा  
 इत्यनयोर्भेदमाह सर्वात्मान इति ॥ सर्वःपूर्णगुणत्वत इति प्रमाणं हृदि निधायोक्तं पूर्णा इति ॥  
 व्याप्तत्वमणुत्वं च प्रतीयते ॥ जीवस्येतिशेषः ॥ अणुत्वमित्यत्र प्रतीयते जीवस्येति पदद्वयशेष इति  
 विवेकः ॥ इतराधिकारादिति, सूत्रव्यावर्त्य पूर्वपक्षं व्याप्ताह्येतेचिदात्मान इति श्रौतबहु-  
 वचनेनोज्जीवयति ॥ नचेयमिति ॥ न च जीवपरत्वे, सर्वात्तृत्व, पूर्णगुणत्व, निर्गुणत्वायोगः ॥  
 मिलित्वा सर्वेषां सर्वात्तृत्वस्य यथायोग्यं पूर्णत्वस्य स्वरूपतः सत्त्वादिगुण-  
 राहित्यस्योपपत्तेरितिभावः ॥ गुहांप्रविष्टौ, नसंख्योपसंग्रहादपीत्यधिकरणद्वये ऋतं पिबन्तौ  
 सुकृतस्य लोके छायां (गुहां) प्रविष्टौ परमे परार्थे ॥ यस्मिन् पञ्चजना इति द्विवचनबहुवचनयोः  
 सावकाशितत्वात् ॥ तन्यायेनेदमपि बहुवचनं युक्तमित्याशङ्क्य परिहरति ॥ नचेत्येति ॥ तत्र  
 गुहास्थत्व, ब्रह्मशब्द, प्राणप्राणदत्त्वा, दिवाधकेन द्विवचनादिश्रुतेः द्वित्वादिसंख्या स्वाश्रय-  
 भेदव्याप्त्येत्यौत्सर्गिकन्यायमपहाय तत्प्रतिनिधिविशेष व्याप्तत्वं स्वीकृत्यामुख्यार्थग्रहणेपीह  
 बाधकाभावेन श्रुतिमुख्यार्थबाधायोगात् ॥ आत्मशब्दस्य विष्णौ मुख्यत्वेपि, स आत्मेदं सृजतीति  
 विष्णुप्रकरणत्वेपि बहुवचनश्रुत्या प्रतिरुद्धत्वेन तद्बाधकत्वमिति भावः ॥ इति च  
 काषायणश्रुतिरिति चशब्दाद्युक्तितोपि प्रतीयत इत्यर्थमभिप्रेत्य तत्र तत्र परिज्ञान मित्युक्तन्यायं  
 सङ्गमयितुं तत्प्रतिपक्षश्रुतिविरोधमाशङ्क्य परिहरति ॥ नचाणुत्वेत्यादिना ॥ सर्वदेहेति ॥  
 कमनीयकान्ताल्लिङ्गनेन सर्वाङ्गीणसुखानुभवस्य सार्वजनीनत्वादिति भावः ॥ रूपादीनामिति ॥  
 शङ्कुलीं भक्षयतो रूप, रस, गन्ध, स्पर्श, शब्दानां युगपदेव चक्षुरादीद्रियैर्ज्ञान-  
 स्यानुभवसिद्धत्वादितिभावः ॥ चक्षुरादिकरणैरात्मनो युगपत् प्राप्तिश्चाणुत्वेन युक्तेति भावः ॥ ननु  
 सजातीयात्मविशेषगुणानां युगपदनुत्पत्तेः कथं युगपत् तत्रतत्र परिज्ञानम् ॥ कालभेदेन  
 चेदणोरात्मनस्तत्र क्रमेण गमनेनोपपद्यत इति कथं व्याप्तत्वमिति चेन्न ॥ आत्माणुत्वपक्षे  
 युगपद्रूपदिज्ञानाभावेपि व्याप्तत्वपक्षे तदुपपत्तेः ॥ नचमनसोणुत्वाद्युगपत्समनस्केन्द्रिय-

(वाक्यार्थमुक्तावली)

सन्निकर्षायोगाद्युपदृज्ञानायोगः ॥ मनसाणुत्वेपि रश्मिद्वारा युगपदुपपत्तेः सर्वाङ्गीणस्पर्श-  
ज्ञानस्यावर्जनीयत्वाच्चेति ॥ यद्वा रूपादीनामित्यत्र नयुगपज्ज्ञाने तात्पर्यम् । हृदिस्थाणवत्मना  
चक्षुरादीनां गोलकवर्तिनां सन्निकर्षायोगाद्रूपादिज्ञानमेवदुर्लभं स्यात् ॥ गत्वासन्निक-  
र्षस्यानङ्गीकृतत्वादितिभावः ॥ अविरोधश्चन्दनवदित्यत्रांशतः शरीरव्याप्तेरुपपादयिष्यमाणत्वात्  
तन्निरसनीयं पूर्वपक्षं परिशेषेण व्याप्तत्वमुपपादयितुमाह ॥ न चात्मेति ॥ एवं चात्मा  
कात्स्न्यमित्यत्रोक्तदोषत्वादित्यर्थः ॥ शरीरवदिति ॥ यथाशरीरं परस्परभिन्नैः अंशेन प्रत्येकं  
भिन्नाभिन्नैः कृत्स्नैश्चाभिन्नैः अंशैरुपेतं तथाऽत्मापि तादृशैरंशैरुपेतः स्वादित्यर्थः ॥ प्रत्येकमिति ॥  
भेदाभेददितिभावः ॥ उन्मथ्येति ॥ सर्वत आकृष्यमाणं जीर्णं स्यात् ॥ विरुद्ध विक्रियमागामिनं  
दृष्ट्वा तैरंशैरुपवर्तते क्रियाशून्यं वापद्येतेत्यर्थः ॥ ननु समुदायिष्वैकमत्याभावेपि अंशसमुदाये  
तत्संभवतीत्याशंक्याह ॥ न चेति ॥ यथा नानावृक्षसमुदायाख्यो वृक्षेभ्योऽन्योधर्मी नास्ति  
तथेत्यर्थः ॥ ननु नानावृक्षा एव वनप्रत्ययविषयः एकं वनमिति प्रत्ययात् ॥ किंतु वृक्षारब्धः  
समुदायाख्योऽवयवी तथा प्रकृते किं नस्यादित्यत आह ॥ न च समुदायाख्य इति ॥ भवति  
उत्पद्यत इत्यर्थः ॥ एकं वनमितिप्रत्ययस्तु एकदेशस्थत्वोपाधिनेति भावः ॥ तन्तुपटयोरिव  
स्यादित्यत आह ॥ नचेति ॥ तच्छेषमिति ॥ ज्ञेयत्वानुवृत्तेः सिद्धत्वान्नाणुरिति  
सूत्रादाकर्षेणात्राध्याहार्यं भागमाहेत्यर्थः ॥ पतत्रि शरीरे अणुत्वाभावात्साध्यवैकल्यमित्यतो भाष्ये  
अणुरेवेति एवकारसूचितं साध्यमाह नव्याप्त इति ॥ व्याप्तस्येति ॥ केवलमपरिच्छिन्नस्येत्यर्थः ॥  
अणुत्वासमानाधिकरणदेशापरिच्छेदयुक्तस्येत्यर्थः ॥ एवं चेश्वरस्य व्याप्तस्याप्युत्क्रमणादि  
संभवतीति नकश्चिद्दोषः इति ज्ञेयम् ॥ ननु जीवस्योत्क्रान्त्यादिना व्याप्तत्वाभावेपि  
मध्यमपरिमाणत्वमस्तु ॥ नाणुत्वसिद्धिरित्यत आह ॥ अत इति ॥ अनेन जीवः अणुः  
मध्यमपरिमाणशून्यत्वेसति, अव्याप्तद्रव्यत्वात्, परमाणुवत्, व्यतिरेकेण घटादिवदिति प्रयोगो  
दर्शितः ॥ अनेनाणुरेवेति भाष्यं फलितप्रदर्शनपरमित्युक्तं भवति ॥

### तत्त्वसुबोधिनी

ॐ उत्क्रान्तिगत्यागतीनाम् ॐ ॥ अनन्तरसङ्गतिं सूचयन् विषयमाह ॥ प्रकृतो जीव इति ॥  
धर्मेषूपपत्तेः प्राथम्यात् जीवस्य तद्विचारानन्तरं तत्परिमाणविचारात् अनन्तरसङ्गतिरिति भावः ।  
आत्मन इत्यनेन पुनरुक्तिं सर्वाभेदप्रतीतिं च निवारयितुमाह ॥ सर्वस्येति ॥  
सर्वरूपत्वप्रतीतिमपाकर्तुमाह ॥ सर्वरूपाः पूर्णा इति ॥ सर्वः पूर्णगुणत्वत् इत्युक्तेरिति भावः ।



(तत्त्वसुबोधिनी)

अणुर्ह्येष आत्मा इत्येतावत् एव प्रकृतोपयोगात् तावदेवोदाहर्तव्यम् । इत्यादेरुदाहरमयुक्तमित्यत आह । यं वा इति न चेदमिति ॥ अणुत्वेन करणसम्प्राप्त्यभावात् ज्ञानमेव न स्यादिति भावः । ननु करणप्राप्त्यभावेऽपि अस्तु ज्ञानरूपक्रियेत्यत आह ॥ न हि कश्चिदिति ॥ तथाभित्त्यादिव्यवधाने सत्यपि चक्षुषा घटादिज्ञानप्रसङ्ग इति भावः । नन्वात्मनो देहपरिमाणत्वाङ्गीकारात् सर्वशरीरगतज्ञानमुपपन्नमित्यत आह ॥ न चेति ॥ उक्तदोषत्वादिति ॥ एवं चात्माकात्स्न्यमित्यत्रेत्यर्थः ॥ दूषणान्तरं चाह ॥ शरीरेति ॥ कुत इत्यत आह ॥ मध्यमेति ॥ अस्तु सांशत्वं ततः किमित्यत आह ॥ तेषां चेति ॥ किं चेतना उताचेतनाः । नान्त्यः अचेतनस्य चेतनांशत्वायोगात् । आद्यं प्रत्याह ॥ प्रत्येकं चेतनत्वेनेति ॥ विरुद्धा दिक्षुक्रिया यस्य तत् तथोक्तम् । ननु भूतानामप्यंशानामेकमत्यान्न शरीरोन्मथनादीत्यत आह ॥ न हीति ॥ ननु न तेषां प्रत्येकं धर्मित्वं किन्तु तत्समुदायस्य धर्मित्वं तथा च नैष दोष इत्यत आह ॥ न चेति ॥ अणुत्वस्योत्क्रान्त्यादीनां च साध्यसाधनभावे पतत्रिशरीरे व्यभिचारः स्यादित्यतो भाष्ये अणुरेवेति एवकारप्रयोग सूचितं साध्यमाह ॥ न व्याप्त इति ॥ नन्वस्तु व्याप्तस्यात्युत्क्रान्त्यादीत्यत आह ॥ नहीति ॥

### वाक्यार्थविवरणम्

‘नन्वणुर्ह्येष आत्मे’त्यस्यवोपयुक्तत्वेन ‘यं वा’ इत्यादिवाक्यशेषोद्धारो व्यर्थ इत्यत आह ॥ यं वा इति ॥ जीवत्वेति ॥ “अणुर्ह्येष” इति वाक्यस्य जीवपरत्वज्ञापनार्थ इत्यर्थः । व्याप्तत्वं प्रतीयत इत्यत्र जीवस्येत्येव शेषः । अणुत्वं चेत्यनन्तरं प्रतीयते जीवस्येति पदद्वयशेष इति ज्ञातव्यम् ॥ न जीवेति ॥ किन्तु ईश्वरविषयमिति भावः ॥ बह्विति ॥ ईश्वरस्यैकत्वात् जीवानां बहुत्वेन तत्संभवादिति भावः ॥ बाधेति ॥ बहुवचनश्रुतेः बहुत्वोपेतजीवस्वरूपपरत्वेन मुख्यार्थोपपत्ता-वीश्वररूपबाहुल्यरूपामुख्यार्थग्रहणायोगादिति भावः ॥ ज्ञानात् ॥ युगपदिति शेषः । इदं च दीर्घशङ्कुलीभक्षणे द्रष्टव्यम् । अन्यथा युगपदित्यव्याख्यानेऽणोरपि जीवस्य क्रमेण तत्तदिन्द्रियं प्राप्य रूपादिज्ञानजनकत्वोपपत्तौ न व्याप्तत्वसिद्धिरिति ध्येयम् । उक्तं हेतुद्वयम् अणुत्वपक्षे न संभवतीत्यत आह ॥ न चेदमिति ॥ इदं सर्वदेहगतस्पर्शज्ञानम् । अणुत्वपक्षे देहैकदेशस्थत्वेन न सर्वदेहगतस्पर्शज्ञानं संभवतीति भावः ॥ अप्राप्तेति ॥ स्वेनाप्राप्तं यत्करणम् इन्द्रियादि तेनेत्यर्थः ॥ निवर्तयति न हि । न जनयतीत्यर्थः । तथा चाणुत्वेन देहैकदेश एवावस्थितस्यात्मन इन्द्रियादिकं

(वाक्यार्थविवरणम्)

व्याप्तत्वं विना न संभवतीति भावः । ननु तर्हि सर्वदेहगतस्पर्शज्ञानाद्यन्यथानु- पपत्त्या आत्मा देहपरिमाण एवास्तु न व्याप्त इत्याशङ्क्याह ॥ न चेति ॥ उक्तदोषत्वादिति ॥ हस्त्यादि- शरीरस्थस्य पिपीलिकादिदेह- प्राप्तावतिरेकः स्यादित्युक्तेत्यर्थः । दूषणान्तरं चाह ॥ शरीरेति ॥ शरीरवदिति ॥ शरीरे हस्तपादाद्यंशवदित्यर्थः । शरीरपरिमाणत्वेऽपि कुतः सांशत्वमित्यत आह ॥ मध्यमेति ॥ तथा च शरीरपरिमाणत्वे मध्यमपरिमाणप्राप्त्या मध्यमपरिमाणवतश्च शरीरादेः सांशत्वदर्शनेन तद्वदात्मनोऽपि सांशत्वं स्यादित्यापादनं द्रष्टव्यम् । अस्तु सांशत्वं ततः को दोष इत्यत आह ॥ तेषां चेति ॥ विरुद्धादिक्रियम् ॥ विरुद्धासु दिक्षु क्रिया यस्य तत्तथोक्तम् । ऐकमत्याभावादिति भावः ।

ननु नोन्मथनं, तूष्णीमेव तेषां देहेऽवस्थानादित्यत आह ॥ अक्रियं वेति ॥ ननु नैष दोषः । तेषां चेतनभूतानामंशानामैकमत्येन प्रवृत्त्यभ्युपगमादित्यत आह ॥ न हीति ॥ ननु तेषामंशानां समुदायो नाम कश्चिद्वर्गोऽस्ति । स एव जीवस्तस्य चैकत्वेन विरुद्धादिक्रियाभावेन नोन्मथनादित्यत आह ॥ न चेति ॥ समुदायस्य समुदाय्यभिन्नत्वेन तेषां चानेकत्वा- द्विरुद्धादिक्रियस्य देहस्योन्मथनादि स्यादेवेति भावः । नन्वथापि तैः सर्वैरंशैरारब्धोऽशी कश्चनास्ति, स जीवस्तस्य चैकत्वान्न विरुद्धादिक्रियत्वेनोन्मथनादीत्यत आह ॥ न चेति ॥ अनित्यत्वेति ॥ उत्पत्तिमतो भावस्य विनाशनियमादिति भावः । मूर्तमिति ॥ सर्वमूर्तद्रव्यसंयोगित्वमेव व्याप्तत्वमित्यर्थः । मध्यमपरिमाणोपेते पतत्रिशरीररूपे दृष्टान्ते साध्यवैकल्यपरिहारायाणुरेवेत्यस्याभिप्रायमाह ॥ न व्याप्त इति ॥ तथा च व्याप्तत्वाभावः साध्य इति नोक्तदोष इति भावः । उत्क्रान्त्यादिसत्त्वेऽपि व्याप्तत्वमेवास्त्वित्यप्रयोजकतायां यदि जीवो व्याप्तः स्यात्तर्हि उत्क्रान्त्यादिमान् न स्यादित्यभिप्रेततर्कमूलभूतव्याप्तौ दृष्टान्तमाह ॥ न हीति ॥ व्याप्त्यनुपपत्तौ नाणुत्वसिद्धिर्मध्यमपरिमाणस्यापि संभवादित्यतो निराकृतेत्युक्तम् । एवं चात्मेत्युक्तरीत्येति शेषः ॥ कुत इति ॥ तथा चासिद्धिरिति भावः ॥

### वाक्यार्थमञ्जरी

आत्मन इत्यनेन पुनरुक्तिं सर्वाभेद प्रतीतिं च निवारयितुमाह ॥ सर्वस्येति ॥ सर्वस्वरूपत्व प्रतीतिमपाकर्तुमाह ॥ पूर्णा इति ॥ सर्वः पूर्णगुणत्वत इत्युक्तेरिति भावः । भाष्ये शिनीतः बन्धयतः ॥ व्याप्तत्वमणुत्वं चेति ॥ व्याप्तत्वं प्रतीयत इत्यनन्तरं जीवस्येति शेषः अणुत्वमित्यनन्तरं जीवस्य प्रतीयत इति शेष इति विवेकः । जीवविषयेत्यनन्तरं किंत्वीश्वरविषयेति शेषः

(वाक्यार्थमञ्जरी)

परिशेषरूपयुक्तिं वक्तुं प्रसक्तं प्रतिक्षिपति ॥ न तावदित्यादिना ॥ नन्वात्मेन्द्रिय-  
सन्निकर्षस्याप्रयोजकत्वादणोरात्मनो युगपत्सर्वेन्द्रियजन्यज्ञानमस्त्वित्यत- आह ॥ न हीति ॥  
अप्राप्तेति ॥ असम्बन्धेत्यर्थः निर्वर्तयति निष्पादयति ॥ उक्तदोषत्वादिति ॥ एवं  
चात्माकात्स्न्यमित्यत्रपिपीलिकादेहगतस्य गजादिदेहप्राप्तौ अपूर्तिः स्यादित्यादि दोषोक्तेरित्यर्थः ।  
ततः किमिति चेदत्र प्रष्टव्यं किमंशा एव गमनादि क्रियां कुर्वन्ति उत तत्समुदायः अथ  
तदारब्धोवयवी आद्येआह ॥ तेषां चेति ॥ अंशानां प्रत्येकं गमनसामर्थ्यमस्ति न वा आद्ये  
कश्चिदेकां दिशं गच्छेदपरस्त्वन्यां शरीरेकदेशगमनं भागांतरस्यान्यत्र गमनमतः शरीरविनाशः  
स्यात् द्वितीये शरीरक्रिया न स्यात् न हि यदैकांशो गच्छति तदान्यांशेनापि गन्तव्यमिति  
नियमोस्तीत्यर्थः । ऐकमत्यात्पक्षद्वयेऽप्यदोष इत्यत आह ॥ न हीति ॥ द्वितीयं दूषयति ॥ न चेति  
॥ समुदायिभिन्नसमुदायाभावादिति भावः । तृतीयं व्याचष्टे ॥ नचांशेति ॥ एवं  
परिशेषमुक्तानुमानं चाह ॥ तथाचेति ॥ सर्वभूतसंयोगित्वमेव व्याप्यत्वमिति भावः ॥ ॐ  
उत्क्रान्तिगत्यागतीनां ॐ । अणुरेव जीवः कुतः उत्क्रान्तिगत्यागतीनां हेतूनां सकाशात्  
उत्क्रान्त्यादिमत्वादिति यावत् ॥ प्रसङ्गादिति ॥ जीवस्योत्क्रान्त्यादि कर्तृत्वोक्तौ क्रियास्वातन्त्र्यं  
सर्वकर्तृत्वमिति तस्य स्वातन्त्र्यं सर्वकर्तृत्वमिति तस्य स्वातन्त्र्यप्रतीतौ तस्यात्यन्तं निषिद्धतया  
तदस्वातन्त्र्यं स्मृतमत्र विचार्यत इत्यर्थः ।

### सूत्रभाष्यम्

तत्र स्वातन्त्र्यप्रतीतेः -

“एकः प्रसूयते जन्तुरेक एव प्रमीयते ।

एकोऽनुभुङ्क्ते सुकृतमेक एव च दुष्कृतमि”त्यादेश्च ॥

स्वयमेवेत्यतो वक्ति -

॥ ॐ स्वात्मना चोत्तरयोः ॐ ॥ २१ ॥

‘स एतेनैव स्वात्मना परेणेमं गर्भमनुप्रविशति परेण जायते परेण कर्म कुरुते  
परेण नीयते परेणोन्नीयते । तं वा एतमभिवदन्ति स्वात्मे’ति । ‘एष ह्यानन्दमादत्ते  
एष ह्येनं जीवमभिजीवयत्येष उद्गमयत्येष गमयत्येष आगमयति’ इत्युत्तरयोर्वाक्ययोः  
परमात्मनैवोत्क्रान्त्यादयः ॥ २१ ॥

### तत्त्वप्रदीपिका

तत्र “सोऽस्माच्छरीरादुत्क्रम्ये” त्यादि श्रुतावुत्क्रान्त्यादिषु तस्य परप्रेरणानुत्तया स्वातन्त्र्यप्रतीतेः स्वयमेवोत्क्रामति, गच्छत्यागच्छति च जीवः । एकः प्रसूयते जन्तुरित्यादिनैकाकित्वप्रतीतेः श्रेयत आह— स्वात्मना चोत्तरयोः । स्वात्मना परेणेति विशेषणान्न स्वरूपवाची स्वात्मशब्दः । ‘सु’ सुखं तदादत्त इति ‘स्वात्मा’ परमः । तदेव ह्याह— “एष ह्यानन्दमादत्त” इति । न हि जीवस्याऽनन्दादानं स्वतो दृश्यते ।

### तत्त्वप्रकाशिका

एवमुत्क्रान्त्यादिहेतुभ्यो जीवस्याणुत्वे सिद्धे किञ्चित्प्रसङ्गाच्चिन्त्यते । किमिदमुत्क्रान्त्यादिकमात्मनः परमेश्वरेण स्वयमेव वेति । किं तावत्प्राप्तमिति तत्राह ॥ तत्रेति ॥ उदाहृतश्रुतौ जीवस्योत्क्रान्त्यादौ स्वातन्त्र्यप्रतीतेः स्वयमेव तस्योत्क्रान्त्यादि नेश्वरेणेत्यर्थः । अत्र जीवस्योत्क्रान्त्याद्येव श्रूयते न त्वन्याधीनताया विधिनिषेधो वास्त्यतो नानेन दृढनिर्णय इत्यत आह ॥ एक इति ॥ स्मृत्यनुसारेण श्रुतेरपि पराधीनत्वनिषेधोऽर्थ इति भावः । एवं प्राप्ते परिहाराय सूत्रमवतार्य व्याचष्टे ॥ अत इति ॥ नैतत् श्रुतिगतसाधारण्योक्त्या जीवस्य स्वयमेवोत्क्रान्त्यादीति मन्तव्यं किं तु परमात्मनैव । उत्तरवाक्यद्वये तथोक्तत्वात् । तदनुसारेण साधारणपूर्ववाक्यस्यापि तदर्थत्वोपपत्तेरिति भावः । स्मृतिस्तु प्रसवादिदुःखानुभवविषयेति हृदयम् । उच्यते मोक्षाय । एष ह्येवेति द्वितीयवाक्यं पूर्ववाक्यस्थस्वा-त्मशब्दं व्याख्याति ॥ २१ ॥

### गुर्वर्थदीपिका

स्वयमेव तस्योत्क्रान्त्यादीत्यत्र स्वयमेव स्वत एवेत्यर्थः । “आतेन यातं मनसा जवीयसा रथं यं वामृभवश्चकुरश्विना । यस्य योगे दुहिता जायते दिव उभे अहनी सुदिने विवस्वतः ।

### भावबोधः

ॐ स्वात्मना चोत्तरयोः ॐ । एष ह्येवेति द्वितीयवाक्ये स्वात्मशब्दाभावात् सूत्रे उत्तरयोरिति द्वितीयग्रहणं कथमित्यत आह— एष ह्येवेति ।

‘यच्चप्रोत्ति यदादत्ते यच्चातिविषयानिह’

## भावदीपः

ॐ स्वात्मना चोत्तरयोः ॐ । प्रसङ्गादिति ॥ प्रस्तुताणुत्वस्योत्क्रान्त्यादिमात्रेण सिद्धेरणुत्वसाधकाधिकरणमध्ये स्वातन्त्र्यपारतन्त्र्यादिचिन्ता प्रासङ्गिकीत्यर्थः । तत्रेत्यस्यार्थ-  
द्वयमाह ॥ उदाहृतश्रुताविति ॥ उत्क्रान्त्यादाविति च । तस्योत्क्रान्त्यादीति शेषोक्तिः ।  
नेश्वरेणेत्येवार्थः । विधिरिति दृष्टान्ततयोक्तम् । परमात्मनैवेत्येवकारव्यावर्त्यं दर्शयन्नेव  
तत्पदमनुवदति ॥ नैतदित्यादिना ॥ एष जीवः परेणानन्दमादत्त इति भ्रमनिरासायाऽऽह । एष  
ह्येवेति ॥ एतेन जीवेन सहेश्वरस्याप्युत्क्रान्त्यादिमत्त्वेन जीववद् दुःखं स्यादिति निरस्तम् ।  
आनन्दमादत्त इत्यात्मेत्यात्मपदव्याख्यानात् । युक्तिस्तु वैशेष्यादिति प्रागुक्ता ध्येया ॥ २१ ॥

## वाक्यार्थमुक्तावली

ॐ स्वात्मना चोत्तरयोः ॐ ॥ जन्मादिसूत्रोक्तसर्वनियामकत्वसाधनायान्तर्भेदाधिकरणमिति  
भावेनाह ॥ एवमिति ॥ एकः प्रसूयत इत्यत्रैकोऽसहाय इत्यर्थमभिप्रेत्याह ॥ स्मृत्यनुसारेणेति ॥  
सूत्रे ज्ञस्योत्क्रान्त्यादिरित्यनुवर्तते ॥ चोवधारणे ॥ उत्तरयोर्वाक्ययोस्सकाशादिति शेषः ॥  
उक्तत्वादिति वा ॥ तथात्वेसप्तमी ॥ स्मृतिरिति ॥ एकएवप्रसूयते प्रसूत्यादिदुःखमनुभवतीत्येवं  
दुःखानुभवविषय इति भावः ॥ द्वितीयवाक्ये स्वात्मशब्दाभावात् ॥ ननु यदीदं  
वाक्यद्वयमेकप्रकरणगतं स्यात्तर्हि पुनरुक्तमित्यत आह ॥ एष हीति ॥ तंवा एतमिति प्रतिज्ञाय  
एषहीत्यादिना पूर्ववाक्यस्थात्मशब्दं व्याख्यातीत्यर्थः ॥ ननु स्वात्मशब्दमिति वाच्यम् ॥ सुशुभम्  
आनन्दमादत्त इति व्युत्पत्तेरुपपत्तेरिति चेन्न ॥ स्वतन्त्रश्चासावात्मा चेति स्वात्मेति  
विग्रहमभिप्रेत्यात्मशब्दमात्रस्यार्थकथनात् आदत्त इत्यात्मा आनन्दमिति योग्यतया लाभ  
इत्युपपत्तेः ॥ यच्चाप्नोति यदादत्ते यच्चात्ति विषयानिहेत्यादेः ॥ अतसातत्यगमन इति धातोः ॥  
जीवं गमयति, शरीरादुद्गमयति, इत्येतदपि आत्मशब्दार्थ एवेति बोध्यम् ॥ एतेन सूत्रे स्वेनेति वा  
आत्मनेति वा वाच्ये स्वात्मनेति वचनं जीवेनसहोत्क्रान्त्यादिमत्त्वे जीववद्दुःखी स्यादिति  
शंकानिरासायात्मपदेन स्वस्य दुःखविनैव जीवोत्क्रान्त्यादिहेतुत्वस्येत्यनेन स्वातन्त्र्योक्त्यावै-  
शेष्ययुक्तेश्च सूचनात् श्रुत्यनुसाराच्चेत्युक्तं भवति ॥

## तत्त्वसुबोधिनी

ॐ स्वात्मना चोत्तरयोः ॐ ॥ प्रसङ्गाच्चिन्त्यत इति ॥ प्रस्तुतस्याणुत्वस्योत्क्रान्तिमात्रेण  
सिद्धेः अणुत्वसाधकाधिकरणमध्ये स्वातन्त्र्यपारतन्त्र्यचिन्ता प्रासङ्गिकीत्यर्थः । तर्ह्येक इति

(तत्त्वसुबोधिनी)

स्मृतेः का गतिरित्यत आह ॥ स्मृतिस्तु इति ॥ द्वितीयवाक्ये स्वात्मशब्दाभावात् सूत्रे उत्तरयोरिति द्वितीयवाक्यग्रहणं कथमित्यत आह ॥ एष ह्येवेति ॥ यच्चाप्नोति यदादत्ते यच्चात्ति विषयानिहेत्यादेः स्वात्मपदव्याख्यानरूपत्वं द्रष्टव्यम् ।

### वाक्यार्थविवरणम्

स्वातन्त्र्येति ॥ अमुं लोकमभिगच्छतीति वचनेनेति शेषः ॥ एतत्श्रुतीति ॥ सोऽस्मादिति श्रुतीत्यर्थः ॥ स्मृतिस्त्विति ॥ एकोऽनुभुङ्क्ते सुकृतमित्यत्रापि विषयजन्यं सुखमिति व्याख्येयम् । भगवतस्तु शुभविषयभोगेन सुखं व्यज्यत एव न तूत्पद्यते । अतोऽत्र सुकृतभोगस्य परमात्मनोऽपि सत्त्वेनैक इति कथमुक्तमिति शङ्कानवकाशः । भाष्य एनं जीवं प्रत्यभिजीव्य उपजीव्यो भूत्वेत्यर्थः ।

### वाक्यार्थमञ्जरी

स्वयमेव स्वेनैव ॥ स्मृत्यनुसारेणेति ॥ तत्रैकशब्देनान्यनिषेधादिति भावः ॥ ॐ स्वात्मना चोत्तरयोः ॐ । जीवस्योत्क्रान्तिः स्वात्मनाच परमात्मनैव न स्वतः कुतः उत्तरयोः उत्तरवाक्ययोः सकाशात् उत्तरवाक्यद्वये तथा प्रतिपादनादिति यावत् उन्नीयते ऊर्ध्वं नीयते अतो न पुनरुक्तिरिति भावः । नन्वेषह्येवेति द्वितीयवाक्ये स्वात्मशब्दाभावात् सूत्रे उत्तरयोरिति द्वितीयवाक्यग्रहणं कथमित्यत आह ॥ एष ह्येवेतीति ॥ सु आनन्दमादत्त इति स्वात्मोच्यते एतदेवानन्दमादत्त इत्यनेनोच्यत इति भावः ।

### सूत्रभाष्यम्

॥ ॐ नाणुरतत्श्रुतेरिति चेन्नेतराधिकारात् ॐ ॥ २२ ॥

‘व्याप्ता ह्यात्मानश्चेतना निर्गुणाश्चे’ति व्याप्तिश्रुतेर्नाणुर्जीव इति चेन्न । ‘स आत्मेदं सृजति स द्विधेदं बिभर्ति अन्तर्बहिश्च । सबहुधेदमनुप्रविश्याऽऽत्मनोऽभिनयति । स आत्मा स आत्मनः स ईशः स विष्णुः स परः परोवरीयानि’ति परमात्माधिकारत्वात् ।

“एकशब्दैर्द्विंशब्दैश्च बहुशब्दैश्च केशवः ।

एक एवोच्यते वेदैस्तावता नास्य भिन्नते”ति च भविष्यत्पुराणे ।

(सूत्रभाष्यम्)

‘तदयं प्राणोऽधितिष्ठति । तदुक्तमृषिणा – आ तेन यातम्’ (ऐ.आ. २-३-८)  
इत्यादि च ॥ २२ ॥

### तत्त्वप्रदीपिका

उत्सर्गतश्चाणुत्वसाधिकास्ताः । अत्रापवादमाशङ्क्य परिहरति । नाणुरतत् श्रुतेरिति चेन्नेतराधिकारात् । स बहुभी रूपैरिदं जगदनुप्रविश्य स्वत एवाभिधो नयतीत्येकस्यैव बहुरूपत्वकथनाद्व्याप्ता इति बहुवचनं च युज्यते । स आत्मा स आत्मान इत्येकस्यैव बहुरूपत्वं पुनस्तात्पर्यादुपदिशति । परोवरीयस्त्वोक्त्या च तस्यावरत्वं दूरीकरोति । ‘तदुक्तमृषिणे’ त्यादेस्तु श्रीमन्महैतरेयोपनिषद्भाष्य एवाभिहितोऽर्थो भगवता भाष्यकारेण—

“ऋष ज्ञान इति ह्यस्माद्धातोस्सर्वज्ञ एकराट् ।  
वेदद्रष्टा परमऋषिर्हयास्यः पुरुषोत्तमः ॥  
मन्त्राणां प्रथमो द्रष्टा सर्वेषां यत एव तु ।  
ऋषिणोक्तमिति प्राहुर्मन्त्रोक्तं ब्राह्मणान्यतः ॥  
तत्प्रसादाद्धि तपसा पश्चान्मन्त्रान्प्रपेदिरे ।  
ब्रह्माद्या ब्राह्मणं पश्चात्तैर्दृष्टमृषिभिः पृथक् ॥  
मन्त्राश्चोपनिषच्चैव नाकृत्वा सुमहत्तपः ।  
प्रथमं तद्धयास्येन दृष्टं केनचिदीक्ष्यते ॥  
विना पृथक्ततो दृश्येद् ब्राह्मणं मुनिभिर्यतः ।  
मन्त्राश्चोपनिषच्चैव ब्राह्मणादुत्तमास्ततः ॥  
तत्राप्युपनिषच्छ्रेष्ठा युक्तावस्थाऽधिगम्यत”

इत्यादि प्रमाणविवेके । तेन रथेन, अध्यात्मं शरीराख्येन, अधिदैवतं रथरूपेण । ‘ऋभव’ इत्यत्र देवानां साधारणं नाम ।

“आदित्या वसवो रुद्रा विश्वे ऋभव इत्यपि ।  
सर्वदेवसमाख्या च द्वादशाष्टादिकेष्वपी”ति शब्दनिर्णये ॥  
“निर्मितो दैवतैस्सर्वैर्विष्णुना वायुना सह ।  
अधिष्ठितो रथो दिव्यस्सोऽध्यात्मं देहनामकः ॥

दहस्यस्य रथस्यैव तदा नरायणात्त्रिभिः ॥

विविधं वासवत्त्वानु विवस्वन्नामकात् श्रुभम् ।

संसारवारकं ज्ञानं दिवो दुहितृनामकम् ॥

विष्णुतत्त्वापरोक्षाख्यमहनी द्वे च शोभने ।

ज्ञानावस्था मुत्तयवस्येत्युभे एवाहनी परे ॥

जायन्ते देवता त्वेषां भारती वायुरेव च ।

जीवन्मुक्तेश्च मुक्तेश्च दाता रूपद्वयी विभुः ॥

सर्वस्त्रीणामुत्तमत्वाद्द्वौर्नाम श्रीरुदाहता ।

अहराख्या भारती तु नित्याहेयस्वरूपतः ॥

अहरित्युच्यते वायुर्ज्ञानरूपात्तथैव च ।

अधिदैवे रथेऽप्येते विष्णोर्लक्ष्म्यां प्रजज्ञिरे ॥

रथेन तेन देवेशौ विष्णुवायू जगत्पती ।

आयातमिति हैवैतौ प्रार्थयेद्यज्ञकर्मणि ॥

अन्यदाऽप्यर्थयेदेतौ ज्ञानेच्छुः पुरुषस्सदा ।

जपमन्त्रद्वयं नित्य'मा तेन' 'निमिष'स्तथा ॥

रक्षणं वां समीपे स्यान्ममेत्यध्यात्ममेव च ।

हयास्यत्वादधिनौ तावित्याह परमा श्रुतिः ॥

ऐन्द्राग्नेयादिकाश्चैव सर्वे मन्त्रा हरिं परम् ।

वदन्ति मुख्यतो नान्यं सर्वनामानमच्युतम् ॥

अथवा वायुदेहस्थं पृथक्संस्थं च केशवम् ।

मन्त्रो द्विवचनो वक्ति तथा बहुवचस्स्वपी' 'त्याद्यैतरेय संहितायाम् ॥

सुखं ददत इति 'सुदिने' । 'विवस्वतो' विष्णोस्सकाशा'द्विवो दुहिता' 'अहनी' च जायन्ते । 'अहनी' इति द्विवचनेन द्वित्वे सिद्धेऽप्युभे इति वचनमध्यात्माधिदैवयोरुभयोरपि वचनार्थम् । न च सूर्यरथोऽत्र वर्ण्यते । नचाहोरात्रमहनी इत्युच्यते । सूर्यस्याधिनामाभावात् । सप्ताश्वत्वाच्च तद्रथस्य । चतुरश्वत्वं चात्रोच्यते । "श्रोत्रे पक्षसी चक्षुषी युक्ते" इत्यध्यात्मसम्बन्धाच्च । नच रात्रौ सुदिनमिति प्रयोगो दृष्टः । असुदिनस्यापि तत एव ज्ञातत्वाद्व्यर्थविशेषणता च । अस्मिन्यक्षे तु लौकिकाहर्न्यावृत्त्यर्थं सुदिने इति युज्यते । जीवन्मुक्तिर्मुक्तिश्च हि मुख्ये सुदिने । "स य आत्मानमेव लोकमुपास्ते न हास्य



(तत्त्वप्रदीपिका)

कर्म क्षीयतेऽस्माद्व्येवाऽत्मनो यद्यत्कामयते तत्तत्सृजत” इति ज्ञान्यवस्थायां मुक्तौ भोगबाहुल्यकारणत्वात्साऽपि मुक्तिवत्सुदिनम् । न हि मुक्तावाधिक्यार्जनमस्ति । “न हीयते यत्र गत्वा यत्र गत्वा न वर्धते” इति वचनात् । अतो ज्ञानोत्पत्तिसमनन्तरमेव मुक्तौ न पुनरार्जनमस्तीति कश्चित्कालं ज्ञानित्वेनावस्थानमपि सुदिनमेव । ज्ञानात्पूर्वं तु पतनसंशयादेव न सुदिनम् । नचाश्विरथोऽत्र वर्ण्यते । नह्यश्विरथयोगादहनी जायेते । एकरासभयुक्तो हि तद्रथः । “तद्रासभो नासत्या सहस्रमि” त्यादि । न च विवस्वच्छब्दोऽश्विनोर्विद्यते । “यो देवानां नामधा एक एवे”ति विष्णोस्सर्वनामानि प्रसिद्धानि च । “युजो युक्ता अभियत्संवहन्ती”त्यादिना तस्यैव प्रस्तावाच्च । अतो विष्णुरेव मुख्यतस्सर्वनामोक्त इति सिद्धमिति ॥

### तत्त्वप्रकाशिका

उक्तमाक्षिप्य समादधत्सूत्रमुपन्यस्याऽऽक्षेपांशं तावद् व्याचष्टे ॥ नेति ॥ न जीवोऽणुः ‘व्याप्ता ह्यात्मानः’ इत्यनणुत्वाभिधायकश्रुतेः । उत्क्रान्त्यादिकं तु मनोगतमात्मन्युपचर्यत इति भावः । परिहारांशं व्याचष्टे ॥ नेति ॥ नैतत् श्रुतिबलेनात्मनो व्याप्तत्वं वक्तव्यम् । अस्याः श्रुतेः परमात्मविषयत्वात् । ‘स आत्मेदं सृजति’ इत्यत्र परमात्मनः पठितत्वेनास्यास्तत्प्रकरणत्वात् । एतद्वाक्यस्य विष्णुपरत्वे बहुवचनविरोध इति चेन्न । परमात्मन्येव आत्मान इति बहुवचनश्रवणादिति भावः । अत एवैतत् श्रुतेरबाधकत्वेनोत्क्रान्त्यादीनामौपचारिकत्वकल्पनं परास्तम् । ईश्वरस्य बहुवचनवाच्यत्वे भेदः स्यादित्यत आह ॥ एकेति ॥ एकस्मिन्नेकवचनप्रयोगं सम्प्रतिपन्नस्थले दर्शयति ॥ तदिति ॥ अत्र परमात्मन एकस्यैव शरीराधिष्ठातृत्वमुक्त्वा तत्र द्विवचनयुक्तमन्त्रौ प्रमाणयति श्रुतिरतो निरन्तरेऽपि हरौ बहुरूपत्वापेक्षया बहुवचनं युक्तमिति भावः । हे अश्विनावाशुगती मनसो जवीयसा पटुना तेन शरीराख्येन रथेनायातं शरीरे सन्निहितौ भवतम् । यं रथं युवयोरर्थमेव देवाः कृतवन्तः । यत्सम्बन्धाच्च जीवस्य भगवत्प्रसादेन विद्योत्पन्नं तत्त्वज्ञानं जीवन्मुक्तिमुक्त्यवस्थे च साध्ये भवत इति प्रथममन्त्रार्थः । निमिषश्चित् चक्षुर्निमेषणादपि बां युवयोः सकाशाद्यदवनं तदस्मदन्तिवे भवत्विति द्वितीयार्थः ॥ २२ ॥

### गुर्वर्थदीपिका

निमिषश्चिज्जवीयसा रथेनायातमश्विना । अन्तिषद्भूतुवामवः इति मन्त्रद्वयम्यार्थमाश्विनावित्यादिना । ‘अशु गता’विति धात्वर्थमभिप्रेत्याह आशुगती इति । तेन शरीराख्येन

(गुर्वर्थदीपिका)

आयातमित्यस्य तात्पर्यकथनं शरीरे सन्निहितौ भवतमिति । यस्य द्विरूपस्य भगवतो योगे सत्यपीत्यस्यार्थमाह यत्सम्बन्धादिति । जीवस्येति तु योग्यतया सम्बन्धः । विशेषेण वसुमान्विवस्वान् भगवान् तस्मादित्यस्यार्थकथनं भगवत्प्रसादेनेति । द्योत्यतेऽनेन तत्त्वमिति द्यौः विद्या । तमोगुणविजृम्भितदुर्विद्याव्यावर्तनाय दिव इत्युक्तम् । तस्या दुहिता । तदुत्पन्नं तत्त्वज्ञानमित्यर्थः । “दुह प्रपूरण” इति धातोस्सकलाभीष्टपूरणसमर्थं तज्ज्ञानमिति सूचनाय दुहितेत्युक्तम् । अहनी तमोविरुद्धत्वादहःपदवाच्ये जीवन्मुक्तिमुत्त्यवस्थे सुदिने शोभनानि दिनानि यथोक्ते सुदिने इत्यर्थः । “अस्तिभवत्योः सर्वत्रान्वय” इति वचनात् भवत इति क्रियाध्याहारः । अस्य तात्पर्यमाह जीवन्मुक्तिमुत्त्यवस्थे च साध्ये भवत इति । वामित्यस्यार्थकथनं युवयोस्सकाशादिति । ‘अव रक्षण’ इति धातोरसुन्प्रत्ययान्तात्सकारान्तं पदमिति भावेनाऽऽह अवः अवनमिति । अन्तिषत्पदस्यार्थकथनम् अस्मदन्तिक इति । सदित्यवनस्यैव विशेषणम् । भूत्वित्यस्यार्थकथनं भवत्विति । तस्यावनस्य कदापि विकाराभावसूचनाय श्रुतौ भू इति धातुप्रकृतेरेव ग्रहणम् ।

### भावबोधः

ॐ नाणुरततुश्रुतेरिति चेन्नेतराधिकारात् ॐ ।

“आतेन यातं मनसो जवीयसा  
रथं यं वामृभवश्चक्रुरश्विना ।  
यस्य योगे दुहिता जायते दिव  
उभे अहनी सुदिने विवस्वतः ।”

निमिषश्चिज्जवीयसा रथेनायातमश्विना ।

अन्तिषद्भूवुवाम’

इति मन्त्रद्वयम् । ऋभव इति देवानां साधारणं नाम ।

“मिर्मितो दैवतैः सर्वैर्विष्णुना वायुना सह ।  
अधिष्ठितो रथो दिव्यः सोऽध्यात्मदेहनामकः ॥  
सम्यग्योगो यदा तस्य मनोवाक्कर्मभिर्भवेत् ।  
देहाख्यस्य रथस्यैव तदा नारायणात् प्रभोः ॥

(भावबोधः)

विविधं वासवत्वात्तु विवस्वन्नामकाच्छुभम् ।  
 संसारवारकं ज्ञानं दिवो दुहितृनामकम् ॥  
 विष्णुतत्त्वापरोक्ष्याख्यमहनी द्वे च शोभने ।  
 ज्ञानावस्था मुक्त्यवस्थेत्युभे एवाहनी परे' ॥

इत्याद्यैतरेयभाष्यानुसारेण— व्याचष्टे— हे अश्विनावित्यादिना । यस्य योग इति निमित्तसप्तमीत्यभिप्रेत्याह— यत्सम्बन्धादिति । विवस्वत इत्यस्य तात्पर्यं भगवत्प्रसादेनेति । दिवो दुहितेत्यस्यार्थो विद्योत्पन्नतत्त्वज्ञानमिति । अस्य जायत इति श्रौतपदेनान्वयः । उभे अहनीत्यस्यार्थः— जीवन्मुक्तिमुक्त्यवस्थ इति । सुदिन इत्यस्यार्थः साध्ये भवत इति । जायत इत्यस्य वचनविपरिणामेनानुवृत्तिमभिप्रेत्याह— भवतु इति । अत एव तद्भाष्ये विवस्वतो विष्णोः सकाशादिवो दुहिता अहनी च जायन्त इत्युक्तम् । भूत्वित्यस्यार्थोऽभिभवत्विति ।

### भावदीपः

ॐ नाणुरततृश्रुतेः । उक्तानुमानस्य श्रुतिविरोधोक्तिपरतया भाष्यं व्याचष्टे ॥ नेति ॥ सौत्रातच्छब्दार्थमाह ॥ अनणुत्वेति ॥ भाष्ये व्याप्तिश्रुतेरिति फलितोक्तिरिति भावः । उक्तनिरवकाशहेतूनां व्यधिकरणासिद्धिमाह ॥ उत्क्रान्त्यादिकमिति ॥ प्रागुक्तं सर्वं भाष्यं नञाऽन्वेतीति दर्शयति ॥ नैतदिति ॥ तत्र हेतुं स्वयमध्याहृत्य तत्र भाष्यं हेतुत्वेन योजयति ॥ अस्या इति ॥ परमात्मन्येवेति ॥ तत्प्रकारमग्रे वक्ष्याम इति भावः । एतत्श्रुतेरबाधकत्वेनेति ॥ प्रागुक्तयुक्तिबाधस्त्वग्रे समाधास्यत इति भावः । अत्र द्विवचनान्तपदोपेतमन्त्रोक्तिरनुपयुक्तेत्यत आह ॥ अनेकवचनेति ॥ तुल्यन्यायतया बहुवचनप्रयोगसिद्धिरिति भावः । व्याचष्टे ॥ अत्रेत्यादिना ॥ प्राण इत्याद्येकवचनप्रयोगादाह ॥ एकस्यैवेति ॥ तदयमित्यादिश्रुतिर्व्याख्याता प्राणस्तथानुगमादित्यधिकरणे ॥ श्रुतिरिति ॥ ऐतरेयोपनिषत् । कथमेतावता निर्भेदे बहुवचनप्रयोगः । बहुत्वस्य भिन्नाश्रितत्वादित्यतो न सङ्ख्योपसङ्गहादपि नानाभावादित्यत्रोक्त-  
 न्यायं स्मारयति ॥ अत इति ॥ सौत्रप्रयोगान्निर्भेदपि बहुवचनवाच्यत्वस्य स्मार्तत्वाच्चेत्यर्थः । तत्र प्राणदत्वादिव्रह्मलिङ्गवदत्रापि प्रागुक्तं ब्रह्मप्रकरणे वक्ष्यमाणे श्रुतिलिङ्गे च बहुत्वं भिन्नाश्रितमित्युत्सर्गस्यापवादकानीति भावः । आ तेन यातं मनसो जवीयसा रथं यं वामृभवश्चक्रुरश्विना । यस्य योगे दुहिता जायते दिव उभे अहनी सुदिने विवस्वत इति मन्त्रं निमिषश्चिज्जवीयसा रथेनायातमश्विना । अन्तिषद्भूतं वामवः इति मन्त्रं च व्याख्याति ॥ हे

(भावदीपः)

अश्विनाविति ॥ तात्पर्यमाह ॥ शरीर इति ॥ वां युवयोरर्थमेव । ऋभवो देवाः । ऋभव इति देवानां साधारणं नामेत्यैतरेयभाष्योक्तेः । यस्य योग इत्युत्तरार्धस्य सम्यग्योगो यदा तस्य मनोवाक्कर्मभिर्भवेत् । देहाख्यस्य रथस्यैतत्तदा नारायणात्प्रभोः । विविधं वासवत्वात्तु विवस्वन्नामकाच्छुभात् । संसारवारकं ज्ञानं दिवो दुहितृनामकम् । विष्णुतत्वापरोक्ष्वाख्यमहनी द्वे च शोभने । ज्ञानावस्थामुक्त्यवस्थे इत्याद्यैतरेयभाष्योक्तरीत्या यस्य योग इत्यनेन देहाख्यरथस्य भगवदर्पणरूपसम्बन्धः । विवस्वत इत्यनेन भगवान् दिवो दुहितेत्यनेन अपरोक्षज्ञानं सुदिने शोभने अहनी इत्यनेन जीवन्मुक्तिमुक्तो च विवक्षिते इत्यभिप्रेत्यर्थमाह ॥ यत्सम्बन्धादिति ॥ जायत इत्यस्य जायेते इति विपरिणामलब्धार्थः साध्ये भवत इति । भूत्वित्यस्यार्थो भवत्विति ॥ २२ ॥

### वाक्यार्थमुक्तावली

ॐ नाणुरतत् श्रुतेरिति चेन्नेतराधिकारात् ॐ ॥ इतराधिकारादित्यत्रेतरमधिकरोति विषयीकरोतिति इतराधिकारः तस्य भावस्तस्मादित्यर्थमभिप्रेत्य परमात्माधिकारत्वादिति भाष्यस्य व्याप्ता ह्यात्मान इति श्रुतेरित्यध्याहारपूर्वमित्यर्थमाह ॥ अस्याः श्रुतेरिति ॥ तदुपपादकत्वेनास्य परमात्मप्रकरणत्वादित्यर्थान्तरमाह ॥ स आत्मेति ॥ एतद्वाक्यस्येति ॥ व्याप्ताह्यात्मान इति वाक्यस्येत्यर्थः ॥ परमात्मन्येवेति ॥ स आत्मा, स आत्मा न, इत्येकत्वेनोक्ते परमात्मन्येवेत्यर्थः ॥ अत इति श्रौतप्रयोगबलान्निर्भेदपि बहुत्वापेक्षया बहुवचनं युक्तमिति भावः ॥ आतेनयातं मनसा जवीयसारथं यं वा ऋभवश्चक्रुरश्विना ॥ यस्य योगेदुहिता जायते दिव उभे अहनी सुदिने विवस्वत, इति प्रथमोमन्त्रः ॥ निमिषश्चिज्जवीयसा रथेनायातमश्विना ॥ अन्तिषद्भूतिवामवः ॥ इतिद्वितीयोमन्त्रः ॥ आशुगती इति ॥ आशु वानात् गतेरिति व्युत्पत्तेरितिभावः ॥ शरीरस्य मनसोपि जवीयस्त्वानुपपत्तेः तात्पर्यमाह ॥ पटुनेति ॥ यद्वा मनसोपि वेगे पटुतरेणेत्यर्थ एवायं देवतादेहविवक्षयोपपत्तेः ॥ ऋभव इत्यस्यार्थो देवा इति ॥ यस्य योगे इति निमित्तसप्तमीत्याह यत्संबन्धादिति ॥ देहाख्यरथस्य मनोवाक्कायकर्मभिर्भगवदर्पणरूप संबन्धादित्यर्थः ॥ विवस्वत इत्यस्यताम्र्यं भगवदिति ॥ दिवोदुहितेत्यस्यार्थो विधेत्यादि ॥ तत्त्वज्ञानं विष्णुतत्वापरोक्ष्वाख्यम् ॥ अस्यजायत इति श्रौतपदेनान्वयः ॥ उभे अहनीत्यस्यार्थो जीवन्मुक्तीत्यादि ॥ सुदिने इत्यस्यार्थः साध्याविति ॥

(वाक्यार्थमुक्तावली)

अनुवृत्तस्य जायते इत्यस्य जायेत इति विपरिणामेन लब्धार्थो भवत इति ॥ भूत इत्यस्यार्थो भवत्विति ॥

### तत्त्वसुबोधिनी

ॐ नाणुरतत् श्रुतेरिति चेन्नेतराधिकांरात् ॐ ॥ कुत इत्यतस्तत्प्रकरणादित्याह ॥ स आत्मेदमिति ॥ ननु तर्ह्युत्क्रान्त्यादिप्रतिपादकश्रुतेः का गतिरित्यत आह ॥ उत्क्रान्त्यादिकन्त्विति ॥ अत एवेति ॥ बहुवचनस्येश्वरगतत्वादेवेत्यर्थः ॥ एतत्श्रुतेरबाधकत्वेनेति ॥ व्याप्ता ह्यात्मान इति श्रुतेरुत्क्रान्त्यादिप्रति पादकश्रुतिबाधकत्वाभावेनेत्यर्थः । आतेन यातं मनसो जवीयसा रथं यं वामृभवश्चक्रुरश्विना ॥ यस्य योगे दुहिता जायते दिव उभे अहनी सुदिने विवस्वतः ॥ निमिषश्चिवीयसा रथेनायातमाश्विना अन्तिषद्भूतु वामवः । इति मन्त्रद्वयं व्याचष्टे ॥ अश्विनावित्यादिना ॥ यस्य योगे इति निमित्तसप्तमी इत्याभिप्रेत्याह ॥ यत्सम्बन्धादिति ॥ विवस्वत इत्यस्य तात्पर्यं भगवत्प्रसादेनेति ॥ दुहितेत्यस्यार्थः ॥ विद्योत्यन्नं तत्त्वज्ञानमिति ॥ अस्य जायते इति श्रौतपदेनान्वयः । उभे अहनीत्यस्यार्थः ॥ जीवन्मुक्तिमुक्त्यवस्थे इति । सुदिने इत्यस्यार्थः ॥ साध्ये भवत इति ॥ जायते इत्यस्य वचनविपरिणामेनानुवृत्तिमभिप्रेत्याह ॥ भवत इति ॥ भूत्वित्यस्यार्थो ॥ भवत्विति ॥ श्रुतौ सदिति अव इति विशेषणम् ॥

### वाक्यार्थविवरणम्

सौत्रात्तदित्यस्य व्याख्यानम् ॥ अनणुत्वेति ॥ व्याप्तत्वेत्यर्थः । नन्वेवं तर्ह्यणुत्वसाधकोत्क्रान्त्यादिविरोध इत्यत आह ॥ उत्क्रान्त्यादित्विति ॥ एतत्श्रुतिविरोधेनेति शेषः । मनसश्चेतस्ततो गमनादि प्रसिद्धमिति मनोनिष्ठमुत्क्रान्त्यादिसन्निधानादात्मन्युपचर्यत इति कल्प्यते । तथा च वास्तवोत्क्रान्त्याद्यभावेन पूर्वानुमानेऽसिद्धिरिति भावः ॥ अत एवेति ॥ “व्याप्ता ह्यात्मान” इति बहुवचनश्रुतेरीश्वरपरत्वादेवेत्यर्थः । ॥ अबाधकत्वेनेति ॥ आत्माणुत्वबाधकत्वाभावेनेत्यर्थः । आत्मनोऽणत्वसिद्धेरिति शेषः । भाष्ये आत्मनो जीवानभितो नयतीत्यर्थः ॥ बहुवचनवाच्यत्वे ॥ बहुवचनान्तशब्दवाच्यत्वे । बहुत्वप्राप्त्येति शेषः । बहुत्वं विना बहुवचनान्तशब्दवाच्यताऽयोगादिति भावः । भाष्ये एकशब्दैरित्यादिकमेकवचनान्तशब्दैरित्यादि व्याख्येयम् ॥ ॥ निरन्तरे ॥ निर्भेदे । मनसः सकाशादिति शेषः । विवस्वत इत्यस्य तात्पर्यं भगवत्प्रसादेनेति ॥ विद्येति ॥ शास्त्रेत्यर्थः । तत्त्वज्ञानं भवतीति शेषः । साध्यौ

## वाक्यार्थमञ्जरी

ॐ नाणुरतत् श्रुतेरिति चेन्नैतराधिकारात् ॐ । जीवो नाणुः कुतः अतत् श्रुतेः व्याप्ता इत्यनणुत्वश्रुतेरिति चेन्न तस्याः श्रुतेर्ब्रह्मपरत्वात् कुतः इतराधिकारात् स आत्मेदं सृजतीति परस्य ब्रह्मणः प्रकारणादित्यर्थः ॥ उपचर्यत इति ॥ यथा भवन्मते मनोगतमेव दुःखाद्यात्मनिष्ठतयोपचर्यते तथेति भावः । अत एव भगवत्परत्वादेव निरन्तरो निर्भेदः । आतेनयातं मनसोजवीयसारथं यं वामृभवश्चक्रुरविश्वना । यस्य योगे दुहिताजायते दिवउभे अहनी सुदिने विवस्वतः । निमिषश्चिज्जवीयसारथेनायातमश्विना । अन्तिषद्भूतुवामवः इति मन्त्रद्वयं व्याचष्टे । हे अश्विनावित्यादिना ऋभवइत्यस्यार्थो देवा इति यस्य योग इति निमित्तसप्तमीत्यभिप्रेत्याह ॥ यत्सम्बन्धादिति ॥ विवस्वत इत्यस्य तात्पर्यं भगवत्प्रसादेनेति दिवोदुहितइत्यस्यार्थो विद्योत्पन्नतत्त्वज्ञान इति अस्य जायत इति श्रौतपदेनान्वयः । उभे अहनी इत्यस्यार्थः जीवन्मुक्तिमुक्त्यवस्थे इति । सुदिने इत्यस्यार्थः साध्याविति जायत इत्यस्य वचनविपरिणामेनानुवृत्तिमभिप्रेत्याह ॥ भगवत इति ॥ भूत्वित्यस्यार्थोभवत्विति श्रुतौ सदित्येतदव इत्यस्य विशेषणम् ।

## सूत्रभाष्यम्

॥ ॐ स्वशब्दोन्मानाभ्यां च ॐ ॥ २३ ॥

‘एषो ह्यात्माऽध्युद्रतो मानशक्तेस्तथाऽप्यसौ प्रमितिं याति वेदैः ।

पूर्णोऽचिन्त्यः सर्ववेदैकयोनिः सर्वाधीशः सर्ववित्सर्वकर्ता’ इति वाक्यशेषे आत्मशब्दोन्मानाभ्यां च ।

“आत्माऽमेयः परं ब्रह्म परानन्दादिकाभिधाः ।

वदन्ति विष्णुमेवैकं नान्यत्रासां गतिः कचिदि”ति च कौर्मै ॥ २३ ॥

## तत्त्वप्रदीपिका

स्वशब्दोन्मानाभ्यां च । मानशक्तेरधिकत्वेनोद्भूतः । सर्वेभ्यो गुणाधिकत्वेन मानशक्तिमतिलङ्घ्य वर्तते । न मानशक्त्या मीयते । तथाऽप्यसौ वेदैः प्रमितिं याति विषयत्वेन स्वप्नसादादेव प्रमीयत इत्यर्थः । वक्ष्यति च “तत्प्रसादादेव प्रकाशो भवती”ति । अथवा प्रमितिं याति यापयति । स एव हि पुरुषं स्वप्नमिति यापयति स्वातन्त्र्यात् । “न ऋते त्वत्क्रियते किञ्चनाऽर” इत्यादेः । ‘कृत्वा विवाहं तु

(तत्त्वप्रदीपिका)

कुरुप्रवीरा' इतिवत् । “व्यत्ययो भेदस्वातन्त्र्यकरणेष्वि”ति वचनात् । स्वयमेव चोपपादयति श्रुतिः पूर्वोर्धोदितं “पूर्णोऽचिन्त्य” इत्यादिना । योनिः व्यक्तिकारणम् ॥

### तत्त्वप्रकाशिका

यदुक्तं व्याप्तिश्रुतिरीश्वरविषया तत्प्रकरणादिति न तद्युक्तम् । प्रकरणमात्रेण दुर्बलेन बहुवचनश्रुतेर्बाधायोगादित्याशङ्कं परिहरत्सूत्रमुपन्यस्य व्याचष्टे ॥ स्वशब्देति ॥ न केवलं प्रकरणबलेनैतत् श्रुतेरीश्वरपरत्वमुच्यते किं तर्हि वाक्यशेषे श्रुतात्मश्रुतेरपरमितत्वलिङ्गाच्चेति भावः । मानशक्तेरध्युद्गतः परिमाणातीतः । प्रमितिं याति ज्ञानविषयो भवति । कुत एतत् श्रुतिलिङ्गयोर्वैष्णवत्वमित्यत आह ॥ आत्मेति ॥ न च मन्तव्यं ‘व्याप्ता ह्यात्मानः’ इत्यत्रैवात्मशब्दानन्त्ययोः श्रवणात्किं वाक्यशेषग्रहणेनेति । तत्र बहुवचनसमभिव्याहारवशादन्यार्थताया एव झटिति प्रतिभासात् । वाक्यशेषस्य तु निश्चितत्वादिति ॥ २३ ॥

### गुर्वर्थदीपिका

ननु “व्याप्ता ह्यात्मानः” इति श्रुतिं जीवविषयां वदतः पूर्वपक्षिणः उन्मानत्वमात्मशब्दवत्त्वं चाभिमतमेव । अतः कथं ताभ्यामेव समाधानमिति शङ्कते कुत इति । आत्मा मेयादिपदोक्तस्वशब्दोन्मानत्वादिकं विष्णोरेव नान्यत्रेति स्मृतावितरत्र निषेधाच्च व्याप्ता आत्मान इति पराभिलषितश्रुतिरपि विष्णुविषयेति सूत्रकृतो भावः । वाक्यशेषस्य तु निश्चितत्वादित्यस्य पूर्णत्वाचिन्त्यत्व सर्वदेवैकयोनित्वसर्वाधीशत्वसर्वज्ञत्वसर्वकर्तृत्वादिब्रह्मासाधारणधर्मैर्ब्रह्मपरताया-निर्णीतत्वेनाऽऽत्मोन्मानत्वादीनामपि तत्परताया निर्णीतत्वादिति भावः ।

### भावदीपः

ॐ स्वशब्दोन्मानाभ्यां च ॐ । चशब्दार्थं व्यञ्जयन् हेतुतया पूर्वमध्याहृतस्येह साध्यत्वेनान्वयमाह ॥ न केवलमिति ॥ सूत्रे स्वशब्देत्युक्तावपि श्रुतौ स्वशब्दभावात् स्वशब्दादित्यत्रेवात्रापि तात्पर्यादात्मशब्दो ग्राह्य इति भावेनोक्तमात्मश्रुतेरिति ॥ परिमाणातीत इति ॥ मानं ज्ञानं लयश्चेति मर्यादा चापि कथ्यते इति वैश्वानरनयोक्ताभिधानात् मानपदस्य मर्यादार्थत्वादिति भावः । भाष्ये अनौचित्यमाशङ्क्य निराह ॥ न चेति ॥ १३ ॥

## वाक्यार्थमुक्तावली

ॐ स्वशब्दोन्मानाभ्यां च ॐ ॥ श्रुतेरितराधिकारित्वमित्यनुषज्यते ॥ स्वेतिशब्दः स्वशब्दपर्याय शब्द इति वा ॥ स्वस्य ब्रह्मण एवशब्द इति वा स्वशब्द आत्मेतिशब्दः उन्मानाभ्यां प्रमाणागोचरं अपरिमितं च ॥ भावप्रधानमेतत् ॥ आत्मश्रुत्युन्मानलिङ्गाभ्यां व्याप्ता ह्यात्मान इति श्रुतेः परमात्मविषयत्वं न केवलं प्रकरणादिति सूत्रार्थं भाष्यारूढं करोति ॥ न केवलमिति मानशक्तेरभ्युद्गतः प्रत्यक्षादिप्रमाणशक्तिमतीतस्तदविषयः ॥ कुतः एतावद्गुणवानि परिमित्यभावादित्यभिप्रेत्यार्थान्तरमाह ॥ परिमाणातीत इति ॥ परिमितशक्तिशून्य इत्यर्थः मानशक्तेरुद्गत इत्यस्य मर्यादापन्नशक्तेरुद्गत इत्यर्थः ॥ मानं ज्ञानं लयश्चैव मर्यादा चापि कथ्य इत्यभिधानम् ॥ आत्मा मेय इति भाष्ये यद्यप्यमेय इति नाम तथापि यौगिकत्वाभिप्रायेण टीका कुत एतत् श्रुतिलिङ्गयोरित्यवतारितमिति ज्ञेयम् ॥ अन्यार्थतेति ॥ आत्मशब्दस्य चेतनार्थत्वं अनन्तशब्दस्य संख्यानान्त्यपरत्वमित्यन्यार्थतायामेव स्युरणादित्यर्थः ॥

## वाक्यार्थविवरणम्

मानशक्तेरभ्युद्गतः परिमाणातीत इति ॥ मानानां प्रमाणानां या शक्तिः प्रमाजननरूपं तदतीतः । प्रमाणान्येतद्विषये प्रमाजननशक्तिमन्ति न भवन्तीति यावत् । तथा चामेय इत्यर्थः तस्येदं तात्पर्यकथनं परिमाणातीत इति । परितो मानं ज्ञानं तेन तद्विषयत्वेनातीत इति तदर्थः । तथा च यद्यप्यमेयस्तथापि वेदैस्तद्रूपैः प्रमाणैः प्रमितिं यातीत्येतत् संगच्छते । तथा आत्मा मेय इति वक्ष्यमाणं कौर्मवाक्यं च । परिमाणातीत इत्यस्यापरिच्छिन्नपरिमाण इत्यर्थत्वे तथापीति 'अमेय' इति चासङ्गतं स्यादिति द्रष्टव्यम् । आनन्त्यं परिमाणातीतत्वरूपमुन्मानत्व "व्याप्ता" इति श्रुतावनन्ता इति पदेन श्रूयते इति द्रष्टव्यम् ॥ वाक्यशेषेति ॥ एषो ह्यात्मेति वाक्यशेषेत्यर्थः । तथा चेदं सूत्रं व्यर्थमिति भावः ॥ तत्र ॥ व्याप्ता ह्यात्मान इति श्रुतौ ॥ अन्यार्थताया इति जीवपरताया एवेत्यर्थः ॥ निश्चितत्वादिति ॥ एषो ह्यात्मेत्याद्येकवचनस्यैव सत्त्वेन जीवपरत्वस्य शङ्कितुमशक्यत्वात् परमात्मपरत्वमेव निश्चितमस्तीति स्वशब्देतिसूत्रेण वाक्यशेषग्रहणं युक्तमिति भावः । श्रुतौ स्वशब्दस्याभावात् स्वस्य वाचकशब्दः स्वशब्द इत्यभिप्रेत्य भाष्ये आत्मशब्देत्युक्तम् ॥



## वाक्यार्थमञ्जरी

ॐ स्वशब्दोन्मानाभ्याम् ॐ स्वशब्दपर्याय आत्मशब्दः उन्मानमपरिमितत्वं ताभ्यां च व्याप्यत्व श्रुतेरीश्वरपरत्वमित्यर्थः ॥ आनन्देति ॥ तत्रानन्तानाम इत्युक्तेरिति भावः ।

## सूत्रभाष्यम्

॥ ॐ अविरोधश्चन्दनवत् ॐ ॥ २४ ॥

अणोरपि जीवस्य सर्वशरीरव्याप्तिर्युज्यते । यथा हरिचन्दनविष्णुष एकदेशपतितायाः सर्वशरीरव्याप्तिः ।

“अणुमात्रोऽप्ययं जीवः स्वदेहं व्याप्य तिष्ठति ।

यथा व्याप्य शरीराणि हरिचन्दनविष्णुष’ इति च ब्रह्माण्डपुराणे ॥ २४ ॥

## तत्त्वप्रदीपिका

अत्राहुः— नाणुत्वं देहिनो युज्यते । शिरश्चरणादिषु युगपद्वेदनाद्यनुसन्धानात्, शिरसि मे वेदना चरणयोर्मे वेदनेति । न च शरीरपरिमाणत्वं, प्राङ्निरस्तत्वात् । पारिशेष्याद्याप्तत्वमेवेष्टव्यम् । उत्क्रान्त्यादयस्तु मनस एव । तत्र तत्र स्थितेनाऽत्मना, यथाकर्माऽरब्धेषु द्युभ्वादिषु सेन्द्रियेषु देहेषु यथायोग्यं संयुक्तस्य तस्य बुद्ध्यादिजनकत्वमिति लघीयसीयं कल्पना । प्रतिशरीरं शरीरिणः प्रवेशनिष्क्रमादयो न कल्पन्त इति । अत आह— अविरोधश्चन्दनवत् । अणुत्वेऽपि जीवस्य सर्वशरीरव्याप्तिर्युज्यते हरिचन्दनबिन्दुवत् । ज्ञायते हि तस्य कृत्स्नशरीरव्याप्तिरतिमात्राह्लादनेन । न च जीवस्य सर्वगतत्वे प्रमाणमस्ति । न च दूरदर्शनादिकं तत्रस्थरूपेणेति मतम् । अनुभवविरोधादक्ष-सन्निकर्षवैयर्थ्याच्च । देहस्वरूपस्यैव दूरदर्शनेष्टौ वृथा व्याप्तिकल्पनम् । नचोत्क्रान्तिगत्यादयः कल्पन्तेऽस्माभिः श्रुतिसिद्धा एव आश्रीयन्ते श्रुतहानिभयात् । न च मनस एव ता इति वाच्यम् । उपरतवृत्तिभिर्मन आदिभिरिन्द्रियैः सर्वैस्सहैव जीवस्योत्क्रमणादिश्रवणात् । “तस्य प्रयतो बाह्वनसि सम्पद्यते मनः प्राण” इति “तमुत्क्रामन्तं प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ती”ति च । प्रपञ्चयिष्यति चैतद्वैराग्यपादे ‘तदन्तरप्रतिपत्तौ रंहती’त्यारभ्य ‘प्राणगतेश्चे’ति चाऽऽसमाप्तेश्च । अत इन्द्रियाणां प्रतिशरीरमुत्पत्तिनाशकल्पना निर्मानका । अहो बहुप्रमाणसिद्धमणो-जीवस्योत्क्रान्त्यादिकमकस्मादपलप्याप्रामाणिकी मनन्तदेशव्याप्तिं कल्पयतो न शोभते लघीयसीयं कल्पनेति । व्याप्तत्वे च सर्वेषां तुल्यानां सुखदुःखादिसङ्ख्यसङ्गः । मनस्संयोगजत्वात्तेषां तस्य च

(तत्त्वप्रदीपिका)

सर्वसाधारणत्वात् । न च तत्तद्देहस्वामिनः तत्तद्देहगतमनस्संयोगजसुखदुःखादीति वाच्यम् । देहारम्भकाणां कर्मणामसाधारण्ये कारणानुपलब्धेः । देहस्वामित्वेऽप्यव्यवस्थानात् । अतस्सुखदुःखि-  
बद्धमुक्तादिव्यवस्था दुर्बचा सर्वगतानेकात्मवादिनाम् । ऐकात्म्यवादिनां निरस्ता पुरस्तादेव । कथं च  
व्याप्तस्य कादाचित्को मनस्संयोगः । येन कादाचित्कं सुखदुःखादि स्यात् । न च हृदि  
संयोगात्सुखदुःखादिजन्मेति वाच्यम् । हृदि तस्य विशेषाभावात् अन्यत्र च संयोगस्य  
कृत्स्नात्मसमवेतत्वेनात्र कार्यकरत्वाविरोधात् । असंयुक्तप्रदेशाभ्युपगमे च सावयवत्वप्रसङ्गात् ।  
नचौपाधिको भेद आत्मनो युक्त इत्युक्तः । अतोऽणुजीवः ।

### तत्त्वप्रकाशिका

स्यादेतत् । अथापि न जीवस्याणुत्वं युक्तम् । तत्र तत्र परिज्ञानायोगादित्याशङ्कं परिहरत्सूत्रं पठित्वा  
व्याचष्टे ॥ अविरोध इति ॥ नाणुत्वेऽपि जीवस्य तत्र तत्र परिज्ञानायोगः । अंशैः शरीरे व्याप्तत्वात्  
एकदेशपतितचन्दनबिन्दोरंशैः शरीरव्याप्तिवदेवेति भावः । प्रतिदृष्टान्तस्यापि सम्भवान्न नियामकं विना  
दृष्टान्तमात्रेणार्थसिद्धिरित्यत आह ॥ अणुमात्रोऽपीति ॥ २४ ॥

### गुर्वर्थदीपिका

एकदेशपतितचन्दनबिन्दोरित्यत्र न च चन्दनबिन्दावप्यंशव्याप्तिरसिद्धेति शङ्क्यम् । “यथा  
व्याप्य शरीराणि हरिचन्दनविभूष” इति स्मृतिसिद्धत्वात् ।

### भावबोधः

ॐ अविरोधश्चन्दनवत् ॐ । श्रुतौ सदिति अव इत्यस्य विशेषणम् ।

### भावदीपः

ॐ अविरोधश्चन्दनवत् ॐ । प्रागुक्तयुक्तिनिरासकतया सूत्रमवतारयति ॥ स्यादेतदिति ॥  
सौत्राविरोधशब्दार्थं वदन् सूक्ष्मतेजोरूपेण व्याप्त्या स्पर्शादिपरिज्ञानोपपत्तिरित्यन्यत्रोक्त्यनुरोधेन  
भाष्यभावा(माह)ह ॥ नाणुत्वेपीति ॥ तेजोरूपेणेत्येकवचनं समुदायाशयमिति भावेन  
तत्सार्थोऽङ्गैरिति । परस्परमात्मना च सविशेषाभिन्नैरित्यर्थः । अतो न निरवयवत्वशब्दकोपो  
वेत्युक्तविरोधः । नापि प्रागुक्तशरीरोन्मथनादिदोषः । एवेति दृष्टान्तस्य विश्वजनीनतामाह ॥  
स्मृतौ विभूषः तिष्ठन्तीति विपरिणामेनान्वयो ध्येयः । एतेन अणुत्वेऽपि जीवस्य तत्र तत्र

(भावदीपः)

परिज्ञानार्थमंशादिना व्याप्तिर्न वाच्या । अणवश्चेति सूत्रे इन्द्रियाणां तेजसा व्याप्तत्वस्य वक्ष्यमाणतया तैरणोर्जीवस्य सम्बन्धसिद्ध्या तत्र तत्र परिज्ञानोपपत्तेरिति निरस्तम् । जीवस्यापि तथात्वस्य स्मार्तत्वादिति ॥ २४ ॥

### वाक्यार्थमुक्तावली

ॐ अविरोधश्चन्दनवत् ॐ ॥ ज्ञस्य अणोरिति च वर्तते ॥ चन्दनवदिति षष्ठ्यर्थे वतिः ॥ अंशैरिति शेषः ॥ अणोरपि जीवस्य चन्दनबिन्दोरिवांशैः सर्वशरीरव्याप्तत्वेन तत्र तत्र परिज्ञानाविरोध इति भावेन प्रवृत्तं अणोरित्यादिभाष्यं व्याचष्टे ॥ नाणुत्वेपीति ॥ भाष्ये स्मृतौ च हरिचन्दनविप्लुष इत्यनन्तरं अंश इति शेषः ॥ स्मृतौ शरीराणीति शरीरावयवानित्यर्थः ॥ प्रतिदृष्टान्तस्य लोष्टादेः ॥

### वाक्यार्थविवरणम्

प्रतिदृष्टान्तस्यापीति ॥ एकदेशपतिततैलादिबिंदोरंशैः सर्वशरीरव्याप्तेरपि दर्शनादिति भावः ॥ नियामकम् ॥ प्रमाणम् । शरीरव्याप्तमित्यत्राव्याप्तिरपि ग्राह्या । स्वरूपेण शरीराव्याप्तिरंशेन तद्व्याप्तिरिति विवेको द्रष्टव्यः ॥

### वाक्यार्थमञ्जरी

ॐ अविरोधश्चन्दनवत् ॐ । जीवस्याणुत्वेऽप्यविरोधः देहव्याप्तिविरोधाभावः कथं चन्दनवत् हरिचन्दनबिन्दुवदित्यर्थः ।

### सूत्रभाष्यम्

॥ ॐ अवस्थितिवैशेष्यादिति चेन्नाभ्युपगमाद्धृदि हि ॐ ॥ २५ ॥

सम्यगसम्यगवस्थानविशेषाद्युज्यते चन्दनस्येति चेन्न । 'हृदि ह्येष आत्मा'

(२-३-१२) इति जीवव्याप्तिरुक्त्याऽधिकरणम् ॥ ३५ ॥

## तत्त्वप्रदीपिका

अवस्थितिवैशेष्यादित्यादि सूत्रम् । सम्यगवस्थानं चन्दनबिन्दोरेकत्रासम्यगवस्थानं सूक्ष्मैरंशैर-  
शेषाङ्गेष्वस्ति । नैवं जीवस्य, निरंशत्वात् । अन्यथाऽनित्यत्वापातात् । अतो नाणुत्वे तस्य  
सर्वशरीरव्याप्तिः स्यादिति चेन्न । हृदि ह्येष आत्मेति श्रुतेः जीवस्यापि हृदि सम्यगवस्थानाभ्युप-  
गमादन्यत्रासम्यगवस्थानाभ्युपगमात् । न च सांशत्वेऽनित्यत्वमिति वाच्यम् । भिन्नांशारब्धस्य हि  
पटादेः सांशत्वमनित्यत्वव्याप्तम् । न च सांशत्वमात्रादनित्यत्वम् । परमाणूनां च निरंशत्वे  
सर्वदिक्सम्बन्धासिद्धिः । मिथः संयोगे च संयुक्तप्रदेशात्प्रदेशान्तरासिद्धेः प्रथिमानुपपत्तिः ।  
काल्पनिकप्रदेशान्तराश्रयणे तत्संयोगजानां कार्याणां काल्पनिकत्वप्रसङ्गः । आत्माकाशयोश्च निरंशत्वे  
पराभिमतस्यौपाधिकभेदस्य बहुवस्तुसंयोगस्य चासम्भवः । संयुक्तप्रदेशातिरिक्तप्रदेशाभावादेव ।

## तत्त्वप्रकाशिका

उक्तमाक्षिप्य समादधत्सूत्रमुपन्यस्याऽऽक्षेपांशं तावद्व्याचष्टे ॥ अवस्थितीति ॥ न चन्दनबिन्दोरिव  
स्वरूपतदंशाभ्यां शरीरव्याप्तिरात्मनः । चन्दनबिन्दोः शरीरैकदेशे सम्यगवस्थानस्यान्यत्रासम्य-  
गवस्थानस्य चानुभवसिद्धत्वेन तथात्वस्य सम्भवात् । न ह्यात्मनः कचिच्छरीरदेशे सम्यगवस्थानं  
कचिदसम्यगवस्थानमस्ति येन तस्य स्वरूपांशाभ्यां शरीरव्याप्तिं प्रतीम इति भावः । परिहारांशं व्याचष्टे  
॥ नेति ॥ न शरीरे सम्यगसम्यगवस्थानाभाव आत्मनो येन दृष्टान्ते वैषम्यं 'हृदि ह्येष आत्मा' इति  
श्रुतेरात्मनोऽपि चन्दनबिन्दुवत्सम्यगवस्थानाभ्युपगमादिति भावः ॥ २५ ॥

## भावदीपः

ॐ अवस्थितिवैशेष्यात् ॐ । भाष्ये युज्यते हरिचन्दनस्येत्युक्त्या न जीवस्येत्यर्थाल्लब्धं व्यञ्जयन्  
भाष्यं व्याचष्टे ॥ न चन्दनेति ॥ भाष्येनेति नञः प्राचीनभाष्यलब्धेनान्वयमुपेत्य व्याचष्टे ॥ न  
शरीर इति ॥ २५ ॥

## वाक्यार्थमुक्तावली

ॐ अवस्थितिवैशेष्यादिति चेन्नाभ्युपगमाद्धृदिहि ॐ सूत्रे अविरोधश्चन्दनवदित्यनुवर्तते ॥  
अवस्थितिवैशेष्यादित्यावर्तते ॥ वैशेष्यादिति स्वार्थेष्वञ् ॥ नेत्यप्यावर्तते ॥ हृदीति  
श्रुतिप्रतीकग्रहणं स्थानकथनं वा ॥ नाणोरपि जीवस्य चन्दनबिन्दोरिव स्वरूपतदंशाभ्यां  
व्याप्तिविरोधः ॥ चन्दनबिन्दोः शरीरैकदेशे सम्यगवस्थानं अन्यत्रासम्यगवस्थानमित्यवस्थितौ

(वाक्यार्थमुक्तावली)

वैलक्ष्यण्यात् ॥ चन्दनबिन्दूवस्थितेरात्मावस्थितेवैशेष्याद्वैलक्षण्यात् । नह्यात्मनः कचिच्छरीरे सम्यगवस्थानं कचिच्छरीरेऽसम्यगवस्थानं चन्दनबिन्दोरिवास्ति ॥ प्रमाणाभावादिति चेन्न ॥ जीवस्य शरीरे सम्यगसम्यगवस्थाने मानाभावेन न चन्दनबिन्दुवैलक्ष्यम् ॥ हृदि ह्येष आत्मेति श्रुतेः हृदि सांद्रद्रव्यरूपेण अन्यत्र तत्र तत्र परिज्ञानेन व्याप्तेश्चाभ्युपगमादिति सूत्रार्थं हृदि निधाय भाष्यभावमाह ॥ न चन्दनबिन्दोरित्यादिना ॥

### वाक्यार्थविवरणम्

तथात्वस्य ॥ स्वरूपतदंशाभ्यां शरीराव्याप्तिव्याप्तियुक्तत्वस्य ॥

### वाक्यार्थमञ्जरी

ॐ अवस्थिति वैशेष्यादिति चेन्नाभ्युपगमाद्धृदिहि ॐ । चन्दनबिन्दोर्देहे कचित्सम्यगन्यत्रा-  
सम्यगित्यवस्थानविशेषाद्वैदेष्याद्व्याप्तिसम्भवेपि जीवस्य तदभावान्न युक्ता देहव्याप्तिरिति चेन्न ।  
जीवस्याप्यवस्थिति वैशेष्याभ्युपगमात् कुतः हृदि ह्येष आत्मेति श्रुत्या हृद्येव जीवस्य  
सम्यगवस्थित्युक्तेरित्यर्थः ।

### सूत्रभाष्यम्

॥ ॐ गुणाद्वाऽऽलोकवत् ॐ ॥ २६ ॥

यथाऽऽलोकस्य प्रकाशगुणेन व्याप्तिर्ज्योतीरूपेणाव्याप्तिः एवं चिद्रूपेण  
व्याप्तिर्जीवरूपेणाव्याप्तिरिति वा । स्कान्दे च-

“असम्यक्सम्यगिति च व्यवस्थाभेदतः सुराः ।

व्याप्त्यव्याप्तियुतास्त्वन्ये चिद्रूपेनैव नान्यथा ॥

चिद्रूपस्य स्वरूपत्वात्तद्व्याप्तिश्चेति युज्यते ।

शक्तियोगात्सुराणां तु विविधा च व्यवस्थितिर्”ति ॥ २६ ॥

## तत्त्वप्रदीपिका

गुणाद्वाऽऽलोकवत् । विधान्तरेण देहव्याप्तिमाह । यथा ह्यालोकस्य दीपादेः प्रकाशगुणेनाप-  
वरकादिव्याप्तिः, ज्योतिरात्मना स्वरूपेण दीपिकादावेव स्थितिः, एवं ज्ञानगुणेन व्याप्तिः  
जीवरूपेणाव्याप्तिरिति । एवञ्च दूरदर्शनादिकमपि प्रकाशव्याप्त्या युज्यते । तथाच श्रुतिः— “तद्यथा  
हाणुनश्चक्षुसः प्रकाशो व्यातत एवमेवास्य पुरुषस्य प्रकाशो व्याततोऽणुर्ह्येवैष पुरुषो भवती”ति ।  
उक्तव्याप्त्योराश्रयभेदं विविनक्ति स्कान्दवचनेन स्कान्दे चेति । च शब्दादन्यत्र च विस्तृतमेतत् ।  
स्वरूपस्यासम्यगवस्थानेन व्याप्तिमन्तस्सम्यगवस्थानेनाव्याप्तिमन्तो देवास्तेभ्योऽन्येऽवराश्विद्रुणेनैव  
व्याप्तिमन्तो न देवत्सान्द्रव्याप्तिभाजः । गुणव्याप्तेरेव गुणिव्याप्तिवत् युज्यते चिद्रुणस्यानपायित्वेन  
गुण्यैक्यात् । देवानां तु गन्धर्वादिभ्योऽधिकशक्तियोगात् तेभ्य उत्कृष्टा व्यवस्थितिर्युक्ता । तत्रापि  
केषाञ्चिदधिकशक्तियोगात्काचिद्बहुषु स्थानेषु प्रायः सम्यगवस्थानमत्युत्तमानां भगवत्प्रसादाति-  
शयादिच्छया सम्यगवस्थानं च । “व्याप्तिश्चाभ्यधिका तेषामत एव न संशयः” इति चाधस्तादुक्तम् ।  
अतोऽवतारेष्वपि केषाञ्चित्परमपरायणानां महात्मनां तत्त्वविद्याचार्यवर्याणां मूलरूप इव  
सौबल्यसार्वज्ञसौलक्षण्यादिगुणाः परिदृश्यमाना युज्यन्ते । इत्युक्तान्त्यधिकरणम् ।

## तत्त्वप्रकाशिका

एवं स्वरूपतदंशाभ्यामात्मनः शरीरव्याप्त्यव्याप्ती सदृष्टान्तमुक्त्वा प्रकारान्तरेणापि तदुपपादकं सूत्रं  
पठित्वा व्याचष्टे ॥ गुणाद्वेति ॥ अणोरपि जीवस्य शरीरव्याप्तिश्चिद्रुणस्य व्याप्तत्वेनोपपद्यते । न च  
गुणिनोऽणुत्वेन गुणस्य व्याप्तिरयुक्ता । आलोकवदुपपत्तेरिति भावः । नन्वालोकस्य द्रव्यत्वात्कथं  
गुणत्वमुच्यत इति । मैवम् । तद्द्रव्यत्वे मानाभावात् । रूपित्वं मानमिति चेन्न । तेन घटादि रूपस्यैव  
प्रतीयमानत्वात् । न हि व्योम्नि वर्तमानस्य प्रकाशस्य रूपं गृह्यते । दीपं बिहाय वृत्तिः प्रमाणमिति चेन्न ।  
तस्य द्रव्यत्वसाधकताविवादात् । तर्हि कुतस्तदगुणत्वमिति चेन्न । तदनुविधानादिनैवेति ब्रूमः । द्रव्यत्वे  
चालोकः कार्यमकार्यं वा । आद्येऽपि किं दीपकार्यमन्यस्य वा । नाद्यः । कारणं बिहाय  
कार्यवृत्तेरनभ्युपेतत्वात् । न द्वितीयः । दीपप्रकाश इति प्रयोगानुपपत्तिप्रसङ्गात् । कारणान्तरादर्शनाच्च ।  
नान्त्यः । अप्रतीतिप्रसङ्गात् । प्रदीपावयवा एवालोक इति चेन्न । तथा सति प्रदीपानुविधानानुपपत्तेः । न  
हि जीर्णकन्थातन्त्रवः कतिचन विकीर्णाः कन्थया सहैव गच्छन्ति । अवस्थिता एवावयवा दीपापगमे  
तमसा न दृश्यन्त इति न युक्तम् । विरोधात् । क्रमेण चैवं सति प्रकाशबाहुल्यं स्यात् ।  
तदैवोत्पन्नप्रदीपावयवाः सर्वतो विकीर्णा भवन्तीत्यनुभवविरुद्धमिति युक्तमुक्तमालोको गुण इति  
अप्राधान्यसाम्येन वा गुणत्वोक्तिरिति । अंशैर्गुणेन च व्याप्तिरित्येकत्र विरुद्धमित्यत आह ॥ स्कान्दे

(तत्त्वप्रकाशिका)

चेति ॥ व्याप्तिसाधकानुमानं तु घटादेरपि व्याप्तिसाधकाभाससमानयोगक्षेमम् । अतः श्रुत्यविरोधेन जीवस्याणुत्वसिद्धेर्युक्तो हरौ श्रुतिसमन्वय इति सिद्धम् ॥ २६ ॥ अ० १२ ॥

### गुर्वर्थदीपिका

दीपं विहाय वृत्तिः प्रमाणमित्यनेन नालोकः प्रदीपगुणः प्रदीपं विहाय विद्यमानत्वात् यो यद्गुणः स तद्विहाय अन्यत्र न प्रतीयते यथा रूपमित्यनुमानं सूचितम् । तेजोगुणत्वेनाभिमतस्य तद्गुणत्वनिषेधे परिशेषाद्भ्यत्वमेव भवतीति भावः । तदनुविधानादिनैवेत्यत्र तदनुविधानं नाम नियमेन दीपगमने गमनं दीपागमने आगमनं दीपप्रतीतौ प्रतीतिर्दीपनाशो नाशश्चेत्यादिकम् । अप्रतीतिप्रसङ्गादित्यत्र अकार्यद्रव्यत्वे प्रत्यक्षयोग्यत्वे च दीपनाशानन्तरमपि प्रतीयेत । प्रत्यक्ष-योग्यत्वे दीपसमीपेऽप्यप्रतीतिप्रसङ्ग इत्यर्थः । विरोधादित्यस्य प्राक् गृहान्धकारनिवर्तक-दीपालोकानां तमोभिभवस्य विरुद्धत्वादित्यर्थः । आलोकस्य दीपान्निस्सरदवयवरूपत्वे स्थूलावयवनिस्सरणेदाहप्रसङ्गेन प्रथमं दशदिक्षु त्रसरेणुसमानदशावयवनिस्सरणे अलोकस्यापि दीपातिसमीपस्थतैव स्यात् । पुनस्ततोऽतिशयितावयवनिस्सरणे ततोऽपि किञ्चिदधिकदेशस्थता स्यात् । पुनस्ततोऽतिशयितावयवनिस्सरणे ततोऽपि किञ्चिदधिकदेशस्थता स्यात् । एवं क्रमेण यामत्रयोपरि यावद्धृहमभिवृद्धिस्स्यादित्याह क्रमेणेति । बाहुल्यं बहुलताऽभिवृद्धिरित्यर्थः । इदं चोपलक्षणम् । अवयवानां क्रमेण निस्सरणे प्रदीपस्य क्रमेण परिमाणहासप्रसङ्गेन तस्याणुता च स्यादित्यपि द्रष्टव्यम् । अप्राधान्यसाध्येनेत्यत्र अप्राधान्यं तेजः परतन्त्रता तेजोनुविधानमिति यावत् । तस्य साम्यं तद्गुणभूतरूपादिना आलोके साम्यम् । एवं चास्याप्रधानार्थ-कगुणशब्दवाच्यतैव शोभत इत्यर्थः । व्याप्तिसाधकानुमानमित्यत्र सर्वमिदं मूर्तमात्मना संस्पृष्टं मूर्तत्वाच्छरीरवदित्यनुमानं सर्वं मूर्तं घटेन संस्पृष्टं मूर्तत्वात् घटसंस्पृष्टभूतलवदिति घटादेरपि व्याप्तिसाधकाभाससमानयोगक्षेममित्यर्थः । आलोकस्य गुणत्वपक्षे तु सरोवरान्तस्थकमलसौरभवत् यावत्स्वयोग्यदेशव्यापिता गुणवैचित्र्यादेव स्यात् । घटेऽपि संयोग एकदेशवर्त्ती । तद्रूपं तु यावद्धटवर्त्ति । गुरुत्वमतीन्द्रियम् । रूपमैन्द्रियिकं किञ्चित्पाकजं किञ्चिदपाकजम् । अतो गुणेषु वैचित्र्याद्यथादर्शनमेव गुणकल्पनम् । दिशिदिशि विकीर्यमाणकमलपरिमळाधारतया त्रसरेणुभ्योऽप्यतिसूक्ष्मतया अदृश्याः कमलावयवाश्च सहैवोद्गच्छन्तीति कश्चित् । तदत्यन्तमविचारितरमणीयम् । दृगगोचरतया परमाणुवदतिसूक्ष्माणां तेषां गुणभूतरूपरसगन्धादे-रप्युपलम्भायोग्यतयोपलभ्यमानमहापरिमळस्य परिदृश्यमानमहापद्मगुणत्वापरिहारात् । अतस्ते-

(गुर्वर्थदीपिका)

जोरूपमपि तस्यैवोष्णस्पर्शवद्गुणिनं विहायापि स्वस्य योग्यदेशे तिष्ठतीत्यभ्युपेयम् । न चोष्णस्पर्शोऽपि न तेजसो धर्म इति वाच्यम् । समीपसमीपगमने औष्ण्यातिशयदर्शनेन तस्याग्निसूर्यमण्डलादिधर्मिधर्मतायाः सर्वैरपि वक्तव्यत्वात् । तस्मान्नकश्चित्क्षुद्रोपद्रवः ॥ २, ३, १२ ॥

### भावबोधः

अणोरपि जीवस्य शरीरे व्याप्तिश्चिद्रूपस्य व्याप्तत्वेनोपपद्यत इति वाक्यद्वयेन सूक्ष्मतेजोरूपेण व्याप्त्या स्पर्शादिज्ञानोपपत्तिरित्यादि न्यायविवरणमपि व्याख्यातं भवति । घटादिरूपस्येवेति । नीलघटादिसम्बन्धबालार्कप्रभादौ प्रतीयमानमारुण्यादिकं तु न्यायमतेऽपि न प्रभानिष्ठमिति भावः ।

ननु दीपे गच्छति प्रभायामपि गतिदर्शनात् प्रभात्वेन द्रव्यत्वमिति चेत्, न; घटे गच्छति रूपस्यापि गतिदर्शनेन व्यभिचारात् । अन्यथा श्येने चलत्यचलतः स्थाणोरिव तत्रैव रूपस्य स्थितिः स्यादिति । द्रव्यत्वसाधकताविवादादिति । उत्तराधिकरणे गुणस्यापि गन्धस्य द्रव्यं विहाय वृत्तेर्वक्ष्यमाणत्वादिति भावः । तदनुविधानादिनेति । न च च्छायायां व्यभिचारः, भित्त्यादावचलेऽपि च्छायायाः सूर्यप्रातिलोभ्येन चलनात् । लोके माणिक्यप्रभादौ तद्गुणत्वव्यवहारः । 'तेजोबलैश्वर्यमहावबोधसद्बीर्यशक्त्यादिगुणैकराशिः'

इति स्मार्तस्तेजसि गुणत्वव्यवहारश्च गुणत्वे प्रमाणमिति दर्शयितुमादिशब्दः । कारणान्तरादर्शनादिति । तदैव तत्र तैजसपरमाणव एव द्रव्यगुणादिक्रमेणालोकमण्डलमारभन्त इत्यत्र मानाभावादिति भावः । अप्रतीतिप्रसङ्गादिति । परैरकार्यद्रव्यस्य बहिरिन्द्रियग्राह्यत्वानङ्गीकारेण चक्षुषा तदप्रतीतिप्रसङ्गादित्यर्थः । तथा सति प्रदीपानुविधानानुपपत्तिरिति । निबिडावयवेन्द्रनीलादावयवविदारणस्यासम्भवित्वात्तत्र प्रभा न स्यादित्यपि द्रष्टव्यम् । विरोधादिति । प्रभावयवतमसोः सहावस्थानमेव न । विरोधादिति भावः । क्रमेणैवेति । पुनः पुनर्दीपागमापगमयोः पुनः पुनस्तदवयवेषु विकीर्यमाणेषु उत्तरोत्तरं प्रकाशबाहुल्यं स्यादित्यर्थः । घटादेरपीति । सर्वं मूर्तं घटेन स्पृष्टं मूर्तत्वात् घटसंयुक्तपटवदिति प्रयोगसम्भवादित्यर्थः ।

अत्राद्ये— स्वपक्षसाधकहेतूक्तिः । द्वितीये— प्रसङ्गात् प्रथमोक्तोत्क्रान्त्यादीनां परमात्माधीन-



(भावबोधः)

व्याप्तिश्रुतेरीश्वरपरत्वे श्रुतिलिङ्गरूपप्रबलसाधकान्तरोक्तिः । पञ्चमे- तत्र तत्र परिज्ञान-  
रूपयुक्तेर्हरिचन्दनदृष्टान्तेनान्यथासिद्धयुक्तिः । षष्ठे- पञ्चमसूत्रोक्तदृष्टान्तदार्ष्टान्तिकयोर्वैषम्य  
शङ्कोद्धारः । सप्तमे- मानुषादिसर्वजीवापेक्षया चिद्गुणव्यास्या प्रागुक्तयुक्तेरन्यथासिद्धयुक्तिरिति  
सूत्रक्रमः ॥ १२ ॥ इत्युत्क्रान्त्यधिकरणम् ।

### भावदीपः

ॐ गुणाद्वा लोकवत् ॐ । चिद्गुणस्येति ॥ अनेन तेजोरूपेणेत्यन्यत्रोक्तस्य चिद्गुणेनेत्यप्यर्थ  
उक्तो भवति । दृष्टान्तोक्तेः शङ्कानिवर्तकत्वरूपफलमाह ॥ न चेति ॥ गुणगुणिनोरभेदादिति  
शङ्काभिप्रायः ॥ आलोकवदिति ॥ सविशेषाभिन्नत्वान्न दोष इति भावः ॥ घटादिरूपस्यैवेति ॥  
नीलघटसम्बद्धबालार्कप्रभादौ प्रतीयमानमारुण्यादिकं तु न्यायमतेऽपि न प्रभानिष्ठं तस्य  
शुक्लभास्वरूपवत्त्वादिति भावः ॥ विवादादिति ॥ कस्तूर्यादिस्थगन्धरूपगुणस्य  
वह्न्यादिस्थोष्णस्पर्शादिरूपगुणस्य च दूरगमनदर्शनात् । तदवयवानामेव गमनकल्पने क्रमेण  
कस्तूर्यादेः पलपरिमाणह्रासः स्यादिति भावः ॥ तदनुविधानादिनेति ॥ न च छायायां  
व्यभिचारः । भित्त्यादावचलेपि छायायाः सूर्यप्रातिलोभ्येन चलनात् । अत्रादिशब्देन लोके  
माणिक्यप्रभादौ तद्गुणत्वव्यवहारः । तेजोबलैश्वर्यमहावबोधसद्दीर्घशक्त्यादिगुणैकराशिरिति स्मार्तः  
तेजसि गुणत्वव्यवहारश्च गृह्यते । दीपकार्यं दीपसमवायिकारणकम् । कारणं समवायिकारणम् ॥  
कारणान्तरेति ॥ दीपारोपकाल एव तत्रत्यतैजसपरमाणव एव द्रव्यणुकादिक्रमेणा-  
लोकमण्डलमारभन्त इति त्वप्रामाणिकमितिभावः ॥ अप्रतीतीति ॥ अकार्यत्वे  
परमाणुत्वापातेनाप्रत्यक्षत्वापातादित्यर्थः ॥ प्रदीपेति ॥ प्रदीपारोपे तदैव तदवयवाः परितो  
विकीर्णाः सन्तः आलोकबुद्धिविषया इत्यर्थः ॥ प्रदीपानुविधानेति ॥ उपलक्षणं चैतत् ।  
निबिडावयवेन्द्रनीलादाववयवविकरणासम्भवात् तत्र प्रभा न स्यादित्यपि ध्येयम् ॥ बाहुल्यं  
स्यादिति ॥ आद्यक्षणवद्द्वितीयादिक्षणेऽपि अवयवानां विसरणस्य न्याय्यत्वादिति भावः ।  
उपलक्षणं चेदम् । दीपस्य सूक्ष्मता च स्यात् । न पुनरन्येषां दीपप्रवेश इत्यत्र मानाभावादित्यपि  
ध्येयम् । पक्षान्तरमाह ॥ अप्राधान्यसाम्येन वेति ॥ अंशैर्गुणेन चेति ॥ अविरोध इत्यत्र गुणाद्वेत्यत्र  
चोक्तमित्यर्थः । एकत्र पुरुषे स्मृतौ सुरा इति । अन्ये देवावरा इत्युक्त्या विरोध निरास इति भावः  
॥ घटादेरिति ॥ सर्वं मूर्तं घटेन स्पष्टं मूर्तत्वाद्घटसम्बद्धपटवदित्यपि सम्भवादित्यर्थः । न च  
बाधः । अत्राप्यणुत्वश्रुतियुक्तिभ्यां बाधस्य साम्यादिति भावः । एवमन्यान्यात्मात्मव्याप्ति-

(भावदीपः)

साधकानि तार्किकोक्तानुमानानि चन्द्रिकान्यायामृतयोरुक्तदिशा निरस्यानि ॥ अत इति ॥  
अणुत्वश्रुत्युक्तांत्यादियुक्तीनां भावात् । व्याप्तत्वश्रुतेरीशपरत्वात् युक्तेश्चांशादिव्यास्या  
अन्यथोपपन्नत्वाच्चेत्यर्थः ॥ २६ ॥ अ० १२ ॥

### वाक्यार्थमुक्तावली

ॐ गुणाद्वाऽऽलोकवत् ॐ ॥ सूत्रे अणोरपि ज्ञस्याविरोध इति पदत्रयानुवृत्तिं मत्वा अणोरपि  
जीवस्य गुणाच्चिद्रूपव्यास्यावा व्याप्त्यविरोध इति सूत्रार्थं मत्वा भावमाह ॥ अणोरपीति ॥  
दृष्टान्तोक्ते र्वावित्यांशकापूर्वमुपयोगमाह ॥ न चेति ॥ गुणगुणिनोरभेदादिति भावः ॥  
आलोकवदिति ॥ गुणिनस्तेजसो दीपिकादावेवावस्थाने नाणुत्वेपि तद्रूपस्यालोकस्य  
गृहादिव्याप्तिवदभेदेपि विशेषेणैवं भावोपपत्तेरित्यर्थः ॥ नन्वेतद्भाष्यविरुद्धम् ॥ तत्रालोकस्य  
प्रकाशगुणेन प्रकाशरूपेण व्याप्तिः ज्योतीरूपेणाव्याप्तिरिति सगुणजीवदृष्टान्ततयाऽऽलोक-  
स्यचिद्रूपदृष्टान्ततया प्रकाशस्य जीवद्रव्यमात्रदृष्टान्ततया ज्योतीरूपस्योपादानेनालोकस्य  
गुणत्वाभावात् ॥ अत एव चोद्यमपि क्रियमाणमसदिति चेदत्र केचिद्भाष्यसूत्रयोरालोकपदेन  
दीपादिर्विवक्षितः ॥ तस्य प्रकाशगुणाद्व्याप्तिर्ज्योतीरूपेणाव्याप्तिरिति तदर्थः ॥ आलोकवदुप-  
पत्तेरिति टीकायामप्ययमेवार्थः । नत्वालोकस्येत्युत्तरवाक्ये तु आलोकपदेनालोकशब्दस्य दीपादेर्यः  
प्रकाशः सविवक्षितः ॥ आलोकशब्दस्योभयपरत्वात् ॥ पीलुशब्दस्य वृक्षतत्फलवाचकत्व  
वदालोकशब्दस्यापि दीपतत्प्रकाशपरत्वोपपत्तेरित्याहुः ॥ वस्तुतस्तु यथाऽऽलोकस्येत्यादि-  
भाष्यस्यायमर्थः ॥ यथा आलोकाख्यस्य प्रकाशगुणेन प्रकाशाख्यगुणत्वेन स्वेनरूपेण व्याप्तिः  
ज्योतीरूपेण गुणितयाऽव्याप्तिरेवं चैतन्यचिद्रूपेण व्याप्तिः द्रव्यरूपेणाव्याप्तिरिति दृष्टान्ततया दीपे  
उदाहर्तव्ये आलोकाख्यगुणस्य ग्रहणं तु यथा आलोकाख्यगुण एव गुणित्वेन विशेषेण व्यापकः  
तदात्मकद्रव्यत्वविशेषेणाव्यापकः एवं ज्ञानाख्यो गुण एव विषयीकारित्वविशेषेण गुण इत्यभिहितः  
शरीरव्यापकः स एव स्वात्मकद्रव्यत्वेन विशेषेण जीव इत्यभिहितोऽणुश्च । जीवस्य  
ज्ञानात्मकद्रव्यत्वादिति प्रमेयं सूचयितुमिति ज्ञेयम् ॥ तेन घटादीति ॥ आलोकाख्येन तेजोरूपेण  
घटादिरूपस्यैव प्रतीयमानत्वेनालोके रूपस्यैवाप्रतीयमानत्वादित्यर्थः ॥ तदेवोपपादयति नहीति ॥  
यद्यालोक एव रूपं गृह्येत तर्हि व्योम्याततेपि गृह्येतेति भावः ॥ नीलघटादिसंबद्धबालार्कप्रभादौ  
प्रतीयमानमारुण्यादिकं न्यायमतेपि न प्रभानिष्टं तस्यशुक्लभास्वरूपत्वादिति भावः ॥

(वाक्यार्थमुक्तावली)

ननु दीपे गच्छति प्रभाया अपि गतिदर्शनात् क्रियावत्वेन द्रव्यत्वमिति चेन्न ॥ घटे गच्छति रूपस्यापि गतिदर्शनाद्व्यभिचारात् ॥ अन्यथा स्येने चलति अचलस्थानोरिव तत्रैव रूपस्य स्थितिः स्यादिति ॥ किं च गुणादिपञ्चकस्य निर्गुणत्वनिष्क्रियत्वपरिभाषाप्यनादरणीया स्यात् इति टीकाकारैरुक्तत्वाद्गुणेषु चतुर्विंशति संख्यावत्समवायादावेकत्वसंख्यावद्रूपे रसस्य स्पर्शात्पृथक्त्ववज्जातेः सर्वगतत्वेन महत्ववच्च प्रभाया गुणत्वेपि रुपचलनादिकमस्त्विति नकाचि-  
 दनुपपत्तिः ॥ द्रव्यत्वसाधकताविवादादिति ॥ उत्तराधिकरणे गुणस्यापि गन्धस्य द्रव्यं विहाय वृत्तेर्बुद्ध्यमाणत्वात् ॥ भेरीदेशोत्पन्नशब्दस्यैव श्रोत्रदेशगमनमिति सिद्धान्ते अङ्गीकाराच्चेति भावः ॥ नच वायुर्गन्धानिवाशयादिति गीतायां, गन्धवतः पुण्यावयवानिति प्रमेयदीपिकायां व्याख्यातत्वाक्तेवलगन्धस्य नगमनमिति वाच्यम् ॥ तत्र शरीरं यदवाप्नोति यच्चाप्युक्तामतीश्वरः ॥ गृहीत्वैतानि संयातीति पूर्वपादत्रये जीवस्य शरीरप्राप्त्युक्तमणकाले परमेश्वर इन्द्रियाण्यादाय संयातीत्युक्तेः स्वस्वगुणविशिष्टेन्द्रियाण्यादाय गमने तथाविधदृष्टान्तेन भवितव्यमिति भावेन टीकायां तस्य कचिद्गन्धवत्पुष्पावयवस्य गमनाभावात् गन्धवतः पुष्पावयवानिवेति व्याख्यातत्वेपि कचिद्गन्धमात्रस्य गमनाविरोधे नैतद्गन्धप्रवृत्तेरुपपत्तेः । कस्तूर्यादिगन्धरूपगुणस्य वह्निस्थोष्णस्पर्शस्य दूरगमनात्तदवयवानामेव कस्तूर्यादिः पलपरिमाण हासः स्यात् ॥ गृहेच वह्नेर्बहुकालमवस्थाने बहुवारमुन्नयनेवांशोपचयेन नैयत्यिकगृहदाहप्रसङ्गश्चेत्यलम् ॥ तदनुविधानादिनैवेति न च छायायां व्यभिचारः ॥ भित्त्वादावचलेपि छायायाः सूर्यप्रतिलोम्येन चलनात् ॥ आदिशब्देन लोके माणिक्यप्रभादौ तद्गुणव्यवहारः तेजोबलैश्वर्यमहावबोधसद्वीर्य शक्त्यादि गुणैकराशिमिति स्मार्तस्तेजसि गुणत्वव्यवहारश्च गृह्यते ॥ अत एव टीकाकारैः शुद्धानन्दोरुसंविद्युतीत्यत्र द्युतेर्गुणत्वमुक्तम् ॥ तदनुविधानमुपपादयितुं द्रव्यत्वे दूषणान्तरमाह ॥ द्रव्यत्वेचेति ॥ कारणं विहायेति । उपादानं विहायोपादेयद्रव्यवृत्तिरित्यर्थः ॥ कारणान्तरा-  
 दर्शनादिति ॥ तदैव तत्रत्यतैजसपरमाणव एव द्युण्कादिक्रमेणालोकमण्डलमारभन्त इत्यत्र प्रमाणाभावादिति भावः ॥ अप्रतीतिप्रसङ्गादिति ॥ परैरेवाकार्यद्रव्यस्य बहिरिन्द्रियग्राह्य-  
 त्वानङ्गीकारेण चाक्षुषत्वापातादित्यर्थः ॥ प्रदीपेति ॥ प्रदीपारोपणे तदैवतदवयवाः परितोऽवकीर्णाः सन्त आलोकबुद्धिविषया इत्यर्थः ॥ तस्मादेतत्सूत्रेऽप्येवमभिधीयते ॥ प्रदीपानु-  
 विधानेति ॥ उपलक्षणं चैतत् ॥ निबिडावयवेन्द्रनीलावयव विसरणस्यासंभवात्तत्र प्रभा नस्यादिति दृष्टव्यम् ॥ बाहुल्यं स्यादिति ॥ आद्यक्षण इव द्वितीयादिक्षणेऽपि अवयवानां विसरणस्य न्याय्यत्वादिति भावः ॥ उपलक्षणं चैतत् ॥ दीपस्य सूक्ष्मताच नस्यात् ॥ पुनरन्येषां दीपप्रवेश

(वाक्यार्थमुक्तावली)

इत्यत्र मानाभावादित्यपि द्रष्टव्यम् ॥ तुष्यतु दुर्जन इति न्यायेनाह ॥ अप्राधान्येनवेति ॥ एकत्रविरुद्धमिति ॥ यद्यपि देवानामंशैः गुणेनापि व्याप्तिरस्ति ॥ तथाप्यंशैर्गुणेनैवेति सावधारणेनैकस्मिन्नेव पुरुषे विरुद्धमितिभावः ॥ घटादेरिति ॥ सर्वमूर्तं घटेन स्पृष्टं मूर्तत्वात् घटस्पृष्टपटवदित्यपि संभवादित्यर्थः ॥ अन्ये गन्धर्वादयः ॥ गुणव्याप्तौ जीवस्य किमायातमित्यत आह ॥ चिद्रूपस्येति ॥ सुराणां गन्धर्वादिभ्यः शक्तियोगाद्विशिष्टावस्थितिः साच विविधा तारतम्येनैवेति मूलार्थः ॥ अत्राद्ये गत्यादित्युक्तप्राधान्योक्तिः ॥ द्वितीये प्रसङ्गाद्व्याप्ते-  
रीशाधीनत्वस्य ॥ तृतीये प्रथमोक्तलिङ्गानां व्याप्तश्रुतिबाधमंशङ्क्य ईशपरतया प्रकरणेनावकाशत्वस्य ॥ चतुर्थेतत्रैव श्रुतिलिङ्गरूपप्रबलसाधकस्य ॥ पञ्चमे सिद्धान्तन्यायस्य तत्र तत्र परिज्ञानरूपपूर्वपक्षन्याय सत्प्रतिपक्षत्वमाशङ्क्य चन्दनदृष्टान्तेनान्यथासिद्धेः ॥ षष्ठे पञ्चमोक्तदृष्टान्त दार्ष्टान्तिकयोर्वैषम्यशङ्कोद्धारस्य ॥ सप्तमे पुनर्मानुषादिसर्वजीवापेक्षया चिद्रूपव्याप्त्युक्त्या पूर्वपक्षयुक्तेरन्यथासिद्धेरुक्तेरिति सूत्रक्रमः ॥ १२ ॥

### तत्त्वसुबोधिनी

ॐ गुणाद्वाऽऽलोकवत् ॐ ॥ न स्वरूपेण व्याप्तियुतः । अन्ये सुरेभ्यः मनुष्याः चिद्रूपेण व्याप्तियुताः । अन्यथा न अंशेन व्याप्तियुताः । ननु चिद्रूपस्य व्याप्तित्वे जीवस्य व्याप्तत्वव्यवहारः कथमित्यत उक्तम् ॥ चिद्रूपस्येति ॥ देवानामप्येवंरूपेण कथं व्यवस्थितिरित्यत उक्तम् ॥ शक्तियोगात् इति ॥ ईश्वरप्रसादजसामर्थ्ययोगात् इत्यर्थः । नन्वालोको द्रव्यं रूपित्वादित्यनुमानं द्रव्यत्वे मानमित्याशङ्कते ॥ रूपित्वमिति ॥ तेन घटादिरूपस्यैवेति ॥ नीलघटादि सम्बद्धबालार्कप्रभादौ प्रतीयमानमारुण्यादिकं तु न्यायमतेऽपि न प्रभानिष्ठमिति भावः । न च दीपे गते प्रभाया अपि गतिदर्शनात् क्रियावत्त्वेन आलोकस्य द्रव्यत्वमिति वाच्यम् । घटे गच्छति रूपस्यापि गतिदर्शनेन व्यभिचारात् । अन्याथा श्येने चलति अचलतस्स्थानोरिव रूपस्यापि तत्रैवावस्थितिः स्यात् इति द्रष्टव्यम् । ननु घटादिरूपातिरिक्तं आलोकरूपं व्योम्नि दृश्यत इत्यत आह ॥ न हीति ॥ तत्र मेघरूपस्यैव प्रतीयमानत्वादिति भावः । आलोकोद्रव्यं दीपं विहाय वृत्तेः इत्यनुमानं प्रमाणमित्याशङ्कते ॥ दीपमिति ॥ द्रव्यत्वसाधकताविवादादिति ॥ उत्तराधिकरणे गुणस्यापि गन्धस्य द्रव्यं विहाय वृत्तेर्वक्ष्यमाणत्वादिति भावः ॥ कुतस्तद्रूपत्वमिति चेत् इति ॥ आलोकस्य दीप गुणत्वं कुत इत्यर्थः । ॥ तदनुविधानेनैवेति ॥ दीपान्वयव्यतिरेकानु-  
विधानादित्यर्थः । नचान्वयव्यतिरेकानुविधानेन तत्त्वसुबोधिन्याः विधिः ।

(तत्त्वसुबोधिनी)

तदन्वयव्यतिरेकानुविधानात् इति वाच्यम् । भित्त्यादावचलेऽपि छायायाः सूर्यप्रतिलोम्येन चलनात् तथा च तदनुविधानाभावात् न व्यभिचारः । लोके माणिक्यप्रभादौ तद्गुणत्वव्यवहारः तेजोबलैश्वर्यमहावबोधसद्दीर्घशक्त्यादिगुणैकराशिः इति स्मार्तः तेजसि गुणत्व व्यवहारश्च गुणत्वे प्रमाणमिति दर्शयितुमादिशब्दः ॥ कारणान्तरदर्शनादिति ॥ तदैव तत्र तैजसपरमाणव एव द्रव्यगुणादिक्रमेणालोकमण्डलमारभन्त इत्यत्र मानाभावादिति भावः ॥ अप्रतीतिप्रसङ्गादिति ॥ अकार्यद्रव्यत्वे परमाणुत्वापातेनाप्रत्यक्षत्वप्रसङ्गादित्यर्थः । ॥ तथासति प्रदीपानुविधानानुपपत्तेरिति ॥ उपलक्षणं चैतत् निबिडावयवेन्द्रनीलादाववयवविदारणस्यासम्भावितत्वात् तत्र प्रभा न स्यादित्यपि द्रष्टव्यम् ।

ननु प्रदीपावयवा एवालोकः । दीपानुविधानं तु दीपावयवानां दीपेन सहैवागमनात् प्रतीयते इत्यत आह ॥ न हीति ॥ इतस्ततो विकीर्णानामवयवानां दीपेन सह गमनमेव नोपपद्यते । अन्यथा विकीर्णजीर्णकंथातन्तूनामपि कंथया सहैव गमनं स्यादिति भावः ॥ विरोधादिति ॥ प्रभावयवतमसोः सहावस्थानमेव न विरोधादिति भावः ॥ क्रमेण चैवमिति पुनः पुनर्दीपगमनागमनयो पुनः पुनस्तदवयवेषु विकीर्यमाणेषूत्तरोत्तरं प्रकाशबाहुल्यं स्यादित्यर्थः । अनुभवविरोधमप्याह ॥ तदैवेति ॥ तदैवोत्पन्नानां दीपावयवानां विकीर्णत्वं न सम्भवतीति भावः । पक्षान्तरमाह ॥ अप्राधान्यसाम्येन वेति ॥ घटादेरपीति ॥ सर्वं मूर्तं घटेन स्पृष्टं मूर्तत्वात् घटसंयुक्तपटवत् इति प्रयोगसम्भवात् इत्यर्थः । अत्राद्ये सूत्रे स्वपक्षसाधकहेतूक्तिः । द्वितीये उत्क्रान्त्यादीनां परमात्माधीनत्वप्रतिपादनम् । तृतीये व्याप्तिश्रुतेः प्रकरणेनेश्वरपरत्वोक्तिः । चतुर्थे तस्या एवेश्वरपरत्वे श्रुतिलिङ्गादिरूपसाधकान्तरोक्तिः । पञ्चमे तत्र तत्र परिज्ञानरूपयुक्तेरन्यथासिद्ध्युक्तिः । षष्ठे दृष्टान्तदार्ष्टान्तिकयोर्वैषम्यशङ्कोद्धारः । सप्तमे मानुषादिसर्वजीवापेक्षया चिदगुण व्याप्त्या प्रागुक्तयुक्तेरन्यथासिद्ध्युक्तिरिति सूत्रक्रमः ॥

### वाक्यार्थविवरणम्

शरीरव्याप्त्यव्याप्तीति । स्वरूपेण शरीराव्याप्तिरंशैः शरीरव्याप्तिरिति यथायोग्यं संबन्धो न यथाक्रमम् ॥ चिदगुणस्येति ॥ ज्ञानापरपर्यायप्रकाशरूपगुणस्येत्यर्थः ॥ आलोकवदिति ॥ दीपवदित्यर्थः । गुणिनो दीपस्याव्याप्तत्वेपि तद्गुणभूतालोकस्य गृहादौ सर्वत्र व्याप्तिदर्शनादित्यर्थः ॥ आलोकस्य ॥ दीपप्रकाशापरपर्यायप्रभा अत्र आलोकशब्देन ग्राह्या ॥ रूपित्वम् ॥

(वाक्यार्थविवरणम्)

रूपवत्त्वमसिद्धमिति छलेनोत्तरमाह ॥ तेनेति ॥ किञ्च यद्यालोके रूपं स्यात्तर्ह्यकाशोपरिदेशो विद्यमानस्यापि प्रकाशस्य रूपं गृह्येत । तस्मान्नास्त्यालोके रूपमित्याह । न हीति ॥ तेन घटादिरूपस्यैवेति ॥ प्रभा हि तेजसो रूपमिति वचनात् तेजसः शुक्लभास्वरूपा-  
 परपर्यायेणालोकेन घटादिनिष्ठरूपमेव प्रतीयते न तु स्वरूपवत्त्वम् । अतोऽन्यतरासिद्धिरिति भावः । तदुपपादयति ॥ न हीति ॥ तेजोरूपसूर्यमण्डलस्य शुक्लभास्वरूपारव्यः प्रकाश एव प्रतीयते न पुनस्तस्य रूपमित्यर्थः । अत्र व्योम्नीति पदप्रयोजनं विचार्यम् । ननु गुणस्य स्वसमवायिकारणं विना वृत्तेरभावाद्यद्यालोको गुणः स्यात्तर्हि स्वसमवायिकारणं दीपं विहाय कुड्यादावपि वृत्तिर्न स्यात् । वर्तते च दीपं विहाय वृत्तिः । तस्मादालोको न दीपगुणोऽपि तु द्रव्यमेव । तथा च प्रयोगः । आलोको द्रव्यम् आश्रयं विना प्रतीयमानत्वादित्याशङ्कते ॥ दीपमिति ॥ प्रमाणं द्रव्यत्व इति शेषः ॥ तस्येति ॥ आश्रयं विहाय वृत्तेरित्यस्य हेतोरित्यर्थः । व्यतिरेको गन्धवदिति सूत्रे गुणे गन्धे आश्रयं विना वृत्तेर्वक्ष्यमाणत्वेन व्यभिचार इति भावः । यद्यपि तत्र सहायेनावयवा अप्यायान्ति तथापि पुष्पादिरूपप्रधानाश्रयं विना तावद्वृत्तिरस्तीति ध्येयम् । नन्वालोकस्य द्रव्यत्वाभावे कुतः प्रमाणादीपादिगुणत्वमिति शङ्कते । ॥ तर्हीति ॥ दीपान्वयव्यतिरेकानुविधायित्वमेतद्गुणत्वे मानमित्याह ॥ तदनुविधान इति ॥ दण्डान्वयव्यतिरेकानुविधायिनि घटे व्यभिचारात् संभावके युक्तिरियम् । एवं गुणत्वे साधकमुक्त्वा द्रव्यत्वे बाधकमाह ॥ द्रव्यत्वे चेति ॥ अनभ्युपेतत्वादिति ॥ आलोकस्य च दीपं विहायापि कुड्यादौ वृत्तेः सत्त्वात् दीपकार्यत्वमयुक्तमिति भावः । दूषणान्तरमाह । कारणान्तरेति ॥ दीपादन्यस्य यस्य कार्यं तस्य अन्यस्य कारणान्तरस्यादर्शनादिति भावः ॥ नान्त्य इति ॥ अकार्यत्वपक्ष इत्यर्थः ॥ अप्रतीतीति ॥ अकार्यद्रव्यस्य बहिरिन्द्रियाग्राह्यत्वादा- लोकस्य चाकार्यद्रव्यत्वे चक्षुषा प्रतीतिर्न स्यादिति भावः ॥ प्रदीपेति ॥ तथा च द्रव्यसमवायिकारणं ह्यवयवः । प्रदीपावयवत्वे प्रदीपसमवायिकारणत्वेन द्रव्यत्वमेव वाच्यम् । न गुणत्वमिति भावः । कुतोऽनुपपत्तिरित्यतोऽवयवानामवयव्यनुविधाननियमाभावादालोकस्य नियमेन प्रदीपानुविधान-  
 सत्त्वात् न तदवयवानामालोकत्वमित्याह ॥ न हीति ॥ जीर्णकन्थाझाटने कृते तस्याः सकाशाद्विकीर्णा इतस्ततः पतिताः कतिचन तन्तवः कन्थायाः कुत्रचिन्नयने तया सह न गच्छन्ति । किन्तु तत्रैवास्थिता भवन्ति । तद्वदीपावयवानामालोकत्वे दीपेन सह गमनमनुप-  
 पन्नमित्यर्थः । नूतनकन्थायास्तूनां विकीर्णताऽयोगाज्जीर्णेत्युक्तम् । ननु तदुपरीत्यमुच्यते । जीर्णकन्था तन्तुवत् सह न गच्छत्येव । किन्तु तद्वत्तत्रैवावस्थिता भवति । तथा च येऽवस्थिता

(वाक्यार्थविवरणम्)

अवयवास्त एवालोकत्वेनाभिमताः । तर्हि दीपनयने किमिति न दृश्यन्त इति चेत् । यदा दीपो गच्छति तदा तम आगत्य तानवयवांस्तत्रत्यानावृणोति । तथा च तदावृतत्वान्न दृश्यन्ते । तदपगमे तु दृश्यन्त इत्याशङ्क्य प्रभावयवतमसोः सहावस्थानमेव न संभवति विरोधात् । दूरे तदावृतत्वमित्याह ॥ अवस्थिता एवेत्यादिना ॥ क्रमेणेति ॥ द्विवारं त्रिवारं दीपानयनेऽपनयने च बह्वयवानामवस्थान- प्राप्याऽऽलोकबाहुल्यस्य प्राप्तत्वेनोत्तरोत्तरप्रकाशो बहुतरः स्यादित्यर्थः । ननु यदा दीप आनीयते तदा तदवयवाः सर्वतो विकीर्णा भवन्तीत्येतदङ्गीक्रियते । यदा च दीपो नीयते तदाऽवयवास्तमसा आवृता भवन्तीति नोच्यते, किन्तु दीपेन सह न गच्छन्ति । अपि तु नश्यन्तीति । ततः को दोष इत्यतस्तस्याप्यनुभवविरुद्धकल्पनैव दोष इत्याह ॥ तदैवेति । अत्रालोकशब्दो नानार्थः । सूत्रे भाष्ये च यथा आलोकस्य लुक् प्रकाश इति धातोः प्रकाशगुणेनेत्यत्रालोकशब्देन दीपो ग्राह्यः । प्रकाशशब्देन च दीपादिनिष्ठप्रभापरपर्यायप्रसिद्धालोकः । अत एव प्रकाशगुणेनेत्यालोकस्योक्तं गुणत्वमसहमानेन नन्वालोकस्येत्याशङ्कितम् ॥ ज्योतीरूपेण । दीपरूपेण । टीकायामालोकवदुपपत्तेरित्यत्रालोकशब्देन दीपो ग्राह्यः । नन्वालोकस्य द्रव्यत्वादित्यत्र युक्तमुक्तम् । आलोको गुण इतीत्यत्र चालोकशब्देन दीपादिनिष्ठप्रकाशापरपर्यायालोकः प्रसिद्ध एव विवक्षित इति ध्येयम् ॥ स्कान्दे चेति । तथा चैवं भाष्ययोजना । अंशैः सम्यगवस्थानं स्वरूपेणासम्यगवस्थानमित्यवस्थाभेदतोऽवस्थान- विशेषतो व्याप्त्यव्याप्तिर्युता ये ते सुराः । तथा चाविरोध इत्यादिसूत्रद्वयं देवताविषयमित्युक्तं भवति । अन्ये जीवाश्चिद्गुणेनैव व्याप्त्यव्याप्तिर्युता नान्यथा । अंशैः । देवताभिन्नजीवानां निरंशत्वात् । तथा च गुणाद्वेति सूत्रम् इतरजीवविषयमित्युक्तं भवति । ननु तर्हि व्याप्तिश्चिद्गुणस्यैव न जीवस्येत्यत आह ॥ चिद्गुणस्येति ॥ स्वरूपत्वात् ॥ जीवस्वरूपत्वात् ॥ तद्व्याप्तिः । तेन चिद्गुणेन व्याप्तिरित्येतदुच्यते । ननु जीवेष्वविद्यमानं स्वरूपतदंशाभ्यां सम्यगसम्यगवस्थानं देवानां कथं युज्यते इत्यतः सुराणां तादृशशक्तियोगाज्जीवानां तादृक्सामर्थ्यविदूरत्वादित्याह ॥ शक्तीति ॥ सुराणां व्यवस्थितिः शक्तिलक्षणोपायात् विविधा विचित्रत्यर्थ इति । नन्वेवं जीवस्याणुत्वे व्याप्तिसाधकानुमानविरोध इत्यत आह ॥ व्याप्तीति ॥ सर्वं मूर्तं घटेन स्पृष्टं मूर्तत्वात् घटसंयुक्तपटवदित्यनेनाप्यनुमानेन घटस्यापि व्याप्तत्वं सिद्धचेदिति भावः ॥

## वाक्यार्थमञ्जरी

व्यास्यव्याप्तीति ॥ स्वरूपेणाव्याप्तिरंशैर्व्याप्तिरिति विवेकः । ॐ गुणाद्वालोकवत् ॐ ।  
अणोरपि जीवस्य गुणाच्चिल्लक्षणाद्देहव्याप्तिः सम्भवति कथम् आलोकवत् आलोकस्य दीपादेः  
प्रकाशाख्यगुणेन गेहान्ते व्याप्तिवदित्यर्थः । आलोकवत् दीपवत् आलोकस्य प्रकाशस्य  
उभयोरप्यालोकशब्दवाच्यत्वादेवं व्यवहारः ॥ घटादिरूपस्यैवेति ॥ नीलघटसम्बद्धबालार्कप्रभादौ  
प्रतीयमानमारुण्यादिकं न्यायमतेपि न प्रभानिष्ठं तस्य शुक्लभास्वरूपत्वादिति भावः । ननु दीपे  
गच्छति प्रभाया गतिदर्शनेन क्रियावत्त्वाद्द्रव्यत्वमिति चेन्न । घटे गते रूपस्यापि गतिदर्शनेन  
व्यभिचारात् अन्यथा तत्रैव रूपस्य स्थितिः स्यादिति ध्येयं प्रकाशस्यापि रूपं प्रतीयत इति किं  
नस्यादित्यत आह ॥ न हीति ॥ यद्यालोके रूपं स्यात्तर्हि घटाद्यसम्बद्धस्याकाशे  
विद्यमानप्रकाशस्यापि रूपं गृह्येत न चैवमस्ति अतो न रूपित्वमित्यर्थः ॥ दीपं विहायेति ॥  
गुणस्तु रूपादिर्न द्रव्यव्यतिरेकेण वृत्तेरिति भावः ॥ विवादादिति ॥ उत्तराधिकरणे गुणस्यापि  
गन्धस्य द्रव्यं विहाय प्रवृत्तेर्बुद्ध्यमाणत्वादिति भावः ॥ तदनुविधानेति ॥ दीपानुसारेण  
गमनागमनादिमत्वेनेत्यर्थः । तेजो बलैश्वर्यमहावबोध सद्दीर्यशक्त्यादि गुणैकराशिरिति स्मृतौ  
तेजसि गुणव्यवहार सङ्गहायादिशब्दः । कारणम् उपादानम् ॥ कारणान्तरेति ॥ तदैव तत्रैव  
तैजसपरमाणव एव व्यणुकादि क्रमेणालोकमण्डलमारभन्त इत्येतच्च मानाभावादुपेक्ष्यत इति भावः  
॥ अप्रतीति प्रसङ्गादिति ॥ परैरकार्यद्रव्यस्य बहिरिन्द्रियग्राह्यत्वानङ्गीकारेण चक्षुषा तदप्रतीति  
प्रसङ्गादित्यर्थः । तदवयवत्वादेव तेन सहगमनमित्यत आह ॥ न हीति ॥ कं था पटः ॥  
विरोधादिति ॥ प्रदीपावयवतमसोः सहावस्थानमेव न सम्भवति तमसआलोकाभावरूपत्वेन  
विरोधादित्यर्थः । क्रमेणैवेति ॥ पुनः पुनर्दीपागमापगमयोः पुनस्तदवयवेषु विकीर्यमाणेषु  
उत्तरोत्तरं प्रकाशबाहुल्यं स्यादित्यर्थः ॥ तदैवोत्पन्नेति । नूतनेत्यर्थः ॥ अनुभवविरुद्धमिति ॥  
नूतनपटावयवानां विकीर्णतयाऽदर्शनादित्यर्थः ॥ घटादेरपीति ॥ सर्वं मूर्तं घटेन स्पृष्टं  
मूर्तत्वाद्धटस्पृष्टपटवदित्यपि साधयितुं शक्यत्वादिति भावः ॥

### १३. अथ व्यतिरेकाधिकरणम्

‘स नित्यो निरवयवः पुण्ययुक् पापयुक् च स इमं लोकममुं चावर्तते स विमुच्यते  
स एकधा न सप्तधा न दशधा न शतधा’ इति गौपवनश्रुतावेकस्याबहुत्वं प्रतीयते ।



(सूत्रभाष्यम्)

‘स पञ्चधा स सप्तधा स दशधा भवति स शतधा च सहस्रधा स गच्छति स मुच्यते’  
इति पाराशर्यायणश्रुतौ बहुरूपत्वं प्रतीयते । अतो विरोधं परिहरति-

॥ ॐ व्यतिरेको गन्धवत्तथा च दर्शयति ॐ ॥ २७ ॥

यथा पुष्पाद्रन्धः पृथग्गच्छति एवमंशिनो जीवादंशाः पृथग्गच्छन्ति । ‘अथैक एव  
सन् गन्धवद्व्यतिरिच्यते । अथैकीभवति । अथ बह्वीभवति । तं यथा यथेश्वरः  
प्रकुरुते तथा तथा भवति सोऽचिन्त्यः परमो गरीयानि’ति शाण्डिल्यश्रुतिः ।

“अचिन्त्ययेशशक्त्यैव होकोऽवयववर्जितः ।

आत्मानं बहुधा कृत्वा क्रीडते योगसम्पदे”ति च पाद्मे ॥ २७ ॥

॥ इति व्यतिरेकाधिकरणम् ॥ १३ ॥

### तत्त्वप्रदीपिका

व्यतिरेको गन्धवत्तथा च दर्शयति । यथा पुष्पाद्रन्धः पृथग्गच्छतीति दृष्टान्तान्न विरोध  
आशङ्कनीयः । तं हि परिहरति अथैक एव सङ्गन्धवद्व्यतिरिच्यत इति श्रुत्युपादानेन । न च  
दृष्टान्तदार्ष्टान्तिकयोः सर्वसाम्यम् । बहुभावमात्रविषयो दृष्टान्तः । स च विशेषमात्रप्रापकोऽत्र न  
भेदप्रापकः । अथैकीभवतीति विशेषणात् । न हि कदाचिद्विन्नयोरभेदसम्भवः । एकस्यैव सतो बहुभावः  
सुखज्ञानाद्यनुसन्धानाच्चावसीयते । तद्धि चेतनैक्ये प्रमाणम् । “एक आत्मनः शरीरे भावादि”ति  
चांशांशिनोरभेदः प्रदर्शयिष्यते । “आत्मानं बहुधा कृत्वा क्रीडते योगसम्पदे”ति वचनाच्च । न च  
सर्वेषां बहुभावः । तस्मादबहुभावश्रुतिर्न विरुध्यते । न च परमयोगः पूर्वं प्रत्युक्तः तस्य ।  
श्रुतिस्मृतिपरिगृहीतत्वेनाप्रत्याख्येयत्वात् । अन्यस्मिन्नप्यविरुद्धं स्वीकार्यमस्तीति द्योतित “मितरेषां  
चे”ति च शब्दयोजनाबलात् । तं च शब्देन भागोपलब्धिरङ्गीकृतेति हि व्याचख्यौ । ‘भाग’ एकदेशः ।  
तत्र तेभ्यस्तु विशेषशङ्कास्पदत्वेनायमतिदेशयोऽभूत् । तेभ्योऽधिकं प्रमाणोपपन्नत्वं विशेषशङ्काबीजम् ।  
परिहारे विशेषः प्रमाणोपलब्धभागस्वीकार इति भवति कथञ्चित् । एतेनैतदप्यपास्तं, यद्योगिनो बहुदेहेषु  
युगपद्भोगयोगार्थं सर्वगतत्वं जीवानां कल्पयन्ति । अंशबहुत्वेनैव तदुपपत्तेरुक्तत्वात् । अन्तःकरणस्य  
चाव्याप्तस्य देहे देहे पृथगंगतिमिच्छन्ति चेद्योगिभोगाय भोक्तुस्तथा किमिति नेच्छेयुः । नेच्छन्ति  
चेदेव तेषां भोगोपपत्तिरिति । इति व्यतिरेकाधिकरणम् ।

## तत्त्वप्रकाशिका

अत्रेश्वरे श्रुतिसमन्वयसिद्ध्यर्थं जीवविषयश्रुतिविरोधपरिहारादस्ति शास्त्रादिसङ्गतिः । जगत्कारणे हरौ श्रुतीनां समन्वयः प्रागुक्तः । स च श्रुतीनां विरोधेनाप्रामाण्ये न युक्तः स्यादिति सर्वथा निराकार्यः । प्रकृतो जीव एव विषयः । किमेकरूपः किं बाऽनेकरूप इति सन्देहः । सन्देहबीजं श्रुतिविगानं दर्शयति ॥ स इति ॥ जीवत्वज्ञापनायादिवाक्योद्धारः । एकरूप एवेति पूर्वः पक्षः । 'स एकधा' इति श्रुतेः । न चान्यत्राप्यस्ति श्रुतिरिति वाच्यम् । ऐकरूप्यश्रुतेः सयुक्तिकत्वात् । युज्यते खलु विभावात्मनि योगप्रभावेन शरीरबहुतया बाहुरूप्यम् । तच्च निषिद्धम् । न च वक्तव्यमणोरप्यात्मनोऽशबाहुल्याद् बहुरूपत्वमिति । निरवयवत्वात् । 'स नित्यो निरवयवः' इति श्रुतेः । न च मन्तव्यं योगिनोऽघटित-घटकसामर्थ्यवत्त्वेनोपपन्नं बहुरूपत्वम् । दृश्यते हि समाधिसामर्थ्यादेव तेषां समुद्रपानादीति । तथा सति जीवस्येश्वरेण गुणसाम्यापातात् । एतदेवैश्वर्यं यत्कर्तुमकर्तुमन्यथाकर्तुं सामर्थ्यम् । अतः सयुक्तिकैतत् श्रुतिविरोधेन बहुरूपश्रुतिप्रमाणमेव । न च श्रुतेरीश्वरविषयता । स विमुच्यत इति जीवलिङ्गात् । ततश्च न हरौ श्रुतिसमन्वयो युक्त इति प्राप्ते सिद्धान्तयत्सूत्रमवतारयति ॥ अत इति ॥ अतो विरोधः सन्देहबीजमस्ति तं परिहरतीत्यर्थः । सूत्रं व्याचष्टे ॥ यथेति ॥ अस्त्येव जीवस्य बहुरूपत्वम् । अणुत्वेऽप्यंशव्यतिरेकेण बहुत्वोपपत्तेः । न चांशिनं विहायान्यत्रांशस्य गमनमनुपपन्नम् । गन्धादौ दृष्टत्वात् । न च श्रुतिविरोधः । तस्याः स्वरूपैक्यविषयत्वात् । न च भिन्नांशशून्यत्वादनुपपत्तिः । योगसम्पदा तदुपपत्तेः । न चेश्वरेण साम्यापातः । योगिनामपि बहुरूपत्वशक्तेर्योगाराधितेश्वर-प्रसादायत्तत्वात् । न चेश्वरस्याप्येतदशक्यम् । तस्याचिन्त्यशक्तित्वात् । कुत एतत्सर्वमिति चेदथेति श्रुतेरेवेति भावः । अत्र चशब्दसूचितां स्मृतिं च दर्शयति ॥ अचिन्त्ययेति ॥ तदेवं श्रुत्यविरोधेन जीवस्य बहुरूपत्वोपपत्तेर्युक्तो हरौ श्रुतिसमन्वय इति सिद्धम् ॥ २७ ॥ अ० १३ ॥

## गुर्वर्थदीपिका

आदिवाक्योद्धार इत्यत्र 'स नित्यो निरवयवः पुण्ययुक्पापयुक्चे'ति वाक्यस्याऽऽदिभागोद्धार इत्यर्थः ॥ २, ३, १३ ॥

## भावबोधः

ॐ व्यतिरेको गन्धवत्तथा च दर्शयति ॐ । अनन्तरसङ्गतिं सूचयन् विषयमाह— प्रकृत इति । पूर्वाधिकरणेऽणुत्वेन सांशत्वेन च प्रकृत इत्यर्थः । तथा च यदि जीवोऽणुस्तर्हि योगिनो बहुरूपत्वायोग इति पूर्वपक्षोत्थानाद्वा तस्य चा'विरोधश्चन्दनवदि'त्युक्तार्थोपपादकतया सङ्गतौ

(भावबोधः)

स्थितायामिति सुधोक्तरीत्या अविरोधश्चन्दनवदित्युक्तं, सांशत्वमयुक्तं निरवयवत्वेन श्रुतत्वादि-  
 त्याक्षेपाद्वाऽनन्तरसङ्गतिरिति भावः । किमिति । अत्र जीवः किमेकरूपः किं वानेकरूप इति  
 चिन्ता । तदर्थं जीवस्य बहुरूपत्वश्रुतिः किं निरवयवत्वश्रुत्यनुगृहीतया एकरूपत्वश्रुत्या बाधिता न  
 वेति । तदर्थमेकरूपत्वश्रुतिः जीवस्यांशराहित्यपरत्वेन निरवकाशोत स्वरूपैक्यमात्रपरत्वेन  
 सावकाशेति । तदर्थं भिन्नांशरहितस्य बहुरूपत्वं न घटत उत योगसामर्थ्यात् घटत इति । तदर्थं  
 योगिनोऽघटितघटनाशक्तिमत्वे ईशेन गुणसाम्यमापद्यते न वेति । तदर्थं सा शक्तिः किं योगिनो  
 स्वातन्त्र्येणोतेश्वरप्रसादेनेति । तदर्थं तत्र प्रमाणं नास्त्युतास्तीति । निरवयव इति श्रुतेरिति । अनेन  
 पूर्वांशोदाहरणस्य युक्तिसूचकत्वेनापि प्रयोजननुक्तं भवति । जीवस्य बहुरूपत्वशक्तावीशेन  
 गुणसाम्यमिति न्यायविवरणं व्याचष्टे । तथा सतीति । ‘एक एव सन्नि’ति, श्रुत्यनुसारेणाह-  
 तस्याः स्वरूपैक्यविषयत्वादिति । योगिनामपि बहुरूपत्वशक्तेरिति । ‘तं यथा यथेश्वरः प्रकुरुते’  
 इति श्रुत्यंशव्याख्यानपरेणानेनेशशक्त्यैव बहुरूपत्वादेरिति न्यायविवरणमपि व्याख्यातं  
 भवति ॥ १३ ॥ इति व्यतिरेकाधिकरणम् ।

### भावदीपः

ॐ व्यतिरेको गन्धवत् ॐ । जीवविषयेति ॥ जीवस्य बहुरूपत्वैकरूपत्वविषयेत्यर्थः । भाष्ये स  
 एकधेत्यादौ वाच्ये पुण्ययुगित्याद्युक्तिर्व्यर्थेत्यत आह ॥ जीवत्वेति ॥ स नित्यो निरवयव  
 इत्यंशोक्तिस्तु निरवयवत्वरूपपूर्वपक्षयुक्तिसूचनायेति भावः । अन्यत्रापि बाहुरूप्येऽपीत्यर्थः ।  
 अणुत्वादेकरूप एवेति युक्तिमभिप्रेत्य तस्याप्रयोजकत्वनिरासाय विपक्षे हेतूच्छित्तिर्बाधिकेति  
 भावेनाह ॥ युज्यत इति ॥ अविरोधश्चन्दनवदित्यनेन गतत्वमाशङ्क्य तन्निरासाय भाष्यसूचित-  
 युक्तिमाह ॥ न चेति ॥ निरवयवत्वाद्भिन्नावयवशून्यत्वादित्यर्थः । निरवयवत्वोपपादनाय नित्य  
 इत्यंशस्याप्युक्तिरन्यथा प्रागुक्तदिशाऽनित्यत्वं स्यादिति भावः । तेषाम् अगस्त्यसौभरिक-  
 र्दमादीनाम् । उक्तशङ्कानिरासाय जीवस्य बहुरूपत्वशक्तावीशेन गुणसाम्यमि-  
 त्यन्यत्रोक्तयुक्तिमाह ॥ तथा सतीति ॥ विष्टिगृहीतो नाकर्तुं शक्नोतीत्यकर्तुमित्युक्तम् ॥ अत इति  
 ॥ यतोऽणुत्वं यतश्च निरवयवत्वं यतश्च योगाद्बाहुरूप्ये गुणसाम्यापातोऽत इत्यर्थः ।  
 साध्यमध्याहृत्य तत्र हेतुत्वेन एवमित्यादिभाष्यदिशा सूत्रार्थमाह ॥ अस्त्येवेति ॥ व्यतिरेकेण  
 विभागेन अंशपेक्षयांशस्य पार्थक्येनेत्यर्थः । भाष्ये यथेत्यादि दृष्टान्तोक्तेरुपयोगमाह ॥ न चेति ॥  
 दर्शयतीत्युक्तश्रुतावेकीभवतीत्युक्तेरुपयोगमाह ॥ न चेति ॥ स एकधेति श्रुतीत्यर्थः ।

(भावदीपः)

स्मृत्यनुरोधात्श्रुतावपि यथेत्यतः पूर्वं योगसम्पदेति शेषं मत्वा तदुपयोगमाह ॥ न च भिन्नांशेति  
 यथा यथेत्यादेरुपयोगमाह ॥ न चेश्वरेणेति ॥ ईशशक्त्यैव बहुरूपत्वादेरित्यन्यत्रोक्त्यनुरोधेन  
 यथेत्यादिश्रौतपदतात्पर्यमाह ॥ योगिनामपीति ॥ अचिन्त्यपदकृत्यमाह ॥ न चेश्वरस्यापीति  
 कृतं व्याख्यानं श्रुतिनिष्ठं करोति ॥ अथेति श्रुतेरेवेतीति ॥ स्मृतिमिति ॥  
 योगसम्पदेत्यस्याभावात्स्मृत्युक्तिरिति भावः । तत् तस्मात् ऐकविध्यश्रुतेः स्वरूपैक्यपरत्वात्  
 ईश्वरप्रसादोपचितयोगसामर्थ्यायत्तं बहुरूपत्वमित्युक्तप्रकारेणेत्यर्थः ॥ २७ ॥ अ० १३ ॥

### वाक्यार्थमुक्तावली

ॐ व्यतिरेको गन्धवत्तथाहि दर्शयति ॐ ॥ अनन्तरसङ्गतिं सूचयन् विषयमाह प्रकृत इति  
 अणुत्वेन, सांशत्वेन च प्रकृत इत्यर्थः ॥ तथाच यदि जीवोऽणुस्तर्हि योगिनो बहुरूपत्वायोग  
 प्रधानसूत्रेणवा सांशत्वेपि निरवयवत्वश्रुतिविरोध इत्यविरोधश्चन्दनवदिति गुणसूत्रेण  
 अनन्तरसङ्गतिरिति भावः ॥ किमेकरूप इति ॥ जीवः किमेकरूपः किंवानेकरूप इति चिन्त  
 तदर्थं जीवस्य बहुरूपत्वश्रुतिः किं निरवयवत्वश्रुत्यनुगृहीतया एकरूपत्वश्रुत्या बाधितानवेति  
 तदर्थमेकरूपत्वश्रुतिर्जीवस्यांशराहित्यपरत्वेन सावकाशा उत स्वरूपैक्यमात्रपरत्वेन सावका  
 ॥ तदर्थं भिन्नांशरहितस्य बहुरूपत्वं न घटते ॥ उत योगसामर्थ्याद्धटत इति ॥ त  
 योगिनोऽघटितघटनाशक्तिमत्वे किमीशेन गुणसाम्यमापद्यते नवेति ॥ आदिवाक्येति ।  
 एकधेत्यतः पूर्ववाक्यस्येत्यर्थः ॥ उपलक्षणमेतत् ॥ द्वितीये श्रुतौ सविमुच्यत इत्यन्तस्यचेति ग्रा  
 ॥ सयुक्तिकत्वादिति ॥ अणुत्वसाधकोक्तांत्यादियुक्तियुक्तत्वादित्यर्थः ॥ अत एव  
 लोकममुंचावर्तत इत्यंशोदाहरणमितिभावः ॥ नन्वनया श्रुत्याणुत्वलाभेपि कुतः श्रुत्यन  
 विरोधिताऽनेकरूपत्वाभाव इत्यत आह ॥ गुज्यत इति ॥ अविरोधश्चन्दनवदित्यण  
 प्यंशबाहुल्यस्योक्तत्वात् बहुरूपत्वं संभवतीत्याशंक्य तत्प्रतिक्षिपति ॥ नच वक्तव्यमिति ॥ निर  
 इति श्रुतेरिति ॥ अनेन पूर्वांशोदाहरणस्यैतद्युक्तिसूचकत्वेनाप्युपयोग इत्युक्तं भवति  
 योगसंपदेत्येतद्व्यावर्त्यमाह ॥ नचैवमिति ॥ अचिन्त्ययेशशक्त्येत्यत्र वक्ष्यमाणे  
 शक्तिरित्युक्तसिद्धान्तन्यायव्यावर्त्यं गुणसाम्यमित्युक्तपूर्वपक्षन्यायमाह ॥ तथासतीति  
 कृत्स्नप्रसक्तिसूत्रे ईश्वरशक्त्या जीवस्य कार्येषु सामर्थ्यैकदेशेन प्रवृत्तेरुक्तत्वादिहेश्वरश  
 द्रव्यतो निरंशस्यांश व्यतिरेकोक्तेर्न गतार्थता ॥ सूत्रे अणोरपि, ज्ञस्य, स्वात्मनेति, पदत्रयमनु

(वाक्यार्थमुक्तावली)

॥ कुतः तथा दर्शयति श्रुतिः ॥ च ॥ स्मृतिश्चतथावक्तीति सूत्रार्थः ॥ स्वात्मनेत्यस्याननुवृत्तौ प्रतिज्ञाप्रमाणयो रेकार्थत्वाभावप्रसङ्गः ॥ उक्तंच सुधायां सूत्रोपात्ताभ्यां श्रुतिस्मृतिभ्यां यस्मादेवमभिधीयते ॥ प्रतिज्ञाप्रमाणयोरप्येकार्थताया आवश्यकत्वादिति ॥ गन्धादाविति ॥ पुष्पस्थादंशिगन्धादंशानां पृथक्त्वनिदर्शनादित्यर्थः ॥ न च श्रुतीति ॥ स एकधेत्यादि श्रुतिरित्यर्थः ॥ एक एव सन्निति श्रुत्यनुसारेणाह ॥ स्वरूपैक्येति ॥ गन्धवैषम्यं शङ्कते ॥ नच भिन्नेति ॥ गन्धेशांशिनोर्भेदाभेदात् ॥ भेदस्य सत्त्वाद्यतिरेकोयुज्यते ॥ चेतनस्य त्वत्यन्ताभेदाद्यतिरेकोन युज्यत इति भावः ॥ सूत्रे दृष्टान्तोपादानन्तु भेदहीनस्यापि व्यतिरेकसंभावकतया भेदमात्रेणेति ध्येयम् ॥

### तत्त्वसुबोधिनी

ॐ व्यतिरेको गन्धवत्तथाहि दर्शयति ॐ ॥ अनन्तरसङ्गतिं सूचयन् विषयमाह ॥ प्रकृतः इति ॥ पूर्वाधिकरणेऽणुत्वेन सांशत्वेन च प्रकृत इत्यर्थः । तथा च यदि जीवोऽणुस्तर्हि बहुरूपत्वायोग इति पूर्वपक्षोत्थानाद्वा, अविरोधश्चन्दनवत् इत्युक्तं सांशत्वस्मृत्युक्तं निरवयवत्वेन श्रुतत्वाद्धानन्तरसङ्गतिरिति भावः ॥ ननु स नित्यो निरवयव इत्येवोदाहर्तव्यम् । प्रकृतोपयोगात् । पुण्ययुगित्यादितु कथमुदाहृतमित्यत आह ॥ समुक्तिकत्वादिति ॥ बाहुरूपासम्भवरूपयुक्तियुक्तत्वात् इत्यर्थः । नन्वात्मनो विभुत्वेन योगप्रभावेन शरीरबहुतया बाहुरूप्यं भविष्यतीत्यत आह ॥ युज्यते खल्विति ॥ तच्च निषिद्धमिति ॥ अतीताधिकरण इत्यर्थः । अणुत्वेऽप्यंशबाहुल्यात् बाहुरूप्यं इत्याशङ्क्य निषेधति ॥ न च वक्तव्यमिति ॥ निरवयवत्वं प्रसिद्धमित्यत आह ॥ स नित्य इति ॥ अघटित घटकशक्तिमत्त्वं प्रत्यक्षसिद्धमित्याह ॥ दृश्यते हीति ॥ ननु जीवस्यैश्वर्याभावात् तेन कथं गुणसाम्यमित्यत आह ॥ एतदेवेति ॥ एक एव सन्निति श्रुत्यनुसारेणाह ॥ तस्या इति ॥ अनुपपत्तिरिति ॥ अंशिनं विहायान्यत्रागमनानुपपत्तिरित्यर्थः । अत्र सूत्रे गन्धवच्छब्देनात्यन्तभेदहीनस्यापि व्यतिरेकं संभावको दृष्टान्त उक्तः । दर्शयति च शब्दाभ्यां अत्यन्तभिन्नस्यापि व्यतिरेके श्रुतिस्मृती प्रमाणीकृते । तत्संभावक योगसामर्थ्यं योगिनस्तादृशसामर्थ्यदातृत्वरूपमीश्वरसामर्थ्यं च ताभ्यामेवोक्तमिति न सूत्रे पृथगुक्तम् ।

## वाक्यार्थविवरणम्

स एकधेत्यादेरेव प्रकृतोपयोगात् स नित्य इत्यादिभागोदाहरणं व्यर्थमत आह ॥ जीवत्वेति ॥ स एकधेत्यस्य जीवपरत्वज्ञापनायेत्यर्थः । तत्र पुण्यपापयुक्तत्वरूपजीवलिङ्गोक्तेरिति भावः ॥ सयुक्तिकत्वादिति ॥ युक्तिश्चेत्तत्र गुणसाम्यरूपा वक्ष्यमाणा द्रष्टव्या । नन्वेकरूप एवेति न युक्तम् । ऐकरूप्यश्रुतेर्जीवस्यैकरूपत्वमस्तु । अनेकरूपत्वमप्यस्तु बहुरूपत्वश्रुतेः । न चासंभवः । योगिनां योगप्रभावेण गृहीतशरीराणां बहुरूपतया बहुरूपत्वोपपत्तेरतो न विरोध इति चेत्तत्राह ॥ युज्यत इति ॥ यद्यात्मा विभुः स्यात् तदैव तस्य योगप्रभावेण गृहीतानां शरीराणां बहुत्वेन युगपत्तेषु प्रवेशसंभवेन बाहुरूप्यं युज्येत । एवं चानेकरूपत्वप्रतिपादिका श्रुतिस्तद्विषयिणी स्यात् । न चैवं, विभुत्वस्य निषिद्धत्वात् । अणुत्वस्यैव समर्थितत्वात् । अणोश्चात्मनो योगप्रभावेण युगपच्छरीरबाहुल्यं संभवेऽपि युगपत्तत्र प्रवेशासंभवादित्यर्थः ॥ उपपन्नमिति ॥ अणुत्वेऽपीति शेषः । अघटितघटकसामर्थ्यवत्त्वमेव कुत इत्यत आह ॥ दृश्यते हीति ॥ तेषाम् ॥ अगस्त्यादीनाम् । आदिपदेन पुनर्विसर्जनं ग्राह्यम् । नन्वेतादृशसामर्थ्यवत्त्वमात्रेण कुत ईश्वरेण गुणसाम्यमित्यत आह ॥ एतदेवेति ॥ श्रुतेः ॥ स एकधेति श्रुतेः । ननु विभुत्व एव योगप्रभावेण तत्संभवो नाणुत्व इत्युक्तमिति चेत्तत्राह ॥ अणुत्व इति अंशव्यतिरेकेण ॥ अंशिनः सकाशात् पृथग्गमनेनेत्यर्थः ॥ श्रुतिः ॥ ऐकरूप्यश्रुतिः ॥ अनुपपत्तिरिति ॥ भिन्नांशवत्त्वे हि तेषामंशानामंशिनं विहायान्यत्र गमनमनुपपन्नं स्यात् न ह्येवम् । तस्य भिन्नांशरूपशून्यत्वेनांशानामंशिनाऽत्यन्ताभिन्नतयाऽंशिनं विहायान्यत्र गमनमनुपपन्नमित्यर्थः ॥ योगेति ॥ स्वीययोगसामर्थ्येनेत्यर्थः । योगो नाम 'ईश्वरे मनःप्रणिधानम्' ॥ साम्यापात इति ॥ जीवरूप बहुरूपत्व इति शेषः । बहुरूपत्वस्य स्वेच्छाधीनत्वे हि ईशेन गुणसाम्यापातः । न चैवं, किन्त्वित्यत आह ॥ योगिनामपीति ॥ एतदिति ॥ यागिनां बहुरूपत्वशक्तिनियामकत्वम् । भाष्ये अवयववर्जित इत्यस्य भिन्नांशेनाभिन्नांशेन च वर्जितो योगीश्वर इत्यर्थः ॥ आत्मानम् ॥ स्वात्मानम् ॥ जीवस्येति ॥ योगिजीवस्येत्यर्थः ॥ बहुरूपत्वेति ॥ ईशसामर्थ्येन स्वरूपणैव बहुरूपत्वोपपत्तेरित्यर्थः ॥ यथोक्तं "अच्छेद्यस्यापि जीवस्य" इत्यादि अनुव्याख्यानं । उक्तं च सुधायां "अत्र योगिनां स्वरूपेणैवानेकरूपत्वं प्रतिपाद्यत" इति ।

## वाक्यार्थमञ्जरी

जीवत्वेति ॥ एकधेत्युक्तस्येति शेषः । तत् विभुत्वं तेषाम् अगस्त्यादीनां कथमित्यतोऽघटित घटनमेवैश्वर्यशब्दार्थमित्याह ॥ एतदेवेति ॥ अशक्यं कर्तुम् अनिष्टमकर्तुम् एकप्रकारोपेतस्य

(वाक्यार्थमञ्जरी)

प्रकारान्तरोपेततया कर्तुं सामर्थ्यमित्यर्थः । अत इत्यस्य परिहरतीत्यनेनान्वयायोगादाह ॥ अतो विरोध इति ॥ ॐ व्यतिरेको गन्धवत्तथा च दर्शयति ॐ । अणोरपि जीवस्यांशैर्व्यतिरेकः विभागोस्ति कथं गन्धवत् । यथा पुष्पाद्गन्धस्य विभागस्तद्वत् कुतः तथा तेन रूपेण अथैक एवेति श्रुतिर्दर्शयति यत इत्यर्थः । स्वरूपैक्यविषयत्वादिति ॥ एक एव सन्नित्युक्तेरिति भावः ।

### १४. अथ पृथगुपदेशाधिकरणम्

‘तत्त्वमसि, (छां.उ. ३-८-७) ‘अहं ब्रह्मास्मी’ (बृ.उ. ३-४-१०)त्यादिषु जीवस्य परेणाभेदः प्रतीयते । ‘नित्यो नित्यानां चेतनश्चेतनानाम्’ (श्वे.उ. ६-१३) ‘द्वा सुपर्णा’ (श्वे.उ. ४-६) इत्यादिषु भेदः । अत उच्यते -

॥ ॐ पृथगुपदेशात् ॐ ॥ २८ ॥

‘भिन्नोऽचिन्त्यः परमो जीवसङ्घात्पूर्णः परो जीवसङ्घो ह्यपूर्णः ।

यतस्त्वसौ नित्यमुक्तो ह्ययं च बन्धान्मोक्षं तत एवाभिवाञ्छे’दिति सोपपत्तिककौशिकश्रुतेर्भिन्न एव जीवः ॥ २८ ॥

### तत्त्वप्रदीपिका

अथेदमालोच्यते- किमयं जीवः परेणाभिन्नः किं वा भिन्न इति । केषाञ्चिन्मन्दमतीनां “स आत्म तत्त्वमसि” “अहं ब्रह्मास्मी”त्यादि श्रुतियाथातथ्यापरिज्ञानादभिन्नः प्रतीयते “द्वा सुपर्णे”त्यादीनां व्यावहारिकभेदानुवादित्वमाचक्ष्णानाम् । अत्राभिधत्तेपृथगुपदेशात् । अचिन्त्यः स्वरूपतः शक्तितश्च परमो निर्दोषत्वेन । पूर्णो गुणैः । प्रमेयत्वाप्रमेयत्वे सर्वशक्तित्वाल्पशक्तित्वे परत्वावरत्वे पूर्णत्वापूर्णत्वे नित्यमुक्तत्वबद्धत्वे स्वातन्त्र्यपारतन्त्र्ये जीवानामन्योन्यभेदश्चेत्युपपत्तयः श्रुत्युपदर्शिताः । तत्प्रसादादेव मोक्षवचनान्मोक्षेऽपि पारतन्त्र्यमवसीयते । अन्यथा मोक्षमेव न प्रदद्यात् । नहि स्वतन्त्र ईश्वर स्वतन्त्रान्तरमापादयितुमीहते । तत्सद्भावे स्वातन्त्र्यस्यैवापायप्रसङ्गात्प्रातिकूल्यानुकूल्ययोः । न सर्वस्वातन्त्र्यमपहातुमिच्छा कस्यचिद्भवति । अतो मुक्तावपि परतन्त्रत्वाद्भिन्न एव जीवः परमेश्वरात्सर्वदेत्यभिप्रायः । यदि चायं “महं ब्रह्मास्मी”त्यादिरभेदोपदेशः किमयमहं शब्दोऽनात्मविषयः, किं वेतरेतराध्यासवद्विषयः, आहोस्वित् चैतन्यमात्रविषयः । न तावदादिमः । अनात्मनः

(तत्त्वप्रदीपिका)

वन्निषेधाभिप्रायेणेयमुक्तिरिति वाच्यम् । तथा व्यपदेशादृष्टेः । नापि मध्यमः । उक्तदोषादेव । इदमनिदं रूपवस्त्वात्मकेऽहम्प्रत्ययगोचर इदं रूपं निरस्यानिदंरूपैक्यं विधीयते इति चेन्मैवम् । जहदजहल्लक्षणाया निरस्तत्वात् । न चान्तिमः । सिद्धसाधनत्वात् ।

## तत्त्वप्रकाशिका

अत्र ब्रह्मणि श्रुतिसमन्वयसिद्धयर्थं जीवस्य परमात्माभिन्नत्वादिविषयश्रुति- विरोधपरिहारादस्ति शास्त्रादिसङ्गतिः । जगत्कारणे ब्रह्मणि श्रुतीनां समन्वयो निरूपितः । स चाद्वैतश्रुत्या भेदश्रुतेर्विरोधेऽनुपपन्नः स्यादित्यवश्यमसौ निरसनीयः । प्रकृतजीव एवात्र विषयः । किं परब्रह्मणा भिन्न उताभिन्न इति संशयः । संशयबीजं श्रुतिविवादं दर्शयति ॥ तत्त्वमसीति ॥ परमात्माभिन्न एव जीव इति पूर्वः पक्षः । 'तत्त्वमसि' इत्यादिश्रुतेः । न च विपर्ययेऽप्यस्ति श्रुतिरिति वाच्यम् । अद्वैतश्रुतेः षड्विधतात्पर्यलिङ्गयुक्ताया बलवत्त्वात् । 'एकमेवाद्वितीयम्' इत्युपक्रमात् । तत्त्वमसि इत्युपसंहारात् । 'तत्त्वमसि' 'तत्त्वमसि' इति नवकृत्वोऽभ्यासात् । अद्वैतस्य प्रमाणान्तराप्राप्तत्वेनापूर्वत्वात् । 'तस्य तावदेव चिरम्' इति फलश्रवणात् । 'येनाऽश्रुतं श्रुतं भवति' इत्याद्यर्थवादात् । मृत्पिण्डादिदृष्टान्तेनोपपादनात् । एवं श्रुतेरद्वैत एव तात्पर्यावगमात् । तद्विरुद्धभेदश्रुतेरतत्त्वावेदकत्वमेवेति न परमात्मनि परमार्थतः श्रुतिसमन्वयो युक्त इति प्राप्ते सिद्धान्तयत्सूत्रमवतार्य व्याचष्टे ॥ अत इति ॥ पृथगेव जीवः परमात्मनः 'भिन्नोऽचित्यः' इति श्रुतेः । न चास्ति विपर्ययेऽपि श्रुतिरिति वाच्यम् । विरुद्धधर्माधिकरणत्वयुक्तयुक्तत्वेन भेदश्रुतेः प्राबल्यादिति भावः ॥ २८ ॥

## भावबोधः

ॐ पृथगुपदेशात् ॐ । अनन्तरसङ्गतिं सूचयन् विषयमाह- प्रकृत इति योगाराधितेश्वरा- चिन्त्यशक्त्या यत्र बहुरूपत्वशक्तिमत्त्वेन प्रकृत इत्यर्थः । तथा च न पूर्वाधिकरणोक्तं जीवशक्तेरीशायत्तत्वं युक्तम् । तयोरभेदादिति पूर्वाक्षेपेण पूर्वपक्षोत्थानादनन्तर सङ्गतिरिति भावः । यद्वा सुधोक्तरीत्या अथातो ब्रह्मजिज्ञासेत्यादिभिर्व्यतिरेको गन्धवदित्यन्तैः प्रतिपादितो भेद अभ्यधिकाशङ्क्या आक्षिप्य विशेषयुक्तिभिः सर्वशङ्कोद्वारेण समर्थ्यत इत्यनन्तरसङ्गतिरिति ज्ञातव्यम् । किमिति । अत्र जीवः परमात्मना न भिद्यते उत भिद्यत इति चिन्ता । तदर्थं भेदश्रुतिरभेदश्रुतिबाधिता उताभेदश्रुतिर्भेदश्रुतिबाधितेति । तदर्थमभेदश्रुतिरद्वैते षड्विधतात्पर्य- लिङ्गोपेतत्वेन प्रबलोत भेदश्रुतिर्विरुद्धधर्माधिकरणत्वादि युक्त्युपेतत्वेन प्रबलेति । तदर्थं भेदश्रुतेः प्राबल्याङ्गीकारेऽभेदश्रुतेरप्रामाण्यं प्राप्नोत्युत सादृश्याभेदप्रतिपादकत्वेन सावकाशतया न



(भावबोधः)

प्राप्नोतीति । तदर्थं तत्र प्रमाणं नास्त्युतास्तीति । तत्त्वमसीत्यादि श्रुतेरित्यनेन जीवेश्वरैक्यमिति न्यायविवरणांशोऽपि व्याख्यातः । विरुद्धेति । देशकालादिव्यवस्थापकाभावे सतीत्यपि विशेषणीयम् । अभेदस्य सर्वाभिमतमानविरोधं वदतानेन सर्वमानविरोधादिति न्यायविवरण-मप्युक्ततात्पर्यकं भवति ।

### भावदीपः

ॐ पृथगुपदेशात् ॐ । प्रकृत इति ॥ ज्ञोऽत इत्यत इत्यर्थः । भाष्ये इत्यादिष्विति बहुवचनप्रयोगेऽपि श्रुत्या जीवेश्वरैक्यमित्यन्यत्रोक्त्यनुरोधेनाभेदप्राप्तौ श्रुतित्वमेव प्रयोजकं न तु बहुत्वमपीत्युपेत्य भाष्योक्तश्रुतिमाह ॥ तत्त्वमसीत्यादिश्रुतेरिति ॥ परमते प्रसिद्धत्वेन न्यायविवरणेऽनुक्तान्यपि श्रुतिप्राबल्याय स्वयमाह ॥ षड्विधेति ॥ यद्वा श्रुतिभिश्चानुमाबलादित्यनुभाष्येऽनुमापदेन तात्पर्यलिङ्गान्यभिप्रेतानीति मत्वा षड्विधेत्युक्तिः श्रुतिभिरित्यादिबहुवचनं तु द्वैतश्रुतेर्बहुत्वेन प्राबल्यमिति शङ्कायामद्वैतश्रुतेरपि तदस्तीति सूचयितुमिति भावः ॥ अप्राप्तत्वेनेति ॥ देहेन्द्रियप्राणबुद्धिनेतृत्वं मन्यतेत्मन इत्यत्र तत्त्वनिर्णयटीकायां तल्लक्षणाभिमान एव तदैक्याभिमान इत्युक्तावपि स्पष्टं ब्रह्मतादात्म्या-प्रतीतेरेवमुक्तम् । यद्वा पराभिमानेनैवमुक्तिरित्यविरोधः ॥ तस्येति ॥ यावन्न विमोक्ष्येऽथ सम्पत्स्यत इति वाक्यशेषे तस्य ज्ञानिनस्तावानेव विलम्बः । यावत्प्रारब्धमोचनमित्युक्त्वा अथ प्रारब्धमोक्षानन्तरमेव सम्पत्स्यत इति ब्रह्मप्राप्तिरूपफलश्रवणादित्यर्थः ॥ येनेति ॥ येनाश्रुतं श्रुतं भक्त्यमतं मतमिति वाक्ये येन ब्रह्मणा श्रुतेन मतेन विज्ञातेनान्यदप्यश्रुतममतमविज्ञातमपि जगत् श्रुतं मतं विज्ञातं भवतीत्यद्वैतबुद्ध्या ब्रह्मज्ञानस्य स्तवनादित्यर्थः । उपपत्तिं चाह ॥ मृत्पिण्डेति ॥ यथा सोम्यैकेन मृत्पिण्डेन सर्वं मृण्मयं विज्ञातं स्यादिति वाक्ये ब्रह्मज्ञानेनान्यज्ञानं कथमिति शङ्कायां यथा मृत्पिण्डज्ञानेन मृण्मयज्ञानं भवति तयोरभेदात् । एवं ब्रह्मजगतोरभेदाद् ब्रह्मज्ञानेनान्यज्ञानं युक्तमित्युपपादनादुपपत्तिमत्त्वादित्यर्थः । नन्वतत्त्वावेदकत्वेऽपि तादृक् श्रुतिसमन्वयः सिध्यत्येवेत्यत आह ॥ परमार्थत इति ॥ तादृश एव प्रागुक्त इति भावः । भिन्न एवेत्यस्य व्याख्येयं सौत्रपदं दर्शयन्भाष्यं व्याचष्टे ॥ पृथगेवेति ॥ सूत्रे अनुवृत्तज्ञपदस्यार्थो जीव इति । स्वात्मपदानुवृत्तिं मत्त्वाऽऽह ॥ परमात्मन इति ॥ सोपपत्तिकेत्युक्तेरुपयोगं वक्ति ॥ न चेति ॥ उपपत्तेरेकत्वेऽपि निरवकाशत्वात्परकीयोपक्रमादेर्बहुत्वेऽपि सावकाशत्वाद्भेदश्रुतिरेव प्रबलेति । अत्रापि मानबाहुल्यस्याग्रे व्यक्तत्वाच्चेति भावः ॥ २८ ॥

## वाक्यार्थमुक्तावली

ॐ पृथगुपदेशात् ॐ ॥ न जीवशक्तेरीशायत्तत्वं तयोरभेदादिति पूर्वपक्षोत्थानादनन्तरसङ्गतिः ॥ किमिति ॥ अत्र जीवः परमात्मनाऽभिन्नः उतभिन्न इतिचिन्ता ॥ तदर्थमभेदश्रुतिरद्वैते षड्विधतात्पर्यलिङ्गोपेतत्वेन प्रबला, उत भेदश्रुतिविरुद्धधर्माधिकरणत्वादि युक्त्युपेतत्वेन प्रबलेति ॥ तदर्थं भेदश्रुतिप्राबल्याङ्गीकारे भेदश्रुतेरप्रामाण्यमुत सादृश्याभेदप्रतिपादकत्वेन सावकाशतेति ॥ श्रुतिरित्युक्तपूर्वपक्षन्यायमाह ॥ तत्त्वमसीति ॥ नन्वथातो ब्रह्मजिज्ञासेत्यादि व्यतिरेकोगन्ध-वदित्यन्तैः सूत्रैर्जीवपरमात्मभेदस्य श्रुत्यादिप्रमाणबलेनोपपादितत्वात्तत्त्वमस्यादि श्रुतिशतेनापि नाभेदप्रतिपत्तिरूपत्तुमलम् ॥ किन्तु गौणार्था एव श्रुतय इति निश्चयोभवेदतः प्रापकाभावाच्चेदमधिकरणमारंभणीयमित्याशङ्क्य परिहरति नचेति ॥ कुतो न वाच्यमित्य-तोऽभ्यधिकाशंकामाह अद्वैतश्रुतेरित्यादिना ॥ तस्य तावदेवेति ॥ तस्य तावदेवचिरं यावन्न विमोक्ष्येत इत्यद्वैत ज्ञानिनो यावच्छरीरादारब्धकर्मणावा नविमोक्ष्येत तावदेव विलंबो मोक्षायेति वेदोद्देश्यफलस्याद्वैतज्ञानात्साध्यताश्रवणादित्यर्थः ॥ येनाश्रुतमिति वचनस्य येन ब्रह्मणाश्रुतं जगत्श्रुतं भवतीत्यर्थः ॥ तत्तथमत्राद्वैतं श्रूयत इति चेन्न ॥ ऐक्यमहिम्ना श्रुतस्य श्रवणोक्त्या अद्वैतस्तुतिपर्यवसानात् ॥ तद्विरुद्धेति ॥ प्रबलाभेदश्रुतिविरुद्धायाः प्राचीनसूत्रनिचयोपात्ताया मिथ्याभूतभेदप्रतिपादकत्वेन अतत्वावेदकत्वमेवेत्यर्थः ॥ नच अस्मिन्नस्य तद्योगं शास्तीति मुक्तावपि भेदोक्तिर्बाधिका ॥ तस्यावान्तरमुक्तिविषयत्वोपपत्तेरिति भावः ॥ सूत्रे ज्ञः स्वात्मेत्यनुवृत्तिं मत्वा प्रवृत्तभाष्यार्थमाह ॥ पृथगेवेति ॥ सोपपत्तिकेत्यंशव्यावर्त्यमाह न चास्तीति ॥ जीवानुवादेन ब्रह्माभेदपरस्य तत्त्वमस्यहं ब्रह्मास्मीत्यादिवाक्यस्य सत्प्रतिपक्षतया भिन्न एव जीवः परमात्मनेति भाष्ये उक्तत्वेपि ब्रह्मानुवादेन जीवाभेदपरस्य भाष्ये इत्यादिष्वित्यादिशब्दोपात्तस्य तद्योहं सोसौ योसौऽसोहमित्यादि वाक्यस्य सत्प्रतिपक्षतया, भिन्नोऽचिन्त्यः परमोजीवसङ्गादिति श्रुत्यनुसारेण ज्ञान् प्रति स्वात्मा पृथगिति च प्रतिज्ञा द्रष्टव्या ॥ अत एवानुव्याख्याने, एवं स्थितेपि जीवैक्यं केचिदाहुः परात्मना ॥ तद्योहमिति पूर्वाभिः श्रुतिभिश्चानुमाबलात् ॥ नतद्युक्तं यतोविष्णुः पृथगेवाभिधीयते ॥ इत्युक्तं ज्ञेयम् ॥

## तत्त्वसुबोधिनी

ॐ पृथगुपदेशात् ॐ ॥ अनन्तरसङ्गतिरिति सूचयन् विषयमाह ॥ प्रकृत इति ॥ योगसाधितेश्वरायत्त बहुरूपत्वशक्तिमत्त्वेन प्रकृत इत्यर्थः । तथा च न पूर्वाधिकरणोक्तं

(तत्त्वसुबोधिनी)

जीवशक्तेरीशायत्तत्वं युक्तम् । तयोरभेदात् इति पूर्वाक्षेपेण पूर्वपक्षोत्थानादनन्तरसङ्गतिरिति भावः ॥ विपर्ययेऽपीति ॥ भेदेऽपीत्यर्थः । कानि तात्पर्यलिङ्गनीत्यतस्तान्याह ॥ एकमेवेत्यादिना ॥

### वाक्यार्थविवरणम्

उपक्रमादीनामुपपत्तिविशेषत्वमभिप्रेत्य षड्विधेत्युक्तम् । कुरुपाण्डवन्यायेन सामान्यविशेष-  
भावमभिप्रेत्य मृत्पिण्डादीत्यनेनोपपत्तिरुक्तेति ज्ञातव्यम् । भाष्ये नित्यो नित्यानामित्यादौ  
अतिशयितनित्यत्वातिशयितचेतनत्वोक्त्या भेदः प्राप्त इति ध्येयम् ।

### वाक्यार्थमञ्जरी

षड्विधेति ॥ उपपत्तिविशेषाणां षड्विधत्वादियमुक्तिः अत एव मृत्पिण्डादि दृष्टान्तरूप-  
पादनादित्यनेनोपपत्तिकथनं नानुपपन्नम् । तस्य तावदेवेति । तस्यापरोक्षज्ञानिनो मोक्षे तावानेव  
विलम्बः यावत्प्रारब्धानविमोक्षेत अथ प्रारब्धक्षयानन्तरमेव ब्रह्मसम्पद्यत इत्यर्थः । येन ब्रह्मणा  
श्रुतेन ॥ मृत्पिण्डादीति ॥ यथा सौम्यैकेन मृत्पिण्डेनेत्यादिनेति शेषः । यथा घटादीनां  
मृदात्मकत्वेन तज्ज्ञाने ज्ञातमेवं सर्वजगतो ब्रह्मात्मकत्वेन तज्ज्ञाने तज्ज्ञानमिति पराभिमतोर्थः ।  
अतत्वावेदकत्वं मिथ्यावेदनपरत्वम् । ॐ पृथगुपदेशात् ॐ । जीवो ब्रह्मणः सकाशात् पृथक् भिन्न  
एव कुतः उपदेशात् भिन्नो जीव इति श्रुतेरित्यर्थः ।

### सूत्रभाष्यम्

॥ ॐ तद्गुणसारत्वात्तु तद्वचपदेशः प्राज्ञवत् ॐ ॥ २९ ॥

ज्ञानानन्दादिब्रह्मगुणा एवास्य यतः सारः स्वरूपमतोऽभेदव्यपदेशः । यथा  
सर्वगुणात्मकत्वात्सर्वात्मकत्वं ब्रह्मण उच्यते 'सर्वं खल्विदं ब्रह्मे' (छा.उ. ३-१४-१)  
ति । भविष्यत्परवर्णि च-

“भिन्ना जीवाः परो भिन्नस्तथापि ज्ञानरूपतः ।

प्रोच्यन्ते ब्रह्मरूपेण वेदवादिषु सर्वशः” ॥ इति ॥ २९ ॥

## तत्त्वप्रदीपिका

अभेदव्यपदेशस्य गतिं सदृष्टान्तमाचष्टे । तदुणसारत्वादित्यादि सूत्रम् । ब्रह्मगुणसदृशा गुणाः ब्रह्मगुणा उच्यन्ते । ज्ञानं गुणः सर्वचेतनानाम् । विशिष्टानामानन्दादयश्च । सारः स्वरूपं मुक्तौ यदवशिष्यते । अत एवान्येभ्योऽधिकसादृश्यात्सम्यग्ज्ञानिनां विशेषतस्तत्सादृश्यव्यपदेशः “निरञ्चनः परमं साम्यमुपैती”त्यादिकः । “स यो हवैतत्परमं ब्रह्म वेद ब्रह्मैव भवती”ति च सादृश्यमेव विवक्षितम् । “सम्पूज्य ब्राह्मणं भक्त्या शूद्रोऽपि ब्राह्मणो भवेदि”तिवत् । न हि ब्राह्मणपूजकः स एव ब्राह्मणो भवतीत्युक्तं हि भगवत्पादैरेवान्यत्र । यः परमं ब्रह्म वेद स बृंहित एव भवति, न तु तत्परमं ब्रह्म भवतीति ह्यर्थोऽवगम्यते । अन्यथा “परात्परं पुरुषमुपैति दिव्यमि”ति पूर्ववाक्यविरोधाच्च । “सोऽश्रुते सर्वान्कामान्सह ब्रह्मणा विपश्चिते”त्यादि श्रुतिभिश्च मुक्तौ भेदो निर्विगानमभिगीयते । यथा सर्वजगद्रतगुणा ब्रह्मणि विद्यन्ते इति “सर्वं खल्विदं ब्रह्मे”त्युच्यते । न पुनः सर्वस्य ब्रह्मत्वेन । न हि जडस्य प्राज्ञाभेदं कश्चिद्विपश्चिन्मन्यते, एवमत्रापि । न चात्र पुनरुक्तिः । अन्यत्रानुषङ्गिकत्वाद्भेदसाधनस्य । तासु तासु श्रुतिषु जीवे तदैक्येन समन्वयसन्देहापोहाय प्रदर्शनीयत्वेन तत्तद्भेदवाक्यानां तात्पर्यार्थत्वाच्च पुनः पृथग्विचारस्य । भेदे हि तात्पर्यं मोक्षशास्त्रस्यावगम्यते सूत्रगत्या श्रुतिगत्या च । तथाच परमोपनिषदि-

“यथा पक्षी च सूत्रं च नानावृक्षरसा यथा ।  
यथा नद्यस्समुद्राश्च शुद्धोदलवणे यथा ॥  
यथा चोरापहार्यौ च यथा पुंविषयावपि ।  
तथा जीवेश्वरौ भिन्नौ सर्वदैव विलक्षणौ ॥  
तथाऽपि सूक्ष्मरूपत्वान्न जीवात्परमो हरिः ।  
भेदेन मन्ददृष्टीनां दृश्यते प्रेरकोऽपि सन् ।  
बैलक्षण्यं तयोर्ज्ञात्वा मुच्यते बद्धयतेऽन्यथे”ति ।

न च वाच्यं “मुक्त्रान्तिगत्यागतीनामि”त्यादीनि “पृथगुपदेशादि”त्यन्तानि जीवस्याणुत्वसाधकानि पूर्वपक्षसूत्राणि, “तदुणसारत्वादि”ति व्याप्तिसाधकसिद्धान्तसूत्रमिति । अत्र व्याप्त्यसाधनात् । न च बुद्धिगुणसारत्वादणुत्वव्यपदेश इति सूत्रयोजना सुष्ठुतामाधत्ते अप्रस्तुतत्वादबुद्धेस्तच्छब्देन परामर्शायोगात् । न च बुद्धिगुणाः सारः स्वरूपमात्मनोऽभ्युपगम्यन्ते, हेयत्वात् । न च यावदात्मभावित्वं बुद्धेरिष्टम् । अविद्यानिवृत्तौ निवृत्त्यभ्युपगमात् । अतस्तदपि न बुद्धौ योजनीयम् । न च विवेचकमनालोच्य पूर्वोत्तरमतभेदकल्पना विपश्चितां चेतसि चमत्कारमाविष्करोति ।

(तत्त्वप्रदीपिका)

न च तुशब्दः पक्षव्यावर्तक इति नियमः । “पुंस्त्वादिवत्त्वि”त्यत्रैव व्यभिचारात् । नचातिसंरम्भेण पूर्वपक्षीकृतमप्रतिवचनेन निरसितुं शक्यते । न चोत्सूत्रं सिद्धान्तप्रतिपादनमिति वाच्यम् । असूत्रितस्यासिद्धान्तत्वात् । सूत्रेषु निरस्यपक्षोपन्यास उत्सूत्रं चोत्प्रेक्षणीयस्तत्र तत्र सिद्धान्तः सूत्रविरुद्ध इति न सज्जनसमाजे भ्राजते ॥

“ऋगादयश्च चत्वारः पञ्चरात्रं च भारतम् ।  
मूलरामायणं ब्रह्मसूत्रं मानं स्वतः स्मृतम् ॥  
अविरुद्धं च यत्त्वस्य प्रमाणं तच्च नान्यथा ।  
एतद्विरुद्धं यत्तु स्यान्न तन्मानं कथञ्चने”त्युक्त्वा विरुद्धशास्त्राणि विनिन्द्य,  
“निर्णयायैव यत्प्रोक्तं ब्रह्मसूत्रं तु विष्णुना ।  
व्यासरूपेण तद्ग्राह्यं तत्रोक्ताः सर्वनिर्णयाः ॥  
यथार्थवचनानां च मोहार्थानां च संशयम् ।  
अपनेतुं हि भगवान्ब्रह्मसूत्रमचीकृपत् ॥  
तस्मात्सूत्रार्थमागृह्य कर्तव्यस्सर्वनिर्णयः ।  
सर्वदोषविहीनत्वं गुणैस्सर्वैरुदीर्णता ।  
अभेदस्सर्वरूपेषु जीवभेदः सदैव च ॥  
विष्णोरुक्तानि सूत्रेषु सर्ववेदेज्यता तथा ।  
तारतम्यं च मुक्तानां विमुक्तिर्विद्यया तथा ॥  
तस्मादेतद्विरुद्धं यन्मोहार्थं तदुदाहृतम् ।  
तस्माद्ये ये गुणा विष्णोर्ग्राह्यास्ते सर्व एव तु ॥”

इति भविष्यत्यवर्णयुक्तम् । पृथगुपदेशाधिकरणम् ।

### तत्त्वप्रकाशिका

नन्वेवं सत्यद्वैतश्रुतेर्निर्विषयतयाऽप्रामाण्यं प्राप्तमित्याशङ्कं परिहरत्सूत्रमुपन्यस्य व्याचष्टे ॥ तदिति ॥ तच्छब्देन स्वात्मनेति प्राकृतस्य परामर्शः । नाभेदश्रुतेरप्रामाण्यप्राप्तिः । परमात्मगुणसदृशानन्दादि गुणस्वरूपत्वेन जीवस्य गौणवृत्त्याऽभेदव्यपदेशोपपत्तेः । यथा खलु सकलजगद्गुणसदृशगुणात्मकत्वेन परमात्मा जगदिति व्यपदेशः । ‘सर्वं खल्विदं ब्रह्म’ इत्यादौ तथैवेति भावः । अत्रैव स्मृतिसंमतिमाह ॥ भविष्यदिति ॥ गौणी वृत्तिरमुख्येति चेत् सत्यम् । मुख्यार्थासम्भवादाश्रीयते । न हि सार्वज्ञादिगुणवता

(तत्त्वप्रकाशिका)

श्रुतिसिद्धत्वात् । श्रुतिसिद्धसार्वज्ञादेरपि मिथ्यात्वे बौद्धराद्धान्तापत्तिः । कश्चैवं वादिनोऽद्वैतश्रुतिसिद्धा-  
विश्वासहेतुरन्यत्राभिनिवेशात् । उपजीव्यप्रमाणविरुद्धं चाद्वैतबोधनम् । जीवपरमात्मविषयप्रमाणैर्भेदस्यै-  
ग्रहणात् । परेणापि हि प्रमाणविरोधभीरुणा लाक्षणिकोऽर्थोऽङ्गीकृतोऽद्वैतश्रुतेः । तथा च सुतरां युक्-  
गौणार्थग्रहणम् । लक्षणावृत्तौ हि तत्त्वं पदवाच्यार्थपरित्यागेनासिपदमात्रे सामानाधिकरण्यरूपमुख्यार्थ-  
ताऽशेषप्रमाणविरुद्धाङ्गीकर्तव्या । वरं हि ततस्तत्त्वंपदमुख्यार्थमङ्गीकृत्यासिपदमात्रस्य गौणार्थवर्णनम् ।  
नात्र प्रमाणविरोधेन श्रुतेरमुख्यार्थताऽभ्युपगम्यते येन गौणार्थोऽङ्गीकार्यः स्यात् । किं तु श्रुतेरे-  
तथाभिप्रेतत्वादिति कश्चित् । स प्रष्टव्यः । कथमयं श्रुतेरभिप्रायो लोकोत्तरप्रज्ञेन विज्ञात इति  
तात्पर्यलिङ्गैरिति वदन् देवानां प्रियोऽसावुपेक्षितव्यः । न हि लिङ्गानि तात्पर्यावबोधकारि-  
लाक्षणिकार्थग्रहणे कारणानीति युक्तम् । लिङ्गबलादद्वैत एव तात्पर्ये सिद्धे प्रमाणविरोधा-  
गौणार्थमनङ्गीकृत्य लक्षणाश्रीयत इति चेन्न । उपक्रमादीनामन्यार्थत्वात् । यथा चैतत्तथोक्तमन्यत्रेति  
अथापीदं स्यात् । ‘रूढियोगौ विना कश्चिन्नैवार्थो वेदगो भवेत्’ इति वदन् भाष्यकारः कथमेवं श्रु-  
व्याख्याति । न च परमात्मसमन्वयविषयकं तद्व्याक्यम् । अर्थान्तरप्रस्ताव एवोदाहृतत्वात् । कश्चिदि-  
विशेषणाच्चेति । मैवम् । तत्र रूढियोगौ विहाय केवलवृत्त्यन्तरस्य निषिद्धत्वात् । रूढियोगपूर्वकगौण्या-  
वृत्तेरनिवारणात् । सा च परकीयन्यायेनैव । अस्ति हि ‘तत्त्वमसि’ इत्यादि श्रुतीनाम् ‘अतत्त्वमसि-  
इत्यादि रूपो रूढार्थः । अतः श्रुत्यविरोधेन जीवस्य परमात्मभेदसिद्धेर्युक्तस्तत्र वेदसमन्वय इ-  
सिद्धम् ॥ २९ ॥ अ० १४ ॥

### गुर्वर्थदीपिका

पुरुषः शार्दूल इव पुरुषशार्दूल इतिवत्तस्य परमात्मनो गुणा इव गुणास्तद्गुणाः ब्रह्मणो गुणा इ-  
गुणाः ब्रह्मगुणा इति सूत्रभाष्ययोरुपमागर्भसमासं सूचयितुमुक्तं परमात्मगुणसदृशेति । सिं-  
देवदत्त इतिवत्तत्त्वमित्युक्ते ब्रह्मप्रतियोगिकैक्यं जीवे प्रतीयते । अतस्तस्यैव निर्वाह-  
ब्रह्मगुणसदृशगुणवत्त्वं जीवे कथितम् । प्राज्ञवदिति दृष्टान्तीकृते “सर्वं खल्विदं ब्रह्मे”ति वाक्य-  
सर्वपदेन जडप्रपञ्चः कथ्यते । तस्य ब्रह्मैक्यं परमतेऽपि नास्ति । अतो न दृष्टान्ते विप्रतिपत्तिः ।  
अत एव विरुद्धधर्माक्रान्ततया तयोर्भेदं सूचयितुं प्राज्ञवदित्युक्तं सूत्रकृता । प्राज्ञजडयोरैक्य-  
सम्भवस्तु सर्वजनसम्मतः । अत्र दृष्टान्तकथन व्याजेन तस्यापि वाक्यस्यार्थं निर्णेतुमित्युक्तं ।  
मेवोदाहरणमुदितं सूत्रकारेण । अस्मिंश्च वाक्ये सर्वप्रतियोगिकैक्यं प्रह्मणि प्रतीयते । अ-  
भाष्यकृताऽपि दृष्टान्ते यथा सर्वगुणात्मत्वात् सर्वात्मत्वं ब्रह्मण उच्यत इत्युक्तं सर्वगुणा-  
गुणास्सर्वगुणा इति पूर्ववत्समासः । ते च गुणाः सत्यत्वनित्यत्वाबाधितत्वार्थक्रियाकारित्वाव-

(गुर्वर्थदीपिका)

इति अन्यत्राभिनिवेशादित्यत्र अभिनिवेशादुराग्रहादन्यत्र दुराग्रहं विनेत्यर्थः । प्रमाणविरोधादौ-  
 गार्थमनङ्गीकृत्य लक्षणा आश्रित्य इत्यत्र प्रमाणविरोधादैक्ये तात्पर्यबोधकप्रमाण-  
 विरोधादौगार्थमनङ्गीकृत्य गौणार्थाङ्गीकारे सिंहदेवदत्तयोरिव जीवब्रह्मणोरैक्यस्यैव भङ्गो जायते ।  
 तच्चैक्ये तात्पर्यबोधकप्रमाणविरुद्धम् । अतस्तां वृत्तिमनङ्गीकृत्येत्येका योजना । यथा  
 प्रमाणविरोधाद्यथाश्रुतार्थग्रहणे सर्वज्ञकिञ्चिज्ज्ञयोस्तयोर्भेदग्राहिप्रत्यक्षविरोधादैक्यानुकूल-  
 क्षणाऽऽश्रित्य इत्यपरा योजना । यथा चैतत्तथोक्तमन्यत्रेत्युपलक्षणम् । 'एकं' 'सदेवाग्र  
 आसी'दिति लयेऽपि ब्रह्मात्रावस्थानमुच्यते । अद्वितीयपदेन च ततो द्वितीयं नेति  
 जडाजडप्रपञ्चयोरभावः कथ्यते । एवं च प्रलये प्रध्वंसप्रतियोगिना जगता विद्यमानस्य ब्रह्मणो  
 विरुद्धधर्माक्रान्ततया ब्रह्मजगतोः भेदस्यैवोपक्रमो न त्वभेदस्येति बालैरपि बोद्धुं शक्यत इत्यपि  
 द्रष्टव्यम् । कश्चिदिति विशेषणादित्यत्र योगरूढी विना कोऽपि श्रुतिगोचरोऽर्थो नास्तीत्युक्ते,  
 सकलश्रुतीनामपि योगरूढिभ्यामेव प्रवृत्तिरित्यर्थस्यैव प्रतीयमानत्वादिति भावः ।  
 परकीयन्यायेनेत्यत्र परेणापि मुख्यार्थासम्भवेन वृत्त्यन्तराश्रयणादित्यर्थः । अस्ति हि  
 तत्त्वमसीत्यादिश्रुतीनामतत्त्वमसीत्यादिरूपोरूढाद्यर्थ इत्यत्र तत्त्वमसीत्यादिवाक्ये गौणार्थ-  
 तयाऽङ्गीकृतस्यासिशब्दस्य अतत्त्वमसीति वाक्ये रूढिरस्ति । अत्र मुख्यार्थबाधाभावेनासिशब्दस्य  
 रूढ्यैव प्रवृत्तेरिति भावः । 'भेदव्यपदेशाच्चान्य' इत्यादिसूत्रेषु 'ते ये शतं प्रजापतेरानन्दाः'  
 'अदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते' 'इन्द्रस्यात्मे'त्यादिना तत्तत्प्रकरणस्थ-  
 भेदवाक्यैरेव भेदस्समर्थितः । इदं च सर्वप्रकरणेष्वपि विचार्यमाणेषु सर्वत्र भेद एव प्रतीयते । अतो  
 नाभेदस्य कुत्राप्यवसर इति ज्ञापयितुं भेदे प्रमाणबाहुल्यं च दर्शयितुमिति ज्ञेयम् ।  
 "पृथगुपदेशा"दित्यत्र तु निरवकाशभेदप्रतिपादकसर्वसाधारणश्रुतिविरोधेनैक्यस्या सम्भवादौ-  
 क्यवाक्यानां गौणी वृत्तिराश्रयणीयेति प्रतिपाद्यते । अतो न गतार्थेति च ज्ञेयम् ॥ २, ३, १४ ॥

### भावबोधः

ॐ तद्गुणसारत्वात्तु तद्व्यपदेशः प्राज्ञवत् ॐ । परमात्मगुणसदृशेत्यादिना श्रुतेः  
 सादृश्यैक्यादिना सावकाशत्वादिति न्यायविवरणमपि व्याख्यातं भवति । बहुमानविरोध एकस्य  
 दौर्बल्याच्चेति न्यायविवरणं मनसि निधायाऽऽहसत्यमित्यादिना । धर्मिग्राहिविरोधाच्चेति  
 न्यायविवरणं व्याचष्टे— उपजीव्येति । असिपदमात्रस्य गौणार्थवर्णनमिति । तत्त्वं पदसमभि-  
 व्याहृतासिपदबलाद्धि तत्त्वं पदार्थावच्छेदकयोर्ब्रह्मत्वजीवत्वयोः सामानाधिकरण्यरूपस्य

(भावबोधः)

तदाश्रयब्रह्मजीवाभेदस्य लाभः । स च ब्रह्मत्वजीवत्वयोरेकवस्तुनिष्ठत्वलक्षणमुख्यसामानाधिकरण्यरूपस्तदाश्रयाभेदः सर्वप्रमाणबाधित इति तं परित्यज्य सदृशवस्तुनिष्ठत्वलक्षणमुख्यसामानाधिकरण्यरूपतदाश्रययोः सादृश्यरूपोऽमुख्याभेदोऽसिपदलभ्य इत्यभिप्रायः । यथोक्तमनुव्याख्याने—

“अतो भेदवदेवैताः श्रुतयः प्रवदन्ति हि ।

पौराणानि च वाक्यानि सादृश्याभेदसंश्रयात्” ॥ इति ।

अत एव सुधायां तद्व्याख्यानावसरे ततो वरं पदद्वयस्य मुख्यार्थत्वम् अभ्युपगम्य सामानाधिकरण्यमात्रगौणत्वमभ्युपगन्तुमित्युक्तम् । कथमेवं श्रुतिं व्याख्यातीति ।

ननु ‘रूढियोगौ विना’ इत्यस्य कर्मनिर्णयटीकायां न केवलो रूढो नापि केवलो यौगिकोऽस्तीत्यर्थ इति मुख्यवृत्तिद्वयसमुच्चयपरत्वेन व्याख्यातत्वात् कथमेतच्छङ्कावकाश इति चेत्, सत्यम्, वानात् सूतेरिति वासुदेवशब्दस्य योगमुक्त्वा योगमात्रस्यातिप्रसङ्गपरिहारार्थं रूढिविशेषज्ञानार्थं योगश्चाङ्गीकार्य इत्याशयेनास्य प्रमाणस्याचार्यैस्तत्रोदाहृतत्वेन तावन्मात्रस्य प्रकृतोपयोगात् तद्वाक्यं तत्र तथा व्याख्यातम् । वस्तुतस्तु योगरूढेर्मुख्यवृत्त्यन्तरत्वेऽपि रूढियोगग्रहणेनैव गृहीतत्वात् रूढियोगौ विना समुचितमुख्यवृत्तिं विना गौण्याद्यमुख्यवृत्त्या केवलयोगेन केवलरूढ्या वा कश्चिदर्थो वेदगो नैव भवेदित्यर्थस्य प्रतिभासनात् वेदे मुख्यवृत्तिरेव नास्तीति शङ्कोत्थानमिति भावः । केवल वृत्त्यन्तरस्य निषिद्धत्वादिति । ‘नैवार्थो वेदग’ इति निषेधस्य सामान्यरूपत्वेन रूढियोगौ विना योगस्य रूढिसाहित्यं रूढेर्योगसाहित्यं विना केवलयोगेन केवलरूढ्या वा कश्चिदर्थो वेदगो न भवेदिति रूढियोगयोः परस्परसाहित्यनिषेधस्येव रूढियोगौ विना मुख्यवृत्तिसाहित्यं विना केवलया गौण्याद्यमुख्यवृत्त्या कश्चिदर्थो वेदगो न भवेदित्यमुख्यवृत्तेः मुख्यवृत्तिसाहित्यनिषेधोऽपि एतद्व्याक्यार्थ इति भावः । सा च परकीयन्यायेनैवेति । सा गौणीवृत्तिश्च परकीयन्यायेन तत्त्वमसीति पदविभागमभ्युपेत्येत्यर्थः । अत्राद्ये— स्वपक्षसाधकोक्तिः । द्वितीये— अद्वैतश्रुत्यप्रामाण्यपरिहाराय तासां गतिनयनमिति सूत्रक्रमः ॥ १४ ॥ इति पृथगधिकरणम् ।

**भावदीपः**

ॐ तद्गुणसारत्वात् ॐ । तद्गुणेत्यस्य ब्रह्मगुणेति कथं भाषणमित्यत आह ॥ तच्छब्देनेति ॥ अद्वैतश्रुत्युक्तेरसाङ्गत्यनिरासाय श्रुतेस्सादृश्यैक्यादिना सावकाशत्वादित्यन्यत्रोक्त्यनुरोधेन



(भावदीपः)

साध्यमध्याहृत्य तत्र हेतुत्वेन सूत्रभाष्ययोर्भावार्थमाह ॥ नाभेदेति ॥ जीवस्येति ॥ सज्जीवस्येत्यर्थः । शास्त्रस्य सदधिकारिकत्वेन तं प्रत्येव तत्त्वमसीत्युपदेशात् । एतच्च पुंस्त्वादिवदित्यत्र व्यक्तमिति सज्जीवस्येत्येव नोक्तम् ॥ सकलजगद्गुणेति ॥ सर्वभूतगुणैर्युक्तं देवं त्वं ज्ञातुमर्हसि इति गीताभाष्यैकादशस्कन्धतात्पर्यादावुक्तमोक्षधर्मवचनेन । गामाविश्य च भूतानि धारयामीत्यादिगीतासु च पृथिव्यादीनां ये धारकत्वादयो गुणाः तत्सदृशगुणात्मकत्वस्य ब्रह्मण्युक्तेरिति भावः । बहुमानविरोधे चैकस्य दौर्बल्याच्चेत्यन्यत्रोक्तं व्यक्तीकर्तुमाह ॥ गौणीति ॥ बहुमानानि विवरीतुं सोपपत्तिकेति भाष्योक्तविरुद्धधर्माधिकरणत्वयुक्तिं तावदुपपादयति ॥ न हीति ॥ उपजीव्यविरुद्धं तु कथमैक्यं श्रुतिवन्देदित्यनुभाष्योक्तयुक्तिमाह ॥ उपजीव्येति ॥ अत्रोपजीव्यत्वं च धर्मिग्राहकविरोधाच्चेति न्यायविवरणरीत्या धर्मिग्राहकत्वमित्यभि- प्रेत्यतद्विरोधं स्पष्टयति ॥ जीवेति ॥ किञ्चित्कर्ता च दुःखीति सर्वैरिवानुभूयते । सर्वज्ञो भगवान् विष्णुः सर्वशक्तिरिति श्रुत इत्यनुभाष्योक्तेरिति भावः । एतेन बहुमानविरोधो विवृतो ध्येयः । विशिष्टाभेदरूपमुख्यार्थे अनुभवोपपत्तिश्रुतिरूपप्रमाणविरोधः परस्यापि हि संमत इत्याह ॥ परेणापि हीति ॥ तथा चेति ॥ मुख्यार्थे प्रमाणविरोधस्योभयसंमतत्वे सतीत्यर्थः । सुतरामसंशयम् । बहुमानविरोध एकस्य दौर्बल्याच्चेत्यन्यत्रोक्तस्यैकपदस्य व्यावर्त्य दर्शयन् तद्वाक्यार्थं व्यनक्ति ॥ लक्षणावृत्तौ हीति ॥ अशेषेति ॥ प्रत्यक्षयुक्तिश्रुतिरूपेत्यर्थः । एकस्य दौर्बल्याच्चेत्येतद् व्याचष्टे ॥ असिपदमात्रस्येति ॥ अत्र विशेषश्चन्द्रिकायां बोध्यः । प्रागुक्ततात्पर्यलिङ्गान्यन्यथयितुं शङ्कते ॥ नात्रेति ॥ लोकोत्तरेत्यपहासः । देवानांप्रिय इति च मूर्खे इति निपातनादलुक्समासः । अनभिज्ञ इत्यर्थः । कुत इत्यत आह ॥ न हीति ॥ यद्यपि लिङ्गानि मानान्तराविरोधे मुख्यार्थ एव तात्पर्यबोधकानि । तथापि प्रकृते मानान्तरविरोधान्मुख्यार्थे तात्पर्य परेणैव व्यक्तम् । अमुख्यार्थमध्ये गौणे न तात्पर्यं किं तु लाक्षणिक एवेत्यत्र तु लिङ्गानि न शक्तानीति भावः । गौणार्थे तात्पर्यं न किं तु लाक्षणिक एवेत्यत्र शक्तानि लिङ्गानीत्येतदाशङ्कते ॥ लिङ्गेति ॥ गौणार्थानङ्गीकारे हेतुरद्वैत एव तात्पर्य इति लक्षणाश्रये हेतुः प्रमाणविरोधादिति । भवेदेतत् यद्युपक्रमादि लिङ्गानामद्वैत एव तात्पर्यावगमकत्वं तदेवासिद्धमित्याह ॥ उपक्रमादीनामिति ॥ अन्यत्र विष्णुतत्त्वविनिर्णयादौ ॥ इति वदन्निति ॥ कर्मनिर्णय इति योज्यम् ॥ अर्थान्तरेति ॥ वचनानां बह्वर्थत्वमस्तीत्याद्यर्थान्तरप्रकरण इत्यर्थः ॥ वृत्त्यन्तरस्येति ॥ मायावादिभिः शब्दानां ब्रह्मणि वक्ष्यमाणरीत्येति भावः ॥ रूढियोगपूर्वकेति ॥ सिंहश्चैत्र इत्यत्र सिंहपदस्य सिंहे रूढौ सत्यामेव चैत्रे गौणी वृत्तिः । गङ्गायां घोष इत्यत्र रूढिपूर्विका लक्षणेत्येवम्

(भावदीपः)

अहं ब्रह्मास्मीत्यादौ ब्रह्मादिपदस्य परमात्मादौ रूढियोगयोः सत्त्वे तत्पूर्विकैवेह गौणी वृत्तिरिति भावः । कर्मनिर्णयटीकायां तु न केवलं रूढो नापि केवलो यौगिकोऽस्तीत्यर्थ इति रूढियोगरूपमुख्यवृत्तिद्वय- समुच्चयपरत्वेनाप्यर्थान्तरमुक्तम् । वेदवाक्यस्य तु वाचनिकार्थं विना नैवान्या युज्यत इति कर्मनिर्णयवाक्यविरोधोऽपि नास्ति । तस्य तटीकायामेवैतदविरोधेन व्याख्यानादिति भावः । नन्वथापि विष्णुतत्त्वविनिर्णयादिविरोधस्तु स्यात् । तत्रातत्त्वमसीति पदविभागमुपेत्य मुख्यार्थस्योक्तेरित्यत आह ॥ सा चेति ॥ गौणवृत्तिरित्यर्थः । अतत्त्वमसि तदन्यद्वस्त्वसि इत्यर्थः । नजोऽन्योन्याभावे रूढत्वात् रूढार्थ इत्युक्तम् । आदिपदेनानन्द-मयाधिकरणे तत्तच्छब्दवाच्यत्वोक्तेरिति भाष्योक्तेस्तत्त्वमस्यादिशब्दानां प्राणो वा अहमस्म्यृष इत्यत्रैतरेयभाष्योक्तदिशा यौगिकार्थस्य ग्रहः ॥ अत इति ॥ द्वैतश्रुतेः सोपपत्तिकत्वादभेदश्रुतेः सादृश्यपरत्वेन सावकाशत्वादित्यर्थः ॥ २९ ॥ अ० १४ ॥

### वाक्यार्थमुक्तावली

ॐ तद्गुणसारत्वात्तद्व्यपदेशः प्राज्ञवत् ॐ ॥ ज्ञस्येत्यनुवर्तते ॥ तद्गुणेति तद्गुणसदृशपरः ॥ तुशब्दोऽवधारणे ॥ तद्व्यपदेशः परमात्मत्वव्यपदेशः तदभेदव्यपदेश इति यावत् ॥ प्राज्ञवदिति ॥ प्राज्ञस्य जडाभेदव्यपदेशवदिति सूत्रपदार्थानभिप्रेत्यभाष्य भावमाह ॥ परमात्मगुणेति ॥ जगद्गुणेति ॥ सर्वभूतगुणैर्युक्तं देवं त्वं ज्ञातुमर्हसीति । गामाविश्य चभूतानि धारयाम्यहमोजसेत्यादौ पृथिव्यादीनां ये धारकत्वादयोगुणाः तत्सदृशगुणात्मकत्वस्य ब्रह्मण्युक्तेरितिभावः ॥ अत्राशङ्क्योक्तं सुधायां, नचैवं साध्यसमत्वदोषः ॥ जीवमात्राभेदवादिनं प्रति अस्याधिकरणस्यारब्धत्वादिति ॥ सूत्रेश्वेतकेतूपलक्षित सर्वमोक्षयोग्यविवक्षया ज्ञानानन्द-गुणसारत्वस्य गौणे प्रवृत्तिनिमित्तस्योक्तत्वेपि सर्वचेतनविवक्षया चेतनत्वसाम्यं गौणप्रयोग-निमित्तमिति भावेन स्मृतौ, तथापि ज्ञानरूपत इत्येवोक्तम् ॥ सूत्रे ब्रह्मवदित्यनुक्त्वा प्राज्ञग्रहणं तु ज्ञानरूपस्य नाचेतनात्मकसर्वाभेदोऽयुक्त इति दृष्टान्तोपपादनाय । ऐक्यव्यपदेशः सादृश्यद्वौण्येव न तु मुख्यत इत्यवधारणार्थं दृढयितुमाशङ्क्य निषेधति ॥ गौणीति ॥ सर्वमानविरोधितेत्युक्तन्यायं तदुत्तरत्वेन घटयति सत्यमित्यादिना ॥ एतेन प्राचीनसूत्रैः श्रुत्याद्यवष्टंभेनोक्तो भेदोऽपारमार्थिक एवेत्यपि प्रत्युक्तं ज्ञेयम् ॥ जीवपरमात्मेति ॥ जीवविषयेण साक्षिणा नाहमीश्वर इति परमात्मविषयेण च यः सर्वज्ञ इत्यादिना जीवविरुद्धधर्मप्रतिपादकेन च भेदस्यैव ग्रहणात् इत्यर्थः ॥ परेणापीति ॥ विशिष्टैक्यस्य प्रमाणबाधितत्वाद्विरुद्धभागत्यागलक्षणया तत्त्वंपदयोर्लाक्षणीकोर्थः

(वाक्यार्थमुक्तावली)

स्वीक्रियत इति भावः ॥ सुतरामिति ॥ तत्पक्षे एक्यस्य लाक्षणिकत्वे अस्मदीय गौणार्थत्वं युक्तम् ॥ लक्षणातोगौण्याः प्रवृत्तौ लघूपायत्वात् ॥ यदा त्वत्पक्षे द्वयस्य लाक्षणिकत्वं तदा सुतरां युक्तमिति भावः ॥ तदुपपादयति ॥ लक्षणावृत्ताविति ॥ परस्परांस्वितानेकप्रकृतिनिष्ठैक-विभक्तिकत्वरूपसामानाधिकरण्यस्य तद्वोध्येक्ये शुक्लः पट इत्यादौ शक्त्यवगमात् ॥

नामादिप्राणपर्यंतमुभयोः प्रथमात्वतः ॥ ऐक्यदृष्टिरित्यत्र प्रातिपदिकद्वयगताया एकस्या विभक्तैरैक्यबाधकत्वोक्तेश्च ॥ तद्वत् तत्त्वंपदान्तर्गत विभक्त्यैक्यरूपसामानाधिकरण्यस्यापि तत्त्वंपदलक्षणचैतन्ययोः साक्षादैक्यलक्षणमुख्यार्थताङ्गीकार्या ॥ असिपदंतु सामान्यतो योग्येतरान्वितसत्ताकर्तृवाचकं ऐक्यवाचकैकविभक्त्यंतपदद्वयसहितं स च ब्रह्मत्वं चैकोसीत्येकसत्ताकत्वमाह ॥ पदान्तरसमभिहारे सामान्यशक्तेर्विशेषपर्यवसानादिति भावः ॥ असिपदमात्रस्येति ॥ त्वंपदनिर्दिष्टे तत्पदार्थभवनस्य प्रमाणबाधितत्वात्, त्वंतदसीवेति तत्पदार्थभवनतुल्यभवनं बोधयतीति, असिपदमात्रस्य गौणार्थवर्णनं वरमित्यर्थः ॥

नन्वसिपदार्थभवनस्य, प्रमाणविरुद्धत्वाभावात्तत्त्वं गौणत्वमिति चेन्न ॥ गङ्गायां घोष इत्यत्र गङ्गाया अधिकरणत्वं नबाधितं किन्तु समभिव्याहृतपदार्थघोषाधिकरणत्वम् । एवमसिपद-बोध्यभवनस्याबाधितत्वेपि त्वंपदार्थनिर्दिष्टेतत्पदार्थ भवनं बाधितमेवेति तत्पदार्थतुल्यभवनतुल्यं तत्सादृश्यं गौण्या बोधयति ॥ तत्पदार्थभवनस्य तत्सादृश्यस्य च तुल्यत्वं अभेदव्यवहार-कारणत्वरूपं बोध्यम् ॥ ननु सन्न्यायरत्नावल्यां तत्त्वमसीत्यत्र जगत्सृष्ट्यपरामर्शिनस्तच्छब्दस्यैव त्वंशब्दवाच्यजीवे गौणवृत्त्याश्रयणेन तत्त्वंपदयोरपि लक्षणाश्रयणस्य पराहतत्वादिति तत्पदार्थे गौण्याः स्वीकारात् ॥ सुधायां ततोवरं पदद्वयस्य मुख्यार्थत्वमङ्गीकृत्य सामानाधिकरण्यमात्रस्य गौणत्वाभ्युपगमइति ॥ तत्त्वोद्योतपद्मनाभतीर्थीयेच, तत्त्वमसीत्येतन्न स्वरूपैक्यमात्रोपलक्षकं तत्त्वंपदसामानाधिकरण्यस्याग्रिर्माणवक इति वद्वौणवृत्तिसंभवादिति ॥ सामानाधिकरण्यमात्रस्य गौण्यस्वीकाराद्विरोध इति चेदस्मन्मते तत्पदेवा, सामानाधिकरण्येवा, असिपदेवा, गौणीति विवक्षितत्वेन पदत्रयेपि विरोधाभावात् ॥ यदा तत्पदे गौणी तदा सामानाधिकरण्यस्य असिपदस्य ऐक्यवाचकस्य मुख्यार्थबाधान्मुख्यार्थगुणयोगिनि सादृश्ये गौणत्वं तदा तत्त्वंपदयोरसिपदस्य च मुख्यार्थत्वम् ॥ सादृश्यस्य चैक्यगुणयोगित्वं व्यवहारहेतुत्वेन ॥ यदातूत्तरीत्या असिपदमात्रस्यासीवेति त्वंपदार्थे तत्पदार्थभवनसादृश्यमात्रेण गौणी ॥ तदान्येषां मुख्यार्थत्वमित्यविरोधात् ॥ चन्द्रिकाभावबोधार्थस्तु तत्रैवानुसन्धेयः ॥ योगेनेति ॥ तात्पर्यमनालोच्य प्रमाणविरोधादेव

(वाक्यार्थमुक्तावली)

अमुरव्यार्थस्वीकारे लाघवादेकपदे गौण्यंगीकारस्य वरत्वं स्यात् ॥ नचैवं किन्तु श्रुतेरेव लाक्षणिकार्थाभिप्रायवत्वात् । नच गौणार्थे तात्पर्यमस्तीति भावः ॥ तात्पर्यलिङ्गैरिति ॥ तात्पर्ये सिद्धे तदन्यथानुपपत्त्या तत्त्वपदयोर्लाक्षणिकत्वसिद्धिरिति वक्तव्यम् ॥ तात्पर्यलिङ्गैर्लाक्षणिकत्वावगतिरिति वदन् मूर्खत्वादुपेक्ष्यः ॥ देवानां प्रियो मूर्ख इति वररुचि वाक्यस्मरणात् ॥ ननु तात्पर्यलिङ्गानि न साक्षाल्लाक्षणिकार्थग्रहणे कारणानि ॥ किन्तु तैस्तात्पर्ये सिद्धे तदन्यथानुपपत्त्या लाक्षणिकार्थावगतिर्गौणत्यागश्चेत्येवमेवाङ्गीकरोमीत्यत आह ॥ लिङ्गबलादिति ॥

ननु लिङ्गबलादद्वैततात्पर्यावगतौ विशिष्टैक्यमेवाङ्गीक्रियताम् ॥ किं लक्षणयेत्येतदुक्तं प्रमाणविरोधाल्लक्षणेति ॥ विशिष्टैक्यस्य विरुद्धधर्माधिकरणत्वयुक्तिबाधितत्वाद्भागत्यागलक्षणेत्यर्थः ॥ तर्हि गौण्याश्रित्यतामित्यतोप्युक्तं प्रमाणविरोधाद्गौणार्थत्वमिति ॥ तात्पर्यग्राहकप्रमाणविरोधादित्यर्थः ॥ तत्र रूढियोगौ विहायेति ॥ यद्यपि रूढियोगौ विना कश्चिदिति कर्मनिर्णयवाक्यस्य तद्गुणसारत्वादिति सूत्रविरोधपरिहाराय तट्टीकायां रूढियोगौ समुचितौ विहाय न केवलरूढौ नापि केवलोयोगोस्तीत्यर्थ इति व्याख्यातम् । तथापीह प्रकारान्तरेण व्याख्याय विरोधः परिह्रियत इत्यर्थः ॥ रूढियोगपूर्वकेति ॥ यथालोके गङ्गायां घोष इत्यादौ गङ्गापदलक्ष्ये तीरे गङ्गापदस्य रूढियोगौ परित्यज्यैव केवललक्षणा ॥ यथावा चित्रलिखितसिंहे सिंहशब्दस्य रूढियोगौ विहाय केवलगौणः न तथावेदे ॥ किन्तु लक्ष्ये गौणार्थेच रूढियोगावङ्गीकृत्यैव प्रयोजनान्तरलाभाय लक्षणादिरप्यङ्गीक्रियते ॥ यथामहर्द्धयं वज्रमुद्यत, मित्यत्र वर्जनाद्वज्रमुच्यते वज्रं प्रहरणोत्तममिति रूढियोगावङ्गीकृत्यैवैश्वरे वज्रवर्द्धयदं चैवेत्यत्र संहार साधनत्वगुणयोगेन वज्रशब्दस्य गौण्यंगीकार इति बोध्यम् ॥ ननु वेदे रूढियोगौ विहाय केवललक्षणादिवृत्तेरप्रसक्तत्वे निषेधायोगः ॥ प्रसक्तिश्च प्रमाणेनैवेति निषेधायोग इत्यत आह साचेति ॥ केवलवृत्तिरित्यर्थः ॥ तत्त्वमसीत्यत्र तत्त्वपदयोर्लक्ष्ये रूढियोगावनाश्रित्य केवललक्षणायाः सत्यज्ञानादिपदानां च ब्रह्मणि केवललक्षणायाश्चाङ्गीकाराद्वादिप्रसक्तस्य निषेध इति भावः ॥ ननु परकीयन्यायेनेति ॥ कुतः अस्माभिरपि तत्त्वमसीत्यत्यत्र असिपदस्य केवलमसीवेति गौण्यङ्गीकारादित्यत आह ॥ अस्तिहीति ॥ अतदिति पदच्छेदे सामानाधिकरण्यग्रहणम् ॥ भावबोधे तु साचेत्यस्य गौणीवृत्तिश्च परकीयन्यायेन तत्त्वमसीति पदविभागमभ्युपगम्येति व्याख्यातम् ॥ अत्राद्ये स्वपक्षसाधकोक्तिः ॥ द्वितीये परपक्षसाधकस्य सावकाशत्वोक्तिरिति सूत्रक्रमः ॥ १४ ॥

## तत्त्वसुबोधिनी

ॐ तद्गुण सारत्वात् तद्व्यपदेशः प्राज्ञवत् ॐ ॥ पूर्वत्र जीवस्य प्रकृतत्वात् तच्छब्देन जीवपरामर्श इति भ्रान्तिनिवारणायाह ॥ तच्छब्देनेति ॥ तत्वमसीत्यने सत्यमनेन भेदाप्रकृतेर प्रामाण्यशङ्का निराकृतेत्यत आह ॥ नाभेदश्रुतेरिति ॥ सकलजगद्गुणेति ॥ सर्वभूतगुणैर्युक्तं देवत्वं ज्ञातुमर्हसीति भारते । गामाविश्य च भूतानि धारयाम्यहमोजसा इत्यादि गीतासु च । पृथिव्यादीनां धारकत्वादयो गुणाः तत्सदृशगुणात्मकत्वस्य ब्रह्मण्युक्तेरिति भावः । मुख्यार्थासम्भवमेवोपपादयति ॥ न हीति ॥ एवं वादिन इति ॥ श्रुतिसिद्धस्यापि मिथ्यात्ववादिन इत्यर्थः । अभिनिवेशादन्यत्राग्रहं विना कः विश्वास हेतुः न कोऽपीत्यर्थः । न केवलं मयैवामुख्यार्थोऽङ्गीक्रियते । अपि तु परेणापीत्याह ॥ परेणापीति ॥ लक्षणावृत्तौ हीत्यादि ॥ परमते पदद्वये लक्षणा मम मते तु तत्पदमात्रे गौणी । न चाल्पबाधेनैवेपपत्तौ बहुबाधोऽन्याप्य इति भावः । टीकायां सामानाधिकरण्यस्य गौणत्वोक्तेस्तु तत्पदं सर्वं कर्तृत्वादिविशिष्टब्रह्मपरमेव तत्त्वं पदयोः सामानाधिकरण्यं तु नाभेदपरं, किन्तु सादृश्यपरमिति नाभिप्रायः, सिंहस्या ध्ययनमित्यादौ सामानाधिकरण्याभावेऽपि सिंहप्रातिपदिकस्येव सदृशे गौणत्वात्, सन्यायरत्नावल्यां तत्वमसीत्यत्र जगत्स्रष्टृपरामर्शिनस्तच्छब्दस्यैव त्वं शब्द वाच्ये जीवे गुणवृत्त्याश्रयणेन तत्त्वंपदयोरुभयोरपि लक्षणाश्रयणस्य पराहतत्वादित्युक्तत्वाच्च । अपि तु तत्पदेनैव गौण्या वृत्त्या सादृश्ये लब्धे परस्परान्वितानेक प्रकृतिनिष्ठैकविभक्तिरूप सामानाधिकरण्यार्थस्य मुख्यस्य तत्पदशक्यतावच्छेदकेन ब्रह्मत्वेन रूपेण ब्रह्माभेदस्य जीवस्य (जीवे) असत्वेऽपि अमुख्यस्य चेतनत्वादिरूपेणाभेदस्य सत्त्वात् सामानाधिकरण्येनामुख्यस्याभेदस्य लाभ इत्येवाभिप्रायः । अस्ति हि सिद्धश्चैत्र इत्यत्रापि चैत्रे सिद्धत्वेन रूपेणाभेदाभावेऽपि भूतत्वेन तदभेदः । यद्यपि तच्छब्दस्य तत्सदृशोऽर्थे सति तस्य गौणार्थतावच्छेदकेन सादृश्येनैव रूपेण त्वं पदार्थजीवाभेदो मुख्य एव तथापि शक्यतावच्छेदकेन ब्रह्मत्वेन रूपेण नाभेदो मुख्य इति द्रष्टव्यम् । ननु लिङ्गबलाल्लक्षणाश्रीयत इति तत्राह ॥ न हि लिङ्गानीति ॥ यद्यपि लिङ्गानि मानान्तराविरोधे मुख्यार्थे तात्पर्यबोधकान्येव तथापि प्रकृते मानान्तरविरोधात् मुख्यार्थे तात्पर्यं परेणैवेत्युक्तम् । अमुख्यार्थमध्ये गौणे न तात्पर्यं किन्तु लाक्षणिक एवेत्यत्र तु लिङ्गानि न शक्तानीति भावः ॥ अन्यार्थत्वात् ॥ भेदार्थत्वात् । कथमुपक्रमादीनां भेदार्थत्वमत आह ॥ यथा चैतदिति ॥ कथमेवं श्रुतिं व्याख्यातीति ॥ गौणीवृत्तिमाश्रित्य कथं व्याख्यातीत्यर्थः ॥ केवलवृत्त्यन्तरस्येति ॥

(तत्त्वसुबोधिनी)

इति । अमुख्यवृत्तेर्मुख्यवृत्तिसाहित्यनिषेध एतद्वाक्यार्थ इति भावः ॥ सा चेति ॥ सा गौणी वृत्तिश्चापरकीयन्यायेन ॥ तत्त्वमसीति पदविभागमभ्युपेत्येत्यर्थः । अत्राद्ये स्वपक्षसाधकोक्तिः । द्वितीये द्वैतश्रुतीनां गतिकथनमिति सूत्रक्रमः ।

### वाक्यार्थविवरणम्

परमात्मगुणसदृशानन्दादिगुणस्वरूपत्वेन जीवस्येति ॥ अत्र जीवानन्दादेः परमात्मानन्दादिसादृश्यम् अनुकूलतया वेदनीयत्वनिरुपाधिक- प्रियत्वादिना द्रष्टव्यम् ॥ यथोक्तम् 'अन्या नन्दादिसादृश्यमानुकूल्यादिना परमिति' ॥ यथा खलु-सकलजगद्गुण-सदृशगुणात्मकत्वेनेति ॥ 'सर्वभूतगुणैर्युक्तं दैवं त्वां ज्ञातुमर्हसी'ति भारते । 'गामाविश्य च भूतानि धारयाम्यहमोजसा । पुष्णामि चौषधीः सर्वाः सोमो भूत्वा' इत्यादि गीतासु च । पृथिव्यादीनां ये धारकत्वादयो गुणास्तत्सदृशगुणात्मकत्वस्य ब्रह्मण्युक्तेरिति भावः ॥ परमात्मा जगदिति ॥ एवं च श्रुतौ ब्रह्मोद्दिश्य सर्वत्वं विधेयमिति द्रष्टव्यम् ॥

### वाक्यार्थमञ्जरी

ॐ तद्गुणसारत्वात्तद्व्यपदेशः प्राज्ञवत् ॐ । जीवस्य तद्व्यपदेशो ब्रह्माभेदकथनं तद्गुणसारत्वात् तस्य ब्रह्मणो गुणः आनन्दादिः तत्सदृशगुणः सारः स्वरूपं यस्य तद्गुणसारः तस्य भावस्तत्त्वं तस्मादेव नत्वभेदात् कथं प्राज्ञवत् यथा प्राज्ञः परमात्माजगद्गुणसदृशस्वरूपत्वेन तदभिन्न उच्यते तथेत्यर्थः । गौण्याऽमुख्यया सादृश्यं निमित्तीकृत्य प्रवृत्ततया ॥ अन्यत्राभिनिवेशादिति ॥ आग्रहादन्य इत्यर्थः ॥ उपजीव्येति ॥ धर्मिग्राहकत्वेनोपजीव्येत्यर्थः । कथमित्यत आह ॥ जीवेति ॥ नाहं सर्वज्ञ इति ॥ साक्षिणा जीवस्य यः सर्वज्ञ इति ब्रह्मणश्च विरुद्धधर्माधिकरणतयाऽवगमादिति भावः ॥ प्रमाणविरोधेति ॥ तत्त्वं पदमुख्ययोः सार्वज्ञ्यासार्वज्ञ्यविशिष्टयोरैक्यस्य विरुद्धधर्माधिकरणत्वयुक्तिविरुद्धत्वेन तत्त्वं पदयोश्चिन्मात्र-लक्षकत्वं मायिनाप्यङ्गीकृतमित्यर्थः । तदेव व्यनक्ति ॥ लक्षणावृत्ताविति ॥ तथा लाक्षणिकार्थत्वेन लोकोत्तरप्रज्ञेन लोकोत्तमज्ञानवतेत्युपहासः देवानांप्रियो मूर्ख इति निपातादलुक्समासः अनभिज्ञ इत्यर्थः । तदेव व्यनक्ति ॥ न हीति ॥ लिङ्गतात्पर्यानिर्णयइत्युपक्रमादीनां तात्पर्यमात्रज्ञापकत्वेन शब्दार्थज्ञापकत्वायोगादिति भावः । तर्हि मयापि तात्पर्यज्ञापकत्वमित्युच्यते इति शङ्कते ॥ लिङ्गबलादिति ॥ अन्यार्थत्वादिति ॥ भेदपरत्वादित्यर्थः । तथाहि शकुनिसूत्रादि दृष्टान्तबलेन स

(वाक्यार्थमञ्जरी)

आत्मा तत्त्वमसीत्यत्रातत्त्वमसीति पदच्छेदेन भेद एवोच्यते नह्यभेदं प्रतिज्ञाय भेदे दृष्टान्ताभिधानं युक्तम् अत एवैकमेवेत्येतत्समाभ्यधिकराहित्यप्रतिपादनेन भेदपरम् एवमैतदात्म्यमित्यपि यथा सौम्येत्यादि च प्राधान्यादि नैकविज्ञानेन सर्वं विज्ञानपरम् एवं चैकमेवाद्वितीयमिति भेदस्योपक्रमादैतदात्म्यमिदं सर्वमिति तस्यैवोपसंहारात् । अतत्त्वमसीति नववारमभ्यासात् शास्त्रं विना शास्त्रगम्येश्वरभेद-स्याप्राप्त्यापूर्वत्वात् अथ सम्पत्स्यत इति फलश्रवणात् येनाश्रुतं श्रुतं भवतीत्यर्थवादात् शकुनिसूत्रदृष्टान्तरूपपादनाच्चेति । अन्यत्र छान्दोग्यभाष्यादौ वदन्कर्मनिर्णय एव गौणार्थतया ॥ समन्वयेति ॥ वैदिकशब्दानां रूढियोगौ विना वृत्त्यन्तरेण भगवत्परत्वनिषेधकं तद्वाक्यमित्यर्थः ॥ अर्थान्तरेति ॥ योगस्याप्यावश्यकत्वप्रतिपादनावसर एवेत्यर्थः ॥ कश्चिदिति विशेषणादिति ॥ तेनार्थमात्रनिषेधादिति भावः । ननु तत्त्वमसीत्यादेर्गौणार्थमात्रप्रतिपादकत्वेन रूढ्यादिनार्थान्तरप्रतिपादकत्वाभावाद्विरोधस्तदवस्थ एवेत्यत आह ॥ साचेति ॥ सा गौणीवृत्तिश्च परकीयन्यायेन तत्त्वमसीति पदच्छेदमभिप्रेत्यैव । वस्तुतस्तु शकुनिसूत्रदृष्टान्तानुसारेण स आत्मा अतत्त्वमसि त्वम् अतदसि तद्भिन्नोसि इति रूढ्या भेदप्रतिपादकत्वमेवेत्यर्थः ॥

गौणीवृत्तिरिति ॥ वेदे योगरूढिरूपमुख्यवृत्तिरेव वाच्या । गौणीवृत्तिश्चामुख्या । अतस्तामङ्गीकृत्य तथा कथमभेदव्यपदेशो व्याख्यायत इति भावः । मुख्यार्थासम्भवमेव दर्शयति ॥ न हीति ॥ नेति ॥ तथा च ब्रह्मजीवनिष्ठसार्वज्ञाल्पज्ञतादिविरुद्धधर्मयोः मिथ्यात्वात् तत्त्यागेन चिन्मात्रेक्यं युक्तमिति भावः । श्रुतिसिद्धमपि सार्वज्ञादिकं मिथ्याभूतं किं न स्यादित्यत आह ॥ श्रुतिसिद्धेति ॥ मिथ्यात्व इत्यनन्तरम् अतत्त्वावेदकत्वेन श्रुतेरप्रामाण्यापत्त्येति शेषः । दूषणान्तरमाह ॥ कश्चैवंवादिन इति ॥ श्रुतिसिद्धसार्वज्ञादेर्मिथ्यात्वं वदतस्तवाद्वैत-श्रुतिसिद्धोऽप्यर्थेऽभिमानादन्यत्रान्यो विश्वासहेतुः कः । न कोऽपि । तथा च श्रुतिसिद्धत्वाविशेषात् 'अद्वैतश्रुतिसिद्धोऽप्यर्थो मिथ्या स्यादिति भावः । ॥ जीवेति ॥ यदि जीवमनूद्येश्वराभेदो बोध्यते, यदि वेश्वरमनूद्य जीवाभेद उभावनूद्यैक्यमात्रं वा तदा सर्वत्रापि जीवेश्वरसिद्ध्या, भाव्यम् । जीवस्तु साक्षिणा दुःखादिविशिष्टत्वेनैव सिद्धः । ईश्वरस्तु 'यः सर्वज्ञ' इत्याद्यागमेन सार्वज्ञादिविशिष्टतया । अतस्तयोः श्रुतिसिद्धसार्वज्ञादिविरुद्धधर्माधिकरणत्वेन सिद्धभेदयोरद्वैतं बोधयन्ती श्रुतिः कथमुपजीव्यप्रत्यक्षागमविरुद्धा न भवेदिति भावः ।

(वाक्यार्थमञ्जरी)

प्रमाणविरोधस्याकिञ्चित्करत्वे विशिष्टयोरेवाभेदबोधनोपपत्तौ भागत्यागलक्षणया चिन्मात्राभेदो बोध्यत इत्यङ्गीकारोऽयुक्तः स्यादित्यर्थः ॥ लाक्षणिकाथपिक्षया गौणार्थग्रहणस्य युक्तत्वमुपपादयति ॥ लक्षणेति ॥ असिपदमात्रमुख्यार्थतेति ॥ तत्त्वंपदसमभिव्याहताऽसिपदस्य तत्त्वंपदार्थावच्छेदकभूतयोर्ब्रह्मत्वजीवत्वयोरेकवस्तुनिष्ठत्वरूपं सामानाधिकरण्यं हि मुख्यार्थस्तथा चाभेदो लक्ष्यत इत्युच्यते त्वया । इदं च सर्वप्रमाणविरुद्धमित्यर्थः ॥ वरं हीति ॥ अत्र ही त्युक्त्या बहुबाधस्यान्याय्यत्वात् 'त्यजेदेकं कुलस्यार्थे' इति न्यायादिति सूचयति ॥ प्रमाणेति ॥ उपजीव्यप्रत्यक्षागमेत्यर्थः ॥ अमुख्यार्थता ॥ लाक्षणिकार्थता ॥ अभ्युपगम्यते ॥ श्रुतिव्याख्यानकर्तृभिरस्माभिर्नाभ्युपगम्यत इत्यर्थः । ॥ येनेति ॥ यद्यस्माभिरभ्युपगम्येतेत्यर्थः ॥ अङ्गीकार्यः स्यात् ॥ लाक्षणिकाथपिक्षया गौणार्थग्रहणस्य वरत्वेनेति शेषः ॥ श्रुतेरेव तथेति ॥ लक्षणयाऽयममुख्योऽर्थस्तत्त्वमस्यादिश्रुतेरेवाभिप्रेतोऽस्ति । स मया व्याख्यानेन प्रकटीक्रियतेऽतो न ममाकौशलमित्यर्थः । उपक्रमादिषड्विधतात्यर्थलिङ्गानामभेदे तात्पर्यसत्त्वात् तैः श्रुत्यभिप्रायो विज्ञायत इति चेत्तत्राह ॥ तात्पर्यलिङ्गैरिति ॥ देवानांप्रिय इति च मूर्खे । मूर्खत्वमेवोपपादयति ॥ न हीति ॥ 'लिङ्गं तात्पर्यनिर्णय' इति प्रमाणेन अस्य वाक्यस्यास्मिन्नर्थे तात्पर्यमरतीत्यवं श्रुतितात्पर्यविषयीभूतार्थावबोधकत्वेन प्रसिद्धान्युपक्रमादिलिङ्गानि वेदस्यायं मुख्यार्थो न, किन्तु लाक्षणिक एवार्थ इति मुख्यार्थपरित्यागेन लाक्षणिकार्थग्रहणे कारणानीति न हि युक्तमित्यर्थः । तथा निश्चये चादावुपक्रमादिभिरेकस्मिन्नर्थे श्रुतितात्पर्ये सिद्धे तात्पर्यविषयीभूतोऽर्थः किं मुख्यवृत्त्या लभ्यते, उत लक्षणावृत्त्येति विचारः पश्चाद्व्याख्यातृभिरेव कर्तव्य इति तव मूर्खत्वमिति भावः । ननु न मम देवानांप्रियत्वं भवदुक्तप्रकारस्यैवाश्रयणादित्याशङ्कते । ॥ लिङ्गेति ॥ उपक्रमादित्यर्थः ॥ सिद्धे ॥ तत्त्वमस्यादिवाक्यस्य । ॥ प्रमाणेति ॥ जीवस्य परमात्मगुणसदृशगुणवत्त्वरूपगौणार्थाङ्गीकारे परमात्मनो निर्गुणत्वप्रतिपादक 'नेहनाने'त्यादि-प्रमाणविरोध आयातीति न गौणार्थोऽङ्गीक्रियत इत्यर्थः ॥ अन्यार्थत्वात् ॥ द्वैतपरत्वात् । तथा च । द्वैते तात्पर्ये सिद्धे इत्युक्तमयुक्तमिति भावः । कथमुपक्रमादीनामन्यार्थत्वमित्यत आह ॥ यथा चैतदिति ॥ अन्यत्र छान्दोग्यभाष्यादौ । इदं वक्ष्यमाणं दूषणम् ॥ वदन्निति ॥ कर्मनिर्णय इति शेषः ॥ एवम् ॥ गौणीवृत्त्या । तथा च स्ववचनविरोध इति भावः ॥ परमात्मसमन्वयेति ॥ सर्ववेदानां भगवति समन्वये निरूपणीये रूढियोगौ विना कश्चिदमुख्यो गौणाद्यर्थः समन्वयविषयवेदगो न भवेदित्येवं तद्वाक्यम् । प्रकृते च तत्त्वमसीत्यत्र समन्वयानुक्तेर्गौणार्थ



(वाक्यार्थग्रन्थी)

आश्रीयत इति न विरोध इति भावः ॥ अर्थान्तरप्रस्ताव एवेति ॥ एवं हीदं वाक्यं टीकाकारैर्विवृतम् । तथापि श्रुत्यैकस्य शब्दस्यानेकार्थत्वं न सिध्यति । वासनादिनिमित्तेन हरेर्वासुदेवादिशब्दवाच्यत्वे देवदत्तादेरपि तत् स्यात् । ततो रूढिराश्रयणीया । बलवती च रूढिर्दुर्बलं योगमपहरतीत्यङ्गीकृत्य योगेन प्राप्ताऽतिप्रसक्तिः परिहरणीया । ततश्चाखण्ड-वृत्तेरेकस्या एवाश्रयणीयत्वात् कुतोऽनकार्थतयाशङ्कां ब्रह्मतर्कवाक्येन परिहरति ॥ रूढीति ॥

इत्येवं समन्वयव्यतिरिक्तार्थान्तरप्रसङ्ग एवास्य व्यवक्यस्योदाहर्तव्यत्वेन समन्वयप्रसङ्गा-भावाच्चैतद्वाक्यस्य तद्विषयत्वमित्यर्थः । ननु रूढियोगौ विनेति वाक्ये गौण्यादिवृत्तिव्यावर्तकावधारणादेरभावेन रूढियोगौ विना गौणीवृत्तिं च विनाऽन्यार्थो वेदगो न भवेदित्यर्थः किं न स्यादित्यत आह ॥ कश्चिदिति ॥ रूढियोगाख्यमुख्यवृत्तेरन्यः कश्चिदित्यनेन निषिद्धत्वानैवं व्याख्यानं युक्तमिति भावः ॥ रूढियोगौ ॥ समुच्चितौ ॥ केवलवृत्त्यन्तरस्येति ॥ तथा च रूढियोगौ विना रूढिसहितयोगं योगसहितरूढिं च वना कश्चित्केवलरूढः केवलयौगिको वाऽर्थो वेदगो न भवेदिति यथा प्रमाणस्यार्थस्तद्वदेव रूढियोगौ विना रूढिसहितगौणी योगसहितां च गौणीं वृत्तिं विना कश्चिद्योगरूढि-रूपमुख्यवृत्त्यसहितकेवलगौणाद्यर्थो वेदगो न भवेत् । तत्सहितस्तु भवेदेवेत्येवमप्यस्य प्रमाणस्यार्थोऽभिप्रेतः । प्रकृते च तदुभयसहितगौणीवृत्तिरेवोच्यत इति न विरोध इति भावः ॥ सा चेति ॥ तत्त्वमसीति वाक्यं योगरूढिगौणीवृत्तिभिः व्याख्येयमित्युक्तम् । तत्र गौणीवृत्त्या व्याख्येयमिति यदुक्तं तत्परकीयन्यायेनैव । यथा हि परः तत् त्वम् असीति पदविभागमङ्गीकृत्य लाक्षणिकार्थं यथा वक्ति तथा वयमपि तथैव पदविभागमङ्गीकृत्य गौणार्थं वदामः । तदपेक्षयाऽस्य वरत्वादिति परन्यायेनेति द्रष्टव्यम् । वस्तुतो योगरूढिभ्यामेव श्रुतिर्व्याख्यायते । तत्र तत् त्वम् असीति पदानां नामानि सर्वाणीति न्यायेन 'अहेयत्वादहंनामा त्वं चासौ प्रतियोगितः । अस्मि नित्यास्तितामानादि'त्यादिप्रमाणानुसारेण महायोगवृत्त्या भगवत्परत्वं प्रसिद्धम् । रूढेरर्थः कथं तत्त्वमस्यादिवाक्यस्येत्यतस्तं दर्शयति ॥ अस्ति हीति ॥ अतत्त्वमसीत्यादिरूप इति ॥ तथा च 'स आत्मा अतत् त्वम् असि इत्यकारप्रश्लेषेण पदं विच्छिद्य त्वम् अतस्तस्मादन्यद्वस्त्वसीत्येवं रूपो

## १५. अथ यावदधिकरणम्

जीवस्याप्युत्पत्तिरुक्ता । अतस्तस्य 'सोऽनादिना पुण्येन पापेन चानुबद्धः ।  
परेण निर्मुक्त आनन्त्याय कल्प्यत' इत्यादि कर्मसम्बन्ध आनन्त्यावासिश्च न  
युज्यत इत्यत आह—

॥ ॐ यावदात्मभावित्वाच्च न दोषस्तद्दर्शनात् ॐ ॥ ३० ॥

यावत्परमात्मा तिष्ठत्यनाद्यनन्तत्वेनैवं जीवोऽपि ।

“नित्यः परो नित्यो जीवोऽनित्यास्तस्य धातवः ।

अत उत्पद्यते च म्रियते च विमुच्यते चे”ति च आग्निवेश्यश्रुतिः ।

‘आत्मा नित्यः सुखदुःखे त्वनित्ये, जीवो नित्यो धातुरस्य त्वनित्य’ इति च  
भारते ॥ ३० ॥ इति यावदधिकरणम् ॥ १५ ॥

## तत्त्वप्रदीपिका

यावदात्मभावित्वाच्च न दोषस्तद्दर्शनात् । यद्यपि ‘ज्ञोऽत एवे’ति सूत्रे जीवस्य स्वरूपनित्यत्वमर्थतो  
लभ्यते । उपाध्यपेक्षयेति भाष्यवचनात् । तथाऽपि मुखतोऽनुक्तेरुत्पत्त्युक्तेश्च पुनरारम्भः ।  
श्रुत्यन्तरोपसंग्रहार्थश्च । उपाधेरागमापायित्वेऽपि जीवस्य यावदात्मभावित्वात्तत्प्रयुक्तः कर्मसम्बन्धो  
युज्यते । बन्धकर्मनिर्मोके च तन्निमित्तोपाध्यपेक्षयोत्पत्तिविनाशाभावादानन्त्यासिश्च युज्यते । इति  
यावदधिकरणम् ।

## तत्त्वप्रकाशिका

अत्रेश्वरे श्रुतिसमन्वयसिद्धयर्थं जीवनित्यत्वविषयश्रुतिविरोधपरिहारादस्ति शास्त्रादिसङ्गतिः ।  
श्रुतिसमन्वयो हरावुक्तः । श्रुतेर्जीवनित्यत्वविषयायाः श्रुत्यन्तरविरोधेनाप्रामाण्ये तदनुपपत्ति-  
प्रसङ्गात्परिहर्तव्यमेतत् । प्रकृतो जीव एवात्र विषयः नित्योऽनित्यो वेति सन्देहः । ‘ब्रह्माल्लयमभ्युपैति’  
‘आनन्त्याय कल्पत’ इति श्रुतिविरोधः सन्देहबीजम् । तत्र सफलं पूर्वपक्षयति ॥ जीवस्यापीति ॥  
अनित्य एव जीवः । अनित्यत्वश्रुतेः । न च वक्तव्यं ‘सोऽनादिना’ इति श्रुतिर्जीवनित्यत्वेऽप्यस्ति ।  
अत्र जीवस्यानादिकर्मसम्बन्धानन्त्यप्राप्त्योरुक्तत्वादिति । अनित्यत्वश्रुतेः सयुक्तिकत्वेन प्राबल्यात् ।

(तत्त्वप्रकाशिका)

उक्ता खलु जीवस्योत्पत्तिः ‘ज्ञोऽत एव’ इति । उत्पत्तिमतश्चानित्यत्वं नियतमेव । घटादौ दृष्टत्वात् । न च वक्तव्यं तत्रोत्पत्तिरुपाधेरेवोक्ता न तु जीवस्यातः कथं तस्यानित्यत्वमपीति । उपाधेरुत्पत्तिमत्त्वे प्रतिबिम्बस्योत्पत्तिनियमात् । न हि दृष्टमुपाधेरुत्पत्तिमत्त्वेऽपि प्रतिबिम्बस्यानादित्वम् । अतोऽस्त्येव जीवस्योत्पत्तिर्विनाशश्च । अतः सयुक्तिक श्रुतिविरोधात्तस्यानादिकर्म सम्बन्धाद्युक्तोस्तदभिधायक-श्रुतेः प्रमाणत्वादयुक्तो ब्रह्मणि श्रुतिसमन्वय इति भावः । सिद्धान्त्यत्सूत्रमवतार्य व्याचष्टे ॥ अत इति ॥ नित्य एव जीवः । प्रतिबिम्बस्य बिम्बोपाधितत्सन्निधिनाशं विना नाशानुपपत्तेः । बिम्बस्य परमात्मनोऽनाद्यनन्तत्वात् । उपाधेश्च यावत्परमात्मभावित्वात् । सर्वगतबिम्बस्योपाधिसन्निधेश्च नित्यत्वात् । अतो जीवस्यानाद्यनन्तत्वान्नानादिकर्मसम्बन्धाद्यनुपपत्त्याप्रमाणता च श्रुतेर्भवति । न चानित्यत्वश्रुतिविरोधः । तस्या उपाधिषयत्वात् । न चोपाधेरनित्यत्वे पुनर्जीवस्यानित्यत्वापत्तिरिति वाच्यम् । न हि येनोपाधिना जीवः प्रतिबिम्बस्तस्यैवोत्पत्तिर्विनाशौ ब्रूमोऽपि तु धात्वादपि पदोदित (पदोदितात्) बाह्योपाधेरेव । कुत एतदखिलमिति चेत् नित्यः परः इति श्रुतेः स्मृतिवचनद्वयाच्चेति भावः । उक्तं चैतदन्यत्र । ‘जीवोपाधिर्द्विधा प्रोक्तः स्वरूपं बाह्य एव च । बाह्योपाधिर्यं याति मुक्तावन्यस्य तु स्थितिः । सर्वोपाधिविनाशे तु प्रतिबिम्बः कथं भवेत् । कथं चात्मविनाशाय प्रयत्नः सेत्स्यति क्वचित् इति । तथा ‘उपाधेश्चैव नित्यत्वान्नैव जीवो विनश्यति । स्वरूपत्वादुपाधेश्च न भिन्नोपाधिकल्पनम् इति । अतः श्रुत्यविरोधेन जीवस्य नित्यत्वसिद्धेर्युक्तो हरौ वेदानां समन्वय इति सिद्धम् ॥ ३० ॥ अ० १५ ॥

### गुर्वर्थदीपिका

ज्योतिर्मयस्य जीवस्य स्वरूपभूतचिद्रूपस्थूलप्रभामण्डलस्य मध्येऽणोर्जीवस्य दर्पणारख्योपापधौ प्रतिमुखस्येव सदा स्थितत्वान्नोपाधिनाशो न वा प्रतिबिम्बनाश इति भावेनोक्तं उपाधेश्चैव नित्यत्वादिति । इयांस्तु विशेषः प्रतिबिम्बभूतजीवस्यैवान्तर्बिम्बभूतो हरिस्तिष्ठति । न तु प्रतिमुखस्य मुखमिव बहिः । कुत एतत् । तत्सदृशत्वे सति तदधीनत्वमेव जीवस्य प्रतिबिम्बत्वम् । न तु लौकिकप्रतिबिम्बस्येव सर्वसाम्येनापीति । ननु “यावदात्मभावित्वाच्च न दोषस्तद्दर्शना”दिति सूत्रकृता जीवस्य नित्यत्वं कुतः समर्थ्यते । उत्पत्त्यनङ्गीकारे “प्रतिज्ञाहानिरव्यतिरेका”दित्यत्रोक्तं “सर्वमसृजते”ति प्रतिज्ञाहानिवज्जीवस्य नित्यत्वाङ्गीकारेऽपि “सर्वं वा अत्ती”ति प्रतिज्ञाहानेस्साम्यादिति चेत्सत्यम् । “ज्ञोत एव”त्यत्रोत्पत्तिमात्रकथनेन सूत्रकृता जीवस्वरूपानादित्वस्याप्रस्तावितत्वादत्र जीवस्वरूपनित्यत्वकथनेन तत्रानादित्वमपि सूचयति सूत्रकारः । तदधिकरणो “क्तोत्पत्ति”रित्यत्रापि देहारख्योपाधिनाशादिना नाशस्साम्येन

(गुर्वर्थदीपिका)

सिद्धयेदेव । एवं चेदमधिकरणद्वयमन्योन्योपकारेण जीवस्यानादि नित्यतामुपाध्युपगमाप-  
गमाभ्यामुत्पत्तिविनाशौ च साधयितुं प्रवृत्तमिति भावस्सूत्रकारस्य ॥ २, ३, १५ ॥

### भावबोधः

ॐ यावदात्मभावित्वाच्च न दोषस्तद्दर्शनात् ॐ । अनन्तरसङ्गतिं सूचयन् विषयमाह— प्रकृतो जीव इति । पूर्वाधिकरणे ‘उपदेशादि’ति सूत्रोपात्तबन्धन्मोक्षं तत एवाभिवाञ्छेदिति श्रुत्युक्तब्रह्माधीनबन्धमोक्षवत्त्वेन प्रकृत इत्यर्थः । तथा च जीवस्यानित्यत्वान्न प्रागुक्तमोक्षो युज्यत इत्याक्षेपादनन्तरसङ्गतिरिति भावः । नित्य इति । अत्र जीवः किं नित्य उतानित्य इति चिन्ता । तदर्थं जीवनित्यत्व- श्रुतिरुत्पत्तिमत्त्वरूपयुक्त्यनुगृहीतयाऽनित्यत्वश्रुत्या बाधितोत नेति । तदर्थं श्रुत्युक्तोत्पत्तिविनाशौ किं जीवस्वरूपस्योत तदुपाधेरेवेति । तदर्थं तदुपाधेरेवोत्पत्ति-  
नाशावित्यङ्गीकारेऽपि जीवस्याप्यनित्यत्वादिकं प्राप्नोत्युत न प्राप्नोतीति । तदर्थं जीवस्येश्वरप्रति-  
बिम्बत्वघटकोपाधिः किं बाह्यदेहादिरेवोत जीवस्वरूपमेवेति । तदर्थमुपाधिद्वैविध्यादौ प्रमाणं नास्त्युतास्तीति । सफलमिति । ‘न दोष’ इति सूत्रांशनिरसनीयतया अनादिकर्मसम्बन्ध आनन्त्यावाप्तिश्च न युज्यत इति भाष्ये उक्तत्वादिति भावः । सयुक्तिकत्वेनेति । उत्पत्तिमत्त्वात् विनाशित्वं जीवस्येति न्यायविवरणोक्तयुक्तिसहितत्वेनेत्यर्थः । जीवस्यापि उत्पत्तिरुक्तेति भाष्यानुसारेण पक्षधर्मतामाह— उक्ता खल्विति । सूत्रे ‘नित्यत्वाच्च न दोष’ इत्येव कृते उपाधिनाशप्रयुक्तनाशाभावलाभेऽपि बिम्बोपाधिनाशप्रयुक्तप्रतिबिम्बनाशाभावस्यालाभात् त्रितय-  
नाशप्रयुक्तनाशाभावप्रतिपादनार्थं यावदात्मभावित्वादित्युक्तमित्यभिप्रेत्य प्रवृत्तयावत्परमात्मा तिष्ठत्यनाद्यनन्तत्वेनैवं जीवोऽपीति भाष्यस्याभिप्रायमाह— प्रतिबिम्बस्येत्यादिना । सौत्रात्म-  
शब्दाभिप्रायमाह— सर्वगतेति । नानादिकर्मसम्बन्धाद्यनुपपत्त्येति । ‘न दोष’ इति सूत्रांश-  
व्याख्यानपरेणानेन नित्यत्वे तदभीष्टमोक्षाद्यसिद्धेरिति न्यायविवरणमप्युक्ततात्पर्यकम् । अपि तु धात्वादीति । अनेन हि पराधीनविशेषवत्त्वमात्रेण विनाशित्वमिति न्यायविवरणमप्युक्ततात्पर्यकं भवति । तद्व्रतमात्रपदाभिप्रायस्तु न हि येनेत्यनेनोक्त इति ज्ञातव्यम् । ‘नित्यः पर’ इति श्रुतेरित्यनेन तादृशानामेव नित्यत्वश्रुतेरिति न्यायविवरणमप्युक्तार्थम् । आत्मा नित्यः जीवोऽनित्य इति पदद्वयस्य भिन्नस्थानगतत्वान्न पुनरुक्तिरिति भावेनाह— स्मृतिवचनद्वयाच्चेति । अनेन सूत्रे ‘तद्दर्शनाच्चे’ति सम्बन्धे स्मृतिसमुच्चायक‘श्च’शब्द इत्युक्तं भवति । भाष्योदाहृतश्रुतिस्मृतिभ्यां जीवस्वरूपस्य नित्यत्वं बाह्यदेहस्यानित्यत्वमित्येवोच्यते, न तु स्वरूपस्यैव । प्रतिबिम्बत्व

(भावबोधः)

घटकत्वम्, न बाह्योपाधेरित्येतदुक्तम् । तथा च कथं ताभ्यामुक्ताखिलार्थप्रतिपत्तिरित्यतः स्वयमुक्ताशेषार्थप्रतिपादकं प्रमाणान्तरमाह— उक्तं चैतदिति ॥ १५ ॥ इति यावदधिकरणम् ।

### भावदीपः

ॐ यावदात्मभावित्वात् ॐ । भाष्येऽनुक्तमपि प्रकरणबलात्श्रुतिविगानं सन्देहबीजमाह ॥ ब्रह्मन्निति ॥ ब्रह्मणीत्यर्थः । अन्यत्राभावाच्चेत्यत्र भाष्योक्ता श्रुतिः । आनन्त्यायेति त्वत्र भाष्योक्ता ॥ अनादिकर्मेति ॥ उत्पत्तिविनाशवतस्तदयोगादिति भावः । उत्पत्त्युक्तावनादि-पुण्यादिसम्बन्धायोगेऽपि आनन्त्यायोगः किमर्थमुक्तो भाष्ये इत्यतः उत्पत्तिमत्त्वाद्विनाशित्वं जीवस्येत्यन्यत्रोक्त्यनुरोधेन जीवस्यापीति वाक्यमुभयत्र युक्तिसूचकत्वेन व्याचष्टे ॥ उक्ताखल्विति ॥ तथा चोत्पत्तिमत्त्वं नासिद्धमिति भावः । प्रकारान्तरेणासिद्धिमाशङ्क्य निराह ॥ न च वक्तव्यमिति ॥ प्रतिबिम्बस्येति ॥ जीवस्य प्रतिबिम्बत्वं चाभास एवेत्यादावग्रे व्यक्तमिति भावः ॥ अत इति ॥ उपाध्युत्पन्नौ प्रतिबिम्बोत्पत्तिनियमाज्जीवोपाधेश्चोत्पत्तिमत्त्वादुत्पत्तिमतश्च विनाशनियमाच्चेत्यर्थः । एवं जीवस्याप्युत्पत्तिरुक्तेति भाष्यं व्याख्यायेदानीम् अत इति पदमनूद्यार्थमाह ॥ अतः सयुक्तिकश्रुतीति ॥ एतेनोक्तेत्यस्यात्मनो व्युच्चरन्ति ब्रह्मैल्लयमित्यादि श्रुतावुक्तेत्यप्यर्थो दर्शितः । तेन युक्तिविरोधमात्रेण श्रुतेरप्रामाण्यं कथमभिप्रेतमिति निरस्तम् । भाष्योक्तस्यावान्तरफलत्वं दर्शयन् तस्यापि नान्तरीयकफलं वदन् महाफलमाह ॥ तस्यानादीत्यादिना ॥ आदिपदेनानन्त्यग्रहः । एतेन जीवस्यानित्यत्वे तदभीष्टमोक्षाद्यसिद्धे-रित्यन्यत्रोक्तिरपि व्याख्याता । अन्यथा उक्तेऽर्थे अविरोधं दर्शयत्यनेनाध्यायेनेति भाष्यविरोध इति भावः । एवं जीवोऽपीति भाष्यमेवं शब्दार्थं वदन् व्याचष्टे ॥ नित्य एव जीव इति ॥ न विनाशीत्येवंशब्दार्थः । तत्र स्वयं हेतुमाह ॥ प्रतिबिम्बस्येति ॥ तदुपपादकत्वेन यावदित्यादि-भाष्यार्थमाह ॥ बिम्बस्येति ॥ असम्भवस्तु नात्माश्रुतेरित्याभ्यां सिद्धत्वात्सोऽनुत्पत्तिलय इत्यणुभाष्योक्तेरिति भावः । भाष्यस्थस्य सौत्रचशब्दव्याख्यानपरस्य जीवोऽपीत्यपि पदस्योपा-धितत्सन्निध्योस्समुच्चायकत्वमर्थ इति भावेन तत्तात्पर्यमाह ॥ उपाधेश्चेति ॥ यावदात्म भावित्वादित्युपाधिनित्यत्वाभिधानाच्चेति द्वितीये गीताभाष्योक्तेरिति भावः । एतेन सौत्रश्च-शब्दोऽनुक्तसमुच्चय इति सूचितम् । सौत्रात्मपदलब्धोक्तिः सर्वगतेति । यच्चाप्रोतीत्यादिस्मृतेः । यावदात्मभावित्वादित्यस्य भावार्थः नित्यत्वादिति । इदानीं ज्ञोऽत इत्यतः षष्ठ्यन्ततया

(भावदीपः)

सूत्रखण्डस्यार्थमाह ॥ अत इति ॥ उपाधितत्सन्निध्योर्नित्यत्वादित्यर्थः । यावदात्मभावित्वादित्यस्य तात्पर्यमनाद्यनन्तत्वादिति । तद्दर्शनादिति सौत्रांशोपात्तश्रुतावनित्यास्तस्य धातव इत्यंशस्य कृत्यमाह ॥ न चानित्यत्वश्रुतीत्यादिना ॥ ब्रह्मैल्लयमभ्युपैतीति श्रुतीत्यर्थः । अनित्यस्तस्योपाधिरित्यनुक्त्वा धातुपदप्रयोगतात्पर्यं वक्तुमाह ॥ न चोपाधेरिति ॥ न च पराधीनविशेषवत्त्वमात्रेण विनाशित्वमित्यन्यत्रोक्त्यनुरोधेन तात्पर्यमाह ॥ न हि येनेति ॥ तादृशानामेव नित्यत्वश्रुतिविरोधादित्यन्यत्रोक्त्यनुरोधेन भाष्यमवतारयति ॥ कुत एतदखिलमिति ॥ बिम्बस्य परमात्मनः प्रतिबिम्बस्य जीवस्य तदुपाधेर्बिम्बोपाधिसन्निधेश्च नित्यत्वम् । बाह्योपाधेरनित्यत्वमित्येतदखिलमित्यर्थः । धातवोऽनित्या इत्यनेनामित्योपाधेरधातुभूतनित्योपाधेश्च लाभात् । जीवनित्यत्वोक्त्या सन्निधिनित्यत्वलाभाच्चेति भावः । आत्मा नित्यः जीवो नित्य इति पादद्वयं भारते भिन्नस्थानस्थं वाक्यद्वयं ततो न भारते पुनरुक्तिरित्याह ॥ स्मृतिवचनद्वयाच्चेति ॥ उपाधिदैविध्यादिकं भाष्ये स्पष्टं कुतो नोक्तमित्यत आह ॥ उक्तं चेति ॥ अन्यत्र चतुर्थस्कन्धतात्पर्यं एकविंशोऽध्याये ॥ तथेति ॥ प्रथमस्कन्धतात्पर्यं त्रयोदशोऽध्याये ननु आभास एव चेत्यत्र सोपाधिरनुपाधिश्च प्रतिबिम्बोद्विधेयते । जीव ईशस्यानुपाधिरिन्द्रचापो यथा रवेरित्युक्तिविरोधः । तत्र निरूपाधिप्रतिबिम्बत्वस्य वक्ष्यमाणत्वादित्येतदप्यनेनैव निरस्तम् । तस्य भिन्नोपाधिराहित्यपरत्वोपपत्तेरिति ॥ अत इति ॥ बिम्बोपाधितत्सन्निधीनां नित्यत्वाज्जीवानित्यत्वमुतेर्बाह्योपाधिविषयत्वादित्यर्थः ॥ ३० ॥ अ० १५ ॥

### वाक्यार्थमुक्तावली

ॐ यावदात्मभावित्वाच्च नदोषस्तद्दर्शनात् ॐ ॥ प्रकृत इति ॥ उपदेशादिति ॥ पूर्वाधिकरणसूत्रखण्डोपात्ते बन्धान्मोक्षं तत एवाभिवाञ्छेदिति वाक्ये ब्रह्माधीनबन्धमोक्षवत्त्वेन प्रकृत इत्यर्थः ॥ तथा च जीवस्यानित्यत्वान्न प्रागुक्तोमोक्षो युज्यत इत्याक्षेपादनन्तरसंगतिरिति भावः ॥ नित्य इति ॥ अत्र जीवः किं नित्य उतानित्य इति चिन्ता ॥ तदर्थं श्रुत्युक्तोत्पत्तिविनाशो किं जीवस्वरूपस्य तदुपाधेरेवेति ॥ तदर्थं तदुपाधेरेवोत्पत्तिविनाशौ किं जीवस्वरूपस्य तदुपाधेरेवेति ॥ तदर्थं तदुपाधेरेवोत्पत्तिविनाशावित्यङ्गीकारेपि जीवस्याप्यनित्यत्वादिकं प्राप्नोत्युत नप्राप्नोतीति ॥ तदर्थं जीवस्येश्वरप्रतिबिम्बत्वघटक उपाधिः किं बाह्यो देहादिरुत जीवस्वरूपमेवेति ॥ सफलमिति न दोष इति सूत्रांशनिरसनीयतया अनादिकर्मसंबन्ध आनन्त्यावाप्तिश्च नयुज्यत इति भाष्ये उक्तत्वादिति भावः ॥ अत्र जीवस्येति । श्रुत्युक्तानादिकर्मसंबन्धान्नित्योक्त्याशानपणत्या

(वाक्यार्थमुक्तावली)

जीवनित्यत्वसिद्धेः श्रुतिर्जीवनित्यत्वे मानमिति भावः ॥ उत्पत्तिमत्वमित्युक्तपूर्वपक्षन्यायप्रदर्शनपरं जीवस्याप्युत्पत्तिरिति भाष्यं व्याचष्टे अनित्यत्व श्रुतेः सयुक्तिकत्वेनेति ॥ अनित्यत्वसाधिकाया ब्रह्मलयमिति श्रुतेः साक्षादनित्यत्वसंस्पर्शं नयुत्तया सहैकार्यप्रतिपादकत्वात्प्राबल्यम् ॥ सोनादिनेति श्रुतेः साक्षान्नित्यत्वसंस्पर्शाभावेन युक्तिमात्रत्वादौर्बल्यमिति भावः ॥ न च मन्तव्यमित्यादि ॥ ननु युक्तेश्चेति सूत्रे उपाध्युत्पत्त्या पराधीनविशेषलाभरूपोत्पत्तेर्जीवस्योक्तत्वादुपाधेरेवोत्पत्तिरुक्तेति शङ्का, उपाधेरुत्पत्तिमत्व इति तत्परिहारश्चायुक्तः ॥ नित्यत्वश्रुतेः स्वरूपविषयत्वस्य, लयश्रुतेः पराधीनविशेषापायविषयत्वस्य च संभवेन गतार्थं चेदमधिकरणमिति चेन्न ॥ न च मन्तव्यमित्यादौ तत्र स्वरूपोत्पत्तिरूपाधेरेवोक्ता नतु जीवस्य किन्तु पराधीनविशेषलाभमात्रम् ॥ अतः कथं तस्यानित्यत्वमपीति शङ्कार्थः ॥ उपाधेरुत्पत्तिमत्वे प्रतिबिंबस्यापि स्वरूपोत्पत्तिनियमान्न पराधीनविशेषलाभमात्रमुत्पत्तिः नापि तदपायो विनाश इति परिहाराभिप्रायः ॥ अत एवात्र तदाक्षेपेण समासादमदतरार्थत्वं चेति ॥ सूत्रे ज्ञस्येत्यनुवर्तते ॥ जीवोपाधेर्जीवस्य चेत्यर्थः ॥ चशब्दस्तद्दर्शनाच्चेत्यन्वेति ॥ जीवोपाधेः स्वरूपान्तःकरणरूपस्य यावदात्मभावित्वाद्देशतः कालतश्च व्याप्तः परमात्मा यावत्पर्यन्तं वर्ततेऽनाद्यनन्तत्वेन तावद्भावित्वात् ॥ बिंबस्य सर्वगतत्वादेव बिंबोपाधिसन्निधेश्च यावदात्मभावित्वात् । तथा च तदुपहितजीवस्यापि यावदात्मभावित्वात् अनादिकर्मबन्धानन्त्यावाप्तिप्रतिपादकश्रुत्यप्रामाण्यदोषो न ॥ कुतस्तस्य यावदात्मभावित्वस्य दर्शनात् नित्यः परोऽनित्यो जीव इति श्रुतत्वात् ॥ चशब्दात्स्मरणाच्चेति सूत्रार्थः ॥ सूत्रप्रणयने नित्यत्वाच्च नदोष इति कृते उपाधिनाशभावलाभेपि बिंबोपाधिसन्निधिनाशप्रयुक्त प्रतिबिंबनाशाभावास्यालाभात् ॥ त्रितयनाशभावप्रतिपादनार्थं यावदात्मभावित्वादिति बिंबनित्यत्वम् ॥ सान्निध्यनाशायात्मपदेन तस्य सर्वगतत्वं चोक्तमित्यभिप्रेत्य प्रवृत्तस्य यावत्परमात्मा विद्यते अनाद्यनन्तत्वेन एवं जीवोपीति भाष्यस्थापिपदेनोपाधितत्सन्निधी समुच्चीयेतेति भावेनार्थमाह ॥ नित्य एव जीव इत्यादिना ॥ स्पष्टञ्च गीताभाष्ये ॥ नह्युपाधि बिंबसान्निध्यनाशे प्रतिबिंबनाश इति सौत्रात्मशब्दाभिप्रायमाह ॥ सर्वगतबिंबस्येति ॥

ननु हृदयस्था हरेर्मूर्तिर्जीवो यत्प्रतिबिंबक इति वचनात्परिच्छिन्नमूर्तिविशेषस्यैव बिंबत्वं तत्तथमुच्यते सर्वगत बिंबस्योपाधिसन्निधेश्च नित्यत्वादिति चेन्न ॥ सत्यमस्त्येव परिच्छिन्नस्य प्रतिबिंबत्वं तथापि परिच्छिन्न मूर्तिविशेषस्यापि सर्वगतत्वात्तस्यान्यत्र गमनप्रयुक्तनाशोनमन्तव्यः ॥ गमनेपि सान्निध्यनाशादित्यभिप्रेतत्वादतो जीवस्यानाद्यनन्तत्वानादिकर्मसंबन्धाद्यनुपपत्येति नदोष इति सूत्रखण्ड व्याख्या परटीकयैव स्वरूपानित्यत्वेऽभीष्टमोक्षासिद्धिरिति

(वाक्यार्थमुक्तावली)

द्योतनादभीष्टासिद्धिरिति न्यायोऽपि योजितः ॥ अत एव भाष्योपात्तश्रुतौ नित्योजीव अतो किमुच्यते चेत्युक्तमिति ज्ञेयम् ॥

बाह्योपाधेरेवेति ॥ बाह्यस्य बिंबाकारत्वाभावेऽपि उपाधित्वं, स्वसं गिणि अस्वाभिमानवशे स्वरूपविपरीताकारासंजनकत्वादिनेति ज्ञेयम् ॥ तेषां यदन्यथा दृश्यन्ते उपाधिका इव वक्ष्यमाणत्वात् ॥ जीवोनित्यो धातुरस्य त्वनित्य इति पादद्वयस्य भारते स्थानान्तरगतत्वात् पुनरुक्तिरित्यभिप्रेत्याह ॥ स्मृतिवचनद्वयाच्चेति ॥ सौत्रचशब्दसमुच्चितादिति भावः भाष्योदाहृतश्रुतिस्मृतिभ्यां जीवस्वरूपस्य नित्यत्वं बाह्यदेहानित्यत्वमित्येवोच्यते नतु स्वरूपोपाधेरेव प्रतिबिंबत्वघटकत्वं न बाह्योपाधेरित्येतदुक्तम् ॥ तथाच कथं ताभ्यां उक्तासिद्धायां प्रतिपत्तिरित्यतः स्वयमुक्तार्थशेषार्थप्रतिपादकं प्रमाणान्तरमाह ॥ उक्तं चैतदिति ॥ ननूपाधेर्देहाविरूपस्यात्मभिन्नस्य कथं नित्यत्वमित्यत उक्तम् ॥ स्वरूपत्वादिति ॥ प्रतिबिंबत्वकल्पकोपाधेः स्वरूपत्वाद्भिन्नोपाधिना प्रतिबिंबकल्पना नेत्यर्थः ॥ अत्र केचित् स्वरूपोपाधेः प्रतिबिंबकरणास्त्येव तथात्वे स्वरूपोपाधेरीशसन्निधिवल्लक्ष्मीसन्निधेरपि भावेन विरुद्धप्रतिबिंबद्वयोत्पादप्रसङ्गात् ॥ प्रमेयदीपे, न च सर्वगतस्य प्रतिबिंबासंभवः ॥ तदधीनसारूप्यस्य प्रतिबिंबत्वादिति सुधायान्तु तदधीनत्व, तत्सदृशत्वमात्रेणैषां चिदात्मनां रूपं स्वरूपम् अस्माभिराभास इति उक्तम् ॥ सूर्यकाद्युपमाच तावन्मात्रेणेत्युक्तत्वादिति वर्णयन्ति ॥ वस्तुतस्तु अस्यैव भगवतः स्वरूपोपाधेः बिंबकरत्वं, नित्यान्तःकरणंचैव प्रतिबिंबश्च तद्रूप इत्यादेः ॥ नच लक्ष्म्या अपि प्रतिबिंबकरणात् सर्वस्यापि जीवस्वरूपस्य प्रतिबिंबत्वात् भागभेदेन उभयप्रतिबिंबत्वायोगात्समग्रमेव उभयप्रतिबिंबमिति वक्तव्यं तत्रान्तिकस्थबिंबादेव प्रतिबिंबजननं नतु व्यवहितादित्यनुभवसिद्धम् ॥ तथाच तदेवान्तिकमन्तिकादिति भगवत्पादोक्तरीत्या ब्रह्मस्वरूपस्यैवान्तिकादन्तिकत्वात् । ब्रह्म एव प्रतिबिंबजनिः नतु श्रीदेव्याः ॥ प्रमेयदीपादौ तदधीनसादृश्याभ्यां प्रतिबिंबवचनस्वोत्तममात्रसाधारण सामान्यप्रतिबिंबत्वमप्यस्तीति दर्शयितुम् ॥ तदुक्तं न्यायविवरणे ॥ जीवोपाधेः सामान्यत आभासत्वेऽपि विशेषादृष्टाद्वैचित्र्योपपत्तेरिति ॥

### तत्त्वसुबोधिनी

ॐ यावदात्मभावित्वाच्च न दोषस्तद्दर्शनात् ॐ ॥ अनन्तरसङ्गतिं सूचयन् विषयमाह ॥ प्रकृतजीव एवेति ॥ पूर्वाधिकरणे उपदेशादिति सूत्रोपात्तबन्धान्मोक्षं तत एवाभिवाञ्छेदिति श्रुत्युक्तब्रह्माधीनसम्बन्धमोक्षवत्त्वेन प्रकृत इत्यर्थः । तथाच जीवस्यानित्यत्वात् न प्रागुक्तमो



(तत्त्वसुबोधिनी)

युज्यत इति आक्षेपादनन्तरसङ्गतिरिति भावः ॥ सफलमिति ॥ न दोष इति सूत्रांशानिर-  
सनीयतयानादिकर्मसम्बन्धानन्त्यावाप्तिश्च न युज्यत इति भाष्ये उक्तत्वादिति भावः । ॥  
सयुक्तिकत्वेनेति ॥ उत्पत्तिमत्त्वेन विनाशित्वमिति उक्तेति भाष्यानुसारेण पक्षधर्मतामाह ॥ उक्ता  
खल्विति ॥ ननूपाधेरुत्पत्तावपि प्रतिबिम्बस्योत्पत्तिः कुत इत्यत आह ॥ न हीति ॥ तथा लोके  
दृष्टत्वादिति भावः । सूत्रे नित्यत्वाच्च न दोष इत्येव कृते उपाधिनाशप्रयुक्त नाशाभाव लाभेऽपि  
बिम्बबिम्बोपाधिसन्निधिनाशप्रयुक्त प्रतिबिम्ब नाशाभावस्यालाभात् त्रितय नाशप्रयुक्तनाशा-  
भावप्रतिपादनार्थं यावदात्मभावित्वादित्युक्तमित्यभिप्रेत्य प्रवृत्तस्य यावत्परमात्मा तिष्ठति  
अनाद्यनन्तत्वेनैवं जीवोऽपीति भाष्यस्याभिप्रायमाह ॥ प्रतिबिम्बस्येत्यादिना ॥ सौत्रात्म-  
शब्दाभिप्रायमाह ॥ सर्वगतेति ॥ आत्मा नित्यः जीवोनित्यः इति पादद्वयस्य भिन्नस्थानगतत्वात्  
(न) पुनरुक्तिरिति भावेनाह ॥ स्मृतिवचनद्वयाच्चेति ॥ अनेन सूत्रे दर्शनाच्चेति सम्बन्धः  
स्मृतिसमुच्चायक च शब्द इत्युक्तं भवति । भाष्योदाहृतश्रुतिस्मृतिभ्यां जीवस्वरूपस्य नित्यत्वं,  
बाह्यदेहस्यानित्यत्वमित्येवोच्यते । न तु स्वरूपस्यैव प्रतिबिम्बत्वम् धारकत्वं न बाह्योपा-  
धेरित्येतदुक्तम् तथाच कथं ताभ्यामुक्ताखिलार्थप्रतिपत्तिरित्यतः स्वयमुक्ताशेषार्थप्रतिपादकं  
प्रमाणान्तरमाह ॥ उक्तं चैतदिति ॥

### वाक्यार्थविवरणम्

नन्वस्यां श्रुतौ जीवनित्यत्वं न श्रूयत इत्यतोऽन्यथानुपपत्त्या सिध्यतीत्याह । अत्रेति ॥  
आनन्त्यं मोक्षः । जीवस्यानित्यत्वे एतदुभयं कस्य स्यादिति भावः ॥ सर्वगतेति ॥ सर्वगतत्वादेव  
न तत्सन्निध्यपगम इति भावः ॥ बाह्योपाधेरेवेति ॥ तथा चानेनोपाधिना न प्रतिबिम्बः । येन च  
स्वरूपदेहाख्योपाधिना प्रतिबिम्बस्तस्य नोत्पत्तिविनाशाविति भावः । बाह्योपाधेरल्यः  
मुक्तावन्यस्य स्वरूपोपाधेः स्थितिरित्येतत्कुत इत्यतो द्वयं क्रमेणोपपादयति ॥ सर्वेति ॥  
उपाध्यधीनः प्रतिबिम्बभूतश्च जीवो नित्य इति तावत्सिद्धम् । एवं च यदि  
स्वरूपबाह्यरूपसर्वोपाधिविनाशः कथ्यते, तर्हि प्रतिबिम्बभूतो जीव एव कथं स्यात् । तस्यापि  
नाशः स्यादिति यावत् । तदर्थमेकस्य नित्यत्वमपरस्यानित्यत्वमङ्गीकार्यम् । तर्ह्युपाधिद्वयमपि  
नित्यमेव किं न स्यात् । किमर्थमेकस्य नित्यत्वमन्यस्य चानित्यत्वमङ्गीकार्यमित्यत आह ॥ कथं चेति  
॥ यद्युपाधिद्वयमपि नित्यमेव स्यात्तर्हि जीवस्वरूपाभिन्नमेव स्यात् । तथा चोपाधिविनाशाय यत्नः

(वाक्यार्थविवरणम्)

ततस्तदन्यथानुपपत्त्या एकस्य स्वरूपोपाधेर्नित्यत्वं बाह्योपाधेरनित्यत्वं चाङ्गीकार्यमिति ॥ भिन्नेति ॥ स्वरूपोपाधेर्नित्यत्वं बाह्योपाधेरनित्यत्वं चाङ्गीकार्यमिति ॥ भिन्नेति ॥ स्वरूपभिन्नस्य देहादेः प्रतिबिम्बत्वघटकोपाधित्वं न कल्प्यत इत्यर्थः ॥

## वाक्यार्थमञ्जरी

ब्रह्मन्ब्रह्मणि ॥ आनन्त्यायेति ॥ कदापि नाशरहितमोक्षाय समर्थो भवतीत्यर्थः ॥ सफलमिति ॥ आनन्त्यावासिश्च नयुज्यत इति भाष्ये उक्तत्वादिति भावः ॥ अत्रेति ॥ न हि सादिविनाशिन एतद्वयं युक्तमिति भावः । प्रतिबिम्बस्यैवेति ॥ ब्रह्मप्रतिबिम्बभूतस्येत्यर्थः ॥ नहीति ॥ प्रतिमुखादेरनित्यत्वस्यैव दर्शनादिति भावः ॥ ॐ यावदात्मभावित्वाच्च नदोषस्तद्दर्शनात् ॐ । जीवस्य तदुपाधेश्च यावदात्मभावित्वादात्मा परमात्मायावत्कालं तिष्ठति तावत्कालं सत्त्वान्नदोषः अनादिकर्मनिबन्धानन्त्यावाप्त्यनुपपत्तिरूपदोषो नास्ति कुतः तद्दर्शनात् तस्य यावदात्मभावित्वस्य नित्यः पर इति श्रुतावुक्तेः चशब्दात्स्मृतेरित्यर्थः । नाशत्रयाभावमुपपादयति ॥ बिम्बस्येत्यादिना ॥ आत्मा नित्यो जीवो नित्य इति पादद्वयस्य भिन्नस्थानगतत्वान्न पुनरुक्तिरिति भावेनाह ॥ स्मृतिद्वयवचनाच्चेति ॥ भाष्योदाहृतश्रुतिस्मृतिभ्यां जीवस्वरूपस्य नित्यत्वं बाह्यदेहस्यानित्यत्वमित्येवोच्यते न तु स्वरूपस्यैव प्रतिबिम्बघटकत्वं न बाह्योपाधेरित्युक्तम् । तथाच कथं ताभ्यामुक्ताखिलार्थं प्रतिपत्तिरित्यतः स्वयमुक्ताशेषार्थप्रतिपादकं प्रमाणान्तरमाह ॥ उक्तं चैतदिति ॥ अन्यत्र चतुर्थतात्पर्यं कुतोऽन्यस्थितिरित्यत आह ॥ सर्वेति ॥ भवेत् विद्येत मास्तु प्रतिबिम्बावस्थानमित्यत आह ॥ कथं चेति ॥ उपाधेश्चेति ॥ प्रथमतात्पर्यम् ॥

## १६. अथ पुंस्त्वाधिकरणम्

‘विज्ञानात्मा सह देवैश्च सर्वैः’ (प्र.उ. ४-११) । ‘स आनन्दः स बलः स ओजः स परेणामुं लोकं नीयते स विमुच्यत इति जीवस्य ज्ञानानन्दादिरूपत्वमुच्यते । ‘स दुःखाद्विमुक्त आनन्दी भवति । सोऽज्ञानाद्विमुक्तो ज्ञानी भवति । सोऽबलाद्विमुक्तो बली भवति । स नित्यो निरातङ्गोऽवतिष्ठत’ इति पैङ्गिश्रुतावनानन्दादिरूपत्वं प्रतीयते । अत आह—

(सूत्रभाष्यम्)

॥ ॐ पुंस्त्वादिवत्त्वस्य सतोऽभिव्यक्तियोगात् ॐ ॥ ३१ ॥

यथा बालस्य सदेव पुंस्त्वं यौवनेऽभिव्यज्यत एव सतामेवानन्दादीनां व्यक्त्यपेक्षया तदुक्तिः ।

“बलमानन्द ओजश्च सहो ज्ञानमनाकुलम् ।

स्वरूपाण्येव जीवस्य व्यज्यन्ते परमाद्विभोरि”ति च गौपबनश्रुतिः ॥ ३१ ॥

### तत्त्वप्रदीपिका

“विज्ञानात्मा सह देवैश्च सर्वैः प्राणा भूतानि सम्प्रतिष्ठन्ति यत्रे”ति षट्प्रश्ने । “स आनन्दः स बलः स ओजः” इत्यादि श्रुत्यन्तरे । पुंस्त्वादिवत्त्वस्य सतोऽभिव्यक्तियोगात् ॥ यथा बालस्याव्यक्तमपि सदेव पुंस्त्वं स्त्रीत्वं वा यौवनेऽभिव्यज्यते, एवं पूर्वमनभिव्यक्तानां सतां ज्ञानानन्दादीनां साधनपरिपाकेऽभिव्यक्त्यपेक्षया श्रुतिषु तथोक्तिः । एवं जीवस्य प्रसाधितं ज्ञानस्वरूपत्वम् । न च ज्ञानमात्रात्मकत्वं ‘ज्ञ’ इति सूत्रात्, यदाह बौद्धः । न ह्यहमिदं जानामीति प्रतीयमानं ज्ञातृत्वमकस्मादेवापवादनीयम् । अतिप्रसङ्गात् । अतः स्वसंवेद्यत्वं सिद्धम् ॥

ननु प्रत्यक्षस्य सुखादिगुणस्याश्रयसापेक्षत्वेन तदाश्रय आत्माऽनुमीयत इति न स्वतः सिद्धयति । न । सुखादिप्रत्यक्षस्यैव तदुपलम्भात्मकत्वादनवसरादनुमितेः । अहं सुखी जानाम्यहमिति विशेषणस्योपलम्भो विशेष्योपलम्भनान्तरीयकः । धर्मिग्राहकेण च गृहीते तत्स्वरूपे नानुमानमुपयुज्यते । तद्विशेषे तु कचिदनुमानमागमो वा न निवार्यते । सुखादिप्रत्यय आत्मनो न प्रतीतिरिति चेत्तर्हि किं निराश्रयमेव सुखादि प्रतीयते, उताहो साश्रयमिति वाच्यम् । आद्ये कल्पेऽनुभवविरोधः । गुणत्वासिद्धेस्तदाश्रयात्मासिद्धिश्च । द्वितीये सहोपलभ्यमान आश्रयो वाच्यः । देहश्चेत्तदाश्रयत्वेनोपलब्धत्वात्कुत आश्रयान्तरानुमानम् ? अचेतनस्य सुखज्ञानाद्ययोगादिति चेन्न । अनुभवस्य युक्तिमात्रबाधादृष्टेः । न चात्र बाधो दृश्यते । एवं हि वादो भवन् भवेत्— “अहं सुखीत्येव प्रतिभामि, न त्वहं सुखी, ममाचेतनत्वेन सुखाद्याश्रयत्वायोगात्, आत्मैव सुखी”ति । न चैवं कश्चित्प्रत्येति । अत आत्मैव सुखाश्रयत्वेनोपलभ्यत इत्याश्रयणीयम् । न च देहात्मनोरभेदः प्रतीयत इति वाच्यम् । दत्तोत्तरत्वाद्भगवतैवानुव्याख्याने “मम देह इति ह्येव न देहोऽहमिति प्रमे”त्यादिना ।

अथोच्येतस्वयम्प्रकाशा सती विषयसंविदेव स्वाश्रयमात्मानं ग्राहकत्वेन संवेदयतीत्याश्रयणीयम् ।

(तत्त्वप्रदीपिका)

मां जानामीत्यात्मनस्संविद्विषयत्वानुभवादनुभूयते कर्तृकर्मभावः । एवं न च विरोधोऽनुभूयते । कल्प्यते केवलमप्रामाणिकः । न चैकत्रादृष्ट इत्यन्यत्र दृष्टोऽप्यपलाप्यः । अतिप्रसङ्गात् । अहं ग्राहकत्वेनैव जानामि न ग्राह्यत्वेनेति वदन् कमिति पृष्टे किमुत्तरं ब्रवीथाः ? आत्मानमित्युक्ते स्वोक्तिविरोधः । कर्तृकर्मभावश्च स्यात् । वेदानान्तरवेद्यत्वपक्षे चाऽत्मनः कर्तृकर्मभावो न परिहृतः स्यात् । तथाचात्र कः पर्यनुयोज्यः ? करणान्तरेऽप्यनपेक्ष इति चेदविप्रतिपन्नस्तर्हि कर्तृकर्मभावाविरोधः । पराभिमतं करणानपेक्षणं च स्वसंवेदनसंवेदनाश्रयणात् । तदभिमतितुर्गुमत इति चेदन्यमतेऽपि दृश्यताम् । बुद्धिसंविता बुद्ध्यन्तरस्य करणत्वेऽनवस्थानात् । बुद्धिरबुद्धाऽर्थबोधिको चेद्धटं बुद्धयामहं इत्यनुभवविरोधः । नच बुद्धिरनुमेया, लिङ्गाभावात् । प्रतीतार्थो बुद्धिलिङ्गं चेद्विज्ञविशेषणत्वेन सिद्धिर्बुद्धेरिष्टा प्रागनुमानात् । नचार्थे प्रकटता नाम, तत्संवेद्यत्वतोऽन्या । येन तल्लिङ्गं स्यात् । शब्दमात्रं हि भिद्यते । बुद्ध्यन्तरविरहिणश्चेश्वरस्य बुद्धेर्बोधे कथमेव करणाकांक्षा । स स्वबुद्धिं नैव बुद्ध्यत इति चेदसर्वज्ञः स्यात् । अस्तु तावन्मात्राज्ञतयेति चेन्नैवम् । स स्वरूपं जानाति वा नवा ? न चेत्स्वरूपाज्ञो जगतस्त्वकृतत्वाद्यज्ञः कथं सर्वज्ञः स्यात् ? य एकमपि वस्तु कात्स्न्यार्थं जानाति । जानाति चेत्सर्वज्ञानेन वाऽन्येन वा ? तेनैव चेत्याप्तं तद्भ्यस्थानं स्वप्रकाशत्वं ज्ञानस्य, यदुरुमत एवेति परिजिहीर्षितम् । न हि स्वात्मानमविषयीकुर्वत्सर्वज्ञानं स्वाश्रयं सर्वज्ञमीश्वरं विषयीकरोति । करणान्तरनिरपेक्षं स्वबुद्धिबोद्धृत्वं च प्राप्तं, यद्भ्यात्सर्वज्ञोऽपि स्वज्ञानाज्ञ आशास्यते । जानात्येव हि जनः किञ्चिज्ज्ञोऽप्येतावन्मे ज्ञानमस्तीति । कथं च गोष्पदानतिलङ्घी निस्तीर्णमहार्णव इति युज्यते । ज्ञानयोरुभयोरभ्युपगमे तयोः परस्परविषयत्वे विषयविषयिभावं द्विष्टं विषयीकुर्वज्ज्ञानं स्वविषयं चेति स्वात्मानवृत्तिप्रसक्तिः । अतः स्वप्रकाशेनैव व्यवहारनिर्वाहस्सर्ववादिनाम् ।

कथञ्चाऽत्मनोऽस्वप्रकाशत्व एतावन्तं कालं न किञ्चिदवेदिषमिति सुप्तोत्थितपरामर्शिनो विप्रतिपद्येरन् । न हि सौप्तिकमज्ञानमननुभूतं चेदुत्थितस्यानुसन्धातुं शक्यते । न चैतदनुमानं, लिङ्गपरामर्शाभावात् । नचात्र लिङ्गं दृश्यते । नन्वस्ति लिङ्गमस्मर्यमाणत्वं सौप्तिकज्ञानाभावानुमाने । मैवम् । नह्यनुभूते स्मृतिनियमः । अतोऽस्मर्यमाणत्वस्य व्यभिचारादलिङ्गत्वम् । न च कालेऽनुमानमाशङ्कितुमपि शक्यते । लिङ्गाभावादेव । अतः सुप्तौ स्वानुभवसिद्धः कालः । एतावन्तं कालमिति परमर्शात् । कालानुभविनो जीवस्याज्ञानानुभवे किमनुपपन्नम् ? ज्ञानाभावः प्राक्तनो गृह्यते न परामृश्यते प्रातर्गजाभाववत् । न च तदाऽसौ गृहीतः, प्रतियोगिस्मरणाभावादिति चेदेवमपि सौप्तिको धर्मिग्रहः एष्टव्यः । यत्र ज्ञानाभावः पश्चाद्गृह्यते । न हि प्रातरगृहीते प्रदेशे तत्र प्रातर्गजो नासीदित्युत्तरकालं गजाभावग्रहो दृष्टः । न च सुषुप्तौ ज्ञानाभावधर्मिण आत्मनो ग्रहणकारणं निरूपणीयमस्वसंवेद्यवादिनाम् । कथञ्चाभावापलापकाद्धर्मिग्रहणात्पृथग्ज्ञानाभावग्रहमिच्छेयुः । ते केवलधर्मिग्रह-

(तत्त्वप्रदीपिका)

मेवेच्छन्ति चेत्कोऽयं केवलधर्मी नाम । यादृशोऽभाववादिनामभावग्रहणधर्मी तादृशोऽस्माकम-  
भावव्यवहारविषयस्स इति चेत्तदनालोचितोद्भावितमवभाति । अपसिद्धान्तप्रसङ्गात् । अभावविशिष्टो  
ह्यस्माकमभावग्रहधर्मी । न च तदाऽसौ गृहीतः । न हि प्रतियोगिस्मृतेः प्रागसौ गृह्यते । अतः  
पश्चादभावज्ञानं तदपलापिनां केवलशब्दार्थोऽन्यो वक्तव्यः । नचासौ समस्ति । घटाद्यभावव्यवहारः  
केवलभूतलादाविति ब्रुवणानामेतेषां घटादिभावव्यवहारस्तस्मिन्नेवेत्युक्ते किमुत्तरम् ? सर्वलौकिक-  
परीक्षकप्रसिद्धयोः सर्वव्यवहारास्पदभूतयोर्भावाभावयोरन्यतरस्याप्यपलापेऽनुभवविरोधादि तुल्यमेव  
दूषणमित्यास्तामयं प्रासङ्गिकः प्रवादः । तस्मादात्मनस्वयम्प्रकाशत्वमेवेष्टव्यम् । स्वयम्प्रकाशत्वेऽपि  
सामस्त्येनासंबित्तिः स्वात्मनि सविशेषे सम्भवति । तमःप्रतिबन्धात् । न च तदाऽप्रतीतिरित्यस्वयम्प्र-  
काशत्वमस्वरूपत्वं वा । तस्य विशेषस्य स्वरूपेऽपि ज्ञानाज्ञानदृष्टेः । मानसप्रत्यक्षं ग्राहकतया वा  
प्रत्यक्षमात्मानमाचक्षणा अप्यात्मनः सर्वव्याप्तस्य स्वरूपं न कात्स्न्येन प्रत्यक्षीकुर्वन्ति । न च ते सांशं  
सविशेषं वाऽभ्युपगच्छन्ति, येन प्रत्यक्षताप्रत्यक्षते स्याताम् । ऐक्यवादिनोऽपि स्वयम्प्रकाशस्याऽत्मनो  
निर्विशेषस्य ब्रह्मैक्यं न शास्त्रादृते जानन्ति । अस्माकं तु सविशेषत्ववादिनामेष सुगमः पन्थाः ।  
कश्चिद्विशेषमीश्वरस्तमसा प्रतिबन्धाति, भक्त्या प्रसन्नः संस्तमो निवर्तयति । तथाच भगवद्वचनम्—

“तेषामेवानुकम्पार्थमहामज्ञानजं तमः ।

नाशयाम्यात्मभावस्थो ज्ञानदीपेन भास्वते”ति ॥

एवमचिन्त्या पारमेश्वरी शक्तिः । तदेव ह्याह—

“बलमानन्द ओजश्च सहो ज्ञानमनाकुलम् ।

स्वरूपाण्येव जीवस्य व्यज्यन्ते परमाद्विभोरि”ति ॥

अतः सिद्धं जीवस्य स्वयम्प्रकाशत्वम् । “ते वा एते चिदात्मानः” “विज्ञानात्मा” “अस्य  
पुरुषस्य प्रकाशो व्यातत” इत्यादि श्रुतिबलात् ।

## तत्त्वप्रकाशिका

अत्रेश्वरे श्रुतिसमन्वयसिद्धयर्थं जीवस्वरूपविषयश्रुतिविरोधपरिहारादस्ति शास्त्रादिसङ्गतिः ।  
परमेश्वरे श्रुतिसमन्वय उक्तः । जीवस्य ज्ञानाद्यात्मकत्वाभिधायकश्रुतेः श्रुत्यन्तरविरोधेनाप्रामाण्ये  
तदनुपपत्तेरवश्यं निरसनीय एव । प्रकृतो जीव एव विषयः । ज्ञानादिरूपो न वेति सन्देहः । सन्देहबीजं  
श्रुतिविगानं दर्शयति ॥ विज्ञानात्मेति ॥ अनानन्दादिरूपत्वम् आनन्दादिरूपत्वाभावः । न जीवो  
ज्ञानादिरूप इति पूर्वः पक्षः । तथा श्रुतेः । न च युक्तमस्ति विपरीताऽपि श्रुतिः । न चासावीश्वरविषया  
‘प्राणा भूतानि सम्प्रतिष्ठन्ति यत्र स परेणामुलोकम्’ इति श्रुतिविरोधादिति । अनानन्दादिरूपत्वश्रुतेः

(तत्त्वप्रकाशिका)

सयुक्तिकत्वात् । न ह्यानन्दादिरूपत्वमात्मनोऽनुभूयते । न च प्रतिबन्धकाद्विद्यमानाप्यानन्दादिरूपता नानुभूयत इति वाच्यम् । जीवस्याहमिति नित्याभिव्यक्तत्वेन तत्स्वरूपभूतानां व्यवधानस्यैवानुपपत्तेः । आनन्दादिरूपत्वे च जीवस्य न केनचिन्मोक्षाय प्रयतितव्यम् । अत्रावरणादननुभवो मोक्षे त्वभिव्यक्तेरनुभव इति वदन् प्रष्टव्यः । किमावरणमानन्दादीनामज्ञानं शरीरादि वा । नाद्यः । तस्यैवानुपपत्तेरुक्तत्वात् । न द्वितीयः । वैपरीत्यात् । अत एव मोक्षेऽभिव्यक्तिरित्ययुक्तम् । तदेवं सयुक्तिकश्रुतिविरोधादप्रमाणमेवान्या श्रुतिरतो नेश्वरे श्रुतिसमन्वयो युक्त इति प्राप्ते सिद्धान्तयत्सूत्रमवतार्य व्याचष्टे ॥ अत इति ॥ अस्येति तद्गुणसारत्वं प्रकृतं परामृश्यते । भवत्येवानन्दादिरूपो जीवः । न चोक्तश्रुतियुक्तिविरोधः । यथा पुरुषयोषिदादीनामपत्योत्पत्तिशक्ति-  
त्वरूपत्वेऽपि कालतस्तदभिव्यक्तेर्नायं पूर्वं पुमानिदानीं तु पुमानित्यादि युज्यते । एवं जीवस्वरूपत्वेन मुक्तेः पूर्वमपि सतो ज्ञानानन्दादेरीश्वरप्रसादेनाभिव्यक्तिनिमित्तेनानन्दीभवतीत्यादिव्यपदेशोपपत्तेः । प्रागनभिव्यक्तत्वेनानुभवाभावसम्भवात् । तदभिव्यक्त्यर्थं च मुमुक्षूणां प्रयत्नोपपत्तेरिति भावः । न चावरणानुपपत्तिः । ज्ञानाभावातिरिक्ततन्निमित्ताविद्याभ्युपगमात् । ननु प्रागसतामुत्पत्तिवादिनी श्रुतिः किं न स्यात् किमभिव्यक्तिकल्पनयेत्यत आह ॥ बलमिति ॥ एतच्च सज्जीवविषयम् । केषाञ्चिद् दुःखादिरूपत्वं मिश्रत्वं च ज्ञातव्यम् ॥ ३१ ॥

### गुर्वर्थदीपिका

स दुःखाद्विमुक्त आनन्दीभवतीत्युक्त्या प्राग्दुःखसहितानन्दवान् पश्चात्केवलानन्दवानिति सर्वत्रानन्दवत्त्वस्यैवोक्तत्वेनानानन्दरूपताया एतत् श्रुतिविरुद्धत्वादित्यर्थः । अनानन्दादिरूपत्वादित्यत्र दुःखाद्विमुक्ते मुक्तावानन्दवानभवतीत्युक्त्या प्रागनानन्दरूपित्वं प्रतीयत इत्यर्थः । तस्यैवानुपपत्तेरित्यत्र स्वरूपभूतयोर्जीवानन्दयोरहमिति जीवज्ञाने आनन्दस्यापि ज्ञानमेव स्यान्नाज्ञानमित्यज्ञानस्यैवानुपपत्तेरुक्तत्वादित्यर्थः । ननु पतिबन्धकमात्रसाधारणमिदं दूषणं कथमाद्यविकल्पस्यैव दूषणमिति चेत्सत्यम् । अनेनैव दूषितमप्युत्तरपक्षमसाधारणदूषणान्तरेण दूषयितुं ज्ञानरूपेऽज्ञानस्यैवायोगादिति स्पष्टं दोषं सूचयितुं च विकल्प इत्यदोषः । वैपरीत्यादित्यस्य शरीरस्य भोगायतनत्वेन भोगप्रतिबन्धकत्वस्य विरुद्धत्वादित्यर्थः । तन्निमित्ताविद्याभ्युपगमादित्यत्राविद्याख्यावरणमप्यहमिति जीवज्ञानमप्रतिबध्यतद्रूपमानन्दं कथं प्रतिबध्नीयादिति चोद्यं “वामं मा दहे”ति मन्त्रशक्त्या वामभागस्यादाहवदीश्वरशक्त्युपोद्बलितप्रतिबन्धकशक्त्याऽभिन्नेऽपि भेदकार्यकारिविशेषशक्त्या च परिहरणीयम् । सूत्रोक्तान्यथेति-  
पदस्यार्थस्तु व्यक्त्यनङ्गीकार इति भाष्य एवोक्तः ।

## भावबोधः

ॐ पुंस्त्वादिवत्त्वस्य सतोऽभिव्यक्तियोगात् ॐ । अनन्तरसङ्गतिं सूचयन् विषयमाह— प्रकृत इति । ‘तद्गुणसारत्वादि’त्यत्र ज्ञानानन्दादिस्वरूपत्वेन प्रकृत इत्यर्थः । तथा च पूर्वत्र पृथगधिकरणीयाद्यसूत्रोक्तो बन्धान्मोक्षं तत एवाभिवाञ्छेदित्युपदेश उपपादितः । इह तु तदीयद्वितीयसूत्रोक्तं तद्गुणसारत्वमुपपाद्यते । तत्सूत्रोक्ततद्गुणसारत्वस्यात्रास्येति परामर्शादिति सङ्गतिरिति भावः । ज्ञानादिरूप इति । अत्र जीवः किं ज्ञानानन्दादिस्वरूपो न भवत्युत भवतीति चिन्ता । तदर्थं विज्ञानात्मेत्यादि रूपत्वश्रुतिः दुःखाद्विमुक्त आनन्दी भवतीति श्रुत्या बाध्यत उत न बाध्यत इति चिन्ता । तदर्थं तत्श्रुत्युपोद्बलिका स्वगुणाननुभूतिरूपा युक्तिः किं निरवकाशोत ज्ञानानन्दादीनामावृतत्वेनान्यथासिद्धेति । तदर्थं सतोऽप्यानन्दादेरावृतत्वं किं न सम्भवत्युत सम्भवतीति । तदर्थं तदावरकत्वं किं ज्ञानाभावस्यैवोत तन्निमित्तभावरूपाज्ञानस्य । तदर्थमज्ञानरूपावरणानङ्गीकारे देवादीनां सर्वदा स्वस्वरूपानुभवो न प्रसज्यत उत प्रसज्यत इति । तदर्थमानन्दादीनां मुक्तियोग्यादिस्वरूपत्वे प्रमाणं नास्त्युतास्तीति । भाष्ये नानन्दादिस्वरूपत्वमिति आनन्दादिविरुद्धदुःखादिरूपत्वं प्रतीयते । तच्च दुःखाद्विमुक्त इत्यनेन विरुद्धमित्यतो व्याचष्टे— आनन्दादिस्वरूपत्वाभाव इति । आनन्दी ज्ञानी बलीति तद्वत्त्वोक्त्या तत्स्वरूपत्वाभावस्यैव उक्तेरिति भावः । भाष्योदाहृतायां विज्ञानात्मेति षट्प्रश्नोपनिषदि आनन्द इति श्रुत्यन्तरे च जीवलङ्गाभावात् पूर्वपक्षानुदय इति न शङ्क्यम् । आद्यश्रुतौ ‘प्राणा भूतानि सम्प्रतिष्ठन्ति यत्रे’ति वाक्यशेषे द्वितीयश्रुतौ च ‘स परेणामुं लोकं नीयते स विमुच्यत’ इति वाक्यशेषे परमात्माश्रितत्वादि जीवलङ्गश्रवणादित्याह— प्राणा भूतानीत्यादिना । स्वगुणाननुभूतीति न्यायविवरणां शाभिप्रायमाह— न ह्यानन्दादि रूपत्वमिति । अनेन स्वत्वेन स्वरूपत्वेन गुणानामानन्दादीनामनुभूतिरिति व्याख्यातं भवति ।

ननु स्वरूपभूतानामप्यावृतत्वेनाननुभूत्युपपत्तेः कथमनुव्याख्याने ‘स्वगुणाननुभूतिः’ इत्यननुभवमात्रं तत्साधकत्वेनोक्तमित्यतो न्यायविवरणे स्वगुणाननुभूत्यनुपपत्तेरित्युक्तमित्याशयेन तदभिप्रायमाह— जीवस्याहमिति । अनेन स्वरूपभूतानां गुणानामनुभूतेरभावो येन प्रतिबन्धेन तत्स्वरूपगुणाननुभूतिः तस्यानुपपत्तेरिति न्यायविवरणांशो व्याख्यातो भवति । पूर्वं सामस्त्येनाभाव इति न्यायविवरणगतपूर्वपदसूचितयुक्तिमाह— आनन्दादिस्वरूपत्वे चेति । प्रयत्नस्याभिव्यक्त्यर्थत्वमाशङ्क्य परिहरति— अत्रावरणेति । अनेन पूर्वं संसारदशायां

(भावबोधः)

सामस्त्येनाभिव्यक्तत्वेन स्वरूपेण चाभाव इति न्यायविवरणाभिप्राय उक्तो भवति । तस्यैवानुपपत्तेरिति । जीवस्याहमित्यनेन व्यवधानानुपपत्त्या ज्ञानाभावरूपाज्ञानस्यैवानुपपत्तेरुक्तत्वादित्यर्थः । वैपरीत्यादिति । शरीरस्यानन्दाद्यनुभवरूपभोगायतनत्वेन भोगप्रतिबन्धकत्वानुपपत्तेरिति भावः । तद्गुणसारत्वमिति । स्वरूपभूतज्ञानादिगुणसमुदाय इत्यर्थः । अत एव भाष्ये सतामेवानन्दादीनामिति गुणप्राधान्योक्तिर्बहुवचनं च । व्याख्यातं च सतो ज्ञानानन्दादेरिति । सूत्रे 'आदि'पदप्रयोगात् बालस्येति भाष्यमुपलक्षणपरमित्यभिप्रेत्य व्याचष्टे— पुरुषयोषिदादीनामिति । दार्ष्टान्तिके तदुक्तिरिति भाष्यानुरोधादाह— नायं पूर्वमिति । सौत्र'स्तु' शब्दो सतामेवेति भाष्येऽवधारणार्थो व्याख्यातः । तस्य तात्पर्यं मुक्तेः पूर्वमपि सत इति । सुप्तौ आनन्दादीनमभिव्यक्त्यपेक्षया मोक्षे विशेषेणाभिव्यक्तिरित्यर्थकश्च सौत्र'स्तु'शब्द इत्यभिप्रेत्य न्यायविवरणे सुव्यक्तिः इत्युक्तमित्यभिप्रेत्याह— ईश्वरप्रसादेनेति । अभिव्यक्तानन्दी भवतीति, श्रौतव्यपदेशस्य योगादुपपत्तेरिति सौत्रांशस्यार्थमभिप्रेत्य प्रवृत्तमभिव्यक्त्यपेक्षया तदुक्तिरिति भाष्यं व्याचष्टे— अभिव्यक्तिनिमित्तेनेति । अनेन पूर्वमव्यक्तानां पश्चात् सुव्यक्त्युपपत्तेरिति न्यायविवरणमपि सुव्यक्तानन्दी भवतीति व्यपदेशस्योपपत्तेरिति व्याख्यातं भवति । पूर्वमव्यक्तानामिति न्यायविवरणांशाभिप्रायमाह— प्रागनभिव्यक्तत्वेनेति । पश्चात् सुव्यक्त्युपपत्तेरिति न्यायविवरणांशं प्रकारान्तरेण व्याचष्टे— तदभिव्यक्त्यर्थमिति । अनेन सुव्यक्त्यै प्रयत्नस्योपपत्तेरिति व्याख्यातं भवति ।

### भावदीपः

ॐ पुंस्त्वादिवत्वस्य ॐ । साक्षाद्विरोधप्रतीत्यर्थं वक्ष्यमाणप्रतिज्ञायाः श्रुत्यविसंवादार्थं च भाष्यवाक्यार्थमाह ॥ अनानन्देति ॥ स्वगुणाननुभूत्यनुपपत्तेः पूर्वज्ञानादीनां सामस्त्येनाभाव इति न्यायविवरणे पूर्वस्माज्जीवस्येति पदमनुवर्त्य प्रतिज्ञार्थमाह ॥ न जीवो ज्ञानादिरूप इति ॥ पादसङ्गत्यर्थं युक्तिं पूर्वमनुक्त्वा भाष्योक्तश्रुतिमेव पूर्वमाह ॥ तथा श्रुतेरिति ॥ उक्तश्रुतिप्राबल्यायान्यत्रोक्तयुक्तिं वक्तुं शङ्कामाह ॥ न चेति ॥ स परेणेत्यादि-शेषोक्तेरुपयोगायाह ॥ न चासाविति ॥ विज्ञानात्मा सह देवैश्च सर्वैरिति षट्प्रश्नवाक्ये प्रसिद्धत्वात् भाष्ये अनुक्तमपि शेषं स आनन्द इति श्रुत्यन्तरे शेषस्योपात्तत्वात्पूर्व-वाक्येऽप्यभिमतं मत्त्वाह ॥ प्राणाभूतानीति ॥ देवैः सह विज्ञानात्मप्राणभूतानां भगवदाश्रयत्वोक्तेर्विज्ञानात्मा जीव एवेति भावः । स आनन्द इति श्रुतावपि स परेणेति वाक्यशेषे



(भावदीपः)

जीवल्लिङ्गश्रवणाज्जीवविषयैव श्रुतिरिति भावः । स्वगुणाननुभूत्यनुपपत्तेरित्यन्यत्रोक्तयुक्तिमाह ॥  
 न हीति ॥ तत्र गुणाननुभवादित्येव वाच्ये स्वगुणाननुभूत्यनुपपत्तेरित्युक्तितात्पर्यं व्यनक्ति ॥ न च  
 प्रतिबन्धादिति ॥ स्वगुणाननुभूत्यनुपपत्तेरित्यत्र समाहारद्वन्द्वेन वा सहितसमासेन वा  
 स्वगुणाननुभवादनुपपत्तेरिति हेतुद्वयमुपेत्यापादक- पूर्त्यानुपपत्तेरित्येतत्प्रकारान्तरेण व्याचष्टे ॥  
 आनन्दादिरूपत्वे चेति ॥ किं चेति चार्थः ॥ न केनचिदिति ॥ एतेन मोक्षाय  
 प्रयत्नानुपपत्तेरित्यर्थो दर्शितः । अन्यथापि व्याख्यातुमाह ॥ अत्रेत्यादि ॥ संसार इत्यर्थः ॥  
 तस्यैवेति ॥ ज्ञानाभाव एवाज्ञानमिति पूर्वपक्षिणो मम मते अज्ञानानुपपत्तेरित्यर्थः । एतेन  
 स्वगुणाननुभूतेः स्वगुणाज्ञानस्यानुपपत्तेर्ज्ञानाभावस्यैवाज्ञानत्वादित्यर्थो दर्शितः ॥  
 वैपरीत्यादिति ॥ शरीरस्यानन्दाद्यनुभवरूपभोगायतनत्वेन भोगप्रतिबन्धकत्वायोगादित्यर्थः ।  
 एतेन शरीरे सति स्वगुणाननुभूत्यनुपपत्तेरित्यर्थो दर्शितः ॥ अत एवेति ॥ भोगायतनशरीरस्य  
 तत्राभावादेवेत्यर्थः । तत्तस्मात् तदेव व्यनक्ति ॥ सयुक्तिकेति ॥ अप्रकृतत्वाद्भाष्ये  
 सतामेवानन्दादीनामित्युक्तिः कथमित्यत आह ॥ अस्येतीति ॥ यद्वा जीवपरामर्शभ्रान्तिं निराह  
 ॥ अस्येतीति ॥ सूत्रे ज्ञपदमनुवर्त्य साध्यं बहिरेवाह ॥ भवत्येवेति ॥ तथा श्रुतेरिति योज्यम् ।  
 सूत्रभाष्ये स दुःखाद्विमुक्त इति श्रुत्यादि विरोधनिरासकत्वेन व्याचष्टे ॥ न चेत्यादिना ॥  
 बालस्येत्युपलक्षणं मत्वा सौत्रादिपदार्थव्यक्त्यर्थमाह ॥ पुरुषेति ॥ पदवादय आदिपदार्थ इत्याहुः ।  
 सतां पारमार्थिकानामिति भ्रमनिरासायाह ॥ मुक्तेः पूर्वं सत इति ॥ बहुधर्मलाभाय भाष्ये  
 बहुवचनोक्तावपि सूत्रानुसारादेकवचनोक्तिः । वक्ष्यमाणदिशाऽनाद्य- विद्यावरणस्य भावरूपस्य  
 निवर्तकाभावादभिव्यक्तिरयुक्तेत्यतः परमाद्विभोरिति प्रमाणानुरोधादाह ॥ ईश्वरप्रसादेनेति ॥  
 व्यक्तमेतत्तदभिध्यानादित्यत्र । सौत्रयोगशब्दार्थो निमित्तेनेति । तदुक्तिरित्यस्यार्थः आनन्दादीति  
 । एतेन पूर्वमव्यक्तानां पश्चात्सुव्यक्त्युपपत्तेरित्यन्यत्रोक्तेः सुव्यक्त्या व्यपदेशोपपत्तेरित्यर्थ उक्तः ।  
 अस्त्येवं श्रुत्यविरोधः । युक्त्यविरोधस्तु कथमित्यतः पूर्वमव्यक्तानामिति षष्ठ्यन्तांशभावमाह ॥  
 प्राणिति ॥ सुव्यक्त्यर्थं प्रयत्नोपपत्तेरित्युत्तरभागार्थमुपेत्याह ॥ तदभिव्यक्त्यर्थमिति ॥  
 तस्यैवानुपपत्तेरित्युक्तदोषमाशङ्क्य निराह ॥ नचेति ॥ तन्निमित्तेति ॥ ज्ञानाभावनिमित्तेत्यर्थः ।  
 न चाभ्युपगमो निर्बीजः । वक्ष्यमाणसूत्रोक्तबाधकस्यैव बीजत्वादिति भावः । श्रुतेः  
 सर्वजीवपरत्वेऽग्रेतनसूत्रविरोध इत्यत आह ॥ एतच्चेति ॥ एतेन तद्गुणसारत्वादित्युक्तिरपि

## वाक्यार्थमुक्तावली

ॐ पुंस्त्वादिवत्तस्य सतोऽभिव्यक्तियोगात् ॐ ॥ प्रकृत इति ॥ तद्गुणसारत्वादित्यत्र ज्ञानानन्दरूपत्वेन प्रकृत इत्यर्थः ॥ तथाच पूर्वत्र पृथगधिकरणाद्यसूत्रोक्तः बन्धान्मोक्षं तत एवाभिवांछेदित्युपदेश उपपादितः ॥ इहतु तदीयद्वितीयसूत्रोक्ततद्गुणसारत्वमुपपाद्यते ॥ अत एवात्र अस्येति परामर्श इत्यनन्तरसङ्गतिरिति भावः ॥ अत्र जीवः किमानन्दादिस्वरूपो नभवत्युत भवतीति चिन्ता ॥ तदर्थमानन्दादेरसत्त्वादेवानुपलब्धिरुत सत्यप्यावरणादिति ॥ तदर्थमज्ञानस्यावरणत्वं संभवत्युत न संभवतीति ॥ भाष्ये आनन्दादिरूपत्वमिति आनन्दादिविरुद्धदुःखादिरूपत्वं प्रतीयते ॥ तच्च दुःखाद्विमुक्त इत्यनेन विरुद्ध मित्यतो व्याचष्टे ॥ आनन्दादिरूपत्वाभाव इति ॥ आनन्दीभवतीत्यानन्दादेरागन्तुकत्वोक्तिरिति भावः ॥

भावबोधेतु आनन्दी, बली, ज्ञानी, इत्यादिना तद्वत्त्वोक्त्या तत्स्वरूपाभावस्यैवोक्तेरित्युक्तम् ॥ प्राणभूतानि संप्रतिष्ठन्तीति षट्प्रश्नवाक्यशेषोयम् ॥ आग्निवेश्यश्रुतौ आनन्दादिरूपत्वमुच्यत इति वक्तव्ये प्रतीयत इत्युक्त्या, आग्निवेश्यश्रुतावुक्तमानन्दादिरूपत्वमेवानुभूयते नत्वानन्दादिरूपत्वमनुभूयत इति सूचितम् ॥ स्वगुणाननुभूतीत्युक्तपूर्वपक्षन्यायमाह ॥ आनन्दादिरूपत्वश्रुतेरिति ॥ स्वरूपभूतानामिति ॥ एतेनभाष्ये रूपपदेन न्यायमालायां स्वगुणेति स्वरूपत्वप्रतिपादकस्वपदेन सूचितं दूषणमुक्तं भवति ॥ दुःखाद्विमुक्त आनन्दीभवतीत्यानन्दादेः प्रयत्नसाध्यत्वोक्त्या सूचितं दूषणमाह ॥ आनन्दादिरूपत्वे जीवस्येति ॥ सतोऽभिव्यक्तियोगादिति सिद्धान्तमप्याक्षिपति ॥ अत्रावरणादिति ॥ अज्ञानमावरणं वदन् प्रष्टव्यः किमज्ञानं भावोऽभावरूपं वा ॥ आद्य आह ॥ तस्यैवानुपपत्तेरिति ॥ ज्ञानादिरूपस्य ज्ञानाभावस्यैवानुपपत्तेः ॥ प्रतियोगितदभावयोर्विरोधात् ॥ दूरे तस्यावरणत्वकल्पनम् ॥ ज्ञानाभावोपपादनाय ज्ञानाभावस्यैवावरणत्वकथनायोगात् ॥ जीवस्याहमिति नित्याभिव्यक्तत्वेन तत्स्वरूपभूतानां व्यवधानस्यैवानुपपत्तेरुक्तत्वाच्चेति भावः ॥ एतेन द्वितीयोपि निरस्तः ॥ जीवस्वरूपानावरकस्य भावरूपाज्ञानस्य तत्स्वरूपभूतानन्दाद्यावरकत्वायोगादिति ॥ वैपरीत्यादिति ॥ भोगसाधनशरीरादेः तत्प्रतिबन्धकत्वस्य विपरीतत्वादित्यर्थः ॥ अत एव आवरणाभावादेव ॥ सूत्रे ज्ञस्येत्यस्ति ॥ तुशब्दोवधारणे ॥ ज्ञस्तद्गुणसार इत्यन्वेति ॥ ज्ञस्य जीवस्य सतस्तु सत एवास्य ज्ञानानन्दादिरूपत्वस्य पुंस्त्वादिवद्बाल्ये विद्यमानस्य पुंस्त्वस्त्रीत्वादेरिवाभिव्यक्तियोगात् अभिव्यक्तेश्चरमप्रसादेन सम्यग्भिव्यक्त्या निमित्तेन

(वाक्यार्थमुक्तावली)

योगादानंदीभवतीत्यादिव्यपदेशोपपत्तेः । तथा प्रागनभिव्यक्तत्वेनानुभवाभावस्यापि योगादा-  
संभवात्तदभिव्यक्त्यर्थं मुमुक्षुणां प्रयत्नस्यापि योगाद्भवत्येवानन्दादिरूपो जीव इति सूत्रार्थमभिप्रेत्य  
भाष्यभावमाह भवत्येवेत्यादिना ॥ पुंस्त्वादिवदिति सौत्रादिपदानुसारेण यथाबालस्य सदेव  
पुंस्त्वमिति भाष्यमुपलक्षणं मत्वोक्तम् ॥ पुरुषयोषिदादीनामिति ॥ आदिपदेन वृक्षादीनां  
फलपुष्पोत्पत्तिशक्तिस्वरूपत्वेपीति द्रष्टव्यम् ॥ अभिव्यक्तिर्नामापरोक्षज्ञानजन्य प्रसादेन व्यक्तिः ॥

ननु सुप्ताविव प्राज्ञप्रवेशमात्रेणैव विवक्षित्वा, सुव्यक्तीति न्यायं संयोजयितुमुक्तं  
ईश्वरप्रसादेनेति ॥ सौत्रस्तुशब्दो भाष्ये सत एवेत्यादि व्याख्यातः तस्य तात्पर्यं मुक्तेः ॥ पूर्वमपि  
सत इति ॥ भाष्ये तदुक्तिरित्युपलक्षणं मत्वा योगादित्यस्यार्थान्तरमुक्तं प्रागनभिव्यक्तेत्यादि ॥  
किमावरणमानन्दादीनामित्यस्योत्तरमाह ॥ नचावरणेति ॥ कुतो नानुपपत्तिरित्यतः  
अज्ञानावरणत्वादित्युत्तरं वाच्यं अज्ञानं च नाभावो येनतस्य ज्ञानेनासौ विरोधः  
ज्ञानाभावोपपादनाय ॥ तदभावस्यावरणत्वोक्त्याऽनुपपत्तिश्च किन्तु ज्ञानाभावातिरिक्तायास्त-  
न्निमित्ताया अविद्याया अज्ञानपदवाच्यतयाऽवरणतया चाभ्युगमात् ॥ तस्याश्चाहमिति स्वरूपे  
भासमानत्वेपि तद्विशेषानन्दाद्यावरकतयैव अहमज्ञो मामन्यं च नजानामीति  
धर्मिग्राहकप्रमाणसिद्धत्वादिति भावः ॥ ननु ज्ञानप्रागभावात्यंताभावयोरेनादित्वादविद्यायास्त-  
न्निमित्तत्वं कथमिति चेदनादिप्रयोज्यप्रयोजक भावसंभवात् ॥ उत्तरसूत्रे तमोयो-  
ग्यनित्यसंसारिणामप्यावरणानङ्गीकारे बाधकस्य वक्ष्यमाणत्वात् ॥ व्यामिश्रतापरिहाराय  
विभागमाह ॥ एतच्चेति ॥ पुंस्त्वादिति सूत्रमित्यर्थः ॥ उत्तरसूत्रापेक्षया तथापि ज्ञानरूपत इति  
पूर्वभाष्यानुसारेणाह पूर्वसूत्रमुपलक्षणं मत्वाह ॥ केषाञ्चिदिति ॥

### तत्त्वसुबोधिनी

ॐ पुंस्त्वादिवत्त्वस्य सतोऽभिव्यक्तियोगात् ॐ ॥ अनन्तरसङ्गतिं सूचयन् विषयमाह ॥ प्रकृत  
इति ॥ तद्गुणसारत्वात् इत्यत्र ज्ञानानन्दादिस्वरूपत्वेन प्रकृत इत्यर्थः । तथा च पूर्व  
पृथगधिकरणीयाद्यसूत्रोक्तो बन्धान्मोक्षं तत एवाभिवाञ्छेत् इत्युक्त उपदेश उपपादितः । इहतु  
तदीय (द्वितीय) सूत्रोक्तं तद्गुणसारत्वस्यात्रास्येति परामर्शात् सङ्गतिरिति भावः । भाष्ये  
आनन्दादिरूपत्वमिति आनन्दादिविरुद्धदुःखादि रूपत्वंप्रतीयते । तच्च दुःखाद्विमुक्त इत्यनेन  
विरुद्धमित्यतो व्याचष्टे ॥ आनन्दादिरूपत्वाभाव इति ॥ आनन्दी ज्ञानी बलीति तद्वत्त्वे श्रुते-  
रित्यर्थः । न च एकमित्याद्या इतीत्यानेन सम्बन्धः । भाष्योदाहृतायां विज्ञानात्मेति

(तत्त्वसुबोधिनी)

षट्प्रश्नोपनिषदि, आनन्द इति श्रुत्यन्तरे च जीवलिङ्गाभावात् पूर्वपक्षानुदय इति न शङ्क्यम् ।  
 आद्यश्रुतौ प्राणा भूतानि सम्प्रतिष्ठन्ति इति वाक्यशेषे द्वितीयश्रुतौ सपरेणामुं लोकं नीयते मुच्यते  
 इति वाक्यशेषे जीवलिङ्गश्रवणादित्याह ॥ प्राणाभूतानीत्यादिना ॥ सयुक्तिकत्वादिति ॥  
 आनन्दादिरूपत्वासम्भवरूपयुक्तिसहितत्वादित्यर्थः । सयुक्तिकत्वमेवाह ॥ न हीति ॥ न  
 चानुभवोऽन्यथोपपन्न इति वाच्यम् किमननुभवप्रतिबन्धकस्य विद्यमानत्वात् उतावरणसत्त्वात्  
 अनभिव्यक्तेर्वा । नाद्य इत्याह ॥ न च प्रतिबन्धकादिति ॥ जीवस्येति ॥ अन्यथा स्वरूपत्वमेव न  
 स्यादिति भावः । दूषणान्तरं चाह ॥ आनन्दादीति ॥ सिद्धे प्रयत्नस्य कुत्राप्यदृष्टेरिति भावः । न  
 द्वितीय इत्याह ॥ अत्रावरणादिति ॥ तस्यैवानुपपत्तेरिति ॥ आवश्यकत्वान्यथानुपपत्त्युक्ततया  
 ज्ञानाभावस्वरूपाज्ञानस्यैवानुपपत्तेरुक्तत्वादित्यर्थः । ॥ वैपरीत्यादिति ॥  
 शरीरस्यानन्दाद्यनुभवरूप भोगायतनत्वेनभोगप्रतिबन्धकत्वायोगादित्यर्थः ॥ अत एवेति ॥  
 आवरणासम्भवादित्यर्थः ॥ तद्गुणसारत्वमिति ॥ स्वरूपभूत ज्ञानादिगुणसमुदाय इत्यर्थः ।  
 गुणप्राधान्योक्तिर्बहुवचनं च व्याख्यातम् ॥ सतो ज्ञानानन्दादेरिति ॥ सूत्र आदिपदप्रयोगात्  
 बालस्येति भाष्यं उपलक्षणतापरमित्यभिप्रेत्य व्याचष्टे ॥ पुरुषेति ॥ दार्ष्टान्तिके तदुक्तिरिति  
 भाष्यानुरोधादाह ॥ नायं पूर्वमिति ॥ सौत्रस्तुशब्दः सतामेवेति भाष्येऽवधारणार्थत्वेन व्याख्यातः  
 तस्य तात्पर्यं मुक्तेः पूर्वं सत इति ॥ सुप्तौ आनन्दादीनां व्यक्त्यपेक्षया मोक्षे  
 विशेषेणाभिव्यक्तिरित्यर्थं कश्च सौत्रस्तुशब्द इत्यभिप्रेत्याह ॥ ईश्वरप्रसादेनेति ॥ अभिव्यक्त्यानन्दी  
 भवति इति श्रौतव्यपदेशस्य योगादुपपत्तेरिति सौत्रांशस्यार्थमभिप्रेत्य प्रवृत्तमभिव्यक्त्यपेक्ष चेति  
 भाष्यं व्याचष्टे ॥ अभिव्यक्तीति ॥ आनन्दादीनां स्वरूपत्वेऽनुभवः कुतो नेत्यत आह ॥ प्रागिति  
 ॥ आनन्दादीनां स्वरूपत्वे मोक्षस्य सिद्धत्वात् तद्विषयक प्रयत्नोऽनर्थक इति तत्राह ॥  
 तदभिव्यक्त्यर्थमिति ॥ तन्निमित्ता आवरणनिमित्ता । ननु सर्वेषामप्यानन्दरूपत्वे मोक्षापातेन  
 नरकादिदुःखं कस्यापि न स्यादित्यत आह ॥ एतच्चेति ॥ आनन्दादिरूपत्व कथनमिति ॥

### वाक्यार्थविवरणम्

निरातङ्कः ॥ निर्भयः । तत्स्वरूपभूतानामिति ॥ तथाच तत्स्वरूपतया च  
 भूतानामप्यानन्दादीनां नित्याभिव्यक्तत्वप्राप्त्या नाननुभवरूपं व्यवधानमुपपन्नमिति भावः ॥  
 अभिव्यक्तिरिति ॥ आनन्दादिरूपत्वस्यानुभव इति शेषः ॥ अज्ञानं ज्ञानाभावः ॥ उक्तत्वादिति  
 ॥ जीवस्याहमित्यादिनेत्यर्थः ॥ वैपरीत्यादिति ॥ शरीरस्य भोगायतनत्वादिति भावः ॥ अत

(वाक्यार्थविवरणम्)

एवेति ॥ आनन्दादिरूपत्वासंभवादेव ॥ अयुक्तमिति ॥ सत एवाभिव्यक्तिर्नत्वसत इति भावः ॥ ज्ञानाभावातिरिक्तेति ॥ ज्ञानाभावस्यावरणत्वे हि व्यवधानानुपपत्तिरित्युक्तदोषः न चैवमिति भावः ॥ तन्निमित्तेति ॥ स्वरूपभूतानन्दादेरननुभवनिमित्तभूतेत्यर्थः ॥ अविद्या ॥ गुणत्रयाख्या भावरूपा अविद्या । सत्त्वादिगुणात्मिक्या विद्यादिविरोधित्वेनाविद्ययेत्यादिसुधावचनादिति ज्ञेयम् । अत एव सिद्धान्ते आवरकत्वान्यथानुपपत्त्यैव भावरूपाज्ञानसिद्धिरङ्गीकृता । ज्ञानाभावस्यावरकत्वाभावादेवेति मन्तव्यम् ॥ असताम् ॥ आनन्दादीनाम् । भाष्य अनाकुलं बाह्योपप्लवशून्यं ज्ञानम् ॥ ईश्वरप्रसादेनेत्यादि । तथा चेद्वरप्रसादाभिव्यक्त्योरुभयोरपि कल्पनमयुक्तमिति भावः ॥

### वाक्यार्थमञ्जरी

आनन्दादिस्वरूपत्वाभाव इति ॥ आनन्दी भवतीति मुक्तौ तद्वत्त्वोक्त्या तत्स्वरूपत्वाभावस्यैवोक्तेरित्यर्थः ॥ प्राणाभूतानीति ॥ यत्र जीवे प्राणा इन्द्रियाणि भूतान्याकाशादीनिबन्धकतया सम्यक् तिष्ठन्ति स परमात्मप्रसादेन परलोकं यातीति भाष्योदाहृत श्रुतिशेषार्थः । व्यवधानस्य प्रतिबन्धकस्य एवमावरणत्वेनाभिमतस्यावरकत्वं न सम्भवतीत्युक्तम् । इदानीमावरणमेव नेत्याह ॥ अत्रेति ॥ संसार इत्यर्थः ॥ तस्यैवेति ॥ जीवस्याहमित्यादिनावरणानुपपत्त्युक्त्या ज्ञानाभावरूपाज्ञानस्यैवानुपपत्तेरुक्तत्वादित्यर्थः । नह्यावरणाभावेऽज्ञानाभावे निर्निमित्तं भवितुमर्हतीति भावः । वैपरीत्यादिति ॥ शरीरस्यानन्दाद्यनुभवरूपभोगायतनत्वेन भोग प्रतिबन्धकत्वानुपपत्तेरिति भावः ॥ अत एव इदानीमावरणाभावादेव ॥ ॐ पुंस्त्वादि वत्त्वस्य सतोभि व्यक्तियोगात् ॐ । जीवस्य सतस्तु सत एव प्राग्विद्यमानस्यैवास्य ज्ञानानन्दादिरूपत्वस्य पुंस्त्वादिवत् बाल्येऽसतः पुंस्त्वस्त्रीत्वादेरिवाभिव्यक्तियोगात् अभिव्यक्त्याऽभितः सुष्ठु व्यक्त्या निमित्ते न योगादानन्दीभवतीत्यादि व्यपदेशोपपत्तेरित्यर्थः । कालतः यौवने ॥ तन्निमित्तेति ॥ ज्ञानाभावनिमित्तत्रिगुणात्मक स्वगुणाच्छादिकाविद्याङ्गीकारादित्यर्थः । वक्ष्यमाणानुरोधेनाह ॥ केषाञ्चिदिति ।

(सूत्रभाष्यम्)

व्यक्त्यनङ्गीकारे देवानां च नित्योपलब्धिरानन्दादीनामसुराणां नित्यानुपलब्धि-  
र्मनुष्याणां च नित्योपलब्ध्यनुपलब्धी च प्रसज्यन्ते । 'नित्यानन्दो नित्यज्ञानो  
नित्यबलः परमात्मा नैवमसुरा एवमनेवं च मनुष्या' इति ह्याग्निवेश्यश्रुतिः । भविष्य  
त्पर्वणि च-

“नित्यानन्दज्ञानबला देवा नैवं तु दानवाः ।  
दुःखोपलब्धिमात्रास्ते मानुषास्तूभयात्मकाः ॥  
तेषां यदन्यथा दृश्यं तदुपाधिकृतं मतम् ।  
विज्ञानेनाऽऽत्मयोगेन निजरूपे व्यवस्थितिः ॥  
सम्यग्ज्ञानं तु देवानां मनुष्याणां विमिश्रितम् ।  
विपरीतं च दैत्यानां ज्ञानस्यैवं व्यवस्थितिरिति ॥ ३२ ॥

इति पुंस्त्वाधिकरणम् ॥ १६ ॥

### तत्त्वप्रदीपिका

नित्योपलब्धीत्यादि सूत्रम् । पूर्वं सतोऽप्यव्यक्तस्य ज्ञानानन्दादेः पश्चाद्व्यक्तिरित्यनङ्गीकारे मुक्तियोग्या  
विनैव साधनसम्यक्त्या नित्यव्यक्तानन्दा भवेयुः, तमोयोग्यास्संसृतावपि सुखलेशहीना नित्यदुःखिनः  
स्युः, संसृतियोग्या नित्यमिश्राः स्युः, यथा स्वरूपावस्थाने । परमात्मनो नित्यानन्दत्वोक्त्या देवानां च  
नित्यानन्दत्वं विवक्षितम् । देवभागत्वात्तस्य । इति पुंस्त्वाधिकरणम् ।

### तत्त्वप्रकाशिका

यदुक्तं जीवस्वरूपभूतानामानन्दादीनां प्रागनभिव्यक्तानां मोक्षेऽभिव्यक्तिरिति तदयुक्तम् ।  
जीवस्वरूपस्य नित्याभिव्यक्तत्वेन तत्स्वरूपभूतानामीश्वरप्रसादेनाभिव्यक्त्ययोगादिति चेत्तत्र प्रष्टव्यम् ।  
किं जीवस्यानन्दादिरूपत्वमङ्गीकृत्य तदावरणाभावात्तन्निवृत्तिर्नाभ्युपगम्यते किं वानन्दादि रूपत्वमेवा-  
नङ्गीकृत्येदमुच्यते । प्रथमपक्षदूषणाय सूत्रमुपन्यस्य व्याचष्टे ॥ नित्येति ॥ यदि  
जीवस्वरूपस्यानन्दादिरूपत्वमङ्गीकृत्यावरणाभावात् व्यक्तिरावरण निवृत्तिर्मोक्षे नाङ्गीक्रियते तर्हि  
देवादीनां मोक्षयोग्यानां नित्यमानन्दाद्यनुभवः स्यात् । असुरादीनां न कदाप्यानन्दाद्यनुभवः स्यात्  
दुःखाद्यनुभव एव भवेत् । मध्यममानुषाणां च नित्यमानन्दादीनामुपलब्धिः । केवलं तदुपलब्ध्यभावो

(तत्त्वप्रकाशिका)

दुःखाद्युपलब्धिश्च समैव स्यात् । आवरणाभावेऽनुभवाभावायोगादिति । अतोऽस्त्येवाविद्यावरणं भगवत्प्रसादेन तन्निवृत्तिश्चेति भावः । द्वितीयं प्रमाणविरोधेन पराचष्टे ॥ नित्येति ॥ एवं सुरा इति हृदयम् । यद्यप्यत्र प्रागुक्तश्रुतिरतिदेष्टुं युक्ता तथापि तत्राशेषार्थानुक्तेः श्रुत्यन्तरोदाहरणम् । अधिकरणार्थे स्मृतिं चाह ॥ भविष्यदिति ॥ दुःखोपलब्धिमात्रास्तद्योग्याः । उपाधिर्बाह्यः । तदेवं श्रुत्यविरोधेन जीवस्यानन्दादिरूपत्वसिद्धेर्युक्तो हरौ श्रुतिसमन्वय इति सिद्धम् ॥ ३२ ॥

### गुर्वर्थदीपिका

तस्यार्थकथनं यदीत्यादि । सूत्रकृता “नित्योपलब्ध्यनुपलब्धिप्रसङ्गः” इति वाक्ये देवानां नित्यानन्दोपलब्धिः । असुराणामनुपलब्धिपदेन नित्यानन्दानुपलब्धिमात्रं फलतयोक्तं न तु नित्यदुःखानुभवः । अतो वाक्यशेषस्थान्यतरनियमपदस्याऽऽकर्षणेन नित्यानन्दोपलब्धेरन्यतर-नित्य- दुःखोपलब्धिनियम उक्त इति भाष्यकृतो भावं विवेचयति । दुःखाद्यनुभव एव भवेदिति । एवेति नियमपदार्थकथनम् । मध्यममानुषाणां तूभयस्वरूपत्वान्नित्योपलब्धिपदेनैवोभयोपलब्धिरुक्ता । अनुपलब्धिपदेन तु केवलदुःखानुपलब्धिः केवलसुखानुपलब्धिश्च गृहीतेति भावेनाऽऽह केवलं तदुपलब्ध्यभाव इति । समैव स्यादिति वदता अन्यतरनियम इति सूत्रवाक्यस्यैकानुभवे अन्यतरानुभवनियम इत्यर्थस्मूचितो भवति । वाशब्दस्तु पूर्वोक्तपक्षद्वयादस्य पक्षान्तरत्वद्योतनार्थम् । अतो जीवत्रयस्यावरकलिङ्गभङ्गाख्यमुत्तपनन्तरं स्वस्वरूपानुभवो न प्रागिति सूत्रवाक्यसमुदायार्थः । “नित्यानन्दो नित्यज्ञानो नित्यबलः परमात्मे”ति परमात्मन एव नित्यानन्दत्वादिप्रतिपादकश्रुतेर्बिम्बप्रतिबिम्बतया जीवस्यापि तदायाति । अन्यथोक्त-मजीवस्वरूपाकथनेन न्यूनता स्यादिति भावेनोक्तम् एवं सुरादय इति हृदयमिति वस्तुगत्या सूत्र एव व्यवस्थितविकल्पार्थकवाशब्दप्रयोगादन्यतरनियम इत्यस्य तृतीयपक्षदूषणता प्रतीयते । अतोऽन्यतर शब्दार्थं पृथग्वदता भाष्यकृताऽप्यविरुद्धत्वेसदैवोपलब्धिः, विरुद्धत्वे कदाऽप्यनुपलब्धिरित्युपलब्ध्यनुपलब्धिपदाभ्यामेवान्यतरनियमशब्दस्यार्थ उक्तो वेदितव्यः ॥ २, ३, १६ ॥

### भावबोधः

ॐ नित्योपलब्ध्यनुपलब्धिप्रसङ्गोऽन्यतरनियमो वान्यथा ॐ । सूत्रे पूर्वसूत्रादस्येत्यनुवृत्तिः । वाशब्दो व्यवस्थितविकल्पे । तथा चान्यथा अभिव्यक्त्यनङ्गीकारे मध्यमजीवानामस्य ज्ञानानन्दादेर्नित्योपलब्ध्यनुपलब्धिप्रसङ्गः अन्यतरनियमः । मुक्तियोग्यानामानन्ददेरुप-

(पञ्चमः)

मध्यमजीवानां प्रथममापादनमित्यभिप्रेत्य नित्यानन्दज्ञानबला इत्यादिप्रमाणानुसारेण सौत्रक्रम-  
 मुलङ्घ्य प्रवृत्तं व्यक्त्यनङ्गीकारे देवानामित्यादिभाष्यं व्याचष्टे— यदि जीवस्वरूपस्येत्यादिना ।  
 व्यक्त्यभावस्य नित्योपलब्ध्याद्यनापादकत्वादाह— व्यक्तिरावरणनिवृत्तिरिति । आवरणनिवृत्त्य-  
 भावस्यापि नित्योपलब्ध्याद्यनापादकत्वात्तत्र हेतुभूतावरणाभाव एवापादक इत्यभिप्रेत्योक्तम् ।  
 भाष्येऽसुराणामावरणाभावेनानन्दाद्युपलब्ध्यापादनमयुक्तम्; स्वरूपभूतानन्दादेरभावादेवानु-  
 पलब्ध्युपपत्तेरनावरणस्याविद्यमानानुपलब्धिं प्रत्यप्रयोजकत्वाच्चेत्यतो नेदमावरणाभावस्य  
 साक्षादापाद्यप्रदर्शनपरम्; किं त्वावरणाभावेन सर्वदा दुःखोपलब्धिरेवापाद्यते । तथा च  
 नेयमानन्दाद्यनुपलब्धिरापाद्यत इत्यभिप्रेत्याह— दुःखाद्यनुभव एव स्यादिति । भाष्ये  
 मध्यममनुष्याणामानन्दोपलब्धितदभावावापादितौ । तत्र उपलब्ध्यभावापादनमयुक्तम् ।  
 आवरणाभावस्योपलब्धिं प्रत्येव प्रयोजकत्वादित्याशङ्क्य न सुखानुपलब्धेरित्यनेन सुखोप-  
 लब्धेरेवाभाव आपाद्यते । किं तु केवलाया दुःखाद्यनुपलब्धिविशिष्टायाः सुखोपलब्धेरभावः ।  
 ततश्च सुखाद्यनुपलब्ध्यापादनेन दुःखाद्युपलब्धिरेवापादिता भवति । अतो न दोष इत्याह—  
 केवलतदुपलब्ध्यभाव इत्यादिना । समैवेति । मध्यममनुष्याणां निश्चयरूपत्वात् सुखस्य दुःखस्य  
 चोपलब्धिः समैव स्यादित्यर्थः । अविद्यावरणमिति । स्वप्रकाशजीवस्वरूप-  
 भूतस्याप्यानन्दादेरविद्यया आवरणं विशेषबलाद्युज्यत इति भावः । नित्यानन्द इति स्मृत्यनुसारेण  
 श्रुत्यभिप्रायमाह— एवमिति । अन्यथोक्तयावदर्थप्रतिपादकत्वेन प्रकृतासङ्गतेरिति भावः ।  
 संसारदशायां तन्मात्रोपलब्ध्यभावादाह— तद्योग्या इति । अत्राद्ये— जीवस्यानन्दादिरूपत्वे  
 बाधकत्वेनोक्तश्रुतियुक्तयोः सदृष्टान्तं गत्युक्त्या तद्रूपत्वसमर्थनम् । द्वितीये— प्रथमसूत्रोक्ताभि-  
 व्यक्त्यनङ्गीकारे बाधकोक्तिरिति सूत्रक्रमः ॥ १६ ॥ इति पुंस्त्वाधिकरणम् ।

### भावदीपः

ॐ नित्योपलब्ध्यनुपलब्धि ॐ । वक्ष्यमाणश्रुतिसाफल्ययाह ॥ किमिति ॥ सौत्रान्यथाशब्द  
 विवरणपरभाष्यस्थव्यक्तिपदार्थमाह ॥ व्यक्तिरावरणनिवृत्तिरिति ॥ तदनङ्गीकारे हेतुः  
 आवरणाभावादिति । न हि प्रतियोगिनोऽभावे तन्निवृत्तिर्युक्ता । शशशृङ्गादेर्विवृत्तेरदृष्टेरिति  
 भावः । मनुष्योत्तमानां परिग्रहाय देवादीनामित्येतद्व्याचष्टे ॥ मोक्षयोग्यानामिति ॥  
 मनुष्याधमाद्युपसङ्गाय असुरादीनामित्यादिपदम् । भाष्ये असुराणामित्यत्रानन्दादीनामित्यनुवर्त्य  
 असुरादीनां न कदाचिदानन्दाद्यनुभवः स्यादिति कृतापादनमयुक्तम् ।



(भावदीपः)

स्वरूपानन्दादेरभावादेवानुपलब्ध्युपपत्तेरनावरणस्यानुपलब्धिं प्रत्यप्रयोजकत्वाच्चेत्याशङ्क्या-  
नन्दाद्यनुपलब्धिर्नापाद्यते । किं तु तत्प्रयोजिकासुखाद्युपलब्धिविरुद्धा स्वरूपदुःखाद्युपल-  
ब्धिरापाद्यत इत्याह ॥ दुःखाद्यनुभव एवेति ॥ उत्तमाधममानुषयोः प्राग्गृहीतत्वात्तद्व्यावृत्त्यर्थं  
मनुष्यपदं व्याचष्टे ॥ मध्यमेति ॥ ननु भाष्ये तेषामानन्दोपलब्धितदभावावापादितौ । तत्रोप-  
लब्ध्यभावापादनमयुक्तम् । आवरणाभावस्योपलब्ध्यभावं प्रत्यप्रयोजकत्वादित्याशङ्क्य सुखोप-  
लब्धेरेवाभावो नापाद्यते किं तु केवलायाः दुःखाद्यनुपलब्धिविशिष्टायाः सुखोपलब्धेरभावः ।  
ततश्च सुखाद्यनुपलब्ध्यापादनेन दुःखाद्युपलब्धेरेवापादिता स्यात् । अतो न दोष इत्याह ॥ केवलं  
तदुपलब्ध्यभाव इत्यादिना ॥ समैवेति ॥ मध्यममनुष्याणां मिश्रत्वात्सुखस्य दुःखस्य चोपलब्धिः  
समैव स्यादित्यर्थः । सूत्रार्थस्तु तन्त्रदीपिकायां व्यक्तः ॥ अत इति ॥ बाधकाभावादित्यर्थः ।  
अनादेर्भावस्य निवृत्त्युपायमाह ॥ भगवदिति ॥ तथा च स्मृतिः । तेषामेवानुक्तम्पार्थमहमज्ञानजं  
तमः । नाशयाम्यात्मभावस्थो ज्ञानदीपेन भास्वतेति ॥ एवं सुरा इतीति ॥ श्रुतौ  
परमात्मशब्देनोत्तमजीवराशिर्वा परमात्मेत्येतस्यानन्तरं शेषो वा विवक्षणीयः ।  
उत्तरस्मृत्यनुरोधादिति भावः । संसारे दुःखोपलब्धिमात्रत्वाभावादाह ॥ तद्योग्या इति ॥  
तत्तस्मादेवमुक्तरीत्या दुःखाद्विमुक्त इति श्रुतेरभिव्यक्तिनिमित्तत्वेन सावकाशत्वादानन्दरूपत्वे  
आवरणाभावे च प्रमाणाभावाच्चेत्यर्थः । जीवस्य त्रिविधस्य । आनन्दादीत्यादिपदेन  
दुःखादिमिश्रत्वं च ग्राह्यम् ॥ ३२ ॥ अ० १६ ॥

### वाक्यार्थमुक्तावली

ॐ नित्योपलब्ध्यनुपलब्धिप्रसङ्गोऽन्यतरनियमोवान्यथा ॐ ॥ पूर्वसूत्रे मुखत उपात्तसज्जीव  
विवक्षया शङ्कते ॥ यदुक्तमिति ॥ उपलक्षणमेतत् ॥ तमोयोग्यस्वरूपस्य नित्याभिव्यक्तत्वेन  
तत्स्वरूप दुःखादीनामीश्वरकोपेनाभिव्यक्त्ययोगात् ॥ मिश्रस्वरूपस्याहमिति नित्याभिव्यक्तत्वेन  
तत्स्वरूपभूत सुखदुःखोभयमिश्रत्वस्यावरणत्वायोगादित्यपि द्रष्टव्यम् ॥ किं जीवस्येति ॥  
अस्माभिर्जीवस्य नित्यानन्द इत्यादि श्रुत्या आनन्दादिरूपत्वे उपपादिते ॥ अस्त्वानन्ददिरूपत्वं  
ज्ञस्य तथाप्यावरणं नोपेयं इत्यङ्गीकारवादेन दूषणं ब्रूषेवा किं वा तदेव नाङ्गीकृत्येति विकल्पाशयः  
॥ सूत्रे अस्येत्यस्ति ॥ ज्ञस्य चेत्यनुवर्तते ॥ तच्च त्रिविधजीवपरम् ॥ वाशब्दो व्यवस्थितविकल्पे ॥  
अन्यतरनियम इत्युभयनियम इत्यर्थः ॥ स्वाप्यसंपत्त्योरन्यतरापेक्षमित्यत्रान्यतरशब्दस्योभयार्थे

(वाक्यार्थमुक्तावली)

यदिजीवेत्यादिना ॥ यदि सज्जीवस्यानन्दरूपत्वं तमोयोग्यस्यादिपक्षेपात्तदुःखरूपत्वं नित्यसंसारिणस्तदुभयरूपत्वमङ्गीकृत्यानन्दादेरावरणस्यैवाभावादागन्तुक व्यक्त्यनङ्गीकारे नित्यव्यक्तङ्गीकार इति यावदितिदमापादकं त्रितयसाधारणम् ॥ आवरणनिवृत्तिर्मोक्षेनाङ्गीक्रियत इति तु सदसद्विवक्षयैव नतु नित्यसंसारिविवक्षयेति ध्येयम् ॥

एवमन्यथेत्यापादकांशव्याख्यापरं व्यक्त्यनङ्गीकार इत्यंशं व्याख्याय ज्ञस्य ज्ञानां देवानां अस्य तद्गुणसारत्वस्यानन्दादीनां नित्यमुपलब्धिः स्यादित्यापाद्यविवरणपरं देवानामित्यादिभाष्यं व्याचष्टे तर्हि देवानामिति ॥ ज्ञस्य ज्ञानामसुराणामानन्दादेः नित्यमुपलब्धिरित्यापाद्यान्तरप्रतिपादक-मसुराणामिति भाष्यं व्याचष्टे असुरादीनामिति ॥ नन्वसुराणां स्वरूपानन्दादेरभावादावरणाभावे तदनुपलब्ध्यापादनमयुक्तमित्यत उक्तं न कदापीति ॥ संसारेपीत्यर्थः ॥ आनन्दानुभवाभावे किं स्यादित्यतस्तार्पर्यमाह ॥ दुःखाद्यनुभव एवेति ॥ तद्दुःखाद्यनुभव एवेत्युपस्कारेण व्याख्येयम् ॥ ज्ञस्य ज्ञानां नित्यसंसारिणाम् अस्यानन्दादेरन्यतरनियमः उपलब्ध्यनुपलब्ध्युभयनियम इत्यापाद्यान्तरप्रदर्शनपरं मनुष्याणामिति भाष्यं व्याचष्टे मध्यमेति ॥ सुखोपलब्धिनियमे सुखानुपलब्ध्यापादनमयुक्तमित्यतस्तद्व्याचष्टे केवलमिति ॥ केवलायाः दुःखोपलब्ध्यसहकृतायाः सुखोपलब्धेरभाव इत्यर्थः ॥

तात्पर्यमाह दुःखेति ॥ मध्यममनुष्याणां मिश्रत्वात्सुखस्य, दुःखस्य चोपलब्धिः समैवस्यादित्यर्थः ॥ तदुक्तं तत्त्वप्रदीपे ॥ पूर्वं सतोष्यव्यक्तस्य ज्ञानादेः पश्चाद्व्यक्त्यनङ्गीकारे मुक्तियोग्या विनैव साधनसंपत्त्या नित्यव्यक्तानन्दाभवेयुः ॥ तमोयोग्याः संसृतावपि सुखलेशहीना नित्यदुःखिनःस्युः ॥ संसृतियोग्या नित्यमिश्रास्युरिति ॥ अत्रयद्वक्तव्यं तदुक्तं प्रमेयमुक्तावल्याम् ॥ भावबोधेतु मध्यमजीवानामस्य ज्ञानानन्दादेः नित्योपलब्ध्यनुपलब्धिप्रसङ्गः अन्यतरनियमः मुक्तियोग्यानामानन्दादेरुपलब्धिनियमः तमोयोग्यानामानन्दादेरनुपलब्धिनियम इति योजना ॥ उक्तिलाघवाय मध्यम जीवानां प्रथममापादनमित्यभिप्रेत्य नित्यज्ञानानन्दबला इत्यादिप्रमाणानु-सारेण सौत्रक्रममुल्लङ्घ्य प्रवृत्तं व्यक्त्यनङ्गीकारे देवानामित्यादिभाष्यं व्याचष्टेयदि-जीवस्वरूपस्येत्यादिना ॥ योजनोक्ता चन्द्रिकाभावबोधयोः ॥ दुखाद्यनुभव एव भवेदित्येतद्भाष्ये असुराणामावरणाभावेनानन्दाद्यनुपलब्ध्यापादनमयुक्तम् ॥ स्वरूपभूतानन्दादेरभावादेवानु-पलब्ध्युपपत्तेः ॥ आवरणस्याविद्यमानानुपलब्धिविरुद्धस्वरूपदुःखाद्युपलब्धिरापद्यत इत्यतः दुःखानुभव एव भवेदिति व्याख्यातम् ॥ ननु नित्योपलब्धिप्रसङ्गोऽन्यथेत्येतवतैव यस्य यादृशं रूपं

(वाक्यार्थमुक्तावली)

तस्य तन्नित्यमुपलभ्येतेत्येवं स्वस्वरूपानुभवस्यापादयितुं शक्यत्वादनूपलब्धीत्यादिव्यर्थमिति चेन्न ॥ पूर्वमानन्दादेरेवास्येति परामर्शितत्वात् ॥ अन्यथा आवरणानङ्गीकारे आनन्दादेर्नित्यो-  
पलब्धिप्रसङ्ग इत्यस्य सूत्रस्यैकविषयत्वाभावप्रसङ्गेन तमोयोग्यनित्यसंसारिविषयत्वस्फोरणाय  
सर्वसार्थक्यादिति ज्ञेयम् ॥ नित्यानन्द इति स्मृत्यनुसारेण श्रुत्यभिप्रायमाह ॥ एवमिति ॥  
अन्यथोक्त यावदर्थप्रतिपादकत्वेन श्रुत्युदाहरणमसङ्गतं स्यादिति भावः ॥ अशेषार्थानुक्तेरिति ॥  
इतरेषां दुःखस्वरूपत्वाद्यनुक्तेरित्यर्थः ॥ संसारदशायां तन्मात्रोपलब्ध्यभावादाह ॥ तद्योग्या इति  
॥ भविष्यत्पूर्वं वचनार्थस्तु प्रमेयमुक्तावल्यामनुसन्धेयः ॥ अत्राद्ये जीवस्यानन्दादिरूपत्वे  
बाधकत्वेनोक्तश्रुतियुक्तयोः सदृष्टान्तं गत्युक्त्या तद्रूपत्वसमर्थनम् ॥ द्वितीये प्रथमसूत्रो-  
क्ताभिव्यक्त्यङ्गीकारे बाधकोक्तिरिति सूत्रकम्रः ॥

### तत्त्वसुबोधिनी

ॐ नित्योपलब्ध्यनुपलब्धिप्रसङ्गेऽन्यतरनियमो वान्यथा ॐ ॥ सूत्रे पूर्वसूत्रास्येत्यनुवृत्तिः  
वाशब्दो व्यवस्थितविकल्पे । तथा च अन्यथा व्यक्त्यङ्गीकारे मध्यमजीवानां तस्य ज्ञानानन्दादेः  
नित्योपलब्ध्यनुपलब्धिप्रसङ्गः । अन्यतर नियमः मुक्तियोग्यानामानन्दादेरुपलब्धिनियमः ।  
तमोयोग्यानामानन्दादेर- नुपलब्धिनियम इति योजना । युक्तिलाघवाय मध्यमजीवानां  
प्रथममापादनमित्यभिप्रेत्य नित्यानन्दा इति प्रमाणानुसारेण सौत्रक्रममुल्लङ्घ्य प्रवृत्तं  
व्यक्त्यनङ्गीकारे देवानामित्यादिभाष्यं व्याचष्टे ॥ यदि जीवस्वरूपस्येत्यादिना ॥ व्यक्त्यभावास्य  
नित्योपलब्ध्यापादकत्वादाह ॥ व्यक्तिरावरणनिवृत्तिरिति ॥ भाष्ये सुराणामावरणाभावे-  
नानन्दाद्यनुपलब्ध्यापादनमयुक्तम् । स्वरूपानन्दादेरभावादेवानुपलब्ध्युपपत्तेः । अनावरणस्यानु-  
पलब्धिं प्रत्यप्रयोजकत्वाच्चेत्याशङ्क्यानन्दाद्यनुपलब्धि नापाद्यते किन्तु तत्प्रयोजिका  
सुखाद्युपलब्धिविरुद्धा स्वरूपदुःखाद्युपलब्धिरापाद्यत इत्याह ॥ दुःखाद्यनुभव एव भवेदिति ॥  
भाष्ये मध्यममनुष्याणामानन्दोपलब्धितदभावावापादितौ । तत्रोपलब्ध्यभावापादनमयुक्तमा-  
वरणाभावस्यानुपलब्धिं प्रत्यप्रयोजकत्वादित्याशङ्क्य सुखोपलब्धेरेवाभावो नापाद्यते किन्तु  
केवलायाः दुःखाद्यनुपलब्धिविशिष्टायाः सुखोपलब्धेरभावः । ततश्च सुखाद्यनुपलब्ध्यापादनेन  
दुःखाद्युपलब्धिरेवापादिता भवति । अतो न दोष इत्याह ॥ केवलं तदुपलब्ध्यभाव इत्यादिना ॥  
समैवेति ॥ मध्यममनुष्याणां मिश्रत्वात् सुखस्य दुःखस्य चोपलब्धिः समैव स्यादित्यर्थः ॥

(तत्त्वसुबोधिनी)

बलाद्युज्यत इति भावः । नित्यानन्द इति स्मृत्यनुसारेण श्रुत्यभिप्रायमाह ॥ एवमिति ॥ अन्यथोक्त्यावदर्थप्रतिपादनेन प्रकृतासङ्गतेरिति भावः ॥ एवं सुरा इति हृदयमिति ॥ श्रुतौ परमात्मशब्देनोत्तमजीवराशिर्वा परमात्मेत्यस्यानन्तरम् एवं सुरा इत्यध्याहारो वा विवक्षणीयः । नैवमसुरा इत्युत्तरवाक्येऽसुरजीवानां प्रतियोगित्वेनोक्तेः । भाष्योक्तस्मृतिसमाख्यानाच्चेति भावः । संसारदशायां तन्मात्रोपलब्ध्यभावादाह ॥ तद्योग्या इति ॥ अत्राद्ये जीवस्यानन्दादिरूपत्वसमर्थनम् । द्वितीये अभिव्यक्त्यङ्गीकारे बाधकोक्तिः ॥

### वाक्यार्थविवरणम्

तन्निवृत्तिर्नाभ्युपगम्यत इति ॥ सत एव हि निवृत्तिः । तथा च तन्निवृत्तिद्वाराऽभिव्यक्त्यर्थमीश्वरप्रसादो नापेक्षित इत्यर्थः ॥ अनङ्गीकृत्येति ॥ तथा चानन्दादिरूपत्वमेव जीवेऽनङ्गीकृत्याभिव्यक्त्ययोगादित्युच्यते । तथा च जीवस्वरूपभूतानामानन्दादीनां प्रागनभिव्यक्तानां मोक्षेऽभिव्यक्तिरित्युक्तमिति भावः ॥ मोक्षयोग्यानामिति ॥ तथा च भाष्ये देवशब्देन ब्रह्माणमारभ्य मनुष्योत्तमपर्यन्ताः सज्जना ग्राह्या इत्यक्तं भवति । इष्टापत्तिपरिहारायाह ॥ दुःखादीति ॥ नित्यमिति वर्तते । भाष्यस्यानुपलब्धिपदं व्याख्याति ॥ केवलेति ॥ तस्याप्यर्थमाह ॥ दुःखादीति ॥ न्यूनतापरिहारायाह ॥ एवमिति ॥ परमात्मवन्नित्यज्ञानानन्दादिरूपा इत्यर्थः ॥ अत्रेति ॥ द्वितीयशङ्कानिरासे ॥ प्रागुक्तेति ॥ 'बलमानन्द ओजश्चेति' प्रागुक्तेत्यर्थः । तथा च बलमानन्द इति श्रुतावपि जीवस्य ज्ञानानन्दरूपत्वोक्तेस्तत्श्रुत्यतिदेशे आनन्दादिरूपत्वमेवानङ्गीकृत्येदमुच्यत इति द्वितीयशङ्कानिरासो भवतीति नित्यानन्द इति श्रुत्युदाहरणं व्यर्थमित्यर्थः ॥ अशेषार्थेति ॥ तत्र सज्जीवानामानन्दादिरूपत्वोक्तावपि परमात्मनो ज्ञानादिरूपत्वम् असुराणां दुःखादिरूपत्वं मनुष्याणामुभयरूपत्वमित्येवरूपाशेषार्थस्य 'बलमानन्द इति श्रुतावनुक्तत्वान्नित्यानन्द इति श्रुतौ चाशेषार्थोक्तेस्तदुदाहरणं युक्तमिति भावः । इदानीं दुःखोपलब्धिमात्रत्वाभावादाह ॥ तद्योग्या इति ॥ एव सति जीवा उत्तमा मध्यमा अधमाश्चेति त्रिविधाः । भाष्ये मनुष्यशब्दो मध्यमभूतनित्यसंसारिपरः । असुरशब्दस्तमोयोग्यपरः । देवताशब्दो मोक्षयोग्यपर इति स्थिते केचित्स्वयूध्याः सूत्रे 'नित्योपलब्ध्यनुपलब्धीत्यु'क्त्या भाष्ये च 'मनुष्याणां नित्योपलब्ध्यनुपलब्धी' इत्युक्त्या, 'सुखदुःखमध्य संप्राप्तये' इत्यत्रोक्त्या, टीकायां च मिश्रत्वं च ज्ञातव्यमित्युक्त्या उत्तमाधमवन्मध्यमानामपि सुखदुःखात्मकस्वरूपाभिव्यक्तिरूपमोक्षोऽस्ति । तथा

(वाक्यार्थविवरणम्)

टीकायामतोऽस्त्ये वा विद्यावरणं भगवत्प्रसादेन तन्निवृत्तिश्चेत्युक्त्या तेषामपि लिङ्गदेह-  
भङ्गोऽस्तीत्यादिकं वर्णयन्ति । तत्संप्रदायाननुगुणम् । अनुव्याख्याने 'मुक्तिश्च द्विविधा मता'  
इति । सदसन्मुक्तिरूपमुक्तिद्वयस्यैवोक्तेः । "शृण्वे वीर उग्रमुग्रं दमायन्नन्यमन्य मतिनेनी-  
यमान" इति श्रुतावुत्तमाधमयोरेव मोक्षतमः प्राप्स्युक्तेः । न च वाच्यमसुराणां दमनमेवोच्यते न  
तमः प्राप्तिरिति । तमसि स्थापनस्यैव तेषां दमनत्वात् । यथोक्तम् । 'अथ च दैत्यहतिस्तमसि  
स्थिरा नियत संस्थितिरेव न चान्यथे'ति । 'असुरान् दमयन् विष्णुः स्वपदं च सुरान्नयन् । पुनः  
पुनर्मानुषांस्तु सृतावावर्तयत्यजः' इति प्रमाणे पुनः पुनः सृतावावर्तनस्यैवोक्तेः ।  
'त्रिदिवनिरयभूगोचरान्नित्यबद्धानि'ति तत्त्वप्रदीपिकाकारैरपि नित्यबद्धत्वस्यैवोक्तेर्नित्यसंसारितीति  
प्रसिद्धिबलान्निरवकाशबहुतरप्रमाणान्तरबलाच्च नित्यसंसार्यपरपर्यायमध्यमानां मोक्षकल्पन-  
स्यायुक्तत्वात् । लिङ्गदेहभङ्गकल्पनमप्यप्रामाणिकम् । मोक्षे योग्यानां तन्निवृत्तिकथनान् अधमानां  
वायुगदाप्रहारेण इत्यादौ वायुगदाप्रहारेण लिङ्गभङ्गकथनान्मध्यमानां लिङ्गभङ्गः कथम् । न  
चापरोक्षज्ञानेनेति वाच्यम् । तस्यैवानुपपन्नत्वात् ॥ तथाहि ॥ 'पश्यतो ब्रह्म निर्द्वन्द्वं हीनं च ब्रह्म  
पश्यतः' इत्युत्तमाधमयोरेवापरोक्षज्ञानोक्तेः । तच्च येन अत्रापि तत्कल्पने तेषां  
सुखदुःखरूपमोक्षप्राप्त्यर्थं सुखदुःखवत्त्वेन भगवदुपासनं सुखदुःखविशिष्टभगवत्साक्षात्कार  
इत्याद्यप्रामाणिकं बहुतरं कल्पनीयं स्यात् । सूत्रभाष्यादिकं तु मोक्षयोग्योत्तमाधमसाहचर्यान्मध्यमेषु  
छत्रिन्यायेनोपचरितं ज्ञातव्यम् । बहुबाधस्यान्याप्यत्वात् । त्यजेदेकं कुलस्यार्थे' इति न्यायादिति ।  
भाष्ये आत्मयोग्यं ज्ञानमेव, दर्शयति ॥ सम्यग्ज्ञानं त्विति ॥

### वाक्यार्थमञ्जरी

तदा मुक्तौ ॥ ॐ नित्योपलब्ध्यनुपलब्धिप्रसङ्गोन्यतरनियमो वान्यथा ॐ ।  
अन्यथावरणानङ्गीकारे मध्यमजीवानामानन्दादेर्नित्योपलब्ध्यनुपलब्धिप्रसङ्गः नित्यमानन्दादेरु-  
पलब्धिस्तथा अनुपलब्धिः आनन्दोपलब्ध्यभावः दुःखाद्युपलब्धिरिति यावत् । तदुभयं समं स्यात्  
अन्यतरनियमः मुक्तियोग्यानामानन्दादेरुपलब्धिनियमः तमोयोग्यानामानन्दाद्यनुपलब्धिनियमः  
स्यादित्यर्थः । व्यक्तिरित्यनुवादः । ऋग्भाष्यादिसङ्ग्रहायाह ॥ मोक्षयोग्यानामिति ॥  
नन्वसुरादीनामानन्दस्वरूपत्वाभावादेव तदनुपलब्धिरित्यतस्तस्य तात्पर्यमाह ॥ दुःखाद्यनुभव  
एवेति ॥ स्वरूपदुःखस्यावरणाभावे वैषयिकसुखोत्पत्तेरप्ययोगादिति भावः । आवरणा-

(वाक्यार्थमञ्जरी)

दुःखाद्यनुपलब्धिश्चेति ॥ समैवेति ॥ मध्यममनुष्णाणां मिश्रस्वरूपत्वेन सुखदुःखस्य चोपलब्धिः समैवस्यादित्यर्थः । नित्यानन्द इति स्मृत्यनुसारेणाह ॥ एवमिति ॥ अन्यथोक्तयाव-  
दर्थाप्रतिपादकत्वेन प्रकृतासङ्गतेरिति भावः । संसार दशायां तन्मात्रोपलब्ध्यभावादाह ॥  
तद्योग्या इति ।

### १७. अथ कर्तृत्वाधिकरणम्

ईश्वरस्यैव कर्तृत्वमुक्तम् । ‘यत्कर्म कुरुते तदभिसम्पद्यत’ (बृ.उ. ६-४-५) इति  
जीवस्योपलभ्यते । अत आह—

॥ ॐ कर्ता शास्त्रार्थवत्त्वात् ॐ ॥ ३३ ॥

जीवस्य कर्तृत्वाभावे शास्त्रस्याप्रयोजकत्वप्राप्तेर्जीवोऽपि कर्ता ॥ ३३ ॥

### तत्त्वप्रदीपिका

कर्ता शास्त्रार्थवत्त्वात् । जीवस्य कर्तृत्वाभावे स्वर्गादिफलार्थं प्रवर्तमानं शास्त्रमनर्थकं स्यात् । तथाहि—  
“ज्योतिष्टोमेन स्वर्गकामो यजेत” “ब्राह्मणो न हन्तव्य” इत्येवञ्जातीयकं विधिप्रतिषेधात्मकमिष्टं  
प्रेप्सन्तमनिष्टं परिजिहीर्षन्तमधिकारिणं शास्ति ॥

### तत्त्वप्रकाशिका

अत्रेश्वरे श्रुतिसमन्वयसिद्धयर्थं जीवकर्तृत्वविषयश्रुतिविरोधपरिहारादस्ति शास्त्रादिसङ्गतिः । ईश्वरे  
श्रुतिसमन्वय उक्तः । स च जीवकर्तृताविषयश्रुतीनां विरोधेनाप्रामाण्येऽनुपपन्नः स्यादिति तन्निरासः  
कार्य एव । प्रकृतो जीव एव विषयः । किं कर्ता न वेति सन्देहः । सन्देहबीजं श्रुतिविगानं दर्शयति ॥  
ईश्वरस्येति ॥ ईश्वरस्यैव कर्तृत्वमुक्तमित्यनेन नान्यः कर्तेत्यादि श्रुतिं सूचयति । जीवो न कर्तेति पूर्वः  
पक्षः । तत्कर्तृत्वाभावस्य श्रुतत्वात् । जीवकर्तृत्वेऽप्यस्ति श्रुतिः न चासावीश्वरविषया । ‘तदभिसम्पद्यते’  
इति फलसम्पत्तिश्रवणादिति चेन्न । अकर्तृकत्वश्रुतेः सयुक्तिकत्वेन प्राबल्यात् । समर्थितं  
हीश्वरस्यैवानन्ययोगेन कर्तृत्वमितरव्यपदेशादित्यादौ । अत एव द्वयोः कर्तृत्वमित्यपि प्रत्युक्तम् ।  
ईश्वरस्यैव कर्तृत्वाङ्गीकारे कल्पनालाघवं च स्यात् । जीवस्यापि तदङ्गीकारे तु गौरवं स्यात् । न खलु  
लाघवाय श्रुत्यादि सिद्धमीश्वरस्य कर्तृत्वं हातुं युक्तम् । अतः सयुक्तिकश्रुतिविरोधेन  
कर्तृत्वश्रुतेरप्रामाण्यादयुक्तो नारायणे श्रुतिसमन्वय इति प्राप्ते सिद्धान्तयत्सूत्रमवतार्य व्याचष्टे ॥ अत इति

(तत्त्वप्रकाशिका)

॥ अस्त्येव जीवस्यापि कर्तृत्वम् । तदभावे विधिनिषेधशास्त्रवैयर्थ्यप्रसङ्गात् । न हि कर्तारमन्त्रेणारण्यरोदनायमानशास्त्रस्य सार्थक्यं भवति । न च जडं प्रति तौ भवतो नापीश्वरं प्रति । तथा सति पुण्यपापलेपप्रसङ्गेनानीश्वरत्वापत्तेः । अतो जीवस्य कर्तृत्वाङ्गीकारे शास्त्रस्यार्थवत्त्वसिद्धेः सोऽपि कर्ताङ्गीकार्य इति भावः ॥ ३३ ॥

### भावबोधः

ॐ कर्ता शास्त्रार्थत्वात् ॐ । अनन्तरसङ्गतिं सूचयन् विषयमाह— प्रकृत इति । अभिव्यक्तज्ञानानन्दबलकर्तृत्वादिगुणस्वरूपत्वेन प्रकृत इत्यर्थः । तथा चास्त्वानन्दीनां सतामभिव्यक्तिः, न तु कर्तृत्वस्य तस्य कदाप्यभावादिति पूर्वपक्षोत्थानात् सङ्गतिरिति भावः । किमिति । अत्र जीवः कर्ता न भवत्युत भवतीति चिन्ता । तदर्थं 'यत् कर्म कुरुत' इत्यादिजीवकर्तृत्वश्रुतिः कल्पनालाघवयुक्त्युपोद्बलितया 'नान्यः कर्ते'ति श्रुत्या बाधितो न नेति । तदर्थं जीवस्य कर्तृत्वं किं काल्पनिकमुत स्वाभाविकमिति । तदर्थं नान्यः कर्तेत्यादिश्रौतो निषेधः किं नोपपद्यत उतोपपद्यत इति । तदर्थं सा श्रुतिर्जीवस्य कर्तृत्वमात्रनिषेधपरोत स्वतन्त्रकर्तृत्वनिषेधपरेति । तदर्थमीश्वराधीनशक्तित्वरूपं पराधीनकर्तृत्वं जीवस्य किं नोपपद्यत उतोपपद्यत इति । तदर्थं विधिप्रतिषेधशास्त्रस्य पराधीनकर्तृत्वादौ प्रमाणं नास्त्युतास्तीति । भाष्योक्तपूर्वोक्तश्रुत्योः सन्देहबीजत्वप्रतीतावप्यस्मिन् पादे सर्वत्र श्रुतिविगानमेव सन्देहबीजमित्यभिप्रेत्योक्तम् श्रुतिविगानं सूचयति । तदुपपादयति । ईश्वरस्यैव कर्तृत्वमुक्तमित्यनेनेति । न्यायविवरणे इतरव्यपदेशादित्यत्रास्याः (श्रुतेरुदाहृतत्वादित्यत्रास्याः) श्रुतेरुदाहृतत्वादिति भावः । ईश्वरस्यैव कर्तृत्वमिति, भाष्योक्तयुक्तिमाह— समर्थितं हीति । अनेन हिताक्रियादिरूपा युक्तिरुक्ता भवति । ईश्वरस्यैव कर्तृत्वे कल्पनालाघवमिति न्यायविवरणोक्तयुक्तिमाह— ईश्वरस्यैवेति । तर्हि लाघवाय जीवस्यैव कर्तृत्वं भवत्वित्यत आह— न खल्विति । जीवकर्तृत्वे हिताक्रियादि- दोषप्रसक्तेर्बाधकस्योक्तत्वाच्चेत्यपि ग्राह्यम् । अत्र 'शास्त्रार्थवत्त्वादि'ति हेतूक्त्या सूचितं जीवस्य कर्तृत्वाभाव इति भाष्ये जीवस्याकर्तृत्वे शास्त्रवैयर्थ्यादिति हेतूक्त्या सूचितं (जीवस्य कर्तृत्वाभाव इति भाष्ये) जीवस्याकर्तृत्वे शास्त्रवैयर्थ्यादिति न्यायविवरणे चोक्तं विपक्षे बाधकतर्कमाह— तदभाव इति । सौत्रप्रतिज्ञा- व्याख्यानपरेण जीवोऽपि कर्तेति भाष्येण हेतुव्याख्यानपरं तस्यापि कर्तृत्वे शास्त्रार्थसिद्धेश्चेति

### भावदीपः

ॐ कर्ता शास्त्रार्थवत्त्वात् ॐ । भाष्ये उक्तमित्यस्य श्रुतौ उक्तमित्यप्यर्थमुपेत्य पादसङ्गत्यर्थं तत्सूचितमाह ॥ ईश्वरस्यैवेति ॥ न कर्तेतीति ॥ स्वतन्त्रकर्ता परतन्त्रकर्ता वा नेत्यर्थः । भाष्ये श्रुतिशेषोक्तेरुपयोगं व्यनक्ति ॥ न चेत्यादिना ॥ सयुक्तिकत्वेन लाघवादिरूप-  
युक्तिसाहित्येनेत्यर्थः । ईश्वरस्यैव कर्तृत्वे कल्पनालाघवमित्यन्यत्रोक्तलाघवयुक्तिं वक्तु-  
मनुभवसिद्धजीवकर्तृत्वादप्यप्रामाणिकस्येश्वरकर्तृत्वस्य स्वीकार एव गौरवमित्याशङ्कानिवृत्तये तस्य प्रामाणिकत्वायेश्वरस्यैवेत्यादि भाष्यं व्याचष्टे ॥ समर्थितं हीति ॥ एवकारार्थोऽनन्ययोगेनेति ।  
यद्यपीतरव्यपदेशादित्यधिकरणे जीवकर्तृत्वमेव निराकृतं तथापि क्षीरवद्धि देवादिवदपि लोके  
इत्यनेन तस्याप्युक्तेरिति भावः । आदिपदेन प्रवृत्तेश्च अन्यत्राभावाच्च अन्यथानुमितौ च  
ज्ञशक्तिवियोगात् तेजोऽतस्तथा ह्याह इत्यादिग्रहः । एवकारतात्पर्यमाह ॥ अत एवेति ॥  
हिताक्रियादिना अन्यकर्तृत्वनिरासपूर्वमीशकर्तृत्व- समर्थनादेवेत्यर्थः । एतेन जीवेशयोर्द्वयोः  
कर्तृत्वायोगादिति युक्तिर्दर्शिता । एवं भाष्योक्तां युक्तिमुक्त्वाधुनान्यत्रोक्तां च युक्तिं व्यनक्ति ॥  
ईश्वरस्यैवेति ॥ गौरवमिति ॥ विधिनिषेधशास्त्रवैयर्थ्यं तु सिद्धान्तेऽपि समम् ।  
दारुयोषवज्जीवस्यापि परतन्त्रकर्तृत्वोपगमादिति भावः । वैपरीत्यं किं नेत्यत आह ॥ न खल्विति  
॥ नापि नान्यः कर्तेति श्रुत्या हिताक्रियादियुक्त्या च निषिद्धं जीवकर्तृत्वमुपादातुं युक्तमित्यपि  
योज्यम् । एतेन भाष्ये ईश्वरस्यैव कर्तृत्वमुक्तं समर्थितमित्युक्तेरुपयोगो दर्शितः ॥ अत इति ॥  
द्वयोः कर्तृत्वायोगादीश्वरस्यैव कर्तृत्वे लाघवाच्चेत्यर्थः । सयुक्तिकत्वेऽयं हेतुः । जीवोऽपि  
कर्तेतिभाष्यार्थमाह ॥ अस्त्येवेति ॥ जीवस्याकर्तृत्वे शास्त्रस्य वैयर्थ्यादित्यन्यत्रोक्तनुरोधेन  
भाष्यार्थमाह ॥ तदभाव इति ॥ ज्योतिष्टोमेन स्वर्गकामो यजेत ब्राह्मणो न हन्तव्य  
इत्यादिविधिनिषेधरूपस्येत्यर्थः । तर्कस्याप्रयोजकत्वं निराह ॥ न हीति ॥ अस्त्वन्यदेव कर्तृ इत्यत  
आह ॥ न चेति ॥ तौ विधिनिषेधौ । नापि मुक्तं प्रति व्याहतेरिति भावः । भाष्यं  
सौत्रहेतोर्व्यतिरेकमुखेनोपपादकमिति भावेन तस्यापि कर्तृत्वे शास्त्रार्थसिद्धेश्चेत्यन्यत्रोक्त्यनुरोधेन  
भाष्यस्य विपर्यये पर्यवसानमुखेन सूत्रार्थमाह ॥ अत इति ॥ विपक्षे बाधकभावादित्यर्थः ॥  
सोऽपीति ॥ सूत्रे ज्ञ इत्यनुवृत्तिरिति भावः ॥ ३३ ॥

### वाक्यार्थमुक्तावली

ॐ कर्ता शास्त्रार्थवत्त्वात् ॐ । अस्त्वानन्दादीनां सतामेवाभिव्यक्तिः न तु कर्तृत्वस्य  
कदाप्यभावादिति पूर्वपक्षोत्थानादनन्तरसङ्गतिः ॥ अत्र जीवः कर्ता नभवत्युत भवतीति चिन्ता ॥



(वाक्यार्थमुक्तावली)

तदर्थं यत्कर्मकुरुत इत्यादि जीवकर्तृत्वश्रुतिः किं कल्पनालाघवादियुक्त्यनुगृहीततया नान्यः कर्तेत्यादिश्रुत्या बाधितोतनेति ॥ तदर्थमकर्तृकत्वश्रुतिः किं सर्वथाकर्तृत्वनिषेधपरा उत स्वतन्त्रकर्तृत्वनिषेधपरा ॥ तदर्थं जीवस्येश्वरवत्स्वतन्त्रकर्तृत्वाभावेऽपि परतन्त्रकर्तृत्वमात्रेण विध्यादिविषयत्वमयुक्तमुत युक्तमिति ॥ श्रुतिं सूचयतीति ॥ तथाच स्वाक्यश्रुतिविरोधस्यात्रापाक्रियमाणत्वादसङ्गतिरिति निरस्तमिति भावः ॥ नकर्तेति पूर्वपक्ष इति ॥ स्वातन्त्र्येण, पारतन्त्र्येणवा नकर्तेति पूर्वपक्षः ॥ नान्यः कर्तेति जीवस्य कर्तृत्वसामान्याभावस्य श्रुतत्वादित्यर्थः ॥ अकर्तृकत्वश्रुतेरिति ॥ कर्तृत्वसामान्यनिषेधकश्रुतेरित्यर्थः ॥ तथाहि ॥ कर्तृत्वं जीवस्य वदन् प्रष्टव्यः, स्वतन्त्रः कर्ता परतन्त्रोवेति ॥ आद्ये स एक एव स्वतन्त्रः कर्ता ईश्वरोऽपि वेति ॥ आद्योत्तरत्वेन नेश्वरस्यैव कर्तृत्वमिति भाष्यं योजयति ॥ समर्थितं हीति ॥ अनन्ययोगेनान्यसहायं विना स्वातन्त्र्येणेति यावत् ॥ स्वातन्त्र्येण कर्तृत्वमीश्वरस्यैव न तु जीवस्येतीतरव्यपदेशाद्विताकरणादिदोषप्रसक्तिरित्यत्र समर्थितयुक्त्या साधितमित्यर्थः ॥ अतिदेशेन द्वितीयं दूषयति ॥ अत एव द्वयोरिति ॥ द्वितीयं दूषयितुमल्पकत्वेनेत्युक्तन्यायमीश्वरस्यैव कर्तृत्वमुक्तमिति भाष्यसूचितमाह ॥ ईश्वरस्यैवेति ॥ ईश्वरस्यैव कर्तृत्वं जीवस्य परतन्त्रकर्तृत्वमपि नास्तीत्यङ्गीकारे कल्पनालाघवं च स्यात् ॥ ईश्वरकर्तृत्वस्य श्रुतियुक्तिभ्यां पूर्वं समर्थितत्वेन प्रामाणिककल्पनारूपत्वादिति भावः ॥ जीवस्यापीति ॥ पारतन्त्र्येण जीवस्यापि कर्तृत्वाङ्गीकारे गौरवम् ॥ अवश्यं नियामकतयाऽभ्युपेयेनेश्वरेणैवोपपत्तौ व्यासत्तितया जीवकर्तृत्वाङ्गीकारस्यायुक्तत्वात् ॥ दारुयोषावद्विधनिषेधविषयत्वानुपपत्तेश्चेति भावः ॥ लाघवाय जीवत्यागे प्रत्यक्षसिद्धे जीव एव कर्ताङ्गीक्रियताम् ॥ ईश्वरस्त्याज्यो लाघवादित्यत आह ॥ न खल्विति ॥ प्रत्यक्षसिद्धजीवस्य कर्तृत्वे धर्मिकल्पनालाघवमस्तीत्येतावता श्रुतियुक्तिसिद्धं कर्तृत्वं हातुं शक्यम् ॥ जीवकर्तृत्वं श्रुतावापातत उपलभ्यते नयुक्तिसहमतस्त्याज्यमिति भावः ॥ शास्त्रस्यार्थवत्त्वाज्जीवः कर्तेत्यसङ्गतमित्यतः कर्तृत्वानङ्गीकारे विपक्षे बाधकप्रदर्शनमभिप्रेत्य विपर्यये पर्यवसानहेतुप्रदर्शनपरं सूत्रमिति भावेन प्रवृत्तभाष्यमाह ॥ अस्त्येवेति ॥ तर्कोप्यप्रयोजक इत्यत आह ॥ न हीति ॥ विधিনিषेधशास्त्रं हि प्रवर्तकं तच्च विहितकर्तारमुद्दिश्य प्रवर्तते ॥ कर्तृत्वाभावे स्वोद्देश्यप्रवृत्त्यहेतुत्वाद्वैयर्थ्यमिति भावः ॥ तदेव पारिशेष्येणोपपादयति ॥ न च जडमिति ॥ अचेतनस्याविधिनियोज्यत्वादिति भावः ॥ भाष्ये तर्कमुक्त्वा जीवोऽपि कर्तेत्यापादकविपर्ययपर्यवसानमुच्यते नत्वापाद्यविपर्यये पर्यवसानं सूत्रप्राप्तमित्यतः स्वयमाह ॥ अत इति ॥ यत

(वाक्यार्थमुक्तावली)

शास्त्रस्यार्थवत्वसिद्धेः सोऽपि कर्ताङ्गीकार्य इत्यर्थः ॥ सूत्रेऽज्ञ इत्यस्ति ॥ जीवस्य कर्तृत्वानङ्गीकारे विधिनिषेधशास्त्रस्याप्रवर्तकत्वलक्षण वैयर्थ्यं स्यात् ॥ शास्त्रं चार्थवत् अतः शास्त्रस्यार्थवत्वाज्जीवोऽपि कर्तेति सूत्रार्थः ॥

## तत्त्वसुबोधिनी

ॐ कर्ता शास्त्रार्थवत्वात् ॐ ॥ अनन्तरसङ्गतिं सूचयन् विषयमाह ॥ प्रकृत इति ॥ अभिव्यक्तज्ञानानन्दबलकर्तृत्वादिगुणस्वरूपत्वेन प्रकृत इत्यर्थः । तथा च स्वानन्दादीनां सतामभिव्यक्तिः । न तु कर्तृत्वस्य तस्य कदाप्यभावात् इति पूर्वपक्षोत्थानात् अनन्तरसङ्गतिरिति भावः । सन्देहबीजं श्रुतिविगानं सूचयतीति ॥ एतच्च भाष्ये पूर्वोक्तिः श्रुत्योः सन्देहबीजत्वप्रतीतावपि अस्मिन् पादे सर्वत्र श्रुतिविगानस्यैव सन्देहबीजत्वमित्यभिप्रेत्योक्तम् । तदेवोपपादयति ॥ ईश्वरस्यैव कर्तृत्वमुक्तमित्यनेनेति ॥ न्यायविवरणे इतरव्यपदेशादित्यत्रास्य श्रुतेरुदाहृतत्वादिति भावः ॥ शङ्कते ॥ कर्तृत्वेऽपीति ॥ भाष्ये तदभिसंपद्यत इति अधिकांशोदाहरणस्य प्रयोजनं वक्तुं तद्व्यावर्त्यामाशङ्कामाह ॥ न चेति ॥ सयुक्तिकत्वेनेति ॥ ईश्वरस्यैवानन्ययोगेन कर्तृत्वरूपयुक्तिसहितत्वेनेत्यर्थः । सयुक्तिकत्वेनेत्युक्तामेव युक्तिमाह ॥ समर्थितं हीति ॥ अत एव ॥ अनन्ययोगेनेश्वरकर्तृत्वस्य समर्थितत्वादेवेत्यर्थः ॥ कल्पनालाघवाच्चेश्वरस्यैव कर्तृत्वमित्याह ॥ ईश्वरस्यैवेति ॥ तर्हि लाघवाय जीवस्यैवकर्तृत्वं भवत्वित्यत आह ॥ न खल्विति ॥ जीवकर्तृत्वे हिताक्रियादिदोषप्रसक्ते बार्धक्यस्योक्तत्वाच्चेत्यर्थः । अत्र शास्त्रार्थत्वोक्त्या सूचितं 'जीवस्य कर्तृत्वाभावे' इति भाष्ये चोक्तं विपक्षे बाधकान्तरमाह ॥ तदभाव इति ॥ ननु कर्तृत्वाभावेऽपि शास्त्रवैयर्थ्यं कुत इत्यत आह ॥ नहीति ॥ सकर्तृकत्वेऽपि जीवकर्तृत्वं कुत इत्यतः शेषादिभावेन प्रसक्तपक्षान् प्रतिषेधति ॥ न चेति ॥ विधिनिषेधबद्धत्वे जडत्वभङ्गप्रसङ्गादित्यर्थः ।

## वाक्यार्थविवरणम्

भाष्ये यत्फलमुद्दिश्य कर्म कुरुते तत्फलमभिसंपद्यते प्राप्नोतीत्यर्थः । ॥ श्रुतत्वादिति ॥ नान्यः कर्तेति श्रुतावन्यस्य कर्तृत्वनिषेधादिति भावः । शङ्कते ॥ जीवकर्तृत्वेऽपीति ॥ अत एवेति ॥ ईश्वरस्यैव कर्तृत्वसमर्थनादेवेत्यर्थः । ननु गौरवपरिहारायैकस्य कर्तृत्वेऽङ्गीकरणीये जीवस्यैव तत्किमिति नाङ्गीक्रियत इत्यय आह ॥ न खल्विति । वैयर्थ्यप्रसङ्गादित्यनेन

(वाक्यार्थविवरणम्)

भाष्येऽप्रयोजकत्वप्राप्तेर्वैयर्थ्यप्राप्तेरिति व्याख्यातं भवति । ननु जीवस्य कर्तृत्वाभावेऽपि शास्त्रस्य न निरधिकारित्वेन वैयर्थ्यं प्रसज्यते । जडं प्रतीश्वरं प्रति वा विधिनिषेधात्मकशास्त्र-प्रवृत्त्यङ्गीकारादित्यत आह ॥ नचेति ॥ न हीत्यर्थः । तौ विधिनिषेधौ । ननु कुत ईश्वरं प्रति तौ न भवत इति आशङ्काया “विधेर्निषेधस्य च नैव गोचरः पुमान् यदि स्याद्भवतो हि तौ हरेः । तेनैव लेपश्च भवेदमुष्य पुण्येन पापेन च नैव चासौ ॥ लिप्येत ताभ्यां परमः स्वतन्त्र” इति महाभारततात्पर्यनिर्णयं हृदि निधायोत्तरमाह ॥ तथा सतीति ॥ अर्थवत्त्वेति ॥ अधिकारिप्राप्त्या सार्थक्यसिद्धेरित्यर्थः ॥

### वाक्यार्थमञ्जरी

अन्यः ईशात् । शङ्कते ॥ जीवकर्तृत्वेति ॥ तत्कर्मफलं सम्पद्यते प्राप्यते । अनन्ययोगेन अन्यसाहाय्यत्यागेन । हि यस्मादत एवेत्यन्वयः । तथाच स्ववचनविरोध इति भावः । तर्हि लाघवाय जीवस्यैव कर्तृत्वमस्त्वित्यत आह ॥ न खल्विति ॥ ॐ कर्ताशास्त्रार्थवत्वात् ॐ । जीवः कर्तैव कुतः तथात्वे शास्त्रस्य विधिनिषेधरूपस्य प्रयोजनवत्त्वलाभात् अन्यथा तद्वैयर्थ्यापत्तेरित्यर्थः ।

### सूत्रभाष्यम्

॥ ॐ विहारोपदेशात् ॐ ॥ ३४ ॥

‘स्त्रीभिर्वा यानैर्वा ज्ञातिभिर्वाऽज्ञातिभिर्वै’ (छां.उ. ८-१२-३) त्यादि मोक्षेऽपि ॥ ३४ ॥

### तत्त्वप्रदीपिका

अविद्याप्रत्युपस्थापितत्वेनापरमार्थत्वान्मोक्षपर्यन्तमेव कर्तृत्वमिति चेन्नेत्याह । विहारोपदेशात् । “परञ्ज्योतिरुपसम्पद्य स्वेन रूपेणाभिनिष्पद्यत” इति मोक्षं प्रस्तुत्य तस्य मुक्तस्य परञ्ज्योतिःसामीप्यजुषो विहारं सञ्चरणं क्रीडां चोपदिशति— “स तत्र पर्येति जक्षन्क्रीडन् रममाणः स्त्रीभिर्वा यानैर्वा ज्ञातिभिर्वाऽज्ञातिभिर्वै”ति । आदिशब्दादन्यत्र च “ब्रह्मविदाप्नोति परमि”ति प्रस्तुत्य “सोऽश्रुते सर्वान्कामान्सह ब्रह्मणा विपश्चिते”ति, तथा “एतमानन्दमयमात्मानमुपसंक्राम्य । इमाँल्लोकान्कामान्नी कामरूप्यनुसञ्चरन्नि”त्यादि च । नचायं विहारोपदेशः संसारिविषयः । परब्रह्मोपसम्पत्तेः

## तत्त्वप्रकाशिका .

जीवस्य स्वतः कर्तृत्वाभावेऽपि परगतकर्तृत्वे विवेकाग्रहोऽस्त्येवातस्तादृशं कर्तारं प्रति शास्त्रं प्रवर्ततामित्याशङ्कं परिहरत्सूत्रमुपन्यस्य व्याचष्टे ॥ विहारेति ॥ न जीवस्य काल्पनिकं कर्तृत्वं किं तु पारमार्थिकमेव । विगलिताखिलकल्पनेऽपि कैवल्ये विहारादिकर्तृत्वोपदेशादिति भावः ॥ ३४ ॥

## भावबोधः

ॐ विहारोपदेशात् ॐ । पारमार्थिकमेवेति । अनेन 'कर्ते'ति पूर्वसूत्रादनुवृत्तस्य कर्तेव न त्वारोपितकर्तृत्ववानित्यर्थ इत्युक्तं भवति । मोक्षेऽपीत्यपिशब्दाभिप्रायमाह— विगलिताखिलकल्पनेऽपीति ।

## भावदीपः

ॐ विहारोपदेशात् ॐ । परेति ॥ बुद्धीत्यर्थः । तादृशं कर्तारम् । काल्पनिककर्तारम् भाष्यस्य सूत्रेणान्वयमुपेत्य योग्यसाध्योक्त्यार्थमाह ॥ न जीवस्येति ॥ ३४ ॥

## वाक्यार्थमुक्तावली

ॐ विहारोपदेशात् ॐ ॥ कर्तुरीश्वस्य शरीरसन्निधानात्परगतकर्तृत्वविषये विवेकाग्रहमूलकात्मीयताकल्पनमस्त्येवेत्यर्थः ॥ ज्ञः कर्तेव नतु काल्पनिककर्तृत्वमिति सूत्रेऽनुवृत्त्याऽन्वयो बोध्यः ॥

## तत्त्वसुबोधिनी

ॐ विहारोपदेशात् ॐ ॥ पारमार्थिकमेवेति ॥ अनेन कर्तेति पूर्वसूत्रात् अनुवृत्तस्य कर्ते न त्वारोपित कर्तृत्ववानित्यर्थ इत्युक्तं भवति । मोक्षेऽपीति भाष्यस्यार्थमाह विगलिताखिलकल्पनेऽपीति ॥ विगलिताखिलकल्पना यस्मिन् तत्तथोक्तम् ।

## वाक्यार्थविवरणम्

परगतेति ॥ अन्तःकरणगतेत्यर्थः । तथा च जीवान्तःकरणयोर्विवेकाग्रहादन्तःकरणगतं कर्तृत्वं जीव आरोप्यत इति भावः ॥ तादृशं कर्तारम् ॥ आरोपितकर्तृत्ववन्तम् ॥ विगलितेति कल्पनाया अज्ञानकार्यत्वान्मोक्षे च तदभावादिति भावः ॥

### वाक्यार्थमञ्जरी

परगतेति ॥ ईश्वरगतेत्यर्थः ॥ विवेकाग्रह इति ॥ इदं कर्तृत्वं नेश्वरगतमपि तु मद्गतमेवेत्यात्मीय-  
तयाकल्पनमस्त्येवेत्यर्थः । तादृशं काल्पनिककर्तृत्वोपेतम् । ॐ विहारोपदेशात् ॐ । न जीवस्य  
कर्तृत्वं भ्रान्तिकल्पितं कुतः विहारस्य क्रीडाकर्तृत्वस्योपदेशात् मोक्षेपि जक्षन् क्रीडन्नित्यभि-  
धानादित्यर्थः । मोक्षेपीत्यस्यार्थो विगलितेति । निवृत्ताशेषभ्रमेपीत्यर्थः । अत एवाह ॥ कैवल्य  
इति ॥ केवलं यथार्थज्ञानादि स्वरूपाविभिविरूप इत्यर्थः ।

### सूत्रभाष्यम्

॥ ॐ उपादानात् ॐ ॥ ३५ ॥ साधनाद्युपादानप्रतीतेश्च ॥ ३५ ॥

### तत्त्वप्रदीपिका

न केवलं शास्त्रार्थत्वाज्जीवस्य कर्तृत्वं प्रतिपद्यामहे । प्रत्यक्षत एव च सिद्धमिदमित्याह— उपादानात् ।  
छेदादिक्रियासु कुठारकाष्ठादिसाधनविषयाद्युपादानं तत्करणं च प्रतीयते । च शब्दान्नच बाधो दृश्यते ।

### तत्त्वप्रकाशिका

अस्तु मोक्षे जीवस्य स्वाभाविकं कर्तृत्वं प्रामाणिकत्वात् । संसारे तु काल्पनिकमेव किं न  
स्यान्तावतापि च शास्त्रसार्थक्यादित्याशङ्कं परिहरत्सूत्रं पठित्वा व्याचष्टे ॥ उपादानादिति ॥ न जीवस्य  
संसारेऽपि कर्तृत्वं काल्पनिकम् । मोक्षार्थं साधनाद्युपादानप्रतीतेः ततश्च फलदर्शनात् । न हि  
परानुष्ठितसाधनेष्वात्मीयताकल्पनमात्रेण फलाभिसम्बन्धो भवत्यतिप्रसङ्गादिति भावः ॥ ३५ ॥

### गुर्वर्थदीपिका

तमसि परकृतगेहे स्वकृतत्वभ्रमेणान्तः प्रवेशेऽपि बलान्निष्कासनदर्शनेन फलाप्राप्तेरिति  
भावेनाऽऽह अतिप्रसङ्गादिति ।

### भावबोधः

ॐ उपादानात् ॐ । भाष्ये साधनपदप्रयोगानुरोधादाह— संसारेऽपीति । उक्तरीत्या क्रमेण

(भावबोधः)

कर्तृत्वस्य पारमार्थिकत्वोपपादनादित्यनेनापि प्रत्यक्षेण साध्यत इति भावेन प्रतीतेश्चेति 'च' शब्द इति ज्ञातव्यम् । यद्वा, 'च' शब्दोऽप्यर्थको भिन्नक्रम इत्यभिप्रेत्योक्तम्— संसारेऽपीति । कारयितृनियतत्वं कर्तृत्वं चेति भाष्येण सूत्रे 'उभयथा चे'ति 'च' शब्दसम्बन्ध उक्तो भवति ।

### भावदीपः

ॐ उपादानात् ॐ । प्रत्यक्षस्याप्युक्तेरुपयोगायावतारयति ॥ अस्त्विति ॥ साध्यपूर्त्या भाष्यं व्याचष्टे ॥ न जीवस्येति ॥ चशब्दार्थमाह ॥ ततश्चेति ॥ यद्वोत्तरसूत्रे चशब्दस्यात्राप्यन्वयमुपेत्योक्तहेतुसमुच्चयेन भाष्ये प्रतीतेरचेत्युक्तम् अत एवाग्रे टीकायां प्रत्यक्षेण चेत्यनुवादः ॥ ३५ ॥

### वाक्यार्थमुक्तावली

ॐ उपादानात् ॐ ॥ भाष्ये साधनपदप्रयोगादाह संसारेपीति ॥ ज्ञः संसारेपि कर्तेव नतु काल्पनिककर्तृत्ववान् मोक्षार्थं साधनेति कर्तव्यतोपादानानुभवादिति सूत्रार्थः ॥ भाष्ये चशब्दस्तु ज्ञःकर्तेत्यनुकर्षसूचकः ॥ चशब्दस्यार्थान्तरमाह ॥ ततः फलेति ॥ साधनोपादान-प्रतीतेर्नारोपरूपत्वं साधनोपादाने फलदर्शनादित्यर्थः । यद्वा विध्यपवादरूपबाधकाभावाच्च न साधनोपादानप्रतीतेर्भ्रमत्वमिति समुच्चये चशब्दः ॥ तदुक्तं शब्दान्नचबाधो दृश्यत इति तत्त्वप्रदीपे ॥

### तत्त्वसुबोधिनी

ॐ उपादानात् ॐ ॥ भाष्ये साधनपद प्रयोगादाह ॥ संसारेऽपीति ॥ उक्तरीत्या क्रमेण शङ्काद्वयनिवर्तकत्वात् सूत्रे चशब्दाभावः । भाष्येतु विहारो पदेशादित्यनेन साधितमेव कर्तृत्वस्य पारमार्थिकत्वं उपादानादित्यनेनापि साध्यत इति भावेन प्रतीतेश्चेति चशब्दवृत्तिर्ज्ञातव्या ।

### वाक्यार्थविवरणम्

तावतापि ॥ काल्पनिककर्तृत्वाङ्गीकारेणापि ॥

## वाक्यार्थमञ्जरी

ॐ उपादानात् ॐ । मोक्षाद्युद्देशेन साधनाद्युपादानस्य प्रत्यक्ष सिद्धत्वान्न काल्पनिकं कर्तृत्वमित्यर्थः । अति प्रसङ्गादिति । परकृतभोजने स्वकृतानुसन्धानमात्रेण स्वात्मनस्तृप्तिः स्यादित्यर्थः ।

## सूत्रभाष्यम्

॥ ॐ व्यपदेशाच्च क्रियायां न चेन्निर्देशविपर्ययः ॐ ॥ ३६ ॥

‘आत्मानमेव लोकमुपासीत’ (बृ.उ. ३-४-१५) इति क्रियायां व्यपदेशाच्च । अन्यथाऽऽत्मैव लोकमिति निर्देशः स्यात् ॥ ३६ ॥

## तत्त्वप्रदीपिका

अनादेरध्ययनपरिगृहीतस्य स्वतःप्रमाणस्य शास्त्रस्याप्रयोजकत्वानुपपत्त्या प्रत्यक्षतश्च कर्तृत्व-मवधारितम् । प्रत्यक्षतोऽपि विधत्ते श्रुतिरित्याह- व्यपदेशाच्चेत्यादि सूत्रम् । परमात्मानमेव लोकमाश्रयं स्वामिनमुपासीतेति क्रियायां कर्तृत्वेन सम्बन्धव्यपदेशाच्च जीवः कर्ता । अकर्तृत्वे जीवस्य परमात्मैव स्वात्मानमन्यं वा लोकमुपासीतेति निर्देशः स्यात् । कर्तुंक्रते क्रियाविधिवैयर्थ्यात् । न च परे स्वतन्त्रे नित्यनिर्दोष आप्तकामे विधिः प्रतिषेधो वा पदं निधत्त इति युज्यते । नचैतावता श्रुतिस्मृतियुक्तिसिद्धं स्वेच्छया कर्तृत्वं चालयितुं पार्यते । अतो जीवोऽपि कर्तेत्युक्तम् ।

## तत्त्वप्रकाशिका

एवमुपपत्त्या प्रत्यक्षेण च साधितजीवकर्तृत्वं श्रुत्याऽपि समर्थयत्सूत्रमुपन्यस्य व्याचष्टे ॥ व्यपदेशाच्चेति ॥ ‘आत्मानमेव लोकमुपासीत’ इत्यादावुपासनादिक्रियायां कर्तृत्वेनात्मनो व्यपदेशात्तस्यापि कर्तृत्वमस्त्येव । अत्र जीव उपासीतेत्युक्त्यभावात्कथमयं जीवस्य कर्तृत्वव्यपदेश इति । मैवम् । न हि तावत्क्रिया कर्तृशून्या युक्ता । न तावज्जडं कर्तृ । जीवस्यात्र कर्तृत्वेन श्रुत्यनभिमतत्वे परमात्माभिप्रेतः स्यात् । अन्यथा श्रुतिवैयर्थ्यापातात् । तथा च तस्य कर्तृत्वेन व्यपदेशः स्यान्न तु कर्मत्वेन । अतो जीवस्यैवात्र कर्तृत्वमुच्यते । तथा च प्रामाणिकत्वान्न गौरवमिति भावः ॥ ३६ ॥

## भावदीपः

ॐ व्यपदेशाच्च क्रियायां ॐ । उपपत्त्येति ॥ शास्त्रार्थवत्त्वान्यथानुपपत्तिमुक्तिकालीन-  
कर्तृत्वश्रवणान्यथानुपपत्तिरूपोपपत्त्येत्यर्थः । सूत्रे चशब्दादाह ॥ श्रुत्यापीति ॥ तथा चोक्तं  
हट्वादे प्रत्यक्षैषा कर्तृता जीवसंस्था तथागमादनुमानाच्च सर्वमिति ॥ समर्थयदिति ॥ समाहितोऽयं  
शब्दः प्रागस्माभिर्नामपादे छन्दोनये ॥ कर्तृत्वेनेति ॥ लः कर्मणि च भावे चाकर्मकेभ्य इति कर्तरि  
लकारविधानादिति भावः । ज्ञः कर्तेत्यनुवृत्तिं मत्वार्थमाह ॥ तस्यापि कर्तृत्वमिति ॥ अन्यथेत्यादि  
भाष्यं व्याख्यातुं परिष्करोति ॥ अत्रेत्यादिना तथा चेत्यन्तेन ॥ तथा चेति ॥ जीवस्याकर्तृत्वे  
इत्यर्थः । प्रागुक्तदोषं निराह ॥ तथा चेति ॥ श्रुत्यादिना जीवकर्तृत्वे सिद्धे सतीत्यर्थः ॥ ३६ ॥

## वाक्यार्थमुक्तावली

ॐ व्यपदेशाच्च क्रियायां नचेन्निर्देशविपर्ययः ॐ ॥ उपपत्त्येति ॥ जीवस्यहि विहितकर्तृत्वाभावे  
नियोज्याभावेन यजेतेत्यादिविधिशस्त्रस्यारण्यरोदनायमानस्य वैयर्थ्यप्रसङ्ग इत्युपपत्त्येत्यर्थः ॥  
श्रुत्यापीति ॥ आत्मानमेव लोकमुपासीतेत्यत्र उपासीतेत्युक्तक्रियायां जीव इति कर्तृवाचक-  
प्रथमान्तपदेन जीवस्य कर्तृत्वप्रतिपादनात् ॥ आगमप्रमाणेनापीत्यर्थः ॥ सूत्रे ज्ञः कर्तेत्यस्ति  
ज्ञस्येति विपरिणामेनाप्यनुवर्तते ॥ आत्मानमेव लोकमुपासीतेत्यत्रोपासीतेत्यत्रक्रियायां  
उपासनालक्षणायां जीव इति प्रथमान्तपदेन कर्तृत्वव्यपदेशाच्च जीवः कर्तेतिसूत्र खण्डार्थमभिप्रेत्य  
व्यपदेशाच्चेत्यन्तभाष्यभावमाह ॥ आत्मानमिति ॥ नचेदित्यादिसूत्रव्यावर्त्यं शङ्कते ॥ अत्र  
जीवस्येति ॥ जीव उपासीतेति साक्षादुक्त्यभावेपि अध्याहारेण जीवपदस्यान्वय इति  
वक्तुमध्याहारस्य श्रुतपदेनान्वयपूर्त्यभाव एव कर्तव्यत्वात् श्रुतमात्रेणान्वय इत्याह ॥ नहितावदिति  
॥ उपासना क्रियाकर्तारं विना नसंभवतीति कर्तृवाचकपदाध्याहारेण तावद्भवितव्यमिति भावः ॥  
एवं सामान्यतः कर्तृवाचकपदाध्याहारसिद्धिमुक्तत्वापरिशेषमाह ॥ नतावदिति ॥ ज्ञानेच्छाप्रयत्न  
रूपकर्तृत्वस्याचेतने शङ्कितुमनर्हत्वादिति भावः ॥ ईश्वरवाचिपदस्याध्याहारप्रसक्तिं संपाद्य  
प्रतिषेधति ॥ जीवस्येति ॥ श्रुतिवैयर्थ्यादिति ॥ लोकमुपासीतेति वाक्यस्य कर्तारं विना  
अरण्यरोदनायमानत्वेन वैयर्थ्यं प्रसङ्गादित्यर्थः ॥ ततः किमित्यतो नचेदित्यादिव्याख्यापरं  
अन्यथेत्यादिभाष्यं व्याचष्टे ॥ तथाचेति ॥ तथासति जीवस्य कर्तृत्वेनाभिप्रेतत्वे, परमात्मन एव  
तत्प्रसक्तौ सत्यामित्यर्थः ॥ ततश्च नचेज्जीवस्यात्राध्यहारेण कर्तृव्यपदेशो नचेत् परमात्मन  
एवकर्तृत्वापत्त्या तस्य कर्तृत्वलाभायात्मानमिति निर्देशस्य विपर्यये प्रथमान्ततया व्यत्यासः स्यात्



(वाक्यार्थमुक्तावली)

नतु कर्मत्वेनेति खण्डार्थ उक्तो भवति ॥ इदानीं परिशेषेण जीवपदाध्याहार एव कार्य इत्याह ॥ अत इति ॥ यतो नजडस्य, नापीश्वस्यात्र विवक्षा अत इत्यर्थः ॥ सूत्रचतुष्टयार्थमुपसंहरन् जीवकर्तृत्वे गौरवमिति पूर्वपक्षं प्रतिक्षिपति ॥ तथाचेति ॥

### तत्त्वसुबोधिनी

ॐ व्यपदेशाच्च क्रियायां न चेन्निर्देश विपर्ययः ॐ ॥ तस्यापीति ॥ जीवस्यापीत्यर्थः ॥ न तावदिति ॥ तस्य ज्ञानाद्यभावादित्यर्थः ॥ अन्यथेति ॥ सर्वथाकर्तृत्वाभाव इत्यर्थः । क्रियायाः कर्तृव्याप्तत्वेन कर्त्रभावे उपासीतेति क्रियाप्रतिपादकश्रुति वैयर्थ्यं स्यादिति भावः । ननूभयोः कर्तृत्वे गौरवमित्यत आह ॥ तथा चेति ॥

### वाक्यार्थविवरणम्

आत्मनः ॥ जीवस्य ॥ श्रुतीति ॥ उपासीतेति श्रुतीत्यर्थः । कर्तृशून्यत्वादिति भावः ॥ तस्य ॥ परमात्मनः ॥ तथाचेति ॥ एवं जीवकर्तृत्वाङ्गीकार इत्यर्थः ॥

### वाक्यार्थमञ्जरी

ॐ व्यपदेशाच्च क्रियायां न चेन्निर्देशविपर्ययः ॐ । जीवः कर्तैव कुतः उपासनारूपायां क्रियायां तस्य कर्तृत्वेन व्यपदेशात् आत्मानमेव लोकमुपासीतत्यभिधानात् जीवस्य कर्तृत्वं न चेत्तर्हि निर्देशस्यात्मानमित्यस्य विपर्ययः आत्मेति व्यत्यासः स्यादित्यर्थः । लोकं सर्वाधारम् । न हीति ॥ कर्तुः क्रियाश्रयत्वेन तदभावे निराश्रयक्रियायोगादिति भावः ।

### सूत्रभाष्यम्

तर्हि कथमीश्वरस्यैव कर्तृत्वमित्यतो वक्ति -

॥ ॐ उपलब्धिवदनियमः ॐ ॥ ३७ ॥

यथा ज्ञाने इदं ज्ञास्यामीत्यनियमः प्रतीयते एवं कर्मण्यपि जीवस्य । 'य

## तत्त्वप्रदीपिका

अथ कथं “मितरच्यपदेशादि” त्यादिना कर्तृत्वनिराकरणमित्यतो वक्ति- उपलब्धिवदनियमः । यथा ज्ञान इदं सुरूपं सुगन्धं सुस्वरं वा ज्ञास्यामि विपरीतं न पश्यामि न जिघ्राणि न शृण्वानीत्येवं स्पृहयतोऽपि तदुपलब्धवदनियमो दृश्यते । एवं चिकीर्षाविशेषवतोऽपि कर्मण्यनियमोऽस्वातन्त्र्यं दृश्यते । अतः कर्तृत्वनिराकरणमिति ।

## तत्त्वप्रकाशिका

नन्वेवं जीवस्यापि कर्तृत्वे कथमीश्वरस्यैव कर्तृत्वं पूर्वं समर्थितं कथं च श्रुतिरूपपद्येत । अतस्तद्विरोधोऽस्त्येवेत्याशयेनाशङ्क्य तत्परिहाराय सूत्रमवतार्य व्याचष्टे ॥ तर्हीति ॥ इदं वस्त्वहं ज्ञास्यामीत्येवं निरूपितेऽपि यथा जीवस्य न ज्ञाने नित्यमोऽस्ति । स्वेच्छानुसारेण न ज्ञानलाभः । तथा करिष्यामीति निरूपितेऽपि कर्मणि नियमाभावादीश्वरस्य तु तद्भावात्स एव कर्ता न जीव इत्युक्तं प्राङ् न तु सर्वथा कर्तृत्वाभावादिति भावः । न चायं दृष्टान्तः साध्यसमः । न हि जिज्ञासुर्ज्ञानक्रियायामेव साक्षाद् व्याप्रियते किं तु तत्साधन एवेति । ईश्वरस्यैव नियमेन कर्तृत्वं न जीवस्येत्यत्र प्रमाणमाह ॥ य इति ॥ ३७ ॥

## गुर्वर्थदीपिका

न चायं दृष्टान्तस्साध्यसम इत्यस्य परचित्तवृत्तिजिज्ञासायास्तल्लभ्यज्ञानानियमस्य च परेषामयोग्यत्वेन निर्णेतुमशक्यत्वात्साध्यसमः सन्दिग्धः । न च स्वात्मनि द्वयमप्यनुभूयत इति वाच्यम् । अन्यस्मिन्नियमसद्भावे तस्य कर्तृत्वसम्भवेन सर्वजीवकर्तृत्वाभावसाधनोपयोग्युपलब्ध्यनियमाख्य दृष्टान्तासिद्ध्या प्रकृतानुपयोगित्वात् । न हि जिज्ञासुरित्युत्तरवाक्येऽपि साक्षाज्ज्ञान एव तस्य व्यापारे भवत्यनिर्णयः । न हि कोऽपि साक्षात्सुहृद्दर्शनादिरूपज्ञाने व्याप्रियते । किंतु तद्दर्शनानुकूलतद्गाम गमनादिव्यापारे । अतस्तदीयजिज्ञासापरावृत्त्या गमने मुखमालिन्यादिना ज्ञानाभावश्च कथमन्येनापि न गृह्यते । कथमन्यथा परदेहस्य सजीवतासिद्धिरिति भावः ।

## भावदीपः

ॐ उपलब्धिवदनियमः ॐ । श्रुतिरिति ॥ नान्यः कर्तेति श्रुतिरित्यर्थः ॥ अत इति श्रुतिसमर्थनयोर्निरवकाशत्वादित्यर्थः । भाष्यं व्याचष्टे ॥ इदमिति ॥ निरूपितेऽपि

(भावदीपः)

उद्दिष्टेऽपीत्यर्थः । ज्ञान इत्यनेनान्वयः ॥ साध्यसम इति ॥ विप्रतिपन्न इत्यर्थः । समाधत्ते ॥ न हीति ॥ साक्षाद्व्याप्रियत इति ॥ तथात्वे हि ज्ञाननियमानुपलम्भः प्रयत्नाभावनिमित्तक इति कथञ्चित्कल्प्येत । यदा तु साधन एव व्याप्रियते तदा सुन्दरवस्त्वादिदर्शनार्थं गमनादिव्यापारे प्रत्यक्षेऽपि तज्ज्ञानानियमदर्शनं सर्वजनसिद्धमिति भावः ॥ इत्यत्र प्रमाणमिति ॥ अत्र च श्रुतावीशजीवयोः स्वातन्त्र्यास्वातन्त्र्यप्रतीतेरिति भावः ॥ ३७ ॥

### वाक्यार्थमुक्तावली

ॐ उपलब्धिवदनियमः ॐ ॥ कथं च श्रुतिरिति ॥ नान्यः कर्तेत्यादिश्रुतिरित्यर्थः ॥ सूत्रे क्रियायामित्यस्ति ॥ तत्र तस्यैवेति ॥ सप्तम्यर्थे वतिः ॥ उपलब्धावनियमो यथैवं क्रियायामनियम इत्यर्थमभिप्रेत्य नियमप्रकारप्रदर्शनपरं भाष्यं व्याचष्टे इदं वस्तिवति ॥ ज्ञास्यामीत्यतः परं शेषमाह ॥ एवं निरूपितेपीति ॥ इच्छितेपीत्यर्थः ॥ नचायं दृष्टान्त इति ॥ परकीयज्ञानस्याप्रत्यक्षत्वेन परज्ञानेष्वनियमस्य ज्ञातुमशक्यत्वात्साध्यसमो दृष्टान्त इति वाच्यमित्यर्थः ॥ नहीति ॥ ज्ञानस्य साक्षात्प्रयत्नविषयत्वाभावात् ज्ञानार्थं साधने यतमानस्य तदलाभं ज्ञातुमशक्यत्वादिति भावः ॥ नियमेन कर्तृत्वमनन्याधीनेच्छादिमत्वेनाविफलप्रयत्नवत्वम् ॥

### तत्त्वसुबोधिनी

ॐ उपलब्धिवदनियमः ॐ ॥ ननु ज्ञानेऽपि जीवस्य न नियतकर्तृत्वम् । ज्ञास्यामीति इच्छायां साक्षाज्ज्ञानस्य नियमेनालाभात् । तथा च नायं दृष्टान्त इत्याशङ्क्य निषेधति ॥ न चेति ॥ न हि जिज्ञासुरिति ॥ यदि जिज्ञासोर्ज्ञान एव साक्षात् व्यापारस्यात् तदा नियमेन ज्ञानं सम्भवतीति वक्तव्यम् । मैवम् । किन्तु तत्साधन एव व्यापारः । साधनलाभस्तु कदाचिद्भवति कदाचिन्निति न दृष्टान्तः साध्य सम इति भावः ।

### वाक्यार्थविवरणम्

कथं च श्रुतिरिति ॥ अन्यस्य कर्तृत्वनिषेधपरा नान्यः कर्तेति श्रुतिरित्यर्थः । ॥ एवं निरूपितेऽपीति ॥ एवं संकल्पितेऽपीत्यर्थः ॥ ज्ञाने ॥ तद्वस्तुज्ञाने । एतदेव विवृणोति ॥ स्वेच्छुयेति ॥ कर्मणि नियमेति ॥ स्वेच्छानुसारेण कर्मकरणाभावादित्यर्थः । ॥ प्राक् ॥

(वाक्यार्थविवरणम्)

ज्ञानलाभो भवत्येवेति साध्यवद्दृष्टान्तोऽपि सन्दिग्ध इत्यर्थः ॥ न हि जिज्ञासुरिति ॥ ज्ञास्यामीति ज्ञानेच्छायां सत्यां यदि साक्षात्फलीभूतज्ञान एव व्यापारवान् स्यात्तदा स्वेच्छानुसारेण ज्ञानप्राप्त्या साध्यसमत्वं दृष्टान्तस्य स्यात् । न चैवम् । न हि ज्ञानेच्छुरिच्छानन्तरं साक्षाज्ज्ञान एव व्यापारवान् भवति, किन्तु ज्ञानसाधनीभूतसन्निकर्षादिसंपादन एव । तत्साधने लाभोऽपि कदाचित् स्वेच्छानुसाराद्भवति कदाचिन्नेति । तत्साधनेलाभो न स्वेच्छानुसारेण नियमेन भवतीत्य-  
स्वातन्त्र्यमिति भावः ॥

### वाक्यार्थमञ्जरी

ॐ उपलब्धिवदनियमः ॐ । यथोपलब्धौ ज्ञानेऽनियमः इच्छानुसारेण प्राप्त्यभावस्तथाक्रियायामपीत्यर्थः । निरूपिते अपेक्षिते ज्ञानविशेषणमेतत् साध्यसमः पक्षसमः कर्मणीव ज्ञानेऽप्यनियमस्य प्रत्यक्षेणानिश्चयादिति भावः । स्वज्ञाने तावदयं प्रत्यक्षः परकीये प्रकारान्तरमाह ॥ न हीति ॥ व्याप्रियते व्यापारवान्भवति येन परकीयज्ञानेच्छादेरतीन्द्रियत्वेनानिश्चय इति भावः ॥ तत्साधन इति ॥ स्वाभिलषित ज्ञानाय तत्साधनं संपादयति तच्च प्रत्यक्षसिद्धं तथाच तेन तदनुगुणज्ञानेच्छानुमानमनन्तरं फलविशेषण ज्ञानविशेषानुमानं च सुलभमिति भावः ।

### सूत्रभाष्यम्

कुतः ?—

॥ ॐ शक्तिविपर्ययात् ॐ ॥ ३८ ॥

अल्पशक्तित्वाज्जीवस्य ॥ ३८ ॥

### तत्त्वप्रदीपिका

कुत एतत्— शक्तिविपर्ययात् ॥ हरेः पूर्णा शक्तिः, तद्विपरीताऽल्पाऽस्य शक्तिरिति ।

### तत्त्वप्रकाशिका

ननूभयोःकर्तृत्वाविशेषेऽपीश्वरस्यैव नियमेन कर्तृत्वं न जीवस्येत्येतत् किं निबन्धनं वैलक्षण्यमिति पृच्छति ॥ कुत इति ॥ स्वतन्त्रपारतन्त्र्यनिमित्तौ नियमानियमाविति परिहारं वक्तुमीशजीवयोः

(तत्त्वप्रकाशिका)

स्वातन्त्र्यपारतन्त्र्ये साध्यत्सूत्रं पठित्वा व्याचष्टे ॥ शक्तीति ॥ ईश्वरस्य पूर्णशक्तित्वात्स्वातन्त्र्यम् । जीवस्य तद्विपर्ययादस्वातन्त्र्यं प्रतीयत इति भावः ॥ ३८ ॥

### गुर्वर्थदीपिका

स्वातन्त्र्यपारतन्त्र्यनिमित्तौ नियमानियमाविति परिहारं वक्तुमित्यत्र न हि सूत्रकृताऽप्यस्वातन्त्र्यमेव सूत्रितम् । शक्त्यभावः कुतस्सूत्रित इति चेन्न । अस्वातन्त्र्यमपि कुतो जीवस्येति शङ्कायां कालकारणतया पूर्णशक्त्यभावस्यैव वक्तव्यत्वादिति सूत्रकृतोऽभिसन्धिसम्भवादिति समाधानमूह्यम् ।

### भावदीपः

ॐ शक्तिविपर्ययात् ॐ । पूर्वमनियमपदं नियमस्याप्युपलक्षकं व्याख्याय तस्यैव कुत इति भाष्ये नियमपदानुषङ्गमुपेत्यार्थमाह ॥ नन्वित्यादिना ॥ वक्तुमिति ॥ अत इति भाष्येणेति भावः । सूत्रमुपलक्षणं मत्वा व्याचष्टे ॥ ईश्वरस्येति ॥ पूर्णशक्तित्वतो हरेरिति स्मृतेरिति भावः । ज्ञस्येत्यनुवृत्तिं मत्वाह ॥ जीवस्येति ॥ वक्ष्यमाणं साध्यमत्रापि संयोजयति ॥ अस्वातन्त्र्यमिति ॥ ३८ ॥

### वाक्यार्थमुक्तावली

ॐ शक्तिविपर्ययात् ॐ ॥ उभयोः कर्तृत्वेति ॥ ज्ञानेच्छाप्रयत्नलक्षणकर्तृत्वा- विशेषेपीत्यर्थः ॥ किं निबन्धनमिति ॥ प्रामाणिकत्वेपि किं निमित्तकमित्यर्थः ॥ स्वातन्त्र्यपारतन्त्र्येति ॥ साधनस्वातन्त्र्यनिमित्तौ फलनियमानियमाविति अत इत्यत्र वक्तुमित्यर्थः ॥ ज्ञस्य पूर्णशक्तिविपरीताल्पशक्तित्वादस्वातन्त्र्यं प्रतीयत इति वक्ष्यमाणशेषेणान्वयं मत्वा सूत्रार्थमाह ईश्वरस्येति ॥

### वाक्यार्थविवरणम्

किं निबन्धनमिति निबन्धनं किं निमित्तकमित्यर्थः । विशेषेण कर्तृत्वात्साधनत्वमिति भावः ॥

## वाक्यार्थमञ्जरी

ॐ शक्तिविपर्ययात् ॐ । न जीवः स्वतन्त्रः कुतः जीवशक्तेः परमात्मशक्त्यपेक्षया विपर्ययादल्पत्वादित्यर्थः ।

## सूत्रभाष्यम्

॥ ॐ समाध्यभावाच्च ॐ ॥ ३९ ॥

समाध्यभावाच्चास्वातन्त्र्यं प्रतीयते ॥ ३९ ॥

## तत्त्वप्रदीपिका

समाध्यभावाच्च । मनस्समाधानं चातिदुष्करं जीवस्य प्रतीयते । स्मर्यते च—

“चञ्चलं हि मनः कृष्ण प्रमाथि बलवद्दृढम् ।

तस्याहं निग्रहं मन्ये वायोरिव सुदुष्करम् ।

असंशयं महाबाहो मनो दुर्निग्रहं चलमि”ति ॥ अतश्चास्वातन्त्र्यं गम्यते ।

## तत्त्वप्रकाशिका

युक्त्यन्तरेणैतत्प्रतिपादयत्सूत्रमुपन्यस्य व्याचष्टे ॥ समाधीति ॥ समाधानमलं बुद्धिरस्तीश्वरस्येति तस्य स्वातन्त्र्यं जीवस्य च तदभावादस्वातन्त्र्यं प्रतीयते । स्वातन्त्र्यस्य पूर्णकामत्वादिति भावः । एवं चेत्किं तर्हीत्यत आह ॥ अत इति ॥ यत एवमीशजीवयोः स्वातन्त्र्यपारतन्त्र्ये प्रतीयेते अतः स्वातन्त्र्यपारतन्त्र्याभ्यां नियमानियमाविति भावः ॥ ३९ ॥

## गुर्वर्थदीपिका

सम्यक् आ मनसो धारणं बाह्यविषयेष्वप्रेष्यान्तरेव धारणं समाधानमिति व्युत्पत्तिमभिप्रेत्याऽऽह अलम्बुद्धिरिति । न च वाच्यं मुनीनामस्त्यलम्बुद्धिरिति । “विषया विनिवर्तन्ते निराहारस्य देहिनः । रसवर्जं रसोऽप्यस्य परं दृष्ट्वा निवर्तत” इति गीतावचनेन तेषां मुनीनामप्यपरोक्षज्ञानात्प्राग्रस शब्दवाच्याऽऽकांक्षासद्भावेन सम्यगलम्बुद्धेरभावात् । भगवद्दर्शनोत्तरकालं निमित्तार्थकत्वाप्रत्ययमहिम्ना भगवत्प्रसादायत्तत्वेन स्वतोऽलम्बुद्धेरभावाद्रसोऽपीति गहार्थकापिपदेन ज्ञानोत्तरकालमपि भिक्षाटनादौ प्रवृत्तिदर्शनेन साऽपि न सर्वविषयेऽपीति गर्हितवान् । अतः सामस्त्येन स्वतोऽलम्बुद्धिर्भगवत एवासाधारणो धर्म इति भावस्सूत्रकारस्य ।

### भावदीपः

ॐ समाध्यभावाच्च ॐ । चशब्दादाह ॥ युक्त्यन्तरेणेति ॥ अत इत्यनुवादः । स्वातन्त्र्येत्यादिव्याख्या ॥ ३९ ॥

### वाक्यार्थमुक्तावली

ॐ समाध्यभावाच्च ॐ ॥ समाधिर्मनःसमाधिरलंबुद्धिरिति यावत् ॥ अलंबुध्यभावेऽस्वातन्त्र्यं कुत इत्यत आह ॥ स्वतन्त्रस्येति ॥ स्वतन्त्रस्यैव पूर्णकामत्वादलंबुध्यभावलक्षणापूर्णकामत्वेन पारतन्त्र्यमनुमीयत इति भावः ॥ एवं चेदिति ॥ यद्येवं स्वातन्त्र्यपारतन्त्र्ये प्रकृते तर्हि किं प्रकृत इत्यर्थः ॥ अत इत्यस्य सौत्रेणानियम इत्यनेनान्वय इति भावेनाह यत एवमिति ॥

### तत्त्वसुबोधिनी

ॐ समाध्यभावाच्च ॐ ॥ तदभावादिति ॥ अलम्बुध्यभावादित्यर्थः ।

### वाक्यार्थविवरणम्

एतत् ॥ ईशजीवयोः स्वातन्त्र्यपारतन्त्र्यरूपं प्रमेयम् ॥ अलम्बुद्धिः ॥ पूर्णकामत्वम् । एवं चेत्किं तर्हीति ॥ यदीशजीवयोः स्वातन्त्र्यपारतन्त्र्ये स्तस्तर्हि किमायातं प्रकृत इत्यर्थः ॥

### वाक्यार्थमञ्जरी

ॐ समाध्यभावाच्च ॐ । समाधेः अलम्बुद्धेः जीवे अभावाच्च तस्यास्वातन्त्र्यमित्यर्थः । स्वतन्त्रस्येति ॥ स्वसत्तादौ परानपेक्षस्यैवेत्यर्थः ॥ किमिति ॥ कुत इति प्रश्नोत्तरं किमित्यर्थः ।

### सूत्रभाष्यम्

अतः —

॥ ॐ यथा च तक्षोभयथा ॐ ॥ ४० ॥

## तत्त्वप्रदीपिका

अतोऽस्वातन्त्र्यप्रमाणेभ्यः कर्तृत्वप्रमाणेभ्यश्च । यथा च तक्षोभयथा ॥

## तत्त्वप्रकाशिका

नन्वेवं यदि जीवस्य न स्वातन्त्र्येण कर्तृत्वमपि त्वीश्वरेच्छयैव कथं तर्हि कर्तोच्यते । स्वतन्त्रः खलु कर्तेत्याशङ्कां परिहरत्सूत्रमुपन्यस्य व्याचष्टे ॥ यथेति ॥ यथा तक्षा प्रासादकारयितृनियतोऽपि कर्तोच्यते तथेश्वरनियतोऽपि जीवः कर्तेति व्यपदेष्टुं शक्यत इत्यर्थः ॥ ४० ॥

## भावदीपः

ॐ यथा च तक्षोभयथा ॐ । सौत्रचशब्दो दार्ष्टान्तिकसमुच्चय इति भावेन भाष्ये एवं जीवस्याप्युक्तिरिति मत्त्वा तद्व्याचष्टे ॥ तथेश्वरेति ॥ ४० ॥

## वाक्यार्थमुक्तावली

ॐ यथाच तक्षोभयथा ॐ ॥ कारयितृनियतृत्वं कर्तृत्वं चेति भाष्येण सूत्रे उभयथाचेति चशब्दसंबन्ध उक्तो भवति ॥ यद्वा एवं ज्ञस्यापीति भाष्येण दार्ष्टान्तिकसमुच्चये चशब्द इत्युक्तं भवति ॥

## तत्त्वसुबोधिनी

ॐ यथा च तक्षोभयथा ॐ ॥ कारयितृनियतृत्वं कर्तृत्वं चेति भाष्येण उभयथा चेति च शब्दसम्बन्ध उक्तो भवति ।

## वाक्यार्थविवरणम्

खल्वित्यनेन स्वतन्त्रः कर्ता । क्रियायां स्वातन्त्र्येण विवक्षितोऽर्थः कर्ता स्यादिति वैयाकरणप्रसिद्धिं दर्शयति ॥

## वाक्यार्थमञ्जरी

स्वतन्त्रः क्रियायाम् । ॐ यथाचतक्षोभयथा ॐ । यथा तक्षा वर्धकी उभयथा वेतनदातृनियम्यत्वेन कर्तृत्वेन चोच्यते तथा जीवोपीशनियम्यः कर्तेत्यर्थः । चशब्दोदार्ष्टान्तिकसमुच्चायकः ।



### सूत्रभाष्यम्

॥ ॐ परात्तु तत् श्रुतेः ॐ ॥ ४१ ॥

सा च कर्तृत्वशक्तिः परादेव ।

“कर्तृत्वं करणत्वं च स्वभावश्चेतना धृतिः ।

यत्प्रसादादिमे सन्ति न सन्ति यदुपेक्षये”ति हि पैङ्गिश्रुतिः ॥ ४१ ॥

### तत्त्वप्रदीपिका

परात्तु तत् श्रुतेः । अयमनयोर्दृष्टान्तदार्ष्टान्तिकयोर्विशेषः । यद्यपि तक्षणः कारयित्रा द्रव्यदनादिना नियतत्वं, तथाऽपि न तु तक्षणादिशक्तिस्तन्निमित्ता । जीवस्य तु सा च कर्तृत्वशक्तिः परादेव ॥

### तत्त्वप्रकाशिका

ननु किं तक्षण इव जीवस्य कर्तृत्वशक्तिर्जीवाधीनैवैश्वराधीनता तु वचनवेतनदानादिवदुत कर्तृत्वशक्तिरपीश्वराधीना । यद्याद्यस्तर्हि ईश्वरस्यैव कर्तृत्वमिति गतः पक्षः । द्वितीये न जीवस्य कर्तृत्वमित्याशङ्कां परिहरत्सूत्रमुपन्यस्य व्याचष्टे ॥ परादिति ॥ नास्माभिस्तत्कर्तृत्वसामर्थ्यं जीवाधीनमुच्यते येनापसिद्धान्तः स्यात् किं तु परमात्माधीनमेव । तथा श्रुतेरिति भावः ॥ ४१ ॥

### गुर्वर्थदीपिका

वचनवेतनदानादीत्यत्र विष्टिगृहीतकर्तृसङ्ग्रहाय वचनमपि सङ्गृहीतम् । बलवतो बलात्कारवचनमित्यर्थः । वेतनदाता हि बहिरेव स्थित्वा कारयति न तु तान् क्षणमन्तः प्रविश्य तत्करचरणादिकमपि प्रेरयति । भगवांस्तु “योऽन्तः प्रविश्ये”ति स्मृतेर्जीवान्तः प्रविश्य तदीयवाङ्मनःकरचरणादिकमपि फलाभिमुखीकृत्य कारयति । अतः कर्तृत्वमपि भगवदधीनमिति भावः ।

### भावबोधः

ॐ परात्तुतत्श्रुतेः ॐ । परमात्माधीनमेवेति । अनेन परा देवेति भाष्येण सौत्र‘स्तु’ शब्दोऽवधारणार्थो व्याख्यात इत्युक्तं भवति । सूत्रे पूर्वसूत्रात् विभक्तिविपरिणामेन पर इत्यनवर्तते ।

(भावबोधः)

‘पूर्वकर्मप्रयत्नं च संस्कारं चाप्यपेक्ष्य तु’

इति स्मृत्यनुसारेण कृतशब्दः कर्मपरः । योग्यतापि ग्राह्या । ‘तु’ शब्द एवार्थः ।

**भावदीपः**

ॐ परात्तु तत् श्रुतेः ॐ । गतः पक्ष इति ॥ एतेन कर्तृशक्तेरीशायत्तत्वोक्तेः पूर्वोक्तिविरोधनिरासः फलमिति दर्शितम् ॥ द्वितीय इति ॥ दारुप्रतिमावदिति भावः । परात्तु परादेवेत्युक्त्यवधारणव्यावर्त्योक्तिपूर्वं भाष्यं व्याचष्टे ॥ नास्माभिरिति ॥ ४१ ॥

**वाक्यार्थमुक्तावली**

ॐ परात्तु तत्श्रुतेः ॐ ॥ वचनवेतनेति ॥ वचनं मृदुवचनम् आदिपदेन विशिष्टग्रहणम् ॥ तुशब्दोऽवधारणेऽप्यर्थेय ॥ अत एव भाष्ये साचेत्युक्तम् ॥ शक्तिरिति विभज्यानुवर्तते ॥ इत्यस्य कर्तृत्वशक्तिरपि परादेव तत्र श्रुतेरिति सूत्रार्थमभिप्रेत्य व्याचष्टे ॥ नास्माभिरिति ॥

**तत्त्वसुबोधिनी**

ॐ परात्तु तत्श्रुतेः ॐ ॥ परादेवेति भाष्येण सौत्रस्तुशब्दोऽवधारणार्थो व्याख्यातः ।

**वाक्यार्थविवरणम्**

गतः पक्ष इति ॥ तथा चापसिद्धान्त इति ज्ञेयम् ॥

**वाक्यार्थमञ्जरी**

वचनवेतनेति ॥ इत्थं कुर्विति वचनानुसारेण करणे न द्रव्यदानादिनाच तक्षणः शक्तेः कारयित्रधीनत्ववदित्यर्थः ॥ गतः पक्ष इति ॥ तथाचापसिद्धान्त इति भावः ॥ न जीवस्येति ॥ कर्तृत्व शक्तेरीश्वराधीनत्वे तस्यैव कर्तृत्वादिति भावः ॥ ॐ परात्तु तत् श्रुतेः ॐ । जीवस्य कर्तृत्वशक्तिः परात्तु इशादेव कुतः तत् श्रुतेः तस्य कर्तृत्वशक्तेरीश्वराधीनत्वस्यैव कर्तृत्वं करणत्वं चेति श्रुतिसिद्धत्वादित्यर्थः ।

### सूत्रभाष्यम्

॥ ॐ कृतप्रयत्नापेक्षस्तु विहितप्रतिषेधावैयर्थ्यादिभ्यः ॐ ॥ ४२ ॥

ततोऽप्रयोजकत्वं शास्त्रस्य नापद्यते । कृतप्रयत्नापेक्षत्वात्तत्प्रेरकत्वस्य । आदिशब्दे-  
नावैषम्यादि ।

“पूर्वकर्म प्रयत्नं च संस्कारं चाप्यपेक्ष्य तु ।

ईश्वरः कारयेत्सर्वं तच्चेश्वरकृतं स्वयम् ॥

अनादित्वाददोषश्च पूर्णशक्तित्वतो हरेरि”ति भविष्यत्पर्वणि ।

‘एतदेवं न चाप्येवमेतदस्ति च नास्ति चे’ति च मोक्षधर्मे ॥ ४२ ॥ इति  
कर्तृत्वाधिकरणम् ॥ १७ ॥

### तत्त्वप्रदीपिका

कृतप्रयत्नापेक्षस्तु विहितप्रतिषेधावैयर्थ्यादिभ्यः । तर्हि विहितकरणे प्रतिपिद्धवर्जने चाशक्तं प्रति  
प्रवर्तमानं शास्त्रमप्रयोजकमिति न वाच्यम् । पूर्वकृतप्रयत्नापेक्ष एव हीश्वरस्तं भोगे प्रेरयति ।  
तत्संस्कारमपेक्ष्य कर्मणि प्रेरयति । अतो विहितकारिणं पुण्यं भोजयति, कारयति च । निपिद्धकारिणं  
दुःखं भोजयति, पुनः पापं कारयति च । ततोऽप्रयोजकत्वं शास्त्रस्य नाऽपद्यते ।  
धर्मात्सुखमधर्माद्दुःखमिति शास्त्रस्य स्थितिः । नच तत एवाप्रयोजकत्वं शास्त्रुरापद्यते ।  
स्वकारितप्रयत्नापेक्षत्वात्तत्प्रेरकत्वस्य । प्रागेव प्रपञ्चितमेतत् । न च पूर्वपूर्वकर्माणां  
कार्यकारणरूपाणामीश्वरकारितत्वे तत एवाप्रयोजकत्वं शास्त्रस्येति वाच्यम् । ईश्वरः शास्त्रेण धर्ममधर्मं च  
प्रकाशयति, पुण्यस्वभावं तत्रावतारयति, पापाद्व्यावर्तयति, अपरमपरत्र । तं च चीर्णपुण्यं  
दुःखात्तारयति, सुखेन योजयति । अपरमपरथा करोति । एवं कृतप्रयत्नापेक्षः परमो नारायणः  
सर्वास्तत्तत्कारयति, विधिप्रतिषेधावैयर्थ्याय वैषम्याभावाय नैर्घृण्याभावाय चेति रमणीयम् ।  
वैषम्यनैर्घृण्ये परस्य स्वातन्त्र्यप्रसङ्गागते पुनर्निरस्ते इत्यदोषः । उक्तमेव मुहुर्मुहुर्मोक्षधर्मवचनेनापि  
संवादयति । इति कर्तृत्वाधिकरणम् ।

### तत्त्वप्रकाशिका

नन्वस्मिन्नपि पक्षे दोष उक्तः । कर्तृत्वशक्तेरीश्वराधीनत्वे तस्यैव कर्तृत्वं न जीवस्येति पुनः

(तत्त्वप्रकाशिका)

विधिनिषेधशास्त्रावैयर्थ्यायैव स्वस्य वैषम्यनैर्घृण्यपरिहाराय च जीवस्यानादिकर्मप्रयत्नयोग्यतापेक्ष एव जीवं प्रेरयति न त्वनपेक्षोऽतो न जीवशक्तेरीश्वराधीनत्वेऽपि शास्त्रवैयर्थ्यम् । अनपेक्षया प्रेरणे हि तत्स्यादिति भावः । अवैषम्यादि सङ्गृहीतमिति शेषः । उक्तोऽपि दोषपरिहारः स्मारयितुं पुनरत्रोक्तः । सूत्रार्थे स्मृतिसंमतिमाह ॥ पूर्वेति ॥ संस्कारो योग्यता । कर्मापेक्षया प्रेरकत्वे न तत्कर्मकर्तृत्वमीश्वरस्येत्यत आह ॥ तच्चेति ॥ तर्हि तत्प्रेरणापेक्षाभाव इत्यत आह ॥ अनादित्वादिति ॥ तर्हि कर्मणामानन्त्यात्कथं तत्कारयितृत्वमीश्वरस्येति तत्राह ॥ पूर्णेति ॥ अधिकरणार्थे स्मृतिं चाह ॥ एतदिति ॥ एतज्जीवस्य कर्तृत्वमेवं प्रामाणिकम् । न चाप्येवमीश्वरवत्स्वातन्त्र्येणात एतदस्ति न चास्ति चेत्युच्यत इत्यर्थः । अतः श्रुत्यविरोधेन जीवस्य कर्तृत्वसिद्धेर्युक्तो भगवति श्रुतिसमन्वय इति सिद्धम् ॥ ४२ ॥ अ० १७ ॥

### गुर्वर्थदीपिका

कृतप्रयत्नापेक्षस्त्विति वदतोऽयमभिसन्धिः यदा तु लोके तत्कृतसेवादिमननुसन्दधदेव बलात्प्रेरयित्वा विष्टिगृहीतेन किञ्चित्कार्यं कारयति । तदा तस्य न किञ्चित्फलं ददाति । यदा तु प्राक्तत्कृतसेवादिकमनुसन्दधत्तस्मिन्नुरक्त एव तेन किञ्चित्कारयति तदा तस्य फलं च दिशत्येव । अत ईश्वरेणापि प्राकृततत्कर्मादिकमपेक्ष्य केनचित्किञ्चित्कार्यं कार्यते तदा तस्य फलोपलब्धिरुचिता नान्यथेति । उक्तोऽपीत्यत्र “वैषम्यनैर्घृण्ये न सापेक्षत्वा” इत्यत्रोक्तोऽपीत्यर्थः । न तु भगवत एव स्वतन्त्रकर्तृत्वे फलमपि तस्यैव पूर्णं स्यान्न जीवस्येति चेन्न । विधिनिषेधबद्धतया करणे कारयितृत्वे फलकामनासद्भावे च स्याद्भगवतोपि फलम् । न चैवं नित्यमुक्ततया बन्धाभावात् । पूर्णतया फलकामनाभावाच्च । कुतस्तर्हि करोति कारयतीति चेत् शिशूनामर्थे पाककर्तृभोजनकारयितृमातृवत् भक्तकुटुम्बितया केवलं लीलयाैव सर्वस्यापि सम्भवात् । अत एव हि “देवस्यैष स्वभावोऽयमाप्तकामस्य का स्पृहे” इति श्रुतिः । संस्कारो योग्यतेत्यत्र सम्यकारयति स्वस्वयोग्यं शुभमशुभं मिश्रं वेति संस्कार इति व्युत्पत्त्या संस्कारो योग्यतेत्यर्थः ॥ २, ३, १७ ॥

### भावबोधः

ॐ कृतप्रयत्नापेक्षस्तु विहितप्रतिषेधावैयर्थ्यादिभ्यः ॐ । तस्यावैयर्थ्यादिभ्य एवेत्यपि सम्बन्ध इत्यभिप्रेत्य सूत्रे योजयति— अयं पर इत्यादिना । ‘वैषम्यनैर्घृण्ये न सापेक्षत्वात्’ इत्यनेन गतार्थतामस्य सूत्रस्याशङ्क्य परिहरति— उक्तोऽपीति । इत्युच्यत इति । तेन न व्याहतिरिति भावः । अत्र सूत्रक्रमस्त्ववतारक्रमेण टीकायामेव स्पष्टः ॥ १७ ॥ इति कर्तृत्वाधिकरणम् ।

### भावदीपः

ॐ कृतप्रयत्नापेक्षस्तु ॐ । दोष उक्त इत्येतदेव व्यनक्ति ॥ कर्तृत्वेति ॥ भाष्ये तत इत्यस्य परामर्शविषयं दर्शयन् भाष्यसूत्रयोरर्थमाह ॥ यत इति ॥ पूर्वस्मात्पर इत्यनुवृत्तिम् मत्त्वाह ॥ अयं पर इति ॥ अवैयर्थ्यायैव न त्वशक्तस्य स्वस्य सहायार्थमित्येवार्थः । कृतपदार्थः कर्मेति । सूत्रोक्तमुपलक्षणं मत्त्वाह ॥ योग्यतेति ॥ सौत्रतुशब्दार्थ एवेति । शेषमाह ॥ जीवं प्रेरयतीति ॥ एवकारव्यावर्त्योक्तिर्न त्विति । तत इत्यादिभाष्यवाक्यं व्याचष्टे ॥ अत इति ॥ विवृतमेतद्गीताभाष्ये अष्टादशेऽध्याये । अकर्तृत्वेऽपि विधिद्वारा ईश्वरप्रसादादिच्छो-  
त्पत्त्योक्तकारणैः कर्मद्वारा पुरुषार्थी भवतीत्यादिना वैषम्यनैर्घृण्येनेत्यनेनापौनरुक्त्यायाह ॥ उक्तोऽपीति ॥ स्मरणं च कर्तृशक्तेरीशाधीनत्वप्रयुक्तवैषम्यादि शङ्कानिवृत्त्यर्थमिति ॥ उच्यत इति ॥ नान्यः कर्तेत्यादावित्यर्थः ॥ अत इति ॥ युक्तिप्रत्यक्षश्रुतीनां भावात् । अकर्तृत्वश्रुतेः स्वातन्त्र्यनिषेधपरत्वाच्चेत्यर्थः ॥ ४२ ॥ अ० १७ ॥

### वाक्यार्थमुक्तावली

ॐ कृतप्रयत्नापेक्षस्तु विहितप्रतिषेधावैयर्थ्यादिभ्यः ॐ ॥ पूर्वसूत्राद्विभक्तिविपरिणामेन पर इत्यनुवर्तते ॥ पूर्वकर्म प्रयत्नं च संस्कारं चाप्यपेक्ष्यत इति स्मृत्यनुसारेण कृतशब्दः प्रयत्नपरः योग्यतापि ग्राह्या ॥ तुशब्द एवार्थः ॥ तस्य यथाश्रुतमपेक्षत एवेति अवैयर्थ्यादिभ्य इत्यनेनान्वयः ॥ प्रेरयतीति शेषः ॥ आदिपदेनावैषम्यमनैर्घृण्यं च गृह्यते यतस्ततोऽप्रयोजकत्वं शास्त्रस्य नोपपद्यत इति च शेष इत्यभिप्रेत्य प्रवृत्तस्य भाष्यस्य भावमाह ॥ यतोऽयमित्यादिना ॥ स्मारयितुमिति ॥ विस्मृतस्य पुनःस्मरणहेतुसंस्कारानधानायानुभवार्थमित्यर्थः ॥ तेन वचनस्यानुभावकत्वात्कथ-  
मेतदिति निरस्तम् ॥ अयमाशयः ॥ युक्तिप्रत्यक्षश्रुतिभिर्जीवः कर्ता नचान्यः कर्तेत्यादि श्रुत्या इतरव्यपदेशादिपूर्वोक्तयुक्त्या विरोधः ॥ तत्र जीवे स्वतन्त्रकर्तृत्वनिषेधात् इह चस्वतन्त्रकर्तृत्वोक्तेः ॥ न च परतन्त्रत्वे पुरुषेण नृत्यमानदारुयोषेव विध्यादिविषयत्वं नस्यादिति वाच्यम् ॥ तस्य चेतनत्वात् ॥ नापि चेतनत्वेपि दुर्बलस्य जलौघादिनेश्वरेण बलान्नुद्यमानत्वादीश्वरस्य जीवकर्मानुसारेणेच्छाप्रयत्नाद्युत्पाद्य कारयितृत्वेन जीवेच्छाधीनत्वस्यानुभवसिद्धत्वात् ॥ नापीश्वरोत्पादितेच्छादिमत्वेन स्वतः प्रवृत्त्यभावात्कारयितृनियतस्य तक्षण इव राजभटाद्युत्पादि-  
तेच्छादिमतो विष्टिगृहीतस्येव संबन्धितया विधिज्ञानेच्छादिमात्रेणविधि विषयत्वोपपत्तेः ॥ नापि

(वाक्यार्थमुक्तावली)

चेतनत्वेपि विध्यनुपपत्तिः स्वातन्त्र्यं तु जडान्प्रतीत्युक्तत्वेनेशदत्तस्वातन्त्र्यस्य सत्त्वेन जडवैलक्ष्यण्यात् ॥ नापि क्वचित्कृतिविद्यातात्प्रयत्नेऽपि फलाभावात् क्वचिद्व्यभिचारस्या-  
स्वातन्त्र्योपपादकत्वेपि प्रायःफलभोक्तृत्वात् ॥ तावता विध्यविषयत्वेपि चेत्यादिविधि-  
विषयत्वानुपपत्तेः ॥ पाकार्थयत्नेपि तत्फलपर्यवसानाभावात् स्याज्जीवेपि विध्यविषयेभ्यो  
ईशजडमुक्तेभ्यो व्यावृत्तस्य स्वसंबन्धितया विधिज्ञानस्य तज्जन्यायाः फलसाधनेच्छायाः  
साधनविषयकृतेश्वानुभवसिद्धत्वात् ॥ पारतन्त्र्येपि तावन्मात्रेणविधि विषयत्वं कर्मफलभोक्तृत्वं च  
॥ एतदेवाभिप्रेत्योक्तं भगवत्पादैः गीताभाष्ये, अकर्तृत्वेपि विधिद्वारेश्वरप्रसादादिच्छोत्पत्त्या  
उक्तकरणे कर्मकर्तुः पुरुषार्थो भवतीति न प्रवृत्तिविधिवैयर्थ्यम् ॥ विस्तरस्तु चन्द्रिकायाम् ॥ अत्राद्यं  
सूत्रचतुष्टयं स्वपक्षसाधकं शिष्टं बाधकपरिहारकम् ॥ तत्राद्ये सर्वप्रमाणानुग्राहकस्य तर्कस्य  
विधिनिषेध शास्त्रवैयर्थ्यप्रसंगरूपस्योक्तिः ॥ द्वितीये तर्कसिद्धकर्तृत्वस्वाभाविकत्वसमर्थनम् ॥  
तृतीये कर्तृत्वस्य तर्कसिद्धस्य संसारे प्रत्येक्षेणास्वाभाविकत्वसमर्थनम् ॥ चतुर्थे श्रुत्या  
कर्तृत्वसमर्थनम् ॥ पञ्चमे कर्तृत्वाभावोक्तेर्नियतकर्तृत्वाभावविषयत्वेन सावकाशत्वोक्तिः ॥  
षष्ठसप्तमयोर्नियतकर्तृत्वाभावसमर्थक पारतन्त्र्ये हेतुद्वयोक्तिः । अष्टमे पारतन्त्र्ये  
कर्तृत्वानुपपत्तिपरिहाराय दृष्टान्तोक्तिः । नवमे तक्ष्ण इव जीवस्य कर्तृत्वशक्तेरन्यायत्तत्वनिरासः ।  
दशमे कर्तृत्वशक्तेरपि अन्याधीनत्वे पुनः कर्तृत्वानुपपत्तिमाशङ्क्य परिहार इति सूत्रक्रमः ॥ १७ ॥

### तत्त्वसुबोधिनी

ॐ कृतप्रयत्नापेक्षस्तु विहितप्रतिवेधावैयर्थ्यादिभ्यः ॐ ॥ सूत्रे पूर्वसूत्रात् विभक्तिविपरिणामेव  
वर इत्यनुवर्तते । ‘पूर्वकर्मप्रयत्नं च संस्कारं चाप्यपेक्ष्य तु’ इति स्मृत्यनुसारेण कृतशब्दः कर्मपरः ।  
योग्यतापि ग्राह्या । तुशब्द एवार्थः । तस्यावैयर्थ्यादिभ्य एवेत्यपि सम्बध्यत इत्यभिप्रेत्य सूत्रं  
योजयति ॥ अयं पर इति ॥ विधिनिषेधशास्त्रावैयर्थ्यायैवेति ॥ नत्वशक्तस्य स्वस्य  
सहायार्थमित्यर्थः । वैषम्यनैर्घृण्येनेत्यनेन गतार्थतामाशङ्क्य परिहरति ॥ उक्तोऽपीति ॥ इत्युच्यत  
इति ॥ तेन न व्याहतिरिति भावः । अत्र सूत्रक्रमस्तु अवतारक्रमेण टीकायामेव स्पष्टः ॥

### वाक्यार्थविवरणम्

अनपेक्षयेति ॥ कर्मादिकमनपेक्ष्यैव जीवं प्रेरयतीति यद्युच्येत तर्हि हरेरेव कर्तृत्वं प्राप्तं, न  
जीवस्येति शास्त्रवैयर्थ्यं वैषायादिकं च स्यात् । न चैवम् । किन्तु तदपेक्ष्यैव । तथा च

(वाक्यार्थविवरणम्)

कर्माद्यनुसारेण जीवेऽपि कर्तृत्वं ददातीश्वरः । तद्वत्कर्तृत्वस्य सत्त्वाच्छास्त्रवैयर्थ्यादि युक्तमिति भावः ॥ उक्तोऽपीति ॥ वैषम्यनैर्घृण्येनेत्यनेनेति शेषः । अतो न पुनरुक्तिरिति भावः ॥ अपेक्ष्याभाव इति ॥ तथा च वैषम्यादिति भावः ॥ आहेति ॥ अपेक्ष्यं तत्पूर्वकर्मास्ति । कर्मपरम्पराया अनादित्वादित्याशयेनेति भावः । व्याहृतिपरिहारायाह ॥ इत्युच्यत इति ॥ अतोऽस्वातन्त्र्यस्वातन्त्र्यकर्तेति । अस्वातन्त्र्यविवक्षया एवैतत्कर्तृत्वं जीवस्य । ‘यत्कर्म कुरुत’ इत्यादिश्रुतावस्तीत्युच्यते । “नाप्यकर्ता” इत्यादौ च नेवारतीत्युच्यते । अतो न विरोध इति भावः ॥

### वाक्यार्थमञ्जरी

ॐ कृतप्रयत्नापेक्षस्तु विहितप्रतिषेधावैयर्थ्यादिभ्यः ॐ । कृतं कर्म ईशः जीवस्य कर्मप्रयत्नादिकमपेक्ष्यैव तं प्रेरयति किमर्थं विधिनिषेधशास्त्रवैयर्थ्याभावाय वैषम्यादिनिरासाय चेत्यर्थः । उक्तोपि वैषम्यनैर्घृण्य इत्यादिना ॥ तत्कर्मेति ॥ अपेक्ष्यकर्मेत्यर्थः ॥ तत्प्रेरण इति ॥ तादृशकर्मप्रेरण इत्यर्थः ॥ इत्युच्यत इति ॥ अतो न व्याहृतिरिति भावः ।

### १८. अथ अंशाधिकरणम्

“अंशा एव हीमे जीवा अंशी हि परमेश्वरः ।  
स्वयमंशैरिदं सर्वं कारयत्यचलो हरिः” ॥

इति गौपवनश्रुतौ अंशत्वं जीवस्योपलभ्यते ।

“नैवांशो न सम्बन्धो नापेक्ष्यो जीवः परस्य ।  
तथाऽपि तु यथायोगं फलदः प्रभुरेकराट् ।  
न नियम्यः स कस्यापि स सर्वस्य नियामकः” ॥

इति च भाल्लवेयश्रुतौ ॥

अतो ब्रवीति –

॥ ॐ अंशो नानाव्यपदेशादन्यथा चापि दाशकितवादित्वमधीयत एके ॐ ॥४३॥

(सूत्रभाष्यम्)

‘मां रक्षतु विभुर्नित्यं पुत्रोऽहं परमात्मनः’ । ‘अवः परेण पितरं यो अस्यानुवेद पर एनावरेण’ (ऋ.सं. १-१६४-१८) । ‘यस्तद्वेद स पितुष्पिताऽसत्’ (म.ना.उ. २-४) । ‘यस्ता विजानात्स पितुष्पिताऽसत्’ (ऋ.सं. १-१६४-१६) ।

“द्वा सुपर्णा सयुजा सखाया समानं वृक्षं परिषस्वजाते ।

तयोरन्यः पिप्पलं स्वाद्वत्त्यनश्नन्नन्यो अभिचाकशीती” (मुं.उ. ३-१-१)

त्यादिना नानाव्यपदेशादंशो जीवः । तथा च पाराशर्यायणश्रुतिः -

‘अंशो ह्येष परस्य योऽयं पुमानुत्पद्यते च म्रियते च नाना ह्येनं व्यपदिशन्ति पितेति पुत्रेति भ्रातेति च सखेति चे’ति । ‘अन्यः परोऽन्यो जीवो नासावस्य कुतश्चन । नायं तस्यापि कश्चने’त्यन्यथा च काषायणश्रुतिः । ‘ब्रह्म दाशा ब्रह्म क्तितवाः, ब्रह्मैवेमे दाशा’ इत्यभेदेनाप्येकेऽधीयते । तथा चाग्निवेश्यश्रुतिः - ‘अंशो ह्येष परस्य भिन्नं ह्येनमधीयिरेऽभिन्नं ह्येनमधीयिर’ इति । वाराहे च-

“पुत्रभ्रातृसखित्वेन स्वामित्वेन यतो हरिः ।

बहुधा गीयते वेदैर्जीवोऽशस्तस्य तेन तु ॥

यतो भेदेन तस्यायमभेदेन च गीयते ।

अतश्चांशत्वमुद्दिष्टं भेदाभेदौ न मुख्यतः” इति ॥ ४३ ॥

### तत्त्वप्रदीपिका

अंशो नानाव्यपदेशादन्यथा चापि दाशकितवादित्वमधीयत एके । ‘नानाव्यपदेशः’ पितृपुत्रत्वादि नानाप्रकारसम्बन्धव्यपदेशः । ‘अवः परेणे’त्यस्यायमर्थः । अवः अवरः जीव इति यावत् । योऽवर अस्य स्वस्य जगतो वा पितरं यथावद्वेद, परेण न तु स्वतः, स तु परो भवति । अनेनावरभूते दर्शनक्रममपेक्ष्य । स्वरूपदृष्ट्यनन्तरं हि भगवन्तं पश्यति ।

“स्त्रियः सतीरि”त्यस्यायमर्थः । स्त्रियः सतीः पुंस आहुर्वेदादिशब्दैः । अभिमान्यपेक्षया चा व्यपदेश उपपद्यते । ज्ञानदृष्टिमानेव तान्यश्रयति नाज्ञानी । कविः पुत्रो ब्रह्मा । “यो ब्रह्माणं विदधाति पृथो वै वेदांश्च प्रहिणोति तस्मा” इति श्रुतेः । “तेने ब्रह्म हृदा य आदिकवय” इत्यादिस्मृतेश्च । स ए आ समन्ताद्वेद यस्तानि च्छन्दांसि विशिष्टत्वेन जानाति, साक्षाद्विष्णुवाचकत्वेन, स पितुर्विष्णोः पि



(भावदीपः)

चशब्दो हेतुसमुच्चय इति भावेनाह ॥ हेत्वन्तरेणेति ॥ तत्त्वप्रदीपरीत्यांशो ह्येष इत्येतदपेक्षयैवेति प्रतीतिनिराससायाह ॥ वक्ष्यमाणेति ॥ दृष्टभेदानुसारेण तासामर्थोपपत्तेरित्यन्यत्रोक्तिसूचितं भावमाह ॥ एतत्श्रुतिद्वयेनेत्यादिना ॥ अभेदस्थानेशत्वमित्यत्रैतदधिकरणानुभाष्यसंमतिमाह ॥ उक्तं चेति ॥ समस्तसूत्रार्थ इति ॥ नानाव्यपदेशादंशो जीव इत्यर्थे अन्यथाऽधीयते दाशकितवादित्वमधीयते अतश्चांश इत्यर्थे चेत्यर्थः ॥ ४३ ॥

### वाक्यार्थमुक्तावली

ॐ अंशो नानाव्यपदेशादन्यथा चापि दाशकितवादित्वमधीयत एके ॐ ॥ जीवस्य परातु तत्श्रुतेरिति यत्पराधीनत्वमुक्तं यच्च तद्गुणसारत्वादिति ईश्वरसादृश्यं तदुभयरूपम् अंशत्वं इह समर्थ्यत इत्यनन्तरसङ्गतिः ॥ यथोक्तम् ॥ सादृश्यं चांशतास्य तु इति ॥ सुधायां च चशब्दात्तदधीनसत्तादित्वं चेति ॥ किमीश्वरांशो नवेति सन्देह इति ॥ अत्र नेत्यस्यानंश इत्यर्थः ॥ अत एव नजीवो हरेरंशो नाप्यनंश इति निर्णयो युज्यत इति ॥ उभयोरनिर्णयेन पूर्वपक्षं प्रतिज्ञाय नतावदंशत्वं निर्णेतुं शक्यं नाप्यनंशत्वमिति निर्णय इति विवरणं क्रियते ॥ न्यायविवरणे च नानाश्रुतेरप्रामाण्यमित्युभयश्रुत्यप्रामाण्येन पूर्वपक्षं प्राप्य दृष्टभेदानुसारेण तासामर्थोपपत्तेः ॥ अप्रामाण्यकल्पनस्यच विपरीतज्ञानमूलत्वादित्युभयप्रामाण्येन सिद्धान्तितम् ॥ सूत्रे चांशो नानेति अंशनिर्णयेन प्रकाशादिवन्नेत्यत्र स्वरूपांशत्वाभावेनानंशत्वनिर्णयेन सिद्धान्तो वर्तिष्यते ॥ ततश्च जीवानां ब्रह्मांशत्वमनंशत्वं वा निर्णेतुमशक्यमुत शक्यमिति चिन्ता ॥ तदर्थमंशा एव नैवानंश इति सावधारण श्रुत्योर्निरवकाशत्वेनाप्रामाण्यमुत विभिन्नांशत्वरूपांशाभावपरत्वेनोभयोरपि प्रामाण्यमिति ॥ तदर्थमंशत्वनिर्णये मत्स्यावतारादिसाम्यप्रसङ्गो भवति नवेति ॥ सन्देहबीजमिति ॥ सावधारणश्रुत्योरवधारणमहिम्नांशत्वांशत्वकोट्युपस्थापकत्वं विरुद्धत्वादेवानिर्णयकोट्युपस्थापकत्वमिति भावः ॥ भावबोधेतु अत्र नवेत्यनन्तरम् इत्यनिर्णय उतेश्वरांश एवेति निर्णयो वेति शेषः ॥ ततश्च जीवः किमीश्वरांश इति निर्णयो नसंभवत्युत संभवतीत्युक्तम् ॥ टीकायामपि सन्देहात्मकपूर्वपक्षकोटिकीर्तनेन तद्विरुद्धसिद्धान्तकोटिरर्थ- लब्धेति पृथङ्नोक्तेत्युक्तम् ॥ चन्द्रिकायामपि जीवानां किं ब्रह्मांशत्वं निर्णेतुमशक्यमुत शक्यमिति चिन्तेत्युक्तम् ॥ केचित्तु यद्यपीश्वरांशो नवेति संशयेन वक्ष्यमाणपूर्वकोटावलम्बी ॥ तथापि जीवोनेश्वरांश इत्यपि पूर्वपक्षः कार्य इत्यपि द्योतयितुम् ॥ अत एवांश इति सिद्धान्तो वर्तिष्यत इत्याहुः ॥ भाष्ये सावधारणतया निरवकाशश्रुतिरित्युक्तपूर्व पक्षन्यायं विवृण्वन् पूर्वपक्षमाह ॥ नैवांश इति ॥ श्रुतेः

(वाक्यार्थमुक्तावली)

सावकाशत्वमाशङ्क्य तत्परिहारव्याजेन वाक्यशेषोदाहरणकृत्यमाह ॥ न च तत्रेति ॥ श्रुतौ संबन्ध इत्यस्य विवरणं नापेक्ष्यत इति ॥ तथापि जीवेनानुपकृतत्वेपि योग्यतामनतिक्रम्य फलदः ॥ न च योग्यतापेक्षायां स्वातन्त्र्यभङ्ग इत्युक्तम् ॥ एकराडिति ॥ तदपेक्षाच लीलयादंडवलंबनमिव वैभवेनेति भावेनोक्तं प्रभुरिति ॥ न च विकल्पेनेति ॥ कुतो नविकल्पेनाविरोध इति चेदत्र वक्तव्यम् ॥ यागसाधनीभूतपुरोडाशस्य यजमानेच्छया ब्रीहिभिर्यवैर्वा संपादयितुं शक्यत्वेनोभयप्रकृतिकत्वात् ॥ अव्यवस्थितविकल्पाश्रयणेन ब्रीहिभिर्यजेत यवैर्यजेतेति श्रुत्योरिव किमत्राव्यवस्थितो विकल्पः ॥ उत देशकालादिभेदेन व्यवस्थितो विकल्प इति विकल्पं हृदि निधायाद्यमाह ॥ यवेति ॥ पुरोडाशस्य साध्यत्वादिच्छानुसारेणोभयप्रकृतिकत्वसंभवेन यवब्रीहिश्रुत्योरव्यवस्थितविकल्पः संभवति ॥ ब्रीहिभिरेवयवैरेवेति ॥ निरवधारणत्वाज्जीवस्य सिद्धं स्वरूपत्वेनेच्छानुसारेणांशत्वानंशत्वरूपोभयप्रकृतिकत्वासंभवेन यवब्रीहिश्रुत्योरिव व्यवस्थितो वस्तुविकल्पोऽनयोरुपपद्यते ॥ अंशा एव नैवांश इति सावधारणत्वेनोभयप्रकृतिकतया सावकाशत्वस्य कल्पयितुमशक्यत्वादिति भावः ॥ द्वितीयमाशङ्क्य निषेधति ॥ नचेति ॥ होलकादीनां देशभेदेनाचारत्वानाचारत्व वदश्चालंभनस्य कालभेदेनाचारत्वनाचारत्ववच्च देशकालभेदेनांशत्वानंशत्वयोर्व्यवस्थितेपि विकल्पो नेतिभावः ॥ विशेषप्रमाणमिति ॥

अश्चालंभं गवालंभं सन्यासं पलपैतृकम् ।

देवरेण सुतोत्पत्तिं कलौ पञ्च विवर्जयेत् ॥

इत्यश्चालंभस्य कालभेदकर्तव्यत्वे विशेषप्रमाणवदत्र प्रमाणाभावात् ॥ एतेनैतदपि निरस्तम् ॥ केषाञ्चिज्जीवानामंशत्वं केषाञ्चिदनंशत्वमिति व्यक्तिभेदेन व्यवस्थितविकल्पः किं न स्यादिति विशेषप्रमाणाभावात् ॥ अंशा एवहि मे जीवा इति सर्वेषामंशस्योक्तत्वादिति भावः ॥ ननु मत्स्यादि भेदानिमित्तकोऽंशशब्द इति जीवानामंशत्वे भेद एव प्रवृत्तिनिमित्तं स्यात् ॥ न च प्राङ्निरस्त इत्यनंशत्व श्रुतिर्भेदसाधकप्रत्यक्षादिसाहाय्याब्दलवतीत्याशंक्य निषेधति ॥ न च भेदाभावेति ॥ मत्स्यादिष्विवाभेदाभावेपि निमित्तविशेषेणांशशब्दवाच्यत्वाविरोधात् इत्यर्थः ॥ अभेदाभावेऽप्यंशत्वं कुत्र दृष्टमित्यत आह ॥ समस्तेति ॥ विशिष्टपटाद्भिन्नस्य ततः पृथुतरस्याप्येकस्य तन्तोरयं पटस्तदंश इत्यनुभवादित्यर्थः ॥ अत एव समस्तपटादखण्डपटाद्भिन्नस्येत्युक्तम् ॥ सुधायां च सिद्धान्ते त्वंशत्वं, सादृश्यं चांशताऽस्य त्विति निर्वक्तुम् ॥ अंशत्वं नारंभकत्वम् ॥ परमात्मनोऽनारब्धत्वात् ॥ नापि खण्डत्वमच्छेद्यत्वात् ॥ नच प्रदेशत्वम्

(वाक्यार्थमुक्तावली)

॥ पटादिवदनित्यत्वप्रसङ्गात् इति प्रसक्तप्रतिषेधदशायां समस्तपटाद्विभक्ते ततोऽत्यन्तभिन्नेऽपि तत्वादौ खण्डत्वेनांशत्वमुक्तमिति ज्ञेयम् ॥ परादिति सूत्रात्परस्येत्यनुषंगमभिप्रेत्य नानाव्यपदेशात् रक्ष्यत्वपुत्रत्वादिनानाप्रकारेण जीवस्येशसंबन्धित्व व्यपदेशात् ज्ञः परस्यांश इत्यभिप्रेत्य प्रवृत्तभाष्यभावमाह ॥ ज्ञ इति ॥ ननु रक्ष्यत्वपुत्रत्वादिव्यपदेशेन रक्ष्यत्वादिकमस्तु अंशत्वं कुत इत्यत आह ॥ तत्संबन्धित्वमेवेति ॥ रक्ष्यत्वपुत्रत्वाद्यविनाभूत तदधीनत्वतत्सादृश्य-लक्षणतत्संबन्धित्वमेव तदंशत्वमिति ॥ विभिन्नांशोऽल्पशक्तिः स्यात् किंचित्सादृश्यमात्रयुगित्यत्र वक्ष्याम इत्यर्थः ॥ रक्ष्यत्वादिव्यपदेशे तदधीनत्वलाभात् ॥ पुत्रत्वादिव्यपदेशेन सादृश्यलाभात् ॥ तदधीनसारूप्यस्यैवांशशब्दार्थत्वस्य सादृश्यं चांशतास्य त्वित्यनुव्याख्याने चशब्दात्तदधीनत्वं चेति सुधायां चोक्तत्वादिति ज्ञेयम् ॥ परेणेत्यस्यार्थः परादिति ॥ जायत इति ॥ व्यपदिश्यत इति शेषोक्तिः ॥ जीवेन ज्ञातत्वमात्रेण पुत्रव्यपदेशोऽपि प्रसंग इत्यतः कवीयमानः क इह प्रवोचदेवं मनः कुतोधिप्रजातमित्युत्तरार्धं प्रवृत्तमिति भावेन तदवतारयति ॥ तद्विज्ञानं चेति ॥ इत्युत्तरार्धं वक्तीति शेषः ॥ तथाच परमात्मज्ञानस्यातिदुर्लभत्वेन प्रागनभिव्यक्तस्य ब्रह्मणो ज्ञानेनाभिव्यक्तत्वेन पुत्रत्वव्यवहारः ॥ यज्ञदत्तादिज्ञानस्यादुर्लभत्वात् देवदत्तादिना ज्ञातत्वेपि तत्पुत्रत्वाव्यवहार इति नातिप्रसङ्ग इति भावः ॥ अन्यथा प्रकृतानुपयुक्तस्योत्तरार्ध-स्येहाव्याख्येत्वप्रसङ्ग इति बोध्यम् ॥ व्यवहारगोचरत्वाभावेपीश्वरज्ञानस्य दुर्लभत्वात् ज्ञानमात्रेण गौण्या जनितत्वव्यपदेश विषयत्वमिति भावेनोत्तरार्धं प्रवृत्तमिति भावेनावतारयति तद्विज्ञानं चेति ॥ दुर्लभमित्युत्तरार्धं वक्तीति शेषः ॥ उत्तरार्धं व्याचष्टे कोन्विति ॥ कोवा कवीयमानः सर्वज्ञकल्पः इह प्रजासु ब्रह्मेति शेषः ॥ प्रवोचत् प्रावोचत् ॥ कुतः कस्यच दैवं देवविषयं मनःज्ञानम् ॥ ननु मनःशब्द इन्द्रिये रूढः । सत्यं अनुवेदेति ज्ञानस्य प्रकृतत्वादिति भावेनोक्तम् ॥ एतदिति ॥ अधि-आधिक्येन प्रजातमित्यर्थः ॥ यस्तद्वेदेति नानाव्यपदेशरूपं वाक्यान्तरं व्याचष्टे ॥ यस्तदिति ॥ असदित्यस्य प्रतिपदं अनुभवदिति ॥ स्त्रियः सतीस्ता उमे पुंस आहुः पश्यदक्षणावविचेतदन्धः ॥ कविर्यः पुत्रः स इमाचिकेत यस्ताविजानात्सपितुष्पिता सत् ॥ इति वामनसूक्त एव अवः परेणेत्यतः पूर्वं विद्यमानां ऋचं व्याचष्टे ॥ या भगवन्मूर्तय इति ॥ याः मे संबन्धिन्यः मदुपास्याः स्त्रियः स्त्रीलिङ्गवाच्याः सतीः सतीभवत्यः नतु व्यवस्थितस्त्रियः ॥ सतीः निर्दुष्टावा ॥ ताः उत एव पुंसः परमपुरुषानाहुः ॥ यस्ता इत्यनुकृष्यते ॥ यः पुरुषः ताः पश्यन् पश्यति स एव अक्षण्वान् चक्षुष्मान् नविचेतत् स अन्धः ॥ यः कविः सर्वज्ञः पुत्रो भगवत्पुत्रो विरिञ्चः स एवेम

जगत्पितुरभिव्यञ्जकत्वात्पिता अभवदित्यर्थः ॥ मनुपास्या इति को वक्तीत्यत आह ॥ एतद्दीर्घेति ॥ नानाव्यपदेशादिति ॥ नानाव्यपदेशोऽप्यंशत्वं कुत इत्याशङ्कयामिति शेषः ॥ सूत्राद्यस्मृतेर्वक्ष्यमाणत्वात् श्रुतिं चेति चशब्दः ॥ यद्वा न केवलं परमाप्तबादरायणवाक्यादवसीयते श्रुतिचेत्यर्थः ॥ अत एव तथाच तथैव पाराशर्यायणश्रुतिरिति भाष्यार्थः ॥ हेत्वन्तरेति ॥ पूर्वोक्तारक्ष्यत्वपुत्रत्वादिसंबन्धव्यपदेशात्तदधीनसारूप्यलक्षणमंशत्वमङ्गीकार्यमित्युक्तम् ॥ अधुना भेदाभेदान्यथानुपपत्ति लक्षणहेत्वन्तरेणैतदंशत्वं समर्थयत्सूत्रखण्डं व्याचष्टे इत्यर्थः ॥ पूर्वोक्तादन्यथेति प्रतीतिनिरासायाह ॥ वक्ष्यमाणाभेदापेक्षयेति ॥ एके शाखिनः परस्परं श्रुतित्वादित्वमप्यधीयते जीवस्य ब्रह्माभेदमधीयत इति यावत् ॥ अन्यथा वा अन्यः परो अन्यो जीव इति भेदं चाधीयत एके यतोऽतश्च जीवोऽंश इत्यर्थः ॥ भाष्ये नासावस्य कुतश्च नेत्यस्यायमर्थः ॥ असौ परमात्मा अस्य जीवस्य कुतश्चन केनापि प्रकारेण नोपकर्तेति ॥ अन्यःपरोऽन्यो जीव इत्यंशस्यैव प्रकृतोपयोगान्नासावस्येत्यंशस्योदाहरणं व्यर्थमिति चेन्न ॥ जीवस्य परोपकार्यत्ववत्परस्यापि जीवोपकार्यत्वे परोपि जीवांशः प्रसज्येत ॥ तदधीनत्वप्राप्तेः पुत्रत्वेन गुणाः पितुरिति न्यायेन तत्सादृश्येन जीवस्य तदंशत्वे सादृश्यस्योभयत्र सत्त्वेनेश्वरोपि जीवांशः प्रसज्येतेत्यतो नासावस्योदाहरणं ब्रह्मण उपकार्यत्वाभावाच्च जीवाधीनत्वम् अत एव तेन गुणलाभाभावाच्च तन्निरूपितसादृश्यमस्येति न तदंशत्वमिति ॥ अत एव तत्त्वप्रदीपे अन्यथा व्यपदेशः पितृत्वादिना लोकसारूप्याभावापेक्षया परस्यानुपकार्यत्वापेक्षया चेति ॥ अन्यथाचाप्यधीयत एके इत्ययमंशःपूर्वत्रापि योजितो बोध्यः ॥ अत एव नैवांशो नसंबद्धो नापेक्ष्यो जीवः परस्येत्यत्र जीवस्यानंशत्वमुक्त्वा तर्हि किमंशत्वमिति शङ्कानिरासाय संबन्धो नापेक्ष्यो जीवः परस्येत्यंशत्वं निषिध्यत इति ज्ञेयम् ॥ उक्तञ्चेति ॥ अनुव्याख्यायामिति शेषः ॥

### तत्त्वसुबोधिनी

ॐ अंशो नानाव्यपदेशात् अन्यथाचापि दाशकितवादित्वमधीयत एके ॐ ॥ अनन्तरसङ्गतिं सूचयन् विषयमाह ॥ प्रकृतो जीव इति ॥ ईश्वराधीनकर्तृत्वेन पूर्वाधिकरणे प्रकृत इत्यर्थः ॥ परमात्माधीनत्वमुक्तम् ॥ तदुभयरूपस्यांशत्वस्यात्र समर्थनात् अनन्तरसङ्गतिरिति भावः ॥ नैवांश इति भाष्यस्यायमर्थः ॥ जीवपरस्परानाह ॥ स्वरूपांशो नैव जीवः परस्परेण सम्बद्धो न स्वसम्बन्धेन परमात्मनि दुःखित्वापादकसम्बन्धवान् नेत्यर्थः ॥ जीवः परेणापेक्ष्यो न, जीवापेक्षः परस्परं नास्तीत्यर्थः ॥ भाष्ये विशिष्य पूर्वपक्षानुक्तेः न्यायविवरणे च नानाश्रुतेरप्रामाण्यमिति अनिर्णयनैव

### भावदीपः

ॐ अपि स्मर्यते ॐ । श्रुत्या चेति ॥ ४५ ॥

### वाक्यार्थमुक्तावली

ॐ अपि स्मर्यते ॐ ॥ अत्र एवमित्यस्याकर्षः ॥ यतोत इत्यध्याहारः ॥ ज्ञः परांश इत्यनुवृत्तिः ॥ ततश्च यतो ज्ञः एवं स्मर्यतेऽतोपि परस्यांश इत्यर्थः ॥ सनातनो नित्यः ॥

### तत्त्वसुबोधिनी

ॐ अपि स्मर्यते ॐ । जीवलोके जीवभूतइत्यस्यास्मिंल्लोके जीवात्मक इत्यन्यथा प्रतीतिनिरासायाह ॥ जीवलोक इत्यादिना ॥

### वाक्यार्थमञ्जरी

ॐ अपि स्मर्यते ॐ । न केवलमंशत्वं श्रूयते किंतु ममैवांश इति स्मर्यतेऽपीत्यर्थः ।

### सूत्रभाष्यम्

अनंशत्वश्रुतेर्गतिं चाह -

॥ ॐ प्रकाशादिवन्नैवं परः ॐ ॥ ४६ ॥

अंशत्वेऽपि न मत्स्यादिरूपी पर एवंविधः । यथा तेजोऽंशस्यैव कालाग्नेः खद्योतस्य च नैकप्रकारता । यथा जलांशस्यामृतसमुद्रस्य मूत्रादेश्च । यथा च पृथिव्यंशस्य मेरोर्विष्टादेश्च । अभिमानिदेवतापेक्षयैतत् ॥ ४६ ॥

### तत्त्वप्रदीपिका

प्रकाशादिवन्नैवं परः । अंशत्वेऽपि न मत्स्यादिरूपी भगवान् जीववद्भिन्नो दुःखी वा भवति । अतो जीवस्यानंशत्वश्रुतिः । यथा तेजसश्च तदंशस्य कालाग्नेश्चैकोऽग्निदेवोऽभिमानी न तस्य स्वरूपभेदः, तथाऽत्र न स्वरूपभेदः । अभिमानिदेवतापेक्षयैतदिति भाष्यात् । खद्योतस्तु तेजोऽंशोऽप्यन्यो जीवः । तथा जलांशभूतावमृतसमुद्रो मूत्रादिश्च । तथाऽपि तयोर्नैकप्रकारता । जलाभिमानी वरुणोऽमृतसमुद्रस्य

(तत्त्वप्रदीपिका)

“भिन्नांशस्यैव जीवस्य बन्धमोक्षौ न मे क्वचित् ।  
 अभिन्नांशास्तु मत्स्याद्यास्तेजसः कालबह्विवत् ।  
 जीवा भिन्नांशकास्तत्र तेजसः प्रतिबिम्बवदि”ति च वैलक्षण्ये ॥  
 “स्वात्मानं परमं विष्णुंविदित्वाऽपि स राघवः ।  
 दैत्यानां मोहनार्थाय दर्शयामास मूढतामिति”ति च पाद्मे ॥  
 “नित्यपूर्णसुखज्ञप्तिस्वरूपोऽसौ यतो विभुः ।  
 अतोऽस्य राम इत्याख्या तस्य दुःखं कुतोऽण्वपि ॥  
 तथाऽपि लोकशिक्षार्थमदुःखो दुःखवर्तिवत् ।  
 अन्तर्हितां लोकदृष्ट्या सीतामासीत्स्मरन्निव ॥  
 ज्ञापनार्थं पुनर्नित्यसम्बन्धं स्वात्मनः श्रिया ।  
 अयोध्याया विनिर्गच्छन्सर्वलोकस्य चेश्वरः ।  
 प्रत्यक्षं तु तया सार्धं जगामानादिरव्ययः ।  
 नाक्षत्रमासगणितं त्रयोदशसहस्रकम् ।  
 ब्रह्मलोकसमं चक्रे समस्तं क्षितिमण्डलम् ॥  
 रामो रामो राम इति सर्वेषामभवत्तदा ।  
 सर्वो राममयो लोको यदा रामस्त्वपालयदि”ति च स्कान्दे ।

### तत्त्वप्रकाशिका

न जीवस्येश्वरांशत्वं युक्तम् । तथा सत्यंशत्वाविशेषान्मत्स्यादि- साम्यापाताद-  
 नंशत्वश्रुतिविरोधाच्चेत्याशङ्कं परिहरत्सूत्रमवतारयति ॥ अनंशत्वेति ॥ मत्स्याद्यसाम्यं चार्थः । सूत्रं  
 व्याचष्टे ॥ अंशत्वेऽपीति ॥ जीवानां मत्स्यादीनां च भगवदंशत्वाविशेषेऽपि न सर्वसाम्यम् । मत्स्यादीनां  
 स्वरूपांशत्वात् जीवानां भिन्नांशत्वात् । न चांशत्वाविशेषाद्भेदाभेदानुपपत्तिः । कालाग्रिखद्यो-  
 तादिष्वग्रचाद्यंशेष्वंशत्वाविशेषेऽपि तद्दर्शनादिति भावः । ननु कालाग्रिखद्योतादीनां तेजः प्रभृति-  
 भूतकार्याणां भेदाभेदसाम्यात्कथमत्रैते दृष्टान्ता इत्यत आह ॥ अभिमानीति ॥ तेजोजलपृथिव्यभिमानिनां  
 कालाग्र्यमृताब्धिमेवभिमानिनामभिन्नत्वात्खद्योताद्यभिमानिनां भिन्नत्वाद्युक्तं दृष्टान्तत्वमिति  
 भावः ॥ ४६ ॥

## गुर्वर्थदीपिका

मत्स्याद्यसाम्यं चार्थं इत्यत्रांशत्वेऽपीति शेषः । न चांशत्वाविशेषाद्भेदाभेदानुपपत्तिरित्यत्र जीवानां चांशत्वाविशेषाज्जीवेषु भेदो मत्स्यादिष्वभेद इत्यनुपपत्तिरित्यर्थः । कालाग्रिखद्यो-  
तादीनामित्यत्र कालाग्रिखद्योतप्रकाशयोरमृतसमुद्रजलमूत्रजलयोर्मैरुविष्टारूप-पृथिव्यंशयोश्च  
जडयोरुभयोरप्युपादानभूततेजोमहाजलपृथिवीकार्यत्वेन भेदाभेदसाम्यात्कथं द्वैविध्यमित्यर्थः ।  
खद्योताद्यभिमानिनां तु भिन्नत्वादित्यनेनेदमभिप्रैति यथा सर्वगृहाभिमानिन्यपि यजमानिनी  
स्वगृहस्थतुच्छधूलीशिशुमलमूत्रादौ तद्योग्यामेव काश्चिद्दासीमभिमानिनीं करोति । तथा प्रकृतेऽपि  
तेजआद्यभिमानिन्योऽतिसमर्था अग्न्यादिदेवताः तुच्छखद्योतप्रकाशमूत्रमलादिषु स्वतोऽत्यन्तभिन्नां  
स्वाधीनतया स्वस्या एवांशभूतां काश्चिदपकृष्टदेवतामभिमानिनीं करोति । कालाग्र्यमृत-  
समुद्रमेवादौ प्रशस्तवस्तुनि गृहस्थधनकनकादि प्रशस्तवस्तुषु यजमानिनी स्वयमिव स्वांशमेव  
तत्रतत्राभिमानिनं करोति । अतस्तेजोजलपृथिव्याद्यंशेषु क्वचिद्भेदस्य क्वचिदभेदस्य च  
दर्शनाद्भगवदंशभूतेष्वपि तुच्छजीवेषु भेदोऽतिसमर्थमत्स्यकूर्मादिष्वभेद इति विभागोपपत्तेरिति ।  
यद्यपि मेरौ मेरुनामकः कश्चिन्मेर्वभिमानिनी पुमानप्यस्ति । तथाऽपि पृथिवीत्व-  
जात्याक्रान्तत्वात्पृथुत्वात् (प्रशस्तत्वाच्च) मेरौ साक्षात्पृथिव्यंशोऽपि कश्चिदस्त्यतो न विरोध इति  
ज्ञेयम् । “प्रकाशादिवन्नैवं परः” इति सूत्रस्य मत्स्याद्यंशरूपी परः एवं हीनजीवांशवन्न, किंतु  
साक्षादभिन्न एव । तत्कथमिव प्रकाशादिवत् । यथा द्विविधप्रकाशादिषु स्वरूपभूतास्तेजोऽंशादयः  
नीचखद्योताद्यंशवन्न तथेति सूत्रपदयोजनिकां हृदि निधायाऽऽह अंशत्वेऽपीत्यादिना ।  
तथाचायमभिसन्धिस्सूत्रकारस्य यथा प्रकृष्टप्रकाशादिषु मूलभूततेजआदिदेवतानां प्रकृष्टांशैः  
कालाग्र्याद्यभिमानिभूतस्वांशैरत्यन्ताभेद एव । अप्रकृष्टरखद्योतादिप्रकाशाद्यभिमान्यंशदेवताभि-  
रत्यन्तभेदः स्वाधीनत्वेनांशता च । एवमंशी भगवानप्यतिसमर्थमत्स्याद्यंशेष्वत्यन्ताभिन्न एव ।  
स्वाधीनतयांशपदवाच्येष्वसमर्थजीवाख्यांशेष्वत्यन्तभिन्न एवेति । एवं च जीवस्यानंशत्व-  
प्रतिपादिका श्रुतिः मत्स्यकूर्मादिस्वरूपांशत्ववदंशत्वाभावपरा । अतो न कश्चित्क्षुद्रोपद्रव इति ।

## भावबोधः

ॐ प्रकाशादिवन्नैवं परः ॐ । जीवानामशत्वं सूत्रत्रयेणोक्त्वा अनंशत्वश्रुतेर्गतिं चाह ।  
मत्स्यादिसाम्यप्रतीतिनिरासायाह— मत्स्याद्यसाम्यं चार्थं इति । अन्यथोत्तरसूत्रपञ्चके मुखतो  
मत्स्याद्यसाम्यस्यार्थत अनंशत्वश्रुतिगतेश्च प्रतीतेरवतारभाष्यस्य न्यूनत्वप्रसङ्गादिति भावः ।  
भेदाभेदेति । जीवादीनां भेदो मत्स्यादीनामभेद इत्यर्थः ।

(भावबोधः)

“सूर्यमण्डलमान्येकस्तत्प्रकाशभिमानवान् ।  
 सूर्योऽथ सप्तमाब्धेश्च बाह्योदस्य च वारिपः ॥  
 कठिनत्वेन मेर्वादिपृथिव्या अपि देवता ।  
 धरादेव्येवमेवैकौ भगवान् विष्णुरव्ययः ॥  
 नानावताररूपेण स्थितः पूर्णगुणः सदा ।  
 विष्णुमूत्राद्यभिमानिन्यो यथापभ्रष्टदेवताः ॥  
 सूर्यादिभ्यस्तथैवायं संसारी परमात् पृथक् ॥”

इति भाष्यविवरणपरानुव्याख्यानं मनसि निधाय भाष्यं व्याचष्टे— तेजो जलेति ।

### भावदीपः

ॐ प्रकाशादिवन्नैवं परः ॐ । सूत्रे पूर्वस्माच्चापिशब्दयोरन्यतराकर्षं सूचयति ॥ चार्थ इति ॥ च शब्दार्थ इत्यर्थः । मत्स्यादेर्जीवसाम्यनिरासमात्रपरत्वप्रतीतेर्जीवेषु मत्स्याद्यसाम्योक्तिपरतयापि दृष्टान्तभाष्योक्त्यनुरोधेन सूत्रभाष्ययोरर्थमाह ॥ जीवानामिति ॥ दृष्टान्तोक्तेर्वैयर्थ्यनिरासायाह ॥ न चांशत्वेति ॥ भेदाभेदसाम्यादिति ॥ खण्डिते भेद ऐक्यं चेत्युक्त्योपादानोपादेययोर्भेदाभेदस्वीकारात् । कार्यमात्रे भेदाभेदौ समौ । इह तु जीवानां भेदो मत्स्यादेरभेद इति कथं दृष्टान्त इत्यर्थः । अनंशत्वश्रुतिगतित्तु सूत्रपञ्चकव्याख्यानानन्तरं विवरिष्यते इति भावः ॥ ४६ ॥

### वाक्यार्थमुक्तावली

ॐ प्रकाशादिवन्नैवं परः ॐ ॥ जीवानामंशत्वं सूत्रत्रयेणोक्तत्वाऽनंशत्वश्रुतिं चाहेति प्रतीयते ॥ तथात्वे मत्स्यादिसाम्यापातात् स्वोक्तावतारो नभाष्यारूढः स्याद्भाष्यावतारस्य सूत्राक्षरानुगुण्यं च न स्यात् ॥ उत सूत्रपञ्चके मुखतो मत्स्याद्यसाम्यस्यार्थतोऽनंशत्वश्रुतेर्गतिश्च प्रतीतेरवतारभाष्यस्य न्यूनत्वप्रसङ्गात् ॥ सूत्रे अपिरनुवर्तते ॥ एवमावर्तते ॥ ततश्चैवमपि ज्ञपरयोरंशत्वेन श्रुत्युक्तत्वाविशेषेपि परो मत्स्यादिरूपी परमात्मा एवं जीववद्भिन्नांशोन कथं प्रकाशादिवत् प्रकाशशब्देन तेजोऽंशः कालाग्निरुच्यते ॥ अभिमानिव्यपदेशश्चायम् ॥ यथाप्रकाशः अतिशयितप्रकाशवान्, तेजोऽंशः कालाग्न्यभिमानी रवद्योताभिमानिवन्न, जलांशः अमृताब्ध्यभि-  
 मानीच मूत्राद्यभिमानिवन्न, पृथिव्यंशः मेर्वाद्यभिमानीच विश्वाभिमानिवन्न ॥  
 कालाग्न्याद्यभिमानिनां तेज आद्यभिमान्यंशानामंशयभिन्नत्वात् रवद्योताभिमानिनां



(वाक्यार्थमुक्तावली)

तदत्यन्तभिन्नत्वादिति सूत्रार्थं हृदि निधायांशत्वेपीत्यादिभाष्यभावमाह ॥ जीवानामित्यादिना ॥ यद्यप्यनुव्याख्याने, सूर्यमण्डलमान्येकः तत्प्रकाशाभिमानवान् ॥ सूर्योऽथ सत्यमाब्धेश्च बाह्योदस्य चवारिपः ॥ कठिनत्वेन मेवादिः पृथिव्या अपिदेवताः ॥ धरादेव्यैवमेवेको भगवान् विष्णुरव्ययः ॥ नानावताररूपेण स्थितः पूर्णगुणः सदा ॥ विष्णुमूत्राद्यभिमानिन्यो यथापभ्रष्टदेवताः ॥ सूर्यादिभिस्तथैवायं संसारी परमात्पृथक् इति ॥ प्रकाशादिवदित्यस्य यथाप्रकाशः सौरप्रकाशाभिमानी आदित्यः खद्योताभिमानीजीववन्नेति प्रकाशशब्दस्यालोकारव्य- गुणपरत्वमङ्गीकृत्य तदभिमानीनो मण्डलाभिमानीसूर्यस्वरूपांशत्वम् । खद्योतादेस्तद्भिन्नांशत्व- मिति व्याख्यातम् ॥ तथापीह प्रकाशशब्देन प्रकाशगुणककालाग्रिपरत्वम् । तस्य चाग्निदेवस्वरूपांश परत्वम् । खद्योतादेस्तद्भिन्नांशत्वमितिरीत्यन्तरेण व्याख्यातम् । कालाग्रिखद्योतादिष्वग्न्याद्यंशेष्विति टीकायां यथातेजसः तदंशस्य कालाग्रेऽथैकोऽग्निदेवोऽभि- मानीति तत्त्वप्रदीपे स्पष्टत्वात् ॥ केचित्तु अनुव्याख्यानानुसारेण तेजोऽंशः प्रकाशःखद्योतश्च ॥ तत्र तेजोभिमानी सूर्यः अंशेन प्रकाशाभिमानीच खद्योताभिमानी त्वन्योजीवः स च तेजोऽंशाभिमानीत्वसाम्येन सूर्यांश इत्युच्यत इत्याहुः ॥ भेदाभेदसाम्यादित्यर्थः ॥

ननु सादृश्यं चांशतास्यत्वित्यनुव्याख्याने विभिन्नांशोत्पशक्तिः स्यात्किंचित्सादृश्यमात्रयुक् ॥ इत्येतद्भाष्योक्तरीत्या तदधीनत्वे सति तत्सदृशत्वरूपे अंशत्वे प्रतिज्ञाते टीकायां जीवस्येश्वरांशत्वं युक्तम् ॥ तथासत्यंशत्वाविशेषात् मत्स्यादिसाम्यापातादिति मत्स्यादिसाम्यचोदनमयुक्तम् ॥ चोदनेवा नैवं जीव इति सूत्रे वक्तव्यं नतु नैवंपर इति चेन्न ॥ मत्स्यादिसाम्यापातादित्यस्य मत्स्यादेर्जीवसाम्यापातादित्यर्थसंभवात् ॥ तदधीनसारूप्य मंशत्वमित्यंशशब्दनिर्वचनस्याधि- करणमथनलभ्यत्वात् ॥ सामान्यत अंशित्वे साधितैशशब्दवाच्यत्वाविशेषान्मत्स्यादिसाम्ये चोदिते मत्स्यादेर्जीवविलक्षणांशत्वोक्त्या मत्स्यादिसाम्यव्यवच्छेदः स्यात् ॥ अत एवांशत्वश्रुतेरभिन्नां- शत्वाभावपरत्वेनात्रगतेश्चात्रोक्तेरविरोधात् ॥ तदुक्तं तत्त्वप्रदीपे ॥ अतो जीवस्यांशतानाम किंचित्सादृश्य मात्रयुक्तत्वमिति मथितोऽर्थ इति ॥

## तत्त्वसुबोधिनी

ॐ प्रकाशादिवन्नैवं परः ॐ ॥ जीवानामंशत्वं सूत्रत्रयेणोक्तवानंशत्वश्रुतेर्गतिं चाहेति प्रतीतिनिरासायाह ॥ मत्स्याद्यसाम्यं चार्थ इति ॥ अन्यथोत्तरसूत्रपञ्चके मुख्यतो मत्स्याद्य- साम्यस्यार्थतः अनंशत्वश्रुतिगतेश्च प्रतीतेरवतारभाष्यस्य (न) न्यूनत्वप्रसङ्गादिति भावः ॥

## वाक्यार्थविवरणम्

तद्दर्शनात् ॥ भेदाभेदेत्यर्थः ॥ भेदाभेदेति ॥ कार्यकारणयोर्भेदाभेद- नियमादित्यर्थः ।

## वाक्यार्थमञ्जरी

ॐ प्रकाशादिवन्नैवं परः ॐ । परो मत्स्यादिरूपोपरमात्मा एवं जीववत् भिन्नांशो न कथं प्रकाशाद्यभिमानिवदित्यर्थः । चार्थः चशब्दार्थः । भेदाभेदानुपपत्तिरिति । मत्स्यादीनामभेदो जीवानां भेद इत्यनुपपत्तिरित्यर्थः । भेदाभेदसाम्यादिति ॥ उभयोरपि खण्डितत्वेन स्वोपादानेन तेजआदिना भिन्नाभिन्नत्वेन कालाग्रादेरभेदः खद्योतादेर्भेद इति कथमित्यर्थः ।

## सूत्रभाष्यम्

॥ ॐ स्मरन्ति च ॐ ॥ ४७ ॥

“एते स्वांशकलाः पुंसः कृष्णस्तु भगवान्स्वयम्” (भागवते) ।

“अतः परं यदव्यक्तमव्यूढगुणवृंहितम् ।

अदृष्टाश्रुतवस्तुत्वात्स जीवो यः पुनर्भवः” (भागवते) ॥

“स्वांशश्चाथो विभिन्नांश इति द्वेधांश इष्यते ।

अंशिनो यत्तु सामर्थ्यं यत्स्वरूपं यथास्थितिः ॥

तदेव नाणुमात्रोऽपि भेदः स्वांशांशिनोः क्वचित् ।

विभिन्नांशोऽल्पशक्तिः स्यात्किञ्चित्सादृश्यमात्रयुक्” ॥ इति वाराहे ।

“न त्वत्समोऽस्त्यभ्यधिकः कुतोऽन्य” (भ.गी. ११-४३) इत्यादि ॥ ४७ ॥

## तत्त्वप्रदीपिका

स्मरन्ति च ॥ “जगृहे पौरुषं रूपमि”त्यारभ्य प्रस्तुतावतारा एत इत्युच्यन्ते । एते पुरुषस्य स्वांशकलाः । स्वांशरूपाः कलाः स्वांशकलाः । कल्प्यन्त इति च कलाः । स्वांशकला इत्युक्तेऽपि भेदाभेदाशङ्का स्यादिति कृष्णो भगवान्स्वयमेवेत्युक्तम् । “नाणुमात्रोऽपि भेदः स्वांशांशिनोरिति चोपरिप्रमाणवाक्यम् । अतः पुरुषोत्तमाज्जडाच्च यत्परम् अन्यदित्यर्थः । “कस्तं त्वनादृत्य परानुचिन्तामि”तिवत् । अव्यक्तम् अनैन्द्रियकम् । अनादिकालददृष्टाश्रुतवस्तुत्वादनपोढसत्त्वादि

(तत्त्वप्रदीपिका)

गुणवृंहितं स जीव इत्युच्यते । अंशिनो यत्तु सामर्थ्यं जगत्सृष्ट्यादौ यत्स्वरूपं ज्ञानानन्दादि यथा स्थितिः देशतः कालतो गुणतो व्याप्तत्वेन तदेव स्वांशस्य । “न त्वत्समोऽस्ती” त्यादि च कृष्णं प्रति पार्थवचनम् । उक्तं चात्र भगवतैवान्यत्र—

“यथैव कृष्णकेशस्य कृष्णस्य ब्रह्मताऽखिला ।

दर्शिता चैव पार्थाय निस्सीमाः शक्तयोऽस्य हि ॥” इति ।

अतो जीवस्यांशत्वं नाम किञ्चित्सादृश्यमात्रयुक्तत्वमिति मथितार्थः ।

### तत्त्वप्रकाशिका

ननु तत्र तथात्वेऽपि जीवानां मत्स्यादीनां स्वरूपांशत्वं चाभेदः किं न स्यादित्याशङ्कं स्मृतिभिः परिहरत्सूत्रमुपन्यस्य ताः स्मृतीरुदाहरति ॥ स्मरन्ति चेति ॥ परमपुरुषांशैः सर्वमवतिष्ठतः इत्युक्ते के तेषां इत्याशङ्कायां सविस्तरं वराहादीनां भगवदंशत्वमुक्त्वा जीवानामपि तदुक्तम् । ‘ऋपयो मनवो देवा मनुपुत्रा महौजसः । कलाः सर्वे हरेरेव सप्रजापतयः स्मृताः’ इति । तत्र वराहादीनां स्वरूपांशत्वमभिधीयते । एते परमपुरुषस्य स्वरूपांशविभागाः स्वयं कृष्णोभगवान्मूलरूप्येव । वराहादयो लोकं मृडयन्तीति जीवानामंशत्वेनोक्तानां भिन्नत्वमुच्यते । यदतः परमपुरुषाद्विन्न-मकार्यमनाद्यनपगतसत्त्वादिगुणयुक्तं चैतन्यं स जीवः । यश्चादृष्टाश्रुतभगवत्स्वरूपत्वात्संसरतीति । कृष्णशब्दश्च नारायणेऽपि दृष्टः ‘कृष्णो मुक्तैरिज्यते वीतमोहैः’ इत्यादौ मत्स्यादीनां जीवानां च स्वरूपास्वरूपांशलक्षणयोगित्वाच्चांशिना भेदाभेदाविति भावेन स्वरूपास्वरूपांशलक्षणं तावत्स्मृत्या दर्शयति ॥ स्वांशश्चेति ॥ यत्स्वरूपं यथानन्दादि यथास्थितिर्यथासर्वोत्तमत्वादि तदेव स्वरूपांशस्य भवति । एतच्च स्वरूपांशलक्षणं कृष्णाद्यवतारेष्वस्तीति स्मृत्याह ॥ नेति ॥ जीवेषु विभिन्नांशलक्षणं त्वनुभवसिद्धम् ॥ ४७ ॥

### गुर्वर्थदीपिका

वराहादयो लोकं मृडयन्तीत्यत्र “इन्द्रारिव्याकुलं लोकं मृडयन्ति युगेयुगे” इति स्मृत्या वराहादयो लोकं मृडयन्ति । लोकास्तु तैः पाल्या इति भेदोक्त्या च जीवानां भिन्नांशत्वमिति भावः । मत्स्यादीनां स्वांशत्वेन विशेषणादभिन्नांशत्वम् । ऋषय इत्युत्तरश्लोके जीवानां केवलं कला इत्येवोक्तेर्भिन्नांशत्वमिति भावेनाऽऽह जीवानामिति । व्यक्तिरुत्पत्तिस्तद्रहितमकार्यमिति भावेनाऽऽह अकार्यमिति । पुनर्भवनं पुनर्भव इति व्युत्पत्त्या संसारवाचकमपि पुनर्भवपदं

(गुर्वर्थदीपिका)

पुनःपुनर्भवतीति व्युत्पत्त्या संसारिणमेव वक्तीत्याह संसरतीति । देहसम्बन्धान्निमित्ताज्जीवांशस्य प्राकृतदेहेन सम्यग्बन्धनं निर्बन्धोऽस्तीति हेतोरित्यर्थः । अत एव सूत्रसूचितश्रुतौ स्मृतौ च जीवा बन्धादिसंयुताः ।

### भावबोधः

ॐ स्मरन्ति च ॐ । सर्वमवतिष्ठत इत्युक्त इति ।

“भावयन्नेव सत्त्वेन लोकान् वै लोकभावनः ।  
लीलावतारानुगतस्तिर्यङ्मनसुरादिषु” ॥

इत्यनेनेत्यर्थः । एते वराहाद्याः स्वांशरूपाः कलाः । कृष्णस्तु वसुदेवपुत्रः, न स्वयं भगवानित्यन्यथाप्रतीतिनिरासाय स्वांशकला इत्यस्य फलितप्रदर्शनपरतया कृष्णस्त्विति पदम् एते प्रोक्ता अवतारा मूलरूपो हरिः स्वयमेवेति— भागवततात्पर्यानुसारेण व्याचष्टे— स्वयं भगवानिति । अनेन ‘तु’ शब्द एवार्थ इत्युक्तं भवति । वराहादयो लोकं मृण्डयन्तीति । अनेनैत इत्यनूद्य भगवान् स्वयमित्यन्तेन मूलरूपाभेदः,

‘इन्द्रादिव्याकुलं लोकं मृडयन्ति युगे युगे’ ।

इत्यनेन लोकसुखदत्वं चोच्यत इत्युक्तं भवति । ‘अतः’ जडेश्वररूपयोः ‘परम्’ अव्यूढगुणबृंहितम् । अनादिकाले कदाचिदप्यनपगतसत्त्वादिरूपम् । ‘अदृष्टाश्रुतवस्तुत्वात् पुनर्भवः’ इति भागवततात्पर्यानुसारेणा‘तः परमि’त्यादि व्याचष्टे— यदत इति । परमित्यस्यार्थो भिन्नमिति । अव्यक्तमित्यस्याकार्यमिति । व्यूढगुणेत्यस्यानाद्यनपगतेति । वस्तुशब्दार्थो भगवत्स्वरूपेति । पुनर्भव इत्यस्य संसरतीति । तदेव स्वरूपांशस्य भवतीति शेषोक्तिः । अत्र ‘अपि स्मर्यते’ इत्यनेन जीवस्येश्वरांशत्वे स्मृतिरुक्ता । ‘स्मरन्ति च’ इत्यनेन त्वंशत्वेऽपि मत्स्याद्यवताराणां स्वरूपांशत्वं जीवानां भिन्नांशत्वमित्यत्र स्मृतिरुक्तेति भेदः ।

### भावदीपः

ॐ स्मरन्ति च ॐ । सूत्रे बहुवचनानुरोधादाह ॥ स्मृतिभिरिति ॥ इत्युक्त इति ॥ प्रथमस्कन्धे तृतीयेऽध्याये जगृहे पौरुषं रूपमित्यादिना यस्यांशांशे न सृज्यन्ते देवतिर्यङ्मनरादय इत्यन्तेनोक्त इत्यर्थः । सृष्ट्युक्त्यैवावस्थितिरपि लब्धेत्यवतिष्ठत इत्युक्त इत्युक्तम् । यद्वा भावयन्नेव सत्त्वेन

(भावदीपः)

लोकान्वै लोकभावन इति । लीलावतारानुगतस्तिर्यङ्मनुरादिष्विति द्वितीयाध्यायान्ति-  
मश्लोकेनेत्यर्थः ॥ उक्त्वेति ॥ द्वितीयं तु भवायास्य रसातलगतां महीम् । उद्धरिष्यन्नुपादत्त यज्ञेशः  
सौकरं वपुरित्यादिनेत्यर्थः । यद्यपि स एव प्रथमं देवः कौमारं सर्गमाश्रित इति कुमारावतारस्य  
प्रथममुक्तेः कुमारादीनामित्यनुवादो युक्तः । तथापि भगवदवतारवदन्यस्यापि कुमाराख्यजीवस्य  
सत्वात्तद् भ्रान्तिनिरासाय वा जीवास्तत्प्रतिबिम्बांशा वराहाद्याः स्वयं हरिरिति ।  
नारायणवराहाद्याः परमं रूपमीशितुः । जैवं तु प्रतिबिम्बाख्यम् इति च तत्रैव  
तात्पर्योक्तब्रह्मवैवर्तपाद्मस्मृत्योरनुरोधेन वा वराहादीनामित्युक्तम् । तदुक्तं भगवदंशत्व-  
मुक्तमित्यर्थः । कुत्रेत्यतस्तत्पठति ॥ ऋषय इति ॥ एतदित्येतच्छब्देनाव्यवहित-  
ऋष्यादिजीवपरामर्शभ्रान्तिं निराह ॥ तत्र वराहादीनामिति ॥ कलाशब्दार्थो विभाग इति ।  
तात्पर्योक्तार्थमाह ॥ मूलरूप्येवेति ॥ ब्रह्मलिङ्गस्फोरणाय इन्द्रारिव्याकुलं लोकं मृडयन्ति युगे युग  
इत्युत्तरार्थार्थमाह ॥ वराहादय इति ॥ अतः परमित्यादि व्याचष्टे ॥ जीवानामिति ॥ ऋषय  
इत्यादिनोक्तानामित्यर्थः । क्रमेण स्मार्तपदानामर्थोऽतः परमपुरुषादित्यादि । पुनर्भवः संसारी  
कृष्णस्त्वित्यस्य मूलरूप्येवेति कथं व्याख्येत्यत आह ॥ कृष्णेति ॥ कृष्णो यज्ञैरिज्यते सोमपूतैः  
कृष्णो वीरैरिज्यते विक्रमद्भिः । कृष्णो वन्यैरिज्यते संमुशानैः कृष्णो मुक्तैरिति द्वितीयाध्यायभारत  
तात्पर्योक्तस्मृतौ त्रिपाद्यां मूलरूपार्थत्वस्यास्पष्टत्वेप्यन्त्यपादे मुक्तैरित्याद्युक्त्या मूलरूप-  
त्वप्रतीतेरिति भावः ॥ भेदाभेदाविति ॥ यथायोगमन्वयः । वक्ष्यमाणस्मृत्यनुरोधादाह ॥ यथा  
सर्वोत्तमत्वादीति ॥ कृष्णेति ॥ गीतायामर्जुनेन कृष्णं प्रति न त्वत्समोऽस्तीत्याद्युक्तेरिति  
भावः ॥ ४७ ॥

### वाक्यार्थमुक्तावली

ॐ स्मरन्ति च ॐ ॥ परमपुरुषांशैरिति ॥ भावयन्नेव सत्वेन लोकान्वैलोकभावनः ॥  
लीलावतारानुगतस्तिर्यङ्मनुरादिभिरित्यने- नेत्यर्थः ॥ सविस्तरं वराहादीनामिति ॥ द्वितीयन्तु  
रसायास्य रसातलगतां महीं इत्यादिनेत्यर्थः ॥ यद्यपि स एव प्रथमं देवः कौमारं सर्गमास्थित  
इत्युक्तेः कुमारादीनामिति वक्तव्यम् ॥ तथापि सनत्कुमारांतर्यामित्वेनैव लोकरक्षकत्वा-  
द्वराहादीनामित्युक्तम् ॥ सनत्कुमारनामासौ ब्रह्मचर्यवपुर्हरिः ॥ सनत्कुमारमपरं ब्रह्मपुत्रं विवेशहेति  
तात्पर्योक्तेरिति ज्ञेयम् ॥ एतेवराहाद्यास्वांशकलाः कृष्णस्तु वसुदेवपुत्रस्तु स्वयं भगवान्

(वाक्यार्थमुक्तावली)

मूलरूपीहरिः स्वयमेवेति भागवत तात्पर्यं मनसि निधाय एतेस्वांशकला इत्यनूद्य स्वयंभगवान् कृष्णस्तु कृष्ण एव मूलरूप्येवेति मूलरूपात्यंताभेदो विधीयत इति भावेन व्याचष्टे ॥ एते परमपुरुषस्येति ॥ स्वरूपांश इत्युक्तावेवाभेद सिद्धावपि भेदाभेदशङ्कानिवृत्यर्थं कृष्णो मूलरूप्येवेत्युक्तमिति तत्त्वप्रदीपे ॥ पुंसः परमपुरुषस्य स्वरूपांशविभागा एते वाराहादय इत्यस्य विधेयान्तरप्रतिपादनपरमिन्द्रादिव्यापृतं लोकं मृडयन्ति युगेयुगे इत्युत्तरार्धं संग्रहेण व्याचष्टे ॥ वराहादय इति ॥ मृडयन्ति रक्षन्ति सुखयन्तिवा ॥ यदव्यक्तं यः पुनर्भव इति यच्छब्दद्वयदर्शनात्सजीव इति विधेयमावर्तते इतिभावेन अतो जडेश्वरयोः परं अव्यूढगुणबृंहितं अनादिकाले कदाप्यनपगतसत्त्वादिरूपं अदृष्टाश्रुतवस्तुत्वात्पुनर्भवतीति भागवततात्पर्यं मनसि निधाय व्याचष्टे ॥ यदत इत्यादिना ॥ प्रकाशादिवन्नैवंपर इत्युक्तेर्मत्स्यादेरभिन्नांशत्वं जीवानां भिन्नांशत्वमित्यत्र विषये स्मरन्ति ग्रन्थं कुर्वन्ति व्यासादयः ॥ स्मरणं ग्रन्थकृतिः ॥ स्मरन्तिचेत्यादेरिति भागवततात्पर्योक्तेः ॥ व्यासकृतग्रन्थस्यान्योक्त्यनुवादरूपत्वाच्चानुपपत्तिः ॥ न केवलं मत्स्यादिनामभिन्नांशत्वे, जीवानां भिन्नांशत्वे स्मरन्ति किं नाम स्वरूपास्वरूपांश लक्षणयोगित्वयुक्तिसिद्धं तदिति सौत्रश्चशब्दः ॥ किं तत्स्वरूपास्वरूपांशलक्षणम् ॥ कथं मत्स्यादौ जीवेषु तत्सिद्धिरित्यतः ॥ स्मरन्तीति बहुवचनात्तदपि स्मरन्तीत्यर्थ इति भावेन स्वांशश्चेत्यादिभाष्यं व्याचष्टे मत्स्यादीनामित्यादिना ॥

### तत्त्वसुबोधिनी

ॐ स्मरन्ति च ॐ ॥ सर्वमवतिष्ठत इत्युक्त इति ॥ “व्याख्यन्नेव सत्त्वेन लोकान् वै लोकभावनः । लीलावतारानुगतः तिर्यङ् नर सुरादिषु” इत्यनेनेत्यर्थः ॥ तदुक्तमिति ॥ अंशत्वयुक्तमित्यर्थः ॥ कुत इत्यत आह ॥ ऋषय इति ॥ एते वराहाद्याः स्वांशरूपाः कलाः । कृष्णस्तु वसुदेव पुत्रः स्वयं भगवान् इत्यन्यथाप्रतीतिनिरासाय स्वांशकला इत्यस्य फलितप्रदर्शनपरतया कृष्णस्त्विति एते प्रोक्ता अवताराः । मूलरूपं हरिः स्वयमेव इति भागवत तात्पर्यानुसारेण व्याचष्टे ॥ स्वयं भगवानिति ॥ अनेन तुशब्द एवार्थ इत्युक्तं भवति ॥ वराहादयो लोकं मृडयन्तीति ॥ अनेनैतत् इत्यनूद्य भगवान् स्वयमित्यन्तेन मूलरूपाभेदः इन्द्रारिव्याकुलं लोकं मृडयन्ति युगे युगे इत्यनेन सुखदत्वं चोच्यत इत्युक्तं भवति ॥ अतः परमित्यादि व्याचष्टे ॥ यदतः इति ॥ परमित्यस्यार्थः भिन्नमिति । अव्यक्तमित्यस्याकार्यमिति ॥ अन्यद्व्यूढगुणेत्यस्यानाद्यनपगतेति । वस्तुशब्दार्थो भगवत्स्वरूपेति । पुनर्भव इत्यस्य संसरतीति ॥ ननु

(तत्त्वसुबोधिनी)

कृष्णशब्दस्यावताररूपे एव प्रयोगात् कथं कृष्णो मूलरूपीति व्याख्यातमित्यत आह ॥ कृष्णशब्दश्चेति ॥ प्रयोगस्थलमाह ॥ कृष्ण इति ॥ तदेव स्वरूपांशस्य भवतीति शेषोक्तिः । ननु न जीवस्य भिन्नांशत्वं, भिन्नांशलक्षणाभावात् इत्यत आह ॥ जीवोष्विति ॥ भगवत्स्वरूपानादित्वादिकं त्वनुभवसिद्धमिति भावः ।

### वाक्यार्थविवरणम्

अभेदः ॥ भगवत्स्वरूपांशत्वमित्यर्थः ॥ अभिधीयते ॥ 'एते स्वांशकला इत्यनेनेति शेषः । पुंस इत्यस्य व्याख्यानं परमपुरुषस्येति । स्वरूपांशविभागा इति पाठः । मूलरूपभगवदंशः पद्मनाभः । तस्मादेव च नानावतारा भवन्ति । पञ्चात्तेनैव चैकीभूता भवन्ति । अत एवोद्भवर्हात्मनः केशानि'ति पद्मनाभकेशत्वमेव कृष्णरामयोरुक्तम् । 'एतन्नानावताराणां निधानं बीजमव्ययम् । यस्यांशांशेन सृज्यन्ते देवतिर्यङ्नरादय इति च तत्रैव प्रथमस्कन्धे चतुर्थाध्याये स्पष्टमुक्तम् । अतः पुंसः परमपुरुषस्य मूलरूपिणो भगवतः स्वांशकला स्वरूपभूतो योऽंशः पद्मनाभस्तस्य कलाः विभागा विभज्यन्त इति विभागास्तस्माद्विभक्तास्तदुद्भूतास्तस्माद्वहिर्निर्गता इति यावदिति योज्यम् । अत्र 'स्वांशकला एत' इत्युद्दिश्य कृष्ण इति विधेयम् । 'इन्द्रारिव्याकुलं लोकं मृडयन्ति युगे युगे' इत्यस्यार्थमाह ॥ वराहादय इति ॥ मृडयन्ति ॥ सुखयन्ति । मृड सुखन इति धातोः ॥ उच्यते ॥ अतः परमित्यनेनेति शेषः । कृष्णो मूलरूप्येवेति व्याख्यातम् । तत्र कृष्णशब्दस्य मूलरूपिवाचित्वे प्रयोगं दर्शयति ॥ कृष्णशब्दश्चेति । 'कृष्णो यज्ञैरिज्यते सोमपूतैः । कृष्णो वीरैरिज्यते विक्रमद्भिः । कृष्णो वन्यैरिज्यते संमृशानैः । कृष्णो मुक्तैरिज्यते वीतमोहैरिति द्वितीयाध्यायनिर्णयोदाहृतस्मृतिरियम् । एतद्विभिन्नांशलक्षणं जीवेष्वस्तीति स्मृत्या वक्तव्यम् । कुतस्तन्नोक्तमित्यत आह ॥ जीवेष्विति ॥

### वाक्यार्थमञ्जरी

ॐ स्मरन्ति च ॐ । जीवस्याभिन्नांशत्वं मत्स्यादेरभिन्नांशत्वं च स्मृतिकर्तारः स्मरन्तिचेत्यर्थः इत्युक्त इति ॥ प्रथमभागवते जगृहे पौरुषं रूपमित्यादिना यस्यांशांशेन सृज्यन्ते देवतिर्यङ्नरादय इत्यन्तेनोक्त इत्यर्थः । द्वितीयंतु भवायास्यरसातलगतं महीम् । उद्धरिष्यन्नुपादत्त यज्ञेशः सौकरं वपुरित्यादिनोक्तेरित्यर्थः । इन्द्रारिव्याकुलं लोकं मृडयन्ति युगेयुगे इत्युत्तरार्धं व्याचष्टे ॥ वराहादय

(वाक्यार्थमञ्जरी)

अव्यक्तमित्यस्याकार्यमिति अव्यूढगुणेत्यस्यानाद्यनपगतेति वस्त्वित्यस्य भगवत्स्वरूपेति पुनर्भव इत्यस्य संसारीति इत्युच्यत इत्यन्वयः कृष्णशब्दस्यावतारे प्रसिद्धत्वेन कथं मूलरूप्येवेति व्याख्यानमित्यत आह ॥ कृष्णशब्दश्चेति ॥ ईज्यते पूज्यते इदं वाक्यं मुक्तवर्गसेव्ये मूलरूपे प्रयुक्तमिति भावः । तदेवस्वरूपांशस्य भवतीति शेषोक्तिः । कृष्णाद्यवतार इति तस्य कृष्णं प्रत्यर्जुनवाक्यत्वादिति भावः ।

### सूत्रभाष्यम्

॥ ॐ अनुज्ञापरिहारौ देहसम्बन्धाज्ज्योतिरादिवत् ॐ ॥ ४८ ॥

परानुज्ञया प्रवृत्तिः, परतो बन्धनिवृत्तिश्च जीवस्य प्रतीयते, अंशत्वेऽपि देहसम्बन्धात् । ‘य आत्मानमन्तरो यमयति’ । ‘तमेवं विद्वानि’ (तै.आ. ३-१२) त्यादिना । न तु परस्य । ‘वासुदेवः सङ्कर्षणः प्रद्युम्नोऽनिरुद्धोऽहं मत्स्यः कूर्मो बराहो नारसिंहो वामनो रामो रामः कृष्णो बुद्धः कल्किरहं शतधाऽहं सहस्रधाऽहममितोऽहमनन्तोऽहं नैवैते जायन्ते न म्रियन्ते नैषामनुज्ञा न बन्धो न मुक्तिः सर्व एव होते पूर्णा अजरा अमृताः परमाः परानन्दा’ इति हि चतुर्वेदशिखायाम् । युज्यते च ज्योतिरादिवत् यथाऽऽदित्यो वियद्गतस्तत्प्रकाशश्चैकप्रकारः । ‘शुक्लं कृष्णं कनीनिके’ (ऐ.आ. २-१-५)ति तदंशस्याप्यक्ष्णो देहसम्बन्धान्न तादृशी शक्तिः । तदनुग्राह्यत्वं तेनैवावृत्तिपरिहारश्च । यथा बाह्यामृतजलस्यामृतसमुद्रस्य चैकत्वं तदंशस्यापि श्लेष्मणस्तदनुग्राह्यत्वं तेनैव विरोधिनिवृत्तिश्च । मोक्षधर्मे च—

“यत्किञ्चिदिह लोकेऽस्मिन्देहबद्धं विशांपते ।

सर्वं पञ्चभिराविष्टं भूतैरीश्वरबुद्धिजैः ॥

ईश्वरो हि महद्भूतं प्रभुर्नारायणो विराट् ।

भूतान्तरात्मा विज्ञेयः सगुणो निर्गुणोऽपि च ॥

भूतप्रलयमव्यक्तं शुश्रूषुर्नृपसत्तमे’ति ।”



(सूत्रभाष्यम्)

वाराहे च-

“अंशाश्च देहयोग्यत्वाज्जीवा बन्धादिसंयुताः ।  
 अनुग्राह्याश्चेश्वरेण न तु मत्स्यादिको हरिः ॥  
 अदेहबन्धयोग्यत्वाद्यथासूर्यप्रभाक्षिणी ।  
 यथाऽमृतसमुद्रस्य श्लेष्मादेश्च द्विरूपता ।  
 अनुग्राह्यत्वमन्यस्य तेनैवावृतिरोधनमि”ति ॥ ४८ ॥

### तत्त्वप्रदीपिका

अनुज्ञेत्यादि सूत्रम् । जीवस्य प्रवृत्तये परानुज्ञाऽपेक्षितैव । शतधानामाष्टशतवाच्यत्वेन । शतर्चिन इतिवत्सामीप्यादविरोधः । सहस्रधा सहस्रनामवाच्यत्वेन । अमितः असङ्ख्येयः । “शुक्लं कृष्णं कनीनिके”त्यादित्यसादृश्यात्तदंशत्वमक्षणः । “अथ यदेतदादित्यस्य शुक्लं भाः सैवर्गं यन्नीलं परः कृष्णम्” “अथ यदेतदक्षणः शुक्लं भाः सैवर्गं यन्नीलं परः कृष्णमि”ति श्रुतेः ॥

“कनीनिका परः कृष्णं सगुणो निर्गुणोऽपि च ।

अगुणोऽगुणदेहत्वात्सगुणो गुणधारणात् ।

ऐश्यादिगुणित्वाद्वा वासुदेव उदीर्यत” इत्याग्रेये ॥

भूतप्रलयस्थानभूताऽव्यक्तशब्दिता श्रीः शुश्रूपुरित्युक्तत्वात् । “ये चाप्यक्षरमव्यक्तमि”ति स्मृतेश्च । यथा सूर्यप्रभाक्षिणी सूर्यांशत्वेनोदिते अपि मिथो विलक्षणे सूर्य एव स्वप्रकाशाभिमानि न तत्रानुग्राह्यानुग्राहकभावः । अक्षयभिमन्यन्यो जीवोऽस्ति स तु तदनुग्राह्यः । देहसम्बन्धनिबन्धनं दुःखं चाऽप्नोति । तेनैव तस्य व्यापारविरोधिनो विषयावृत्तिभूतस्य तमसः परिहारः । एवं द्वितीयदृष्टान्तेऽपि योजनीयम् । तत्र विरोधि पित्तम् ।

### तत्त्वप्रकाशिका

एवं जीवानां मत्स्यादीनां चांशिना भेदाभेदसद्भावाच्चैकविधतेत्युक्तम् । युक्त्यन्तरेणैकविधतां पराकुर्वत्सूत्रमुपन्यस्य व्याचष्टे ॥ अनुज्ञेति ॥ जीवानां प्रवृत्तिमोक्षयोरंशिपरमात्माधीनत्वात्तेषां मत्स्यादीनां चांशत्वसाम्येऽपि नैकविधतेत्यर्थः । केन प्रतीयत इत्यत आह ॥ देहेति ॥ परानुज्ञया प्रवृत्तिः

(तत्त्वप्रकाशिका)

प्रवृत्तिमोक्षयोरीश्वराधीनत्वात्कथं न जीवविधतेत्यत आह ॥ नेति ॥ तदेव कुत इत्यत आह ॥ वासुदेव इति ॥ शतधा नारायणादिः । सहस्रधा विश्वादिः । अमितोऽतिबहुरूपः परादिः । अनन्तोऽजितादिः । यदुक्तं जीवोऽंशधीनप्रवृत्त्यादिमान् देहसम्बन्धित्वादिति तद्व्याप्त्यभावाच्चयुज्यत इत्यत आह ॥ युज्यते चेति ॥ तदेवस्फुटयतिमयथेति ॥ आदित्यो मण्डलाभिमानी वियद्गतस्तत्प्रकाशाभिमानी तदंशश्चैकप्रकारोऽनुज्ञादिरहितः । ‘त्रिवृदिव वै चक्षुः शुक्लं कृष्णं कनीनिका’ इति श्रुतावक्षणः सूर्यमण्डलसाम्योक्त्या तदंशत्वमुच्यते । अत एव तदभिमानिनोऽपि तदभिमान्यंशत्वं तस्य चापभ्रष्टस्य देहदोषलिसत्त्वादंशधीनप्रवृत्त्यादिमत्त्वमिति भावः । आवरणं तमः । एकमुत्तरत्राप्यभिमानिविवक्षा द्रष्टव्या । विरोधी पित्तधातुः । अत्रायं प्रयोगो भवति । जीवः स्वांशधीनप्रवृत्त्यादिमान् स्वांशिकर्मानिर्मितशरीरसम्बन्धित्वादपभ्रष्टवदिति । यदुक्तं मत्स्यादीनां नांशधीनप्रवृत्त्यादिमत्त्वमिति । तदसत् । तेषामप्युक्तविधदेहसम्बन्धित्वात् । तथा च न विशेषः । अथ देहसम्बन्धित्वेऽपि नांशधीनप्रवृत्तित्वं तर्हि तत्रैव हेतोर्व्यभिचार इत्यत आह ॥ मोक्षधर्मे चेति ॥ शुश्रूषुः तस्येति शेषः । अवतारप्रसङ्गे चैतदुक्तम् । अत्राप्ययं प्रयोगः । मत्स्यादिः स्वांशधीनप्रवृत्त्यादिर्न भवति स्वांशिकर्मानिर्मितदेहासम्बन्धित्वात् वियद्गतप्रकाशाद्यभिमानिवदिति । अत एव दृष्टान्तो विवृतः । सूत्रार्थे स्मृति चाह ॥ वाराहे चेति ॥ देहयोग्यत्वादित्युक्त्या मुक्तानामपि सङ्ग्रहो भवति । सूर्यप्रभाक्षिणी नैकप्रकारे ॥ ४८ ॥

### गुर्वर्थदीपिका

अदेहबन्धयोग्यत्वादित्यादिना वदिष्यति । “अनुज्ञापरिहारौ परानुज्ञया” परितो विहरणाख्या ऐहिका प्रवृत्तिः संसारपरिहारश्चेति द्वौ भवतः । अतोऽप्यसौ भिन्नांश इति सूत्रार्थं हृदि निधायाऽऽह परानुज्ञया प्रवृत्तिरित्यादिना । अन्यथाप्रवृत्तिरूपार्थस्यासूत्रितत्व-प्रसङ्गादेहसम्बन्धमात्रस्य परमात्मन्यपि सत्त्वाच्चोक्तैव योजना भाष्यकारस्याभिमता । देहसम्बन्धादिति विशेषणं विविधसांसरिकनिर्बन्धपरिहारासमर्थस्य जीवस्य परानुज्ञयैवेति स्वीकृतेतुदृढीकरणार्थमिति ज्ञेयम् । केन प्रतीयत इत्यत्र केन निमित्तेनेत्यर्थः । अक्ष्णः सूर्यमण्डलसाम्योक्त्येत्यत्र अक्षिपदेन गोलकं गृह्यते । न चक्षुरिन्द्रियम् । तस्य केवलं सूर्याभिमानित्वाद्वोलकाभिमानिनी काचनाऽपकृष्टदेवताऽप्यस्ति । सा च सूर्यान्द्रिजैवेति विज्ञेयम् । स्वांशिकर्मानिर्मितशरीरसम्बन्धित्वादित्यत्र वियद्गतसूर्यप्रकाशाभिमानीनि स्वांशिकर्मनिर्मितसूर्य-शरीरसम्बन्धिनि व्यभिचारपरिहाराय स्वांशिकर्मानिर्मितेति विशेषणमिति ज्ञेयम् । भूतानां प्रलयो यस्मिन्निति भूतप्रलयम् । अव्यक्तमव्यक्ततत्त्वम् । अहं शुश्रूषुरिति वैशम्पायनस्यैव न तावदिदं

(गुर्वर्थदीपिका)

वाक्यम् । स्वस्याव्यक्ततत्त्वसेवकत्वाभावात् । भगवदवतारकथायामव्यक्ततत्त्वस्य स्वातन्त्र्येण प्रस्तावायोगाच्च । अतो भूतप्रलयमव्यक्तम् । अव्यक्ततत्त्वाभिमानिनी श्रीः तस्य प्रागुक्तनारायणस्य शिश्रुषुः सेवाकर्त्रीत्येवार्थो वक्तव्यः । अत एतदभिमानिनी प्रकृतिः प्राकृतदेहादिकं च तन्न बध्नातीति हेतुं सूचयितुमेतद्वाक्योदाहरणमिति भावेनाऽऽह तस्येति शेष इति । अत एव शिश्रुषुरिति स्त्रीलिङ्गप्रयोग इति भावः । स्वांशिकर्मानिर्मितदेहासम्बन्धित्वादित्यत्र स्वांशिकर्मानिर्मितो यो मत्स्यादिनां देहः तदसम्बन्धित्वं मत्स्यादिषु नास्ति । अतः स्वरूपासिद्धिरिति चेन्न देहपदेन पाञ्चभौतिकदेहस्यैव ग्रहणात् । अतो न स्वरूपासिद्धिः । तर्हि देहसम्बन्धित्वादित्येवालमिति चेन्न । सौरप्रभाभिमानिनी सूर्यांशे भौतिकसूर्यदेहसम्बन्धिनि च साधनवैकल्यं स्यात् । अतः स्वांशिकर्मानिर्मितेत्युक्तम् । एवं च स्वांशिकर्मनिर्मितसूर्यदेहे स्वांशिकर्मानिर्मितत्वाभावेन तत्कर्मानिर्मितदेहः अस्मदादिदेह एव स्यात् । तेन च प्रभाभिमानिदेवतायाः न बन्धकः सम्बन्ध इति न दृष्टान्ते साधनवैकल्यम् । नापि स्वरूपासिद्धिरिति ज्ञेयम् ।

### भावबोधः

ॐ अनुज्ञापारिहारौ देहसम्बन्धाज्ज्योतिरादिवत् ॐ ।

“स एव दशधा प्रोक्तो विष्णुर्मत्स्यादिरूपकः ।

शतं नारायणाद्यात्मा विश्वाद्यात्मसहस्रकः ।

परादिरूपो बहुधा सोऽनन्तात्माऽजितादिकः ॥”

इति बृहदारण्यकभाष्योदाहृतप्रमाणानुसारेणाऽऽह— शतधा नारायणादिरित्यादिना ।

“देहदोषैश्च दुष्टत्वादपभ्रष्टारव्यदेवताः ।

अन्याः सूर्यादिदेवेभ्यो ह्यनुग्राह्याश्च तैः सदा” ॥

इत्यनुव्याख्यानं मनसि निधाय भाष्यं व्याचष्टे— तस्य चापभ्रष्टस्येति । शरीरसम्बन्धित्वस्याभिन्नांशेऽपि सत्त्वाद्यभिचारस्ततो स्वांशिकर्माऽनिर्मितेत्युक्तम् । शरीरसम्बन्धित्वं तद्योग्यत्वम् । तेन न मुक्तेषु भागासिद्धिः । इत्यत आहति । तथा च स्वांशिकर्माऽनिर्मितभौतिकशरीरसम्बन्धित्वस्य विवक्षितत्वान्न व्यभिचार इति भावः । शुश्रूषुस्तस्येति शेष इति । समस्तश्लोकव्याख्यानं तु— शरीराणि हि भौतिकानि भवन्ति, भूतानि

(भावबोधः)

चेश्वरबुद्धिजानि, तत्कथं तानि बध्नीयुरित्यर्थः । अत्रेश्वरो हीत्यादिनाऽन्ये हेतवोऽभिधीयन्ते-  
 विराट्, नित्याभिव्यक्तरूपः । वरदो मोक्षदः । सगुणः स्वातन्त्र्यादिगुणवान् । भूतानि प्रलीयन्ते  
 यस्मिन् तत् अव्यक्तं तदभिमानिदेवता तस्य शुश्रूषुर्लिङ्गव्यत्यासश्छान्दस इति  
 गीताभाष्यटीकयाऽवगन्तव्यम् । अस्त्वेतन्मूलरूपविषयमवताराणां तु देहसम्बन्धित्वं तु स्यादेवेत्यतः  
 अवतारप्रसङ्गे चैतदुक्तमतोऽनवताराश्च पृथक् शङ्क्या इति गीताभाष्यं मनसि निधायाऽऽह-  
 अवतारप्रसङ्ग इति । 'यत्तद्वर्णितवान् ब्रह्मरूपं ह्यशिरोधरमि'ति ह्यग्रीवावतारप्रसङ्ग-  
 एतस्योक्तत्वात् । युक्तिसाम्यात् सर्वावतारेष्वपि देहसम्बन्धशङ्का न कार्येति भावः ।  
 स्वरूपासिद्धिदृष्टान्तसाधनवैकल्यं च परिहर्तुं स्वांशिकर्माऽनिर्मितेत्युक्तम् । स्वांशिकर्म-  
 निर्मितदेहसम्बन्धित्वस्य दृष्टान्ते सत्त्वेऽपि पक्षे तदभावाच्चूद्वयगर्भत्वम् । तथा च पक्षे  
 विशेष्याभावेन दृष्टान्ते विशेषणाभावेण विशिष्टाभावोऽनुगत इति भावः । 'प्रकाशादिवदि'  
 त्यनेनास्मदादीनां जीवानां च स्वरूपांशत्वभिन्नांशत्वात्मके उक्तवैषम्ये तेजआद्यभिमा-  
 निबह्व्यादिदेवतांशयोः कालाग्राद्याभिमानिबह्व्योताद्यभिमानिनोः स्वरूपांशत्वभिन्नांशत्वरूपं  
 वैषम्यं दृष्टान्तितम् । 'ज्योतिरादिवदि'त्यनेन त्वंशत्वेऽप्यवताराणां जीवानां च असाम्ये-  
 हेत्वन्तरत्वेनोक्तदेहासम्बन्धसम्बन्धप्रयुक्ते अंशयननुग्राह्यत्वानुग्राह्यत्वयो रूपवैषम्ये सूर्यमण्डलाद्य-  
 भिमानिन्यादित्यां शयोर्वियद्वतप्रकाशाद्यभिमानि अक्षिगोलकाद्यभिमानिनोः परदेहसम्बन्धा-  
 सम्बन्धप्रयुक्तमंशयननुग्राह्यत्वानुग्राह्यत्वरूपं वैषम्यं दृष्टान्तितमिति भेदः टीकायामेव स्पष्टः ।

### भावदीपः

ॐ अनुज्ञापरिहारौ ॐ । भाष्यं व्याचष्टे ॥ जीवानामिति ॥ केनेति ॥ निमित्तेनेत्यर्थः । शत-  
 नारायणाद्यात्मा विश्वाद्यात्मसहस्रकः । परादिरूपो बहुधा सोऽनन्तात्माऽजितादिक इति  
 चतुर्थाध्याय बृहद्वाष्यादिशार्थमाह ॥ शतधेति ॥ अपौनरुक्त्यायोक्तममितेति ॥ बहुरूप इति ।  
 सूर्यमण्डलमान्येकस्तत्प्रकाशाभिमानवा- नित्याद्यनुभाष्यदिशा भाष्यं व्याचष्टे ॥ आदित्य इति ।  
 सूर्यमण्डलसाम्योक्त्येति ॥ अत्र यदेतदादित्यस्य शुक्लम्भाः सैवर्गथयन्नीलं परः कृष्णम् अ-  
 यदेतदक्षयः शुक्लं भाः सैवर्कं अथ यन्नीलं परः कृष्णमिति । तत्त्वप्रदीपोदाहृत-  
 छान्दोग्यप्रथमाध्यायस्थ श्रुत्यन्तरोक्तस्याक्षिगतस्य शुक्लादिरूपत्रयवत्त्वेनादित्यसाम्यस्य त्रिवृदिव-  
 चक्षुरित्येतरेये कथितत्वादित्यर्थः । देहसम्बन्धादित्यादिभाष्यस्थदेहदोषैश्च दुष्टत्वादपभ्रष्टाख्यदेवता-  
 इत्याद्यनुभाष्यदिशा भावमाह ॥ तस्य चेति ॥ आवृतीत्यस्याज्ञानभ्रान्तिं निराह ॥ तम इति

(भावदीपः)

अन्धकार इत्यर्थः । सूत्रे हेतुदृष्टान्तोक्त्याभिमतं प्रयोगप्रकारं दुर्ज्ञानत्वाद्दर्शयति ॥ अत्रायमिति ॥  
 स्वरूपांशे व्यभिचारव्युदासाय स्वांशिकमार्गनिर्मितेति । प्रकाशाद्यभिमानिरूपांशसम्बन्धिशरीरस्य  
 सूर्यमण्डलाद्यभिमानिरूपस्वांशिकमार्गनिर्मितत्वात् न व्यभिचारः । न च जीवांशिनो भगवतः  
 पुण्यपापकर्म नेति वाच्यम् । तदभावादेव तेनानिर्मितत्वोपपत्तेरिति भावः ॥ इत्यत आहिति ॥  
 स्मृतौ यत्किञ्चिज्जीवजातं देहसम्बद्धं तत्सर्वम् ईश्वरबुद्धिजैः पञ्चभिर्भूतैराविष्टम् । भूतप्रलयं  
 भूतसम्बन्धाधीनप्रलयोपेतम् अकार्यत्वादव्यक्तशब्दितमिति जीवानां देहबन्धमुक्त्वा ईश्वरो  
 हीत्यादिनांशिनो नारायणस्यैव निर्गुणादिशब्दैर्देहासम्बन्धस्योक्तत्वादिति भावः ॥ शुश्रूषुस्तस्येति  
 ॥ देहबद्धं भूतप्रलयमव्यक्तं जीवजातं तस्य प्रकृतनारायणस्य शुश्रूषुः श्रोतुमिच्छावत् जिज्ञासु इति  
 योजना सूचिता । तत्त्वप्रदीपे तु भूतप्रलयस्थानभूताव्यक्तशब्दिता श्रीः प्रकृतनारायणस्य शुश्रूषुः ये  
 चाप्यक्षरमव्यक्तमिति स्मृतेरिति प्रकारान्तरेण योजितमित्युक्तं चन्द्रिकायाम् । नवमे  
 प्रमेयदीपिकायां तु कृष्णस्य मानुषपुष्ट्वं कुतो नेत्यत आहेत्यवतार्य शरीराणि हि भौतिकानि  
 भवन्ति । भूतानि चेश्वरबुद्धिजानि तत्कथमवतारान्निबध्नीयुरित्यर्थः । अत्रेश्वरो हीत्यादिनान्ये  
 हेतवोऽभिधीयन्ते विराट् नित्याभिव्यक्तरूपः वरदो मोक्षदः सगुणः स्वातन्त्र्यादिगुणवान् भूतानि  
 प्रलीयन्ते यस्मिन् तत् अव्यक्तम् । तदभिमानिदेवता तस्य शुश्रूषुः लिङ्गव्यत्यासः छान्दस इति  
 व्याख्यानं कृतम् । नन्वीश्वरो हीत्यादिनांशिनो नारायणस्यैव निर्गुणादिशब्दैर्देहासम्बन्ध उक्तो न  
 त्ववताराणामंशानामित्यत आह ॥ अवतारप्रसङ्गे चेति ॥ प्रकरणादवतारविषयमेवेदं वाक्यं  
 नारायण शब्दस्त्वंशांशयभेदाभिप्राय इत्यर्थः । तथा चोक्तं गीताभाष्ये नवमे अवतारप्रसङ्गे  
 चैतदुक्तमतो नावताराश्च पृथक् शङ्क्या इति व्याख्यातं च तत्रैव टीकायां यत्तद्दृष्टवान्ब्रह्मा रूपं  
 ह्यशिरोधरमिति ह्यग्रीवावतारप्रसङ्ग इत्यादि ॥ अत्रापीति ॥ मत्स्यादेरंशयधीन-  
 प्रवृत्तिर्नेत्यत्रापीत्यर्थः । अत्र स्वांशिकमार्गनिर्मितदेह- सम्बन्धित्वादित्युक्तावार्जवं दृष्टान्ते  
 साधनानुगतिश्चास्ति तथाप्यसिद्धिनिरासाय नञ्द्वयप्रक्षेपः । तथा च दृष्टान्ते स्वांशिकमार्गनि-  
 र्मितत्वाभावेन पक्षे देहसम्बन्धित्वाभावेन पक्षदृष्टान्तयोः साधनानुगम इति भावः । ननु  
 सूत्रभाष्ययोः स्पष्टमप्रतीतोऽप्ययं प्रयोगः कस्मादुच्यते इत्यत आह ॥ अत एवेति ॥ एवं  
 रूपप्रयोगस्याभिमतत्वादेव पूर्वं भाष्ये यथादित्येत्यादिना ज्योतिरादिवदिति दृष्टान्तो विवृत  
 इत्यर्थः । शेषमाह ॥ नैकप्रकारे इति ॥ ४८ ॥

## वाक्यार्थमुक्तावली

ॐ अनुज्ञापरिहारौ देहसंबन्धाज्जोतिरादिवत् ॐ ॥ ज्ञस्येति ॥ परादिति वर्तते ॥ अनुज्ञेति तत्पूर्वकप्रवृत्तिरुच्यते ॥ परिहारेति बन्धनिवृत्तिः ॥ अंशत्वसाम्येऽपि ज्ञस्य देहसंबन्धाद्धेतो परादनुज्ञापरिहारौ ईशानुज्ञाधीनप्रवृत्तिमोक्षौ स्तः ॥ ज्योतिरादिवत् यथाज्योतिषोऽक्षयभिमानिनोपभ्रष्टस्य श्लेष्माद्याभिमानिनश्च तत्तदेहसंबन्धसूर्यवरुणानुज्ञाय तत्प्रवृत्त्यादिस्तथेत्यर्थः ॥ परस्य मत्स्यादेः देहसंबन्धाभावात् ॥ एवं जीववत्तौ नस्तः क ज्योतिरादिवत् ज्योतिषः प्रभाद्यभिमानिनोऽमृताः बुध्यभिमानिनश्च यथासूर्याद्यधीनप्रवृत्त्या नास्ति तथेति सूत्रार्थं हृदि निधाय प्रवृत्तं परानुज्ञेत्यादिभाष्यं व्याचष्टे जीवानामित्यादिना ॥ केन प्रतीय इति प्रतीयत इत्युक्तं तत्केन प्रकरणेनेत्यर्थः ॥ श्रुती चाहेति ॥ न केवलं देहसंबन्धित्वयुक्तिसिद्धमेत श्रुती चाहेत्यर्थः ॥ इत्यत आहेति ॥

इत्यतो नैवं पर इत्यनुवृत्तिलब्धमाहेत्यर्थः ॥ स एव दशधाप्रोक्तो विष्णुर्मत्स्यादिरूपकः ॥ श नारायणाद्यात्मा विश्वाद्यात्मा सहस्रधा ॥ परादिबहुधाचासावनन्तात्माजितादिक इति बृहद्भाष्य मनसि निधाय ॥ शतधेत्यादिना ॥ यदुक्तं जीव इति ॥ उपलक्षणमेतत् ॥ यदप्यु मत्स्यादिर्नाशयधीन प्रवृत्त्यादिमान् देहबन्धयोग्यत्वादिति त्वपि ग्राह्यम् ॥ त्रिवृदिवै चक्षुरिति असौ आदित्यः त्रिवृदित्यादित्यस्य रूपत्रय मुत्तेवेति पूरणीयम् ॥ कनीनिकाशब्देन केवलकृष्णव मध्यवर्त्युच्यते ॥ तदुक्तं तत्त्वप्रदीपे ॥ अथ यदेतदादित्यस्य शुक्लं भाः सैवार्थः यन्त्री परःकृष्णमिति श्रुतेः ॥ कनीनिकापरः कृष्णमिति ॥ देहदोषैश्च दुष्टत्वादपभ्रष्टराख्यदेवताः अन्याः सूर्यादिदेवेभ्यो ह्यनुग्राह्याश्च तैः सदेत्यनुव्याख्यानं मनसि निधाय व्याचष्टे तस्यचापभ्रष्टस्येति ॥ तम एवेति ॥ विषयावरकं प्रसिद्धं तम एवेत्यर्थः ॥ पित्तधातुरिति जलपानैः श्लेष्मे विरोधिपित्तपरिहारादिति भावः ॥ प्रभाभिमानिसूर्यांशे व्यभिचारवारण स्वांशिकर्मनिर्मितेति विशेषणम् ॥ देहसंबन्धित्वं तद्योग्यत्वं विवक्षितम् ॥ तेन न मुत्ते भागासिद्धिः ॥ न च मत्स्यादिषु स्वांशिकर्मनिर्मितोऽस्मदादिशरीरसंबन्धिषु व्यभिचारः शरीरसंबन्धित्वपदेन तदोषलिप्तत्वस्य विवक्षितत्वात् ॥ नचैवं प्रभाभिमानिसूर्या देहदोषलिप्तत्वाभावात्तेनैव व्यावृत्तिसिद्धौ विशेषणवैयर्थ्यमिति वाच्यम् ॥ तेषामस्मदादि देहदोषलिप्तत्वाभावेऽपि स्वीयदेहदोषबद्धत्वेन व्यभिचारादिति यत्किञ्चिदित्यस्यायमर्थः हेविशांपते प्रजानांपते राजन् यत्किञ्चिद्देहबद्धं तत्सर्वमीश्वरबुद्धिनिर्मितैः पञ्चभिर्भूतैराविष्टं बद्धम्

(वाक्यार्थमुक्तावली)

हियस्मात्तस्मादीश्वरो महद्भूतं भूतेभ्योऽपि महत् ॥ अत एव भूतान्तरात्मा भूतान्तर्यामी ॥ तदुपपदनं प्रभुः शक्त इति ॥ तथा तं कथं तानि बध्नीयुरिति भावः ॥ हेत्वंतरमुच्यते नारायणो मुक्ताश्रयः ॥ विराट् विशेषेण राजत इति विराट् ॥ नित्याभिव्यक्तरूपो नित्यमुक्त इति यावत् ॥ वरदो मोक्षदः ॥ विज्ञेय इति कचित्पाठः ॥ सगुणो निर्गुणोऽपि च ॥ अगुणो गुणदेहत्वात्सगुणो गुणधारणात् ॥ ऐश्वर्यादिगुणत्वाद्वा वासुदेव इतीर्यते ॥ भूतानि प्रलीयन्तेऽत्रेति भूतप्रलयस्थानं भूताव्यक्ताभिमानिनी श्रीः ॥ शुश्रूषुस्तस्येति ॥ उक्तंच प्रमेयदीपे ॥ भूतानि प्रलीयन्ते यस्मिन् तदव्यक्तं तदभिमानिदेवता तस्य शुश्रूषुः ॥ लिंगव्यत्यासश्छान्दस इति ॥ चन्द्रिकायान्तु भूतसंबन्धाधीनप्रलयादित्वात् कार्यप्रवृत्तिनिमित्ताभ्यां भूतप्रलयाव्यक्तशब्दाभ्यां मुक्तो जीवसमूहस्तस्य नारायणस्य शुश्रूषुः ॥ तत्त्वप्रदीपे तु भूतप्रलयस्थानभूताव्यक्तशब्दिता श्रीः प्रकृतस्य नारायणस्य शुश्रूषुः ॥ ये चाक्षरमव्यक्तमिति श्रुतेरिति प्रकारान्तरेण योजितमित्युक्तमिति व्याख्यातम् ॥ अस्त्वेतन्मूलरूपविषयम् अवताराणान्तु देहसंबन्धित्वं स्यादेवेत्यतः अवतारप्रसङ्गे चैतदुक्तम् अतो नावताराश्च पृथक्शङ्क्या इति गीताभाष्यं मनसिनिधायाह ॥ अवतारप्रसङ्ग इति ॥ यत्तद्वर्शितवान् ब्रह्मा रूपंहयशिरोभिधमिति हयग्रीवावतारप्रसङ्गे तस्योक्तत्वाद्युक्तिसामान्यात्सर्वावतारेष्वपि देहसंबन्धशङ्का नकार्येति भावः ॥ स्वांशीति ॥ अत्राप्यसिद्धिवारणाय विशेषणं ग्राह्यम् ॥ दृष्टान्ते विशेषणाभावाद्विशिष्टाभावः ॥ पक्षे विशेष्याभावात् ॥ अत एव दृष्टान्त इति ॥ दृष्टान्ते विशेषणाभावाद्विशिष्टाभावोपपादनेन साध्यवैकल्यं परिहर्तुमेव दृष्टान्तो विवृतः ॥ यथादित्य इत्यादिना भाष्यकृतेति शेषः ॥

## तत्त्वसुबोधिनी

ॐ अनुज्ञापरिहारौ देहसम्बन्धाज्जोतिरादिवत् ॐ ॥ शतधेत्यादिभाष्यं व्याचष्टे ॥ शतधानारायणादिरित्यादिना ॥ अत्र चापि स्मर्यत इत्यनेन जीवस्येश्वरांशत्वे स्मृतिरुक्ता । स्मरन्ति चेत्यनेन त्वंशत्वेऽपि मत्स्यादीनां स्वरूपांशत्वं, जीवानां विभिन्नांशत्वमित्यत्र स्मृतिरुक्तेति भेदः ॥ व्यात्यभावादिति ॥ स्थलाभावेन व्याप्तेर्वक्तुमशक्यत्वादित्यर्थः । मत्स्यादेर्देहसम्बन्धित्वेऽपि अंशधीनप्रवृत्त्यादिमत्त्वाभावेन व्यभिचारात् व्यात्यभावः अत एव परिहारग्रन्थे देहदोषसत्त्वादिति देहसम्बन्धविवरणं क्रियते इति द्रष्टव्यम् । सूर्यमण्डलसाम्योक्त्येति । अथ यदेतदादित्यस्य शुक्लं भाः सैवार्ग्यं यन्नीलं परः कृष्णम् । अथ यदेतदक्षयः शुक्लं भाः सैवार्ग्यं यन्नीलं परः कृष्णम् । इति तत्त्वप्रदीपोदाहृत श्रुत्यन्तरोक्तस्याक्षिगतस्य शुक्लादिरूपत्रयवत्त्वेन आदित्यसाम्यस्य त्रितृदिव वै

(तत्त्वसुबोधिनी)

चक्षुः शुक्लं कृष्णं कनीनिकेति महैतरेयोपनिषदि कथितत्वेनेत्यर्थः । तदंशत्वं सूर्यमण्डलांशत्वम्  
 अत एवेति ॥ अक्ष्णः सूर्यमण्डलांशत्वादे वेत्यर्थः । तदभिमानिनः अस्यभिमानिनः  
 तदभिमान्यंशत्वं सूर्यमण्डलाभिमान्यंशत्वम् ॥ तस्य चेति ॥ आवृत्तिशब्दार्थमाह ॥ आवरणं त  
 इति ॥ एवमुत्तरत्रापि । तदंशस्यापि श्लेष्मणः इत्यादौ अभिमानिविवक्षा द्रष्टव्येत्यर्थः ॥ स्वाङ्गीति  
 ॥ देहदोषलिप्तत्वरूपशरीर रूपभिन्नांशेऽपि सत्त्वाद्व्यभिचारः । ततः स्वांशिकर्मनिर्मितेत्युक्तम्  
 शरीरसम्बन्धित्वं तद्योग्यद्विः । जीव इव मत्स्यादावप्यंश्यधीन प्रवृत्तिमत्वसाधकस्य  
 स्वांशिकर्मानिर्मितदेहदोष- लिप्तत्वस्य सद्बवाधीनप्रवृत्त्यादिमत्वमेवेति न मत्स्यादीनां जीवानां च  
 वैलक्षण्यमिति शङ्कते ॥ यदुक्तमित्यादि ॥ ननु तत्रोक्तविधदेहदोषलिप्तत्वेऽपि  
 नांश्यधीनप्रवृत्त्यादिमत्वमङ्गीक्रियते । अतो नाविशेष इत्यत आह ॥ अथेति ॥ तत्रैवेति ॥  
 मत्स्यादावेवेत्यर्थः । तत्र स्वांशिकर्मानिर्मित देहसम्बन्धित्वेऽपि अंश्यधीन प्रवृत्त्यादिमत्वाभावादिति  
 भावः ॥ इत्यत आह ॥ स्यादयं व्यभिचारो यदि मत्स्यदीनां जीववद्  
 स्वांशिकर्मानिर्मितदेहदोषलिप्तत्वं भवेत् । न च तदस्तीति भावेन परिहरतीति भावः । मोक्षधर्मे  
 जीवनिष्ठ शुश्रूषां प्रति प्रकृतो नारायण एव विषयत्वेन सम्बध्यत इत्याह ॥ शुश्रूषुस्तस्येति ॥ एवं च  
 भूतसम्बन्धाधीनप्रलयादिमत्वात् कार्यत्वाकार्यत्वनिमित्तकाभ्यां भूतप्रलय अव्यक्तशब्दाभ्यां  
 मुक्तजीवसमूहः तस्य नारायणस्य शुश्रूषुः मोक्षार्थं जिज्ञासुरिति योजनेति भावः । समस्तश्लोकं  
 व्याख्यातुं शरीराणि हि भौतिकानि भवन्ति, भूतानि चेश्वरबुद्धिजानि तत्कथं तानि बध्नीयुरित्यर्थः  
 । अत्रेश्वरो हीत्यादिनेह तत्त्वान्यभिधीयन्ते । विराट् नित्याभिव्यक्तरूपः । वरदो मोक्षदः ।  
 सगुणस्वातन्त्र्यादिगुणवान् । भूतानि प्रलीयन्तेऽस्मिन्निति । अव्यक्तं तदभिमानिदेवता । तस्य  
 शुश्रूषुः । लिङ्गव्यत्यासः छान्दसः । ननु कर्मणि द्वितीया' इति प्राप्तद्वितीयापवादभूत 'कर्तृकर्मणोः  
 कृति' इति विहित षष्ठ्या अपि 'न लोकाव्ययनिष्ठाकलर्थतृताम्' इति निषेधात् 'अपवादाभावे  
 पुनरुत्सर्गस्थिति'रिति न्यायेनोत्सर्गप्राप्तद्वितीयाया- मेवसत्यां शुश्रूषुस्तमिति वाच्यम्, तस्येति तु  
 कथमिति चेन्न, न लोकेत्यत्र कृद्योगषष्ठ्या निषिद्धत्वेन तदसम्भवेऽपि कर्मण्यपि कर्तृत्वविवक्षया,  
 शेषविवक्षया 'मातुरध्येति' 'पितुः स्मरति' इत्यादाविव षष्ठ्युपपत्तेः । तथा चोक्तं पदमञ्जर्याम्  
 अत्रोदाहरणेषु कारकषष्ठ्यास्या प्रतिषेधः । शेषषष्ठी तु भवत्येव । ब्राह्मणस्य कुर्वन्, ओदनस्य  
 पचन् इत्यादि बहुलप्रयोगोपलम्भादिति भावः । ननु मोक्षधर्मे यत्किञ्चिज्जीवजातं देहबद्धमित्यनेन  
 जीवानां देहबद्धत्वमुक्त्वा ईश्वरो हीत्यादिना अंशिनो नारायणस्यैव निर्गुणदिशब्दैः देहासम्बन्ध  
 उक्तः । नत्ववताराणामंशानामित्यत अवतारप्रसङ्गे चैतदुक्तम् । अतो नावताराश्च पृथक् शंक्या



(तत्त्वसुबोधिनी)

इति गीताभाष्यं मनसि निधायाह ॥ अवतारप्रसङ्ग इति ॥ 'यत्तद्वर्शितान् ब्रह्मा रूपं हयशिरोधरम्' इति हयग्रीवावतारप्रसङ्गे अस्योक्तत्वेन प्रकरणादवतारविषयमेव तद्वाक्यम् । नारायणशब्दस्त्वंश्यभेदाभिप्राय इत्यर्थः ॥ स्वांशिकर्मेति ॥ दृष्टान्तस्य साधनवैकल्यं परिहर्तुं स्वांशिकर्मानिर्मितेत्युक्तम् । व्यभिचारवारकस्यापि व्याप्त्युपयोगित्ववत् साधनवैकल्यादि-परिहारकस्यापि व्याप्त्युपयोगित्वेन सार्थकत्वादिति द्रष्टव्यम् । स्वांशिकर्मनिर्मितदेहसम्बन्धित्वस्य दृष्टान्ते सत्वेऽपि पक्षे तदभावात् नञ् द्वयगर्भत्वम् । तथाच पक्षे विशेष्याभावेन दृष्टान्ते विशेषणाभावेन विशिष्टाभावोऽनुगत इति भावः । ॥ अत एवेति ॥ देहादिसम्बन्धित्वदोषलेप कथनादेवेत्यर्थः । दृष्टान्तः ज्योतिरादीत्युक्तो दृष्टान्तः । अक्षाद्यभिमानिनः सूर्यमण्डलाभिमानिनश्च भिन्नांशत्वकथनेन प्रकाशाभिमानिनश्चाभिन्नांशत्वकथनादेव निन्दत इत्यर्थः । ननु मुक्तानां कथं भिन्नांशत्वम् । तेषां देहसम्बन्धाभावेन दोषलेपाभावेन भिन्नांशलक्षणाभावात् । इत्यत आह ॥ देहयोग्यत्वादिति ॥

### वाक्यार्थविवरणम्

पूर्वग्रन्थफलितमनुमानं वदन्नुत्तरग्रन्थमवतारयति । यदुक्तमित्यादिना ॥ भाष्ये रामो रामः दाशरथिर्भार्गवश्चेत्यर्थः । अहं शतधेत्यादिभगवद्वाक्यम् ॥ व्यास्यभावादिति ॥ दृष्टान्ताभावेन व्याप्तिग्रहासंभवाद्याप्तिज्ञानासिद्धिरिति भावः । मत्स्यादौ देहसंबन्धित्वेऽप्यंश्यधीनप्रवृत्त्यादि-मत्त्वाभावेन व्यभिचाराद्यास्यभाव इति वा । अत एव देहदोषलिप्तत्वादिति परिहारग्रन्थे देहसंबन्धविवरणं क्रियत इति द्रष्टव्यम् ॥ सूर्यमण्डलसाम्योक्त्येति ॥ अत्र यदेतदादित्यस्य शुक्लभाः सैवर्गथ यन्नीलं परः कृष्णम् । 'अथ यदेतदक्षः शुक्लभाः सैवर्गथयन्नीलं परः कृष्णम्' । अथ यदेवैतदक्षः शुक्लभा सैवर्गथ यन्नीलं परः कृष्णम्' । इति छान्दोग्यप्रथमाध्यायस्य श्रुत्यन्तरोक्तस्याक्षिगतस्य शुक्लादिरूपत्रयत्वेनादित्यसाम्यस्य "त्रिवृदिवा वै चक्षुरि" त्वैतरेये कथितत्वादित्यर्थः ॥ तदंशत्वम् ॥ सूर्यमण्डलांशत्वम् ॥ अत एवेति ॥ अक्षः सूर्यमण्डलांशत्वादेवेत्यर्थः ॥ आवरणं तम इति ॥ अक्ष्यभिमान्यपभ्रष्टस्य दुर्विषयादिप्रदर्शने प्रतिबन्धकीभूततमोनिवृत्तिरादित्येन भवतीत्यर्थः ॥ पित्तधातुरिति ॥ श्लेष्माभिमान्यपभ्रष्टस्य श्लेष्मविरोधिपित्तधातुनिवृत्ति वरुणेन भवतीत्यर्थः । स्वरूपभूतांशेषु मत्स्यादिषु व्यभिचारवारणाय स्वांशिकर्मानिर्मितेत्युक्तम् । एतद्विशेषणदानेऽपि न व्यभिचारपरिहार इत्याशयेनाशङ्कते ॥

(वाक्यार्थविवरणम्)

चेति शेषः ॥ मोक्ष धर्मे चेति ॥ “यत्किञ्चिदिह लोकेऽस्मिन्” इत्याद्युक्त्या स्वांशिककर्मानिर्मितभौतिकशरीरसंबन्धित्वादिति हेतौ विवक्षितामिति ध्येयम् ।

ननु तर्हि भौतिकशरीरसंबन्धित्वादित्येवास्तु मत्स्यादिषु व्यभिचाराभावादिति चेत् । सत्यम् । तथापि वियद्गतप्रकाशाद्यभिमानिषु व्यभिचारपरिहाराय सार्थक्यात् । वियद्गतप्रकाशाद्यभिमानिदेहस्य स्वांशिसूर्यकर्मनिर्मितत्वेन व्यभिचाराभावादिति ध्येयम् । ननु शुश्रूषुरित्यस्य ‘शंश भिक्ष उरि’ति सूत्रेणोप्रत्ययान्तत्वादुप्रत्ययान्तस्य च ‘न लोकाव्ययेति’ षष्ठ्या निषेधाद्धरिं दिदृक्षुरितिवत् तं शुश्रूषुरिति वक्तव्यत्वेन तस्येति शेषः कथं क्रियत इति चेत् । उच्यते । कर्तृकर्मणोः कृतीतिप्राप्ता या कर्तरि कर्मणि च षष्ठी सैव नलोकेति निषिध्यते, न तु शेष इत्यनेन प्राप्ता । संबन्धमात्रे षष्ठी । प्रकृते च कर्तृकर्मणोरित्यनेन षष्ठी नोच्यते येन निषेधावतारः स्यात् किन्तु शेष इति संबन्धमात्र एव । न ह्यस्याः प्रतिषेधोऽस्तीति । नन्वथापि शुश्रूषायां भगवतः कर्मत्वं विवक्ष्यताम् । तथा च कर्मणि द्वितीयायां प्राप्तायां तदपवादकत्वेन कर्तृकर्मणोरित्यनेन षष्ठी प्राप्ता न लोकेति तदपवादेऽपवादस्याप्यपवादे पुनरुत्सर्गस्यैव प्राप्तिरिति न्यायेन कर्मणि द्वितीयैव प्राप्ता । तथा च तमिति शेष इत्येव कुतो नोक्तमिति चेत् । सत्यम् । तर्हि साक्षाद्भगवत्कर्मकतत्पादसंसेवनादिरूपैव सेवा प्राप्नोति । न तु तत्संबन्धिसेवा । अनया च क्रियमाणा जगत्सर्जनादिरूपा सेवा भगवत्सेवैव । सा न भगवत्कर्मिका । भगवत्संबन्धिनी तु भवति । अतः सामान्यतो भगवत्संबन्धिसेवामात्रप्राप्त्यर्थं शेषे षष्ठी विवक्षितेति । तथा च तस्य शुश्रूषुरित्यस्य तत्संबन्धिसेवां कर्तृमिच्छुरिति सिध्यतीति ध्येयम् । गीताभाष्यटीकानुसारेण नञा निर्दिष्टमनित्यमित्यङ्गीकृत्य षष्ठीनिषेधस्यात्राप्राप्तिरिति चात्र समाधानं द्रष्टव्यम् । स्वरूपासिद्धिसाधनवैकल्यपरिहाराय स्वांशिककर्मानिर्मितेत्युक्तम् । स्वांशिकर्मनिर्मितशरीरसंबन्धित्वविविक्षायां स्वरूपासिद्धिप्राप्त्या नञ्द्वयगर्भत्वम् । तथा च स्वांशिककर्मानिर्मितदेहसंबन्धित्वस्य विशिष्टस्याभावो दृष्टान्ते विशेषणस्याभावेन । पक्षे तु विशेष्याभावेन अनुगत इति न दोषः । ननु पक्षे देहसंबन्धित्वरूपविशेषस्यापि सत्त्वेन न तदभावप्रयुक्तो विशिष्टाभाव इति स्वरूपासिद्धिरिति चेत् । सत्यम् । देहे भौतिकत्वरूपविशेषणस्याभिप्रेतत्वेन विशेष्याभावप्रयुक्तविशिष्टाभावसंभवादिति ध्येयम् । सूत्रभाष्ययोरस्पष्टप्रतीतोऽप्ययं प्रयोगः कस्मादुच्यत इत्यत आह ॥ अत एवेति ॥ एवंरूपप्रयोगस्याभिमतत्वादेव पूर्वं भाष्ये “यथादित्ये” इत्यादिना ज्योतिरादिवदिति दृष्टान्तो विवृत इत्यर्थः ॥ अत एवेति ॥ एतदनुमाने साध्यादिवैकल्यपरिहारार्थमेवेत्यर्थः । देहसंबन्धित्वं हेतुं कृत्वा तेन जीवानामंशयधीनप्रवृत्तिमत्त्वसाधने मुक्तजीवेषु

(वाक्यार्थविवरणम्)

भौतिकदेहसंबन्धित्वाभावेन भागासिद्धिः स्यादतो व्याचष्टे । ॥ देहयोग्यत्वादित्युक्त्येति ॥ तथा च भौतिकदेहसंबन्धित्वं नाम तद्योग्यत्वं विवक्षितम् । योग्यत्वं च भौतिकदेहवत्त्वा-  
वच्छेदकावच्छिन्नत्वम् । तदवच्छेदकं च जीवत्वं तदवच्छिन्नत्वं मुक्तेश्वप्यस्तीति न  
भागासिद्धिरिति भावः ।

### वाक्यार्थमञ्जरी

ॐ अनुज्ञापरिहारौ देहसम्बन्धाज्योतिरादिवत् ॐ । जीवस्य देहसम्बन्धान्निमि-  
त्तात्तदनुज्ञापरिहारौ परमात्मानुज्ञाधीनप्रवृत्तिमोक्षौ चस्तः कथं ज्योतिरादिवत्  
यथाज्योतिरादेरक्षयभिमान्यादेर्देह सम्बन्धात्सूर्याद्यनुज्ञाधीनप्रवृत्त्यादिस्तथेत्यर्थः ॥ कनीनिकेति ॥  
तारकेत्यर्थः रक्तेत्यर्थः ॥ उत्तरत्रेति ॥ ब्रह्माण्डबाह्यजलाभिमानी वरुणः अन्तः  
शुद्धोदकसमुद्राभिमानीतदभिन्नांशः श्लेष्माभिमानी तद्भिन्नांश इति द्रष्टव्यमित्यर्थः । स्वांशिकमेति  
॥ शरीरसम्बन्धित्वस्याभिन्नांशेऽपि सत्त्वाद्यभिचारः ततः स्वांशिकमनिर्मितेत्युक्तं शरीरसम्बन्धित्वं  
च तद्योग्यत्वं तेन न मुक्तेषु भागासिद्धिः । मोक्षधर्मेचेतीति । तत्र हीनशरीराणि भौतिकानि  
भवन्ति भूतानि चेश्वरबुद्धिजातानि तत्कथं तानि तंबध्नीयुरित्युक्तेरिति भावः । अक्षरार्थश्च  
हेविशांपते इह चेतनवर्गे अस्मिल्लोकेयत्किंचिद्देहसम्बद्धं तत्सर्वम् ईश्वरबुद्धिजैः पञ्चभिर्भूतैराविष्टं  
बद्धं ईश्वरस्तु महत् महनीयः भूतं सर्वदाविद्यमानः नारायणः मुक्ताश्रयः विराट्  
नित्याभिव्यक्तिरूपः सगुणः स्वातंत्र्यादिगुणवान् भूतानि प्रलीयन्ते यस्मिन् तत् भूतप्रलयम् अव्यक्तं  
तदभिमानिनी रमा तस्येशस्य शुश्रूषुः सेवाकर्त्रीति प्रमेयदीपिकादावगन्तव्यः ।  
अस्त्वेतन्मूलरूपविषयम् अवताराणान्तुदेहसम्बन्धित्वं स्यादेवेत्यत आह ॥ अवतारप्रसङ्गादिति ॥  
यत्तद्दर्शितवान् ब्रह्मरूपं ह्यशिरोभिदमिति ह्यग्रीवावतारप्रसङ्ग इत्यर्थः ॥ स्वांशिकमेति ॥ देह  
सम्बन्धित्वादित्युक्ते स्वरूपासिद्धिः दृष्टान्तस्य साधनवैकल्यताच अतः स्वांशिकमनिर्मितेत्युक्तम् ।  
स्वांशिकमनिर्मितदेहसम्बन्धित्वस्य दृष्टान्ते सत्त्वेऽपि पक्षे तदभावात् नञ्द्वयगर्भत्वं तथाच  
पक्षेविशेष्याभावेन दृष्टान्तेविशेषणाभावेन विशिष्टाभावानुगम इति भावः ॥ अत एवेति ॥ एवं  
प्रयोगद्वयस्यात्राभिमतत्वादेवज्योतिरादिवदिति दृष्टान्तोपेत्यादि नाविवृत इत्यर्थः अतो न

## सूत्रभाष्यम्

॥ ॐ असन्ततेश्चाव्यतिकरः ॐ ॥ ४९ ॥

अपूर्णशक्तित्वाच्च जीवस्य न मत्स्यादिसाम्यम् । तथा च चतुर्वेदशिखायाम्-  
'तस्य ह वा एतस्य परमस्य त्रीणि रूपाणि कृष्णो रामः कपिल इति । तस्य ह वा  
एतस्य परमस्य पञ्चरूपाणि दशरूपाणि शतरूपाणि सहस्ररूपाण्यमितरूपाणि ।  
तानि ह वा एतानि सर्वाणि पूर्णानि सर्वाण्यनन्तानि सर्वाण्यसम्मितानि । अथावराः  
सर्व एवापूर्णाः सर्व एव बध्यन्तेऽथ मुच्यन्ते च केचने'ति ॥ ४९ ॥

## तत्त्वप्रदीपिका

असन्ततेश्चाव्यतिकरः । असन्ततशक्तित्वात् ।

“सर्वत्र सर्वकृचापि हयग्रीवादिरूपकः ।

ज्ञानादिरक्षको विष्णुर्जामदग्न्यादिरूपवान् ।

ज्ञानाद्युत्पादको नित्यं कृष्णादिदोषनाशकः” इति ब्रह्मतर्कः ॥

## तत्त्वप्रकाशिका

युक्त्यन्तरेण मत्स्यादीनां जीवानां चैकविध्यं निराकुर्वत्सूत्रं पठित्वा व्याचष्टे ॥ असन्ततेश्चेति ॥  
जीवस्य सम्यक् शक्त्यभावान्मत्स्यादीनां तु तद्भावादंशत्वेऽप्युक्तस्याव्यतिकरो व्यत्यासाभाव इति  
भावः । मत्स्यादीनां पूर्णशक्तित्वं न जीवस्येत्येतत्कुत इत्यत आह ॥ तथा चेति ॥ कृष्णादिः कश्चन  
व्यूहः । पञ्च नारायणादीनि । असंमितानि निरुपमानि ॥ ४९ ॥

## गुर्वर्थदीपिका

अपूर्णशक्तित्वाच्चेति वदता सम्यक्ततिः पूर्णता शक्त्यादिगुणैः सम्पूर्णता सन्ततिः ।  
तदभावोऽसन्ततिरिति व्युत्पत्तिस्सूचिता । अथावरा अधमा जीवाश्च प्रतिमात्वाद्व्यापाणीत्युच्यन्ते  
इति योग्यपदाध्याहारेण श्रुतेस्सम्बन्धः ।

### भावदीपः

ॐ असन्ततेश्चाव्यतिकरः ॐ । भाष्यं सूत्रारूढं कुर्वन् सूत्राक्षरार्थमाह ॥ जीवस्येति ॥ ज्ञस्येत्यनुवर्तत इति भावः । उक्तस्य नैवं पर इत्युक्तस्य । ननु श्रुतौ पञ्च रूपाणीत्यादौ सामान्यतो निर्दिष्टानां विशेषोद्देशमकृत्वा त्रीणि रूपाणीति निर्दिष्टानां विशेषोद्देशे किं बीजमित्यत आह ॥ कृष्णादिः कश्चनेति ॥ प्रागुक्तत्वादाह ॥ पञ्चेति ॥ दशेत्यस्य प्रसिद्धत्वाद्वा मत्स्यः कूर्मो वराह इति प्रागुदाहृतश्रुतौ स्पष्टत्वाद्धानुक्तिः । अन्योन्यमसमानानीति भ्रमनिरासायाह ॥ निरुपमानीति ॥ ४९ ॥

### वाक्यार्थमुक्तावली

ॐ असन्ततेश्चाव्यतिकरः ॐ ॥ सूत्रे ज्ञस्येति शेषः ॥ ज्ञस्यासंततेः शक्त्या साम्यगेवाविस्तृत्वात् । असंपूर्णशक्तित्वाच्च अव्यतिकरः नैवंपर इत्युक्त व्यत्यासभाव इत्यर्थः ॥ साम्यं नास्तीति यावत् । इति भावेनापूर्णशक्तित्वाच्चेति भाष्यं व्याचष्टे ॥ जीवस्येत्यादिना ॥

### वाक्यार्थविवरणम्

न व्यूह इति ॥ तथा चैतानि स्वतन्त्रावताराण्येव न नारायणादिपञ्चरूपादिवद् व्यूह इत्यर्थः ॥

### वाक्यार्थमञ्जरी

ॐ असंततेश्चाव्यतिकरः ॐ । जीवस्यासन्ततेरपूर्णत्वाच्च मत्स्यादिसाम्यं नास्तीत्यस्याव्यतिकरः व्यत्यासभाव इत्यर्थः ।

### सूत्रभाष्यम्

॥ ॐ आभास एव च ॐ ॥ ५० ॥

‘रूपं रूपं प्रतिरूपो बभूवे’ (ऋ.सं. ६-४७-१८)ति प्रतिबिम्बत्वाच्च न साम्यम् । वाराहे च -

“द्विरूपावंशकौ तस्य परमस्य हरेर्विभोः ।

प्रतिबिम्बांशका जीवाः प्रादुर्भावाः परे स्मृताः ।

प्रतिबिम्बेष्वल्पसाम्यं स्वरूपाणीतराणि त्वि'ति ॥

“सोपाधिरनुपाधिश्च प्रतिबिम्बो द्विधेयते ।

जीवः परस्यानुपाधिरिन्द्रचापो यथा रवेरि'ति पैङ्गिश्रुतिः ॥

‘यथैषा पुरुषेच्छाया एतस्मिन्नेतदाततमि’(प्र.उ. ३-३) ति च श्रुतिः ॥ ५० ॥  
इति अंशाधिकरणम् ॥ १८ ॥

### तत्त्वप्रदीपिका

आभास एव च ॥ “रूपं रूपं प्रतिरूपो बभूव” प्रतिबिम्बो बभूवेत्यर्थः । ‘तदस्य’ विष्णो ‘रूपं’ जीवस्य दर्शनाय । यथा पुरुषे च्छायाऽऽतता तद्वदेतस्मिन्विष्णावेव विश्वमाततम् ।

“तमेवाऽद्यं प्रपद्येत यदंशाभासको ह्ययम् ।

जीवराशिस्समस्तोऽपि ब्रह्मरुद्रेन्द्रपूर्वकः ।

किञ्चित्सादृश्यमात्रेण भिन्नोऽप्यंश इवोच्यते” इति नारायण श्रुतिः । इत्यंशाधिकरणम् ।

### तत्त्वप्रकाशिका

युक्त्यन्तरेणोक्तमर्थं स्थापयत्सूत्रमुपन्यस्य व्याचष्टे ॥ आभास एवेति ॥ अंशत्वाविशेषेऽपि जीवानां प्रतिबिम्बांशत्वमस्ति । ‘रूपं रूपम्’ इति श्रुतेः । न च तन्मत्स्यादीनामतो नैकविधतेति भावः । जीवसमुदायः परमेश्वरस्य रूपं रूपं प्रतिरूपो भूत्वा वर्तते तद्विम्बरूपमस्य मुक्त्यर्थं साक्षात्कारविषयो भवति । स च परमेश्वरः स्वसामर्थ्येनानन्तजीवविम्बरूपो ज्ञायते । अस्यानन्तानि हरिनामकानि रूपाणि व्यूहशः सन्तीति प्रसिद्धमित्यर्थः । सूत्रार्थे स्मृतिं चाह ॥ वाराहे चेति ॥ परे स्वरूपांशाः । न जीवस्य परमात्मांशत्वं युक्तं तदतिरिक्तोपाध्यभावादित्यत आह ॥ सोपाधिरिति ॥ एवमंशत्वेन श्रुत्यादि सिद्धस्य जीवस्य मत्स्यादिवदंशत्वं नास्ति । अत एवानंशत्वश्रुतिरुपपन्नेत्युक्तं भवति । न चाप्रामाण्यमेव किं न स्यात्किं यथा कथञ्चिदविरोधापादनेनेति वाच्यम् । वाक्याप्रामाण्यकल्पनस्य वक्तृमि-  
थ्याज्ञानादिमूलत्वात् । वेदस्यापौरुषेयत्वादिति । अतः श्रुत्यविरोधेन जीवस्येश्वरांशत्वोपपत्तेर्युक्तो हरौ श्रुतिसमन्वय इति सिद्धम् ॥ ५० ॥ अ० १८ ॥

रूपं रूपमिति द्वितीयाबलात्प्रतीतिर्लभ्यत इति भावेनोक्तं रूपं रूपं प्रतीति । शतादशेत्यस्यार्थः स्पष्टत्वान्नोक्तः । परमात्मांशत्वमित्यत्र प्रतिबिम्बांशत्वमिति ग्राह्यम् । अंशत्वोक्त्या नीचजीवानामतिसमर्थमत्स्याद्यंशानां चाभाससमानयोगक्षेमता मा भूदिति “अंशो नानाव्यपदेशात्” “अन्यथा चापि दाशकितवादित्वमधीयत एके” “प्रकाशादिवन्नैवं परः” “स्मरन्ति च” “अनुज्ञापरिहारौ देहसम्बन्धाज्ज्योतिरादिवत्” “असन्ततेश्चाव्यतिकरः” “आभास एव चे”ति सूचकैरपि सूत्रैः बहुधा पराक्रान्तमिति ज्ञेयम् ॥ २, ३, १८ ॥

ॐ आभास एव च ॐ ।

‘रूपं रूपं प्रतिरूपो बभूव । तदस्य रूपं प्रतिचक्षणाय ।  
इन्द्रो मायाभिः पुरुरूप ईयते युक्ता ह्यस्य हरयः शता दश’ ॥

इति ऋचं व्याचष्टे— जीवसमुदाय इति । ‘शृण्वे वीर उग्रमुग्रमि’ति त्रिविधजीवसङ्घस्य प्रस्तुतत्वादेवमुक्तम् । मायाभिरित्यस्यार्थः सामर्थ्येनेति । पुरुरूप इत्यस्यार्थो अनन्तजीवबिम्बरूप इति । अत एवानंशत्वश्रुतिरिति । अनेन दृष्टभेदानुसारेण तासां सामर्थ्योपपत्तेरिति न्यायविवरणमपि व्याख्यातं भवति । ‘प्रकाशवत्’ इत्यादीनाम् ‘आभासः’ एवेत्यन्तानां सर्वेषामपि सूत्राणामर्थतोऽनंशत्वश्रुतिगतिप्रदर्शकत्वात् तदवसाने तत्परन्यायविवरणात्पर्यमुक्तं भवति । अप्रामाण्यकल्पनस्य विपरीतज्ञानमूलत्वादिति न्यायविवरणं तन्निवर्तनीयाशङ्का-प्रदर्शनपूर्वकं व्याचष्टे— न चेत्यादिना ।

अत्राद्ये- जीवानामीश्वरांशत्वं प्रतिज्ञाय 'नानाव्यपदेशादि'त्यनेनानेक विधभगवत्सम्बन्धि-  
त्वरूपांशत्वव्यपदेशरूपप्रमाणोक्तिः । 'अन्यथा चापि दाशकितवादित्वमधीयत एक' इत्यंशेन  
श्रुत्युपोद्बलकभेदाभेदव्यपदेशान्यथानुपपत्तिरूपप्रमाणोक्तिः । द्वितीये- तद्युक्त्युपोद्बलिकायाः  
सामान्येनांशत्वप्रतिपादिकायाः श्रुतेरुक्तिः । तृतीये- श्रुतिमूलकस्मृत्युक्तिः । चतुर्थे- अंशत्वेऽपि  
सदृष्टान्तं जीवानां मत्स्याद्यसाम्यप्रतिज्ञा । पञ्चमे- दृष्टान्तमात्रस्यासाधकत्वात्तत्र  
स्मृतिरूपप्रमाणोक्तिः । षष्ठे- मत्स्यादयः जीवानां सम्यक्त्वप्रतिज्ञा । अष्टमे- मत्स्यादयः जीवानां

(भावबोधः)

मत्स्याद्यसाम्यसाधकत्ववत् षष्ठोक्तदेहबद्धत्वरूपदेहसम्बन्धसाधकत्वस्यापि सम्भवात्, सप्तमे तदुक्तिः । प्रतिबिम्बत्वस्य मत्स्याद्यसाम्य इव सप्तमोक्तापूर्णशक्तित्वेऽपि प्रयोजकसम्भवात् अष्टमे तदुक्तिरिति सूत्रक्रमः ॥ १८ ॥ इत्यंशाधिकरणम् ।

### भावदीपः

ॐ आभास एव च ॐ । रूपं रूपं प्रतिरूपो बभूव तदस्य रूपं प्रतिचक्षणाय । इन्द्रो मायाभिः पुरुरूप ईयते युक्ता ह्यस्य हरयश्शता दशेति श्रुताविन्द्रशब्दितेश्वरस्य प्रतिरूपो बभूवेति प्रतिबिम्बत्वमुच्यत इति भ्रमनिरासाय भगवतो रूपं रूपं प्रति जीवारव्यः प्रतिरूपो बभूवेति चतुर्थाध्यायबृहदारण्यकभाष्योक्तमर्थमाह ॥ जीवसमुदाय इत्यादिना ॥ शृण्वे वीर उग्रमुग्रं दमायन्नन्यमन्यमति नेनीयमानः । एधमानद्विबुभयस्य राजा चोष्कूयते विश इन्द्रो मनुष्यानिनि पूर्वत्र त्रिविधजीवराशेः प्रकृतत्वादस्येतीदंशब्देनात्र परामर्शाच्चेति भावः । इन्द्र इति श्रवणात्परमेश्वरस्येत्युक्तम् । इदिपरमैश्वर्य इति धातोः । बभूवेत्यस्यातीतार्थत्वमात्रभ्रान्तिनिरासायार्थमाह ॥ भूत्वा वर्तत इति ॥ अनादिकालमारभ्य प्रतिबिम्बतयास्त इत्यर्थः । बभूवेति सदेव सोम्येदमग्र आसीदितिवदनादित्वार्थ इति बृहद्भाष्योक्तेरिति भावः । कुत एवमर्थ इत्यत उक्तार्थदाढ्याय श्रुतिशेषार्थमाह ॥ तद्विम्बरूपमिति । अस्य प्रतिबिम्बत्वेनोक्तजीवस्येत्यर्थः । योग्यस्येति भावः । प्रतिचक्षणायेत्यस्य तात्पर्यं साक्षात्कारेति । मायाभिरित्यादिपदत्रयस्य क्रमेणार्थः स्वसामर्थ्येनेत्यादि । बहुवचनमनन्तविशेषाभिप्रायमिति भावः । ननु कथमेकस्य (पुरूणां रूपः पुरुरूप इति) पुरूणामनन्तजीवानां रूपो बिम्ब इत्यत उतराधिकरणोपयोगित्वाय चतुर्थपादं व्याचष्टे ॥ अस्येति ॥ इन्द्रस्येत्यर्थः । युक्ता इत्यस्य व्यूहश इति हिशब्दार्थः प्रसिद्धमिति । यावदात्मभावित्वाच्चेत्यत्रोक्तविरोधनिरासायाह ॥ तदतिरिक्तोपाधीति ॥ स्वरूपातिरिक्तप्रतिबिम्बोपाध्यभावादित्यर्थः । ननु अनंशत्वश्रुतेर्गतिं चाहेति सम्बन्धभाष्यस्यैतावता सूत्रपञ्चकेन कोऽर्थः सम्पन्न इत्यत आह ॥ एवमिति ॥ सूत्रपञ्चकभाष्योक्तप्रकारेणेत्यर्थः । अत एव मत्स्यादिवत्स्वरूपांशत्वाभावादेवेत्यर्थः । एतेन दृष्टभेदानुसारेण तासामर्थोपपत्तेरिति न्यायविवरणोक्तं विवृतम् । श्रुतेरप्रामाण्यकल्पनस्य विपरीतज्ञानमूलत्वादिति तत्रत्यं वाक्यं विवृणोति ॥ न चेत्यादिना ॥ अत इति ॥ अंशत्वे श्रुतिस्मृत्यर्थापत्त्यादीनां भावात् भिन्नांशत्वेन मत्स्याद्यसाम्यात् अनंशत्वश्रुतेः स्वरूपांशत्वाभावपरत्वाच्चेत्यर्थः ॥ ५० ॥ अ० १८ ॥



## वाक्यार्थमुक्तावली

ॐ आभास एव च ॐ ॥ जीवः परस्याभास एव प्रतिबिम्ब एव नतु स्वरूपांशः  
 अतश्चाव्यतिकर इति सूत्रार्थं हृदि निधायाह अंशत्वेति ॥ अंशशब्दवाच्यत्वाविशेषीत्यर्थः ॥ रूपं  
 रूपं प्रतिरूपोभभूव तदस्यरूपं प्रतिचक्षणाय ॥ इन्द्रोमायाभिः पुरुरूप ईयते युक्ताह्यस्य हरयः  
 शता दशेति ऋचं व्याचष्टे ॥ जीवसमुदाय इति ॥ श्रुण्वे वीरमुग्रमुग्रमिति त्रिविधजीवसंघस्य  
 प्रस्तुतत्वादेवमुक्तम् ॥ मायाभिरित्यस्यार्थः ॥ सामर्थ्येति ॥ पुरुरूप इत्यस्यार्थोऽनन्तजीवप्रतिबिम्ब  
 इति ॥ अस्य परमात्मनः शता शतसंख्याकानि दशा दशसंख्याकानि ॥ शतदशशब्दावत्र दशेति  
 च ॥ एवं सर्वशब्दो बहुवचने इत्युक्तरीत्यानन्तवाचिनौ अनन्तानीति यावत् ॥ हरयो हरिनामकानि  
 रूपाणि ॥ युक्ताः मिलितानि व्यूहशः सन्तीति हि प्रसिद्धमित्यर्थः ॥ सोपाधिरनुपाधिरित्यस्य  
 भिन्नोपाधिसहितस्तद्रहितश्चेत्यर्थः ॥ अनुपाधिर्यथाजीवः परस्य ॥ सोपाधिर्यथा इंद्रचापोरवेरितिच  
 योज्यम् ॥ नजीवस्य परमात्मांशत्वं युक्तम् ॥ तदतिरिक्तोपाध्य भावादित्यत आहेत्येतदेव  
 टीकावाक्यं सोपाधिरिति पैङ्गिश्रुतेर्यथैषेति नारायणश्रुतेश्चावताररूपमिति बोध्यम् ॥  
 स्वरूपातिरिक्तोपाध्यभावेपि विशेषशक्त्या स्वरूपान्तःकरणमेव तदधीनत्वे सति तत्सादृश्य  
 रूपप्रतिबिम्बत्वापादकं भवतीति श्रुतिद्वयभावः ॥ तथाहि तत्त्वप्रदीपे ॥ यथापुरुषेच्छाया ज्ञातता  
 तद्वत् एतस्मिन् विष्णावेव विश्वमाततम् ॥ तमेवाद्यं प्रपद्येत यदंशाभासकोह्यम् ॥ जीवराशिः  
 समस्तोपि ब्रह्मरुद्रेन्द्रपूर्वकः ॥ किं चित्सादृश्यमात्रेण भिन्नोप्यंश इवोच्यते ॥ नारायणश्रुतिरिति ॥  
 अनंशत्वश्रुतेर्गतिं चाहेति घट्टावतारस्य प्रकाशादिवन्नैवंपर इत्यारभ्याभास इत्यन्तसूत्रैरर्थतः  
 परिहारो जात इत्याह ॥ अत एवेति ॥ तदुक्तं न्यायविवरणे ॥ दृष्टभेदानुसारेण तेषामर्थोपपत्तेरिति  
 ॥ नन्वंशत्वश्रुतेश्च व्यवस्थाकथनं व्यर्थमप्रामाण्योपपत्तेरित्याशङ्क्य परिहरति ॥ नचेति ॥ उक्तंच  
 न्यायविवरणे ॥ अप्रामाण्यपरिकल्पनस्य विपरीतज्ञानमूलत्वादिति ॥ अत्राद्यं सूत्रत्रयम्  
 अंशत्वसाधकम् । तत्राद्ये श्रौतनानाव्यपदेशभेदाभेदान्यथानुपपत्त्युक्तिः ॥ द्वितीयेश्रुतेः ॥ तृतीये  
 तदर्थनिर्णायकस्मृतेरिति क्रमः ॥ उत्तरं सूत्रपञ्चकम् अंशत्वे मत्स्यादिसाम्यप्रसङ्गादनंशत्व-  
 श्रुतिबाधपरिहारपरम् ॥ तत्राद्ये प्रकाशादिदृष्टान्तेन मत्स्यादीनां देवानां च स्वरूपास्व-  
 रूपांशत्वोक्त्या साम्यव्यवच्छेदः ॥ द्वितीये स्मृत्या ॥ तृतीये अंशधीनप्रकृत्यादिमत्वयुक्त्या ॥

## तत्त्वसुबोधिनी

ॐ आभास एव च ॐ ॥ साकांक्षत्वाच्छेषं पूरयति ॥ नैकप्रकार इति ॥ रूपं रूपं प्रतिरूपो बभूव तदस्यरूपं प्रति चक्षणाय । इन्द्रो मायाभिः पुरुरूप ईयते युक्ता ह्यस्य हरयश्शतादश । इत्यत्र प्रतिरूपो बभूवेत्यनेनेन्द्रशब्दोक्तेश्चास्य प्रतिबिम्बत्वं नोच्यते । प्रतिरूपप्रतियोगिवाचक-रूपशब्देनैवोक्तेः । किन्तु अस्येति शब्दनिर्दिष्ट जीवसमुदायस्यैवेत्याह ॥ जीवसमुदाय इति ॥ श्रुण्वे वीरमुग्रमुग्रमिति त्रिविधजीवसङ्घस्य प्रस्तुतत्वादेवमुक्तम् । मायाभिरित्यस्यार्थः ॥ सामर्थ्येनेति ॥ पुरुरूप इत्यस्यार्थोऽनन्तजीवबिम्बरूप इति ॥ अत एवेति ॥ मत्स्यादिवदंशत्वाभावेनेत्यर्थः । ननु वेदस्यापि मिच्याज्ञानादिमूलत्वात् अप्रामाण्यं स्यादित्यत आह ॥ वेदस्येति ॥ तथा च नाप्रामाण्यमिति भावः । अत्राद्ये सूत्रे जीवानामीश्वरांशत्वे अंशत्वव्यपदेशरूपप्रमाणोक्तिः । अन्यथा चापि दाशकितवादित्वमधीयत इत्यनेन भेदाभेदव्यपदेशान्यथानुपपत्तिरूपप्रमाणोक्तिः । द्वितीये सामान्येनांशत्वप्रतिपादकश्रुतेरुक्तिः । तृतीये श्रुतिमूलकस्मृत्युक्तिः । चतुर्थे अंशत्वेऽपि दृष्टान्तजीवानां मत्स्याद्यसाम्यप्रतिज्ञा । पञ्चमे मत्स्याद्यसाम्ये स्मृतिरूपप्रमाणोक्तिः । षष्ठे सदृष्टान्तं तदुपोद्बलकयुक्त्युक्तिः । सप्तमे मत्स्याद्यसाम्ये साधकान्तरस्य पूर्णशक्तित्वस्योक्तिः । अष्टमे प्रतिबिम्बत्वस्योक्तिरिति सूत्रक्रमः ।

## वाक्यार्थविवरणम्

प्रतिरूपः ॥ प्रतिबिंबः । नन्वेकस्य भगवतोऽनेकजीवबिम्बत्वं कथमित्यत आह ॥ स चेति ॥ ननु स्वसामर्थ्येनाप्यनन्तजीवबिम्बत्वं कथम् । तथात्वे भगवतोऽप्यनन्तरूपमपेक्षितं स्यात् । न हि तदस्त्यप्रसिद्धत्वादित्यत आह ॥ अस्येति ॥ शता दशेत्यस्यानन्तानीति हरय इत्यस्य हरिनामकानीति, युक्ता इत्यस्य व्यूहशः सन्तीति, हीत्यस्य प्रसिद्धमिति व्याख्यानं द्रष्टव्यम् ॥ तदतिरिक्तेति ॥ परमात्मांशत्वरूपप्रतिबिम्बत्वघटकस्य स्वरूपातिरिक्तस्योपाधेरभावादित्यर्थः । 'स्वरूपत्वादुपाधेश्च न भिन्नोपाधिकल्पने'त्युक्तत्वादिति ज्ञेयम् । तत्सत्त्वे तन्नाशेन नाशापत्तिरिति भावः ॥ अत एवेति ॥ मत्स्यादिवदंशत्वाभावादेवेत्यर्थः ।

## वाक्यार्थमञ्जरी

ॐ आभास एव च ॐ । जीव ईशस्याभास एव प्रतिबिम्ब एव मत्स्यादिस्तु नतथा अतोपि नोक्तव्यत्वास इत्यर्थः । रूपं रूपं प्रतिरूपोबभूव तदस्य रूपं प्रतिचक्षणाय । इन्द्रोमायाभिः

(वाक्यार्थमञ्जरी)

पुरुषरूप ईयते युक्ताहस्य हरयः शतादशेति ऋचं व्याचष्टे ॥ जीवसमुदाय इति ॥ शृण्वेवीरमित्यादि त्रिविधजीवसङ्घस्य प्रस्तुतत्वादेव मुक्तं मायाभिरित्यस्यार्थः सामर्थ्येनेति पुरुषरूप इत्यस्यानन्त-  
बिम्बरूप इति युक्ता इत्यस्य व्यूहश इति तदतिरिक्तेति स्वरूपातिरिक्तेत्यर्थः । भाष्ये  
यथाछायापुरुषाधीना तथैतज्जीवजातमेतस्मिन्नीशे आततमधीनमित्यर्थः । अनंशत्वश्रुतेर्गतिं  
चाहेत्यादिना लब्धमर्थं दर्शयति ॥ एवमिति ।

### १९. अथ अदृष्टाधिकरणम्

प्रतिबिम्बानां मिथो वैचित्र्ये कारणमाह -

॥ ॐ अदृष्टानियमात् ॐ ॥ ५१ ॥

अनादिविद्याकर्मादिवैचित्र्याद्वैचित्र्यम् ॥ ५१ ॥

### तत्त्वप्रदीपिका

अदृष्टानियमात् । अनादिविद्याविद्याकर्मतत्संस्कारवैचित्र्याद्वैचित्र्यम् । तच्च स्वाभाविकम् ।  
अनादीत्युक्तत्वात् । इत्यदृष्टाधिकरणम् । इति तत्त्वदीपिकायां द्वितीयाध्यायस्य तृतीयः पादः ॥

### तत्त्वप्रकाशिका

अत्र ब्रह्मणि श्रुतिसमन्वयसिद्धयर्थं जीवस्येश्वरप्रतिबिम्बत्वविषयश्रुतिविरोधपरिहारादस्ति  
शास्त्रादिसङ्गतः । हरौ सर्वश्रुतीनां समन्वयो निरूपितः । तत्र जीवप्रतिबिम्बताविषयश्रुतीनां  
विरोधेनाप्रामाण्ये समन्वयानुपपत्तिरित्यसौ निरसनीय एव । प्रकृतो जीव एव विषयः । भगवत्प्रतिबिम्बो  
न वेति सन्देहः । श्रुतिविगानं सन्देहबीजम् । 'रूपं रूपम्' इति श्रुतिरेका ।  
प्रकरणवशाद्विरुद्धश्रुत्यन्तरमनुमीयते । न जीवा भगवत्प्रतिबिम्बा इति पूर्वः पक्षः । तथा  
श्रुतेर्विद्यमानत्वात् । न च प्रतिबिम्बत्वश्रुतिविरोधः । अन्यश्रुतेः सयुक्तिकत्वात् । अस्ति स्वत्वयं  
जीवानामन्योन्यं भेदः सुरनरतिर्यगादिरूपः । न चैकप्रतिबिम्बानां मिथो वैचित्र्यं सम्भवति । भवति  
चेद्भवत्वेको भगवत्प्रतिबिम्बः । तदयं प्रयोगः । न जीवा एकप्रतिबिम्बा भेदवत्त्वात् घटपटवदिति । अतः  
सयुक्तिकश्रुतिविरोधात्प्रतिबिम्बत्वश्रुतिप्रमाणमिति नोक्तसमन्वयसिद्धिरित्येवं प्राप्ते सिद्धान्त-  
यत्सूत्रमवतारयति ॥ प्रतिबिम्बानामिति । जीवानां प्रतिबिम्बत्वमभ्युपेत्य तेषां वैचित्र्ये कारणान्तरमाह

(तत्त्वप्रकाशिका)

वाच्यः । अशेषजीवानां भगवत्प्रतिबिम्बत्वेऽपि विद्याद्यदृष्टवैचित्र्येण देवदानवमानवादि वैचित्र्यस्योपपत्तेः । 'यथाप्रज्ञं हि सम्भवाः' इत्यादिश्रुतेः । न चादृष्टवैचित्र्यमेवा सम्भावितम् । तस्यापि पूर्वादृष्टवैचित्र्यादुपपत्तेः । तस्योप्येवमनादित्वादिति भावः ॥ ५१ ॥

## गुर्वर्थदीपिका

प्रकरणवशादित्यस्य श्रुतिद्वयविरोधपरिहारात्मकपादाख्यप्रकरणवशादित्यर्थः । अस्मिन्नधिकरणेऽपि श्रुतिविरोधाभावे नेदमधिकरणमस्मिन्यादे निबध्नीयात् । निबबन्ध च सूत्रकारः । अतोऽस्मिन्नप्यधिकरणे विरुद्धा काचित् श्रुतिरनुमीयत इति भावः । इदं च स्पष्टं भाष्यकृताऽनुक्तत्वादेवोक्तम् । वस्तुतस्तु "नायं तस्यापि कश्चने"ति श्रुतिरेवाप्रतिबिम्बत्वघटिका स्यादित्यतो नासर्वज्ञता भाष्यकारस्येति ज्ञेयम् । अस्ति खल्वयं जीवानामन्योन्यं भेदः । सुरासुरनरतिर्यगादिरूप इत्यत्र सुरत्वं सात्त्विकत्वेनोत्तमजीवत्वम्, असुरत्वं तामसत्वेनाधमजीवत्वं, नरत्वं मिश्रत्वेन मध्यमजीवत्वं, तिर्यक्तमभिलापाद्यशक्तत्वेन मन्दजीवत्वम्, आदिपदेन ततोऽप्यतिमन्दस्थिरजीवत्वम्, उक्तदेवादिष्ववान्तरतारतम्यं, सुराणां सुखरूपत्वम्, असुराणां दुःखरूपत्वं, नराणामुभयरूपत्वं, चेत्यादिवैलक्षण्यं भेदपदेन गृह्यते । न चैकप्रतिबिम्बानां मिथो वैचित्र्यमित्यत्र विचित्राकारस्वस्वबिम्बमूर्तिसादृश्येनाऽऽकारवैचित्र्यमात्र सम्भवेऽपि सुखदुःखनीचोच्चत्वादिस्वभाववैचित्र्ये कारणाभावादिति भावः । भवति चेदित्यत्र कथञ्चित्प्राथमिकः पुरुषो भवति चेत्प्रतिबिम्बो भवतु । ततोऽन्येषां भगवत्प्रतिबिम्बत्वं तत्साम्ये सत्येव स्यान्न तु ततो नीचमध्यमादिरूपत्वे । उक्तविधया मिथो वैचित्र्ये कारणाभावादिति भावः । न जीवा एकप्रतिबिम्बाभेदवत्त्वाद्घटपटवदित्यत्र दशदर्पणप्रतिफलितैकमुखप्रतिबिम्बेषु भेदवत्त्वहेतोर्व्यभिचारो न शङ्कनीयः । स्वभाववैचित्र्यस्यैव भेदवत्त्वपदेन विवक्षितत्वात् । घटपटवदित्यस्य दर्पणे प्रदृश्यमानघटपटप्रतिबिम्बवदित्यर्थः । प्रतिबिम्बतामङ्गीकृत्य भेदेनैकप्रतिबिम्बता नेति साधयतो घटपटप्रतिबिम्बावेव दृष्टान्ततयाऽभिमतौ, न तु घटपटौ । तयोः प्रतिबिम्बत्वस्यैवाभावेनैक प्रतिबिम्बत्वस्याप्रसक्तप्रतिषेधत्वापातादिति ज्ञेयम् । विद्याकर्मादीति भाष्ये विद्यापदेन तत्त्वज्ञानं, मिथ्याज्ञानं, मिश्रज्ञानं चोच्यते । कर्म पुण्यपापरूपम् । आदिपदेन तत्तद्योग्यतादिकं गृह्यते । तत्तत्स्वरूपाख्योपाधावनादिकालमारभ्योक्तविधया ज्ञानवैचित्र्या-त्कर्मवैचित्र्यात्तदुभयनिदानीभूतयोग्यतावैचित्र्याच्च, दर्पणगतमालिन्यादिदोषवैचित्र्यात्तत्र प्रति-फलितप्रतिबिम्ब वैचित्र्यवदुच्चनीचमध्यमत्वादिस्वभाववैचित्र्यमित्यर्थः । टीकायां विद्याद्यदृष्टेति

(गुर्वयंदीपिका)

वदता भाष्योदितं विद्यादिकं सर्वं सूत्रे एकप्रकारतयाऽदृष्टत्वादतीन्द्रियत्वाच्चादृष्टपदेनैव सङ्गृहीतमिति सूचितम् । विद्यादिरूपमदृष्टं विद्याद्यदृष्टमित्यर्थः । वस्तुतस्तु देवानामनादिकालमारभ्य सुकृतित्वेऽसुराणां दुष्कृतित्वेनराणामुभयविधत्वे तेष्वप्यवान्तरवैचित्र्ये सर्वाविवादाद्विप्रतिपन्नविद्यायोग्यतयोः वैचित्र्यानुमापकत्वाच्चादृष्टमेव स्वपदेनोदितम् अन्यच्च सूचितं सूत्रकृतेति ज्ञेयम् । कस्तूरीप्रतिबिम्बे परिमळादर्शनाद्भगवत आनन्दरूपत्वे सर्वेषामप्यानन्दरूपतेति न शङ्का नापि समाधानं जलादिगतप्रतिबिम्बेष्वप्रतिफलितसूर्योष्णत्वस्य सूर्यकान्तोपल प्रतिफलितप्रतिबिम्बे उपाधिमहिम्ना सूर्योष्णत्वस्यापि प्रतिफलनवदयोग्यजीवेष्वप्रतिफलितानन्दादेरपि योग्यजीवाख्यप्रतिबिम्बेषु स्वरूपभूतोपाधिमहिम्ना प्रतिफलनमिति विवेको द्रष्टव्यः ।

### भावबोधः

ॐ अदृष्टानियमात् ॐ । अत्रानन्तरसङ्गतिः 'आभास एव' इति पूर्वसूत्रोक्तप्रतिबिम्बभूतजीवानाम् इत्यर्थकप्रतिबिम्बानामिति भाष्य एव स्पष्टं प्रतीयते । भगवदिति । अत्र जीवः किं भगवत्प्रतिबिम्बो न भवत्युत भवतीति चिन्ता । तदर्थं रूपमिति श्रुतिवैचित्र्यरूपयुक्त्योपोद्बलितयानुमिताऽप्रतिबिम्बत्वश्रुत्या बाध्यत उत नेति । तदर्थं प्रतिबिम्बभूतानां जीवानां वैचित्र्यरूपा युक्तिरेकभगवत्प्रतिबिम्बत्वे किं नोपपद्यत उतादृष्टादिवैचित्र्यरूपप्रकारान्तरेणोपपद्यत इति । प्रकरणवशादिति । श्रुतीनां परस्परविरोधपरिहारात्मकपादरूपप्रकरणवशात् श्रुत्यन्तरं प्रतिबिम्बत्वाभाव प्रतिपादकमनुमीयत इत्यर्थः । यद्यपि 'नैवांशो न सम्बन्धः' इति प्रत्यक्षश्रुतिरस्ति; तथापि प्रतिरूपपदोपेतत्वेन स्पष्टं प्रतिबिम्बत्वप्रतिपादक 'रूपं रूपम्' इति श्रुतिवत् स्पष्टप्रतिबिम्बत्वाभावप्रतिपादकप्रत्यक्षश्रुत्यभावाभिप्रायेणैवमुक्तमिति ज्ञातव्यम् । वैचित्र्यमनाभासत्वकारणमिति न्यायविवरणोक्तयुक्तिं विवृणोति— अस्ति खल्विति । जीवानां सामान्यत आभासत्वेऽपीति न्यायविवरणाभिप्रायमाह— अशेषजीवानां भगवत्प्रतिबिम्बत्वेऽपीति । अदृष्टस्य विद्याकर्मादिरूपस्यानियमात् 'वैचित्र्यादिति' सूत्रव्याख्यानपरमनादीत्यादिभाष्यं व्याचष्टे— विद्यादृष्टवैचित्र्येणेति । अनेन विशेषादृष्टाद्वैचित्र्योपपत्तेरिति न्यायविवरण-

### भावदीपः

ॐ अदृष्टानियमात् ॐ । भाष्ये श्रुतिविगानानुक्तेः कथमेतदित्यत आह ॥ रूपं रूपमिति ॥ प्रकरणेति ॥ न सम्बन्ध इत्यतीताधिकरणोदाहृतबिम्बप्रतिबिम्बभावरूपसम्बन्धनिषेधकं श्रुत्यन्तरमिह भाष्ये सन्देहबीजत्वेनोदाहृतमित्यनुमीयते । सन्देहबीजत्वेन श्रुतिविगानोक्तेः पूर्वाधिकरणभाष्येषु प्रकृतत्वादित्यर्थः । प्रतिरूपो बभूवेति न सम्बन्ध इति श्रुतिविगानं सन्देहबीजमित्येव वाच्ये एवमुक्तिर्भाष्यानुक्तं श्रुतिविगानवचनं निर्बीजमिति शङ्काव्युदासाय तथैव प्रस्तावादिति युक्तिसूचनाय । एवमन्यत्राप्यूह्यमिति सूचनाय चेति ॥ तथा श्रुतेरिति ॥ न सम्बन्ध इति श्रुतेरित्यर्थः । वैचित्र्यमनाभासत्वे कारणमित्यन्यत्रोक्तयुक्तिं हेत्वसिद्धिनिरासपूर्वं व्यनक्ति ॥ अस्ति खल्विति ॥ भेदो वैचित्र्यम् । भेदवत्त्वात् वैचित्र्यवत्त्वादित्यर्थः ॥ अत इति ॥ यतो घटादिवन्मिथो भेदवत्त्वेनैकप्रतिबिम्बत्वायोगो न सम्बन्ध इति श्रुतिश्चास्ति अत इत्यर्थः । प्रतिबिम्बत्वस्यैवासिद्धेः कथं तद्वैचित्र्ये कारणोक्तिरित्यतो व्याचष्टे ॥ जीवानामिति ॥ बिम्बवैचित्र्यभ्रान्तिं निराह ॥ कारणान्तरमिति । बिम्बवैचित्र्यादन्यदेव अदृष्टादिवैचित्र्यरूपमित्यर्थः । बिम्बसामर्थ्यरूपं तु कारणं स्थानविशेषात्प्रकाशादिवदित्यत्र भक्तिपादे वक्ष्यत इति भावः । जीवानां सामान्यत आभासत्वेऽपि विशेषादृष्टाद्वैचित्र्योपपत्तेरित्यन्यत्रोक्त्यनुरोधेन भाष्यं हेतुत्वेन व्याकुर्वन्साध्यमाह ॥ न वैचित्र्येति ॥ एतेन सूत्रे आभास एवेत्यनुवृत्तिः सूचिता । अत एव पूर्वसूत्रे प्रथमांतनिर्देशः ॥ इत्यादिश्रुतेरित्यादि ॥ ऐतरेये आदिपदेन च रमणीयचरण रमणीयां योनिमापद्यन्त इत्यादेर्ग्रहः । अनादीत्युक्तिसाफल्यं व्यनक्ति ॥ न चादृष्टेत्यादि ॥ ५१ ॥

### वाक्यार्थमुक्तावली

ॐ अदृष्टानियमात् ॐ ॥ जीवेश्वरप्रतिबिम्बत्व इति ॥ पूर्वसूत्रोक्तेति पूरणीयम् ॥ तेनान्तरसङ्गतिः ॥ भगवदिति ॥ जीवो भगवत्प्रतिबिम्बो नवेति चिन्ता ॥ तदर्थं जीवस्य भगवत्प्रतिबिम्बत्वश्रुतिः किमेकं ब्रह्मप्रतिबिम्बवत्त्वे वैचित्र्ययोग इति युक्त्यनुगृहीता तथा प्रतिबिम्बत्वाभावश्रुतिरबाधितो नेति ॥ तदर्थं बिम्बस्यैकत्वेऽप्यदृष्टादिवैचित्र्याद्वैचित्र्यं युज्यते नवेति ॥ प्रकरणादिति ॥ श्रुतिद्वयविरोधपरिहारस्यात्र पादे प्रसक्तत्वादित्यर्थः ॥ नैवांशो नसंबन्ध इत्यस्येष्टत्वादनुमीयत इत्युक्तम् ॥ प्रतिबिम्बानां मिथोवैचित्र्ये कारणमाहेति सूचितं वैचित्र्यमित्युक्तपूर्वपक्षमाह भवति चेदिति ॥ भेदवत्त्वादिति वैजात्यवत्त्वादित्यर्थः ॥

(वाक्यार्थमुक्तावली)

तेनैकप्रतिबिंबेष्वनेकोपाधिवशादनेकेषु न व्यभिचारः ॥ प्रतिबिंबस्याक्षिप्तत्वात्तत्र मिथो वैचित्र्ये कारणनिरूपणमयुक्तमित्यत आह ॥ जीवानामिति ॥ अभ्युपेत्य रूपं रूपमिति श्रुत्या सिद्धवक्तृत्य तर्ह्येकबिंबप्रतिबिंबानां वैचित्र्यं निष्कारणं प्रसज्यते बिंबवैचित्र्यरूपकारणाभावादित्यतः कारणान्तरमाहेत्यर्थः ॥ एतेन विशेषकारणमित्युक्तन्यायो विवृतः ॥ केचित्तु तदधीनत्वे सति तत्सदृशत्वरूपप्रतिबिंबत्वे बाधकस्यैवाभावात् प्रतिफलनरूपप्रतिबिंबत्वमभ्युपेत्य तत्र बाधकपरिहाराय प्रतिबिंबवैचित्र्ये कारणमाहेत्यर्थः ॥ कारणमाहेत्येव पाठ इति चाहुः ॥ अन्येतु ईशशक्तेरेव कारणत्वात्कारणान्तरमाहेत्यन्तरशब्दप्रयोग इत्याहुः ॥ सूत्रे ज्ञः आभास एवचेत्यन्वेति ॥ अनुवर्तितसूत्रे चोप्यर्थस्तथापीत्यर्थे ॥ अनियमादित्येतद्बुद्ध्या विविच्यावर्तते ॥ तस्यचाभासव इत्यनेन षष्ठी बहुवचनांततया विपरिणतेनान्वयः । जीवाः परस्परप्रतिबिम्बा एव नत्वप्रतिबिम्बाः अशेषजीवानां भगवत्प्रतिबत्वेऽपि प्रवाहतोऽनादि विद्याकर्मसंस्काररूपादृष्टस्यानियमात् वैचित्र्यादनियमात् । प्रतिबिंबानां वैचित्र्यसंभवादिति सूत्रार्थमभिप्रेत्य भाष्यभावमाह ॥ नवैचित्र्येत्यादिना ॥

### तत्त्वसुबोधिनी

ॐ अदृष्टानियमात् ॐ ॥ अनन्तरसङ्गतिराभास एवेति पूर्वसूत्रोक्तप्रतिबिम्ब-भूतजीवानामित्यर्थकप्रतिबिम्बानामिति भाष्ये एव स्पष्टं प्रतीयते । ॥ प्रकरणवशात् विरुद्धश्रुत्यन्तरमनुमीयत इति ॥ 'न सम्बन्ध' इत्यतीताधिकरणोदाहृतं बिम्बप्रतिबिम्ब-भावरूपसम्बन्धनिषेधकं श्रुत्यन्तरमिह भाष्ये सन्देहबीजत्वेनोदाहृतमिति अनुमीयते । सन्देहबीजत्वेन श्रुतिविगानोक्तेः पूर्वाधिकरणभाष्ये प्रकृतत्वादित्यर्थः । यद्वा श्रुतीनां परस्परविरोधपरिहारात्मकपादरूपप्रकरणवशात् श्रुत्यन्तरं प्रतिबिम्बत्वाभावप्रतिपादकमनुमीयत इत्यर्थः । यद्यपि न सम्बन्ध इति प्रत्यक्षश्रुतिरस्ति तथापि रूपंरूपमिति प्रतिबिम्बत्वप्रतिपादकस्पष्टश्रुतिवत् स्पष्टप्रतिबिम्बत्वाभावप्रतिपादक श्रुत्यभावाभिप्रायेणैवमुक्तमिति ध्येयम् ॥ अन्यश्रुतेरिति ॥ प्रतिबिम्बत्वाभावबोधकश्रुतेः वैचित्र्यानुपपत्तिरूपयुक्तियुक्तत्वादित्यर्थः । तामेवोपपादयति ॥ अस्तीति ॥ अस्तु भेदः तत् किमित्यत आह ॥ न चेति ॥ तथा च वैचित्र्यन्यथानुपपत्त्या अनेकेषां नैकप्रतिबिम्बत्वमितिभावः । अस्तु प्रतिबिम्बत्वं तथापि नानेकेषामित्याह ॥ भवति चेदिति ॥ अदृष्टस्येत्यादिभाष्यं व्याचष्टे ॥ विद्यादीति ॥ कथमनेन पूर्वादृष्टोपयोगः समर्थित इत्यत आह ॥ दोषेति ॥

## वाक्यार्थविवरणम्

प्रकरणवशादिति ॥ परस्परश्रुतिविरोधपरिहारप्रकरणवशादित्यर्थः ॥ तद्विरुद्धश्रुत्यन्त-  
प्रतिबिम्बत्वाप्रतिपादकमिति यावत् । रूपं रूपमिति श्रुतिबलात् प्रतिबिम्ब-  
वक्तव्यमित्याग्रहश्चेत्तत्राह ॥ भवति चेदिति ॥ प्रतिबिम्बो भवति चेदित्यर्थः । वैचित्र्याभाव-  
भावः । सूत्रे वैचित्र्यवाची अनियमशब्दः । नियमो नामैकप्रकारत्वम् । अवैचित्र्यमिति या-  
अनियमो नामानेकप्रकारत्वम् । वैचित्र्यमिति ध्येयम् ॥ यथाप्रज्ञम् ॥ योग्यतानुसारेणेत्य-  
कारणाभावादिति भावः ॥ वैचित्र्यस्य ॥ सुरनरादिरूपप्रतिबिम्बनैचित्र्यस्य ।

## वाक्यार्थमञ्जरी

श्रुतिविगानमेव दर्शयति ॥ रूपं रूपमिति ॥ प्रकरणवशादिति ॥ श्रु-  
परस्परविरोधपरिहारात्मक पादरूप प्रकरणवशात् श्रुत्यन्तरं प्रतिबिम्बत्वाभावप्रतिपादकमनुम-  
इत्यर्थः । यद्यपि नैवांशोनैव सम्बन्ध इत्यादि प्रत्यक्षश्रुतिरस्ति तथापि तस्याः  
प्रतिबिम्बत्वाभावप्रतिपादकत्वाभावादेवमुक्तमिति ध्येयम् । भेदः वैचित्र्यम् एवमग्रेऽपि ॥ भव-  
इति ॥ तथाच श्रुत्यन्तरविरोधादिति भावः । ॐ अदृष्टानियमात् ॐ  
जीवानामीश्वरप्रतिबिम्बत्वेऽप्यन्योन्यवैचित्र्यं संभवति कुतः अदृष्टानां योग्यतादीन-  
नियमाद्वैचित्र्यादित्यर्थः । कारणान्तरमिति ॥ पूर्ववाद्युक्तैक प्रतिबिम्बत्वाभावरूपनिमित्तं  
निमित्तान्तरमित्यर्थः ।

## सूत्रभाष्यम्

॥ ॐ अभिसन्ध्यादिष्वपि चैवम् ॐ ॥ ५२ ॥

इच्छाद्वेषसुखदुःखादिवैचित्र्यं चादृष्टादेव । च शब्देन प्रतिक्षणवैचित्र्यं च ॥ ५२ ॥

## तत्त्वप्रकाशिका

किं वैचित्र्यस्यादृष्टकारणकल्पनया रागद्वेषमोहादीनां दोषाणामेव तन्निमित्तत्वोपपत्तेरित्याश-  
परिहरत्सूत्रमुपन्यस्य व्याचष्टे ॥ अभिसन्धीति ॥ न दोषवैचित्र्यादेतद्वैचित्र्यं वाच्यम् । तस्यापि सादित-  
कारणगवेषणेऽदृष्टस्यैव ग्राह्यत्वादिति भावः । पूर्वदोषवैचित्र्यादुत्तरोपपत्तौ किमदृष्टेनेत्यत आह ॥  
शब्देनेति ॥ सङ्गृहीतमिति शेषः । दोषवैचित्र्यस्यादृष्टवैचित्र्यं विना जीववैचित्र्यनिमित्त-



(तत्त्वप्रकाशिका)

तदभावेऽप्येकस्मिन्पुंसि प्रतिक्षणवैचित्र्यं न स्यात् । अस्ति चैतदतस्तदन्यथानुपपत्त्याऽदृष्टमेव कारणं ग्राह्यमिति भावः ॥ ५२ ॥

### गुर्वर्थदीपिका

अभिसन्धिपदेन रागरूपेच्छा गृह्यते । आदिपदेन द्वेषसुखदुःखादिकं गृह्यत इति भावेनाऽऽह इच्छा द्वेष इति भाष्यम् । अभि स्वेष्टसाधनमन्नपानादिकमभिमुखीकृत्य मध्ये मध्ये सन्धीयत इति व्युत्पत्त्याऽपि रागादेः कादाचित्कत्वसूचनायेच्छेत्यल्पाक्षरपदं नोपादत्त सूत्रकारः । तदभावेऽप्येकस्मिन्पुंसि प्रतिक्षणवैचित्र्यं न स्यादित्यस्य तदभावे रागद्वेषादिदोषाभावदशायामेकस्मिन्पुंसि जितमनस्के योगीश्वरे प्रतिक्षणवैचित्र्यं देहोपचयापचयादिकमित्यर्थः ।

### भावदीपः

ॐ अभिसंध्यादिष्वपि चैवम् ॐ । उक्तशङ्कानिरासाप्रतीतेर्भाष्यभावोक्त्या तां निराह ॥ न दोषेत्यादि ॥ ५२ ॥

### वाक्यार्थमुक्तावली

ॐ अभिसंध्यादिष्वपि चैवं ॐ ॥ तदस्थःशंकते किं वैचित्र्यस्येति ॥ न च विद्याया अदृष्टसामग्रीत्वाक्तथमदृष्टत्वमिति वाच्यम् । यथाप्रतिज्ञं संभवा इत्युक्तेः पूर्वभावीयप्रतिज्ञायाः सुरनरादिभवनहेतुत्वेन कार्यदशायामदृष्टत्वात् ॥ रागादिदोषाणान्तु योस्मिन् भवे रागद्वेषमोहदुःखादिप्रचुरोऽल्पसुखवान् स तिर्यक् ॥ यस्तु रागाद्यप्रचुरः समसुखःसनरः ॥ यस्त्वल्परगाद्याभासः संपूर्णसुखः ससुर इति ॥ रागादिवैचित्र्यस्य सुरादिवैचित्र्यप्रयोजकत्वोपपत्तेः ॥ सुखस्य दोषत्वं वैषयिकत्वेन छत्रिन्यायेनवा विद्याया अदृष्टत्वोक्तिरपि छत्रिन्यायेनवा घटनीया ॥ अभिसंध्यादिषु अभिसन्धिरिच्छा ॥ रागद्वेषमोहादिविशेषेष्वप्येवं वैचित्र्यम् ॥ चशब्दात्प्रतिक्षणवैचित्र्यं च । अदृष्टानियमात् ॥ न केवलमाभास इत्यपिपदमिति सूत्रार्थं हृदि कृत्वाह ॥ नदोषेति ॥ प्रतिक्षणवैचित्र्यमिति ॥ क्षणादयः

## वाक्यार्थविवरणम्

सूत्रे ॥ अभिसन्धिः ॥ रामः ॥ अदृष्टस्यैवेति ॥ अदृष्टवैचित्र्यस्यैव कारणतया ग्राह्यत्वादित्यर्थः ॥ पूर्वदोषेति ॥ पूर्वपूर्वरागादिरूपदोषवैचित्र्यादुत्तरोत्तररागादिवैचित्र्योपपत्तौ किमदृष्ट-  
वैचित्र्यकल्पनयेत्यर्थः ॥ आहेति ॥ व्यतिरेकव्यभिचारान्न तस्य हेतुत्वमित्याहेत्यर्थः ॥ तदभावेऽपि ॥ दोषवैचित्र्याभावेऽपि ॥ एकस्मिन्निति ॥ अविचित्ररागादिमत्येकस्मिन्नित्यर्थः ॥ प्रतिक्षणेति ॥  
उच्चनीचत्वादिरूपवैचित्र्यमित्यर्थः ।

## वाक्यार्थमञ्जरी

ॐ अभिसंध्यादिष्वपि चैवम् ॐ । इच्छादिष्वपि एवं वैचित्र्यमदृष्टवैचित्र्यादेवेत्यर्थः । उत्तरेति  
॥ उत्तरदोषवैचित्र्यादेवेत्यर्थः । तदभावे दोषवैचित्र्याभावे ।

## सूत्रभाष्यम्

॥ ॐ प्रदेशादिति चेन्नान्तर्भावात् ॐ ॥ ५३ ॥

न स्वर्गभूम्यादिप्रदेशविशेषाद्वैचित्र्यम् । तत्प्राप्तेरप्यदृष्टापेक्षत्वात् । एकदेशस्थिता-  
नामेव वैचित्र्यदर्शनाच्च ॥ ५३ ॥ इति अदृष्टाधिकरणम् ॥ १९ ॥

इति श्रीमदानन्दतीर्थभगवत्पादाचार्यविरचिते श्रीमद्ब्रह्मसूत्रभाष्ये  
द्वितीयाध्यायस्य तृतीयः पादः ॥ २ ॥ ३ ॥

## तत्त्वप्रकाशिका

स्वर्गस्थाः सुरा भूमिष्ठाः नरा इत्यादिस्थानवैचित्र्यादेव वैचित्र्योपपत्तेः किमदृष्टेनेत्याशङ्कां परिहरत्सूत्रं  
पठित्वा व्याचष्टे ॥ प्रदेशादिति ॥ न स्थानवैचित्र्यमेव वैचित्र्ये हेतुः । निष्कारण-  
स्थानवैचित्र्यस्यैवानुपपत्त्या तत्कारणान्वेषणेऽदृष्टस्यैवाङ्गीकार्यत्वादिति भावः ॥ युक्त्यन्तरमाह ॥ एकेति  
॥ एवं युक्तेरविरुद्धत्वादन्या श्रुतिनिरूपाधिप्रतिबिम्बत्वादिविषयेति द्रष्टव्यम् । तदेवं श्रुत्यविरोधेन  
जीवस्य प्रतिबिम्बत्वसिद्धेर्युक्तो जगत्कारणे नारायणे श्रुतिसमन्वय इति सिद्धम् ॥ ४३ ॥ अ० १९ ॥

इति श्रीमदानन्दतीर्थभगवत्पादाचार्यविरचितस्य श्रीमद्ब्रह्मसूत्रभाष्यस्य टीकायां  
श्रीमज्जयतीर्थमुनिविरचितायां तत्त्वप्रकाशिकायां द्वितीयाध्यायस्य तृतीयः पादः ॥

## गुर्वर्थदीपिका

तत्प्राप्तेरप्यदृष्टापेक्षत्वादित्यनेन स्वर्गभूम्यादिप्रदेशवैचित्र्यप्राप्तेरप्य दृष्टनान्तरीयकतयाऽदृष्टेऽन्तर्भावादिति सूत्रार्थस्सूचितो भवति । निरूपाधिप्रतिबिम्बत्वविषयेत्यत्र प्रतिबिम्बो नेति श्रुतिः प्रतिमुखादिवद्वाह्योपाधिघटितप्रतिबिम्बो नेत्येवाऽऽह ॥ स्वरूपोपाधिप्रतिबिम्बत्वं तु तस्या अपि सम्मतमेवेति भावः ॥ २, ३, १९ ॥

इति श्रीमद्वादिराजपूज्यचरणविरचितायां तत्त्वप्रकाशिकव्याख्यायां  
गुर्वर्थदीपिकायां द्वितीयाध्यायस्य तृतीयः पादः ।

## भावबोधः

ॐ प्रदेशादिति चेन्नान्तर्भावात् ॐ । युक्तेरविरुद्धत्वादिति । जीवानां मिथो वैचित्र्यरूप-युक्तेरदृष्टवैचित्र्येणान्यथासिद्धत्वादुपोद्बलकाभावेनान्याश्रुतिरनुमिता प्रतिबिम्बत्वश्रुतिर्जीवस्य निरूपाधिकप्रतिबिम्बत्वविषया सोपाधिकप्रतिबिम्बत्वाभावविषया ।

‘सोपाधिरनुपाधिश्च प्रतिबिम्बो द्विधा मतः’

‘जीव ईशस्यानुपाधिरिन्द्रचापो यथा रवेः’

इति श्रुतेर्जीवस्यानुपाधिकप्रतिबिम्बत्वादिति भावः ।

अत्राद्ये— प्रतिबिम्बानां मिथो वैचित्र्यरूपयुक्तेरदृष्टवैचित्र्येणान्यथा सिद्धचयुक्तिः । द्वितीये— अदृष्टवत् जीवगततयान्तरङ्गरागादिदोषवैचित्र्यस्य प्रतिबिम्बवैचित्र्यकारणत्वासम्भवोक्तिः । तृतीये— बहिरङ्गस्वर्गादिस्थानवैचित्र्यस्य कारणत्वाभावोक्तिरिति सूत्रक्रमः ॥ १९ ॥ इत्यदृष्टाधिकरणम् ।

अत्र पादे— आद्यमधिकरणत्रिकमुत्पत्त्यनुत्पत्ति श्रुत्योर्विरोधनिरासकत्वेनैका पेटिका । तत्राद्ये द्वितीये च— ब्रह्मेतरयोर्नभोनभस्वतोरुत्पत्त्या सिद्धान्तः । तृतीये— ब्रह्मणोऽनुत्पत्त्या सिद्धान्त इति भेदः । चतुर्थपञ्चमयोः उत्पत्तिमङ्गीकृत्य द्वारकारणविषयश्रुतिविरोधपरिहारात्मकत्वेन तदधिकरणद्वयमेका पेटिका । षष्ठं— द्वारकारणत्वमङ्गीकृत्योत्पाद्यविशेषविषयश्रुतिविरोधपरिहारात्मकमेकमधिकरणमेका पेटिका । सप्ताष्टमनवमदशमानिसंहारविषयश्रुतिविरोधपरिहारात्मक-

(भावबोधः)

संहारक्रमविषयश्रुतिविरोधपरिहारः । चतुर्थे— संहर्तुरपि संहारविषयश्रुतिविरोधपरिहारः । एकादशमारभ्यापादसमाप्तेर्नवाधिकरणानि जीवविषयश्रुतिविरोधनिरासकत्वेन एका पेटि तत्राधिकरणनवके यथाक्रमं जीवस्योत्पत्तिमत्त्व—अणुत्व—अनाकदेहस्थितत्वेश्वरभिन्नत्वानन्त ज्ञानानन्दादि रूपत्वपरतन्त्रकर्तृत्वेश्वरांशत्वतत्प्रतिबिम्बत्वरूपप्रमेयनवकविषयश्रुतिविरोधनि इत्यवान्तरभेदो द्रष्टव्यः ।

इति श्रीमद्रघुवर्यतीर्थपूज्यपादशिष्यरघूत्तमयतिकृते  
श्रीमज्जयतीर्थपूज्यचरणविरचिततत्त्वप्रकाशिकाभावबोधे द्वितीयाध्यायस्य तृतीयः पादः ।

### भावदीपः

ॐ प्रदेशादिति चेन्नान्तर्भावात् ॐ ॥ एवमिति ॥ अदृष्टवैचित्र्येणान्यथोपपत्त्या वि वैचित्र्यरूपयुक्तेरविरुद्धत्वादित्यर्थः । श्रुतिः न सम्बन्ध इति श्रुतिरित्यर्थः । स्वरूपातिरिक्तोपाधि- निमित्तकप्रतिबिम्बत्वाभावविषया । जीवोपाधिविधा प्रोक्तः स्वरूपं एव चेत्यादेः । स्वरूपोपाधिनिमित्तकप्रतिबिम्बत्वं तु स्यादेवेत्यर्थः । अत एव पूर्वं भ सोपाधिरनुपाधिश्चेति श्रुतिरुदाहृता । एतेन प्रतिबिम्बवैचित्र्यस्योपाधिवैचित्र्यनिमित्तत्वात्कथ दृष्टानियमेन तद्वैचित्र्यमिति निरस्तम् । स्वरूपोपाधिवैचित्र्यस्यैवादृष्टानियमपदेनाभिप्रेतत्वा विवृतमेतच्छन्द्रिकायाम् । तत्तस्मात् श्रुतेर्युक्तेश्च सावकाशत्वादित्यर्थः । युक्तो जगत्का नारायण इत्यादिफलोक्तिः ॥ ४३ ॥ अ० १९ ॥

इति श्रीमद्भाष्यटीकाभावदीपे श्रीराघवेन्द्रयतिकृते द्वितीयाध्यायस्य तृतीयः पादः ।

### वाक्यार्थमुक्तावली

ॐ प्रदेशादिति चेन्नान्तर्भावात् ॐ ॥ एवमित्यस्ति ॥ स्वर्गादिप्रदेशविशेषा वैचित्र्यमाभासस्यास्त्विति चेन्न अन्तर्भावात्तद्वैचित्र्यस्यापि अदृष्टवैचित्र्यमेवं का एवान्तर्भूतत्वादिति सूत्रार्थं हृदि कृत्वाह ॥ नस्थानवैचित्र्य इति ॥ निरुपाधिप्रतिबिम्बत्व इति भिन्नोपाध्यधीनप्रतिबिम्बत्वस्याभावान्निरुपाधिप्रतिबिम्बत्वं तद्विषयो यस्याः सा तथोक्ता ॥ यथे सोपाधिरनुपाधिश्च प्रतिबिम्बो द्विधेयते ॥ जीवः परस्यानुपाधिरिति वक्ष्यति च नोपाध्यायत्तत्वादिनेति ॥ अत्रतत्त्वप्रदीपवाक्यम् ॥ अनादिकर्मविद्या तत्संस्कारवैचित्र्याद्वैचि

(वाक्यार्थमुक्तावली)

तत्स्वाभाविकमनादीत्युक्तत्वादिति ॥ अत्र यद्वक्तव्यं तत्प्रमेयमुक्तावल्यामनुसन्धेयम् ॥ वक्ष्यामश्च  
भक्तिपादे स्थानविशेषादित्यत्र ॥ लेशत इति ॥ अत्राद्ये प्रतिबिंबानां मिथो  
वैचित्र्यरूपयुक्तेरदृष्टवैचित्र्येणान्यथासिद्ध्युक्तिः ॥ द्वितीयेऽदृष्टवज्जीवगततयान्तरंगरागादिस्वस्व-  
दृष्टदोषवैचित्र्यस्यप्रतिबिंबवैचित्र्ये कारणत्वाभावोक्तिः ॥ तृतीये बहिरङ्गस्वस्वेतरबहु-  
दृष्टदोषस्थानवैचित्र्यस्य कारणत्वाभावोक्तिरिति सूत्रक्रमः ॥ अत्रपादे आद्यमधिकरणत्रि-  
कमुत्पत्त्यनुत्पत्तिश्रुत्योर्विरोधनिरासकम् ॥ चतुर्थपञ्चमौ द्वारकारणविषये ॥ षष्ठन्तु  
द्वारकारणत्वमपामङ्गीकृत्यान्यस्य पृथिव्या इति संदेहे सति निर्णायकम् ॥ सप्तमाष्टमनवमदशमानि  
संहारविषयश्रुतिविरोधपरिहारविषयाणि ॥ शिष्टानि बाधकनिरासकानि ॥ जीवविषयाण्य-  
वान्तरक्रमनियामकं तूक्तमित्यति रमणीयम् ॥ १९ ॥

इति श्रीमद्विठ्ठनाचार्यतनूजेन श्रीमत्तीर्थाचार्य चरणसेविना श्रीनिवासेन  
रचितायां तत्त्वप्रकाशिकावाक्यार्थमुक्तावल्यां तृतीयः पादः ॥

### तत्त्वसुबोधिनी

ॐ प्रदेशादिति चेन्नान्तर्भावात् ॐ ॥ युक्तेरविरुद्धत्वादिति ॥ जीवानां मिथो  
वैचित्र्यरूपयुक्तेः अदृष्टवैचित्र्येणान्यथासिद्धत्वात् उपोद्बलकाभावेन अन्याश्रुतिरनुमिता  
सोपाधिकप्रतिबिम्बत्वाभावविषया प्रतिबिम्बत्वश्रुतिर्निरूपाधिक प्रतिबिम्बत्वविषया सोपाधि-  
रनुपाधिश्चेति श्रुतेरिति भावः । अत्राद्ये सूत्रे वैचित्र्यरूपयुक्तेः अन्यथासिद्ध्युक्तिः ।  
द्वितीये दोषवैचित्र्यस्य प्रतिबिम्बवैचित्र्याभावोक्तिः । तृतीये स्थानवैचित्र्यस्य  
तदभावोक्तिरिति । सूत्रक्रमः ।

इति श्री तत्त्वप्रकाशिका विवृतौ पाण्डुरङ्गि श्रीमदानन्दाचार्यसूनु श्रीनिवासाचार्यकृतौ  
तत्त्वसुबोधिन्यां द्वितीयाध्यायस्य तृतीयः पादः ।

### वाक्यार्थविवरणम्

अन्तर्भावादिति ॥ सूत्रखण्डस्य स्थानवैचित्र्यस्याप्यदृष्टवैचित्र्येऽन्तर्भावादिति व्याख्यानं हृदि  
निधायोपपादयति ॥ निष्कारणेति ॥ तथा च स्थानवैचित्र्यस्यादृष्टवैचित्र्यं विना  
जीववैचित्र्यनिमित्तत्वे स्थानवैचित्र्याभावेऽपि भूमिरूपैकदेशस्थितानां तदारब्धैकस्थानस्थिता-

(वाक्यार्थविवरणम्)

अदृष्टवैचित्र्यमेव तत्र कारणतया ग्राह्यमिति भावः ॥ युक्त्यन्तरमिति ॥ स्थानवैचित्र्यस्य न जीववैचित्र्यनिमित्तत्वं युक्तं व्यतिरेकव्यभिचारादित्येवंरूपं युक्त्यन्तरमित्यर्थः ॥ एवं युक्तेरविरुद्धत्वादिति ॥ युक्तेः सकाशादस्मत्पक्षस्येति शेषः । जीवानां मिथो वैचित्र्याख्ययुक्तेरेकप्रतिबिम्बत्वाभावरूपसाध्यं विनाप्यदृष्टवैचित्र्येणाप्युपपत्त्याऽन्यथासिद्धत्वेन प्रतिबिम्बश्रुत्यविरोधकत्वादित्यर्थः ॥ अन्याश्रुतिः ॥ प्रतिबिम्बभावश्रुतिः ॥ निरुपाधिप्रतिबिम्बत्वेति ॥ सोपाधिप्रतिबिम्बो न भवतीत्येवंपरेत्यर्थः ॥ अत्राधिकरणे जीवानां विचित्रत्वादविचित्रब्रह्मप्रतिबिम्बत्वं नेति शङ्कायाः प्रवाहतोऽनाद्यदृष्टादि वैचित्र्योक्त्या निरासः । भक्तिपादे स्थानविशेषादित्यत्र विचित्रजीवानन्दादिबिम्बत्वादब्रह्मानन्दादेर्वैचित्र्यं स्यात् । बिम्बवैचित्र्यं विना प्रतिबिम्बानां स्वाभाविकवैचित्र्यादृष्टेरिति शङ्कायां न केवलमेतदधिकरणोक्तं प्रवाहतोऽनाद्यदृष्टवैचित्र्यं हेतुः, किन्तु स्वरूपोपाधेर्ज्ञानभक्त्यादिरूपगुणवैचित्र्यं बिम्बस्येश्वरस्य शक्तिविशेषश्च हेतुः । न ह्यादित्यस्येवान्यस्यापि सूर्यकान्तादौ प्रतिबिम्बोऽग्निं जनयतीति बिम्बशक्तिरपेक्षिता । न वा सूर्यस्येव जलदजलादौ प्रतिबिम्बोऽग्निं जनयतीति स्थानशक्तिरप्यपेक्षितेति प्रतिपादितमित्यधिकरणप्रमेययोर्भेदादपौनरुक्त्यम् । अत एवात्र भाष्यादावदृष्टवैचित्र्यमेवोक्तम् । तत्र “त्वैश्वर्यात्परमाद्विष्णोर्भक्त्यादीनामनादित” इतीश्वर-शक्तिः स्वरूपानादिभक्त्यादिवैचित्र्यं चोक्तम् । टीकायामपि न चादृष्टनियमेन वैचित्र्यम् । स्वाभाविकानन्दादेरादिमत्कारणानुपपत्तेरित्यादिना ग्रन्थेनात्रोक्तमदृष्टवैचित्र्यं तत्र पूर्वपक्षावसर एवाशङ्क्य परिहृतमिति ध्येयम् ॥ तदेवमिति ॥ तत्तस्मात्श्रुतेर्युक्तेश्च सावकाशत्वादित्यर्थः ।

इति तत्त्वप्रकाशिकावाक्यार्थविवरणे श्रीनिवासकृते द्वितीयाध्यायस्य तृतीयः पादः ॥

### वाक्यार्थमञ्जरी

ॐ प्रदेशादिति चेन्नान्तर्भावात् ॐ । प्रदेशात्स्वर्गादिस्थानवैचित्र्याज्जीववैचित्र्यमितिचेन्न स्थानवैचित्र्यस्यापि अदृष्टवैचित्र्येन्तर्भावात् तदधीनत्वादित्यर्थः । युक्तेरविरुद्धत्वादिति ॥ जीवानां मिथो वैचित्र्यरूपयुक्तेरदृष्टवैचित्र्येणान्यथासिद्धत्वादुपोद्बलकाभावेनानुमिति श्रुतिर्जीवस्य सोपाधिप्रतिबिम्बत्वाभावविषयेत्यर्थः ।

इति श्रीमत्तत्त्वप्रकाशिकावाक्यार्थमञ्जर्यां शर्कराश्रीनिवासविरचितायां

द्वितीयाध्यायस्य तृतीयः पादः ।

अथ चतुर्थः पादः ॥

## १. अथ प्राणाधिकरणम्

युक्तिसहितश्रुतिविरोधं श्रुतीनामपाकरोत्यनेन पादेन । ‘प्राणा एवेदमग्र आसुस्तेभ्यो भूतानि जज्ञिरे । भूतेभ्योऽण्डमण्डस्यान्तस्त्वमे लोकाः । अथ प्राणा एवानादयः प्राणा नित्या’ इति काषायणश्रुतौ प्राणानामनुत्पत्तिः प्रतीयते ।

“नोपादानं हीन्द्रियाणामतोऽनुत्पत्तिरिष्यते ।

उपादानकृता सृष्टिः सर्वलोकेषु दृश्यत” इति भविष्यत्पर्वणि ॥

“एतस्माज्जायते प्राणो मनस्सर्वेन्द्रियाणि चे” (मुं.उ. २-१-३)ति च । अत उच्यते —

॥ ॐ तथा प्राणाः ॐ ॥ १ ॥

यथाऽऽकाशादयः परमात्मन उत्पद्यन्ते तथा प्राणा अपि ॥ १ ॥

## तत्त्वप्रदीपिका

युक्तिसहिताभिः श्रुतिभिर्विरोधं श्रुतीनां निराकरोत्यनेन पादेन प्राणविचारात्मकेन प्रायः । तेषु युक्तेरुपजीव्यत्वेन तद्विरोधस्य परिहरणीयत्वात् । ननु यद्यपि श्रुतीनां केवलानां समबलानां मिथो विरोधो विचारणया परिहरणीय इति युज्यते, आसां मुख्यवृत्तिरासां गौणीति, आसामसौ विषय आसामयमिति वा । यत्र युक्तिसहिताभिः श्रुतिभिः श्रुतयो विरुध्यन्ते तत्र न विचारणावकाशः । बलवद्विरोधे गौणार्थत्वाश्रयणस्य प्राप्तत्वात् । अतस्सिद्धान्तत्वात्कृतमत्र मीमांसयेति । नायं दोषः । सयुक्तिकाभिरेव निर्णयश्रुतिभिः परिहरिष्यमाणत्वाद्विरोधस्य । विषयविवेकस्य वा प्रदर्शयिष्यमाणत्वात्तत्र तत्र । अस्मिन्पादे प्रायः प्राणाः समस्ता व्यस्ता वा विषयः । अत्र तूत्पद्यन्ते वा नवेति संशयः । श्रुतिविप्रतिपत्तिः संशयबीजम् । नोत्पद्यन्त इति पूर्वः पक्षः । अनुत्पत्तिश्रुतेः सयुक्तिकत्वादुत्पत्ति-श्रुतेर्गौणार्थत्वयोगात् । “प्राणा एवेदमग्र आसुस्तेभ्यो भूतानि जज्ञिरे” इति भूतकारणत्वश्रुतेः, “तमुत्क्रामन्तं प्राणोऽनूत्क्रामति प्राणमनूत्क्रामन्तं सर्वे प्राणा अनूत्क्रामन्ती” त्यादिषु देहपाते देहिनां सहोत्क्रान्तिगत्यादिश्रुतेः प्रलये च सुपुत्र इव व्यापारस्यैवोपरमादिति । अत्र सूत्रमवतारयति । तथा प्राणाः । यथाऽऽकाशादयो जीवपर्यन्ताः परमात्मन उत्पद्यन्त उक्तन्यायेन तथा प्राणा अप्युत्पद्यन्ते

## तत्त्वप्रकाशिका

एतत्पादार्थं दर्शयति ॥ युक्तीति ॥ अत्रापि पूर्ववत् श्रुतीनां परस्परविरोधपरिहार एव पदार्थः । युक्तिसाहित्यस्य पूर्वत्रापि साम्यात् । अत्रत्ययुक्तीनां श्रुत्यादिसिद्धत्वेन प्राबल्यात्पादभेदः । अध्यात्मविषयतया च । तत्रादावीश्वरस्य श्रुतिसमन्वयेन जगत्कारणत्वसिद्धयर्थमिन्द्रियोत्पत्तिविषयश्रुतिविरोधपरिहारादस्ति शास्त्रादिसङ्गतिः । जगत्कारणे ब्रह्मणि सर्वश्रुतिसमन्वयो निरूपितः । तत्र प्राणोत्पत्तिविषयश्रुतीनां विरोधेनाप्रामाण्ये तदसिद्धेः स परिहर्तव्यो भवति । सर्वजगदन्तःपातिनः प्राणा एव विषयः । किमुत्पत्तिमन्तो न वेति सन्देहः । संशयबीजं श्रुतिविगानं दर्शयन् पूर्वपक्षं सूचयति ॥ प्राणा इति ॥ अथ तस्मात् इति च प्राणानामुत्पत्तिः श्रूयत इति शेषः । प्राणा नोत्पत्तिमन्तः 'प्राणा एवानादयः' इति श्रुतेः । न चोत्पत्तावपि श्रुतिरस्तीति वाच्यम् । अस्याः स्पष्टार्थाया निरवकाशत्वेन प्राबल्यात् । प्राणा नोत्पत्तिमन्तो निरुपादानत्वाद् व्यतिरेकेण घटवदिति युक्तियुक्तत्वेनापि प्राबल्यात् । न चात्रासिद्ध्यादि शङ्का कर्तव्या नोपादानमिति स्मृतिगृहीतत्वात् । अतः प्रबलश्रुतिविरोधादुत्पत्तिश्रुतिप्रमाणमेवेति नेश्वरस्य श्रुतिसमन्वयेन जगत्कारणत्वसिद्धिरिति भावः । सिद्धान्तयत्सूत्रमवतार्य व्याचष्टे ॥ अत इति ॥ उत्पत्तिमन्त एव प्राणाः । आकाशादीनामुत्पत्तिमन्त्वे कथितयुक्तिसमुदायादेवेत्यर्थः । अत्र पुनर्विप्रतिपत्त्यभावेन कारणस्याविचारात्सिद्धवत्कृत्य परमात्मन इत्युक्तम् ॥१॥

## गुर्वर्थदीपिका

तथा प्राण इत्यत्र दर्शनस्पर्शनादिप्रकृष्टाप्रकृष्टचेष्टाहेतुत्वात्स्वस्वविषयं प्रतिद्रवणाख्य-चेष्टाधिकरणत्वाद्देन्द्रियाणि प्राण इत्युच्यते । पूर्वत्रापि साम्यादित्यत्र साम्येऽपीत्यर्थः । अत्र पुनर्विप्रतिपत्त्यभावेनेत्यस्य सर्वथा विप्रतिपत्त्यभावे अधिकरणान्तरारम्भासम्भवेन परमात्मरूपकारणे विप्रतिपत्त्यसम्भवादित्यर्थः । नन्वल्पाक्षरसूत्रेषु ब्रह्मर्थसूचनापेक्षी सूत्रकारः । "गौण्यसम्भवा"दिति सूत्रं वियदधिकरणे प्राणाधिकरणे च कुतो नासूत्रयदिति चेदित्यम् । वियदधिकरणे आकाशपदवाच्ययोरव्याकृताकाशतदभिमानिनोर्भूतभूताभिमानिनोश्चोत्पत्तिश्रुतेरनुस्यूतत्वमेव मुख्यत्वम् । अनादिश्रुतेर्गौणत्वं तूक्तेषु चतुर्ष्वप्यननुस्यूतत्वमेव । अनादित्वश्रुतिस्तु न सर्वविषयेति भवति गौणी । "भूतेषु कथमप्यवृत्ते"रिति वचनान्न तत्र प्राणाधिकरणवदेकैकस्य सूक्ष्मरूपेण विद्यमानत्वं स्थूलरूपेणाविद्यमानत्वं च । इह त्वनादित्वस्य गौणत्वमेकैकेन्द्रियस्य सूक्ष्मरूपेण वर्तमानत्वं स्थूलरूपेणावर्तमानत्वं च । कस्मिंश्चिद्विद्यमानत्वं च ।



(गुर्वर्थदीपिका)

ननु तत्राप्येवं कुतो गौणत्वमिति चेन्न । भूताभिमानिविनायकचैतन्येऽव्याकृताकाशे तदभिमानिलक्ष्मीचैतन्ये च स्थूलसूक्ष्मभेदाभावात् । अस्तु तर्हि तदित्यत्राप्येकस्मिन्निन्द्रियेऽनादित्वस्य सर्वथाऽभावो गौणत्वमिति चेन्न । सर्वेन्द्रियाणामपि स्थूलसूक्ष्मरूपसहिततया सादित्वानादित्वसाम्येनैकस्मिन्सत्त्वस्यापरस्मिन्सर्वथाऽसत्त्वस्य चासम्भवादेव । वियदधिकरणे तु सजातीयेषु स्थूलरूपेणैवानादित्वस्य सत्त्वाद्भूताकाशे तु तत्साम्येनानादित्वस्य शतशः प्रयत्नेऽप्यसम्भवात् । सम्भवत्सूक्ष्मरूपानादित्वस्य च प्रकरणविरुद्धस्याऽऽश्रयितुमशक्यत्वात्कथमप्यवृत्तेरित्युक्तम् । तथा प्राणा इत्यत्रातिदेशो हि तत्रोक्तन्यायेनैवात्रापि गौणत्वबुद्धिस्स्यादतः प्रमेयविशेषसूचनायात्र पुनः सूत्ररचना । एवं च व्यर्थं सत्किमप्यर्थान्तरं ज्ञापयतीति न्यायेन प्रेक्षावतसूत्रकारस्यैकाकारद्विःप्रयोगे स्यादेवार्थान्तरबुद्धिर्विवेकिनाम् । “प्रतिज्ञानुपरोधा”दिति सूत्रं तु प्रतिज्ञाहानिरिति पूर्वसूत्रोक्तानिष्ठापादनविपर्यये पर्यवसानरूपत्वान्न पुनरुक्तम् । तच्च पूर्वसूत्रे गौणीद्वैविध्यवत्प्रतिज्ञाद्वैविध्याभावसूचनार्थम् । प्रतिज्ञाहानिरित्येव सूत्ररचनायां ह्येकाकारपूर्वसूत्रवदत्राप्यर्थद्वैविध्यशङ्का स्यादेव । उक्तविधया प्राचीनसूत्रार्थविशेषतया सूत्ररचनायां तु सुगमोऽत्रार्थद्वैविध्याभावः । एवं च द्वेधाऽपि सार्थक्यमस्य सूत्रस्य । अतोऽतीव चतुरः सूत्रकारः ।

### भावबोधः

ॐ तथा प्राणाः ॐ । ‘श्रुतिप्रायोपपत्तिभिः । अविरोधश्चतुर्थे तु पादे सम्यक् समर्थ्यते’ इत्यनुव्याख्यानं मनसि निधायाह— अत्र युक्तीनामिति । अनेन युक्तिसहितेति भाष्ये श्रुतिसिद्धत्वेन प्रबलेत्यादावुपस्कर्तव्यमित्युक्तं भवति ।

‘अध्यात्मप्रवणो भूत्वा तस्यासन्निहितत्वतः’

इत्यनुव्याख्यानं मनसि निधायाह— अध्यात्मविषयतया चेति । तत्रादाविति । पूर्वाधिकरणेऽदृष्टानियमादि अनाद्यविद्याकर्मादीत्युक्त्या कर्मादिपदोक्तज्ञानकरणत्वे नोपक्षिप्ता-  
नामिन्द्रियाणामुत्पत्तेरत्र विचारादनन्तरसङ्गतिरिति ज्ञातव्यम् । अत्र सर्वेष्वधिकरणेषु ईश्वरस्य श्रुतिसमन्वयेनोक्तमशेषजगत्कारणत्वमयुक्तमुत युक्तमिति प्रधानचिन्तानुवृत्तिर्द्रष्टव्या । अत एवात्र प्रत्यधिकरणं श्रुतिसमन्वयेन जगत्कारणत्वसिद्ध्यर्थमित्याद्युक्तम् । तदयुक्तत्वयुक्तत्वे च ‘तथा प्राणाः’ इत्यादौ साक्षात् सर्वजगत्कारणत्वाक्षेपपरिहाराभ्यां ‘सप्तगतेर्विशेषितत्वात्’ इत्यादौ

(भावबोधः)

श्रुतिप्रामाण्याक्षेपपरिहाराभ्यामिति ज्ञातव्यम् । अत्र प्राणाः किमनुत्पत्तिमन्त उतोत्पत्तिमन्त इति चिन्ता । तदर्थं तदुत्पत्तिस्तदनुत्पत्तिश्रुतिविरुद्धा न वेति । तदर्थं 'प्राणा एवेदमग्र आसुः' इति तदनुत्पत्तिश्रुतिः किं युक्तियुक्तत्वेन निरवकाशोत् सावकाशेति । तदर्थं 'नोपादानं हीन्द्रियाणाम्' इति स्मृत्युक्तयुक्तेर्गत्यन्तरं नास्त्युतास्तीति । तदर्थमिन्द्रियाणामुपचयादिरूपोत्पत्तौ श्रुतियुक्त्यादिविशेषप्रमाणं नास्त्युतास्तीति । उत्पत्तावपि श्रुतिरिति ।

‘एतस्माज्जायते प्राणो मनःसर्वेन्द्रियाणि च’

इति श्रुतिरित्यर्थः । प्राणानामुत्पत्त्यङ्गीकारे 'प्राणा एवानादय' इत्यादिस्पष्टार्थव-  
द्विशेषश्रुतिविरोध इति न्यायविवरणं मनसि निधायाह— अस्याः स्पष्टार्थाया इति ।

ननूत्पत्तिश्रुतेरपीन्द्रियाणि जायन्त' इत्युक्तत्वेन स्पष्टार्थतया निरवकाशत्वात् कथं ततोऽस्याः प्राबल्यमित्यतः 'नोपादानं हीन्द्रियाणाम्' इति भाष्योक्तयुक्तिमाह— प्राणा इत्यादिना । व्यतिरेकेणेति । यद्यप्यन्वयदृष्टान्तो ब्रह्मास्ति तथापि व्यतिरेकव्याप्तिं विना व्यभिचारशङ्काया अनिरासात् उपादानकृता सृष्टिरिति भाष्योदाहृतस्मृत्यनुसारेण व्यतिरेक एवोक्त इति ज्ञातव्यम् । यथा यस्माद्युक्तिसमुदायात् आकाशादयः परमात्मन उत्पद्यन्ते तथा तस्मादेव युक्तिसमुदायात् प्राणा अपि परमात्मन उत्पद्यन्त इति भाष्यार्थमभिप्रेत्याह— उत्पत्तिमन्त एवेति । अत्र पुनः विप्रतिपत्त्यभावेनेति । तेज आदेर्ब्रह्मान्यकार्यत्वे घर्मात् स्वेददृष्टेरिति वदत्र प्राणानां ब्रह्मान्यकार्यत्वे प्रापकाभावेन विप्रतिपत्त्यभावेनेत्यर्थः ।

### भावदीपः

अस्य पूर्वपादसाङ्ख्यमुद्भाव्य द्वेधा भेदमाह ॥ अत्रापीति ॥ तथैव प्रतिनयं दर्शितत्वात् अन्यथा तत्र पूर्वपक्षानुदयादिति भावः ॥ अत्रत्येति ॥ श्रुतिप्रायोपपत्तिभिः । अविरोधश्चतुर्थे तु पादे सम्यक्समर्थ्यत इत्यसदितिनयानुव्याख्याने अध्यात्मप्रवणो भूत्वा तस्य सन्निहितत्वतः । इत्युपासनापादीयानुभाष्ये चोक्तेरिति भावः ॥ तत्रादाविति ॥ अध्यात्मं विचार्यमाणेषु आदावित्यर्थः । मुख्यप्राणश्चेन्द्रियाणीति सङ्क्षेपभाष्यदिशाऽभ्यर्हितत्वेन श्रेष्ठस्यादौ विचार्यत्वेऽपि सर्वप्रैरकस्य तस्येन्द्रियविषयचिन्तानन्तरमेव चिन्तावसर इति तथालब्धात्मन एव संख्यापरिमाणादिरूपधर्मचिन्तावसर इति तथा इन्द्रियसामान्यजन्मचिन्तानन्तरमेतद्विशेषे मनःप्रभृतौ चिन्तावसर इति तच्चिन्तात् आदाविन्द्रियजन्मचिन्ता अवसरप्राप्तेति-

(भावदीपः)

भावेनादावित्युक्तम् । अत्र सिद्धचर्यमित्यनेन शास्त्रे विरोधपरिहारादित्यनेनाध्याये श्रुतीत्यनेन पादे चान्तर्भावसंगतिरुपपादिता । एवमग्रेऽपि । प्रबलयुक्तिसहित श्रुतीत्यपि योज्यम् । सिद्धचर्यमित्येतद् व्यनक्ति ॥ जगत्कारण इति ॥ यद्वा पूर्वसङ्गतिमाह ॥ जगत्कारण इति ॥ एवमग्रेऽपि द्वेधामयोज्यम् । जन्मादिसूत्रसङ्गत्यर्थमाह ॥ सर्वजगदन्तःपातिन इति ॥ श्रुतौ प्राणा एवानादय इत्यस्य पौनरुक्त्यमाशङ्क्य निगमपरतयार्थमाह ॥ अथ तस्मादिति ॥ अण्डादिहेतुभूतकारणत्वात् लयवर्तित्वाद्भेदित्यर्थः । एतेन भाष्ये पूर्वाशोदाहरणमनादय इत्यस्योपपादकत्वेनेति दर्शितम् । इति चेति भाष्यानुवादः ॥ श्रुतिरस्तीति ॥ इदं सर्वमसृजतेति सामान्यश्रुतिः एतस्माज्जायते इत्यादिविशेषश्रुतिश्चास्तीत्यर्थः । तत्राद्यायाः सामान्यश्रुतेर्बाधाय पूर्वपक्षन्यायविवरणे स्पष्टार्थवद्विशेष- श्रुतिविरोध इत्युक्तम् । तत्र सामान्यव्यवधानाभावरूपविशेषश्रुतित्वे हेतुरिति भावेनाह ॥ अस्याः स्पष्टार्थाया इति ॥ अनुत्पत्तिश्रुतेरित्यर्थः । द्वितीयायाः सिद्धान्तीय विशेषश्रुतेर्बाधाय नोपादानमिति भाष्योक्त युक्तिमाह ॥ प्राण इति ॥ एवं च युक्तिद्वयोक्तिरपि सफलेति बोध्यम् ॥ व्यतिरेकेणेति ॥ अन्वयदृष्टान्तस्य ब्रह्मणः सम्भवेऽप्युपादानकृता सृष्टिरित्युत्तरार्धानुरोधादेवमुक्तम् । स्मृतावपि तथोक्तेर्बीजं चन्द्रिकायामुक्तम् ॥ अत इति ॥ निरवकाशत्वनिरुपादानत्वयुक्त्युपेतत्वात्प्रबलेत्यर्थः ।

ॐ तथा प्राणाः ॐ । अत्र यथा यैन्यायैस्तथा तैरेव न्यायैरिति भाष्यार्थं मत्वा सूत्रे तथाशब्दस्तथान्यत्रप्रतिषेधादित्यत्रेव प्रागुक्तयुक्तिपरामर्शी साध्यपरामर्शी चेति भावेन सूत्रभाष्ययोरर्थमाह ॥ उत्पत्तिमन्त एवेति ॥ पराधीनविशेषावाप्तिरूपोत्पत्तिमन्त एवेत्यर्थः । तत्रोक्तन्यायानुकर्षार्थं तथेत्युक्तमिति तत्त्वप्रदीपोक्तेः ॥ कथितेति ॥ अश्रुतेः । उत्पत्ति-श्रुतिबाहुल्यादल्पशक्तित्वादेकस्याप्यनुत्पत्तिशब्दस्य ब्रह्मशब्दवन्मुख्यामुख्यत्वसम्भवादित्युक्तयुक्तिसमुदायादित्यर्थः ॥ विप्रतिपत्तीति ॥ अन्यजातत्वविवादाभावेनेत्यर्थः ॥ अविचारादिति ॥ तेजोऽत इत्यादिवद्ब्रह्मजातत्वोक्त्यर्थं सूत्रान्तराकरणादित्यर्थः ॥ १ ॥

## वाक्यार्थमुक्तावली

ॐ तथाप्राणाः ॐ ॥ एतत्पादार्थमिति । अध्यायस्यैकार्थत्वात् पादभेदः किं निबन्धनः इत्यतः अविरोधेष्वनन्तरभेदेनेति वर्तते । तस्यैतत्पादप्रतिपाद्यं दर्शयतीत्यनेन संबन्धः । श्रुतिप्रमाण्योपपत्तिभिः । “अविरोधश्चतुर्थेतुपादे सम्यक् समर्थ्यते” इत्यनुव्याख्यानानुसारेण युक्तिसहितेति भाष्यस्य श्रुतिसिद्धत्वेनैव प्रबलयुक्तिसहितेत्यर्थं हृदि कृत्वा तद्व्यावृत्त्याशङ्कामनूद्य व्याचष्टे ॥

(वाक्यार्थमुक्तावली)

अत्रापीत्यादिनाम् ॥ अत्रापीति निपातसमुदायो यद्यपीत्यर्थे । अत्र युक्तीनामित्यतः पूर्वं तथापीत्युपस्कृतव्यम् । अन्यथाऽनन्वयात् । अत्रापीत्यस्यास्मिन् पादेऽपीत्यर्थोक्तौ अर्थ इत्येव पूर्णत्वात् पादार्थ इति पादपदवैयर्थ्यं च । “अध्यात्मप्रवणोभूत्वा तस्यासन्निहितत्वतः” इत्यनुव्याख्यानं मनसि निधायाह ॥ अध्यात्मविषयतया चेति ॥ अध्यात्मपदेनात्मानं शरीरमधिकृत्य वर्तमानानीन्द्रियाण्युच्यन्ते । पादस्य प्रायिकत्वादन्तिमोपान्त्याधिकरणयोः शरीरविचारेऽपि नासंगतिः ॥ यद्वक्ष्यति “इन्द्रियादीनामाश्रयं शरीरं तत्प्रसंगनिधापितं विषयः” इति । तत्त्वप्रदीपेच “युक्तिसहिताभिःश्रुतिभिर्विरोधं श्रुतीनामपाकरोत्यनेन पादेन प्राणविचारात्मकेन प्रायेणे”ति । विस्तरस्तु प्रमेयमुक्तावल्याम् ।

तत्रादाविति । तत्र विचार्यतया बुद्धिसन्निहितेषु प्राणोत्पत्तिसङ्ख्यापरिमाणादिषु आदावित्युत्पत्तेः प्राथमिकत्वात् । एकैकदेशमनआदिविचारापेक्षया समुदायविचारस्य प्रथमप्राप्तत्वादादौ प्रथमेऽस्मिन्नधिकरणे इन्द्रियोत्पत्तिविषयश्रुतिविरोधपरिहारादित्यर्थः । जीवस्वरूपविचारानन्तरं तदिन्द्रियविचारादिति वा जीवस्याप्रतिबिंबत्वश्रुतिर्बाह्योपाध्य-धीनप्रतिबिंबत्वाभिप्रायेणेति पूर्वत्र निर्णीते बाह्योपाधिरूपमनआदीन्द्रियविचारादिति वानन्तरसङ्गतिः । किमिति । अत्र सर्वेष्वप्यधिकरणेष्वीश्वस्य श्रुतिसमन्वयेनोक्तमशेष-जगत्कारणत्वमुक्तमुत युक्तमिति प्रधानचिन्ताऽनुवृत्तिर्दृष्ट्येति दर्शयितुं प्रत्यधिकरणं श्रुतिसमन्वयेन जगत्कारणसिध्यर्थमित्युक्तम् । अत्र किं प्राणा अनादय उतोत्पद्यन्त इति चिन्ता । तदर्थं प्राणादित्वश्रुतिर्निरवकाशत्वेन स्मृतिगृहीतनिरूपादानत्वयुक्तिसाहित्येन च प्रबलौ तत्सावकाशात् स्मृतेश्च विषयान्तरमस्तीति । पूर्वपक्षं सूचयतीति । प्राणा एवानादयः नोपादानमिति श्रुतिस्मृत्युदाहरणादिति भावः । नवियदश्रुतेरित्युक्तन्यायमुद्धरति प्राणा इति । अस्तित्वित्युक्त न्यायसाम्यमपाकरोति । न चोत्पत्तावपीति ॥ कुतो न वाच्यमित्यतस्तत्र स्पष्टार्थवत् श्रुतिरित्युक्तन्यायं प्राणा एवेदमग्र आसुरिति भाष्ये श्रुत्युदाहरणसूचितमाह ॥ अस्या इति ॥ एतेन वियदधिकरणे गौण्यं संभवादित्यनादित्वश्रुतेर्गौणानादित्वपरत्वेनोक्तत्वात्तन्व्यायेन गतार्थतेति निरस्तम् । प्राणा एवेदमग्र आसुस्तेभ्यो भूतानीति प्रलये प्राणानामवस्थानमुक्त्वा तेभ्यो भूतानीति भूतोत्पत्तिमभिधायाथ प्रलयावस्थितत्वात्प्राणा एवानादयः प्राणा नित्या इति सयुक्तिकसावधारण-मुक्तानादित्वसेश्वरवन्मुख्यत्वे गौणत्वेन सावकाशत्वाद्वलवद्विरोध एव गौणार्थस्याश्रयणीयत्वा-त्पत्तिश्रुतेः प्राबल्यायोगादिति भावः ।

(वाक्यार्थमुक्तावली)

प्रकारान्तरेण प्राबल्यमाह प्राणा इति । असिध्यादीत्यादिपदेन बाधव्यभिचारौ गृह्येते । इष्यत इति साध्यस्य प्रामाणिकस्य उपादानकृता सृष्टिरिति व्यतिरेकव्याप्तेश्चोक्तेः । एतेन ब्रह्मणोऽन्वयदृष्टान्तत्व संभवाद्यतिरेकाश्रयणमयुक्तमिति निरस्तम् । ननु भाष्ये आकाशदृष्टान्तेन प्राणोत्पत्तिकथनमयुक्तम् । ईशदृष्टान्तेन तदभावोक्तिसंभवादित्यतो भाष्यार्थमाह । उत्पत्तिमन्त एवेति ॥ एतेन यथा येन प्रकारेण यथा युक्त्याकाशदय उत्पद्यन्ते तथा तेन प्रकारेण तथैव युक्त्या प्राणा उत्पद्यन्त इति सूत्रार्थ उक्तो भवति । अत्र पुनर्विप्रतिपत्त्यभावेनेति । तेजआदेर्ब्रह्मान्यकार्यत्वे धर्मात्स्वेदादिदृष्टेरिति वदत्र प्राणानां ब्रह्मान्यकार्यत्वे प्रापकाभावेन विप्रतिपत्त्यभावेनेत्यर्थः ।

### वाक्यार्थविवरणम्

श्रीरस्तु ॥ ननु तर्हि पादभेदानुपपत्तिः । न चात्र युक्तिसहितश्रुतिविरोधपरिहारः क्रियते । तत्र नेति पादभेद इति वाच्यम् । कुतः इति चेत्तत्राह ॥ युक्तिसाहित्यस्येति ॥ तर्हि कथं पादभेद इत्यतस्तं दर्शयति ॥ अत्रत्येति ॥ तत्रादाविति ॥ अध्यात्मं विचार्यमाणेष्वित्यर्थः । श्रुतीति ॥ प्रबलयुक्तिसहितश्रुतीति सर्वत्र योज्यम् । अन्यथा पादासङ्गतिः स्यादिति ध्येयम् । जन्मादिसूत्रसङ्गत्यर्थमाह ॥ सर्वजगदन्तःपातिन इति ॥ तस्मादिति ॥ प्रलये सत्त्वादेवेत्यर्थः ॥ अस्याः स्पष्टार्थाया इति ॥ अनुत्पत्तिश्रुतेरित्यर्थः ॥ कथितेति ॥ अश्रुतेरुत्पत्तिश्रुतिबाहुल्याच्चेत्याद्युक्तयुक्तियुक्तत्वादित्यर्थः ॥

### वाक्यार्थमञ्जरी

ॐ तथाप्राणाः ॐ । यथावियदादयो जातास्तथा प्राणा इन्द्रियाण्यपि जायन्त इत्यर्थः । विप्रतिपत्त्यभावेनेति ॥ तेजआदेर्ब्रह्मान्यकार्यत्वे धर्मात्स्वेदादिदृष्टिवदत्र प्राणानां ब्रह्मान्यकार्यत्वे प्रापकाभावेन विप्रतिपत्त्यभावेनेत्यर्थः ।

### सूत्रभाष्यम्

॥ ॐ गौण्यसम्भवात् ॐ ॥ २ ॥

अनादित्वश्रुतिर्गौणानादित्वापेक्षया । मर्यासम्भवात् ।

(सूत्रभाष्यम्)

“नित्यान्येतानि सौक्ष्म्येण हीन्द्रियाणि तु सर्वशः ।

तेषां भूतरूपचयः सृष्टिकाले विधीयते ॥

परेण साम्यसम्प्राप्तेः कस्य स्यान्मुख्यनित्यते”ति हि भविष्यत्पर्वणि ॥ २ ॥

### तत्त्वप्रदीपिका

“नित्यान्येतानि सौक्ष्म्येण हीन्द्रियाणि तु सर्वशः ।

तेषां भूतरूपचयः सृष्टिकाले विधीयत” इति वचनात्प्रलये सूक्ष्मरूपमात्रस्यैव स्थित्यवगमान्नित्यांशस्य तनीयस्त्वेनानादित्वश्रुतेर्गौणार्थत्वादितरस्य महीयस्त्वेनेतर श्रुतेर्मुख्यार्थत्वात् तात्त्विकदेवोक्तमानां प्राकृतदेहाधिष्ठितेन्द्रियव्यापारपूर्वकत्वाद्भूतसृष्टेर्भूतकारणत्वव्यपदेशोपपत्तेः । गत्यादेश्चाभाक्तत्वेन वक्ष्यमाणत्वात् ।

### तत्त्वप्रकाशिका

नन्वाकाशोत्पत्तिसिद्धयर्थमनुत्पत्तौ श्रुत्यभावो हेतुरुक्तः । कथमसाविह सम्भवति श्रुतेर्विद्यमानत्वादित्याशङ्कां परिहरत्सूत्रमुपन्यस्य व्याचष्टे ॥ गौणीति ॥ सत्यमस्त्यनुत्पत्तिश्रुतिरिति तथापि नासौ प्राणानामनुत्पत्तिं वक्ति किं तु गौणानुत्पत्तिर्वादिन्येव । मुख्यानुत्पत्तेरसम्भवात् । मुख्यासम्भवे गौणार्थाङ्गीकारस्य न्यायप्राप्तत्वादिति भावः । ‘एतस्माज्जायते’ इत्यादि श्रुत्यसम्भवोऽपि द्रष्टव्यः । किं तद्गौणानादित्वं प्राणानां कथं च मुख्यासम्भवः प्रत्युतोत्पत्तिरेव न सम्भवत्युपादानाभावादित्यत आह ॥ नित्यानीति ॥ उपचयात्पूर्वमसमर्थानि न संसारकारणानि स्युरित्यत उक्तम् ॥ सृष्टिकाल इति ॥ प्रलये वियुक्तांशानां प्रति सृष्टिकालमिति भावः । अत्राहङ्कारकारणत्वस्याप्यनिषेधादविरोधः । अहङ्कारोत्पन्नभूतानामपि सूक्ष्मप्राणैरस्त्युपचय इति तत्राप्यविरोधः । मुख्यनित्यतायां स्वातन्त्र्यं भवति । अनेन यावद्विकारमित्यादि युक्तयो गृहीता भवन्ति ॥ २ ॥

### गुर्वर्थदीपिका

उपचयात्पूर्वमसमर्थानीत्यस्यास्मिन्सर्गे उपचयेऽपि पूर्वसर्गे उपचयाभावान्न संसारकारणतेति मन्दाशङ्कायां प्रक्ये वियुक्तानां प्रतिसृष्टिकाले उपचयोऽस्तीति “सृष्टिकाले विधीयत” इति श्रुतिः परिहारमाहेत्यर्थः । “तेभ्यो भूतानि जज्ञिरे” इत्यस्याविरोधायाऽऽह अहङ्कारोत्पन्नेति । तत्रापि भूतानामिन्द्रियोत्पन्नत्वेऽपि ॥ २, ४, १ ॥

### भावबोधः

ॐ गौण्यसम्भवात् ॐ । अन्यथोत्पत्तिश्रुतिबाहुल्यासम्भवादिति वियदधिकरणीयभाष्यानु-  
सारेणासम्भवादित्येतत्प्रकारान्तरेण व्याचष्टे— एतस्माज्जायत इति । श्रुत्यसम्भवोऽपि द्रष्टव्य इति ।  
अनेन 'आत्मैवेदमग्र आसीत्, स प्राणमसृजत, स प्राणान्' इत्यादिवचनादनादित्व एव  
स्पष्टार्थविशेषश्रुतिविरोधादिति न्यायविवरणमपि व्याख्यातं भवति । प्रतिसृष्टिकालमिति । यस्मिन्  
प्रलयकालेऽनुपचयस्तदा न समर्थान्येव । यस्मिंस्तु सृष्टिकाले समर्थानि तदास्त्येवोपचय इत्यर्थः ।

ननु इन्द्रियाणां भूतरूपचये तैजसाहंकारकार्यत्ववाचि 'तैजसानीन्द्रियाण्याहुरि'त्यादि  
प्रमाणविरोध इत्यत आह— अत्राहङ्कारेति ।

ननु तथापि तामसाहंकारे कार्याणां भूतानां 'प्राणा एवेदमग्र आसुः, तेभ्यो भूतानि जज्ञिरे'  
इति भाष्योदाहृतश्रुतौ कथं प्राणकारणकत्वोक्तिरित्यत आह— अहङ्कारोत्पन्नेति । ननु प्रागभावा-  
प्रतियोगित्वादिरूपसाम्यसम्प्राप्तिरिष्टैवेत्यत आह— मुख्यनित्यतायामिति ॥ अनेनेति ।  
परेणसाम्यसम्प्राप्तेरित्यनेनेत्यर्थः ।

### भावदीपः

ॐ गौण्यसम्भवात् ॐ । अनुत्पत्तिं पराधीनविशेषावास्यभावरूपानुत्पत्तिं न वक्तीत्यर्थः ॥  
मुख्येति ॥ अत्राभिमतपराधीनविशेषावासिरूपोत्पत्त्यभावरूपाया इत्यर्थः । नन्वत्र  
कथमसम्भवयुक्तिमात्रेण सयुक्तिकायाः श्रुतेर्गौणत्वं प्राबल्यमागमस्यैव जात्या तेषु त्रिषु  
स्मृतमित्युक्तेरित्यतः आत्मैवेदमग्र आसीत्स प्राणमसृजत स प्राणानित्यादिवचनादनादित्व एव  
स्पष्टार्थवद्विशेषश्रुतिविरोधादिति न्यायविवरणोक्त्या जन्मश्रुतिबलाच्चेति भावेनाह ॥ एतस्मादिति  
॥ एतेन न्यायविवरणस्थादिपदेन भाष्योक्तैतस्मादित्यादिश्रुतिग्रह इति सूचितम् । अत्रादिपदेन स  
प्राणानित्यादि श्रुतिग्रहः । स्मृतौ पूर्वार्धव्यावर्त्यं चोद्यमाह ॥ किं तदिति ॥ प्रलये  
सूक्ष्मरूपमात्रस्यैव स्थित्यवगमेन तस्य नित्यांशस्य तनीयस्त्वेनानादित्वश्रुतेर्गौणत्वमुक्तं भवति ।  
तृतीयार्धव्यावर्त्यमाह ॥ कथं चेति ॥ द्वितीयार्धव्यावर्त्यमाह ॥ प्रत्युतेति ॥ एतेन  
निरूपादानत्वरूपविशेषशङ्कानिरासार्थं गौणीति पुनर्योगारम्भ इति सूचितम् । तथा  
निरूपादानत्वोक्तिः सूक्ष्मेन्द्रियाभिप्राया । जन्मश्रुतिरुपचितस्थूलेन्द्रियपरेति भावः । सृष्टिकाल

(भाष्यदीपः)

तदा न समर्थानि यदा तु शक्तानि सृष्टिकाले तदोपचितानीति भावः । तैजसात्तु विकुर्वाणादिन्द्रियाणि दशाभवन्निति द्वितीयस्कन्धादौ तथा विशिष्टकार्यशक्तित्वाद्देवा वैकारिकाः स्मृताः । अतिजाज्वल्यमानत्वात्तैजसानीन्द्रियाण्यपि । तामसानि तु भूतानि यतस्तावद्-भूत्रयमिति द्वितीयस्कन्धपञ्चमाध्यायतात्पर्योक्त- पाद्मस्मृत्यादौ च तैजसाहंकारकार्य-त्वोक्तिविरोधं निराह ॥ अत्रेति ॥ ननु तथापि तामसानि तु भूतानि त्वित्याद्युक्त्या तामसाहंकारकार्याणां भूतानां कथं तेभ्यो भूतानि जज्ञिर इति भाष्योक्तश्रुतौ प्राणकारणकत्वोक्तिरित्यत आह ॥ अहंकारेति ॥ स्मृतौ तृतीयार्थं व्यनक्ति ॥ मुख्यनित्यतायामिति ॥ पराधीनविशेषावाप्त्यभावरूपायामित्यर्थः । स्वातन्त्र्यं च द्वयोर्विरुद्धमिति भावः ॥ अनेनेति ॥ सौत्रासम्भवशब्दार्थविवरणपरेण परेणेत्यर्थेनेत्यर्थः । जन्मश्रुति-बाहुल्यादिरादिपदार्थः । तत्त्वप्रदीपे तु चकाराद्विभक्तशक्तित्वाच्चेत्युत्तरसूत्रे चकारेण सङ्ग्रह उक्तः । एतेन पूर्वसूत्रे तथाशब्देनानु- कृष्टानामेव हेतूनामुत्तरसूत्राभ्यां विवरणमिति सूचितम् ॥ २ ॥

### वाक्यार्थमुक्तावली

ॐ गौण्यसंभवात् ॐ ॥ यद्यपि तथा प्राणा इत्यतिदेशेनैव गौणीत्यादिकं सर्वमुक्तप्रायमन्यथा अस्त्वित्यादि सूत्रेणापिभाव्यम् । तथापि गौण्यसंभवादित्यत्रोत्पत्ति बाहुल्यसंभवादित्युत्तयाऽस्त्वित्यादिसूत्रार्थसूचनात् । निरुपादानत्वादिशङ्कानिरासायानादित्व श्रुतिगतिप्रतिपादने आदरमाधायेदं सूत्रं कृतमिति ध्येयम् ।

अन्यथोत्पत्तिश्रुतिबाहुल्यासंभवादिति वियदधिकरणीयभाष्यानुसारेणासंभवादित्येतत्प्रकारान्तरेण व्याचष्टे तस्मादिति । इत्यादीत्यादिपदेनात्मैवेदमग्र आसीत्सप्राणमसृजत सप्राणानित्यादिकं गृह्यते तेन स्पष्टार्थवत्श्रुतिरिति सिद्धान्तन्यायोप्युक्तो भवति । किं तद्वैशेषिकानादित्वमिति ॥ सूक्ष्मरूपेण नित्यानां पराधीनोपचयभागलाभात्पराधीनविशेषलाभाभावरूपमुख्यानादित्वाभावाद्गौणमनादित्वमिति परिहाराभिप्रायः । यद्वा सूक्ष्मरूपस्यैकस्यैवानुत्पत्तिरित्यनादित्वश्रुतेरल्यविषयत्वाद्वैशेषिकत्वम् उपचितावयवानामनेकेषां भावात् उत्पत्तिश्रुतेर्बहुविषयत्वेन मुख्यत्वमिति भावः । तदुक्तं तत्त्वप्रदीपे । नित्यांशस्य कनीयस्त्वेनानादित्वश्रुतेर्गौणत्वादितरांशस्य महीयस्त्वेनेतरश्रुतेर्मुख्यार्थत्वादिति ।



(वाक्यार्थमुक्तावली)

उपचयात्पूर्वमपि संमतिहेतुत्वे उपचयवैयर्थ्यं तदभावे तदानीं तदभावः स्यादिति वाच्यम् । प्रलये सामर्थ्यानभ्युपगमात् । सृष्टिकाले तदभ्युपगमादिति तदेतदाह । उपचयादिति । प्रतिसृष्टिकाल-मुपचये कालक्रमेण संसाराधिक्यं स्यादित्यत आह । प्रलये वियुक्तेति । इन्द्रियाणां भूतरूपचये तैजसानीन्द्रियाण्याहुरिति वाक्यविरोध इत्यत आह ॥ अत्रेति । तामसाहंकारकार्याणां भूतानां कथं तेभ्यो भूतानि जज्ञिर इति प्राणकार्यत्वोक्तिरित्यत आह ॥ अहंकारेति ॥ ननु मुख्यनित्यत्वं प्रागभावप्रध्वंसाप्रतियोगितालक्षणमुभयत्र सममेवेति साम्यसंप्राप्तिरिष्टैवेत्यत आह ॥ मुख्यनित्यतायामिति ॥ पराधीनविशेषलाभाभावरूपमुख्यं नित्यतायां स्वतन्त्रं भवति । यथा च परेण साम्यमेवं रूपमनिष्टमित्यर्थः । अनेनेति ॥ गौणीति सूत्रेणेत्यर्थः । असंभवादित्यंशेन परेण साम्यसंप्राप्त्या मुख्यासंभवोक्त्या विभक्तशक्तित्वसूचनाय यावद्विकारमित्युक्त्या युक्तिः । स्याच्चैकस्येत्यत्रोक्त गौणमुख्यत्वापेक्षया एकस्यैवोत्पत्तिमत्त्वानुत्पत्तिमत्वव्यवस्थाघटकयुक्तिः । उत्पत्तिश्रुत्यसंभवोक्त्या अस्त्विति सूत्रोक्तयुक्तिश्चेत्यर्थः ॥

### वाक्यार्थविवरणम्

श्रुतेरिति ॥ प्राणा एवानादय इति श्रुतेरित्यर्थः ॥ अनुत्पत्तिम् ॥ मुख्यामिति शेषः । भूतरूपचयोपपादनार्थं सृष्टिकाल इत्युक्तमित्याशयेनोपपादयति ॥ उपचयादिति ॥ प्रलये इत्यर्थः ॥ इत्युक्तम् ॥ इत्याशयेनोक्तम् । उपचयस्यैव सृष्टित्वेन तस्मिन् सत्युपोद्बलितत्वेन समर्थानि सन्ति संसारकारणानि भवन्तीति भावः । इन्द्रियाणां भूतरूपचयोक्त्या सृष्टिकाले सूक्ष्मभागावस्थानमेव नास्तीति प्राप्नोति । तथा चानादित्वश्रुतिर्निर्विषयैव स्यादित्यतस्तेषा- मित्यस्यार्थमाह ॥ वियुक्तांशानामिति ॥ सृष्टिकाले पुरुषदेहारम्भकेन्द्रियांशाः प्रलयेऽनेन वियुक्ता सन्तोः ये मूलरूपं प्राप्तास्तेषामिन्द्रियाणामित्यर्थः । सृष्टिकाल इत्येकवचनेनैतत्सृष्टिकाल एवोपचयो नोत्तरकल्पीय-सृष्टिकाल इति प्राप्नोतीत्यत आह ॥ प्रतिसृष्टिकालमितीति ॥ नन्विन्द्रियाणां भूतरूपचये 'तैजसानीन्द्रियाण्याहुरि'ति तैजसाहंकारकार्यत्ववाचिप्रमाणविरोध इत्यत आह ॥ अत्रेति ॥ अथवा । ननु यदि प्रलये वियुक्तांशानामिन्द्रियांशानां भूतरूपचयरूपा सृष्टिरुच्यते तर्हि सूक्ष्मेन्द्रियाणि सन्त्येव स्युः स्थूलान्यप्यहङ्कृतेरिति सूक्ष्मेन्द्रियाणां तैजसाहङ्कारादुपचयोक्तेस्तद्विरोध इत्यत आह ॥ अत्राहङ्कारेति ॥ तथा च तेषां प्रलये वियुक्तांशानां सृष्टिकाल आदौ तैजसाहङ्कारादुपचितानां पञ्चाद्भूतरूपचयो विधीयत इति भाष्ये प्रमाणार्थो द्रष्टव्यः ॥ यद्वा

(वाक्यार्थविवरणम्)

त्वोक्तिविरोध इत्यत आह ॥ अत्राहङ्कारेति ॥ प्रमाण इत्यर्थः । इत्थं हि पौराणिकी प्रक्रिया सर्वेषामपि तत्त्वानां सूक्ष्मरूपेण नित्यत्वावगमादादौ सूक्ष्मरूपेणावस्थितस्य महत्तत्त्वगुणत्रयैरुपचय एव तस्योत्पत्तिस्तथाऽहङ्कारतत्त्वसूक्ष्मभागस्यापि महत्तत्त्वेनोपचय तस्योत्पत्तिः । तच्चाहङ्कारतत्त्वं वैकारिकतैजसतामसभेदेन त्रिविधम् । तत्र मनसः सूक्ष्मरूपेण वैकारिकाहङ्कारादुपचय एव तस्योत्पत्तिर्देवतादेहादेश्च स्वरूपेणैवोत्पत्तिः । तथा भूतसूक्ष्माणामतामसाहङ्कारादुपचय एव भूतानामुत्पत्तिः । तथा च तैजसाहङ्कारात्किञ्चिदुपचितानामिन्द्रियतामसाहङ्कारात् पञ्चादुत्पन्नैरत एव किञ्चित् स्थूलैरपि भूतैः पुनरुपचयो भवति । ततश्चातिदृष्टं भवन्तीति तैजसाहङ्कारकार्यत्वस्यात्रानिषेधादविरोध इत्यर्थः । यथोक्तं भागवततात्पर्ये 'सूक्ष्मेन्द्रियाणि सन्त्येवस्युः स्थूलान्यप्यहङ्कृतेः । तेषां भूतैरुपचयः सृष्टिकाले विधीयत' इति अहङ्कृतेस्तेजसाहङ्कारादित्यर्थः । नन्वथापि तामसाहङ्कारकार्याणां भूतानां "प्राणा एवेतानि आसुस्तेभ्यो भूतानि" इति प्राणशब्दवाच्येन्द्रियेभ्यः कथमुत्पत्तिरुच्यतेऽतो विरोध इत्यत आह अहङ्कारेति ॥ तामसाहङ्कारेत्यर्थः ॥ सूक्ष्मप्राणैः ॥ सूक्ष्मेन्द्रियैः । तैजसाहङ्कारकार्याणामिन्द्रियाणां भूतैरुपचयमुक्त्वा तेषां पुनः प्राणैरुपचयकथनेऽन्याश्रयस्स्यादिति चेत् । उच्यते येषांतैजसाहङ्कारोत्पन्नेन्द्रियाणां भूतैरुपचयः तैरेव पुनर्भूतानामुत्पत्तिरिति स स्यात् । न चैवम् । किंनामाहङ्कारोत्पन्नभूतानां सूक्ष्मेन्द्रियैरेव । एवं सूक्ष्मप्राणैरुपचितैर्भूतैस्तैजसाहङ्कारोत्पन्नेन्द्रियाणामुपचयकथनेन व्यक्तिभेदान्नान्योन्याश्रय इति चेत्

ननु परेणेति भाष्ये यदि प्राणानां सर्वथोत्पत्त्यभावरूपमुख्यनित्यता स्यात् तर्हि परेण स्यादित्यापादने प्रागभावप्रतियोगित्वरूपसाम्यमिष्टमेवेत्यतः परेण साम्यं व्याख्यातव्यं स्वातन्त्र्यमिति ॥ तथा च स्वातन्त्र्यरूपसाम्यसम्प्राप्तेरित्यर्थो द्रष्टव्यः ॥ युक्तय इति ॥ 'प्राणोत्पत्तिमन्तः । विकारित्वात्' इत्यादिप्रागुक्तयुक्तय इत्यर्थः ॥ अनेनेति ॥ उक्तं विपर्ययपर्यवसानेऽस्वातन्त्र्यलाभात् तेन चाल्पशक्तित्वलाभादिति भावः । नित्यानीत्यादि सूक्ष्मरूपेण नित्यत्वरूपं गौणानादित्वं, परेणेत्यनेन मुख्यासम्भवस्तेषामित्यनेनोपायोच्यते चोक्तं भवतीति ध्येयम् ।

### वाक्यार्थमञ्जरी

ॐ गौण्यसम्भवात् ॐ । प्राणानादित्वश्रुतिः सूक्ष्मरूपेणानादित्वरूपगौणानादित्वपरा मुख्यानादित्वासम्भवात्तथा तदुत्पत्तिश्रुतिबाहुल्यासम्भवादित्यर्थः । अन्यथोत्पत्तिश्रुतिबाहु

(वाक्यार्थमञ्जरी)

सम्भवादिति वियदधिकरणीयभाष्यानुरोधेनाह ॥ एतस्माज्जायत इति ॥ नन्विन्द्रियाणामुपचयं विना संसारकारणमस्ति नवा नाद्यः उपचयवैयर्थ्यात् द्वितीये आह ॥ उपचयादिति ॥ प्रलयेवियुक्तानामिति ॥ प्रलयकाले स्वोपचयकारणभूतैर्वियुक्तानामिन्द्रियाणां प्रतिसृष्टिकालं प्राग्वियुक्तभूतैः पुनरुपचय इत्यर्थः । तथाच यस्मिन्प्रलयकालेऽनुपचयस्तदा संसारकारणत्वं नास्त्येव यदासृष्टिकाले संसारकारणत्वं तदोपचयोस्त्येवेति नोक्तदोष इति भावः । नन्विन्द्रियाणां भूतरूपचयाङ्गीकारोऽनुपपन्नः तथात्वे तैजसानीन्द्रियाण्याहुरिति तेषां तैजसाहंकारकार्य-त्वप्रतिपादक प्रमाणविरोधादित्यत आह ॥ अत्राहंकारेति ॥ तैजसाहंकारोत्पन्नानामेवेन्द्रियाणां भूतरूपचयमात्रमुच्यते नत्वहंकारकार्यत्वं निषिध्यत इत्यर्थः । नन्वथापि प्राणा एवेदमग्र आसुस्तेभ्यो भूतानिजज्ञिर इति भूतानामिन्द्रियजन्यत्वकथनमयुक्तम् । तथात्वे तामसानितुभूतानीति तेषां तामसाहंकारकार्यत्व प्रतिपादक प्रमाणविरोधादित्यत आह ॥ अहंकारोत्पन्नेति ॥ अन्योन्या-श्रयवारणाय सूक्ष्मेत्युक्तं केषाञ्चिदेव सूक्ष्मप्राणानां भूतोपचयकारणत्वं तदन्येषां भूतोपचितत्वमिति व्यक्तिभेदेनान्योन्याश्रयत्वाभावादिति भावः । ननु प्रागभावाप्रतियोगित्वादिना साम्यसम्प्राप्ति-रिष्टैवेत्यत आह ॥ मुख्यनित्यतायामिति ॥ पराधीनविशेषतादिराहित्यादेरेव मुख्यनित्य-ताशब्दार्थत्वादिति भावः ॥ अनेनेति ॥ परेण साम्यसम्प्राप्तेरिति स्वातन्त्र्यमापादयता तेषामस्वातन्त्र्यसूचनेनाल्पशक्तित्वादियुक्तयोपि सङ्गृहीता इत्यर्थः ।

### सूत्रभाष्यम्

॥ ॐ प्रतिज्ञानुपरोधाच्च ॐ ॥ ३ ॥

‘स इदं सर्वमसृजते’ (तै.उ. २-६)ति ॥ ३ ॥

॥ इति प्राणाधिकरणम् ॥ १ ॥

### तत्त्वप्रदीपिका

इदं सर्वमसृजतेति प्रतिज्ञानुपरोधस्य च पालनीयत्वात् । चकाराद्विभक्तशक्तित्वाच्चोत्पद्यन्त इति सिद्धान्तः । एवमुपरि च यथासम्भवं योजनीयाः संशयादयः । केवलश्रुतिरत्रत्यैव । उत्तराधि-

## तत्त्वप्रकाशिका

प्रतिज्ञाहानिरित्युक्तयुक्त्याप्येतमर्थं समर्थयत्सूत्रं पठित्वा तदुपात्तश्रुतिमेवोदाहरति ॥ प्रतिज्ञेति ॥ सूत्रेणान्वयः । प्राणानामुत्पत्त्यङ्गीकारे 'सर्वमसृजत' इति श्रुत्युक्तप्रतिज्ञानुपरोधादुत्पत्तिमन्तः प्राणा इति । अतः श्रुत्यविरोधेन प्राणानां परमात्मोत्पन्नत्वसिद्धेर्युक्तमीश्वरस्य श्रुतिसमन्वयेन जगत्कारणत्वमिति सिद्धम् ॥ ३ ॥ अ० १ ॥

### भावबोधः

ॐ प्रतिज्ञानुपरोधाच्च ॐ । उक्तयुक्त्यापीति । अनेन 'इदं सर्वमसृजत' इति सामान्यवचनस्याधिक्यं सिद्धान्ते विशेषमात्रश्रुतेः सकाशादुभयश्रुतेः प्राबल्यादिति न्यायविवरणमप्युक्ततात्पर्यकम् । अत्राद्ये- वियदादेः परमात्मोत्पन्नत्व उक्तयुक्त्यतिदेशेनेन्द्रियाणां परमात्मोत्पन्नत्वोक्तिः । द्वितीये- तद्बाधकत्वेन शङ्किताया अनादित्वश्रुतेः सहेतुकममुख्यार्थत्वोक्तिः । तृतीये- उत्पत्तिप्रमाणोपोद्बलक 'स इदं सर्वमि'ति श्रुत्युक्तिरिति सूत्रक्रमः ॥ १ ॥ इति प्राणोत्पत्त्यधिकरणम् ।

### भावदीपः

ॐ प्रतिज्ञानुपरोधाच्च ॐ । अत इति ॥ अनुत्पत्तिश्रुतेर्गौणत्वात्सयुक्तिकोत्पत्तिश्रुतिबाहुल्यादीशजत्वे विवादाभावाच्चेत्यर्थः ॥ ३ ॥ अ० १ ॥

### वाक्यार्थमुक्तावली

ॐ प्रतिज्ञानुपरोधाच्च ॐ ॥ तथा प्राणा इत्यनुवृत्त्या सूत्रार्थमाह ॥ प्राणानामिति ॥ न केवलं स्पष्टार्थवत्श्रुतिविरोधः । परपक्षे इदं सर्वमिति सामान्यवचनं चाधिकमिति स्मरणाय पुनर्योगः । आद्ये श्रुतेरित्यादि हेत्वतिदेशः । द्वितीयेऽनादित्वश्रुतिगतिप्रदर्शनेन स्वपक्षे बाधकोद्धारः साधकोक्तिश्च । तृतीये बाधकोक्तिरिति सूत्रक्रमः ।

### वाक्यार्थविवरणम्

प्रतिज्ञानुपरोधादिति ॥ प्राणानामपि सर्वस्मादव्यतिरेकादिति भावः । अन्यथा तदुपरोधादिति शेषः ।

## वाक्यार्थमञ्जरी

ॐ प्रतिज्ञानुपरोधाच्च ॐ । सइदं सर्वमसृजतेति प्रतिज्ञानुसाराच्च प्राणा उत्पत्तिमन्त एवेत्यर्थः । सर्वशब्देन प्राणानामपि गृहीतेरिति भावः ।

## २. अथ मनोधिकरणम्

‘द्विधा हैवेन्द्रियाणि नित्यानि चानित्यानि च । तत्र नित्यं मनोऽनादित्वान्न ह्यमनाः पुमांस्तिष्ठत्यनित्यान्यन्यानी’ति गौपवनश्रुतौ मनसोऽनुत्पत्तिः सयुक्तिका श्रूयते । अत आह—

॥ ॐ तत्प्राक्श्रुतेश्च ॐ ॥ ४ ॥

“मनः सर्वेन्द्रियाणि चे” (मुं.उ. २-१-३)ति पूर्वोक्तत्वान्नानुत्पत्तिर्मनसो युज्यते ।

“पूर्वं मनः समुत्पन्नं ततोऽन्येषां समुद्भवः ।

तदनुत्पत्तिवचनमल्पोपचयकारणादि”ति वायुप्रोक्तवचनं चशब्देन गृहीतम् ॥ ४ ॥  
इति मनोधिकरणम् ॥ २ ॥

## तत्त्वप्रदीपिका

ॐ तत्प्राक्श्रुतेश्च ॐ । “एतस्माज्जायते प्राणो मनः सर्वेन्द्रियाणि चे”तीतरेन्द्रियेभ्यः पूर्वमुत्पत्त्युक्तेन मनसोऽनुत्पत्तिर्युज्यते । विशेषश्रुतिगतिरल्पोपचयोऽत्र ॥ इति मनोऽधिकरणम् ।

## तत्त्वप्रकाशिका

अत्र ब्रह्मणि श्रुतिसमन्वयेन जगत्कारणत्वसिद्धयर्थं मनोजन्मविषय श्रुतिविरोधपरिहारादस्ति शास्त्रादिसङ्गतिः । जगत्कारणे ब्रह्मणि श्रुतिसमन्वय उक्तः । तत्र मनोजन्मविषयश्रुतीनां विरोधेनाप्रामाण्ये नासावुपपद्यत इति स निराकार्य एव । अत्र प्रकृतेन्द्रियान्तर्गतं मनो विषयः । किमुत्पत्तिमन्न वेति संशयः । ‘मनः सर्वेन्द्रियाणि च’ ‘नित्यं मनोनादित्वात्’ इति श्रुतिविरोधः सन्देहवीजम् । पूर्वपक्षयति ॥ द्विधेति ॥ मनो नोत्पत्तिमत् । ‘नित्यं मनोऽनादित्वात्’ इति श्रुतेः । न

(तत्त्वप्रकाशिका)

मुक्त्वा विशिष्य मनसो नित्यत्वाभिधानात् । किं च मनसः सादित्वे तद्विना कदाचिदनादिपुरुषेणा-  
वस्थानव्यम् । न चैवं भवति । तथा सति तदा संसाराभावप्रसङ्गात् । मनो हि संसारहेतुः । यदाहुः । ‘मन  
एव मनुष्याणां कारणं बन्धमोक्षयोः’ । इति । संसारसादित्वं त्वप्रामाणिकं सर्वप्रमाणविरुद्धं च । अतो  
नित्यमेव मनः । एवं च युक्तियुक्तविशेषश्रुतेः प्राबल्यात्तद्विरोधेनोत्पत्तिश्रुतेरप्रामाण्याच्च श्रुतिसमन्व-  
येनेश्वरस्य जगत्कारणत्वसिद्धिरिति भावः । सिद्धान्तयत्सूत्रमवतार्य व्याचष्टे ॥ अत इति ॥  
नानुत्पत्तिर्मनसः । उत्पन्नत्वे श्रुतिसद्भावात् । न चास्यागत्यन्तरं वाच्यम् । पृथङ्जनसो  
जन्माभिधायकत्वेन विशेषश्रुतित्वात् । न चान्येन्द्रियबन्धनसोऽप्युत्पत्तिमत्त्वे तस्येन्द्रियान्तर्गतस्य  
पृथगभिधानं व्यर्थमिति मन्तव्यम् । अन्येन्द्रियेभ्योऽपि प्रागुत्पन्नत्वाभिप्रायेण तदुपपत्तेरिति भावः ॥  
पूर्वोक्तत्वादिति ॥ पूर्वमुत्पन्नतयोक्तत्वात् । ननु कुतो मनसः पूर्वोत्पत्तिः कथं चोत्पत्त्यङ्गीकारे  
श्रुत्यादिविरोधपरिहार इत्यत आह ॥ पूर्वमिति ॥ नोत्पत्तिमत्त्वे मनसः श्रुतिविरोधः ।  
प्रलयेऽपीन्द्रियवत्सूक्ष्मस्वरूपसत्ताभ्युपगमात् । अत एव न युक्तिविरोधः । न च विशिष्योक्तिविरोधः ।  
अन्येन्द्रियेभ्योऽत्योपचयाभिप्रायेण तदुपपत्तेरिति भावः । अतः श्रुत्यविरोधेन मनसो  
भगवदुत्पन्नत्वसिद्धेर्युक्तो जगत्कारणे ब्रह्मणि श्रुतिसमन्वय इति सिद्धम् ॥ ४ ॥ अ० २ ॥

### गुर्वर्थदीपिका

पृथङ्जनसो जन्माभिधायकत्वेनेत्यत्र सर्वेन्द्रियाणि चेति उत्पद्यमानतयोक्तेन्द्रियमध्ये पठितस्यापि  
‘‘मनसो मन’’ इति पृथक्कथनेन निरवकाशत्वादिति भावः ॥ २, ४, २ ॥

### भावबोधः

ॐ तत्प्राक् श्रुतेश्च ॐ । अनन्तरसङ्गतिं सूचयन् विषयमाह— अत्र प्रकृतेन्द्रियान्तर्गतमन इति ।  
किमिति । अत्र मनोऽनुत्पत्तिमदुतोत्पत्तिमदिति चिन्ता । तदर्थं तदुत्पत्तिरनुत्पत्तिश्रुतिविरुद्धा न  
वेति । तदर्थं नित्यं मनोऽनादित्वादित्यादि युक्त्या श्रुतिर्मुख्यार्थोतामुख्यार्थेति ।  
तदर्थमनुत्पत्तिश्रुतिर्युक्तियुक्तत्वेन निरवकाशोत सावकाशेति । तदर्थं ‘मन्येन्द्रियेभ्यो विशिष्य मनसो  
नित्यत्वाभिधानादि’त्युक्ते र्गत्यन्तरं नास्त्युतास्तीति । तदर्थं मनसः सृष्टिकाले किमिन्द्रियाणामिव  
बह्ववयवोपचय उत अल्पावयवोपचय इति । तदर्थं मनसोऽवयवोपचयादि- रूपोत्पत्तौ विशेषप्रमाणं  
नास्त्युतास्तीति । पूर्वाधिकरणेन गतार्थताशङ्कां निरस्यति— न चोत्पत्तीति । कुतो नेत्यतो द्विधा  
हवा इत्यादिभाष्यं विशेषश्रुतिविरोध इति न्यायविवरणानुसारेण व्याचष्टे— इन्द्रियाणामिति ।  
मनोव्यतिरिक्तानामित्यर्थः एतदेव च श्रुतेर्न्यायविवरणोक्तं विशेषरूपत्वम्, न तु धर्मनिर्देशमात्रम् ।  
‘एतस्माज्जायते प्राणो मनः सर्वेन्द्रियाणि च ।’ इति सादित्वेऽपि तस्य सत्त्वादिति ।

(भावबोधः)

ननु विशिष्य नित्यत्ववचनवन्मनः सर्वेन्द्रियाणि चेति मनसः पृथग्जन्मवचनेन श्रुत्योः साम्यात् कथं निर्णय इत्यतो 'न ह्यमना' इति श्रुतिविशेषोक्तयुक्तिमाह— किं चेत्यादिना । नित्यमेवेति । अनुत्पत्तिमदेवेत्यर्थः । पृथङ्जनस इति । अनेन ।

‘एतस्माज्जायते प्राणो मनः सर्वेन्द्रियाणि च’ इति विशेषश्रुतिरिति न्यायविवरणमप्युक्ततात्पर्यं भवति । अन्येन्द्रियाण्यनित्यानीत्याक्षिप्य मनसो विशिष्य नित्यत्वाभिधानरूपयुक्तिनिरासाय सूत्रे ‘प्राक्’ पदमित्यभिप्रेत्य प्रवृत्तं पूर्वोक्तत्वादिति भाष्यं तन्निरसनीयशङ्कानिरासपूर्वकं व्याचष्टे— न चेत्यादिना । श्रुतेः पृथग्जन्माभिधानमात्राभिप्रायेणेन्द्रियाणि मन’ इति निर्देशः स्यात्; न तु ‘मनः सर्वेन्द्रियाणि चे’ति । एवं च श्रुतौ न केवलं पृथग्जन्माभिधानमात्रम्; किं तु विशिष्य नित्यत्वोक्तिरूप युक्तिनिरासोऽप्यभिप्रेत इति सूत्रभाष्याशय इति भावः । श्रुतिविरोध इति । ‘नित्यं मनोऽनादित्वादिति’ श्रुतिविरोध इत्यर्थः । सूक्ष्मस्वरूपसत्ताभ्युपगमादिति । प्रलये मनसः सत्त्वाभावेऽल्पोपचयकारणादित्युक्तोऽल्पोपचयो न स्यादित्यर्थः । अत एव न युक्तिविरोध इति । उक्तरीत्या मनसोऽनादित्वेन पुंसो मनोवियोगाभावाच्च ह्यमना इत्युक्तयुक्तिविरोधो नेत्यर्थः । न च विशिष्येति । अन्येन्द्रियाण्यनित्यकोटौ निक्षिप्य मनसो विशिष्य नित्यत्वोक्तिविरोध इत्यर्थः ॥ २ ॥ इति तत्प्रागधिकरणम् ।

### भावदीपः

ॐ तत्प्राक्श्रुतेश्च ॐ । भाष्ये नित्यं मनोनादित्वाच्च ह्यमनाः पुमांस्तिष्ठतीत्येव पूर्तौ अवशिष्टोक्तिरपि पूर्वस्माद्विशेषशङ्काप्रदर्शनपरेति भावेन तद्व्यावर्त्यशङ्कापूर्वं तदंशोपयोगमाह ॥ न चोत्पत्तीति ॥ एतस्माज्जायत इत्यादिश्रुतीत्यर्थः । गौणार्थत्वं सूक्ष्ममनःपरत्वमित्यर्थः ॥ विशिष्येति ॥ इन्द्रियाण्यनित्यकोटौ निक्षिप्य विशिष्य मनसो नित्यत्वोक्तिरूपविशेषश्च न जन्मश्रुतावस्ति किन्तु मनः सर्वेन्द्रियाणि चेति विशिष्य धर्मिनिर्देशमात्रमेव नापि प्राणा एवानादय इत्यत्राप्यस्ति । तेन न पूर्वसाङ्क्यमपीति भावः । तावतैव पूर्तौ न ह्यमना इत्यंशस्योपयोगमाह ॥ किञ्चेति ॥ एतेन नित्यं मनोनादित्वादिति विशेष श्रुतिविरोध इति न्यायविवरणे नित्यं मन इति मध्ये प्रतीकग्रहणेन भाष्योक्तपूर्वोत्तरांशयोरप्युपादानं श्रुतेर्विशेषत्वं च विशिष्य नित्यत्वाभिधायकत्वम् अनादिपुरुषाविनाभूतत्वाभिधायकत्वं चेति द्वेधेति दर्शितं भवति । पुरुषेण जीवेनेत्यर्थः । तदनादित्वं च यावदात्मभाववित्वाच्चेत्यत्र सिद्धम् । सौत्रचशब्दार्थसूचितं

(भावदीपः)

पापेन चानुबद्धः परेण निर्मित इति एषोऽवत्थः सनातनः नांतो न चादिर्न च सम्प्रतिष्ठा  
 अश्वत्थमेनं सुविरूढमित्यादि- श्रुतिस्मृत्यादिविरूढमित्यर्थः ॥ अत इति ॥ विशिष्य  
 नित्यत्वश्रवणात् । अनादिबन्धहेतुतया अनादिपुमविनाभूतत्वश्रवणाच्चेत्यर्थः । उक्तयुक्तिद्वयं  
 सयुक्तिकेति भाष्येऽभिमतमेतदेव च विशेषश्रुतिविरोध इत्यन्यत्रोक्तविशेषपदेन चाभिमतमिति  
 दर्शयन् भाष्ये काङ्क्षितपूर्त्यै न्यायविवरणोक्तं संयोजयन् फलोक्त्योपसंहरति ॥ एवंचेति ॥ न  
 वियदित्यतो नोत्पत्त्यसम्भव इत्यस्यात्र प्राप्तिं मत्वा भाष्यं व्याचष्टे ॥ नानुत्पत्तिरिति ॥ एतेन सूत्रे  
 तत्प्रागित्यनेन तेभ्यः पूर्वप्रकृतप्राणेभ्यः प्रागित्युक्त्या तथा श्रूयमाणो मनोरूपो विषयो लब्ध इति  
 दर्शितम् । उत्पत्तिमदिति वाच्ये नानुत्पत्तिरित्युक्तिः पूर्वोक्तोत्पत्त्याक्षेपनिरासकत्वमस्य योगस्य  
 सूचयितुम् । एवमग्रेपि भाष्ये उक्तत्वादित्येतत्श्रुतेरित्यस्य व्याख्येति भावेनाह ॥ उत्पन्नत्व इति ॥  
 भाष्ये तत्प्रागित्यंशव्याख्यापूर्वेति । तस्य कृत्यं वक्तुं पूर्वोक्तमनुवदति ॥ न चेति ॥ गत्यन्तरं विशेष  
 श्रुतिविरोधेनाप्रामाण्यमित्युक्त- गत्यन्तरमित्यर्थः । एतस्माज्जायते प्राणो मनः सर्वेन्द्रियाणि चेति  
 विशेष श्रुतेरित्यन्यत्रोक्तं श्रुतेर्विशेषत्वं वक्तुं पूर्वोक्तत्वरूपं भाष्योक्तमेवेति दर्शयन्  
 पूर्वोक्तत्वादित्येतद्भावमाह ॥ पृथगिति ॥ तर्हि सूत्रे पृथक् श्रुतेरिति भाष्ये च पृथगुक्तत्वादित्येव  
 वाच्यम् । न तु तत्प्रागित्यादिरूपेणेत्यतस्तत्कृत्यं व्यनक्ति ॥ न चेत्यादिना ॥ सौत्रतच्छब्दार्थ  
 विवरणमन्येन्द्रियेभ्य इति भाष्ये च शेषोक्तिः । अक्षरार्थमाह ॥ पूर्वेति ॥ सूत्रे चोत्पन्नतयेति शेष  
 इति भावः । कुत इति ॥ प्रमाणादिति याज्यम् । अन्यथा पूर्वार्धस्य नातीवोपयोगः स्यादिति  
 भावः । उत्तरार्धभावमाह ॥ नेति ॥ सूक्ष्मेति ॥ नित्यान्येतानि सौक्ष्म्येणेति प्रागुक्तस्मृतेरिति  
 भावः । अत एव भाष्ये अत्र तदनुद्धार इति भावः । अत एवेति ॥ सौक्ष्म्येणानादिनित्यत्वादेन न  
 ह्यमना इत्युक्तयुक्तिविरोधो नेत्यर्थः ॥ विशिष्येति ॥ विशिष्यनित्यत्वोक्तिविरोध इत्यर्थः ॥ अत  
 इति ॥ अनुत्पत्तिश्रुतेः सूक्ष्ममनःपरत्वाज्जन्मश्रुतेरल्पोपचयविषयत्वादीशजत्वे विवादा-  
 भावाच्चेत्यर्थः ॥ ४ ॥ अ० २ ॥

### वाक्यार्थमुक्तावली

ॐ तत्प्राक् श्रुतेश्च ॐ ॥ अभ्यधिकाशङ्क्याऽधिकरणप्रवृत्तिरिति सूचयन्ननन्तरसङ्गतिं सूचयति  
 ॥ अत्र प्रकृतेति ॥ संशय इति तदर्थं नित्यं मनोऽनादित्वादिति श्रुतिर्मुख्यार्थोतिन्द्रियानादित्व  
 श्रुतिवद्गौणीति चिन्ता ॥ तदर्थमन्येन्द्रियेभ्यो विशिष्य मनसो नित्यत्वाभिधानादित्युक्तेर्गत्यन्तरं  
 नास्त्युतास्तीति । अभ्यधिकां शङ्कां वक्तुं गतार्थतामाशङ्क्य निषेधति ॥ न चेति ॥ कुतो



(वाक्यार्थमुक्तावली)

नवाच्यमित्यर्थः । विशेषश्रुतिरित्युक्तन्यायप्रदर्शनपरतया व्याचष्टे ॥ इन्द्रियाणामिति ॥ विशिष्येति । तत्र नित्यं मन इति निर्धार्य मनोमात्रस्य नित्यत्वाभिधानादित्यर्थः ।

ननु “मनः सर्वेन्द्रियाणिच” इति मनसः पृथग्जन्मवचनेन श्रुत्योः साम्यमेवेत्यतो नह्यमना इत्युक्त्यन्तरमाह ॥ किं चेति ॥ अनादिना पुरुषेणेति । अनादितः शरीरयुक्तेनेत्यर्थः । तदुक्तं “सर्वदा स्थूलेन सूक्ष्मेण वा पुरेण युक्तो ननु जीवः” इति । नित्यत्वमेवेति । अनुत्पत्तिमदेवचेत्यर्थः । सूत्रे तदिति व्यस्तं तत्प्रागिति समस्तं च पदं तत्र प्रकृतप्राणपदसंबन्धायितं मनः परामृश्यते । नाव्युत्पत्तिमदिति । अनुवर्तत इत्यभिप्रेत्य नानुत्पत्तिरितित्यंशं तावद्योजयति ॥ नेति । नचास्या इति । द्विधाहवैति । विशेषश्रुतिविरोधेनाप्रामाण्यमेव गतिरिति न वाच्यमित्यर्थः । कुतो न वाच्यमित्यतो विशेषश्रुतिरित्युक्तसिद्धान्तन्यायं प्रदर्शयितुं तत्प्राक् तेभ्यः प्राणेभ्यः प्राक् पूर्वं तैः सहानुक्त्वा पृथगिति यावत् । श्रुतेरुत्पत्तिश्रुतेरिति सूत्रार्थमभिप्रेत्य पूर्वोत्पन्नत्वादिति भाष्यार्थमाह पृथगिति । पृथङ्निन्यत्ववत्पृथगुत्पत्त्यभिधानाद्विशेष- श्रुतित्वमित्यर्थः । एवं सति सूत्रे तत्पृथगिति निर्देष्टव्यम् । प्रागिति निर्देशस्तु कुत इत्यतस्तद्व्यावृत्त्यं वक्तुमाह ॥ नन्विति ।

प्रागुत्पन्नत्वाभिप्रायेणेति । पृथग्जन्माभिधानमात्राभिप्राये इन्द्रियाणि मन इति निर्देशः स्यान्न तु मनः सर्वेन्द्रियाणि चेति निर्देश इति भावः । कुत इति प्रमाणादिति शेषः । मनसः पूर्वनिर्देशस्तु न पूर्वोत्पत्तिं गमयति । सहोत्पन्नस्यापि पूर्वनिर्देशसंभवादुक्तेः क्रमिकत्वादिति भावः । श्रुत्यादीत्यादिपदेन युक्तिविशिष्टोक्त्योर्गृहणम् । इत्यत आह इत्यतः प्रागित्युक्त्या सूचिते विरोधत्रयपरिहारे च शब्दसमुच्चित प्रमाणमुपन्यसतीत्यर्थः । सूत्रे तत्प्रागित्युक्त्या पूर्वोत्पन्नत्वेनाल्पोपचयः पश्चादुत्पन्नानां बहूपचयश्च सूचितः । तेनैव विरोधत्रयं परिहृतमित्याह ॥ नोत्पत्तीति । नित्यं मनोऽनादित्वादिति श्रुतिविरोध इत्यर्थः । कुतो नेत्यतः सूक्ष्मरूपेण सतामल्पोपचयाविवक्षयाऽनादित्वश्रुत्युत्पत्तेरित्याह ॥ प्रलयेऽपीति ॥ प्रलये मनसः सूक्ष्मस्य सत्वभावे कस्योपचयः स्यादिति भावः । तत एव न युक्तीति । उक्तरीत्या मनसोऽनादित्वेनोपचितंशवियोगेऽपि मनोवियोगाभावान्नह्यमना इत्युक्तिविरोधो नेत्यर्थः । न च विशिष्येति । अन्येन्द्रियाण्यनित्यकोटौ निक्षिप्य मनसो विशिष्यमित्यत्रोक्तिविरोध इत्यर्थः ।

### वाक्यार्थविवरणम्

साम्प्रतमिति ॥ ‘साम्प्रतं युक्तमद्यापी’त्यमरः ॥ तदेति ॥ मनो विहायावस्थानसमय इत्यर्थः ।

(वाक्यार्थविवरणम्)

॥ गत्यन्तरमिति ॥ संभावितः कश्चिदर्थ इत्यर्थः ॥ पृथगिति ॥ सर्वेन्द्रियमध्येऽस्थापयित्वा मन इति पृथगभिधानमित्यर्थः ॥ कुतः । प्रमाणात् । अत एव ॥ सूक्ष्मस्वरूपसत्ताभ्युपगमादेव ॥ विशिष्येति ॥ सूक्ष्मस्वरूपसत्तयेतरेन्द्रियसाम्येन विशिष्य 'नित्यं मनः' इत्युक्तिरयुक्तेत्यर्थः ॥ अल्पेति ॥ यथेतरेन्द्रियाणां तैजसाहङ्कारोपचितानां भूतादिभिः पुनरुपचयोऽस्ति न तथा मनसः, किन्तु वैकारिकाहङ्कारादेवेत्यलोपचय इत्याशयः ।

### वाक्यार्थमञ्जरी

इन्द्रियाणामिति ॥ मनोव्यतिरिक्तेन्द्रियाणामित्यर्थः । यदाहुर्वायुपुराणे ॥ सर्वप्रमाणेति ॥ सोनादिना पुण्येन पापेन चानुबद्ध इत्यादि प्रमाणेत्यर्थः । नित्यमनुत्पत्तिमत् । ॐ तत्प्राक्श्रुतेश्च ॐ । मन उत्पत्तिमदेव कुतः तेभ्यः प्राणेभ्यः प्राक् पूर्वं श्रुतेरेतस्मादिति मन उत्पत्तिश्रुतेरित्यर्थः । अत एवेति ॥ उक्तरीत्या मनसोनादित्वेन पुंसोवियोगाभावात् न ह्यमनाः पुमांस्तिष्ठतीत्युक्तयुक्ति-विरोधो नेत्यर्थः । न च विशेष्येति ॥ अन्येन्द्रियाण्यनित्यकोटौ निक्षिप्य विशेष्यमनसो नित्यत्वोक्तिविरोध इत्यर्थः ।

### ३. अथ वागाधिकरणम्

‘नित्ययाऽनित्यया स्तौमि परमात्मानमच्युतमि’ति । ‘वाग्वाव नित्या न ह्येषोत्पद्यतेऽस्यां हि श्रुतिरवतिष्ठत’ इति सयुक्तिकं पौष्यायणश्रुतौ वाचोऽनुत्पत्तिरुच्यते अतो ब्रवीति—

॥ ॐ तत्पूर्वकत्वाद्वाचः ॐ ॥ ५ ॥

“तस्मान्मन एव पूर्वरूपं वागुत्तररूपमि”(ऐ.आ. ३-१-१)ति मनः पूर्वकत्वाद्वाचो नानुत्पत्तिः ।

“वागिन्द्रियस्य नित्यत्वं श्रुतिसन्निधियोग्यता ।

उत्पत्तिर्मनसो यस्मान्न नित्यत्वं कुतश्चने”ति वायुप्रोक्ते ॥ ५ ॥

॥ इति वागाधिकरणम् ॥ ३ ॥

### तत्त्वप्रदीपिका

तत्पूर्वकत्वाद्वाचः । “मनसा वा अग्रे सङ्कल्पयत्यथ वाचा व्याहरति तस्मान्मन एव पूर्वरूपं वागुत्तररूपमि”ति श्रुतेः मनःपूर्वकत्वाद्वाच उत्पत्तिरेव, “मनसो वाव वागुत्पद्यत” इति च । इति वागाधिकरणम् ।

### तत्त्वप्रकाशिका

अत्र जगत्कारणे हरौ श्रुतीनां समन्वयसिद्धयर्थं वागुत्पत्तिविषयश्रुतिविरोध- परिहारादस्ति शास्त्रादिसङ्गतिः । श्रुतिसमन्वयेन जगत्कारणत्वं विष्णोरुक्तम् । तद्वागुत्पत्तिविषय श्रुतिविरोधेना- प्रामाण्येऽनुपपन्नं स्यादिति तस्य निराकरणमावश्यकम् । प्रकृतेन्द्रियान्तःपाति वागिन्द्रियमत्र विषयः । उत्पत्तिमन्न वेति सन्देहः । ‘सर्वेन्द्रियाणि च’ ‘न ह्येषोत्पद्यत’ इति श्रुतिविगानं सन्देहबीजम् । पूर्वपक्षयति ॥ नित्ययेति ॥ न वागुत्पत्तिमती । अनादित्वे श्रुतिसद्भावात् । न चेयं श्रुतिर्वेदविषया । समाख्याश्रुतौ नित्ययानित्ययेत्यवतार्य श्रुतिर्वाच नित्येति व्याख्यातत्वात्सामान्यवाक्यशब्दस्य विशेषार्थकल्पनोपपत्तेरुत्पत्तिश्रुत्यानुकूल्याच्चेति वाच्यम् । अस्यां हि श्रुतिरवतिष्ठत इति वाक्यशेषादस्याविशेषश्रुतित्वात् । न हि श्रुतौ श्रुतिरवतिष्ठते । किं चोत्पत्तिमत्त्वे वाचः श्रुतं श्रुत्याश्रयत्वं तस्या नोपपद्यते । न हि नित्याश्रयोऽनित्यः क्वचित् दृष्टः । अथापि स्यात् । सूक्ष्मरूपानादित्वपरा श्रुतिः किं न स्यात् । उत्पत्तिश्रुत्यानुकूल्यादुपचयोऽप्यस्तीति । मैवम् । श्रुतश्रुत्याश्रयत्वादेव । श्रुत्याश्रयत्वं नाम वाचो नित्यं श्रुत्युच्चारणसामर्थ्यम् । नित्यसर्वगतानां वर्णानामन्यथा विशिष्य वागाश्रयत्वोक्तिवैयर्थ्यात् । तदा वेदोच्चारणसमर्थाया वाचो व्यर्थमुपचयकल्पनम् । अतः सयुक्तिकविशेषश्रुतिविरोधादप्रामाण्यं वागुत्पत्तिश्रुतेरतो न श्रुतिसमन्वयेन हरेर्जगत्कारणत्वसिद्धिरिति भावः । सिद्धान्तयत्सूत्रमवतार्य व्याचष्टे ॥ अत इति ॥ वागुत्पत्तिमत्त्वेव । ‘मनः पूर्वरूपं वागुत्तररूपम्’ इति मनोलक्षणकारणवत्त्वश्रुतेः । कारणवतश्च कार्यतानियमात् । न च वाक्यशब्दस्य साधारणत्वाद् व्याहरणार्थता । वाचा व्याहरतीति पूर्ववाक्यबलेनेन्द्रियार्थत्वे विशेष श्रुतित्वादिति भावः । अत्र श्रुतौ पूर्वोत्तरशब्दौ कारणकार्यपरौ । वागिन्द्रियस्योत्पत्तिपक्षे श्रुत्यादिविरोध इत्यत आह ॥ वागिन्द्रियस्येति ॥ नित्यश्रुति- सन्निधानान्नित्यत्वोपचारो न तु नित्यत्वम् । न च नित्याश्रयत्वादेव नित्यत्वम् । यतो नित्याश्रयत्वं न नित्यदाऽपि तु तद्योग्यतैव । अत एव नोपचयवैयर्थ्यं चेति भावः । मनसः सकाशात् । एवमभ्युपगम एव नित्यत्वश्रुतिः श्रुत्याश्रयत्वश्रुतिरप्युपपन्ना न नित्यत्वे । तस्या अप्येतदर्थत्वात् । ‘वागवाच नित्या’ इत्युक्ते तत्कथमित्याशङ्कयामुपचारोऽयमित्युपचारबीजं ह्युच्यते अस्यां हीति । एवं च सति वेदाश्रयत्वेन

(तत्त्वप्रकाशिका)

वाक्यार्थोपपत्तिः । अतः श्रुत्यविरोधेनोत्पत्तिसिद्धेर्वाचो युक्तः श्रुतिसमन्वयो जगत्कारणे हराविति सिद्धम् ॥ ५ ॥ अ० ३ ॥

### गुर्वर्थदीपिका

नित्यसर्वगतानां वर्णानामन्यथेत्यत्र अन्यथा नित्यसर्वगतानां वर्णानामित्यन्वयः । “तत्प्राक् श्रुते” रिति सूत्रे तस्य मनस इन्द्रियेभ्योऽपि प्रागुत्पत्तिश्रुतेरिति वदता सूत्रकृता उत्पन्नाग्रेसरस्य कथमनुत्पत्तिरिति युक्तिस्सूचिता । इन्द्रियार्थे विशेष श्रुतित्वादिति वदतः पूर्ववाक्ये वाक्यदेन प्रकृतस्यैवोत्तरत्रापि ग्राह्यत्वात् । अन्यथा प्रायपाठविरोधादिति भावः । न नित्यत्व इत्यत्र साक्षान्नित्यत्व इत्यत्र साक्षान्नित्यत्व इत्यर्थः । वागिन्द्रियस्य नित्यत्वं श्रुतिसन्निधियोग्यतेति स्मृतौ “वाग्वाव नित्ये”ति श्रुत्युक्तवाङ्नित्यत्वश्रुतेः नित्यश्रुतिसन्निधियोग्यत्वमेव नित्यत्वं न तु सर्वथा नित्यत्वमिति गतिमुक्त्वा स्पष्टमुत्पत्तेः कथनेन तस्याप्येतदर्थत्वादिति भावः ।

श्रुतिसन्निधियोग्यतेति वदता सदा वाचि श्रुत्युच्चारणस्य काव्यभावेन श्रुत्याधारतयाऽपि न नित्यत्वं सिद्धयतीति सूचितम् । “नित्ययाऽनित्ये”ति श्रुतावनित्यकोटेः पृथगकथनादनित्याऽपि वागेव । तदुत्पत्तिश्च स्वरूपोत्पत्त्या सिद्धैवेति नोपपादिता । अनित्यायां पुनर्नित्यत्वं कथमित्यतो नित्यश्रुत्युच्चारणयोग्यत्वेनेति लक्षणाबीजमेव प्रदर्शितमिति ज्ञेयम् । अनित्यत्वस्य च स्वरूपोत्पत्त्या सम्भवेऽपि समाख्याश्रुत्युपयोगित्वप्रदर्शनायानित्यपुराणाद्याश्रयत्वेन चानित्ययेत्युक्तम् । एवं च समाख्यानुरोध इत्यत्र समाख्याश्रुतौ “श्रुतिर्वाव नित्ये”ति श्रुतेर्नित्यत्वं कथितम् । अनित्या वावस्मृतय इति स्मृतेरनित्यत्वमुक्तम् । अत्र च “नित्ययाऽनित्ये”ति न श्रुतिस्मृत्योरेव साक्षाद्ग्रहणम् । “वाग्वाव नित्ये”त्युत्तरवाक्यविरोधात् । अतः “अस्यां हि श्रुतिरवतिष्ठत” इति श्रुतिसूचितन्यायेन नित्यवेदाश्रयत्वेन नित्यया अनित्यपुराणाद्याश्रयत्वेनानित्ययेति व्याख्यान एव समाख्याश्रुत्यनुरोधः । नान्यथेति भावः । अन्यथा न वाक्यार्थोपपत्तिरित्यत्र एवमव्याख्याने नित्यत्वानित्यत्वयोरेकत्रायोगादिति भावः ॥ २, ४, ३ ॥

### भावबोधः

ॐ तत्पूर्वकत्वाद्वाचः ॐ । अनन्तरसङ्गतिं सूचयन् विषयमाह— प्रकृतेन्द्रियान्तःपातिवागिन्द्रियमिति । पूर्वं ‘मन एव पूर्वरूपं वागुत्तररूपमिति श्रुतेः पूर्वरूपपदोक्तवागिन्द्रियकारणीभूतसाधारणं ज्ञानेन्द्रियं मनो विचार्य अनन्तरमुत्तरपदोक्तमनः कार्यासाधारणकमेन्द्रिय-

(भावबोधः)

भूतवागिन्द्रियविचारादनन्तरसङ्गतिरिति भावः । उत्पत्तिमदिति । अत्र वागिन्द्रियमनुत्पत्ति-  
मदुतोत्पत्तिमदिति चिन्ता । तदर्थं तदुत्पत्तिरनुत्पत्तिश्रुतिविरुद्धा न वेति । तदर्थं तदनुत्पत्तिश्रुति-  
र्मुख्यार्थोतामुख्यार्थेति । तदर्थं वाग्वाव नित्येति श्रुतिर्युक्तियुक्तत्वेन निरकाशोत सावकाशेति ।  
तदर्थमस्यां हि श्रुतिरवतिष्ठत इत्युक्तयुक्तेर्गत्यन्तरं नास्त्युतास्तीति । तदर्थं श्रुत्याश्रयत्वं किं नित्यं  
श्रुत्युच्चारणसामर्थ्यमुत तत्सन्निधियोग्यत्वमिति । तदर्थं श्रुत्याश्रयत्वस्य तत्सन्निधियोग्यत्वरूपत्वे  
प्रमाणं नास्त्युतास्तीति । श्रुतिसद्भावादिति । ‘वाग्वाव नित्या’ इति श्रुतिसद्भावादित्यर्थः । भाष्ये  
न्यायविवरणवद्वाग्वाव नित्येत्येतदादित्वेन श्रुत्युदाहरणे कर्तव्ये ‘नित्ययाऽनित्ययास्तौमि’ इति  
यत्पूर्वोदाहरणं तदनुरोधेनाह— समाख्याश्रुताविति ।

“नित्ययाऽनित्यया स्तौमि ब्रह्म तत्परमं पदम् ।

श्रुतिर्वाव नित्या अनित्या वाव स्मृतयो याश्च वाचः ।”

इति समाख्याश्रुतावित्यर्थः । उत्पत्तिश्रुत्यानुकूल्याच्चेति । समाख्याबलात् ‘वाग्वावे’ति  
श्रुतेर्वेदविषयत्वे वागिन्द्रियोत्पत्तेर्बाधकाभावेन तदुत्पत्तिश्रुत्यानुकूल्याच्चेति भावः । समाख्या-  
बाधकत्वेन ताव‘दस्यां ही’ति वाक्यशेषाभिप्रायमाह— अस्यां हीति । अनेन वाग्वाव नित्येति  
विशेषश्रुतिविरोध इति न्यायविवरणमुक्ततात्पर्यं भवति । अत एवैतन्न्यायविवरणनिवर्तनीयतया  
प्रागुत्पत्तिश्रुत्यानुकूल्याच्चेत्युक्तम् । अनेनात्र न्यायविवरणे श्रुतेर्विशेषत्वं नाद्याधिकरण इव विशिष्य  
धर्मिर्निर्देशमात्रं तत्साङ्ग्यम् । नापि द्वितीय इवान्येषामनित्यत्वोक्तिः । तत्साङ्ग्यादेव ।  
भाष्योदाहृतनित्ययेति वाक्ये तदभावाच्च । किं तु निरवकाशवाक्यशेषसाहित्यमपीत्युक्तं भवति ।  
सयुक्तिकमिति, भाष्योक्तयुक्तिप्रदर्शनपरत्वेनापि अस्यां हीति वाक्यशेषादिति वाक्यशेषं  
योजयति— किं चेत्यादिना । पूर्वाधिकरणेन गतार्थतामाशङ्कते— अथापीति ।  
तन्निवर्तकभाष्योक्तयुक्त्यन्तर प्रदर्शनपरत्वेना‘प्यस्यां ही’ति वाक्यशेषं योजयति—  
श्रुतश्रुत्याश्रयत्वादेवेति । श्रुत्याश्रयत्वेऽपि वाचोऽनादित्वश्रुतेः सूक्ष्मरूपानादित्वपरमुत्पत्ति-  
श्रुतेरुपचयोत्पत्त्यर्थत्वं च किं न स्यादित्यत आह— श्रुत्याश्रयत्वं नामेति । अनेन वागिन्द्रियस्य  
नित्यत्वं श्रुतिसन्निधियोग्यतेत्युदाहरिष्यमाणश्रुतिगतयोग्यतापदव्यावृत्त्या शङ्का दर्शिता ।  
मनोलक्षणकारणवत्त्वेति । अनेन तत्पूर्वं प्रकृतं मनः पूर्वं कारणं यस्य तत्पूर्वकं तस्य भावस्तत्त्वं  
तस्मादिति सूत्रार्थ उक्तो भवति । विशेषश्रुतेरिति न्यायविवरणे पूर्वाधिकरणयोरिव न

(भावबोधः)

पूर्ववाक्यबलेनेति । 'तस्मान्मन एव पूर्वरूपमि'ति भाष्योदाहृतश्रुत्यपेक्षयाथ वाचा व्यवहरतीत्यस्य पूर्ववाक्यत्वादित्युक्तम् । उपलक्षणं चैतत् । 'मनसो वाव वागुदपद्यत वाचो व्याहरणमि'ति न्यायविवरणोदाहृत श्रुतिस्थोत्तरवाक्यबलेनेत्यपि ग्राह्यम् । श्रुत्यादिविरोध इति । आदिपदेना 'स्यां ही'ति वाक्यशेषप्रदर्शितसयुक्तिकमिति भाष्योक्तयुक्तिग्रहणम् । नित्यत्वोपचार इति । एवं च वाग्वेति, श्रुतेरुपचरितार्थत्वान्न तद्विरोध इति भावः । किं चेत्युक्तयुक्तिं निराह न चेत्यादिना । 'श्रुत्याश्रयत्वं नामे'त्यादिनोक्तयुक्तिं निरस्यति— अत एवेति । अनेन नित्यत्वं कुतश्च नेत्येतत् कुतश्चन विशेषश्रुत्या नित्याश्रयत्वयुक्त्या नित्यं श्रुत्युच्चारणसामर्थ्यलक्षणयुक्त्या च नित्यत्वं नेति व्याख्यातं भवति । मनस इति षष्ठीभ्रमं वारयति— मनसः सकाशादिति । न केवलं वागिन्द्रियस्येत्युदाहृतस्मृतिबला 'द्वाग्वाव नित्ये'ति श्रुतेरुपचरितार्थत्वम् । 'अस्यां ही'ति वाक्यशेषान्यथानुपपत्तिलक्षणान्तरानुपपत्त्यापीत्याह— एवमभ्युपगम एवेति । वागिन्द्रियस्योत्पत्तिमभ्युपगम्य श्रुतेरुपचरितार्थत्वाभ्युपगम एवेत्यर्थः । नित्यत्व इति सर्वथोत्पत्तिराहित्यलक्षण इत्यर्थः । तस्या अपीति । नित्यत्वप्रतिपादकत्वेन प्रतीयमानाया अपि एतदर्थत्वात् । उपचयरूपोत्पत्तिमतोऽपि श्रुतिसन्निधियोग्यत्वरूपनित्यत्वार्थादित्यर्थः । तदेवोपपादयति । वागवावेति । उक्तार्थत्वाङ्गीकारे पूर्ववाक्यार्थोपपत्तिरपि नियामिकेत्यभिप्रेत्य नित्ययाऽनित्ययेति पूर्ववाक्यं योजयति— एवं च सतीति । 'अस्यां ही'ति वाक्यशेषस्योपचारबीजप्रतिपादकत्वे सतीत्यर्थः । पुराणाद्याश्रयत्वेन चेति । अनेन 'अस्यां ही'ति श्रुतिरित्येतदुपलक्षणम् । 'अस्यां हि पुराणादिकमवतिष्ठन्त' इत्यपि ग्राह्यमित्युक्तं भवति ।

ननु श्रुतिपुराणाद्याश्रयत्वमात्रेण कथं वागिन्द्रियस्य नित्यत्वानित्यत्वे इत्यत आह— एवं च समाख्यानुरोध इति । तथा च समाख्याश्रुतौ श्रुतिर्वावनित्याऽनित्या वाव स्मृतयो याश्चान्या वाच इति श्रुतिपुराणाद्याश्रययोर्नित्यत्वानित्यत्वस्योक्तत्वात्तत्र निर्णीतनित्यत्वानित्यत्वश्रुतिपुराणाद्याश्रयत्वेन वागिन्द्रियस्य नित्यत्वानित्यत्वे घटेते इति भावः । अन्यथा स्वरूपेण नित्यत्वानित्यत्वविवक्षायां विरोधात् स्वरूपेण नित्यत्वमुपचितांशैरनित्यत्वमिति विवक्षायां वाक्यशेषादौ नित्यवेदाश्रयत्वाद्युक्त्ययोगात् वाक्पदेन विवक्षायां चास्यां हि श्रुतिरवतिष्ठत इति वाक्यशेषविरोधात्; अन्यथा वाक्यार्थो न युक्त इत्यर्थः । यद्वा, अन्यथा समाख्यानुरोधेन नित्ययाऽनित्यया स्तौमि परमात्मानमिति वाक्यस्य नित्यवेदाश्रयत्वेन नित्ययाऽनित्यपुराणाद्याश्रयत्वेनानित्ययेत्यर्थकत्वानङ्गीकारे तस्य वाक्यस्यार्थोपपत्तिर्न विद्यते । वाक्यशेषे नित्यया नित्येत्युक्तनित्यत्वं 'वाग्वावनित्ये'ति वाचः प्रतिज्ञाया 'स्यां ही'ति तदुपपादनवदनित्यत्वप्रतिज्ञातदुपपादनयोरभावादिति भावः ॥ ३ ॥ इति तत्पूर्वकत्वाधिकरणम् ।

## भावदीपः

ॐ तत्पूर्वकत्वाद्वाचः ॐ अत्र वागिन्द्रियचिन्तायाः प्रसक्तिमाह ॥ प्रकृतेति ॥ अनादित्वे श्रुतीति ॥ न ह्येषेति भाष्योक्तेत्यर्थः । भाष्ये वागवाव नित्येत्युत्तरांशेनैव पूर्तौ पूर्वाधोक्तिः नित्ययानित्यया स्तौमि ब्रह्म तत्परमं पदमिति श्रुतिर्वा व नित्या अनित्या वा व स्मृतय इति तत्त्वनिर्णयोक्तपैङ्ग्याश्रुतिरूपसमाख्यास्मारणेन वाचः श्रुतित्वशङ्कोत्थापनायेति भावेनाह ॥ न चेत्यादिना ॥ वाच्यमित्यन्वयः ॥ सामान्यवाक्यशब्दस्येति ॥ एतेन वागवा व नित्येति विशेषश्रुतिविरोध इति न्यायविवरणे नित्ययेत्यादिश्रुतिविरोध इति वा नित्ययेत्यादिसंयुक्तिक-श्रुतिविरोध इत्यादि(वा) वाक्यमप्रयुज्य वाक्यदप्रतीकपूर्वं विशेषश्रुतीति विशेषपदप्रयोगस्य व्यावर्त्य विभावितं भवति । व्यावर्त्यन्तरमाह ॥ उत्पत्तीति ॥ इन्द्रियोत्पत्तीत्यर्थः । एतच्छङ्कानिरासश्च वाक्यशेषेणैवेति भावेनाह ॥ अस्यामिति ॥ वागिन्द्रियपरत्वरूपविशेषेणेत्यर्थः । यथा प्राणादयो वाक्यशेषादित्यत्र प्राणस्य प्राणमित्यादिना प्राणप्राणदत्त्वादि- बोधकवाक्यशेषान्यथानुपपत्त्या यस्मिन्पञ्चपञ्चजना इति श्रुतजनशब्दितस्य ब्रह्मरूपविशेषार्थत्वं तथेति भावः । एतेन भाष्ये वाक्यशेषोक्तिरन्यत्रोक्त- विशेष श्रुतित्वविवरणायेति दर्शितम् । तथा चेन्द्रियाणि चेति सामान्यश्रुतेरनयाबाध इति भावः । नन्वेवं वाचो वागिन्द्रियपरत्वार्थं भाष्ये वाक्यशेषोक्तिश्चेत्कथं तर्हि संयुक्तिकमनुत्पत्तिरुच्यत इति वागनुत्पत्तेः संयुक्तिकत्वोक्तिर्भाष्ये इत्यतो अन्यथाप्यर्थमाह ॥ किं चेति ॥ पूर्वस्माद्विशेषशङ्कोत्थापकसंयुक्तिपरत्वेनापि शेषं शङ्कापूर्वं व्याकरोति ॥ अथापि स्यादित्यादिना ॥ अथापि विशेषश्रुतित्वेपीत्यर्थः ॥ श्रुत्युच्चारणेति ॥ अत एव वक्ष्यत्यस्य समाधिम् । वागिन्द्रियस्य नित्यत्वं श्रुतिसन्निधियोग्यतेतीति भावः ॥ अत इति ॥ निरवकाशवाक्यशेषसाहित्यात्संयुक्तिकेत्यर्थः । यद्वा तस्यैव विवरणं संयुक्तिकेत्यादि ॥ वागनुत्पत्तीति ॥ इन्द्रियाणि चेति सामान्यश्रुतिरित्यर्थः । भाष्ये नानुत्पत्तिरित्युक्त्यर्थ-लब्धवाक्यदानु- वादेन फलितार्थमाह ॥ वागिति ॥ तत्पूर्वकत्वपदं श्रुत्युपलक्षणम् । पूर्वशब्दः कारणपरः । बहुव्रीहौ कप्रत्ययः । तदिति च मन इति भावेनार्थमाह ॥ मन इत्यादिना ॥ इदमुपलक्षणं मनसो वा व वागनुत्पद्यते । वाचो व्याहरणमिति न्यायविवरणोक्तश्रुतिरपि ग्राह्या । सूत्रे पूर्वपदेन मनःपूर्वरूपमित्यस्य सूचनात् भाष्ये अस्यैवोक्तिः । भाष्ये सङ्कल्परूप-मनोव्यापारानन्तरमेव व्याहरणरूपवाक्करणकव्यापारादित्यर्थकस्य तस्मादित्यंशस्याप्युक्तेरुपयोगं व्यावर्त्य पूर्व व्यनक्ति ॥ न च वागिति ॥ मनसा वा अग्रे सङ्कल्पयति । अथ वाचा व्याहरति ।

(भावदापः)  
वाचो व्याहरणमिति विशेषश्रुतेरिति न्यायविवरणोक्तश्रुत्यन्तरे वाचो व्याहरणमिति उत्तरत्र  
श्रुतवाक्यशेषबलाच्चेत्यपि ध्येयम् । तत्त्वप्रदीप एवास्योक्तत्वादत्र साक्षादनुक्तिः । एतेन  
निरवकाशवाक्यशेष साहित्यमेव न्यायविवरणोक्तविशेष श्रुतित्वमिति दर्शितम् । श्रौतपदयोरर्थमाह  
॥ अत्र श्रुताविति ॥ श्रुत्यादीति ॥ युक्तिरादिपदार्थः । वागिति पूर्वार्धभावमाह ॥ नित्येति ॥ तत्र  
योग्यतापदं प्रागुक्तयुक्तिविरोधशामकतया व्याचष्टे ॥ न चेति ॥ कुत एवं श्रुतेरुपचारकल्पना  
सयुक्तिकत्वान्मुख्यनित्यत्वमेव कुतो न श्रुत्यर्थ इत्यतः कुतश्च न नित्यत्वं नेत्यवधारणोपेतोत्तरा-  
र्धतात्पर्यमाह ॥ एवमिति ॥ उपचारबीजमिति ॥ अन्यथा न वाक्यार्थोपपत्तिरिति वक्ष्यमाणमत्रापि  
योज्यम् । तदर्थमग्रे वक्ष्यामः । नन्वस्तु वाचो नित्यत्वं नित्यवेदाश्रयत्वेनोपचरितं वाक्यशेषबलात्  
अनित्यत्वं तु स्वरूपेणैवास्तु तत्र वाक्यशेषाभावादित्यत आह ॥ एवं च सतीति ॥ नित्यत्वे  
उपचरिते सतीत्यर्थः । किमत्र कल्पकमित्यतो द्वयमाह ॥ एवं चेति ॥ अन्यथेति ॥ (च)  
समाख्याश्रुतावनित्या वा व स्मृतय इति । वागिन्द्रियाश्रयस्मृतीनामनित्यत्वोक्तेरत्रापि  
तदाश्रयत्वेनैवानित्यत्वं विवक्षितं न तु स्वरूपेणेत्यर्थः । अन्यथा स्वरूपेणैव  
नित्यत्वान्नित्यत्वविवक्षायां विरोधादिति भावः । शिष्टं चन्द्रिकायां बोध्यम् ॥ अत इति ॥  
नित्यत्वश्रुतेरुपचरितार्थत्वादनित्यत्वे श्रुतिसत्त्वाच्चेत्यर्थः ॥ ५ ॥ अ० ३ ॥

### वाक्यार्थमुक्तावली

ॐ तत्पूर्वकत्वाद्वाचः ॐ ॥ अत्र मनः पूर्वरूपं मनोविचारानन्तरं वागुत्तर-  
रूपमित्युक्तवागिन्द्रियं विचार्यत इत्यनन्तरसङ्गतिः । संशय इति । तदर्थं तदनुत्पत्तिश्रुतिः  
किमिन्द्रिययोरेवोत वेदविषयतया सावकाशेति । तदर्थमिन्द्रियपरत्वेऽपि सर्वथोपचयाभाव-  
लक्षणमुख्यानादित्वपक्षे तस्य सूक्ष्मरूपानादित्वेन सावकाशेति । तदर्थमिन्द्रियपरत्वे तस्य  
मुख्यानादित्वपरत्वेच साधकं वेदपरत्वे सूक्ष्मरूपानादित्वमात्रपरत्वे च बाधकमस्ति नवेति ॥  
पौष्यायणश्रुतौ वाचोऽनुत्पत्तिः श्रूयत इत्यंशं तावद्व्याचष्टे ॥ अनादित्वे श्रुतिसद्भावादिति । भाष्ये  
न्यायविवरणवत् वाग्वावनित्येत्येतावन्मात्रोदाहरणे कर्तव्ये नित्यानित्ययेति पूर्वांशस्य अस्यां  
हीत्युत्तरांशस्य चोदाहरणं तदनुरोधेनाह ॥ न चेत्यादिना । समाख्याश्रुताविति ।  
“नित्ययाऽनित्यया स्तौमि ब्रह्मतत्परमं पदम्” इति ॥ श्रुतिर्वावनित्या अनित्या वावस्मृतयः”  
इति समाख्याश्रुतावित्यर्थः । कुतो न वाच्यमित्यतो विशेषश्रुतिरित्युक्तपूर्वपक्ष न्यायविवरणपरमस्यां  
हीत्यादिभाष्यार्थं व्याचष्टे ॥ अस्यां हीति ॥ एतेन समाख्याबाधवाक्यशेषोक्तयुक्ति साहित्येन



(वाक्यार्थमुक्तावली)

पौष्पायणश्रुतौ वागिन्द्रियस्यैवानुत्पत्तिरुच्यते नतु समाख्यानुरोधेन भाष्यार्थ उक्तो भवति । उत्पत्तिमत्येव बाधकयुक्तिपूर्वं च वाचोऽनुत्पत्तिः श्रूयत इति भाष्यार्थं मत्वाऽऽह किंचेति । अथवा सूक्ष्मारूपानादित्वपरत्वे नानादित्वश्रुतेः सावकाशत्वे बाधकयुक्तिपूर्वमिति भाष्यार्थमभिप्रेत्य गतार्थतामाशङ्क्य निराह ॥ अथापिस्यादित्यादिना ॥ श्रुत्याश्रयत्वेऽपि वाचोऽनादित्वश्रुते-  
स्सूक्ष्मारूपानादित्वपरत्वमुत्पत्तिश्रुतेरुपचयार्थत्वं च किं न स्यादित्यत आह ॥ श्रुत्याश्रयत्वं नामेति ॥ अनेन श्रुतिसन्निधियोग्यतेत्युदाहरिष्यमाणयोग्यतापद व्यावृत्त्यशङ्का प्रदर्शिता । सूत्रे नानुत्पत्तिरिति शेषः । तथा च वाचो वागिन्द्रियस्य तत्प्रकृतं मनः पूर्वं पूर्ववृत्तिकारणं यस्य तत्तत्पूर्वकं तस्य भावस्तत्त्वं तस्मात्तत्पूर्वकत्वश्रवणान्नानुत्पत्तिः किंतूत्पत्तिरेवेति सूत्रार्थं भाष्यारूढतया दर्शयति ॥ वागिति ॥ तस्मान्मन एवेति भाष्ये श्रुत्युदाहरणाद्रीकायामर्थानुवादः श्रुतौ मनःपूर्वरूपमिति हेतुमुक्त्वा वागुत्तररूपमिति साध्यमुच्यते । तत्राव्याप्तिमुपपादयति ॥ कारणेति ॥ भाष्ये तस्मादिति पूर्वोक्तहेतुपरामर्शकाधिकांशोदाहरणस्य किं प्रयोजनमित्यतो वागुत्तररूपमिति । व्याहरणपरतया सावकाशत्वम् । किं चेन्द्रियपरत्वमेन विशेषश्रुतित्वात् । विशेषश्रुतित्वं वाचा व्याहरतीति । पूर्ववाक्यबलेन न ज्ञायत इति पूर्वानुबन्धं सूचयितुं हेतुपरामर्शकस्य तस्मादित्यंशस्योदाहरणमिति भावेनाह ॥ न चेति ॥

नन्वैतरेयभाष्ये मनः पूर्वरूपमिति वाक्यं मनोवाङ्नामकभगवद्रूपयोर्विष्णुसहितपूर्वोत्तर वण्देवतात्वपरत्वेन व्याख्यातत्वात्कथमत्रोदाहरणमित्यत आह ॥ पूर्वोत्तरशब्दाविति ॥ विवक्षिताविति शेषः । मनोवागिन्द्रियस्य भगवत्परत्वस्य तत्रापि विवक्षितत्वादधिष्ठानविवक्षया कार्यकारणभावोऽत्राभिप्रेत इति भावः । श्रुत्यादिविरोध इत्यादिपदेन युक्तिगृह्यते । नित्यत्वोपचार इति । वागवाव नित्येति श्रुतौ नित्यत्वोपचार इत्यर्थः । श्रुत्यादीत्यादिशब्दार्थं विशदयन् किं चेत्युक्तयुक्तिं निराह । न चेत्यादिना । श्रुत्याश्रयत्वं नामेत्युक्तयुक्तिं च निरस्यति ॥ अत एवेति ॥ श्रुत्युदाहरणयोग्याया वाच उच्चारणफलोपधानायोपचयस्यापेक्षितत्वादेवेत्यर्थः । अनेन नित्यत्वं कुतश्चेत्येतत् कुतश्चन विशेषश्रुत्या नित्याश्रयत्वयुक्त्या नित्यं श्रुत्युच्चारणसामर्थ्ययुक्त्याच नित्यत्वं व्याख्यातं भवति । षष्ठीभ्रमं वारयति मनसः सकाशादिति ॥ न केवलं वागिन्द्रियस्येत्यु-  
दाहृतस्मृति- बलाद्वागवाव नित्येति श्रुतेरुपचरितार्थत्वं किं तु वाक्यार्थानुपपत्त्यापीत्यत आह ॥ एवमभ्युपगम एवेति ॥ नित्यत्वप्रतिपादकतया प्रतीयमानापि श्रुतिरौपचारिकनित्यत्वार्थकत्वे श्रुतिरुपपन्ना न ह्येषोत्पद्यत इत्यनादित्वश्रुतिविरोधादित्यतो नित्यत्वश्रुतिरप्यापन्नेत्यपिपदे-  
नानुत्पत्तिश्रुतिः समुच्चिता । तदुपपादयति । तस्यापीति ॥ न ह्येषोत्पद्यत इति

(वाक्यार्थमुक्तावली)

ननु वाक्यशेषे नित्यश्रुत्याश्रयत्वेनैव नित्यत्वसाधनात्कथमुभयोर्योग्यतार्थकत्वेनोपचरितानादिनित्यत्वपरमित्यतस्तदुपपादयति ॥ वाग्वावेति ॥ उपचारबीजमेवोच्यते ननु नित्यत्वे युक्तिरित्यर्थः । उपपन्नार्थत्वं दर्शयति एवं च सतीति ॥ अस्यां हीति श्रुतिरुपचारबीजप्रदर्शनं परत्वं एव सतीत्यर्थः । पुराणाद्यश्रयत्वेनेत्युक्त्या अस्यां हि श्रुतिरित्यत्र श्रुतिग्रहणं पुराणादेरुपलक्षणमित्युक्तं भवति ।

ननु वाचो नित्यत्वाभावादस्यां हि श्रुतिरवतिष्ठत इति वाक्यशेषबलाच्च वेदाश्रयत्वेन नित्येत्यर्थोऽस्तु पुराणाश्रयत्वेनानित्ययेति कुतः स्वरूपेणानित्यत्वसंभवादित्यत आह ॥ एवं च समाख्येति ॥ सत्यं तथा व्याख्यातुं शक्यं तथापि नित्ययाऽनित्यया स्तौमीति भाष्योदाहृतश्रुतेर्नित्ययाऽनित्ययास्तौमि ब्रह्मतत्परमं पदमिति समाख्याश्रुत्यनुरोधात्तद्व्याख्यातमित्यर्थः । वेदाश्रयत्वेन नित्यया वाचा स्तौमीत्यस्यापि नाहमुत्प्रेक्षया श्लोकान्परिकल्प्य वागिन्द्रियेण स्तौमि पुराणाभ्यामेवेत्यत्रैव तात्पर्यात्तत्श्रुतेः समाख्यानमिति दृष्टव्यम् । अन्यथा न वाक्यार्थोपपत्तिरिति । नित्ययाऽनित्ययेति वाचो नित्यत्वमनित्यत्वं चोच्यते । तत्र यदि वाग्वाव नित्येति मुख्यनित्यत्वमुच्यते तदा नित्यत्वमयुक्तं स्यात् । एकस्यैवेन्द्रियस्य तदुभयायोगात् । न चानित्यं वाचोन्यत् अन्यस्य स्तुतिकरणत्वाभावात् अतो न वाक्यार्थो युज्यत इत्यर्थः ।

न चानित्यत्वमुपचरितमिति वाच्यम् । कथमुपचरितत्वम् । किं पुराणाश्रयत्वेनोतोपचितांशमादाय । नाद्यः । न्यायसाम्येन नित्यत्वेऽपि तथोपपत्तेर्वाक्यशेषानुगुण्यात्समख्यानगुण्याच्च द्वितीयेङ्गीकृतैवोत्पत्तिः । समाख्यानगुण्यं चेति ॥

## वाक्यार्थविवरणम्

अवतार्य ॥ उपक्रम्य ॥ विशेषार्थेति ॥ वेदरूपेत्यर्थः । तथा च वागिन्द्रियपरत्वाभावान्न तस्या अनादित्वमिति भावः । युक्त्यन्तरं चाह ॥ उत्पत्तिश्रुतीति ॥ विशेषेति ॥ श्रुतिरूपविशेषेत्यर्थः । ननु कुत एतत् । श्रुत्याधारत्वमेव श्रुत्याश्रयत्वं किं न स्यादित्यत आह ॥ नित्येति ॥ अन्यथेत्यादौ योज्यम् । अन्यथा नित्यं श्रुत्युच्चारणसामर्थ्यरूपश्रुत्याश्रयत्वाभावे । तथा च सर्वदा सर्वत्र वर्णानां सत्त्वेन वाच्यपि सत्त्वस्य सिद्धतया “अस्यां हि” इति विशिष्य वागाश्रयत्वकथनमसङ्गतं स्यात् । अतः श्रुत्याश्रयत्वं नाम मदुक्तमेवेति भावः । अत्र सामर्थ्यं फलोपधानमेवेति द्रष्टव्यम् ॥ व्यर्थमुपचयकल्पनमिति ॥ ‘वाग्वाव नित्या’ इति नित्यत्वश्रुतेः सूक्ष्मरूपनित्यत्वपरत्वाङ्गीकारे

(वाक्यार्थविवरणम्)

‘अस्यां हि’ इति श्रुतं सदा वेदोच्चारणरूपसामर्थ्यरूपं श्रुत्याश्रयत्वमङ्गीकृतं स्यात् । तथा चोपचयकल्पना व्यर्थैव । सूक्ष्मरूपे श्रुत्युच्चारणसामर्थ्यं न सम्भवतीत्याशयेनैव ह्युपचयः कल्प्यते । तच्च यदा सूक्ष्मरूपेऽप्यङ्गीकृतं तदोपचयकल्पनस्य व्यर्थत्वादुक्तव्यवस्थोक्तिर्न युक्तेति मुख्यानुत्पत्तिरेवास्त्विति भावः ॥ साधारणत्वादिति ॥ वागिन्द्रियतत्कार्यव्याहरणोभयसाधारणत्वादित्यर्थः ॥ इन्द्रियार्थत्वे ॥ वाक्शब्दस्येति वर्तते । विशेषश्रुतित्वात् । वागुतररूपमिति श्रुतेरिति शेषः ॥ नित्यत्वम् ॥ सर्वथोत्पत्तिराहित्यरूपम् । सन्निधिपदाभिप्रायमुक्त्वा योग्यतापदाभिप्रायं वक्तुमाह ॥ न चेति ॥ सम्भावकमेवेदं न तु साधकम् । पररीत्या घटत्वाश्रये घटे व्यभिचारात् ॥ नित्याश्रयत्वम् ॥ नित्यश्रुतिसन्निधानाश्रयत्वं तदुच्चारणसामर्थ्यमिति यावत् ॥ न नित्यदेति ॥ फलोपधानं न विवक्षितमित्यर्थः । ॥ तद्योग्यतेति ॥ श्रुतिसन्निधियोग्यत्वं तदुच्चारणयोग्यत्वमिति यावत् । ॥ अत एवेति ॥ श्रुत्युच्चारणयोग्यत्वसत्त्वेऽपि फलोपधानार्थमुपचयः कल्प्यत इत्यर्थः । तथा च श्रुतेः सूक्ष्मरूपानादित्वपरत्वेऽपि ‘अस्यां हि’ इत्युक्तश्रुत्युच्चारणयोग्यत्वस्य सूक्ष्मरूपेऽपि संभवात् । फलोपधानस्यावश्यकत्वेन तदर्थमुपचयस्याप्यपेक्षितत्वेनोक्तव्यवस्था युक्तैवेति भावः ।

### वाक्यार्थमञ्जरी

न चेत्यस्य वाच्यमिति वक्ष्यमाणेनान्वयः । समारख्याश्रुताविति ॥ नित्ययानित्यया स्तौमि ब्रह्म तत्परमं पदमिति श्रुतिर्वाच्यं नित्या अनित्यावावस्मृतयश्चान्यावाच इति समारख्या श्रुतावित्यर्थः । अवतार्य उदाहृत्य ॥ उत्पत्तीति ॥ इन्द्रियोत्पत्तिश्रुत्यानुकूल्याच्चेत्यर्थः । श्रुत्याश्रयत्वेपि वाचोनादित्वं श्रुतेः सूक्ष्मरूपानादित्वपरत्वं उत्पत्तिश्रुतेस्तु उपचयार्थत्वं किं नस्यादित्यत आह ॥ श्रुत्याश्रयत्वं नामेति ॥ अन्यथा श्रुत्याधारत्वमात्रत्वे श्रुतेरपि वर्णात्मकत्वादिति भावः । ततः किमित्यत आह ॥ सदेति ॥ ॐ तत्पूर्वकत्वाद्वाचः ॐ ॥ वाचः वागिन्द्रियस्य तत्पूर्वकत्वान्मनः कारणकत्वादुत्पत्तिमित्येव वागित्यर्थः । साधारणत्वात् इन्द्रियव्यवहारयोरिति शेषः ॥ पूर्ववाक्यबलेनेति ॥ व्यवहारस्य व्यवहारकारणत्वायोगेन तत्र वाक्शब्दस्येन्द्रियपरत्वे सिद्धे तत्समभिव्याहृतोत्तरवाक्यस्थस्यापि तस्येन्द्रियपरत्वस्यैव वक्तव्यत्वादिति भावः । नित्यत्वोपचार इति ॥ एवं च वागवेति श्रुतेरुपचरितार्थत्वान्न तद्विरोध इति भावः । किं चेत्युक्तदोषं निराह ॥ न चेति ॥ श्रुत्याश्रयत्वं नामेत्यादिनोक्तयुक्तिं निरस्यति ॥ अत एवेति ॥ उपचयात्पूर्वं योग्यतामात्रसत्त्वेऽप्युच्चारणासमर्थत्वेन तदर्थमुपचयस्यावश्यकत्वमिति भावः । षष्ठीभ्रमं निरस्यति ॥

(वाक्यार्थमञ्जरी)

श्रुतिबलाद्वाग्वानित्येति श्रुतेरुपचरितार्थत्वं किं तु अस्यां हि श्रुतिरवतिष्ठत इति वाक्य-  
शेषान्यथानुपपत्तिलक्षणांतरानुपपत्त्यापीत्याह ॥ एवमभ्युपगम एवेति ॥ वागिन्द्रियस्योत्पत्ति-  
मभ्युपगम्य श्रुतेरुपचरितार्थत्वाभ्युपगम एवेति भावः ॥ नित्यत्व इति ॥  
सर्वथोत्पत्तिराहित्यलक्षणनित्यत्व इत्यर्थः ॥ तस्यापीति ॥ नित्यत्वप्रतिपादकत्वेन प्रतीयमानाया  
अप्येतदर्थत्वात् उपचयरूपोत्पत्तिमतोपि श्रुतिसन्निधियोग्यत्वरूपनित्यत्वार्थकत्वादित्यर्थः ।  
तदेवोपपादयति ॥ वाग्वेति ॥ उक्तार्थत्वाङ्गीकारे पूर्ववाक्यार्थोपपत्तिरपि नियामकेत्यभिप्रेत्य  
नित्ययानित्ययेति पूर्ववाक्यं योजयति ॥ एवं च सतीति ॥ अस्यां हीतिवाक्यशेषस्योपचार-  
बीजप्रतिपादकत्वे सतीत्यर्थः । पुराणाद्याश्रयत्वेन चेति ॥ अनेनास्यां हि श्रुतिरित्युपलक्षणम् ।  
अस्यां हि पुराणादिकमवतिष्ठत इत्यपि ग्राह्यमित्युक्तं भवति ननु पुराणाद्याश्रयत्वमात्रेण कथं  
वागिन्द्रियनित्यत्वानित्यत्वे इत्यत आह ॥ एवं च समाख्यानुरोध इति ॥ तथाच समाख्याश्रुतौ  
श्रुतिर्वावनित्याऽनित्यावाव स्मृतयो याश्चान्यावाच इति श्रुतिपुराणाद्ययोनित्यत्वा  
नित्यत्वयोरुक्तत्वात्तत्र निर्णीतनित्यत्वानित्यत्ववत् श्रुतिपुराणाद्याश्रयत्वेन वागिन्द्रियस्य नित्यत्वा  
नित्यत्वे घटेते इति भावः । अन्यथेति ॥ स्वरूपेण नित्यत्वानित्यत्वविवक्षायां निरोधात्स्वरूपेण  
नित्यत्वमुपचरितांशेनानित्यत्वमिति विवक्षायां च वाक्यशेषादौ नित्यवेदाश्रयत्वाद्युक्त्ययोगात्  
वाक्यपदेन वेदविवक्षायां चास्यां हि श्रुतिरवतिष्ठत इति वाक्यशेषविरोधात् अस्मदुक्तवाक्यार्थादन्यथा  
वाक्यार्थो न युक्त इत्यर्थः । यद्वा अन्यथा समाख्यानुरोधेन नित्ययाऽनित्यया स्तौमि  
परमात्मानमिति वाक्यस्य नित्यवेदाश्रयत्वेन नित्ययाऽनित्यपुराणाद्याश्रयत्वेनानित्ययेत्यर्थ-  
कत्वाङ्गीकारे तस्य वाक्यस्यार्थोपपत्तिर्न विद्यत इत्यर्थः । वाक्यशेषे नित्ययेत्युक्तनित्यत्वं वाग्वानि-  
त्येति वाचः प्रतिज्ञाया अस्यां हि श्रुतिरवतिष्ठत इति तदुपपादनं वेदनित्यत्व-  
प्रतिज्ञातदुपपादनयोरभावादिति भावः ।

#### ४. अथ सप्तगत्यधिकरणम्

‘सप्त प्राणाः प्रभवन्ति तस्मात्’ (मुं.उ. २-१-८) इति श्रुतिः । ‘सप्तैव मारुता  
बाह्ये प्राणाः सप्त तथाऽऽत्मनि । अधिदैवे तथाऽध्यात्मे सङ्ख्यासाम्यं विदो विदुरि’ति  
च स्कान्दे । ‘द्वादश वा एते प्राणा द्वादश मासा द्वादशाऽदित्या द्वादशराशयो द्वादश  
ग्रहा’ इति कौण्डिन्यश्रुतौ द्वादशप्राणा दृश्यन्ते । अतो वक्ति-

(सूत्रभाष्यम्)

ज्ञानेन्द्रियापेक्षया सप्तत्वम् । 'गुहाशयां निहिताः सप्तसप्त' (मुं.उ. २-१-८)ति विशेषणात् ।

“सप्तप्राणास्त्ववगतेः पञ्चप्राणाश्च कर्मणः ।

एवं प्राणद्वादशकं शरीरे नित्यसंस्थितमि”ति

भविष्यत्पर्ववचनं च शब्दात् ॥ ६ ॥

### तत्त्वप्रदीपिका

द्वादश ऋतुयाजग्रहाः मध्वादिद्वादशमासोद्देश्याः । “पट्टतुनेति यजन्ति । प्राणमेव तद्यजमाने दधति । चत्वार ऋतुभिरिति यजन्त्यपानमेव तद्यजमाने दधति । द्विऋतुनेत्युपरिष्ठादि”ति श्रुतेः । सप्त गतेर्विशेषितत्वाच्च । “गुहाशयां निहिताः सप्त सप्ते”ति । गुहाशयायां बुद्धौ निहिताः सप्त सप्त प्राणाः । ‘समाने लोप’ इति सूत्रादेक्यकारलोपः । तादर्थ्ये सप्तमी । गुहाशयां प्रति निहिता इति वा । उभयथा च बुद्धयर्थं निहिता इत्यर्थः । सप्त सप्तेति प्रतिपुरुषं भेदात् । अथवा गुहायामाशयं प्रति आशयार्थं निहिताः । “निहितं गुहाविः” “गुहासन्तमि”त्यादिवत् । सप्तम्यर्थे प्रथमा । “दैर्घ्यं पुतं च हुङ्कारो विन्दुरप्यवधारण” इति शब्दनिर्णये ॥

### तत्त्वप्रकाशिका

अत्र श्रुतिसमन्वयेन विष्णोर्जगत्कारणत्वसिद्धये प्राणसङ्ख्याविषय श्रुतिविरोधपरिहारादस्ति शास्त्रादिसङ्गतिः । उक्तो जगत्कारणे ब्रह्मणि श्रुतिसमन्वयः प्राणसङ्ख्याश्रुतीनां विरोधेनाप्रामाण्येऽनुपपन्नः प्राप्नोतीत्यवश्यमयं पराकार्यः । प्रकृतप्राणा एवात्र विषयः । किं सप्तोत द्वादशेति सन्देहः । सन्देहबीजं श्रुतिविगानं दर्शयन् पूर्वपक्षं च सूचयति ॥ सप्तेति ॥ श्रुतिः प्राणानां सप्तत्वं वक्तीति शेषः । ‘ग्रहाः सोमस्य सप्तैव प्राणाः सप्त प्राणाः’ इति श्रुतेः । न च द्वादशप्राणेषु सप्तापिसम्भवन्तीति द्वादशत्वाविरोधिनीयं श्रुतिरिति वाच्यम् । द्वादशत्वे कारणविशेषमन्तरेण सप्तत्वोक्तेरयोगात् । किं चाभिमानीनां सप्तत्वाच्च प्राणानां सप्तत्वमभिमानीभिमन्यमानयोः समसंख्यात्वनियमादिति । अथवा द्वादश प्राणाः । ‘द्वादश वा एते प्राणाः’ इति श्रुतेः । न च सयुक्तिकत्वेन बलवत्या सप्तत्वश्रुत्या बाधः । द्वादश मासा इत्यादि श्रुतेरेकदैवत्याभिप्रायेण प्रवृत्तत्वेन प्राणाभिमानीनां द्वादशत्वस्याभिप्रेतत्वात्सप्तत्वे कथितयुक्तेरत्रापि साम्यात् । अन्यथा

(तत्त्वप्रकाशिका)

परस्परविरोधेनाप्रामाण्यान्न श्रुतिसमन्वयेन नारायणस्य जगत्कारणत्वमिति भावः । सिद्धान्त-  
यत्सूत्रमवतार्य व्याचष्टे ॥ अत इति ॥ न प्राणसंख्यानिर्णयाभावेन श्रुतिद्वयस्याप्रामाण्यं कल्प्यम् । द्वादश  
प्राणा इति निर्णयोपपत्तेः । न च सप्तत्वश्रुतियुक्तिविरोधः । द्वादशप्राणेषु सप्तप्राणानामपि  
विद्यमानत्वात् । न च विवक्षाविशेषमन्तरेण सप्तत्वोक्तिर्व्यर्थेति वाच्यम् । श्रोत्रचक्षुःस्पर्श-  
नरसनघ्राणमनोबुद्धीनां ज्ञानसाधनेन्द्रियत्वात्तद्विवक्षया सप्तत्वश्रुतेः प्रवृत्तत्वात् । सप्तानां श्रुत्युक्तानां  
ज्ञानेन्द्रियत्वं कुत इति चेन्न । तद्वाक्यशेषे सप्तानां ज्ञानार्थत्वेन विशेषितत्वादिति भावः । गुहा  
हृदयमाशयः स्थानं यस्या बुद्धेस्तदर्थं ये प्रतिशरीरं सप्त सप्त प्राणा निहितास्ते यत्र चरन्तीत्यर्थः ।  
विशेषणवलेन तेषां ज्ञानार्थत्वमस्तु तथापि ते तावन्त एव किं न स्युरित्यत आह ॥ सप्तेति ॥ च  
शब्दात्सङ्गृहीतमिति शेषः । एतत्श्रुतावेवं सावकाशायामितराऽपि श्रुतिरत्रोदाहर्तव्या ॥ ६ ॥

### गुर्वर्थदीपिका

ग्रहाः सोमस्येत्यत्र सोमस्य सोमरसस्य ग्रहा “द्विषड्गृहीतेन च सप्तवत्ये”ति  
वचनात्पूर्णाहुतिदानाय सुवेण सुचि क्रियमाणाः द्वादशवारं सङ्ग्रहाः । “ग्रहान् सोमस्य मिमते  
द्वादशे”ति श्रुतेः । अन्यथा ग्रहाणां नवसङ्ख्याकत्वेन वाक्यार्थायोगादिति भावः । द्वादश मासा  
इत्यादिश्रुतेरित्यत्र एकदैवत्येनैकप्रकाराभिमानिदेवतासम्बन्धित्वेन द्वादशद्वादशाभिमानि-  
देवतावत्त्वेनेति यावत् । एकस्यापि सूर्यमण्डलस्य मासिमास्येकैकाभिमानिनि विष्टवोपाधिना  
द्वादशत्वमिति ज्ञेयम् । अन्यथा श्रुतेरित्यत्र अन्यथा उक्तविधयाऽपूर्वार्थत्वाभावे,  
केवलसिद्धानुवादमात्रत्वेनोन्मत्तप्रलपितत्वमित्यर्थः । गुहाहृदयमित्यस्य गूह्यते आच्छाद्यते  
कामक्रोधादिना पुरुष इति गुहा हृदयं मन इत्यर्थः । सैव आशयः उत्पत्तिस्थानं यस्याः सा  
गुहाशया बुद्धिः बोधनं ज्ञानं तामुद्दिश्येत्यर्थः । इतराऽपि श्रुतिरत्रोदाहर्तव्येत्यत्र “इतरा द्वादश वा  
एते प्राणा” इति श्रुतिः । अत्राप्युक्तार्थे उदाहर्तव्या । तथाऽपि ज्ञानेन्द्रियसप्तकस्य  
कर्मेन्द्रियपञ्चकस्य गृहीतत्वादस्मत् श्रुत्यनुकूलैवेति भावः ।

### भावबोधः

ॐ सप्त गतेर्विशेषितत्वाच्च ॐ । प्राणसङ्ख्येति । धर्माणां मध्ये उत्पत्तिरूपधर्मस्य  
प्राथमिकत्वात् प्राणानामुत्पत्तिं विचार्य अत्र तत्संख्या विचार्यत इत्यनन्तरसङ्गतिरिति भावः । किं  
सप्तेति । अत्र, प्रकृतप्राणाः किं सप्त द्वादशेत्यनिर्णय उत द्वादशैवेति निर्णय इति चिन्ता । तदर्थं  
‘सप्त प्राणाः’ ‘द्वादश वा एते प्राणा’ इति श्रुती परस्परविरुद्धे उताविरुद्धे इति । तदर्थं प्राणानां

(भावबोधः)

द्वादशत्वे तत् श्रुतिद्वयं न घटत उत घटत इति । तदर्थं सप्तत्वद्वादशत्व संख्यावच्छेदकं नास्त्युतास्तीति । सहापाठे निमित्ताभावे तेषामेवाभावापत्त्या द्वादशत्वस्यैवाभावेन तदवच्छेदकानुपपत्तिरन्यथा तदुपपत्तिरिति । अत्र श्रुतेरेव परस्परविरोध इति न्यायविवरणे उभयाप्रामाण्येन पूर्वपक्षितत्वाद्गीकायामपि सप्तैव प्राणा इत्यादिना च सप्तत्वद्वादशत्वश्रुत्योः समानबलत्वोक्त्या परस्परव्याघात इत्येक एव पूर्वपक्षो दर्शितः । तदनुसारेण सन्देहटीकापि सप्तोत द्वादशेति निर्णय इत्यध्याहारेण योज्या । ग्रहाः सोमस्येति । छन्दांसि च दधतोऽध्वरेषु ग्रहाः सोमस्य मिमते द्वादशेति श्रुतेरिति भावः । सोमरसग्रहणार्था पात्रविशेषा इत्यर्थः । सप्तैवेति स्मृत्युक्त्युक्तिमाह— किं चेत्यादिना । एकदैवत्याभिप्रायेणेति । समसङ्ख्यादैवतकत्वाभिप्रायेणेत्यर्थः । द्वादशमासानां हि द्वादशादित्यादयो हि देवताः । एतद्युक्तिसूचनार्थमेव भाष्ये द्वादशमासा इति श्रुत्युदाहरणम् । अन्यथा द्वादश वा एते प्राणा इत्येवोदाहरिष्यदिति भावः । अन्यथा श्रुतेरिति । द्वादशेत्यादिना प्राणादिसङ्ख्याकथनस्य वैयर्थ्यादिति भावः । परस्परविरोधेनेति । अनेन दशमे पुरुषे प्राणा आत्मैकादश सप्त प्राणाः प्रभवन्ति तस्मादिति सङ्ख्याविशेषश्रुत्योरेव परस्परविरोध इति न्यायविवरणमपि व्याख्यातं भवति । वाक्यशेषे सप्तानां ज्ञानार्थत्वेनेति । अनेन 'गुहाशयां निहिताः सप्त सप्ते'ति सप्तभावस्य बुद्धीन्द्रियविषयत्वेन विशेषितत्वादिति न्यायविवरणमपि व्याख्यातं भवति । गुहाशयायां बुद्धौ 'लोपः समानः' इति सूत्रादेककारलोपः । प्रतिपुरुषं सप्त सप्तेत्याथर्वणभाष्यं मनसि निधायाऽऽह— सप्त इमे लोका येषु चरन्ति प्राणा इति । गुहाशयां निहिताः सप्त सप्तेति श्रुत्यर्थमाह— गुहाहृदयमिति । सप्तमीविभक्त्यर्थमाह— तदर्थमिति । अनेन गुहा शयामुद्दिश्य शेष इत्युक्तं भवति । लोका येषु प्राणेष्विति भ्रान्तिं वारयितुं यत्तच्छब्दाध्याहारेण वाक्यं योजयति— ये प्रतिशरीरमिति । यत्र येषु लोकेष्वित्यर्थः । त इमे लोकाः सप्तेति सम्बन्धः ।

ननु सूत्रे सप्त प्राणा इति श्रुतेः सावकाशत्वमुक्तम् । न द्वादशत्वे प्रमाणम् । अतः कथं द्वादशत्वनिर्णय इत्यतः 'श्च' शब्देन तदप्युक्तमित्याशयेन प्रवृत्तं सप्त प्राणास्त्ववगतेरित्यादिभाष्यं तन्निर्वर्तीयशङ्काप्रदर्शनपूर्वकमवतार्य व्याचष्टे— विशेषणबलेनेत्यादिना । एतत्श्रुताविति । सप्त प्राणा इति श्रुतौ स्मृतेः श्रुतिसावकाशत्वप्रदर्शनेऽपि व्यापारोऽस्तीति दर्शयितुमुक्तम् । एवं सावकाशायामिति । इतरापीति । द्वादश वा एते प्राणा इति श्रुतिरत्र प्राणानां

## भावदीपः

ॐ सप्तगतेर्विशेषितत्वाच्च ॐ । श्रुतीनामिति ॥ दशमे पुरुषे प्राणा इति न्यायविवरणोक्त  
 श्रुत्युपसङ्गहाय बहुवचनम् ॥ किं सप्तेति ॥ अत्र किं सप्तोत द्वादशेत्यनन्तरम् इति निर्णयः  
 शक्योऽथाशक्य इति योज्यम् । तेन वक्ष्यमाणपूर्वपक्षानुगुण्यं संशयस्य बोध्यम् । तथैवानुक्त्वा  
 एवमुक्तिर्भाष्योक्तश्रुतिविगानरूपसंशयबीजप्रदर्शनाय ॥ सोमस्येति ॥ ज्योतिष्टोमयागे सोमरसस्य  
 ग्रहणार्थाः सूक्ष्मोलूखलाकाराः पात्रविशेषा ग्रहा इत्यर्थः । तेषां द्वादशत्वसमाधिश्चन्द्रिकायाम् ।  
 सप्तेति सूत्रव्यावर्त्यपूर्वपक्षमाह ॥ सप्तैवेति ॥ इष्टापत्तिनिरासायैवकारः ।  
 स्फुटत्वाद्भाष्यादावनुक्तमपि सौत्रगतिपदव्यावर्त्यं हेतुमाह ॥ द्वादशत्व इति ॥  
 भाष्यस्थस्मृत्युक्तयुक्तिं व्यनक्ति ॥ किं चेति ॥ नियमादिति ॥ यद्यप्येकैकस्यापि अव्यक्तादेरनेके  
 ब्रह्माणीभारतीप्रभृतयोऽभिमानिनः सन्ति । तथा न केषामपि एको ब्रह्मादिरभिमान्यस्ति तथापि  
 प्रातिस्विकासाधारणाभिमान्याशयेनेयमुक्तिरित्यदोषः । इति शब्दः सप्तत्वपक्षसमाप्तौ ।  
 भाष्यस्थश्रुत्यन्तरानुरोधात् पक्षान्तरमाह ॥ अथवेति ॥ श्रुतिशेषोक्तेः शङ्कापूर्वमुपयोगं व्यनक्ति ॥  
 न चेत्यादिना ॥ एकदैवत्येति ॥ समसङ्ख्याकदेवताभिप्रायेणेत्यर्थः । द्वादशमासानां हि  
 द्वादशादित्यादयो देवताः । कथितेति ॥ अभिमान्यभिमन्यमानयोः समसङ्ख्यात्वं  
 नियमादित्युक्तेरित्यर्थः । अन्यथाऽनुपयुक्तकथनेनेत्यर्थः । अस्तवेवं पक्षद्वयं सयुक्तकश्रुति-  
 सिद्धम् । तथा च किमित्यतः संख्याविशेषश्रुत्योरेव परस्परं विरोध इति न्यायविवरणं हेतूक्त्वा  
 विवृण्वन्फलोक्त्योपसंहरति ॥ अत इति ॥ सयुक्तकत्वादित्यर्थः । सौत्रसप्तत्वोक्तौ हेतूक्तिपरत्वेन  
 सूत्रभाष्ये व्याकर्तुं परिष्करोति ॥ न प्राणेति ॥ शङ्कापूर्वं सूत्रभाष्ये व्याचष्टे ॥ न चेत्यादिना ॥  
 सप्तभावस्य बुद्धीन्द्रियविषयत्वेन विशेषितत्वादित्यन्यत्रोक्तिमनुरुध्य शेषं व्याचष्टे ॥ सप्तानामिति  
 ॥ गुहाशयां बुद्धौ । लोपः समान इति सूत्रादेक्यकारलोप इत्याथर्वणभाष्यं विग्रहोक्त्वा विवृण्वान्  
 एवोक्तमर्थं श्रुतावस्फुटत्वाद् व्यनक्ति ॥ गुहेति ॥ गुहाशयामिति तादर्थ्ये सप्तमीति भावेनार्थमाह  
 ॥ तदर्थमिति ॥ तत्त्वप्रदीपे तु गुहाशयां बुद्धिं प्रति बुद्ध्यर्थं निहिता इति वेत्यादिरूपेणार्थान्तरं  
 चोक्तम् । तदनुरोधेन द्वितीयान्तपक्षमप्युपेत्य वार्थमाह ॥ तदर्थमिति ॥ सप्तसप्तेति  
 वीप्सालब्धार्थमाह ॥ प्रतिशरीरमिति ॥ प्रतिपुरुषं सप्तसप्तेत्याथर्वणभाष्योक्तेरिति भावः । ण्णु  
 चरन्तीत्यस्यार्थः यत्रेत्यादि । लोकशब्दितगोलकेष्वित्यर्थः । त इमे सप्तलोका इत्यन्वयः । ननु  
 सयुक्तकसप्तत्वश्रुतिविरोधेन द्वादश वा इति श्रुतेरेवाप्रामाण्ये कथं स्मृतिमात्रेण  
 द्वादशत्वसिद्धिरित्यत आह ॥ एतत्श्रुताविति ॥ सप्त प्राणा इति श्रुतावित्यर्थः । अत्र



(भावदीपः)

इन्द्रियद्वादशत्वे । सप्तभावस्य बुद्धीन्द्रियविषयत्वेन विशेषितत्वात्संख्याश्रुत्योर्विषयवैलक्षण्यादित्यन्यत्रोक्तेरिति भावः ॥ ६ ॥

### वाक्यार्थमुक्तावली

ॐ सप्तगतेर्विशेषितत्वाच्च ॐ ॥ प्राणसङ्ख्येति धर्माणां मध्ये उत्पत्तिरूपधर्मस्य प्राथमिकत्वात्प्राणानामुत्पत्तिं विचार्यात्र तत्संख्या विचार्यत इत्यनन्तरसङ्गतिरिति भावः । सन्देह इति । अत्र सप्तैव प्राणा इत्येकः पूर्वपक्षस्तदनुसारेणेयं चिन्ता । किं प्राणास्सप्तोत द्वादशेति । तदर्थं सप्तत्वश्रुतिस्सहस्रेशतन्यायेन सावकाशेति विशिष्योक्त्या सप्तैव मारुतावाह्य इत्यभिमानिसङ्ख्यासाम्येन च निरवकाशेति । द्वादशैवेत्यपरः पूर्वपक्षस्तदनुसारेणेयं चिन्ता । किं प्राणा द्वादशोत सप्तेति । तदर्थं द्वादश वा एते प्राणा इति श्रुतिर्द्वादशमासा इत्यादिश्रुतेरेकदेवत्याभिप्रायेण प्रवृत्तेरभिमानिनां द्वादशत्वाभिप्रायेण प्रवृत्तये न सप्तत्वकथितयुक्तेरत्रापि साम्यान्निरवकाशोत सावकाशेति । सोमस्य ग्रहाः सोमरसग्रहणार्थाः पात्रविशेषाः । ज्योतिष्टोमेहि उपांशुमत्पूर्णमैन्द्रवायवयमैत्रावरुणाश्विनाः पञ्च शुक्रामंथिनौ द्वौक्रतुपात्रे अतिग्राह्याः श्रुत इति सोमग्रहा द्वादश । यद्यप्यंशद्राल्भ्यावपि ग्रहौ स्तस्तथापि तयोरनित्यत्वात्साधनोपस्थापनाद्यभावाच्च नित्यसाधनयुक्तग्रहविवक्षया द्वादशत्वमिति ज्ञातव्यम् । तथा च श्रुतिः । अध्वरेषु ग्रहान्तसोमस्य मिमते द्वादशेति । सप्तैवेति स्मृत्युक्तयुक्तिमाह ॥ किं चेति । एवं सप्तप्राणा इति श्रुतेर्निरवकाशत्वेन सप्तत्वपूर्वपक्षमभिधाय पूर्वपक्षान्तरमाह अथवेति । एकदेवत्याभिप्रायेणेति । समाख्यादेवताकत्वाभिप्रायेणेत्यर्थः । द्वादशमासादीनामभिमान्यैक्याभिप्रायेणेत्यप्याहुः । एतद्युक्तिसूचनार्थमेव भाष्ये द्वादशमासा इत्युदाहरणम् । अन्यथा द्वादश वा एते प्राणा इत्येवोदाहरिष्यदिति भावः ।

सप्तत्वेकथितयुक्तेरिति । प्राणाः सप्तसंख्याकाः सप्तसंख्याकाभिमानिकत्वाद्यद्यत्सङ्ख्याकाभिमानिकं तत्तत्सङ्ख्याकमिति कथित युक्तेरित्यर्थः । अन्यथाश्रुतेरिति । युक्तिसाम्येऽपि साध्यव्यभिचारे सयुक्तिकायाः सप्तप्राणा इति श्रुतेरुन्मत्तवाक्यत्वापातादित्यर्थः । नहि व्यभिचारमनालोच्य सयुक्तिका श्रुतिः प्रवर्तत इति भावः ।

यद्वा द्वादशमासा इति श्रुतेरेकदेवत्याभिप्रायकत्वाभावे कुंडमजाजिनमिति तदसंगतार्थप्रतिपादकत्वेनोन्मत्तवाक्यतुल्यत्वापातादित्यर्थः । एवं पूर्वपक्षत्वेन श्रुतिद्वयस्य निरवकाशत्वे प्राप्ते

(वाक्यार्थमुक्तावली)

इत्यस्ति । द्वादशेति शेष इत्यभिप्रेत्याह ॥ द्वादशेति । गतेरिति ल्यब्लोपनिमित्ता पञ्चमी । गतिः ज्ञानगतिः तत्साधनमिन्द्रियं च तमपेक्ष्य ज्ञानेन्द्रियापेक्षया सप्तसप्तेति श्रुतेरित्यर्थमभिप्रेत्य व्याचष्टे ॥ श्रौत्रेति । सप्तसप्तानामिन्द्रियाणां गतेर्ज्ञानस्यार्थे श्रुतौ विशेषितत्वादित्यर्थान्तरमभिप्रेत्य तद्व्यावृत्त्यकथनपूर्वं व्याचष्टे ॥ सप्तानामिति ॥ गतेर्ज्ञानस्यार्थे सप्तप्राणाः तथा वाक्यशेषे विशेषितत्वादिति सूत्रार्थोक्तौ ज्ञानेन्द्रियापेक्षया सप्तत्वमिति भाष्यं तात्पर्यकथनपरं दृष्टव्यम् । सप्त इमे लोका येषु चरन्ति गुहाशयां निहिताः सप्त सप्तेति वाक्यं व्याचष्टे ॥ गुहाहृदयमिति ॥ गुहाशयामित्युद्देश्यद्वितीयेति भावेनाह ॥ तदर्थमिति ॥ प्रतिशरीरमिति ॥ सप्तसप्तेति वीप्सार्थः । यत्र चरन्तीति । येषु चरन्ति त इमे लोकाः गोलकाः सप्तेत्यन्वय इति भावः ।

ननु सूत्रे सप्तत्वश्रुतेस्सावकाशत्वमेवोक्तं न तु प्रतिज्ञातद्वादशत्वे प्रमाणमतः कथं द्वादशत्वनिर्णय इत्यतश्चशब्देन तदप्युक्तमित्याशयेन प्रवृत्तं सप्तप्राणास्त्वगतेरित्यादिभाष्यमवतार्य व्याचष्टे ॥ विशेषणबलेनेत्यादिना ॥ ननु चशब्देन द्वादशवा एत इति श्रुतेरेव संग्रहौचित्योक्तिं स्मृतिसंग्रहेणेत्यत आह ॥ एतत्श्रुताविति ॥ सप्तप्राणा इति श्रुतेरेवमुदाहृतस्मृतिबलेन सावकाशार्थमेवेतरा द्वादश वेति श्रुतिरुदाहर्तुं योग्या न प्रथमत एव विशेषश्रुतिविरोधात्तत्स्मृतिस्तु सप्तत्वश्रुतेः सावकाशत्वं प्रतिपादयन्ती द्वादशत्वमप्यभिधत्त इत्युभयत्र व्यापृतेति सैव चशब्दगृहीतेति भावः ॥

### वाक्यार्थविवरणम्

ग्रहाः ॥ पात्राणि विशिष्येति शेषः । तथा च द्वादशत्वे विशिष्य सप्तत्वोक्तेरयोगादित्यन्वयः । तत्र हेतुः कारणविशेषमन्तरेणेति ॥ सप्तत्वे कथितेति ॥ किं चाभिमानिनामित्यनेनेति शेषः ॥ अत्रापि ॥ द्वादशत्वपक्षेऽपि । अन्यथेति ॥ एकदैवत्याभिप्रायाभावे 'द्वादश मासा द्वादशादित्या द्वादश राशयः' इत्यादिकथनस्योन्मत्तप्रलपितत्वापत्तिरिति भावः । सप्त सप्तेति वीप्साभिप्रायः ॥ प्रतिशरीरमिति ॥ येष्वित्यस्यार्थो यत्रेति । तथा च 'सप्त प्राणाः प्रभवन्ति । तस्मात् सप्तार्चिषः समिधः सप्त जिह्वाः । सप्त इमे लोका येषु चरन्ति प्राणा गुहाशयां निहिताः सप्त सप्तेति श्रुतेरयमर्थः । न केवलं तस्माद्धरेः सप्त प्राणाः सप्तार्चिष इत्यादय एव प्रभवन्ति, किन्नामेन्द्रियाश्रयभूता गोलका अपीत्युच्यते । सप्त इमे लोका इति ॥ गुहाशयाम् ॥ गुहाशयायाम् । समाने लोप इति सूत्रादेककारलोपः ॥ बुद्धौ ॥ बुद्धयर्थं ये प्रतिशरीरं सप्त सप्त प्राणाः श्रोत्राद्या निहितास्ते सप्त येषु लोकेषु गोलकेषु चरन्ति त इमे लोका गोलका अपि

(वाक्यार्थविवरणम्)

तस्मात्प्रभवन्तीत्यर्थः ॥ तावन्त एवेति ॥ सप्तैवेत्यर्थः । न द्वादशेत्येवार्थः ॥ एतत्श्रुतौ ॥ सप्तत्वश्रुतौ सावकाशायामित्यनन्तरं तद्विरोधाभावादिति शेषः ॥ इतरा ॥ द्वादशत्वश्रुतिः ॥ एतदिति ॥ सप्तत्वेत्यर्थः ॥

### वाक्यार्थमञ्जरी

ग्रहाः सोमस्येति ॥ सोमरसग्रहणार्थाः सूक्ष्मोलूखलाकाराः पात्रविशेषा इत्यर्थः । अध्वरेषु ग्रहांत्सोमस्य मिमतेद्वादशेति श्रुतेरिति भावः । एकदैवत्याभिप्रायेणेति ॥ समसंख्यादैवताकत्वाभिप्रायेणेत्यर्थः । द्वादशमासादीनां द्वादशादित्यादिदेवताकत्वादिति भावः । कथितयुक्तेरिति ॥ अभिमान्यभिमन्यमानयोः समसंख्याकत्वयुक्तेरिति भावः । अन्यथा एकदैवत्याभिप्रायाभावे ॥ उन्मत्तेति ॥ द्वादशेत्यादिना प्राणादिसंख्याकथनस्य वैयर्थ्यादिति भावः ॥ ॐ सप्तगतेर्विशेषितत्वाच्च ॐ । गतेर्ज्ञानस्य जनकाः प्राणाः सप्तैव कुतः विशेषितत्वात् सप्तप्राणा इत्युक्तसप्तप्राणानामुत्तरत्र गुहाशयां निहिताः सप्तसप्तेति ज्ञानकारणत्वविशेषणोपेतत्वकथनादित्यर्थः । येषु चरन्ति प्राणागुहाशयामिति वाक्यं व्याचष्टे ॥ गुहाहृदयमिति ॥ द्वितीयाविभक्त्यर्थमाह ॥ तदर्थमिति ॥ नन्वत्रसूत्रे सप्तप्राणा इति श्रुतेः सावकाशत्वमेवोक्तं न तु द्वादशत्वे किञ्चित्प्रमाणम् अतः कथं द्वादशत्व निर्णय इत्यत आह ॥ एतत्श्रुताविति । सप्तप्राणा इति श्रुतौ स्मृत्युक्तरित्या सावकाशयां सत्यामितरा द्वादश वा एतेप्राणा इति श्रुतिरत्र प्राणानां द्वादशत्वे नोदाहर्तव्येत्यर्थः ।

### सूत्रभाष्यम्

॥ ॐ हस्तादयस्तु स्थितेऽतो नैवम् ॐ ॥ ७ ॥

हस्तादीनां कर्मविषयत्वान्न सहपाठः ।

“संसारस्थितिहेतुत्वात्स्थितं कर्म विदो विदुः ।

तस्मादुद्गतिहेतुत्वाज्ज्ञानं गतिरिहोच्यत’ इति वायुप्रोक्ते ॥ ७ ॥

## तत्त्वप्रदीपिका

कर्म-मानुष्यमिहाभिप्रेतम् । ज्ञानं तत्त्वविषयम् । इति सप्तगत्यधिकरणम् ।

## तत्त्वप्रकाशिका

न सप्तप्राणेभ्योऽन्ये प्राणाः सन्ति । तद्भावेऽत्र सहपाठप्रसङ्गात् । अत्र च सहपाठाभावोऽनादित्वेन वा भवेत् परमात्मनो वा तदकारणत्वेन । तदुभयं चोक्तविरुद्धम् । न च कारणान्तरं पश्यामः । अतः प्राणान्तराणामेभिः परमात्मनः सकाशादुत्पन्नत्वेनोच्यमानैः सहपाठाभावादभाव इत्याशङ्कं परिहरत्सूत्रं पठित्वा व्याचष्टे ॥ हस्तादय इति ॥ न सहपाठाभावेन प्राणान्तराभावः । अनादित्वाद्यभावेऽपि पाणिपादपायुगुह्यवाचः कर्मार्थानीन्द्रियाणि । अत एतावतैव वैलक्षण्येनासहपाठोपपत्तेरिति भावः । ननु गतिस्थितशब्दौ कुतो ज्ञानकर्मार्थावित्यत आह ॥ संसारेति ॥ सजातीयत्वेनान्यत्रापिशब्दः प्रपदशब्दवदिति ज्ञातव्यम् । अतः श्रुत्यविरोधेन प्राणानां द्वादशत्वसिद्धेर्युक्तं श्रुतिसमन्वयेनेश्वरस्य जगत्कारणत्वमिति सिद्धम् ॥ ७ ॥ अ० ४ ॥

## गुर्वर्थदीपिका

सजातीयत्वेनान्यत्रापिशब्दः प्रापदशब्दवदित्यत्र “संसारस्थितिहेतुत्वात्स्थितं कर्म विदो विदुः । तस्मादुद्गतिहेतुत्वाज्ज्ञानं गतिरिहोच्यत” इति स्मृत्या संसारे स्थितिहेतूनां काम्यकर्मणां दुष्कर्मणां च संसारोद्गतिहेतुभूतब्रह्मज्ञानस्य च स्थायीते अस्मात्संसार इति व्युत्पत्त्या उद्गच्छति संसारादनेनेति व्युत्पत्त्या च स्थितगतिशब्दवाच्यत्वलाभेऽपि सूत्रद्वयाभिमतस्य ज्ञानेन्द्रियफल-भूतगन्धादिज्ञानस्य कर्मेन्द्रियफलभूतशब्दोच्चारण घटग्रहणादिकर्मणश्च कथं गतिस्थितशब्द-वाच्यतेति शङ्कायां “यथा तं प्रपदाभ्यां प्रापद्यत ब्रह्मेमं पुरुषं यत्प्रपदाभ्यां प्रापद्यत ब्रह्मेमं पुरुषं तस्मात्प्रपदे तस्मात्प्रपद इत्याचक्षत” इति श्रुतौ पुरुषपदवाच्यचतुर्मुखस्य देहस्य यत्पादाग्रं तद्वारा ब्रह्म प्रापद्यत पुरुषपदवाच्य ब्रह्मशरीरान्तः क्रमेण प्राप्तमभूत् । तस्मात्कारणात् “प्रपदे प्रपदे इत्याचक्षत” इति सर्वपुरुषपादाग्रस्यापि प्रपदशब्दवाच्यत्वमुच्यते । तत्र ब्रह्मप्राप्तिहेतुत्वरूपस्यार्थस्य चतुर्मुखपादाग्र एव सत्त्वेऽप्यन्येषां पादाग्रेऽपि केवलं तत्सजातीयत्वेन प्रपदशब्दः प्रयुज्यते । न तु विजातीयानां पशुपादाग्राणाम् । “शफाः खुरा इत्यन्येषां”मिति श्रुत्यैव कथनात् । एवं ज्ञानत्वेन कर्मत्वेन च सजातीयत्वादित्यत्रापि गन्धादिज्ञाने घटग्रहणादिकर्मणि गतिस्थितिशब्द-वाच्यतेत्यर्थः । न चैकस्मिन्जलपूर्णे घटे जलेन पूर्ण इति व्युत्पत्त्या जलपूर्णशब्दवाच्ये सति

(गुर्वर्थदीपिका)

जलरहितघटान्तरस्यापि घटत्वेन सजातीयत्वाज्जलपूर्णशब्दवाच्यतेत्यतिप्रसङ्ग इति वाच्यम् । सत्यनुशासनन्यायोऽयं न तूष्णीमिति परिहारसम्भवादिति गूढाभिसन्धेष्टीकाकारस्याभिमतोऽर्थः । “पादाग्रं प्रपदं पाद” इति पादाग्रे प्रपदशब्दस्यानुशासनात् । “गत्यर्था धातवो ज्ञानार्था” इति गतिशब्दस्य ज्ञानमात्रेऽनुशासनात् । गुरुकुले स्थितिरित्यादौ कर्ममात्रे स्थितिशब्दस्यानुशासनाच्च ॥ २,४,४ ॥

### भावबोधः

ॐ हस्तादयस्तु स्थितेऽतो नैवं ॐ । उक्तविरुद्धमिति । ‘तथा प्राणा’ इति प्राणानां परमात्मोत्पन्नत्वोक्तेरित्यर्थः । सूत्रे ‘स्थित’ इति विषयसप्तमीत्यभिप्रेत्य कर्मविषयत्वादित्युक्तं भाष्ये तात्पर्यमाह— कर्मार्थानीति । कर्मकरणानीत्यर्थः । एतावतैव वैलक्षण्येनेति । अनेन सङ्ख्याश्रुत्योर्विषयवैलक्षण्यादिति न्यायविवरणमपि व्याख्यातं भवति ।

ननु निवर्तककर्मणः स्थित्यहेतुत्वात् ब्रह्मज्ञानस्य च तस्मादुद्गत्यहेतुत्वात्तयोः कथं स्थितिशब्दावित्यत आह— सजातीयत्वेनेति । यथा यत्प्रपदाभ्यां प्रापद्य तद्ब्रह्मेयं पुरुषं तस्मात् प्रपदे इत्याचक्षते इति श्रुत्युक्तस्य प्रपदशब्दनिमित्तस्य चतुर्मुखपादतलोपरिगतत्वेऽपि तज्जातीये पुरुषान्तरसम्बन्धिन्यपि तस्मिन् प्रपदशब्दः । यथोक्तमैतरेयभाष्ये—

“तस्मात् प्रपदनादेव प्रपदं नाम कीर्तितम् ।

चतुर्मुखाकारवतां नृणां पादतलोपरि ॥

प्रपदाख्या वर्तते” ।

इति । तथेहापि प्रवृत्तिकर्मणः संसारस्थितिहेतुत्वात् ब्रह्मज्ञानस्य तस्मादुद्गतिहेतुत्वात् सजायतीययोः कर्मान्तरज्ञानान्तरयोरपि स्थितिगतिशब्दावित्यर्थः । अत्राद्ये— ‘सप्तप्राणा’ इति श्रुतेः सावकाशत्वप्रदर्शनपूर्वकं प्राणानां द्वादशत्वे प्रमाणोक्तिः । द्वितीये— ‘सप्त प्राणा’ इति श्रुतौ प्राणानामसहपाठेनासम्भवशङ्काव्यावर्त्यर्थं सहपाठे निमित्तोक्तिरिति सूत्रक्रमः ॥ ४ ॥ इति सप्तगत्यधिकरणम् ।

### भावदीपः

ॐ हस्तादयस्तु स्थितेऽतो नैवं ॐ । शङ्कते ॥ नेति ॥ अत्रेति ॥ सप्त प्राणाः प्रभवन्ति

(भावदीपः)

सप्तेति श्रुतावित्यर्थः ॥ उक्तेति ॥ तथा प्राणा इत्यादावीशजातत्वेनोक्तत्वादिति भावः ॥ न चेति ॥ सहपाठाभावे इत्यनुषङ्गः । पूर्वपक्षं निराह ॥ सहपाठाभावेनेत्यादि ॥ हस्तादयस्तु स्थित इत्यंशस्यार्थमाह ॥ अनादित्वादीति ॥ सूत्रे स्थित इति तादर्थ्ये सप्तमीति भावेनाह ॥ कर्मार्थानीति ॥ प्राणा इत्यनुवृत्तिं मत्त्वोक्तमिन्द्रियाणीति । इदानीं तत्र हेतुत्वेन भाष्यं व्याचष्टे ॥ अत एतावतेति ॥ सङ्ख्याश्रुत्योर्विषयवैलक्षण्यादिति न्यायविवरणे सहपाठाभावोपपत्त्यर्थं वैलक्षण्यमिति वचनमिति भावेनोक्तम् वैलक्षण्येनेति । एतेन सौत्रस्तुशब्दो वैलक्षण्यार्थ इति दर्शितम् ॥ गतीति ॥ सूत्रद्वयस्थाविति योज्यम् । ननु निवृत्तकर्मणः संसारस्थित्यहेतुत्वात् अब्रह्मज्ञानस्य च तस्मादुद्भूत्यहेतुत्वात्तयोः कथं स्थितिगतिशब्दावत आह ॥ सजातीयत्वेनेति ॥ यथा यत्प्रपदाभ्यां प्रापद्यत ब्रह्मेमं पुरुषं तस्मात्प्रपदे इति श्रुत्युक्तस्य प्रपदशब्दस्य चतुर्मुखपादतलोपरिभागगतत्वेऽपि तज्जातीये पुरुषान्तरसम्बन्धिन्यपि तस्मिन्प्रपदशब्दस्तथेह प्रवृत्तकर्मणः संसारस्थितिहेतुत्वाद् ब्रह्मज्ञानस्य च तस्मादुद्भूतिहेतुत्वात्सजातीययोः कर्मज्ञानान्तरयोरपि स्थितिगतिशब्दावित्यर्थः ॥ अत इति ॥ ज्ञानार्थत्वेन सप्तत्वोक्तेः कर्मार्थत्ववैलक्षण्येनासहपाठस्य चोपपन्नत्वादित्यर्थः ॥ ७ ॥ अ० ४ ॥

### वाक्यार्थमुक्तावली

ॐ हस्तादयस्तु स्थितेऽतो नैवं ॐ ॥ सहपाठप्रसङ्गादिति । न च सहपाठोऽस्त्य-  
तस्तदन्यथानुपपत्त्या न सप्तेभ्योऽन्येप्रणा इति भावः । अर्थापत्तेर्द्वैधान्यथोपपत्तिमाशङ्क्य निषेधति  
सहपाठाभाव इति । परमात्मन इति । सादित्वेऽपीति ग्राह्यम् । उक्तविरुद्धमिति । तथाप्राणा इति  
प्रतिज्ञाहानिख्यतिरेकादिति च सर्वेषां परमात्मनोत्पत्तेरुक्तत्वादिति । सादित्वमङ्गीकृत्य  
परमात्माजातत्वे दूषणान्तरमाह । न चेति । सूत्रे तुशब्दो वैलक्षण्येऽवधारणे च । अतःशब्दो  
हेत्वर्थे । वैलक्षण्यप्रकारपरामर्शकश्च । ततश्च हस्तादयः स्थिते कर्मविषयकर्मार्था- नीन्द्रियाणीति  
यावत् । अतः कारणात् अत एव तावतैव तु वैलक्षण्येन एवं न पद्यन्ते तौ सह न पद्यन्त इति  
सूत्रार्थमाह । अनादित्वाद्यभावेऽपीत्यादिना । अनेन वैलक्षण्यमित्युक्तन्यायोऽपि सूत्रारूढतया  
दर्शितो भवति ।

ननु निवृत्तकर्मणः संसृतिहेतुत्वाभावादब्रह्मस्वरूपभूतज्ञानस्य तस्मादुद्भूति- हेतुत्वाभावान्नि-  
त्यसंसारिज्ञानस्य च तदभावाच्च कथं तत्र तच्छब्दप्रयोग इत्यत आह ॥ सजातीयत्वेनेति ॥  
यत्प्रपदाभ्यां प्रापद्यत ब्रह्मेमं पुरुषं तस्मात्प्रपदेत्याचक्षत इत्युक्तप्रवृत्तिनिमित्तस्य

(वाक्यार्थमुक्तावली)

चतुर्मुखपादतत्त्वोपरि विद्यमानत्वेन तस्यैव प्रपदशब्दवाच्यत्वेऽपि चतुर्मुखप्रपदसादृश्यादन्येषामपि पादोपरिभागानां प्रपदशब्द प्रतिपाद्यत्वदवदीश्वरज्ञानादावपि गतिशब्दः निवृत्तकर्मणि स्थितश्च प्रयुज्यत इत्यर्थः । तदुक्तम् । तस्मात्प्रपदनादेव प्रपदं नाम कीर्तितम् । चतुर्मुखाकारवतां नृणां पादतलोपरि । प्रपदावर्तत इत्यैतरेयभाष्ये । ननु पूर्वसूत्रे चशब्दोपात्तस्मृत्यैव विषयवैलक्षण्यस्योक्तत्वाद्व्यर्थमिदं सूत्रमिति चेन्न । पूर्वं चशब्दस्य सप्तत्वश्रुतेः सावकाशत्वे प्राणानां द्वादशत्वे च स्मृतिसूचने तात्पर्यमत्रतु सहपाठाभावे वैलक्षण्ये तात्पर्यमिति भेदादवैयर्थ्यपत्तेः । आद्ये साधकोक्तिर्द्वितीये बाधकोद्धार इति सूत्रक्रमः ।

### वाक्यार्थविवरणम्

तावन्त एव किं न स्युरिति शङ्कोत्तरत्वेन ॥ अन्ये ॥ पञ्च ॥ अत्र सहपाठेति ॥ 'सप्त प्राणाः प्रभवन्ती'ति श्रुतौ श्रोत्रादिभिः सहपाठप्रसङ्गादित्यर्थः ॥ उक्तविरुद्धमिति ॥ तथा प्राणा इति सर्वप्राणानां परमात्मोत्पन्नत्वस्य निर्णीतत्वादित्यर्थः ॥ एभिः ॥ श्रोत्रादिभिः । उच्यमानैरित्यनन्तरमेभिरिति योज्यम् । प्राणान्तराणामभाव इत्यन्वयः ॥ अनादित्वादिति ॥ आदिपदेन परमात्मनस्तदकारणत्वपरिग्रहः ।

### वाक्यार्थमञ्जरी

असहपाठे निमित्तमाशङ्क्य दूषयति ॥ अत्रेति ॥ उक्तविरुद्धमिति ॥ तथा प्राणा इति प्राणानां परमात्मजन्यत्वोक्तिविरुद्धेत्यर्थः । कारणान्तरम् असहपाठे एभिः श्रोत्रादिभिः ॥ ॐ हस्तादयस्तु स्थितेतोनैवं ॐ । हस्तादयस्तुप्राणाः स्थितेकर्मविषये अतः कर्मकारणत्वे न वैलक्षण्यात् एवं श्रोत्रादिभिः सहपाठो नेत्यर्थः । गतिस्थितिशब्दौ सूत्रद्वयस्थौ । ननु काम्यकर्मणः संसारहेतुत्वेपि निष्काम्यस्य तदभावात् तथा ब्रह्मज्ञानस्य संसारादुद्गतिहेतुत्वेपि इतरज्ञानस्य तदभावात्कथं तयोः स्थितिगतिप्रवृत्तिरित्यत आह ॥ सजातीत्वेनेति ॥ यथा यत्प्रपदाभ्यां प्रापद्यत ब्रह्मेमं पुरुषं तस्मात्प्रपद इत्याचक्षत इति श्रुत्युक्तप्रपदशब्दप्रवृत्तिनिमित्तस्य चतुर्मुखपादतलोपरिभागगतत्वेपि तज्जातीये पुरुषां तरसम्बन्धिन्यपि पादतलोपरिभागे प्रपदशब्दप्रयोगः तथेहापि काम्यकर्मब्रह्मज्ञानसजातीय योर्निष्कामकर्मान्यज्ञानयोरपि स्थितिगतिशब्दप्रयोग इत्यर्थः । तस्मात्प्रपदनादेव प्रपदं नामकीर्तितं चतुर्मुखाकारवतां नृणां पादतलोपरि प्रपदाख्यावर्तत

## ५. अथ अण्वधिकरणम्

‘दिवीव चक्षुरातमि’(क्र.सं. १-२२-२०)ति व्याप्तिः प्रतीयते । दूरश्रवणं दर्शनादियुक्तिश्च । अणुभिः पश्यत्यणुभिः कृणोति प्राणा वा अणवः प्राणैर्हृद्भवती’ति च कौण्डिन्यश्रुतिः । अतो वक्ति-

॥ ॐ अणवश्च ॐ ॥ ८ ॥

‘तद्यथा ह्यणुनश्चक्षुः प्रकाशो व्यातत एवमेवास्य पुरुषस्य प्रकाशो व्याततोऽर्ह्येवैष पुरुषो भवती’ति शाण्डिल्यश्रुतिः ॥ ८ ॥ इति अण्वधिकरणम् ॥ ५ ॥

## तत्त्वप्रदीपिका

अणवश्च । अणवश्च वितताश्च प्राणाः । अणुत्वश्रुतेः स्वरूपतोऽणवः, विततत्वश्रुतेः प्रकाशवितताः । तदिदमाह तद्यथेत्यादिकामुभयश्रुत्योरविरोधप्रकाशिकां श्रुतिमुदाहरन्भीष्टदृष्टान्तावष्टम्भा इत्यणुत्वाधिकरणम् ।

## तत्त्वप्रकाशिका

अत्र पुरुषोत्तमे जगज्जन्मादिकारणे श्रुतिसमन्वयसिद्धयर्थं प्राणपरिमाणविषय श्रुतिविरोधपरिहारादस्ति शास्त्रादिसङ्गतिः । जगत्कारणे ब्रह्मण्युक्तः श्रुतिसमन्वयः प्राणपरिमाणविषय श्रुतिविरोधेऽनुपपन्नः प्रसज्यतेऽतोऽसौ निराकर्तव्यः । प्रकृतप्राणा एवात्र विषयः । किं व्याप्ता उताणवसन्देहः । सन्देहबीजं श्रुतिविरोधं दर्शयन् पूर्वपक्षं च सूचयति ॥ दिवीति ॥ व्याप्तिः प्राणानामिति शेषः । श्रुतिः प्राणानामणुत्वं वक्तितीति शेषः । पश्यति जानाति । कुतोऽत्रोक्ता अणवः प्राणाः । ज्ञानकर्मकरणत्वलिङ्गादित्यर्थः । व्याप्ताः प्राणाः । तथा श्रुतेः । न चाणुत्वश्रुतिविरोधः । विष्णोर्व्याप्त्या दृष्टान्तत्वेन चक्षुर्व्याप्तेरुक्तत्वादेतत्श्रुतेः प्रावल्यात् । अतिसुदृढं हि दृष्टान्तत्वेनोपादीयते । किं चाणवतावदूरस्थवस्तुदर्शनश्रवणस्मरणादि तेन पश्यामोऽस्ति प्राणानां व्याप्तिरिति । इन्द्रियप्राप्यकारित्वात् । अन्यथा करणत्वविरोधात् । न च स्वस्थानं बिहाय विषयेणेन्द्रियं सन्निकृष्य तत्र विशेषप्रमाणमस्ति । अतः प्रबल श्रुतिविरोधादणुत्व श्रुतिप्रमाणमेवेति न जगत्कारणे ब्रह्मण्युक्तसमन्वयो युक्त इति भावः । सिद्धान्तयत्सूत्रमवतारयति ॥ अत इति ॥ अणव एव प्राणाः चैतावता श्रुतियुक्तिविरोधः । यावता तेजसा व्याप्ताश्चेति सूत्रार्थः स्फुटतया नोक्तः । अतिसुदृढा श्रुतिसिद्धे व्याप्तत्वे कुतोऽणुत्वं प्राणानां तेजसा व्याप्तिश्चेत्यत आह ॥ तद्यथेति ॥ चक्षुः चक्षुः



(तत्त्वप्रकाशिका)

च व्याप्तिश्रुतेः सुदृढार्थतया बलवत्त्वम् । अत्राप्यात्मनोऽणुत्वादौ चक्षुषो दृष्टान्ततयोक्तत्वाद्विशेषश्रुतित्वाच्च बलवत्त्वमिति । यदीन्द्रियाणि स्वरूपतो वितत्यावस्थितानि तदा सर्वग्रहणं च प्रसज्येत सुप्त्याद्यभावश्च । स्यादेतत् । शब्दो हि वक्तृवक्त्रादुत्पन्नः शब्दान्तरमुत्पादयति सोऽप्येवम् । यत्र तु प्रतिघातकारणेन द्रव्येणाहन्यते न तत्रोत्पादयति ॥ तत्र यः कर्णशङ्कुल्यवच्छिन्ने वियत्युत्पद्यते स श्रूयते इति कथं दूरस्थश्रवणमनुज्ञायत इति । मैवम् । श्रोत्रोत्पन्नशब्दग्रहणे मानाभावात् । अन्यथाऽप्राप्त्यग्रहणप्रसङ्ग इति चेन्न । चक्षुर्वच्छ्रोत्रस्यैव गमनोपपत्तेः । श्रोत्रस्याकाशतयाऽमूर्तत्वान्नेति चेन्न । किमाकाशपदेनोच्यते । अवकाश इति चेत्तत्कुतोऽवकाशत्वं श्रोत्रस्य । परिशेषादिति चेन्न । भूताकाशस्य द्रव्यान्तरस्य विद्यमानत्वेन परिशेषानुपपत्तेः । तदनभ्युपगमे श्रुत्यादिविरोधः । पृथिव्यादीनामप्युपपद्यते श्रोत्रत्वम् । अन्यत्रोपक्षीणानि तानीति चेत् । तच्छरीरानारम्भकत्वप्रसङ्गः । बधिराभावप्रसङ्ग इति चेत्सममवकाशोऽपि । अदृष्टकारणत्वं च समानम् । उपहतिश्च पृथिव्यादीनामेव सम्भवति नावकाशमात्रस्येति युक्त एवाभ्युपगमः । यद्वा चक्षुर्विषय एव तदभ्युपगमः । अत एव पूर्वोत्तरपक्षयोस्तद्विषयश्रुत्युदाहरणम् । अतः श्रुत्यविरोधेन प्राणानामणुत्वसिद्धेर्युक्तो जगत्कारणे हरो श्रुतिसमन्वय इति सिद्धम् ॥ ८ ॥ अ० ५ ॥

### गुर्वर्थदीपिका

विशेषश्रुतित्वाच्चेत्यत्र “दिवीव चक्षुरातत”मिति श्रुतिश्चक्षुषो व्याप्तिमात्रमाह ॥ तच्च स्वरूपव्याप्त्याऽपि घटते प्रकाशव्याप्त्या वा । अतः सा सामान्यश्रुतिः । “अणुनश्चक्षुष” इति श्रुतिस्तु चक्षुषः अणुत्वं स्पष्टमुत्त्वा तत्प्रकाशस्य विशिष्य व्याप्ततामाह । एवं च विशेषश्रुतित्वेन प्रबलत्वादेतदनुसारेण सैव श्रुतिर्योजनीयेति भावः । सुप्तौ हि सर्वेन्द्रियोपरमः सकलविषयेभ्य इन्द्रियाणां व्यावृत्तिरूपो वाच्यः । न च ज्ञानाख्यकार्याभाव एवोपरम इति वाच्यम् । सत्यर्थसन्निकर्षे कार्योपरमस्यैवासम्भवाद्वावृत्तिरेवोपरमः । एवं चेन्द्रियाणां व्याप्तत्वे उपरमस्यैवाभावात्सुप्तिश्च न स्यादित्याह सुप्त्यादीति । “अप्रतिषिद्धमनुमतं भवती”ति वचनादप्रतिषेधेऽनुमतिः स्यादिति भावेनोक्तं अनुज्ञायत इति । अन्यत्रोपक्षीणानि तानीत्यत्र तानि पृथिव्यप्तेजोवाय्वाकाशाख्यभूतानि अन्यत्र घ्राणारम्भणे रसनारम्भणे चक्षुरारम्भणे चोपक्षीणत्वाच्च

### भावबोधः

ॐ अणवश्च ॐ । प्राणपरिमाणविषयेति । पूर्वत्र सर्वप्राणविषयकपूर्वपक्षसिद्धान्त-  
विशेषश्रुतिविषयसङ्ख्या विचार्यात्र विशिष्य चक्षुरिन्द्रियविषयकपूर्वपक्षसिद्धान्तविशेष  
श्रुतिविषयपरिमाणं विचार्यत इत्यनन्तरसङ्गतिरिति भावः । किमिति । अत्र प्राणाः किं व्याप्ता  
उताणव इति चिन्ता । तदर्थं प्राणाणुत्वं तद्व्याप्तिविरुद्धं न वेति । तदर्थं व्याप्तिश्रुतिः युक्तियुक्तत्वेन  
निरवकाशोऽसावकाशेति । तदर्थं प्राणानां व्याप्तिः किं स्वरूपेणोत प्रकाशगुणेनेति । तदर्थं  
प्राणानां स्वरूपाणुत्वे प्रकाशगुणेन व्याप्तत्वे विशेषप्रमाणं नास्त्युतास्तीति । कुतोऽत्रोक्ताणवः  
प्राणा इति । श्रुतौ अणव इत्यनूद्य तेषां प्राणत्वं विधीयत इत्युक्तं भवति । 'प्राणैर्ह्येतद्भवती'ति  
वाक्ये 'हि' शब्दो हेत्वर्थक इति एतच्छब्देन पश्यतीत्याद्युक्तधात्वर्थपरामर्श इत्यभिप्रेत्य तद्व्याक्यं  
व्याचष्टे- ज्ञानकर्मकरणत्वलिङ्गादिति । ज्ञानकर्मकरणत्वस्य प्राणासाधारणधर्मत्वादिति भावः ।  
अनेनाणुभिः पश्यत्यणुभिः शृणोतीत्येतत्सर्वेन्द्रियोपलक्षकमित्युक्तं भवति । तथा श्रुतेरिति  
भाष्यन्यायविवरणोदाहृताया 'दिवीव चक्षुः'श्रुतेरित्यर्थः । व्याप्त्याख्यविशेषवाचकश्रुतिविरोध इति  
न्यायविवरणं मनसि निधायाह- विष्णोर्व्याप्तत्व इत्यादि । एतद्वगर्थस्तु चक्षुर्दिवीव व्याप्तं यददृश्यं  
फलदर्शितमिति ऋग्भाष्यटीकायां यथा हि चक्षुराकाशो व्याप्तमपि न दृश्यते । केवलं  
विषयोपलब्धिलक्षणेन फलेन अनुमीयते । तथा परमेश्वरस्वरूपं सर्वगतमपि न दृश्यम्; किं  
त्वस्वतन्त्राणां पदार्थानां सत्ताप्रतीतिप्रवृत्तिभिर्ज्ञायत इत्युक्तम् । दूरश्रवणादिदर्शनादियुक्तिश्चेति  
भाष्योक्तयुक्तिमाह किं चास्तीत्यादिना । अन्यथा करणत्वविरोधादिति । व्यापारवत एव  
करणत्वाद्विषयप्राप्तिरूपसन्निकर्षस्यैव व्यापारत्वात् । तदभावे करणत्वविरोधादित्यर्थः ।  
हेतोरन्यथासिद्धिं निवारयति- न च स्थानमिति । तेजसा व्याप्तेति । अनेन पूर्वपक्षश्रुतियुक्त्योः  
सावकाशत्वप्रदर्शनार्थः सौत्र'श्च' शब्द इत्युक्तं भवति । एवं तर्हि साम्येनानिर्णयः स्यादित्यतः  
अणूनि ह वा इन्द्रियाणि तेषां प्रकाशो व्यातत इति ततोऽप्यणुत्ववाचकविशेषश्रुतिविरोधादिति  
न्यायविवरणं मनसि निधायाह- विशेषश्रुतित्वाच्चेति । चक्षुःप्रकाशो व्याततः तेषां प्रकाशो व्यातत  
इत्यनेन 'दिवीव चक्षुराततमि'ति व्याप्तिश्रुतेः सावकाशत्वप्रदर्शनात्ततोऽपि व्याप्तिवाचक  
श्रुतेरप्यणुत्ववाचकश्रुतेर्विशेष श्रुतित्वाच्चेत्यर्थः । पूर्वपक्षयुक्तेः प्रतिकूलतर्कपराहतिमाह-  
यदीन्द्रियाणीत्यादिना । न केवलं सर्वविषयैः सह समनस्केन्द्रियसन्निकर्षस्य सत्त्वात्  
सर्वग्रहणप्रसङ्गः । किं तु तादृशसन्निकर्षस्य सदा सत्त्वप्राप्त्या सर्वदा च ग्रहणं स्यादित्याह-  
सुप्त्याद्यभाव इति । आदिपदेन मरणमुर्छादिग्रहणम् । शब्दो हीत्यादावत्र शब्दपदेन वर्णात्मकशब्द

(भावबोधः)

उच्यत इति ज्ञेयम् । मानाभावादिति । स एवायं गकार इति प्रत्यक्ष- 'यावत् ब्रह्मविष्टितं तावती वागि'ति श्रुतिरूपप्रमाणबाधाच्चेत्यपि ग्राह्यम् । श्रोत्रस्यैव गमनोपपत्तेरिति ।

ननु श्रोत्रस्य चक्षुष इव गत्वाग्राहित्वे दिगादिशब्दे दिक्संशयो न स्यादिति चेत्; न । अगत्वाग्राहित्वे दिङ्निश्चयाभावप्रसङ्गात् । संशयादपि निश्चयो महीयान् । क्वचिच्छब्दे दिक्संशयस्तु रूपादाविव दोषबलाद्युक्तः । न च श्रोत्रस्य गत्वाग्राहित्वे सङ्कोचे कारणाभावेन देवादिभाषितमपि गृह्णीयादिति वाच्यम्; चक्षुषोऽपि देवादिग्रहणप्रसङ्गात् । कार्यबलात् सङ्कोचस्योभयत्रापि तुल्यत्वादिति भावः । अन्यत्रापीति, घ्राणाद्यारम्भ इत्यर्थः । अनभ्युपगम इति । दूरस्थश्रवणानभ्युपगम इत्यर्थः । दूरश्रवणादीत्युक्तयुक्तेरणूनि वा इन्द्रियाणि तेषां प्रकाशो व्यातत इति सावकाशत्वोक्त्यनुरोधेनायमभ्युपगमो ज्ञातव्यः ॥ ५ ॥ इत्यण्वधिकरणम् ।

### भावदीपः

ॐ अणवश्च ॐ । प्राणानामिति शेष इति ॥ श्रुतौ चक्षुःपदे उपलक्षणमिति वा चक्षुष इवान्यस्यापि व्याप्तिश्रुतिरूहेति वाभिप्रायः । चक्षुर्मात्रव्याप्तत्वाभिप्राये तु श्रुत्यनुग्राहकदूर श्रवणादियुक्तिरयुक्ता । तथा प्राणा वा अणव इति सामान्यश्रुतेरचक्षुःपरत्वसम्भवेन श्रुत्योर्विरोधोक्तिश्चायुक्तेति भावः ॥ जानातीति ॥ पश्यार्थैश्चानालोचन इति पाणिनीयस्मृतौ ज्ञानमात्रेऽपि पश्यतिशब्दप्रयोगात् । अत एव चापरोक्षदृशो मिथ्यादर्शनं न क्वचिद्भवेदिति ब्रह्माण्डस्मृतावपरोक्षविशेषणं चेति भावः । अन्यथा अणुभिरिति बहुवचनास्वारस्यामिति ध्येयम् । प्राणा अणव इत्येवपूर्तौ श्रुतिशेषोक्तेः फलमाह ॥ कृतोऽत्रेति ॥ अणुत्वश्रुतावित्यर्थः ॥ तथाश्रुतेरिति ॥ यद्यपि दिवीवेति श्रुतौ चक्षुष एव व्याप्तत्वं न सर्वप्राणानाम् । तथापि तुल्यन्यायतया प्रमाणमात्रेऽपि तदभिमतमिति भावेन वा चक्षुष एव व्याप्तत्वं न सर्वप्राणानां (तथापि तुल्यन्यायतया प्रमाणमात्रेऽपि तदभिमतमिति भावेन वा चक्षुष इव प्राणान्तरेष्वपि व्याप्तत्वे श्रुतिरनुमेयेति भावेन वा तथा श्रुतेरित्युक्तम् । व्याप्त्याख्यविशेषवाचकश्रुतिविरोध इत्यन्यत्रोक्त्यनुरोधेनाह ॥ व्याप्तत्व इति ॥ चक्षुर्दिवीवव्याप्तं यददृश्यं फलदर्शितमिति ऋग्भाष्ये तट्टीकायां च यथा चक्षुराकाशे व्याप्तमपि न दृश्यते केवलं विषयोपलब्धिलक्षणेन फलेनानुमीयते तथा परमेश्वरस्वरूपं सर्वगमपि न दृश्यं किं तु अस्वतन्त्राणां पदार्थानां सत्ताप्रतीति-प्रवृत्तिभिर्ज्ञायत इत्युपमानधर्माध्याहरेणार्थान्तरमुक्तम् । दूरश्रवणेत्यादिभाष्यं व्यनक्ति ॥ किं चेति

(भावदीपः)

अणुत्वेऽपि शरवद्विषय सम्बन्धोऽस्त्वित्याशङ्क्य निराह ॥ न चेति ॥ अत इति ॥  
सयुक्तिकत्वात्प्रबलेत्यर्थः । भाष्योक्त श्रुत्यनुरोधात्सूत्रार्थं प्राणपदमनुवर्त्याह ॥ अणव एव प्राणा  
इति ॥ स्वरूपेणेति भावः । अनेन चोऽवधारण इति समुच्चयार्थं च मत्वाह ॥ तेजसा व्याप्ताश्चेति  
॥ भाष्योक्तश्रुतौ चक्षुःपदमणूनि वा इन्द्रियाणि तेषां प्रकाशो व्यातत  
इत्यन्यत्रोक्तश्रुत्यनुरोधात्प्राणान्तरोपलक्षणं मत्वाऽवतारयति ॥ कुतोऽणुत्वं प्राणानामिति ॥  
दृष्टान्तत्वोक्तेरुपयोगमाह ॥ न चेत्यादिना ॥ विशेष श्रुतिविरोधादित्यन्यत्रोक्त्यनुरोधेन प्रकाशो  
व्यातत इति विशिष्योक्तेरुपयोगमाह ॥ विशेषश्रुतित्वाच्चेति ॥ इतिशब्दः सूत्रभाष्यव्याख्या-  
समाप्तौ । स्वरूपव्याप्त्यैवोक्तदूरश्रवणाद्युपेयताम् । किं च प्राणानां कदम्बमुकुलन्यायादिना  
स्वदेशमागतशब्दादिविषयग्रहणोपपत्तौ तेजसा व्याप्त्युपगमो निर्बीज इति हेतुकं मन्यस्योक्तवचन-  
मकिञ्चित्करमित्यतो युक्त्याप्युक्तमर्थं साधयितुमाह ॥ यदीत्यादिना ॥ युक्त्यावाभ्युपगम इत्यन्तेन  
॥ सर्वग्रहणं चेति ॥ न केवलम् उक्तश्रुतिविरोध इति चार्थः ॥ सुप्तीति ॥  
समनस्केन्द्रियसन्निकर्षस्य विषयाणां सार्वकालिकत्वेन ज्ञानोपरमानवसरात् । सुषुप्तिमरणमूर्च्छां न  
स्युरित्यर्थः । अतिप्रसङ्गं निराह ॥ यत्रत्विति ॥ अनुज्ञायते अङ्गीक्रियते इत्यर्थः ॥ श्रोत्रेति ॥  
श्रोत्रदेशे परम्परया कदम्बमुकुलन्यायेनोत्पन्न- शब्दग्रहणे इत्यर्थः ॥ मानाभावादिति ।  
शङ्खभेर्यादिशब्द एव मया श्रुत इति प्रत्यभिज्ञाविरोधाच्चेत्युपलक्ष्यते । अन्यथा शङ्खादिशब्दजातीय  
एव श्रुत इति धीः स्यादिति भावः । प्रागुक्तदिशेन्द्रियाणां तैजसत्वमपि मत्वाऽऽह ॥  
चक्षुर्वच्छ्रोत्रस्यैवेति ॥ क्वचिच्छब्दे सन्देहस्तु रूपादाविव दोषवशाद्युक्तः ब्रह्मभाषितादीनामग्रहणं  
ब्रह्मरूपादेरिव युक्तमिति भावः । अवकाशोऽव्याकृताकाश इत्यर्थः ॥ परिशेषादिति ॥  
पृथिव्यादिभूतपञ्चकमध्ये पृथिव्यप्तेजोवायूनां घ्राणरसनचक्षुःस्पर्शनिषूपक्षीणत्वेन श्रोत्रस्याव-  
काशात्मकत्वमेव परिशिष्यत इति परिशेषप्रमाणात्सिद्धमित्यर्थः ॥ श्रुत्यादीति ॥ आकाशः  
सम्भूतः आकाशो नीलिमोदेति शब्दमात्रमभून्नभ इत्यादिविरोध इत्यर्थः । तेषां भूतैरुपचय  
इत्युक्तमनुरुध्याह ॥ पृथिव्यादीनामिति ॥ अन्यत्र घ्राणादौ ॥ बधिरेति ॥ पृथिव्यादीनामेव  
श्रोत्रत्व इत्यनुषङ्गः ॥ अभ्युपगम इति ॥ स्वरूपतो अणवः अतस्तेजसा व्याप्ता इत्यभ्युपगम  
इत्यर्थः ॥ यद्वेति ॥ अस्मिन्यक्षे सूत्रे बहुवचनं प्रतिशरीरापेक्षया तदभावो नाडीष्वित्यत्रेवेति भावः  
॥ अत इति ॥ प्राणानां स्वकार्यबलेन स्वरूपाणुत्वप्रकाशव्याप्तत्वोपगमाद्विशेषवचना-  
भावाच्चेत्यर्थः ॥ ८ ॥ अ० ५ ॥

## वाक्यार्थमुक्तावली

ॐ अणवश्च ॐ ॥ प्राणा इयं त इति संख्यानिर्णये तदवच्छिन्नानां परिमाणविचारावसर इत्यनन्तरसंगतिः । किं व्याप्ता इति ॥ अत्र प्राणाः किं व्याप्त उताणव इति चिन्ता तदर्थं व्याप्तिश्रुतिर्युक्तियुक्तत्वेन निरवकाशोत सावकाशेति । प्राणानामिति शेष इति । दिवीवचक्षुराततमित्यत्र चक्षुर्व्याप्तौ सिद्धायामिन्द्रियत्वेन तद्दृष्टान्तेनेतरेषामपि सिद्धयतीत्याशयः । अत एव भाष्ये प्रतीयत इत्युक्तं न तु श्रूयत इति । प्राणैर्ह्येतद्भवतीत्यंशमवतारयति । कुतोऽत्रोक्ता इति । प्राणा इत्यतः परमाहेति शेषः । श्रुतौ हिशब्दो यस्मादित्यर्थः । एतदिति पश्यति कृणोतीत्युक्तधात्वर्थपरामर्श इत्यभिप्रेत्य व्याचष्टे । ज्ञानकर्मेति ॥ हि यस्मादेतज्ज्ञानं कर्म च प्राणैर्भवति । तस्मादत्रोक्त अणवः प्राणा इत्यर्थः । तथाश्रुतेरिति ॥ यथा दिव्याततंचक्षुः प्रत्यक्षेणादृश्यमपि विषयोपलब्धिलिङ्गकानुमानेन पश्यति तथा सूरयस्तद्विष्णोः परमं पदं स्वरूपं व्याप्तमप्यतीन्द्रियत्वादस्वतन्त्राणां सत्ताप्रतीतिप्रवृत्तिलिङ्गकानुमानेन पश्यन्तीति श्रुतेरित्यर्थः । तदुक्तं ऋग्भाष्ये । चक्षुर्दिवीव व्याप्तं यददृश्यं फलदर्शितमिति । यद्यपीदं चक्षुर्मन्त्रव्याप्तौ प्रमाणं तथापि न्यायसाम्येनेतरत्र प्रमाणत्वं बोध्यम् । इन्द्रियाणां व्याप्तत्वे सामान्य प्रमाणमनुदाहृत्य वाक्यविशेषग्रहणं विशेषश्रुतिरित्युक्तपूर्वपक्षन्यायं सूचयितुमितिभावेनाह । न चाणुत्वेति ॥ चक्षुरतिरिक्तेन्द्रियविषयस्य विशेषश्रुतित्वाभावादननुदाहृतसवेन्द्रियविषयसामान्यश्रुतेर्विशेषश्रुतित्वाय दूरश्रवणेति भाष्योक्तयुक्तिमाह ॥ किं चेति । स्मरणादीत्यादिपदेन घ्राणादिरुच्यते । अन्यथेति प्राप्स्यनङ्गीकारे सन्निकर्षरूपव्यापारशून्यत्वाज्ज्ञानकरणत्वं स्यादित्यर्थः ।

हेतोरन्यथासिद्धिं वारयति । न च स्वस्थनमिति ॥ सूत्रे प्राणा इत्यस्ति । चोवधारणे । तेजसा व्याप्तिसमुच्चये चेति भावेन सूत्रार्थमाह । अणव एवेति । अनेन पूर्वपक्षीयश्रुतियुक्त्योः सावकाशत्वप्रदर्शनाय सूत्रे चशब्द इत्युक्तं भवति । अतिसुदृढेति । दिवीवचक्षुराततमिति विस्पष्टं चक्षुष एव व्याप्त्युक्तेः । सुदृढत्वं भगवद्व्याप्तौ दृष्टान्तत्वादिति सुदृढोहिदृष्टान्ते रश्मिद्वारा दार्ष्टान्तिकेतू भयथेति वाच्यम् । विशेषप्रमाणाभावादितिभावः ।

आत्मानुत्वादाविति । जीवस्याणुत्वे प्रकाशव्याप्तौ चेत्यर्थः । विशेषश्रुतित्वाच्चेति । प्रकाशो व्यातत इति विस्पष्टं प्रकाशस्यैव व्याप्त्युक्तेरित्यर्थः । अनेन विशेषश्रुतिरित्युक्तसिद्धान्तन्यायोऽपि भाष्यारूढो दर्शितः । उक्तं च न्यायविवरणे । अणूनि वा इन्द्रियाणि तेषां प्रकाशे व्यातत इति

(वाक्यार्थमुक्तावली)

सहमनस्केन्द्रियसन्निकर्षस्य सत्वात्सर्वग्रहणप्रसङ्गः किन्तु तादृशसन्निकर्षस्य सदा सत्वप्राप्त्या सर्वदा च ग्रहणं स्यादित्याह । सुप्त्याद्यभावश्चेति । न च सर्वदा संबन्धत्वेऽप्यागन्तुक सहकारिलाभेन ज्ञानजननौन्मुख्यदशायामेव ग्रहणमिति वाच्यम् । तथात्वे व्याप्तेरकिञ्चित्करत्वे-  
नाप्यणुत्वेऽप्युपपत्तेरिति न च प्रकाश व्याप्तिपक्षेऽपि दोषसाम्यम् ।

प्रकाशानां संकोचविकाससद्भावादिति भावः । पूर्वपक्षिणा दूरश्रवणदर्शनादित्युक्तिश्चेत्युक्ते सिद्धान्तिना दूरस्थश्रवणस्याखण्डनेन तदनुमितमेवेति ज्ञायते तदयुक्तमिति शङ्कते ॥ स्यादेतदिति । अत्र शब्दपदेन ध्वन्यात्मकशब्द उच्यते । मानाभावादिति ॥ श्रोत्रोत्पन्नशब्दस्यैव ग्रहणमिति नियमे मानाभावादित्यर्थः । अन्यथा विष्णुतत्त्वनिर्णयटीकायां वक्तृप्रयत्नप्रेरितः कोष्ठचोवायुरुरः प्रभृतीन्यष्टौ स्थानान् गत्वा श्रोत्रस्थानसंयुक्ताकाशे ध्वनिलक्षणं शब्दमुत्पादयति । स च देशान्तरे प्रति शब्दमित्यादिना । बृहद्भाष्ये शब्दोहि स्थानान्तरं गत्वा प्रतिश्रुतत्वमुपैतीति । भागवते च । यं वै स्वधामोपगतं ह्यजादयः श्रुत्वा स्वधामाप्ययमङ्ग मेनि इति शब्दस्य गमनोक्त्या विरोधप्रसङ्गः । चक्षुर्वदिति ॥ इन्द्रियाणां तैजसत्वादिति भावः ।

ननु श्रोत्रस्य चक्षुष इव गत्वा ग्राहित्वे शब्दे दिक्संशयो न स्यादिति चेन्न । अगत्वा ग्राहित्वे दिङ्निर्णयाभावप्रसङ्गात् । संशयादपि निश्चयो महीयान् । क्वचिच्छब्दे दिक्संशयस्तु रूपादाविव विशेषबलाद्युक्तः । न च श्रोत्रस्य गत्वा ग्राहित्वे संकोचे कारणाभावेन देवादिभाषितंमपि गृह्णीयादिति वाच्यम् । चक्षुषापि देवादिरूपग्रहणप्रसङ्गात्कार्यबलात् संकोचस्यायोग्यता तस्योभयत्रापि तुल्यत्वादिति भावः । भूताकाशस्येति । अवकाशशब्दिताव्याकृताकाशापेक्षया द्रव्यान्तरस्य भूताकाशस्येत्यर्थः । पृथिव्यादीनामिति ॥ तैजसाहंकारोपयितानामपीन्द्रियाणां तेषां भूतैरुपचय इत्युक्तरीत्या भूतैरुपचय संभवात् । विशिष्य भूताकाशोपचितस्यापि श्रोत्रस्य पृथिव्यादिभिरभ्युपचयोऽस्तीति भावेनैवमुक्तमिति मन्तव्यम् ।

अन्यत्रेति ॥ घ्राणादिजननोपक्षीणत्वेन श्रोत्रानारंभकत्वे देहानारंभकत्वप्रसङ्ग इत्यर्थः । अदृष्टकारणकत्वं चेति । बधिरस्येत्यर्थः । उपहतिरिति । स्तंभकवायूपहतिरित्यर्थः । युक्त एवेति । दूरश्रवणाभ्युपगमो युक्त एवेत्यर्थः । ननु दूरश्रवणदर्शनादियुक्तिश्चेति भाष्ये आदिपदेन देशकालव्यवहित पदार्थस्मरणं ग्राह्यम् । मनश्च स्मृतिजननेन स्वरश्मिभिर्गत्वा विषयसंनिकृष्टं भवति । किन्तु संस्कारमवान्तरव्यापारीकृत्य । तत्कथं स्मरणयुक्त्या मनसो गत्वा ग्रहणमुच्यत इति चेन्न । संस्कारमवान्तरव्यापारीकृत्य मनोविषयेण संनिकृष्यते संस्कारस्य द्रव्यत्वेनावान्तर-

(वाक्यार्थमुक्तावली)

व्यापारानुपपत्तेः । न च द्रव्यत्वमसिद्धं गजतुरगादिस्वाप्नद्रव्योपादानत्वात् । किं त्वनुभवविषय एव स्मरणविषय इति अनुभवदशायां मनसा विषयेण सन्निकर्षे जनयितव्ये यन्मनसो रश्मिद्वारा विषयदेशगमनं तदेवावान्तर व्यापाररूपम् । न चानुभवकालेऽपि न मनो गङ्गादिविषयदेशं गच्छति बाह्यार्थेऽप्रवृत्तेरिति वाच्यम् । बहिरस्वातन्त्र्येऽपि बाह्येन्द्रियानुबद्धतया गमनसद्भावात् । नचानुभवकालीना मानसीक्रिया चिरातीतत्वात्कथं स्मरणकारणमिति वाच्यम् । अनुभवकालीना मानसीक्रियानुभवं तद्विषयं जनयत्यनुभवस्त्वर्थविषयसंस्कारं जनयति । संस्कारस्य च स्थायित्वात् । स्वयं सहकारिरूपमुद्बुद्धं पूर्वतनचेष्टां तज्जमर्थसंनिकर्षं चापेक्ष्य स्मरणं जनयतीति किमनुपपन्नम् । तदुक्तं भगवद्गीताभाष्ये । ध्यानादेरपि मानसी चेष्टाऽपि कारणं पूर्वतनचेष्टापि संस्कारकारणत्वेन भवतीति । प्रमेयदीपिकायां च आदिपदेन स्मरणं गृह्यते । ज्ञात एवार्थं ध्यानं भवति । ज्ञानं चात्मेन्द्रिय संनिकृष्टेनैव मनसा जायते संनिकर्षश्च मनसश्चेष्टा नान्या अतो ध्यानादेरपि मनः संबन्धिनी चेष्टाकारणं भवतीत्यादिना स्पष्टमेतत् ।

### वाक्यार्थविवरणम्

स्मरणं मनःकार्यम् ॥ पश्यतेश्चाक्षुषज्ञानार्थत्वादणुभिः सर्वेन्द्रियैः पश्यतीति न युक्तम् । अतो व्याचष्टे ॥ पश्यति ॥ जानातीति । भाष्ये कृणोति करोतीत्यर्थः ॥ पश्यामः ॥ जानीमः ॥ प्राप्तेति ॥ तथा चेन्द्रियाणां दूरस्थवस्तुप्राप्ताववश्यं वाच्यायां व्याप्तत्वं प्राप्तमिति भावः । ननु प्राप्यकारित्वयुक्त्या व्याप्तिर्वाच्या । स्वस्थानं विहायाणूनामेवेन्द्रियाणां विषयं प्रति गत्वा सन्निकर्षाङ्गीकाराद्विषय- सन्निकर्षरूपव्यापारत्वप्राप्त्या करणत्वसंभवाच्चेत्यत आह ॥ न चेति ॥ स्वस्थानं गोलकम् । विहाय तस्माद्वहिर्निर्गत्य । यावतेति सौत्रचशब्दार्थः ॥ आत्माणुत्वेति ॥ जीवाणुत्वेत्यर्थः । एवमणुत्वे साधकमुक्त्वा व्याप्तत्वे बाधकमाह ॥ यदीति ॥ वितत्य ॥ व्याप्य । यदीन्द्रियाणि तेजसा विना स्वरूपत एव व्याप्त एव स्थितानीत्युच्यन्ते तदाकाशस्थपदार्थज्ञानमपि स्यात् । तत्सन्निकर्षस्य सत्त्वादिति भावः ॥ सुप्त्यादीति ॥ इन्द्रियाणां व्याप्तत्वेन सर्वदा ..... स्वरूपतोऽणुत्वेऽपि तेजसा व्याप्तिमङ्गीकृत्य पूर्वपक्षयुक्तादूरश्रवणदर्शनादियुक्तिः सिद्धान्तेऽनुज्ञाता । तत्र चक्षुषो दूरदर्शनमस्तु गत्वा ग्राहित्वात् तस्य । दूरश्रवणं तु कथम् । श्रोत्रस्य तदयोगादिति शङ्कते ॥ स्यादेतदिति ॥ वक्त्रोत्पन्नः ॥ तदवच्छिन्नाकाशे उत्पन्नः । उत्पादयति ॥ वीचितरङ्गन्यायेनेति शेषः ॥ द्रव्येण ॥ कुड्यादिना ॥ न तत्रेति ॥ तेन

(वाक्यार्थविवरणम्)

हीत्युक्तप्रणाड्येति शेषः । शङ्कते ॥ अन्यथेति ॥ शब्दो हीत्याद्युक्तप्रणाड्या कर्णशष्कुल्यर्वाच्छन्नवियत्युत्पन्नः श्रोत्रसम्बन्धः शब्दो यदि श्रोत्रेण न गृह्यते किन्तु वक्तृवक्त्रोत्पन्नशब्द एव गृह्यते तर्हि श्रोत्रशब्दयोः सम्बन्धाभावात्श्रोत्रेणैव शब्दग्रहणस्यावश्यकत्वाच्छ्रोत्रं शब्दमप्राप्यासम्बन्धैव गृण्हातीति प्राप्तम् । तथा चातिप्रसङ्ग इति भावः । यथा चक्षुषो गत्वाग्राहित्वं तव सम्मतं तद्वच्छ्रोत्रस्यापि गत्वा-ग्राहित्वमेवास्तु । तथा च नोक्तदोष इत्यत आह ॥ चक्षुर्वदिति ॥ आकाशतया ॥ आकाशात्मकतया । ॥ अमूर्तत्वात् ॥ व्याप्तत्वात् ॥ नेति ॥ निष्क्रियत्वेन गमनमयुक्तमित्यर्थः । ॥ अवकाशः ॥ अव्याकृताकाशः ॥ कुतः ॥ प्रमाणात् ॥ अवकाशत्वम् ॥ अव्याकृताकाशात्मकत्वम् ॥ परिशेषादिति ॥ श्रोत्रं 'पृथिवी न', 'जलं न', इत्यादिरूपेण प्रसक्तप्रतिषेधे परिशेषादव्याकृताकाशात्मकत्वं सिद्धयतीति भावः ॥ द्रव्यान्तरस्येति ॥ भूताकाशस्याव्याकृताकाश-भिन्नद्रव्यान्तरस्य सत्त्वेन भूताकाशं नेति परिशेषानुपपत्तेरित्यर्थः । तथा च भूताकाशात्मकमेवास्तु श्रोत्रमिति तस्य मूर्तत्वेन युक्तं गमनमिति भावः । ननु भूताकाशानङ्गीकारेण युक्तः परिशेष इति चेत्तत्राह ॥ तदनभ्युपगम इति ॥ श्रुत्यादीति ॥ आत्मन आकाशः सम्भूतः । आकाशो नीलिमोदेतीति भूताकाशप्रतिपादकश्रुत्यादीत्यर्थः । एवं भूताकाशमेव श्रोत्रमिति युक्तं तस्य गमनमिति स्वमतं समर्थं पृथिव्यादिकार्यमेव श्रोत्रमस्तु । ..... घ्राणादिजननोपक्षीणत्वे-  
नान्यथासिद्धतया श्रोत्रारम्भकत्वं न सम्भवतीत्युच्यते तर्हि पार्थिवशरीरारम्भकत्वमपि न स्यात् । घ्राणादिजननोपक्षीणत्वेनान्यथा- सिद्धत्वादेवेति भावः । ननु पृथिवीरूपायाः कर्णशष्कुल्या एव श्रोत्रत्वाङ्गीकारे बधिराणामप्येतादृशश्रोत्रस्य सत्त्वेन तेषामपि शब्दग्रहणापत्त्या लोके बधिराभाव एव स्यादित्याशङ्कते ॥ बधिरेति ॥ अव्याकृताकाशमेव श्रोत्रमिति वदतस्तव मतेऽपि बधिराणामपि कर्णशष्कुल्यन्तरवकाशस्य सत्त्वेन श्रोत्रस्य सत्त्वात्तेषामपि शब्दग्रहणापत्त्या बधिराभावः स्यादिति दूषणस्य त्वन्मतेऽपि साम्यादित्याह ॥ सममिति ॥ अथैवमुच्यते 'नावकाशमात्रं श्रोत्रं येनोक्त दोषः, किन्त्वदृष्टविशेषसहकृतावकाशमेव बधिराणां चादृष्टविशेषसहकृतावकाशाभावेन न शब्दग्रह' इति यदि तर्हि वयमपि वदामोऽदृष्टविशेषसहकृतपृथिव्यादिकमेव श्रोत्रमिति । बधिराणां चैतादृशश्रोत्राभावान्न शब्दग्रह इत्याह ॥ अदृष्टेति ॥ कारणम् ॥ सहकारि ॥ नन्वप्रतिबद्धावकाशमेव श्रोत्रं बधिराणां चावकाशमात्रस्य सत्त्वेऽपि तस्य बलवता केनचिद्रव्येणापहतत्वान्न शब्दग्रह इति चेत्तत्राह ॥ उपहतिश्चेति ॥ बलवता प्रतिबन्ध इत्यर्थः । उपहतिरित्येतद्वचः पृथिव्यादीनामेव श्रोत्रत्वे न सम्भवति । संस्पर्शद्रव्यत्वात् । तादृशा एव



(वाक्यार्थविवरणम्)

घटादावुपहतिदृष्टेः । नावकाशमात्रस्य श्रोत्रत्वे उपहतिकल्पना युक्ता । अव्याकृताकाशस्य निःस्पर्शत्वेनोपहतिकल्पनायोगादिति भावः ॥ युक्त एवेति ॥ पृथिव्यादीनामेव श्रोत्रत्वाभ्युपगमो गमनाभ्युपगमो वा दूरश्रवणाभ्युपगमो वा प्रौढिवादेन युक्त इत्यर्थः ।

### वाक्यार्थमञ्जरी

श्रोत्राद्यनुगमायाह ॥ जानातीति ॥ कृणोतीत्यस्य करोतीत्यर्थः स्फुट एवेति भावः । प्राणैर्ह्येतद्भवतीत्येतदवतारयति ॥ कुतोत्रोक्त इति ॥ अत्राणुभिरिति श्रुतौ ज्ञानादिकारणत्वेनोक्ता इत्यर्थः । एतच्छब्देन पश्यतीत्याद्युक्तपरामर्शः हिशब्दो हेत्वर्थ इत्यभिप्रेत्य तद्वाक्यं व्याचष्टे ॥ ज्ञानकर्मेति ॥ ज्ञानकर्मकारणत्वस्य प्राणासाधारणधर्मत्वादिति भावः । विष्णोर्व्याप्तत्व इति ॥ यथा हि चक्षुराकाशे व्याप्तमपि न दृश्यते केवलं विषयोपलब्धिलक्षणेन फलेनानुमीयते तथा परमेश्वरस्वरूपं सर्वगतमपि न दृश्यते किं तु अस्वतंत्राणां पदार्थानां सत्ताप्रतीतिप्रवृत्तिभिर्ज्ञायत इति तदर्थः । चक्षुर्दिवीव व्याप्तं यददृश्यं फलदर्शनमिति ऋग्भाष्योक्तेरिति भावः । प्राप्यकारित्वादिति ॥ वस्तु सम्बध्य ज्ञानकरणत्वादित्यर्थः । अन्यथेति । व्यापारवत एव करणत्वाद्विषयप्राप्तिरूपसन्निकर्षस्यैव व्यापारत्वात्तदभावे करणत्वविरोधादित्यर्थः । ॐ अणवश्च ॐ । प्राणाः स्वरूपेणाणव एव तेजसा व्याप्ताश्चेत्यर्थः ॥ अतिसुदृढेति ॥ दृष्टान्तत्वान्यथानुपपत्त्य सुदृढेत्यर्थः । आत्मनः जीवस्य तर्हि । साम्येनानिर्णयः स्यादित्यत आह ॥ विशेषश्रुतित्वाच्चेति । चक्षुः प्रकाशोव्यातत इत्यनेन दिवीवेति व्याप्तिश्रुतेः सावकाशत्वप्रदर्शनेनास्याः श्रुतेः तदपेक्षया विशेषश्रुतित्वान्निर्णय इत्यर्थः । स्वरूपेण व्याप्तत्वे बाधकं चाह ॥ यदिन्द्रियाणीति सुप्त्याद्यभावश्चेति ॥ सर्वविषयैः सह समनस्केन्द्रिय सन्निकर्षस्य सदासत्त्वप्राप्त्या सर्वदा तद्ब्रह्म सर्वेन्द्रियव्यापारोपरमरूपसुप्त्यभावः स्यादित्यर्थः । द्रव्येण कुड्यादिना अनुज्ञायते अभ्युपगम्य पूर्वपक्ष्युक्तस्य दूरश्रवणस्यानिराकृतत्वेनाङ्गीकारो- ज्ञायत इति भावः । अवकाश इति अव्याकृताकाश इत्यर्थः । परिशेषादिति ॥ घ्राणादिजनकानां पृथिव्यादीनामन्यथासिद्धत्वे श्रोत्रोत्पादकत्वानुपपत्तौ तस्य परिशिष्टाकाश कार्यत्वस्यैवाङ्गीकार्यत्वादिति भावः । श्रुत्यादि विरोध इति ॥ आत्मन आकाशः सम्भूतः आकाशे नीलिमोदेति शब्दमात्रमभून्नभ इत्यादिविरोध इत्यर्थः ॥ पृथिव्यादीनामिति ॥ तेषां भूतरूपचय इति सामान्योक्तेरिति भावः । अन्य घ्राणाद्यारम्भे ॥ तच्छरीरेति ॥ अन्यत्रोपक्षीणत्वादेव पार्थिवादि शरीरानारम्भकत्वप्रसङ्ग इत्यर्थः ।

(वाक्यार्थमञ्जरी)

पापवशादश्रवणमित्यत आह ॥ अदृष्टेति ॥ तदिन्द्रियस्य बलवन्निबिडवायूपहत-  
त्वेनाश्रवणोत्पत्तिरित्यत आह ॥ उपहतश्चेति ॥ आकाशस्य निस्पर्शत्वेनाप्रतिवातद्रव्यत्वादिति  
भावः । अभ्युपगम इति ॥ पूर्वपक्ष्युक्तदूरस्थश्रवणाभ्युपगम इत्यर्थः । अत्र सर्वत्र शब्दपदेन  
वर्णात्मक शब्दोग्राह्यः न ध्वन्यात्मकः तेनात्राकाशगुणे शब्दे व्यज्यमाना वर्णादय इति  
तत्त्वनिर्णयतट्टीकाविरोधः तत्रध्वन्यात्मकशब्दस्य स्यादेतदित्यादिनोक्त प्रकाराभ्युपगममादिति  
निरस्तम् । न च श्रोत्रस्य गत्वा ग्राहित्वे ध्वन्यात्मकस्यापि शब्दस्तत्प्रकाराभ्युपगमो व्यर्थ इति  
वाच्यं शब्दस्य शब्दान्तरजनकत्वस्वाभाव्यादेव तथाङ्गीकारात् तत्कुतः सिद्धमिति चेत्  
बहुजनाकीर्णसभादौ जनेषु मन्दं मन्दं भाष्यमाणेषु तदीयशब्दैर्महाशब्दोत्पादस्यापवरकादौ  
प्रतिध्वन्युत्पादस्य बहुलमुपलम्भात् तर्हि श्रोत्रस्य गत्वाग्राहित्वं कुत इति चेन्न प्राणावा इन्द्रियाणि  
प्राणाहीदं द्रवन्तीतीन्द्रियाणामिदं विषयजातमुद्दिश्य द्रवणस्य श्रुतिसिद्धत्वात् श्रोत्रस्यागत्वा-  
ग्राहित्वे शब्देन दिङ्निश्चयाभावप्रसङ्गाच्च अस्ति तावच्छब्दश्राविणां पूर्वभागे दूरे शब्दो भवतीति  
निश्चयः न च श्रोत्रस्य गमनाभावे सम्भवति श्रोत्रेणागतैव स्वसमीपस्थ शब्दग्रहणे तस्या  
दूरभावित्वेन दूरे शब्दो भवतीति निश्चयः न च श्रोत्रस्य गमनाभावे सम्भवति श्रोत्रेणागतैव  
स्वसमीपस्थशब्दग्रहणे तस्यादूरभावित्वेन दूरे शब्द इति ज्ञानानुपपत्तेश्च क्वचिच्छब्दे दिक् संशयस्तु  
रूपादाविव दोषबलाद्युक्त इति ध्येयम् ।

### ६. अथ मुख्यप्राणाधिकरणम्

‘नैष प्राण उदेति नास्तमेत्येकल एव मध्ये स्थाता । अथैनमाहुर्मध्यम’ इति  
मुख्यप्राणस्यानुत्पत्तिः श्रूयते ।

“यत्प्राप्तिर्यत्परित्याग उत्पत्तिर्मरणं तथा ।

तस्योत्पत्तिर्मृतिश्चैव कथं प्राणस्य युज्यत’ इति युक्तिर्वायुप्रोक्ते ।

‘आत्मत एष प्राणो जायत’ (प्र.उ. ३-३) इति च । अत आह—

॥ ॐ श्रेष्ठश्च ॐ ॥ ९ ॥

‘सौक्ष्मेण ह वा एषोऽवतिष्ठते स्थूलत्वेनोदेति सूक्ष्मश्चाथो स्थूलश्च प्रकृतितः  
सूक्ष्मोऽन्यतः स्थूलोऽथैनमाहुः सादिरनादिरिती’ति गौपवनश्रुतेः ॥ ९ ॥

### तत्त्वप्रदीपिका

मुख्यप्राणो विषयः । स नोत्पद्यत इत्येकपक्षः । “नैष प्राण उदेती” त्यादिश्रुतेर्युक्तेश्च । एकलः प्रधानः । उदयास्तमययोर्मध्ये यौवने स्थाता देहमध्ये वेति श्रुत्यर्थः । यस्य देहप्राप्तिर्देहपरित्यागश्च जीवानामुत्पत्तिर्मरणं च तदुभयं कथं तस्येति युक्तिः । उत्पत्तिश्रुतेः पूर्वोक्तयुक्तिभ्यश्चोत्पद्यत इत्यपरः पक्षः । उक्तयुक्तिस्तु चिरकालावस्थायित्वेन निर्बोढव्या । देहात्पूर्वापरकालवर्तित्वेऽपि मूलसृष्टावुत्पत्ति-सम्भवात् । अत्र कतरः पक्षः श्रेयान् ? अन्यतमो वा श्रेष्ठ इति विचार्यते । ननु नैतत्साम्प्रतम् । प्राणस्योत्पत्तिशङ्काप्राप्त्यभावात् । या त्वनुत्पत्तिश्रुतिरुपन्यस्ता सा परमात्मविषया भवितुर्महति । प्राणशब्दस्य परमात्मनिप्रसाधितत्वात् । अनेकत्रासाधारणत्वेन निर्णीतश्रुतिलिङ्गेभ्यो मुख्यप्राणलिङ्गा-नामपि तन्निमित्तत्वावधारणादिति । मैवम् । उक्तोत्तरत्वात् । यत्रान्यवाचकत्वेऽप्यविरोधस्तत्रान्य-दप्यमुख्यतयोच्यते । यत्र विरोधस्तत्र ब्रह्मैवोच्यत इति । इदं च भाष्यमविरोधादिविचारोत्थापकम् । अन्यथा सर्वशब्दानां “मेतेन सर्वे व्याख्याता” इत्यतो ब्रह्मण्येव पर्यवसायित्वादनुत्थानमेवाध्या यत्रयस्य । अनुदयानस्तमयश्रुतेरन्यवाचकत्वे विरोध इति चेत्सत्यम् । “अथैनमाहुर्मध्यम” इति मध्यमत्वमुत्तमादन्यत्र च मुख्यप्राणे न विरुध्यते, प्रसिद्धं च । अनुदयानस्तमयौ च कयाचिदपेक्षया योजयितुं सुशकौ । “अथैनमाहुःसादिरनादिर” इति निर्णयश्रुतिं दर्शयति । अत उचितो विचारः । अतस्सिद्धान्तमारभते । श्रेष्ठश्च । “प्राणो वा ज्येष्ठश्च श्रेष्ठश्च तान्वरिष्ठः प्राण उवाचे” त्यादिश्रुतिभ्यो मुख्यप्राणः प्राणेषु श्रेष्ठ उच्यते । तत्प्रस्तावात् । चकारादुत्पद्यते च नोत्पद्यते च । अयं च निर्णयप्रकारो यथा सम्भवं योजनीयोऽस्मिन्यादे । यथा दासा वृत्तयश्च सन्तीति ।

### तत्त्वप्रकाशिका

अत्र श्रुतिसन्वयेन परमात्मनो जगत्कारणत्वसिद्धयर्थं मुख्यप्राणजन्मविषयश्रुतिविरोधपरिहारादस्ति शास्त्रादिसङ्गतिः । जगत्कारणे हरावुक्तः श्रुतिसमन्वयो मुख्यप्राणजन्मविषयश्रुतीनां विरोधेऽनुपपन्नः स्यादतोऽसौ निरसनीय एव । सर्वप्राणप्रेरकः प्राणश्रुत्या सन्निधापितो मुख्यप्राणोऽत्र विषयः । उत्पत्तिमान्न वेतिसन्देहः । सन्देहबीजं श्रुतिविरोधं दर्शयन् पूर्वपक्षं च सूचयति ॥ नेति ॥ मध्ये जननमरणयोर्मध्यावस्थायाम् । इति चोत्पत्तिः श्रूयत इति शेषः । मुख्यप्राणो नोत्पत्तिमान् । ‘नैष प्राण उदेति’ इति श्रुतेः । न च मुख्यवाय्वनुत्पत्तिश्रुतिवदियमन्यथा योजनीयोत्पत्तिश्रुत्यानुकूल्यादिति युक्तम् । तस्याखिलोत्पत्तिमरणकारणत्वेनोत्पत्त्याद्ययोगयुक्तियुक्तानादित्वश्रुतेः प्राबल्यात् । न हि सर्वजननहेतोर्जन्मोपपद्यते । दुःखहेतवे स्वजननाय प्रवृत्त्ययोगात् । अतः प्रबलानादित्व

(तत्त्वप्रकाशिका)

सिद्धान्तयत्सूत्रमवतारयति ॥ अत इति ॥ यथेतरे प्राणा उत्पद्यन्ते तथा श्रेष्ठश्च प्राणो जायत इति सूत्रार्थोऽतिरोहित इति नाभिहितः । ननु कुतो मुख्यप्राणस्योत्पत्तिस्तदङ्गीकारेऽनादित्व-  
श्रुतिविरोधादित्यत आह ॥ सौक्ष्म्येणेति ॥ स्थूलादिभावस्य स्वरूपत्वात्कथं तस्योत्पत्त्यादीत्यत उक्तम् ॥  
प्रकृतित इति ॥ स्वभावः । अन्यतः शरीरादितः ॥ ९ ॥

## गुर्वर्थदीपिका

अनादित्वश्रुतेः प्राबल्यादित्यत्र मुख्यप्राणस्य मुख्यवायोश्चैकत्वादत्रोक्ताभ्यधिकाशङ्क्या  
मुख्यप्राणस्यानादितायां तस्याप्यनादितैव स्यात् । तस्य सादित्वमस्यानादित्वमिति तु कथमिति  
चेत्सत्यम् । अस्यानादित्वे तस्याप्यनादित्वमेव वक्तव्यम् । तथाच तदधिकरणोक्तसिद्धान्तोऽपि  
नोपपन्न इति शङ्कितुरभिप्रेतत्वात् ।

## भावबोधः

ॐ श्रेष्ठश्च ॐ । अनन्तरसङ्गतिं सूचयन् विषयमाह— सर्वप्राणप्रेरकः प्राणश्रुत्या सन्निधापित  
इति । उत्पत्तिमानिति । अत्र मुख्यप्राणोऽनुत्पत्तिमानुतोत्पत्तिमानिति चिन्ता । तदर्थं  
तदुत्पत्तिस्तदनुत्पत्तिश्रुतिविरुद्धा न वेति । तदर्थं 'नैष प्राण उदेती'ति तदनुत्पत्तिश्रुतिः किं  
सर्वात्मनानुत्पत्तिरुत देहादिस्थौल्येनोत्पत्तावपि स्वरूपसौक्ष्म्येणानुत्पत्तिरेति । तदर्थमनुत्पत्तिश्रुतिः  
किं युक्तियुक्तत्वेन निरवकाशोत सावकाशेति । तदर्थं प्राणस्य यत्प्राप्तिरित्युक्तं  
सर्वजननमरणहेतुत्वरूपं माहात्म्यं किं विष्णुजातत्वेन तस्य नोपपद्यते उतोपपद्यत इति । तदर्थं  
विष्णोस्ततोऽप्यतिमाहात्म्यं नास्त्युतास्तीति । तदर्थं विष्णोस्ततोऽप्यतिमाहात्म्ये प्राणस्य  
विष्णुजातत्वे प्रमाणं नास्त्युतास्तीति । तदर्थं 'मात्मत एषः प्राणो जायत' इति श्रुतिगतः  
प्राणशब्दः किं बाह्यवायुपरः किं वा मुख्यप्राणपर इति । तदर्थं परमात्मनः सकाशात्  
प्राणोत्पत्तितश्चेष्टा बाह्यवाय्वोरुत मुख्याप्राणस्येति । पृथङ्नोपदिश्यत इति । 'एतेन मातरिश्वा  
व्याख्यात' इत्यनेन गतार्थतां प्रतिषेधति— न च मुख्यवाय्विति । 'एतेन मातरिश्वे'त्यत्र बाह्येन  
मुख्यवायुरूपेणोत्पत्तिरुक्ता । अत्र त्वखिलजननमरणोत्पत्तिकारणेनाध्यात्मिकप्राणरूपे-  
णाप्युत्पत्तिरुच्यत इति भेदः । तद्वेतुत्वेन भाष्यन्यायविवरणोक्तयुक्तिमाह— तस्याखिलोत्पत्तीति ।  
सौत्र'च' शब्दसमुच्चयं दर्शयति— यथेतर इति ।

### भावदीपः

ॐ श्रेष्ठश्च ॐ । अत्र चन्द्रिकायां सङ्गतिं सूचयति । सर्वप्राणप्रेरकः प्राणश्रुतिसन्निधापितश्चेत्येवं प्रतीकग्रहणं कृतम् । तदा अणवश्चेत्यन्तं प्राणपदानुवृत्तेः प्राणश्रुतिसन्निधापितेत्यर्थः । कचिद्वीकायां प्राणप्रकृत्या सन्निधापित इति पाठः । तदा प्राणप्रकरणेनेत्यर्थः । श्रुतावथैनमित्यथपदस्य तस्मादित्यर्थत्वात्तदनुरोधेन मध्ये स्थातेत्यत्र मध्यशब्दार्थमाह ॥ जननेति ॥ तत्त्वप्रदीपे तु एकलः प्रधानः उदयास्तमययोर्मध्ये यौवने स्थातां देहमध्ये वा इति श्रुत्यर्थ इत्युक्तम् । यत्प्राप्तिरित्यादिभाष्यं यत्प्राप्तिरित्यादिमाहात्म्यवचनान्मुख्यप्राणस्य नोत्पत्तिरित्यन्यत्रोक्त्यनुरोधेन । एतेन मातरिश्वा व्याख्यात इत्यनेन गतार्थताशङ्कानिवर्तकतया व्याचष्टे ॥ न चेत्यादिना ॥ तस्येति ॥ देहे स्थितप्राणरूपस्येत्यर्थः । बाह्यमुख्यवायुरूपस्य तु नैतन्माहात्म्यमिति भवति ततोऽत्र विशेषाशङ्केति भावः । स्मृतौ सर्वजीवानामिति शेषं मत्त्वोक्तम् अखिलेति । मूलसृष्टावुत्पन्नस्य सर्वजन्महेतुत्वमस्त्वित्यत आह ॥ दुःखेति ॥ अत इति ॥ सयुक्तिकत्वात्प्रबलेत्यर्थः । चकारं समुच्चयार्थं मत्वा व्यनक्ति ॥ यथेति ॥ प्रस्तावप्राप्तार्थमाह ॥ जायत इति ॥ प्राणो वै ज्येष्ठश्च श्रेष्ठश्च । तान्वरिष्ठः प्राण उवाचेति मुख्यप्राणस्य प्राणेषु श्रेष्ठत्वात् प्राण इत्युक्तम् । तेनाध्यात्मप्राणरूपेणेह मुख्यवायोरुत्पत्तिरुच्यते । एतेन मातरिश्वेत्यत्र तु अधिदैवबाह्यरूपेणोत्पत्तिरिति भेदः सूचितः । तत्त्वप्रदीपे तु तत्र भूतप्रकरणत्वाद्भूतमुख्यवाय्वोऽसंमुग्धयोर्विचार इह केवलो मुख्यविषय इति भेद इत्युक्तम् ॥ ९ ॥

### वाक्यार्थमुक्तावली

ॐ श्रेष्ठश्च ॐ ॥ अनन्तरसङ्गतिं सूचयन् विषयमाह । सर्वप्राणप्रेरकं प्राणप्रकृत्येति । अत्र मुख्यप्राणोऽनुत्पत्तिमानुतोत्पत्तिमानिति चिन्ता । तदर्थं नैष प्राण उदेतीति तदनुत्पत्तिश्रुतिः किं सर्वात्मनानुत्पत्तिपरोतदेहादिस्थौल्येनोत्पत्तावपि स्वरूपासौक्ष्म्येणानुपत्पत्तिपरेति । तदर्थमुत्पत्तिश्रुतिः किं सयुक्तिकत्वेन निरवकाशा आत्मन एष प्राणोऽजायत इत्युत्पत्तिश्रुतिस्तु बाह्यवायुचेष्टापरत्वेन सावकाशा युक्तिविरोधाभावेनानुत्पत्तिश्रुतिः सावकाशोत्पत्तिश्रुतिर्निरवकाशेति । जन्ममरणयोर्मध्य इति । यौवनावस्थायामित्यर्थः । यथोक्तं तत्त्वप्रदीपे । उदयास्तमयोर्मध्ये यौवनावस्थायां देहमध्येचेति । एतेन मातरिश्चोत्पत्त्यधिकरणेन गतार्थतां परिहरति । न च मुख्येति ॥ स्वरूपाभिप्रायेण तदतिरिक्त प्रत्यभिज्ञानानादित्वाभिप्रायेण चेत्यर्थः । कुतो नयुक्तमित्यतो माहात्म्यमित्युक्तपूर्वपक्षन्यायप्रदर्शकस्य यत्प्राप्तिरित्यादिभाष्यस्य

(वाक्यार्थमुक्तावली)

भावमाह ॥ तस्येति ॥ बाह्यस्यमुख्यवायुरूपस्योत्पत्तावप्यध्यात्मप्राणरूपस्य नोत्पत्तिर्युक्ता तत्प्राप्तिरित्यगयोरुत्पत्तिमरणशब्दार्थत्वेन सर्वोत्पत्तिमरणयोस्तत्प्रवृत्तिपूर्वकत्वेन स्वदुःखहेतु स्वजनने प्रवृत्त्ययोगात्सर्वोत्पादकत्वेन महामाहात्म्याच्चेति भावः । सूत्रे तथेत्यस्यानुवृत्तिं सूचयन् व्याचष्टे ॥ यथेतर इति ॥ स्वभावत इति ॥ नन्विदं सर्वजीवसाधारणं किं प्राणस्य विशिष्योच्यते इति चेत् शरीरादित एव स्थूलो नत्वन्येषामिव चैतन्येन तदभिमानकृतविक्रियोत्पद्यते इति विवक्षितत्वात् ।

### वाक्यार्थविवरणम्

प्राणप्रकृत्या ॥ इन्द्रियप्रकरणेन । ननु प्राणप्रकृत्या कथं मुख्यप्राणः सन्निधापित इत्यत उक्तं “सर्वप्राणप्रेरकः सर्वेन्द्रियप्रेरकः” इति । ॥ जननमरणयोर्मध्यावस्थायामिति ॥ जीवानामिति शेषः । जीवानां स्थितिकाल इत्यर्थः ॥ मुख्यवाय्विति ॥ अधिदैवगतेत्यर्थः ॥ इयमिति । सर्वेन्द्रियप्रेरकतया अध्यात्मगतमुख्यप्राणानुत्पत्तिश्रुतिरित्यर्थः ॥ अन्यथा ॥ स्वरूपस्य नित्यत्वेनेत्यर्थः ॥ उत्पत्त्यादीति ॥ देहतोऽपीति शेषः । ‘प्राणो नोत्पत्तिमान् अखिलोत्पत्तिमरणकारणत्वात्’ इत्यत्राप्रयोजकत्वं परिहरति ॥ न हीति ॥ कुतो नोपपद्यत इत्यत आह ॥ दुःखहेतव इति ॥ स्थूलादिभावस्येति ॥ स्थूलत्वस्य सूक्ष्मत्वस्य वा धर्मस्य तत्स्वरूपत्वात् सौक्ष्मेणावस्थानं स्थूलत्वेनोदयश्च कथमित्यर्थः । तथात्वे स्वरूपस्यैवोदयप्राप्तेरिति भावः । अन्यत इति ॥ तथा च स्थौल्यं शरीरोपाधिकमेव न स्वाभाविकमित्युक्तं भवति ॥

### वाक्यार्थमञ्जरी

प्रकृत्या प्रकरणेनान्यथास्वरूपानुत्पत्तिपरत्वेन ॥ नहीति ॥ सर्वस्यापि तज्जन्यत्वेन तज्जनकस्यैवाभावादिति भावः । स्वेच्छया स्वत एव जन्मकिं नस्यादित्यत आह ॥ दुःखहेतव इति ॥ ॐ श्रेष्ठश्च ॐ ॥ न केवलमन्ये प्राणा उत्पद्यन्ते किन्तु प्राणः श्रेष्ठो मुख्यप्राणश्चोत्पद्यत इत्यर्थः । अतिरोहितः अनाच्छादितः ।

### सूत्रभाष्यम्

॥ ॐ न वायुक्रिये पृथगुपदेशात् ॐ ॥ १० ॥

(सूत्रभाष्यम्)

“चेष्टायां बाह्यवायौ च मुख्यप्राणे च गीयते ।

प्राणशब्दस्त्रिषु ह्येषु मुख्ये मुख्यः प्रकीर्तितः” ।

इति वायुक्रिययोरपि व्यपदेशादुत्पत्तिश्रुतिस्तयोर्न स्यात् । ‘स प्राणमसृजत... खं वायुज्योतिरापः ... तपो मन्त्राः कर्म’ (प्र.उ. ६-४)ति पृथगुपदेशात् ।

“भूतानि चेष्टा मन्त्राश्च मुख्यप्राणादिदं जगत् ।

मुख्यप्राणः परस्माच्च न परः कारणान्वित” इति वायुप्रोक्ते ॥ १० ॥

॥ मुख्यप्राणाधिकरणम् ॥ ६ ॥

### तत्त्वप्रदीपिका

न वायुक्रिये पृथगुपदेशात् । भूतवायुचेष्टयोरपि प्राणशब्दवाच्यत्वात्तयोरेव स्यादुत्पत्तिश्रुतिरिति न मन्तव्यम् । “स प्राणमसृजत प्राणाच्छ्रद्धां खं वायुज्योतिरापः पृथिवीन्द्रियम् । मनोऽन्नमन्नाद्वीर्यं तपो मन्त्राः कर्म लोकेषु नाम चे”ति मुख्यप्राणस्य तयोः कारणभूतस्य प्रथमत एवोत्पत्त्युपदेशात् । ननु एतेन मातरिश्वा व्याख्यात इति प्रधानवायोरुत्पत्तिर्व्याख्याता । स एव च मुख्यप्राणो नाम वायुः । “प्राणो यः प्राणः स वायुरि”त्यादिश्रुतेः ।

“वायुर्भीमो भीमनादो महौजाः

सर्वेषां च प्राणिनां प्राणभूतः ।

अनावृत्तिर्देहिनां देहपाते

तस्माद्वायुर्देवदेवो विशिष्ट” इति भारते ॥

यद्यपि बाह्याध्यात्मिकभेदापेक्षया पृथग्विवक्षा, तथाऽपि तथा प्राणा इति सामान्योपन्यासेन पूर्णत्वात्कथमवृथा स्यात्पृथगयं पुनरारम्भः ? अत्र ब्रूमः । तत्र भूतकारणत्वाद्भूतमुख्ययोः सम्मुखो विचारः । इह केवलो मुख्यविषय इति भेदः । प्राणशब्देन च श्रुतिषु मुख्ये व्यवहारबाहुल्यात्तद्गोचरविचाराणां बहुविधानां चिकीर्षितानां प्रारम्भे तस्मिन्नेव मुख्ये प्राणशब्देनोत्पत्त्यनुत्पत्तिवादिनीनां च बहुलानां श्रुतीनां सुनिर्णायकः सार्थक एवायं विचारः । प्रमाणभेदभिन्नत्वात्प्रमेयं प्रपञ्चयतोस्तत्र तत्र सूत्रैर्भाष्यैश्च भगवतोः स्फुरन्त्येव महान्तो गुणविशेषाशिशृष्टानाम् । इति मुख्यप्राणाधिकरणम् ।

## तत्त्वप्रकाशिका

नन्वनादित्वश्रुतिः सयुक्तिकत्वेन प्रबला कथमुत्पत्तिश्रुतिमानानुसारेणान्यथा व्याख्यायते । अपि तूत्पत्तिश्रुतिरेव चेष्टाबाह्यवायुविषयतया व्याख्यातव्या तयोरपि चेष्टायामिति वाक्येन प्राणशब्दवाच्यत्वोक्तेः । उत्पत्त्यङ्गीकारे च विरोधाभावादित्याशङ्कां परिहरत्सूत्रमुपन्यस्य व्याचष्टे ॥ नेति ॥ प्राणशब्दस्य चेष्टायां बाह्यवायौ च वृत्त्युक्तेः प्राणोत्पत्तिश्रुतिस्तयोरुत्पत्तिवादिनी स्यादिति नोपपद्यते । ‘स प्राणमसृजत’ इति प्राणोत्पत्तिश्रुतेरचेष्टादि विषयत्वानुपपत्त्या मुख्यप्राणविषयत्वात् । न चात्रापि चेष्टादिकं वाच्यम् । ‘स प्राणमसृजत’ इति प्राणोत्पत्तिमुक्त्वा ‘प्राणाच्छ्रद्धां खं वायुर्ज्योतिरापः पृथिवीन्द्रियं मनोऽन्नमन्नाद्वीर्यं तपो मन्त्राः कर्म लोका लोकेषु नाम च’ इति वायुकर्मणोः पृथगुत्पत्त्यभिधानात् । अन्यथा पुनरुक्तिप्रसङ्ग इति भावः । मुखे प्रधाने । ‘मणिर्मुखं प्रधानश्चेत्युत्तमस्य वचो भवेत्’ इत्यभिधानात् । श्रुत्यर्थनिश्चायिकां स्मृतिं चाह ॥ भूतानीति ॥ ‘स प्राणमसृजत’ मुख्यप्राणः परस्माच्च’ इति श्रुतिस्मृतिभ्यां युक्तिविरोधोऽपि परिहृतः । मुख्यप्राणस्य परमात्मजातत्वाभिधानात् । यत्प्राप्तिरित्याद्युक्तमाहात्म्यवतोऽपि मुख्यप्राणस्यातिमाहात्म्यं बद्धिष्णूत्पन्नत्वोपपत्तेः । तदुक्तम् । ‘महत्त्वान्महतां विष्णुः कर्ता प्राणस्य चैकराट् । किं नाम न सृजेदेष येन शक्त्येदमावृतम्’ ॥ इति । अतः श्रुत्यविरोधेन मुख्यप्राणस्य जननसिद्धेर्युक्तं जगत्कारणत्वं श्रुतिसमन्वयेन वासुदेवस्येति सिद्धम् ॥ १० ॥ अ० ३ ॥

## गुर्वर्थदीपिका

चेष्टाबाह्यवायुविषयतयेत्यत्र “अन चेष्टाया” मिति धातोः प्राणः प्राणनं सर्वजीवानां चेष्टा बाह्यवायुः श्वासरूप इत्यर्थः । चेष्टायामिति वाक्यादित्यनेन “चेष्टायां बाह्यवायौ च मुख्यप्राणे च गीयत” इति भाष्यस्थवाक्यं गृह्यते । तयोश्चेष्टाश्वासवाक्योः प्राणनं प्राण इत्युक्तचेष्टायाः प्रकृष्टमननं यस्मादिति बहुव्रीहौ श्वासवाक्योश्च प्राणशब्दवाच्यत्वमिति भावः । “खं वायुर्ज्योतिरापः” इति भाष्यवाक्ये वायुकर्मणोस्सङ्ग्रहायैकदेशोदाहरणम् ॥ २, ४, ६ ॥

## भावबोधः

ॐ न वायुक्रिये पृथगुपदेशात् ॐ । नन्वखिलजननमरणकारणस्य मुख्यप्राणस्य कथं विष्णुजातत्वाभिधानमुपपन्नमित्यतस्ततोऽपि माहात्म्यात् विष्णोरिति न्यायविवरणं योजयति—यत्प्राप्तिरित्याद्युक्तेति । न्यायविवरणोदाहृतां श्रुतिमुदाहरति—तदुक्तमिति ।



(भावबोधः)

अत्राद्ये- मुख्यप्राणस्य विष्णुजातत्वोक्तिः । द्वितीये- तत्र प्रमाणत्वेनाभिमतता 'त्मन एष प्राणो जायत' इति श्रुतिगतप्राणशब्दस्य मुख्यप्राणपरत्वसिद्धयर्थं सहेतुकं 'बाह्यवायुचेष्टापरत्वाभावो- क्तिरिति सूत्रक्रमः ॥ ६ ॥ इति श्रेष्ठाधिकरणम् ।

### भावदीपः

ॐ न वायुक्रिये पृथगुपदेशात् ॐ । शेषपूर्त्या चेष्टायामित्यादिभाष्यं व्याचष्टे ॥ प्राणशब्दस्येति ॥ अत्रापि सप्राणमिति षट्प्रश्नवाक्येऽपि । बृहद्भाष्ये प्रथमाध्यायोक्तमाह ॥ मणिरिति ॥ ननूक्तमनादित्वश्रुतिः सयुक्तिकत्वेन प्रबलेति तत्राह ॥ स प्राणमिति ॥ ततोऽपि माहात्म्याद्विष्णोरिति न्यायविवरणानुरोधेन श्रुतिस्मृतितात्पर्यमाह ॥ यत्प्राप्तिरिति ॥ श्रुतिस्मृत्योर्माहात्म्यानुक्तेर्न्यायविवरणोक्तां श्रुतिमाह ॥ तदुक्तमिति ॥ अत इति ॥ अनादित्वश्रुतेः स्वरूपपरतयोत्पत्तिश्रुतेर्देहपरतया व्यवस्थितत्वादित्यर्थः ॥ १० ॥ अ० ६ ॥

### वाक्यार्थमुक्तावली

ॐ न वायुक्रिये पृथगुपदेशात् ॐ ॥ चेष्टायां बाह्यवायौ चेत्यत्र मुख्यप्राणस्यैव पृथग्वायुक्रिययोरपि प्राणशब्दवाच्यत्वोपदेशाद्वायुक्रिये एवात्मत एष प्राणोऽजायत इत्यत्रोत्पत्तिमत्वेनोच्येते इति न च वाच्यम् । कुतः उपदेशात् सप्राणमसृजतेति स्पष्टं प्राणोत्पत्त्युपदेशात् । न चोक्त्याऽपि चेष्टादिकं वाच्यम् । सप्राणमसृजतेति प्राणोत्पत्तिमुक्त्वा प्राणाच्छ्रद्धां खं वायुज्योतिरापः पृथिवीन्द्रियमनोऽलमन्नाद्वीर्यं तपोमन्त्राः कर्मेति वायुकर्मणोः पृथगुत्पत्त्यभिधानादिति सूत्रार्त्रं भाष्याक्षरारूढतया दर्शयति प्राणशब्दस्येत्यादिना । माहात्म्यमित्युक्तसिद्धान्तन्यायस्य भाष्यारोहं दर्शयति । स प्राणमसृजत मुख्यप्राणः परस्माच्चेति श्रुतिस्मृत्यामित्यादिना । न च नैष प्राण उदेतीत्यत्र प्राणशब्दो भगवत्पर इति न पूर्वपक्षावकाश इति व्यर्थमधिकरणमिति वाच्यम् । एष प्राण इति विशेषणस्यान्यपरत्वेन व्यवस्थापितत्वाच्च । मध्यमत्वाविरोधात् स्पष्टमेतत् प्रमेयमुक्तावल्यामस्माभिर्निरूपितम् । अत्राद्ये प्राणस्य आत्मन एष प्राणोऽजायत इति श्रुत्यवष्टंभेन परमात्मजातत्वोक्तिर्द्वितीये स्वपक्षश्रुतेर्निरवका-

## वाक्यार्थविवरणम्

श्रुतिमात्रेति ॥ युक्तिशून्यं मात्रशब्दार्थः । ॥ उत्पत्त्यङ्गीकारे ॥ वायुक्रिययोरिति शेषः ॥ उत्पत्त्यभिधानात् ॥ श्रुतिस्मृतिभ्यामिति शेषः ॥ वचो ॥ वाचकम् किं नाम न सृजेत् । सर्वं सृजेदेवेत्यर्थः । कुत इत्यत उक्तम् । ॥ येनेति ॥ येन विष्णुना स्वसामर्थ्येनैदं प्राणादिजगद्व्याप्तमस्तीति प्राणादप्यतिमाहात्म्यमनेनोक्तमिति ज्ञातव्यम् । वासुदेवस्येत्येतदधिकरणार्थसङ्ग्राहकं पदम् । वा गतिगन्धनयोः । 'दिव् क्रीडेति' च धातुः । ततश्च वाश्चासावसुश्चेति वा सर्वत्र वसतीति वा वासुर्मुख्यप्राणस्तस्य देवः सर्जनादिक्रीडाकर्ता हि वासुदेव इति ।

## वाक्यार्थमञ्जरी

उत्पत्त्यङ्गीकार इति ॥ तयोरित्यनुवर्ते ॥ ॐ नवायुक्रिये पृथगुपदेशात् ॐ ॥ वायुक्रिये बाह्यवायुचेष्टारूपक्रिये न प्राणोत्पत्तिश्रुतिप्रतिपाद्ये कुतस्तदुभयोत्पत्तेः पृथगभिधानादित्यर्थः । श्रद्धा मुख्यवायुभार्या ॥ युक्तीति ॥ जनकाभावरूपेत्यर्थः । नन्वखिलजनकत्वादिमहात्म्योपेतस्य कथं विष्णुजनकत्वमित्यत आह ॥ यत्प्राप्तिरित्याद्युक्तेति ॥ महत्वादिति ॥ महतो महत्वात् महतोपि प्राणस्य कर्ता एकराट् स्वतंत्रः येन विष्णुना स्वशक्त्यैवेदं जगदावृतं स एष प्राणं न सृजेत् किं नाम सृजेदेवेत्यर्थः ॥

## ७. अथ चक्षुराद्यधिकरणम्

‘प्राणादिदमाविरासीत्प्राणो धत्ते प्राणे लयमभ्युपैति न प्राणः किञ्चिदाश्रित’ इत्याश्रिवेश्यश्रुतौ ।

“यदाश्रयादस्य चेष्टा सोऽन्यं कथमुपाश्रयेत् ।

यथा प्राणस्तथा राजा सर्वस्यैकाश्रयो भवेदि”ति च युक्तिर्भारते ।

“प्राणस्यैतद्वशे सर्वं प्राणः परवशे स्थितः ।

न परः कञ्चिदाश्रित्य वर्तते परमो यत” इति पैङ्गिश्रुतिः । अत आह—

(सूत्रभाष्यम्)

॥ ॐ चक्षुरादिवत्तु तत्सहशिष्ट्यादिभ्यः ॐ ॥ ११ ॥

चक्षुरादिवन्मुख्यप्राणोऽपि परमात्मवश एव । ‘सर्वं ह्येवैतत्परमेऽवतिष्ठते प्राणश्च प्राणाश्च प्राणिनश्च स ह्येक एवैतान्नयत्युन्नयति वशीकरोती’ति गौपवनश्रुतौ चक्षुरादिभिः सह तद्वशत्वेनैव शासनात् ।

“सर्वकर्ताऽपि सन्प्राणः परमाधारतः स्थितः ।  
 कथमेवान्यथा स स्याद्यतो नैवेश्वरद्वयम् ।  
 अवान्तरेश्वरत्वेन तस्येश्वरवचो भवेत् ।  
 अतो मध्यमतामाहुस्तस्य वेदेषु वेदिनः ।  
 अनन्येश्वरता प्राणे तदन्येश्वरघर्जनम् ।  
 यतो विशेषवाक्येन हियते समतावचः” ।

‘नान्योऽतोऽस्ति द्रष्टा’ (बृ.उ. ५-७-२३) ‘नान्यदतोऽस्ति द्रष्टि’ (बृ.उ. ५-८-१२) त्यादिवचनयुक्तयश्चादिशब्दोक्ताः ॥ ११ ॥

### तत्त्वप्रदीपिका

चक्षुरादिवत्तु तत्सहशिष्ट्यादिभ्यः । अत्र संशयोत्थापकप्रथमवाक्यं प्रकरणबलात्प्राणगोचरं प्रतिपद्यते । श्रीपतित्वादीनां चासाधारणहेतूनामनुपलम्भात् । जगत्कर्तृत्वादिकं तु कथञ्चिदस्मिन्योजयन्त्य एवञ्जातीयका नैकाश्रुतय उदाह्रियमाणा नारायणादानन्तर्यमस्यैवेति ज्ञापयन्ति । अत एव सर्वस्यान्यस्येश्वरत्वं प्राणस्य प्रकटमनुवर्ण्य परमेश्वरद्वयप्राप्त्यनुपपत्त्याऽवान्तरेश्वरत्वं निगद्यते ।

“अवरा दुःखसम्बन्धाज्जीवा एव प्रकीर्तिताः ।  
 नित्यनिर्दुःखरूपत्वात्परा श्रीरेकलैव तु ॥  
 दुःखासम्पीडितत्वानु मध्यमो बायुरुच्यते ।  
 अनन्याधीनरूपत्वादसमाधिकसौख्यतः ॥  
 तत्तन्त्रत्वाच्च सर्वस्य विष्णुः परतमो मतः ।

“द्वावत्मनौ हि वेदेषु द्वौ प्राणौ द्वौ च चेतनौ ।  
 अज्ञानाभिभवास्पृष्टौ वायुनारायणश्च तौ ॥  
 तदन्ये चेतनास्सर्वे प्राणा आत्मान एव च ।  
 अज्ञानाभिभवस्पृष्टास्तस्मात्ते ह्यधमाश्श्रुताः ।  
 मध्यमो वायुरेवैक उत्तमः केवलो हरिरिति ब्रह्माण्डे ॥

इति चक्षुराद्यधिकरणम् ।

## तत्त्वप्रकाशिका

अत्र जगत्कारणे हरौ श्रुतिसमन्वयसिद्ध्यर्थं मुख्यप्राणविषय श्रुतिविरोधपरिहारादस्ति शास्त्रावि-  
 सङ्गतिः । जगत्कारणे ब्रह्मण्युक्तः श्रुतिसमन्वयो मुख्यप्राणविषयश्रुतीनां विरोधेनाप्रामाण्ये अयुक्तः  
 स्यादिति स निराकार्यः । प्रकृतो मुख्यप्राण एवात्र विषयः । स्वतन्त्रः परतन्त्रो वेति सन्देहः ।  
 सन्देहबीजं श्रुतिविगानं दर्शयन् पूर्वपक्षं च सूचयति ॥ प्राणादिति ॥ श्रुतौ प्राणस्य स्वातन्त्र्यं प्रतीयते इति  
 शेषः । उपाश्रयेत् तस्मात्प्राणः स्वातन्त्र्येण सर्वाश्रय इति शेषः । श्रुतिः पारतन्त्र्यं वक्तीति शेषः ।  
 मुख्यप्राणः स्वतन्त्र एव । न प्राणः किञ्चिदाश्रित इति श्रुतेः । न च पारतन्त्र्येऽपि श्रुतिरस्तीति  
 तद्विरोधः । अखिलजगच्चेष्टकत्वमाहात्म्यवत्त्वेन तस्यानन्याश्रयत्वयुक्तियुक्ततया स्वातन्त्र्यश्रुतेः  
 प्राबल्यात् । न चोत्पत्तिमतः स्वातन्त्र्यायोगात्पारतन्त्र्यश्रुतिरपि युक्तियुक्तेति वाच्यम् ।  
 स्वातन्त्र्यवादिनो जन्मासम्प्रतिपत्तेः । तत्श्रुतीनामपि स्वातन्त्र्य श्रुतियुक्तिविरोधेनाप्रामाण्यात् । लीलया  
 विग्रहग्रहणोपपत्तेश्च । अतः प्रबलश्रुतिविरोधापरिहारादप्रमाणं पारतन्त्र्यश्रुतिः । अतो न नारायणस्य  
 श्रुतिसमन्वयेन जगत्कारणत्वासिद्धिरिति भावः । सिद्धान्तयत्सूत्रमवतार्य व्याचष्टे ॥ अत इति ।  
 मुख्यप्राणः परमात्माधीन एव न तु स्वतन्त्रः । तद्वशत्वेन श्रुत्युक्तत्वात् । न चोत्पत्ताविव पारतन्त्र्येऽपि  
 काचन व्यवस्थाऽपि तु चक्षुरादिवदेव सर्वात्मना । तैः सह परमात्मवशत्वोक्तेरिति भावः  
 उच्यति ऊर्ध्वं नयति ।

ननु स्वातन्त्र्ये युक्तियुक्तश्रुतिसद्भावाच्च श्रुतिमात्रेण निर्णय इत्यत आह ॥ सर्वेति ॥ तर्हि  
 तस्येश्वरत्वानन्येश्वरत्वश्रुतिविरोध इत्यत आह ॥ कथमिति ॥ युक्तिविरोधात् श्रुतिर्वाध्यत इति भावः  
 तर्हि कोऽर्थः श्रुतेरित्यत आह ॥ अवान्तरेति ॥ न केवलं युक्तिविरोधात् श्रुतेरन्यार्थता किं तु  
 विशेषश्रुतेरपीत्याह ॥ यत इति ॥ विशेषवाक्येन ‘प्राणस्यैतद्वशे सर्वम्’ इत्यादिना समतावच-  
 साधारणवाक्यं ह्रियते बाध्यत इत्यर्थः । यतोऽत उक्त एवार्थः इति शेषः । ‘नान्योऽतः’ इत्यनेन

(तत्त्वप्रकाशिका)

भगवदितरस्य स्वातन्त्र्येण द्रष्टृत्वाद्यभाव उच्यते । वचनयुक्तयो वचनानि युक्तयश्च वचनोक्ता युक्तय इति वा ॥ ११ ॥

## गुर्वर्थदीपिका

समतया साधारण्येन प्रवृत्तवचः समतावच इति भावेनाह साधारणवाक्यमिति ।

## भावबोधः

ॐ चक्षुरादिवत्तु सत्सहशिष्ट्यादिभ्यः ॐ । मुख्यप्राणविषयश्रुतीति । पूर्वाधिकरणोक्त-प्राणस्योत्पत्तिरिह पूर्वपक्षे स्वातन्त्र्यादाक्षिप्यत इत्यनन्तरसङ्गतिरिति भावः । स्वतन्त्र इति । अत्र मुख्यप्राणः किं स्वतन्त्रः परतन्त्रो वेति चिन्ता । तदर्थं तत्प्राणतन्त्र्यश्रुतिः किं प्रबलस्वातन्त्र्यश्रुतिविरुद्धा न वेति । तदर्थं प्राणस्याखिलजगच्चेष्टकत्वलक्षणमाहात्म्य-रूपयुक्तिरवान्तरेष्वरत्वविरोधिनी भवत्युत न भवतीति । तदर्थं प्राणस्य ततोऽप्यतिमाहात्म्य-वद्विष्णवधीनत्वे विशेषप्रमाणं नास्त्युतास्तीति । तदर्थं तस्य परमात्माधीनत्वे सर्वात्मना चक्षुरादिसाम्यं प्राप्नोत्युत न प्राप्नोतीति । तदर्थं प्राणस्य जीवप्रयोजकत्वकारणमस्त्युत नास्तीति । यदाश्रयादस्य चेष्टेति भाष्योक्तयुक्तिमाह— अखिलजगच्चेष्टकत्वमाहात्म्यवत्त्वेनेति । अनेनेत्यादि-माहात्म्य वचनान्मुख्यप्राणस्य नोत्पत्तिरिति न्यायविवरणे आदिपदं यदाश्रयस्य चेष्टेति प्रमाणपरम् । उत्पत्तिपदं ‘प्राणतन्त्र्यस्याभ्युपलक्षकम्’ इत्यनुव्याख्यानोक्तमाहात्म्यरूपो न्याय अधिकरणद्वयसम्बन्धित्वेन युगपदेन विवृत इत्युक्तं भवति । ‘स्थूलत्वेनोदेती’त्युत्पत्तिश्रुतेः सावकाशत्वं चाह— लीलयेति । सूत्रे ‘तु’ शब्द ‘एवा’र्थकः । वदित्यनन्तरं परमात्मवश इति शेषः । इत्यभिप्रेत्य प्रवृत्तं चक्षुरादिवदित्यादिभाष्यं व्याचष्टे— मुख्यप्राण इति । चक्षुरादिवदेवेति । अनेन सूत्रे यथाश्रुतोऽप्येवकारार्थकतुशब्दान्वयः । भाष्ये चक्षुरादिवदेवेत्यप्येवकारसम्बन्ध इत्युक्तं भवति । सर्वकर्तापीत्यादिभाष्योदाहृतं वचनम्—

‘महत्त्वान्महतां विष्णुः कर्ता प्राणस्य चैकराट्’

इति न्यायविवरणोदाहृतवचनोपलक्षकम् । युक्तिविरोधादिति । उभयोरपि पराधीनत्व-

## भावदीपः

ॐ चक्षुरादिवत्तु तत्सहशिष्टादिभ्यः ॐ ॥ प्राणस्य स्वातन्त्र्यं प्रतीयत इति शेष इति ॥ यद्यपि नैव प्राण उदेतीति श्रुतौ अवरा दुःखसम्बन्धाज्जीवा एव प्रकीर्तिताः । नित्यनिर्दुःखरूपत्वात्पराश्रीरेकधैव तु । दुःखासम्पीडितत्वात्तु मध्यमो वायुरुच्यत इति सप्तमे गीतातात्पर्योक्तस्मृतिनिर्णीतमध्यमत्वरूपमुख्यप्राणलिङ्गमिव प्राणादिदमिति श्रुतौ मुख्यप्राणलिङ्गं नास्ति । तथापि प्राणादिदमिति श्रुतिशेषे भाष्यकृद्वचनसामर्थ्येन मुख्यप्राणलिङ्गकल्पनात् । न परब्रह्मपरः प्राणशब्द इति चन्द्रिकोक्त्या प्राणपरत्वं बोध्यम् । तत्त्वप्रदीपे तु प्राणशब्दस्य विष्णौ समन्वितत्वेऽपि अत्र श्रीपतित्वादिलिङ्गानामभावात् जगत्कारणत्वादेः प्राणेऽपि कथञ्चिद्योजनीयत्वात् यत्राविरोधस्तत्रान्योष्युच्यते । तत्र विरोधः तत्र ब्रह्मैवोच्यत इति नियमान्मुख्यप्राणपरोऽयं प्राणशब्द इत्युक्तम् । सर्वस्यैकेत्यादिवाक्यशेषमनुरुध्याह ॥ तस्मादित्यादि ॥ इत्यादि-माहात्म्यवचनान्मुख्यप्राणस्य नोत्पत्तिरिति पूर्वाधिकरणन्यायविवरणमत्रापि योज्यम् । तत्रादिपदेन यदाश्रयेत्यादिभाष्योक्तवचनं ग्राह्यमित्युपेत्य माहात्म्यशब्दार्थं वदन्नुक्तशङ्कानिरासे यदाश्रयादिति भाष्याभिप्रेतं हेतुमाह ॥ अखिलेति ॥ अस्मेत्यस्यार्थोऽखिलजगदिति । मुख्यप्राणस्य नोत्पत्तिरिति न्यायविवरणशेषं पूर्वाधिकरणेन परिहृतत्वशङ्कानिवर्तकतया व्याचष्टे ॥ न चोत्पत्तिमत इत्यादिना ॥ प्राणजन्मश्रुतेरपि गौण्यसम्भवादित्यादिविषययोक्तयुक्तियुक्ततया प्राबल्यमुपेत्याह ॥ लीलयेति ॥ एतेन प्राणस्वातन्त्र्यं श्रुतिप्राबल्यकथनेन यद्भूमाधिकरणे प्राणाद्विष्णोर्भूयस्त्वमुक्तं तदप्याक्षिप्तं बोध्यम् ॥ अत इति ॥ सयुक्तिकत्वात्प्रबलेत्यर्थः । सूत्रे श्रेष्ठ इत्यनुवृत्तिः । दृष्टान्तोक्त्यैव साध्यहेत्वोर्लाभ इति भावेन भाष्यं व्याचष्टे ॥ मुख्यप्राण इति ॥ एवेत्यस्य व्याख्या न त्वित्यादि ॥ श्रुतीति ॥ प्राणः परवशे स्थित इति श्रुत्युक्तत्वादित्यर्थः । भाष्ये साध्योक्तिर्हेतूक्तेरप्युपलक्षणमिति भावः । तदुक्तिश्च यतो विशेषवाक्येनेति वक्ष्यमाणोपयोगितयेति ध्येयम् । चक्षुरादिवदित्येतत्सर्वं ह्येवैतदित्यादिभाष्येणाप्यन्वेतीति भावेन सौत्रतु शब्दमेवार्थमुपेत्य तद्व्यावर्त्यं व्यञ्जयन् सर्वमित्यादिभाष्यशेषार्थमाह ॥ न चोत्पत्ताविवेति ॥ एवेत्यस्य व्याख्या सर्वात्मनेति । यद्वा तद्वशत्वेनैव शंसनादिति भाष्यांशस्यार्थस्तद्वशत्वेनेति । अवशिष्टपूर्वभाष्यांश भावार्थः न चेत्यादि ॥ श्रुतिविरोध इति ॥ प्राणादिदमाविरासीदिति श्रुतिविरोध इत्यर्थः । स्मृतौ स मुख्यप्राणः अन्यथा स्वतन्त्रः कथमेव स्यात् कुत इत्यतो यत इत्यर्थः । अस्याः युक्तेः एतेन मातरिश्वा व्याख्यात इत्यत्र विवृतत्वादत्र पुनर्विवरणमकृत्वा तात्पर्यमाह ॥ युक्तीति ॥ बाध्यते अर्थान्तरपरा नीयते इत्यर्थः । इत्यादिनेत्यादिपदेन सर्वं ह्येवैतदित्यादेर्ग्रहः । श्रुत्युक्तेः प्रकृतोपयोगं दर्शयति ॥

(भावदीपः)

नान्योऽत इति ॥ वचनोक्ता युक्तय इति ॥ ईश्वरद्वयायोगान्मध्यमत्वाद्विशेषवाक्येन सामान्य-  
वाक्यस्य नेयत्वादन्वयस्य स्वातन्त्र्ये द्रष्टृत्वादेरभावादिति युक्तय इत्यर्थः ॥ ११ ॥

### वाक्यार्थमुक्तावली

ॐ चक्षुरादिवत्तु तत्सहशिष्ट्यादिभ्यः ॐ ॥ पूर्वाधिकरणोक्ता प्राणस्योत्पत्तिरिह स्वातन्त्र्या-  
दाक्षिण्य समाधीयत इत्यनन्तरसंगतिः । स्वतन्त्र इति ॥ अत्र मुख्यप्राणः किं स्वतन्त्र उत परतन्त्रो-  
वेति चिन्ता । तदर्थं स्वातन्त्र्यश्रुतिः किं युक्त्युपेततया निरवकाशोत युक्त्युपेतपारतन्त्र्य-  
श्रुतिविरोधादवान्तरेश्वरत्वाभिप्रायेण सावकाशोति । तदर्थं तस्य चक्षुरादिवदीश्वराधीनत्वेऽवान्तरे-  
श्वरत्वं नाप्यसंभवत्युतेश्वराधीनत्वेऽप्यकरणत्वविशेषेण तत्संभवतीति । यदाश्रयादस्य चेष्टेति  
तदित्यत्रास्येति प्राणातिरिक्तस्य सर्वस्येत्यर्थः । स्वव्याप्त्यानुसरणस्यायुक्तत्वादिति भावः । यथा  
प्राण इति प्राणदृष्टान्तघटनाय मध्येऽध्याहरति ॥ तस्मिन्निति ॥ एकाश्रयो मुख्याश्रयः ।  
स्वतन्त्राश्रय इत्यर्थः । महात्म्यमित्युक्तपूर्वपक्षन्यायप्रदर्शकस्य यदाश्रयादिति भाष्यस्य  
व्यावृत्त्यकथनपूर्वं भावमाह ॥ न च पारतन्त्र्येपीति ॥ स्वातन्त्र्यायोगादिति ॥  
पराधीनविशेषलाभस्यैव स्वातन्त्र्यादिति भावः । जन्मासंप्रतिपत्तेरिति ॥ ननु पारतन्त्र्यवादिनोऽपि  
स्वेतरसमस्तचेष्टकत्वासंमतेर्नश्रुतेर्युक्तियुक्तत्वं यदि जगच्चेष्टकत्वं श्रुतिसिद्धं तर्हि जन्मापि श्रुतिसिद्धं  
यदि जन्मश्रुतेरप्रामाण्यं तर्हि जगच्चेष्टकत्वश्रुतेरपि तथात्वमित्यतो जन्मश्रुतेः सावकाशत्वेन  
दौर्बल्यमाह ॥ लीलयेति ॥ ननु प्राणशब्दसमन्वयोक्ते रग्निरिवेश्रुतौ भगवत्पर एव । न च तत्र  
कारणवशादमुख्यतः प्राणपरत्वमिति युक्तम् । यत्र विरोधस्तत्र ब्रह्मैवेत्युक्तत्वेन स्वातन्त्र्यानुपपत्तौ  
ब्रह्मैवेत्यङ्गीकार्यत्वादिति चेन्न । मुख्यप्राणपरस्पष्टभारतानुगुण्येन मुख्यप्राणस्य स्वातन्त्र्ये  
विरोधाभावेन ब्रह्मपरत्वासम्भवेति विवक्षितत्वात् ।

ननु तथापि पूर्वोत्तराधिकरणे विष्णोः प्राणादप्यतिशयेन माहात्म्येन सिद्धान्तितत्वादिति न  
पूर्वपक्षवकाश इति चेन्न । अत्र सोऽन्यं कथमुपाश्रयेदित्युक्त्या माहात्म्यातिशयस्यासिद्धि-  
व्युत्पादनादिति भावः । सूत्रे श्रेष्ठ इत्यस्ति । तुशब्दोऽवधारणो श्रेष्ठो मुख्यप्राणश्चक्षुरादिवदेव  
चक्षुरादि यथा परमात्माधीनं तथा परमात्माधीन एव नतु स्वतन्त्र इति भावेन प्रवृत्तं परमात्मवश  
एवेत्यन्तर्भाष्यं व्याचष्टे ॥ मुख्यप्राण इति ॥ तद्वेतुत्वेन शिष्टेरित्यंशं योजयति ॥ तद्वशात्वेति ।  
प्राणः परवशे स्थित इति श्रुत्युक्तत्वादित्यर्थः । मुख्यप्राणोऽपि चक्षुरादिवदशेषपरमात्मवशः न

(वाक्यार्थमुक्तावली)

तन्व्यमिति व्यवस्था किं तु सर्वात्मनेति भावेन चक्षुरादिवदिति सूत्रांशव्याख्यापरं तदेव भाष्यं व्याचष्टे ॥ न चोत्पत्ताविवेति ॥ सर्वं ह्येतदित्यादि व्याचष्टे ॥ तैस्सहेति ॥ युक्तिविरोधादिति ॥ उभयोरपि पराधीनत्वप्राप्तेश्चान्योन्यानुविरोधे अनुरोधेतु न सर्वैश्वर्यमिति न्यायविवरणेनोक्तरीत्या यतो नैवेश्वरद्वयमित्युक्तविरोधादित्यर्थः । समतावचः साधारणवाक्यमिति । समसमानशब्दयोः पर्यायत्वात्समता सामान्यमिति च पर्यायौ । तथा च सामान्यवचः साधारणवाक्यमिति पर्यवस्यतीति भावः । ईश्वरत्वानन्येश्वरत्व शब्दयोः सावकाशत्वात्साधारण्यंबोध्यम् ॥

### वाक्यार्थविवरणम्

भाष्ये यथा प्राण इत्यनुवादबलादध्याहारेण विधायकवाक्यं दर्शयति ॥ उपाश्रयेत्तस्मादिति ॥ तथा च यथा प्राणः स्वातन्त्र्येण सर्वाश्रयः, तथा राजेति भाष्यार्थः । ननु स्वातन्त्र्यवादिनस्तव जन्मासम्प्रतिपत्तिः । स्थूलत्वेनोदेतीत्याद्युत्पत्तिश्रुतीनां सत्त्वादित्यत आह ॥ तत्श्रुतीनामिति ॥ प्रामाण्यमङ्गीकृत्यापि लीलाविग्रहग्रहणपरोत्पत्तिश्रुतिरिति सावकाशेत्वाह ॥ लीलयेति ॥ भाष्येऽन्यथा प्राणस्य परमात्माधीनत्वाभावे । स प्राणः कथमेव स्यात् कस्याश्रयेण प्रवृत्त्यादिकं कुर्यादित्यर्थः । ननु तस्येश्वरत्वादेव नान्याश्रयापेक्षेत्यतस्तत्र युक्तिमाह ॥ यत इति ॥ नन्वेनेन प्राणस्यैतत् 'न प्राणाः किञ्चिदाश्रित' इतीश्वरत्वानन्येश्वरत्वाभिधायकश्रुतेः का गतिरित्युक्तेत्यत आह ॥ युक्तीति ॥ यतो नैवेत्युक्तयुक्तीत्यर्थः ॥ बाध्यते ॥ प्रतीतार्थात् प्रच्याव्यते । भाष्ये अतोऽवान्तरेश्वरत्वेन मध्येश्वरतामाहुरित्यर्थः ॥ तदन्येश्वरवर्जनात् ॥ भगवदन्येश्वरवर्जनादित्यर्थः । लक्ष्म्याऽपि भगवत्कोटौ प्रवेश इति ध्येयम् ॥ वाक्यम् । प्राणस्येश्वरत्वानन्येश्वरत्वप्रतिपादकं वाक्यम् । ॥ भगवदितरस्य ॥ मुख्यप्राणादिजगतः । वचनयुक्त्योर्द्वित्वात् कथं बहुवचनमत आह ॥ वचनानीति ॥ मध्यमपदलोपी वा समास इत्याह । ॥ वचनोक्ता इति ॥

### वाक्यार्थमञ्जरी

विरोधव्यञ्जनायाह ॥ तस्मादिति ॥ तथाच प्राणोत्पत्त्यनङ्गीकारे आत्मन एष प्राणोजायत इत्यादि श्रुतिविरोध इत्यत आह ॥ तत्श्रुतीनामिति ॥ लीलयेति ॥ तथाचोत्पत्त्यङ्गीकारे न स्वातन्त्र्यहानिरिति भावः ॥ ॐ चक्षुरादिवत्तु तत्सहशिष्ट्यादिभ्यः ॐ ॥ चक्षुरादि वत्तु यथाचक्षुरादीशाधीनं तथाप्राणोपीशाधीन एव नस्वतन्त्रः कुत; तत्सहैतैश्चक्षुरादिभिः सहशिष्ट्यादिभ्यः ईशवत्त्वाभिधानादिहेतोरित्यर्थः ॥ युक्तविरोधादिति ॥ उभयोरप्यन्योन्यानुरोधेन न सर्वैश्वर्यमित्युक्तरीत्येश्वरद्वयासम्भवयुक्तिविरोधादित्यर्थः । बाध्यते प्रतीतार्थत्वात् ॥



## सूत्रभाष्यम्

॥ ॐ अकरणत्वाच्च न दोषस्तथा हि दर्शयति ॐ ॥ १२ ॥

इतरेषां प्राणानां करणत्वान्मुख्यस्याकरणत्वाच्च तस्यान्येभ्य उत्तमत्वं युज्यते ।  
माण्डव्यश्रुतिश्च— ‘तानि ह वा एतानि सर्वाणि करणान्यथ प्राण एवाकरणस्तस्मान्मु-  
ख्यस्तस्मान्मुख्य इत्याचक्षत’ इति ॥ १२ ॥ इति चक्षुराद्यधिकरणम् ॥ ७ ॥

## तत्त्वप्रकाशिका

यदि चक्षुरादिवदेवेश्वराधीनत्वं मुख्यप्राणस्य तर्हि तस्यावान्तरेश्वरत्वाद्यसम्भवेन स्वातन्त्र्य  
श्रुतिर्व्यर्था स्यादित्याशङ्कां परिहरत्सूत्रं पठित्वा व्याचष्टे ॥ अकरणत्वाच्चेति ॥ चशब्दश्चक्षुरादीनां  
करणत्वसमुच्चयार्थः । प्राणस्य चक्षुरादीनां चेश्वरवशत्वसाम्येऽपि कर्तृप्रयोज्यत्वाप्रयोज्यत्ववैलक्षण्ये-  
नातिशयोपपत्तेर्नोक्तदोषः । एतच्च श्रुत्युक्तत्वात्सिध्यतीति भावः । अतः श्रुत्यविरोधेन मुख्यप्राण-  
स्येश्वरवशत्वसिद्धेर्युक्तं श्रुतिसमन्वयेन जगत्कारणत्वं हरेरिति सिद्धम् ॥ १२ ॥ अ० ७ ॥

## गुर्वर्थदीपिका

प्राणस्य चक्षुरादीनामित्यत्र कर्तृप्रयोज्यत्वं नाम देहाभिमानिजीवाख्यकर्तृप्रयोज्यत्वम् । तच्च  
मनश्चक्षुःपाणिपादादीनां जीवेच्छया प्रवृत्तिदर्शनेन तदनिच्छायामप्रवृत्तिदर्शनेन चक्षुरादि-  
करणानामेवास्ति । श्वासरूपवायोस्तु जीवानियम्यत्वान्न तत्करणत्वम् । अत एव  
तस्यावान्तरेश्वरत्वरूपस्वातन्त्र्यं चेति भावः ॥ २, ४, ७ ॥

## भावबोधः

ॐ अकरणत्वाच्च न दोषस्तथा ही दर्शयति ॐ । इतरेषां प्रमाणानां करणत्वादिति  
भाष्यस्योत्सूत्रितत्वं निरस्यतिचशब्द इति । कर्तृप्रयोज्येति । सुषुप्तौ प्रयत्नाभावे चक्षुरादीनां  
व्यापारादर्शनाज्जीवप्रयोज्यत्वं मुख्यप्राणस्य तु तदापि व्यापारदर्शनात् तदप्रयोज्यत्वमिति भावः ।

अत्राद्ये— मुख्यप्राणस्य चक्षुरादिवदेव परमात्माधीनत्वोक्तिः । द्वितीये— चक्षुरादिसाम्य-  
व्यवच्छेदाय प्राणस्य जीवाकरणत्वोक्तिरिति सूत्रक्रमः ॥ ७ ॥ इति चक्षुराद्यधिकरणम् ।

## भावदीपः

ॐ अकरणत्वाच्च न दोषस्तथाहि दर्शयति ॐ । इतरेषामित्यादिभाष्यं हृदि कृत्वा सूत्रार्थमाह ॥ च शब्द इति ॥ करणत्वशब्दार्थः कर्तृप्रयोज्यत्वेति । तथा हीत्यादिशेषार्थः । एतच्चेति । करणत्वादिरूपवैलक्षण्यमित्यर्थः ॥ अत इति ॥ स्वातन्त्र्यश्रुतेरवान्तरेऽवरपरत्वादिना सावकाशत्वात् पारतन्त्र्ये विशेषश्रुतिभावाच्चेत्यर्थः ॥ १२ ॥ अ० ७ ॥

## वाक्यार्थमुक्तावली

ॐ अकरणत्वाच्च नदोषस्तथाहि दर्शयति ॐ ॥ इतरेषां कारणत्वादिति भाष्यस्योत्सूत्रितत्वं निरस्यति ॥ च शब्द इति ॥ सूत्रे श्रेष्ठस्य चक्षुरादीनामिति च वर्तते इति भावेनाह ॥ प्राणस्येति ॥ ईशशब्दसाम्येपीति शङ्कानुवादः । करणत्वादिशब्दार्थः कर्तृप्रयोज्यत्वेत्यादि । अन्येभ्य उत्तमत्वं युज्यते इति भाष्यवाक्यानन्तरमतः स्वातन्त्र्यश्रुतिर्व्यथैत्युक्तदोषो नेत्यध्याहारेण व्याचष्टे ॥ अतिशयोपपत्तेर्नोक्तदोष इति ॥ एतच्च श्रुत्युक्तत्वादिति । एतेन यस्मात्तथा दर्शयति श्रुतिरतो न दोष इति सूत्रखण्डार्थ उक्तो भवति । सुषुप्तौ प्रयत्नाभावे चक्षुरादीनां व्यापारादर्शनाज्जीवप्रयोज्यत्वं मुख्यप्राणस्य तु तदपि व्यापारदर्शनात्तदप्रयोज्यत्वं चेश्वराज्ञया जीवप्रयत्नानन्तरं तत्कार्यकर्तृत्वमिति ज्ञेयम् । अत्राद्यस्वपक्षे साधकोक्तिर्द्वितीये परप्रमाणस्य सावकाशत्वप्रदर्शनमिति सूत्रक्रमः ।

## वाक्यार्थविवरणम्

असम्भवेनेति ॥ न हि चक्षुरादीनामवान्तरेऽवरत्वमस्तीति भावः । ॥ स्वातन्त्र्यश्रुतिः ॥ 'न प्राणः किञ्चिदाश्रित' इति श्रुतिः सूत्रभाष्योक्ताकरणत्वस्यासिद्धिपरिहारार्थं तन्निर्वचनमाह ॥ कर्तृप्रयोज्यत्वेति ॥ कर्तृप्रयोज्यत्वं हि करणत्वम् । यथा कुठारादेः । चक्षुरादिकं च देवदत्तादिकर्तृप्रियतयाऽनुभवसिद्धम् । एतादृशं च करणत्वं मुख्यप्राणस्य नास्तीति चक्षुरादिवैलक्षण्यसद्भावेनावान्तरेऽवरत्वोक्तिसम्भवेन स्वातन्त्र्योक्तिर्युक्तेत्याशयः ॥ एतच्चेति ॥ चक्षुरादेर्मुख्यप्राणस्य च कर्तृप्रयोज्यत्वरूपं करणत्वं तदप्रयोज्यत्वरूपाकरणत्वं चेत्यर्थः ।

## वाक्यार्थमञ्जरी

ॐ अकरणत्वाच्च नदोषस्तथाहि दर्शयति ॐ ॥ प्राणस्याकरणत्वात्कर्तृप्रयोज्यत्वादिन्द्रियाणां चतत्प्रयोज्यत्वान्न दोषः । अवान्तरेऽवरत्वाभावदोषो नास्ति कुतः हि यस्मात्तथा प्राणस्याकरण-

(वाक्यार्थमञ्जरी)

त्वमिन्द्रियाणां करणत्वं च श्रुतिर्दर्शयतीत्यर्थः ॥ कर्तृप्रयोज्येति ॥ सुषुप्तौ प्रयत्नभावेन चक्षुरादीनां व्यापारादर्शनाज्जीवप्रयोज्यत्वं मुख्यप्राणस्य तु तदापि व्यापारदर्शनात्तदप्रयोज्यत्वमिति भावः ॥ ७ ॥

### ८. अथ पञ्चवृत्यधिकरणम्

‘सर्वे वा एते मुख्यदासाः प्राणोऽपानो व्यान उदानः समान इति । अथ प्राणो वाव सम्प्राडिति’ कौण्डिन्यश्रुतिः । ‘प्राणापानादयः सर्वे मुख्यदासा यतोऽनिशम् । अतस्तदाज्ञया नित्यं स्वानि कर्माणि कुर्वत’ इति युक्तिर्वायुप्रोक्ते । ‘मुख्यस्यैव स्वरूपाणि प्राणाद्याः पञ्चवायवः । स एव प्राणिनां देहे पञ्चधा वर्ततेऽनिशमि’ति च गौपवनश्रुतिः । अतो वक्ति-

॥ ॐ पञ्चवृत्तिर्मनोवद्व्यपदिश्यते ॐ ॥ १३ ॥

‘अथ पञ्चवृत्यैतत्प्रवर्तते प्राणो वाव पञ्चवृत्तिः प्राणोऽपानो व्यान उदानः समान इति । तेभ्यो वा एतेभ्यः पञ्चदासाः प्रजायन्ते । प्राणाद्वाव प्राणोऽपानादपानो व्यानाद्व्यान उदानादुदानः समानादेव समानो यथा ह वै मनः पञ्चधा व्यपदिश्यते मनोबुद्धिरहङ्कारश्चित्तं चेतनेति । तेभ्यो वा एतेभ्यः पञ्च दासाः प्रजायन्ते । मनसो वाव मनो बुद्धेर्बुद्धिरहङ्कारादहङ्कारश्चित्ताच्चित्तं चेतनाया एव चेतनैवमिती’ति ॥ १३ ॥ इति पञ्चवृत्यधिकरणम् ॥ ८ ॥

### तत्त्वप्रदीपिका

पञ्चवृत्तिर्मनोवद्व्यपदिश्यते । ‘यद्वै प्राणिति स प्राणः यदपानिति सोऽपान’ इत्यादिश्रुतिः । ‘ऊर्ध्वं प्राणमुन्नमयत्यपानं प्रत्यगस्यति’ इति च । व्यानो वीर्यवत्कर्महेतुः, उदान उत्क्रान्तिहेतुः, समानः सर्वाङ्गेषु रसनायकः ।

‘प्राणापानाविद्यायां च पिङ्गलायां च वर्ततः ।

व्यानस्सन्धिषु सर्वत्र उदानो ब्रह्मनाडिगः ।

‘तत्रैव व्यानस्य सर्वं कार्यं वर्तते’ इति भारते ॥

(तत्त्वप्रदीपिका)

सङ्कल्पविकल्पात्मकं मनः । निश्चयात्मिका बुद्धिः । अहङ्कारोऽभिमानः ।

“चित्तिर्बुद्धिरिति ज्ञेया चित्तं तु स्मृतिकारणम् ।

बहुस्मरणशक्तिस्तु चेतनेत्यभिधीयत” इति शब्दनिर्णये । इति पञ्चवृत्त्यधिकरणम् ।

### तत्त्वप्रकाशिका

अत्र जगत्कारणे हरौ श्रुतिसमन्वयसिद्धयर्थं प्राणादिविषयश्रुतीनां विरोधपरिहारादस्ति शास्त्रादि सङ्गतिः । विष्णोर्जगत्कारणत्वे कथितः श्रुतिसमन्वयः प्राणादिविषयश्रुतीनां विरोधेन प्रामाण्येऽनुपपन्नः स्यादित्यसौ निराकार्यः । मुख्यप्राणप्रसङ्गसन्निधापिताः प्राणादयोऽत्र विषयः । किं मुख्यप्राणस्य दासा उत तत्त्वरूपाणीति सन्देहः । सन्देहबीजं श्रुतिविगानं दर्शयन् पूर्वपक्षं च सूचयति ॥ सर्वं इति ॥ श्रुतिर्दासत्वं स्वरूपत्वं च वक्तीति शेषः । तत्र प्राणादयो मुख्यप्राणदासाः । ‘सर्वे वा एते मुख्यदासाः’ इति श्रुतेः । न च श्रुत्यन्तरविरोधः । प्राणादयो मुख्यप्राणदासाः । तदाज्ञया कर्मकारित्वात् यो यदाज्ञया कर्म करोति स तद्दासः यथा लोक इति युक्तियुक्तत्वात् । तथा च श्रुतिः । ‘एष प्राण इतरान्प्राणान् पृथक् पृथगेव सन्निधत्ते’ इत्यादि । मुख्यप्राणस्वरूपाणि चैतानि ‘मुख्यस्यैव स्वरूपाणि प्राणाद्याः’ इति श्रुतेः । न च सयुक्तिकश्रुतिविरोधः । प्राणादयो मुख्यप्राण रूपाण्येव व्यक्तसद्गुणत्वादिति युक्तियुक्तत्वात्स्वरूपत्वश्रुतेरपि ‘पायूपस्थेऽपानं चक्षुः श्रोत्रे मुखनासिकाभ्यां प्राणः स्वयं प्रतिष्ठते । मध्ये तु समान एष ह्येतद्धु तमन्नं समं नयति । तस्मादेताः सप्तार्चिषो भवन्ति । नाडीसहस्राण्यासु व्यानश्चरत्यथैकयोर्ध्वं उदानः पुण्येन पुण्यं लोकं नयति पापेन पापं पृथिव्यां या देवता सैषा पुरुषस्यापानमवष्टभ्य’ इत्यादेः । न चेतद्व्यक्तसद्गुणत्वं दासेषु सम्भवति । उभयत्रापि तद्भावे स्वामिभृत्यभावानुपपत्तेः । एवं च श्रुतिद्वयस्यापि समानबलत्वेन विरुद्धत्वाच्चाप्रामाण्यम् । न चोभयं युक्तम् । वस्तुविकल्पाभावादिति । अतो न विष्णौ जगत्कारणे श्रुतिसमन्वयो युक्त इति भावः । सिद्धान्तयत्सूत्रमवतार्य तस्य स्पष्टार्थत्वात्तदुपात्त श्रुतिमेवोदाहरति ॥ अत इति ॥ न केवलं प्राणादयो मुख्यदासा एवापि तु तद्वृत्तयोऽपि । न च वस्तुविकल्पप्रसङ्गः । पृथगुभयविधाभ्युपगमात् । अत एव न श्रुतीनां युक्तियुक्तानामविरोधादप्रामाण्यम् । कुत एतत् । यतो मनोदृष्टान्तेन पञ्चदासवान्पञ्चवृत्तिश्च मुख्यप्राणो व्यपदिश्यतेऽत एवेति भावः । सङ्कल्पविकल्परूपं मनः निश्चयरूपा बुद्धिः । अस्वरूपे स्वरूपमतिरहङ्कारः । स्मरणहेतुश्चित्तम् । चेतसो व्याप्तिश्चेतना । न च प्राणादीनां मुख्यदासत्वे व्यक्तसद्गुणत्वविरोधः । दासानामपि तदुपपत्तेः । न च स्वामिभृत्यभावानुपपत्तिः । मुख्यप्राणस्य ततोऽधिकव्यक्तसद्गुणतया तदुपपत्तेः । ‘अशेषगुणपूर्णानि मुख्यरूपाणि पञ्च च । तद्दासाः पञ्च चान्येऽपि प्राणाद्याः सद्गुणैर्युताः’ । इति श्रुतेः । दासानुपक्रम्य सद्गुणत्वोक्तेर्न श्रुतेर्मुख्यप्राणविषयत्वम् ।

(तत्त्वप्रकाशिका)

अतः श्रुत्यविरोधेन प्राणादिस्वरूपसिद्धेर्युक्तो जगत्कारणे ब्रह्मणि श्रुतिसमन्वय इति सिद्धम् ॥ १३ ॥  
अ० ८ ॥

### गुर्वर्थदीपिका

प्राणानामकेन्द्रियाणां पादमारभ्य प्रसङ्गेऽपि प्राणापानादीनां प्रागप्रस्तुतत्वान्मुख्यप्राण प्रसङ्गसन्निधापिता इत्युक्तम् । दासत्वं स्वरूपत्वं चेत्यत्र मुख्यप्राणदासत्वमित्येकः पक्षः । प्राणादिपञ्चकस्य मुख्यप्राणस्वरूपत्वं चेत्यपरः पक्ष इति विवेको द्रष्टव्यः । व्यक्तसद्गुण-त्वादित्यत्रापानस्य पायुश्चोपस्थं च पायूपस्थं तस्मिन्प्रतिष्ठित इति प्रशब्दोक्तनियन्तृत्वाख्यो गुणः, प्राणस्य मुखनासिकाभ्यां सह चक्षुश्च श्रोत्रं च चक्षुश्च श्रोत्रं द्वन्द्वैकवद्भावः तस्मिन्प्रतिष्ठिते प्रकर्षेण तिष्ठत इत्युक्ततन्नियन्तृत्वाख्यो गुणः, समानस्य हुतान्नसमनेतृत्वाख्यो गुणः, व्यानस्य नाडीसहस्रनियमनाय तेषु सञ्चरणाख्यो गुणः, उदानस्योर्ध्वाधोलोकेनेतृत्वाख्यो गुण इति पञ्चधा व्यक्तास्सद्गुणाः समीचीनगुणाः येषां ते व्यक्तसद्गुणाः तेषां भावस्तत्त्वं तस्मादित्यर्थः ।

पञ्चवृत्त्येत्यत्र पञ्च वृत्तयो देवता यस्याः सा पञ्चवृत्तिः प्राणाख्या देवता तयेत्यर्थः । तद्वृत्तयोऽपीत्यत्र तद्वृत्तयः मुख्यप्राणस्य वृत्तयः वर्तयन्ति जीवस्य देहेन्द्रियपुण्यपापफलादिकमिति वृत्तिपदवाच्यानि पञ्चरूपाणीत्यर्थः । सङ्कल्पविकल्पौ रूपयतीति सङ्कल्पविकल्परूपं सङ्कल्प-विकल्पजनकमनोवस्थाविशेषः । निश्चयं रूपयतीति निश्चयरूपा निश्चयजनकमनोवस्थाविशेषः । अस्वरूपे स्वतन्त्रस्वरूपरहिते स्वस्मिन् स्वरूपमतिः स्वतन्त्रस्वरूपमतिर्यस्मात् सोऽहङ्कारः । संस्कारद्वारा स्मर्यमाणविषयसंसृष्टत्वरूपावस्थाविशेषः चेतना । “मनसो वाव मन” इत्यादेः मनोभिमानिस्थूलदेवात्तद्दासभूतमनोभिमानी कश्चिद्देवः । स्वातन्त्र्येण कोशाभिमानिराजाधि-राजवन्मनः प्रेरक एकः राजाधीनतया राजकोशरक्षकपुरुषवत्तदधीनतया मनोनियामकोऽपरः । एवमुत्तरत्रापीत्यर्थः । दासानुपक्रम्येत्यस्य “यथा सम्राडेवाधिकृतान्विनियुक्ते एतान्ग्रामान-धितिष्ठस्वैतान्ग्रामानधितिष्ठस्वेत्येवमैवैष प्राण इतरान्प्राणान्पृथक्पृथगेव सन्निधाप-यतीत्युक्तयोपक्रमवाक्ये प्रत्येकं ग्रामाधिपतित्वेन नियुक्ताधिकारिनिदर्शनादितर प्राणानाम-पीषदाधिपत्यं निरूप्येत्यर्थः । सद्गुणत्वोक्तेः “पायूपस्थेऽपानश्चक्षुरि”त्यादिना मुख्यप्राणस्य ततोऽप्यधिकसद्गुणानामुक्तेस्तदुपरितनवाक्य एवोक्तेरित्यर्थः । एवं च “अशेषगुणपूर्णानि मुख्यरूपाणि पञ्च च । तद्दासाः पञ्च चान्यानि प्राणाद्यास्तद्गुणैर्युताः । इति न्यायविवरणोक्तश्रुतेः दासानुपक्रम्य सद्गुणत्वोक्तेश्च । श्रुतेः “मुख्यस्यैव स्वरूपाणी”ति भाष्योक्तपूर्वपक्षश्रुतेः न

(गुर्वर्थदीपिका)

मुख्यप्राणविषयत्वं न मुख्यप्राणमात्रविषयत्वमिति योजना । एवकारस्तु मुख्यप्राणज्यैष्ठ्य-  
ज्ञापनार्थमिति भावः ॥ २,४,८ ॥

### भावबोधः

ॐ पञ्चवृत्तिर्मनोवद्वचपदिश्यते ॐ । अनन्तरसङ्गतिं सूचयन् विषयमाह—  
मुख्यप्राणप्रसङ्गसन्निधापित इति । किमिति । अत्र प्राणादयः पञ्च किं मुख्यप्राणस्य दासा उत  
तत्स्वरूपाणीति निर्णयो न सम्भवत्युत सम्भवतीति चिन्ता । तदर्थं प्राणादेर्मुख्य-  
प्राणस्वरूपत्वतद्दासत्वश्रुती किं परस्परविरुद्धे उत नेति । तदर्थं श्रुतिद्वयमेक-  
विधप्राणविषयमुतोभय- प्राणविषयमिति । तदर्थं प्राणाज्ञया कर्मकारिषु प्राणादिषु  
पायूपस्थेऽपानमित्याद्युक्तं व्यक्तसद्गुणत्वं किं न सम्भवत्युत सम्भवतीति । तदर्थं  
मुख्यप्राणस्वरूपाणां तद्दासानां च तारतम्येन व्यक्तसद्गुणत्वे विशेषप्रमाणं नास्त्युतास्तीति ।  
प्राणापानादय इत्यादिभाष्योक्त युक्तिमाह— प्राणादय इति । तदाज्ञया कर्मकारित्वादिति ।  
प्राणादीनां च कर्माणि ।

“प्राणापानाविडायां च पिङ्गलायां च वर्ततः ।

व्यानः सन्धिषु सर्वत्र चोदानो ब्रह्मनाडिगः ॥

सर्वत्रैव समानस्तु समं चरति सर्वशः ॥”

इति भारतवचनाज्ज्ञेयानि । प्राणाज्ञया कर्मकारित्वे श्रुतिमाह— तथा च श्रुतिरिति ।  
प्राणादिपञ्चकव्यक्तसद्गुणत्वान्मुख्यप्राणवृत्तित्वमेवेति न्यायविवरणोक्तपूर्वपक्षयुक्तिमाह— मुख्य-  
प्राणस्वरूपाणि चैतानीति । असिद्धिपरिहारार्थं व्यक्तसद्गुणत्वे प्रमाणमाह— पायूपस्थे इत्यादिना ।  
अतस्तदाज्ञया नित्यमिति पूर्वपक्षभाष्ये मुख्यदासत्वे युक्त्युक्तेः प्राणादिपञ्चकस्य  
व्यक्तगुणत्वान्मुख्यप्राणवृत्तित्वमिति न्यायविवरणे च मुख्यप्राणस्वरूपत्वे युक्त्युक्तेः श्रुत्योः  
समबलत्वादनिर्ययरूपपूर्वपक्षफलमाह— एवं चेति । तद्वृत्तयोऽपीति । तत्स्वरूपभूता इत्यर्थः ।  
पञ्चदासवानिति । अनेन सूत्रे ‘मनोवदि’ति दृष्टान्तबलेन ‘पञ्चवृत्तिरि’त्यनन्तरं पञ्चदासवानिति  
शेष इत्युक्तं भवति । चेतसो व्याप्तिश्चेतनेति ।

‘बहुस्मरणशक्तिस्तु चेतनेत्यभिधीयते’

(भावबोधः)

इति हि वचनम् । मुख्यप्राणस्य ततोऽपि सद्गुणत्वादिति न्यायविवरणं योजयति— मुख्यप्राणस्येति । न्यायविवरणोदाहृतां श्रुतिमाह— अशेषेति ।

ननु पायूपस्थेपानमिति सद्गुणत्वप्रतिपादकश्रुतेर्मुख्यप्राणस्वरूपविषयत्वाङ्गी- कारेणैवोपपत्तौ सद्गुणद्वैविध्यं कुतः कल्प्यत इत्यत आह— दासानुपक्रम्येति । इतरान् प्राणान् पृथक् पृथगेव सन्निधत्त इति दासानुपक्रम्य तदनन्तरमेव पायूपस्थेपानमित्यादीनां सद्गुणत्वोक्तिरित्यर्थः ॥ ८ ॥ इति पञ्चवृत्त्यधिकरणम् ।

### भावदीपः

ॐ पञ्चवृत्तिर्मनोवद्व्यपदिश्यते ॐ । प्राणादीति ॥ अपानव्यानादिरादिपदार्थः । सङ्गतिं सूचयति ॥ मुख्यप्राणप्रसङ्गेति ॥ किमिति ॥ अत्र यद्यपि वक्ष्यमाणनिर्णयपूर्वपक्षानुरोधेन दासाः स्वरूपाणि वेति निर्णयः शक्य उताशक्य इति संशयो दर्शनीयः । तथापि भाष्ये संशयबीजश्रुतिद्वयोक्त्यनुरोधेनैवं संशयो दर्शितः । यद्वा संशयस्यैवं वा एवं वेत्येवं रूपत्वेऽपि नोभयथापि सम्भव इति पूर्वपक्षस्य उभयथापि सम्भव इति सिद्धान्तस्य चोपपत्तेरिति भावः । भाष्योक्तयुक्त्युपेतश्रुतिमूलां पूर्वपक्षकोटिं तावद् व्यनक्ति ॥ तत्र प्राणादय इति ॥ भाष्योक्तयुक्तिं शङ्कानिरासपूर्वं व्यनक्ति ॥ न चेति ॥ कर्मकारित्वादिति ॥ यद्वै प्राणिनि स प्राणः । यदपानिति सोऽपान इत्यादिप्रथमाध्याय- छान्दोग्य श्रुत्याद्युक्त्या व्यानो वीर्यवत्कर्महेतुः उदान उत्क्रान्तिहेतुः समानः सर्वाङ्गेषु रसनायक इति प्राणादीनां कर्माणि तथा तेषां स्थानानि च प्राणापानाविडायां च पिङ्गलायां च वर्ततः । व्यानः सन्धिषु सर्वत्र उदानो ब्रह्मनाडिगः सर्वत्रैव समानस्तु समं चरति सर्वग इति द्वितीयस्कन्धस्थद्वितीयाध्यायतात्पर्योक्तभारतवाक्यमुदाहृत्य तत्त्वप्रदीपे चन्द्रिकायां च दर्शितानि । प्राणः प्रवृत्तिहेतुः स्यादपानस्तु निवर्तने । बलकर्मा तथा व्यान उदानो योगकर्मकृत् । देहेन्द्रियमनोनेता समानो न स्थितिप्रदः इति बृहद्भाष्ये प्रथमे सप्तान्नविद्यायां प्राणादिकर्मण्युक्तानि । टीकायाम् अत्रानुक्तिस्तु उत्तरत्र व्यक्तसद्गुणत्वविशेषणेन व्यक्तीभविष्यन्तीत्यभिप्राया । वक्ष्यमाणव्यक्तसद्गुणत्वयुक्तेः श्रौतत्वेनास्याः युक्तेः स्मार्तत्वेन तुल्यबलत्वं नेति मन्दाशङ्काव्युदासाय स्मृतिमूलश्रुतिं चाह ॥ तथा चेति ॥ अत एवेतरानित्युक्तिः । तदाज्ञया कर्मकारित्वादित्यत्र श्रुतिश्चास्तीत्यर्थः । षट्प्रश्ने आत्मन एष प्राणो जायत इति प्रकृतो मुख्यप्राणः इतरान्प्राणान्प्राणापानादिपञ्चवायून् पृथक्पृथगेव स्थानेषु संस्थापयतीत्यर्थः ।

(भावदीपः)

पूर्वोक्तसयुक्तिकदासत्त्वश्रुत्या समबलत्वायान्यत्रोक्तव्यक्तसद्गुणत्वयुक्तिसाहित्यमाह ॥ प्राणा  
 इति ॥ कथं दासेष्वनुपपद्यमानं व्यक्तसद्गुणत्वं प्राणादीनामित्यतः षट् प्रश्नवाक्योक्तं व्यनक्ति  
 पायूपस्थ इति ॥ सप्तम्यन्तमिदम् । चक्षुः श्रोत्र इति च द्वन्द्वश्चप्राणितूर्यसेनाज्ञानामित्येकवच्चा  
 ॥ अपानमिति ॥ प्रथमार्थे द्वितीयेतीहार्थोऽभिमतः । अग्रे प्राणादिषु चतुर्षु प्रथमादर्शनात्  
 मलादेरपनयनेन गुणेनापाननामा सन् प्रतिष्ठित इत्यर्थः । चक्षुःश्रोत्रे मुखनासिकाभ्यां सह मु  
 नासिकायां चेति यावत् । प्राणः स्वयं मुख एव श्वासादिप्राणनयनगुणेन प्राणा नामा सन् प्रति  
 प्रतितिष्ठति । समानस्तु मध्ये प्राणापानयोर्नाभिदेश इति यावत् । प्रतितिष्ठति । सचैष  
 यस्मादेतद्धृतं भुक्तमन्नं समं यथा शरीरावयवं नयति तेन समानो नामेति शेषः । तस्मादन्न  
 समीकरणादेताः सप्तार्चिषः सप्तज्ञानेन्द्रियवृत्तयो भवन्ति । आसु नाडीषु विविधं नयनाद् गुण  
 व्याननामाचरति । अयोदानस्तु एकया नाड्या सुषुम्नयोर्ध्वगतिश्चरति । स च तत्र च  
 जीवकृतपुण्येन निमित्तेन पुण्यं स्वर्गादिलोकं नयति । अत एवोर्ध्वनयनगुणादुदाननामा बा  
 पृथिव्यां या धारिका देवता सा पुरुषस्थापानं देहे वर्तमानमपानमवष्टभ्य शरीरान्तर्वर्तत इत्यर्थः  
 षट्प्रश्ने टीकायामेतदधिकरणसिद्धान्तसिद्धं वर्गद्वयमुपेत्याधिष्ठानाधिष्ठातृभावेन वर्गद्वयपरत  
 व्याख्यानेपीहितपूर्वपक्षी स्वरूपमात्रपरत्वं मन्यत इति तत्परतयेदं वाक्यमत्रोक्तमित्यदोषः । अ  
 एव पूर्वं दासपरत्वेनाप्युक्तिः । तथा वैषम्यनैर्घृण्येन सापेक्षत्वादित्यत्र द्वितीये पूर्वं तु बादराय  
 हेतुव्यपदेशादित्यादौ तृतीये पुण्येनेति श्रुतेः पादान्त्यप्राणनयन्यायेनेश्वरपरत्वेन भाष्यकृतोद  
 हृतत्वेऽप्यविरोधेऽन्यपरत्वस्यापि भावात् प्राणपरतयैतद्वाक्योक्तिरविरुद्धा ॥ एतदिति  
 मलापनयनश्वासप्राणनादिरूपं व्यक्तसद्गुणत्वमित्यर्थः । सिद्धान्ते त्वीशरूपेषु मुख्यानामेवै  
 गुणानां प्राणरूपेषु प्रतिबिम्बितत्वेनैक- रूपत्वाभावादीशप्राणयोः स्वामिभृत्यभावो युक्त इ  
 भावः ॥ उभयमिति ॥ दासत्त्वं स्वरूपत्वं चेत्यर्थः ॥ अत इति ॥ श्रुतिद्वयाप्रामाण्यादित्यर्थः  
 सूत्रभाष्ये व्याकर्तुं परिष्करोति ॥ न केवलमिति ॥ एतद्वर्गद्वयमित्यर्थः । सूत्रे पूर्वस्माच्छेषश्चे  
 त्यनुवर्तते । तत्र चशब्दः पञ्चवृत्तिश्चेति भिन्नक्रमः सन् दासानां समुच्चायक इति भावेनाणुश्चे  
 चशब्दोऽत्राप्याकृष्यत इति भावेन वा सूत्रार्थमाह ॥ मनोदृष्टान्तेनेति ॥ बुद्धिरध्यवसानाय संश  
 कुरुते मनः । अभिमानेत्वहङ्कारः चित्तं स्मरणसाधनमिति स्कान्द इति सप्तविंशोऽध्य  
 तृतीयस्कन्धतात्पर्यं हृदि कृत्वाऽर्थभेदमाह ॥ सङ्कल्पेति ॥ स्मरणेति ॥ चितिर्बुद्धिरिति ज्ञेया चि  
 तु स्मृतिकारणमित्यष्टाविंशाध्याये चतुर्थस्कन्धतात्पर्योक्तेरिति भावः ॥ चेतस इति  
 बहुस्मरणशक्तिश्च चेतनेत्यभिधीयत इति तत्रैव एकविंशाध्याये तात्पर्योक्तेः । चित्तव्याप्तिरिति



(भावदीपः)

चेतनेति गीतातात्पर्ये त्रयोदशेऽध्याये चोक्तेः । मुख्यप्राणस्य ततोऽपि व्यक्तसद्गुणत्वादिति न्यायविवरणं शङ्कापूर्वं व्यनक्ति ॥ न चेति ॥ तत्रोक्तामेव श्रुतिमाह ॥ अशेषेति ॥ मुख्यप्राणस्वरूपाणामेव व्यक्तसद्गुणात्वोक्तिपरोक्तश्रुतिविरोध इत्यत आह ॥ दासानिति ॥ स एष प्राण इतरान्प्राणानिति दासानुपक्रम्येत्यर्थः । पृथक् पृथक् संनिधत्ते । एतद्विवरणार्थं पायूपस्थेऽपानमित्यादेः प्रवृत्तेः अपानमित्यत्र सन्निधत्त इत्यन्वयादिति भावः । दासानित्यस्य मुख्यप्राणरूपैः प्राणादिभिरधिष्ठितान्प्राणादिदासानित्यर्थो बोध्यः । मुख्यप्राणविषयत्वं मुख्यप्राणमात्रविषयत्वं नेत्यर्थः ॥ अत इति ॥ पृथगुभयविधाभ्युपगमादित्यर्थः । प्राणाद्यास्त्रिविधाः पञ्च प्रधानो वायुरेव च । मुख्यपञ्चकरूपस्सन् गरुडो मध्यपञ्चकः । अवमः पञ्चकस्त्वन्ये प्राणाद्यास्तस्य सूनवः । इति त्रेधाऽविभागोऽयं विभागोऽन्यश्चतुर्थकः । प्राणापानौ शेषवीन्द्रौ तथोदानसमानौ । रुद्रेन्दौ तत्परः श्रेष्ठो वायुर्व्यान उदाहृत इति छान्दोग्यभाष्ये प्रथमे अन्यथापि प्राणवृत्तिभेद उक्तः । तथा च तत्रैव तृतीये पञ्चमे चाध्याये प्राणादिभिः पञ्चभिरपि शब्दैः क्रमात् सूर्यचन्द्राग्नीन्द्रमुख्य- प्राणाः प्राणाभिमानिनः पञ्चोच्यन्त इत्युक्तम् । तथा तृतीयस्कन्धतात्पर्ये च नागकूर्मकृकलदेवदत्तधनञ्जयाश्च पञ्च प्राणादय इत्युक्तम् ॥ १३ ॥ अ० ८ ॥

### वाक्यार्थमुक्तावली

ॐ पञ्चवृत्तिर्मनोवद्व्यपदिश्यते ॐ ॥ अनन्तरसंगतिं सूचयन्विषयमाह ॥ मुख्यप्राण- प्रसङ्गसंनिधापिता इति ॥ यद्यप्यत्र पञ्चरूपतया मुख्यप्राणोऽपि निपीयते तथापीतरविवक्षया प्रसङ्गसंनिधापित इत्युक्तिरिति ज्ञेयम् । अत्र प्राणादयो मुख्यप्राणदासा उत तत्स्वरूपाणीति । तदर्थं दासत्वश्रुतिर्मुखाज्ञायाकर्मकारित्व युक्तियुक्तत्वेन प्रबलोतस्वरूपत्वश्रुतिरेव व्यक्तसद्गुणत्व युक्ति युक्तत्वेन प्रबलेति । अत्रैकं पूर्वपक्षमुद्धाटयति ॥ अत्र प्राणादय इति ॥ कुतो न श्रुत्यन्तरविरोध इत्यतो मुख्यप्राणस्यैव स्वाज्ञया सर्वकर्मकारयितृत्वरूपव्यक्तसद्गुणत्वात् । तदाज्ञया कर्मकारिणां तत्स्वरूपानुपपत्तेरिति व्यक्तसद्गुणत्वन्यायप्रदर्शनप्रवृत्तं प्राणापानादय इत्यादिभाष्यं विवृणोति ॥ प्राणादय इति ॥ प्राणादिकर्माणि च यद्वैप्राणि स प्राणो यदब्रूयादिति सोपानः । ऊर्ध्वं प्राणमुन्नयत्यपानं प्रत्यगस्यतीति च । व्यानो वीर्यकर्महेतुः । उदान उत्क्रान्तिहेतुः । समानः सर्वाङ्गेषु रसनायकः प्राणानाम् । इडायां पिंगलायां च वर्तितः । व्यानः संधिषु सर्वत्र उदानो ब्रह्मनाडिगः । सर्वत्रैव समानस्तुसमं चरति सर्वदेति भारत इति तत्त्वप्रदीपवचनात्प्राणादिकर्माणि

(वाक्यार्थमुक्तावली)

इत्यतो व्यक्तसद्गुणत्वमिति न्यायसूचकस्य स एव प्राणिनां देहे पञ्चधा वर्तत इति श्रुत्यंशः  
भावमाह ॥ प्राणादय इति ॥ पञ्चधावर्तनमेव श्रुत्यन्तरेणोपपादन्यक्तसद्गुणत्वमुपपादयति  
पायूपस्थ इत्यादिना ॥ सप्तार्चिषः सप्तज्ञानेन्द्रियवृत्तयः बहिः पृथिव्याधारिकाया व्यानाख्यादेव  
सैषा पुरुषस्यापानं देहे वर्तमानमवष्टभ्य धृत्वा शरीरान्तर्वर्तत इत्यर्थः । न चैतदव्यक्तसद्गुणत्वमिति  
पायूपस्थादीन्द्रियाधिष्ठानेन सकलज्ञानक्रिया प्रवर्तकत्वादिव्यक्तसद्गुणत्वमित्यर्थः । ए  
पूर्वपक्षद्वयेन श्रुतिद्वयस्य निरवकाशत्वे प्राप्ते उभयफलं युगपदेन वदन्नुपसंहरति ॥ एवं सा  
द्वयस्यापीति ॥ अत्र श्रेष्ठश्चेत्यनुवर्तते चोप्यर्थे । श्रेष्ठः पञ्चवृत्तिरपि शब्दात्पञ्चदासकोपीति  
सूत्रखण्डार्थमभिप्रेत्य व्याचष्टे न केवलं प्राणादय इति ॥ तद्वृत्तयोपीति । तत्स्वरूपभूता इत्यर्थः  
तत्र प्रमाणकथनपरत्वेन समग्रं व्याचष्टे ॥ कुत एतदित्यादिना ॥ चेतसो व्याप्तिश्चेतनेति  
बहुस्मरणशक्तिस्तु चेतनेत्यभिधीयते इति वचनादिति भावः । अन्तःकरणं मन आदिभेदे  
पञ्चविधं तदभिमानं च तच्छब्दवाच्यः पञ्चरूपी तत्र मनआदि पञ्चविधान्मन आदिकमुत्पद्य  
तदभिमानिनश्च मन आदिशब्दवाच्याः कारणाभिमानिनः सकाशादुत्पद्यन्त इति विवेकः । अ  
पञ्चवृत्त्यैतत्प्रवर्तत इत्यादौ प्राणादिमुख्यस्वरूपाणां प्राणादिनामकदासजनकत्वोक्त्या ततो  
व्यक्तसद्गुणत्वरूपसिद्धान्तन्यायोऽपि विवृत इत्यभिप्रेत्याशङ्क्य परिहरति ॥ न  
प्राणादीनामित्यादिना ॥

ननु पायूपस्थेऽपानमिति व्यक्तसद्गुणत्वप्रतिपादिका श्रुतिर्मुख्यप्राणपरा न तु दासपरेति कुतो  
व्याख्यायते अत आह ॥ दासानुपक्रम्येति ॥ इतरान्प्राणान्पृथक्प्रथमेव संनिधत्त इति दासानुपक्रम  
तदनन्तरमेव पायूपस्थेऽपानमित्यादिना सद्गुणत्वोक्तेरित्यर्थः ।

### वाक्यार्थविवरणम्

प्राणादयः ॥ प्राणापानव्यानोदानसमानाः । श्रुतिरिति तन्त्रेणोभयप्रतीकग्रहणम् । त  
कौण्डिन्यश्रुतिर्दासत्वं प्राणानां वक्ति । गौपवनश्रुतिः स्वरूपत्वं वक्तीति विवेकः  
सयुक्तिकश्रुतीति ॥ तदाज्ञया कर्मकारित्वरूपयुक्तिसहितदासत्वश्रुतीत्यर्थः ॥ व्यक्तेति  
व्यक्ताः सन्तो गुणाः पायूपस्थाधिष्ठातृत्वादयो येषां प्राणानां ते तथा । तेषां भावा तत्त्वम्  
तस्मादित्यर्थः ॥ यद्वा ॥ मलापनयनश्वासप्राणनादिरूपं व्यक्तसद्गुणत्वमित्यर्थः ॥ उभयत्रापीति  
॥ दासेषु स्वरूपेषु च व्यक्तसद्गुणत्वस्य भाव इत्यर्थः ॥ उभयम् ॥ प्राणादीनां स्वरूपत्वं दासत  
चेत्युभयम् । ननु प्राणादीनां पञ्चानां दासत्वतत्स्वरूपत्वरूपतद्वृत्तित्वोभयाङ्गीक

(वाक्यार्थविवरणम्)

विरुद्धधर्मद्वयालिङ्गितत्वप्राप्त्यैकस्य वस्तुनो भेदः स्यादित्याशङ्क्य निषेधति ॥ न चेति ॥ पृथगुभयविधेति ॥ प्राणादिपञ्चकं स्वरूपभूतं दासभूतं चेति पञ्चकद्वयाङ्गीकारादित्यर्थः ॥ अत एवेति ॥ प्राणादीनां पृथगुभयविधानां सत्त्वाङ्गीकारेण भिन्नविषयतया विरोधाभावादेवेत्यर्थः ॥ श्रुतीनाम् ॥ दासत्वस्वरूपत्वप्रतिपादकानाम् ॥ एतत् ॥ दासभूतं स्वरूपभूतं चेति पञ्चकद्वयाङ्गीकरणम् ॥ व्याप्तिः ॥ बहुविषयकत्वरूपा ॥ ततोऽधिकेति ॥ दासापेक्षयाधिकेत्यर्थः ।

### वाक्यार्थमञ्जरी

प्राणादीति ॥ प्राणापानादीत्यर्थः ॥ मुख्यप्राणप्रसङ्गेति ॥ तेषां वक्ष्यमाणरीत्या तत्सम्बन्धित्वादिति भावः ॥ शेष इति ॥ क्रमेणेति शेषः ॥ कर्मकारित्वादिति ॥ तेषां कर्माणि च प्राणापानाविड्यां च पिङ्गलायां च वर्ततः । व्यानः सन्धिषु सर्वत्र उदानो ब्रह्मनाडिगः । सर्वत्रैव समानस्तु समं चरति सर्वश इति भारतवचनाज्ज्ञेयानि । प्राणाज्ञया कर्मकारित्वे श्रुतिमाह ॥ तथाच श्रुतिरिति ॥ एष मुख्यप्राण इतरान् प्राणानपानादीन् पृथक् स्वस्वकार्यकरणायोक्तस्थानेषु सन्निधत्ते संस्थापयतीत्यर्थः ॥ व्यक्तसद्गुणत्वादिति ॥ व्यक्ताः सन्तो गुणाः वक्ष्यमाणश्रुत्युक्ताः येषां ते तथा तेषां भावस्तत्त्वं तस्मादित्यर्थः । व्यक्तसद्गुणत्वे श्रुतिमाह ॥ पायूपस्थेति ॥ अपानमपानः पायूपस्थे गुदगुह्येन्द्रिय योर्मलादेरपनयनेन गुणेनापाननामा सन् प्रतिष्ठते मुखनासिकाभ्यां सह चक्षुः श्रोत्रे मुखनासिका चक्षुः श्रोत्रेषु प्राणश्वासादि प्रणयनात् प्राणनामा स्वयमवतिष्ठते । समानस्तु मध्ये प्राणापानयोर्मध्ये नाभिदेशे प्रतिष्ठति हियस्मादेषः समानः हुतं भुक्तमन्नं समं यथास्यात्तथा शरीरावयवं प्रतिनयति अतः समाननामा तस्मादन्नसमीकरणादेताः सप्तज्ञानेन्द्रियवृत्तयो भवन्ति । अस्मिन् शरीरे द्वासप्ततिसहस्रसंख्याकाः नाड्यः सन्ति । आसु नाडीषु व्यानश्चरति अथोदान एकया नाड्यासुषुम्नयोर्ध्वगतिश्चरति सतत्र चरन् जीवकृतपुण्येन निमित्तेन पुण्यफलं स्वर्गादिकं नयति पापेन निमित्तेन पापफलं निरयादि नयति बहिः पृथिव्यां याधारिका व्यानाख्यादेवता सैषा पुरुषस्यापानन्देहे विद्यमानमपानवायुमवष्टभ्य धृत्वान्तरा-शरीरान्तर्वर्तत इत्यर्थः । उभयं दासत्वं स्वरूपं विकल्पो द्वैरूप्यम् ॥ ॐ पञ्चवृत्तिर्म-नोवद्वचपदिश्यते ॐ ॥ मुख्यप्राणः पञ्चवृत्तिः प्राणादिपञ्चस्वरूपवानुपलक्षणमेतत् प्राणादि पञ्चदासवांश्च कुतः मनोवत् यथामनोमनआदीन्द्रियरूपवत् तज्जन्यमनआदिवृत्तिपञ्चकवच्च तथा मुख्यप्राणोपि वर्गद्वयवानिति अथपञ्चवृत्त्येति श्रुतौ व्यपदिश्यते यतोत इत्यर्थः एतद्वर्गद्वयवत्वम् ॥

(वाक्यार्थप्रञ्जरी)

श्रुतिमाह ॥ अशेषेति ॥ अतिबह्वित्यर्थः । ननु पायूपस्थेऽपानमिति सद्गुणत्वप्रतिपादक श्रुतेर्मुखा  
प्राणस्वरूपविषयत्वाङ्गीकारेण वोपपत्तौ सद्गुणद्वैविध्यकल्पनं किमर्थमित्यत आह  
दासानुपक्रम्येति ॥ इतरान् प्राणान् पृथक् पृथगेव सन्निधत्त इति दासानुपक्रम्य तदनन्तरमेवापा  
मित्यादिना सद्गुणोक्तेरित्यर्थः ।

## ९. अथ प्राणाणुत्वाधिकरणम्

‘प्राण एवाधस्तात्प्राण उपरिष्ठात्प्राणो मध्यतः प्राणः सर्वतः प्राण एवेदं सर्वमि’  
प्राणस्य व्याप्तिः प्रतीयते ।

“यतः सर्वं जगद्व्याप्य तिष्ठति प्राण एव तु ।

अतो धृतं जगत्सर्वमन्यथा केन धार्यत” इति च युक्तिर्वायुप्रोक्ते ।

‘अणुनैतत्सृज्यतेऽणुनैतद्धार्यते अणौ लयमभ्युपैति प्राणो वा अणुः प्राण  
ह्येतद्भवती’ति च सौत्रायणश्रुतिः ॥ अत आह—

॥ ॐ अणुश्च ॐ ॥ १४ ॥

स वा एष प्राणोऽणुर्महान्नामाऽन्तर्वाऽणुर्बहिर्महान्प्राणो वा ईशितव्येश ईशो ह्य  
सर्वस्येशितव्यश्च परस्ये’ति हि कौण्डिन्यश्रुतिः ॥ १४ ॥ इति प्राणाणुत्वादि  
करणम् ॥ ९ ॥

## तत्त्वप्रदीपिका

अणुश्च । अणुश्च महान् । अन्तरणुर्हृदयसुषिरस्य सूक्ष्मत्वात् । अणुत्वे चास्य महर्द्वैलक्षण्यं गम  
पृथक्सूत्रात् । यथोक्त्यतः । तदाह— बहिर्महानिति । सम्यगसम्यगवस्थानेऽपि विशेषं हि सूचयाम्बभूव  
वयं च यथाबोधमाप्नेडितवन्तः । इति प्राणाणुत्वाधिकरणम् ।

## तत्त्वप्रकाशिका

अत्रेश्वरे जगत्कारणे श्रुतिसमन्वयसिद्धयर्थं मुख्यप्राणपरिमाणविषयश्रुतिविरोधपरिहाराद  
शास्त्रादिसङ्गतिः । जगत्कारणत्वसिद्धये हराबुक्तः श्रुतिसमन्वयः मुख्यप्राणपरिमाणविषयश्रुति

(तत्त्वप्रकाशिका)

विरोधेनाप्रामाण्येऽयुक्तः स्यादिति स निराकार्यः । प्रकृतो मुख्यप्राण एव विषयः । व्याप्तोऽणुर्वेति सन्देहः । सन्देहबीजं श्रुतिविरोधं दर्शयन् पूर्वपक्षं च सूचयति ॥ प्राण एवेति ॥ सर्वं सर्वसत्ताप्रदः । अन्यथा व्याप्त्यभावेऽसौ न धारयेत् । तथा च केन धार्यत इत्यर्थः । श्रुतिरणुत्वं वक्तीति शेषः । व्याप्त एव मुख्यप्राणः । ‘प्राण एवाधस्तात्’ इति श्रुतेः । न चाणुत्वेऽपि श्रुतिरस्तीति तद्विरोधः । सर्वजगद्धारकत्वयुक्तियुक्तत्वाद् व्याप्तिश्रुतेः । तथा च श्रुतिः । ‘महान्वै मुख्यप्राणो येन व्याप्तं चराचरम्’ इति । ‘सप्तस्कन्धगतो लोकान्यो बिभर्ति महाबलः’ । इति च हरिवंशे । अतः प्रबलश्रुतिविरोधादप्रमाणमणुत्वश्रुतिरिति न श्रुतिसमन्वयेन हरेर्जगत्कारणत्वसिद्धिरिति भावः । सिद्धान्तयत्सूत्रमवतारयति ॥ अत इति ॥ अणुरेव मुख्यप्राणः । न च श्रुत्यादिविरोधः । यतोऽसौ बहिर्देहाद्वर्तमानेन मुख्यरूपेण व्याप्तश्चेति सूत्रार्थः । कुतोऽयं विशेष इत्यत आह ॥ स इति ॥ प्राणश्च मुख्य एवेति ज्ञापनाय वाक्यशेषोद्धारः । न चेदं श्रुतिमात्रं सयुक्तिकश्रुतिबाधनाय नालमिति वाच्यम् । विशेषश्रुतित्वात् । नाडीसंचारित्वयुक्तेश्च । अणुर्वै मुख्यप्राणो य उत्क्रामति नाडीभिरिति श्रुतेः । अतः श्रुत्यविरोधेन मुख्यप्राणस्याणुत्वसिद्धेर्युक्तो जगत्कारणे ब्रह्मणि श्रुतिसमन्वय इति सिद्धम् ॥ १४ ॥ अ० ९ ॥

### गुर्वर्थदीपिका

मुख्यवायुरूपेण व्याप्तश्चेत्यत्र जीवाणुत्वस्य “उत्क्रान्तिगत्यागतीना”- मित्यादिनैव सिद्धत्वाद्बहिरपि मुख्यवायोः कथं व्याप्तत्वमिति चेत्सत्यं प्राणिनां देहान्तर्बाह्यशरीरेणाप्यणुः प्राणिनां देहाद्बहिर्यावन्महत्तत्वं मुख्यवायोर्देहस्यापि व्याप्तत्वात् व्याप्तिरिति प्रमेयभेदान्न गतार्थेति ज्ञेयम् ॥ २,४,९ ॥

### भावबोधः

ॐ अणुश्च ॐ । परिमाणविषयेति । पूर्वाधिकरणोक्तप्राणादिप्रेरकत्वाधिक- सद्गुणत्वाय प्राणस्य विभुत्वमप्यस्त्विति पूर्वपक्षोत्थानादनन्तरसङ्गतिरिति भावः । व्याप्त इति । अत्र मुख्यप्राणः किं व्याप्त उताणुरिति चिन्ता । तदर्थं तदणुत्वं व्याप्तत्वश्रुतिविरुद्धं न वेति । तदर्थं व्याप्तत्वश्रुतिः युक्तियुक्तत्वेन निरवकाशोत सावकाशेति । तदर्थं ‘यतः सर्वं जगद्व्याप्य’ इति श्रुतिः किमान्तरमुख्यप्राणरूपाभिप्राया किं बाह्यमुख्यवायुरूपाभिप्रायेति । तदर्थं तस्य बाह्यरूपेण व्याप्तत्वे आन्तररूपेणाणुत्वे किं प्रमाणं नास्त्युतास्तीति । अन्यथेत्युक्तव्याप्त्यभावस्य केन धार्यत

(भावबोधः)

भाष्योक्तयुक्तिमाह— सर्वेति । अत्र न्यायविवरणोदाहृतां श्रुतिमुदाहरति— तथा चेति प्रमाणान्तरमप्याह— सप्तस्कन्ध इति । बहिर्देहादिति । अनेन सौत्र‘श्च’ शब्दो व्याप्तत्वश्रुते सावकाशत्वप्रदर्शनार्थ इत्युक्तं भवति । वाक्यशेषोद्धार इति । ‘प्राणो वाव ईशितव्येश इत्यादिवाक्यशेषोद्धार इत्यर्थः । विशेषश्रुतित्वादिति । अन्तर्वाणुर्बहिर्महानिति अणुत्वमहत्वयोर्व्यवस्थायाः प्रतिपादकत्वेन विशेषश्रुतित्वादित्यर्थः । अणुर्वै मुख्यप्राणो यदुत्क्रामति नाडीभिरिति दृष्टा युक्तिरणुत्वे प्राणस्येति न्यायविवरणं संयोजयति— नाडीति ॥ ९ ॥ इत्यणुश्चाधिकरणम् ।

### भावदीपः

ॐ अणुश्च ॐ । यदधीना यस्य सत्ता तत्तदित्येव भण्यत इति स्मृतेः श्रौतसर्वपदस्यार्थमाह । सर्वमिति ॥ स्मार्तान्यथापदस्यार्थमाह ॥ अन्यथेति ॥ शेषपूर्त्या वाक्यं सङ्गमयति ॥ असाविति । श्रुतेरिति ॥ पूर्वं विष्णौ प्राणपदसमन्वयेष्वविरोधेऽन्यपरत्वस्यापि सत्त्वादिति भावः । भाष्योक्तस्मृत्युक्तयुक्तिमाह ॥ सर्वेति ॥ व्याप्तिश्रुतेः प्राबल्याय मुख्यप्राणविषयत्वाय वा स्पष्टं न्यायविवरणोक्तां श्रुतिमाह ॥ महानिति ॥ पञ्चमे बृहद्भाष्योक्तां स्मृतिं चाह ॥ सप्तेति ॥ अत इति ॥ सयुक्तिकत्वात्प्रबलेत्यर्थः । सूत्रे चोऽवधारणेऽनुक्तसमुच्चये च श्रेष्ठ इति वर्तत इत्युपेत्यार्थमाह ॥ अणुरेवेति ॥ अध्यात्मविद्यारूपापेक्षयैवकारः प्रयुक्तः । चशब्दस्योपयोगो वदन्नेवार्थान्तरमाह ॥ न चेति ॥ मुख्येति ॥ अनेन व्याप्तिश्रुतौ प्राणशब्दो मुख्यवायुपर इति सूचितम् ॥ वाक्यशेषेति ॥ प्राणो वा ईशितव्येश इत्यादिरित्यर्थः ॥ विशेषेति । अणुत्वमहत्वरूपव्यवस्थोक्तिपरत्वेन विशेषश्रुतित्वादित्यर्थः । न्यायविवरणस्थश्रुत्युक्तयुक्तिं च वदंस्तामेव श्रुतिमाह ॥ नाडीति ॥ उत्क्रान्तिगत्या गतीनामित्युक्तन्यायादिति भावः ॥ अत इति ॥ अणुत्वानणुत्वश्रुत्योरध्यात्माधिदैवस्थभिन्नरूपविषयत्वादित्यर्थः ॥ १४ ॥ अ० ९ ॥

### वाक्यार्थमुक्तावली

ॐ अणुश्च ॐ ॥ पूर्वाधिकरणे पञ्चवृत्तैतत्प्रवर्तत इत्युक्ते सर्वजगत्प्रवर्तकत्वं विभुत्वं विना न युज्यत इति पूर्वपक्षोत्थानादनन्तरसङ्गतिः । यद्वक्ष्यति प्राण एवेदं सर्वम् अन्यथा केन धार्यत इति ॥ व्याप्त इति ॥ मुख्यप्राणो व्याप्तोऽणुर्वेति चिन्ता । तदर्थं सयुक्तिकत्वाध्व्याप्तिश्रुतिः प्रबलोताधिदैवरूपविषयतया सावकाशेति । अन्यथेत्युक्तव्याप्त्यभावस्य केन धार्यत इत्याक्षेपे साक्षाद्धेतुत्वासंभवादाह ॥ व्याप्त्यभावेन धारयेदिति ॥ प्राणस्य व्याप्तिः प्रतीयत भाष्य एव प्राणा

(वाक्यार्थमुक्तावली)

एवाधस्तादिति श्रुतिप्रतीतस्य व्याप्तत्वस्याणुत्वेऽनुपपत्तिरित्युक्त्या दृष्टायुक्तिरित्युक्तन्यायः सूचित इति भावेनाह ॥ प्राण एवाधस्तादिति ॥ यतस्सर्वमित्यादि भाष्योक्तयुक्तिमाह ॥ सर्वेति ॥ प्राण एवाधस्तादिति श्रुतिर्मुख्य प्राणपरत्वे समाख्यासूचनाय बहुत्वेन प्राबल्यप्रदर्शनाय च न्यायविवरणोदाहृतां श्रुतिमुदाहरति ॥ तथाचेति ॥ सप्तस्कन्धगत इत्यस्य स्कन्धेन गतः प्राप्तः सन् विभवतीत्यर्थः । यः प्राणः सर्वभूतानां पञ्चधा भिद्यते नृषु । सप्तस्कन्धगतो लोकांस्त्रीन्द्रधार चचारचेति हरिवंशेऽन्यत्र वचनम् । सूत्रे श्रेष्ठ इत्यस्ति । चशब्दो अवधारणे व्याप्तिसमुच्चये चेति भावेन सूत्रार्थमाह ॥ अणुरेवेति ॥ सर्वप्राणिनियामकाध्यात्मरूपेणाणुरधिदैवरूपेणांडादिव्याप्तं प्राणएवाधस्तादिति प्राणशब्दस्त्वैक्याभिप्रायेण मुख्यप्राणवायुरूपपरोक्षेयः ॥ विशेषश्रुतित्वादिति ॥ रूपभेदेनाणुत्वमहत्त्व व्यवस्थापकत्वेन विशेषश्रुतित्वादित्यर्थः । एतेन दृष्टायुक्तिरिति सिद्धान्तन्यायोऽपि प्राणस्य व्याप्तत्वे विशेषश्रुतिदृष्टव्यवस्थायोग इति भाष्यकृता विवृतो भवति । न्यायविवरणानुसारेण श्रुतिदृष्टव्याप्तिकानुमानायुक्तिरिति भावेन न्यायं संयोजयति ॥ नाडीति ॥ उत्क्रान्तिसूत्रे जीवानां चैतन्याणुत्वविचारः । अणवश्चेत्यत्रेन्द्रियाणामणुत्वस्य रश्मिभिर्व्याप्तत्वस्य चोक्तिः । अत्र श्रेष्ठस्य रूपभेदेनाणुत्वमहत्त्वयोरुक्तिरिति स्पष्टोभेदः । अत्र यद्वक्तव्यं तदन्यत्रोक्तमनुसंधेयम् ।

### वाक्यार्थविवरणम्

सप्तस्कन्धगतः ॥ स्कन्धः शाखा । जगद्वृक्षस्य सप्तलोकाः शाखास्थानीयाः । तथा च सप्तलोकगतो लोकान् तत्रत्यान् जनान् बिभर्तीत्यर्थ इत्यार्हुः । ननु 'स वा एष' इत्यारभ्य 'महान्' इत्यन्तेनैव विवक्षितार्थसिद्धेः 'प्राणो वा' इत्यादिकं व्यर्थमित्यत आह ॥ प्राणश्चेति ॥ स वा एव प्राण इत्यत्रोक्तः प्राण इत्यर्थः । वाक्यशेषोक्तमीशितव्येशत्वं च मुख्यप्राणलिङ्गमिति भावः ॥ श्रुतिमात्रम् ॥ युक्तिशून्यत्वं मात्रशब्दार्थः ॥ विशेषेति ॥ अणुत्वव्याप्तिश्रुत्योर्व्यवस्थाप्रतिपादकत्वेनेति शेषः । अणुत्वे युक्तिमप्याह ॥ नाडीति ॥ असिद्धिं निराह ॥ अणोरिति ।

### वाक्यार्थमञ्जरी

अन्यथेत्युक्तव्याप्यभावस्य केन धार्यत इत्याक्षेपे साक्षाद्धेतुत्वासम्भवादाह ॥ व्याप्त्यभाव इति ॥ सप्तस्कन्धेति ॥ जगदारव्यवृक्षस्य शाखारूपसप्तलोकगत इत्यर्थः । ॐ अणुश्च ॐ ॥ मुख्यप्राणो देहान्तर्गतेन रूपेणाणुर्बहिर्मुख्यवायुरूपेण व्याप्तश्चेत्यर्थः ॥ वाक्यशेष इति ॥ प्राणोवा ईशितव्येश

(वाक्यार्थमञ्जरी)

इत्युदाहरणमित्यर्थः । अन्यथा परमात्मपरत्वशङ्का स्यादिति भावः ॥ विशेषश्रुतित्वादिति ॥ अन्तर्वाणुर्बहिर्महानित्यणुत्वमहत्वयोर्व्यवस्थापकत्वेन विशेषश्रुतित्वादित्यर्थः ॥ नाडीति ॥ व्याप्तत्वे गत्ययोगादिति भावः । यत् यस्मात् अतो युक्तेः श्रुत्युक्तत्वेन प्राबल्यमिति भावः ।

## १०. अथ ज्योतिरधिकरणम्

करणत्वं प्राणानामुक्तम् ।

‘जीवस्य करणान्याहुः प्राणानेतांस्तु सर्वशः ।

यस्मात्तद्वशगा एते दृश्यन्ते सर्वदेहिष्वि’ति सौत्रयणश्रुतौ सयुक्तिकं जीवकरणत्वं प्रतीयते । ‘ब्रह्मणो वा एतानि करणानि चक्षुः श्रोत्रं मनो वागिति तद्ध्येतैः कारयती’ति च काषायणश्रुतौ अत आह—

॥ ॐ ज्योतिराद्यधिष्ठानं तु तदामननात् ॐ ॥ १५ ।

यज्ज्योतिराद्यधिष्ठानं ब्रह्म तदेवैतैः करणैः प्रवर्तयति । ‘यः प्राणे तिष्ठन्नि’ (बृ.उ. ५-७-१६) त्यादि तदामननात् ॥ १५ ॥

## तत्त्वप्रदीपिका

एवं तावत्प्राणस्वरूपमुत्पत्तिसङ्ख्यापरिमाणवृत्तिभेदैः प्रपञ्चितम् । अकरणत्वं मुख्यस्योक्तम् । इतरेषां प्राणानां करणत्वमुक्तम् । कः पुनरत्र कर्ता यस्यैतानि करणानि भवन्त्यत आलोच्यते । यद्वशगानि तस्येति युक्तम् । जीववशगानि दृश्यन्ते श्रूयन्ते च । ब्रह्मवशगानि श्रूयन्ते । तत्र सूत्रम्—ज्योतिराद्यधिष्ठानं तु तदामननात् । “योऽग्नौ तिष्ठन्यस्तेजसि तिष्ठन्नि”त्यादि श्रुतेर्यज्ज्योतिराद्यधिष्ठानं तन्नियामकं ब्रह्म तदेव तस्मिन्नेव प्रकरणे चक्षुरादि नियामकं श्रूयते “यः प्राणे तिष्ठन्” “यश्चक्षुषि तिष्ठन्” इत्यादि । तेजःशब्दवाच्यायाः प्रकृतेः सूर्याग्रादेः प्राणस्य च नियन्तुः परस्य चक्षुरादिनियमनं किं कथनीयमित्यभिप्रायः ।

प्राणवता शब्दात् । जीवेन कर्त्रा करणैः कारयति ब्रह्म । जीवापेक्षां योजयित्वा योजयित्वेत्यर्थः ।

इतश्च युज्यते जीवकरणत्वश्रुतिः । अप्रयोजककर्तृत्वेऽपि जीवस्य तस्य च नित्यत्वात् । अनादिनित्यत्वात्तस्य जीवस्य करणानां तत्सम्बन्धस्य च । इति ज्योतिराधिकरणम् ।



## तत्त्वप्रकाशिका

अत्र जगत्कारणे नारायणे श्रुतिसमन्वयसिद्धयर्थमिन्द्रियविषयश्रुतिविरोध- परिहारादस्ति शास्त्रादि सङ्गतिः । श्रुतिसमन्वयेनोक्तं हरेर्जगत्कारणत्वमिन्द्रियविषयश्रुतीनां विरोधेनाप्रामाण्येऽयुक्तं स्यादिति निरसनीयोऽसौ । अधिकरणसङ्गतिं दर्शयति ॥ करणत्वमिति ॥ करणत्वाच्चेति चशब्देनेन्द्रियाणां करणत्वमुक्तम् । तान्येव विषयः । किं जीवकरणान्युत ब्रह्मकरणानीति सन्देहः । सन्देहबीजं श्रुतिविगानं दर्शयन् पूर्वपक्षं सूचयति ॥ जीवस्येति ॥ श्रुतौ ब्रह्मकरणत्वं प्रतीयत इति शेषः । जीवकरणानीन्द्रियाणि । 'जीवस्य करणान्याहुः प्राणान्' इति श्रुतेः । न च श्रुत्यन्तरविरोधः । जीववशत्वेन प्राणानां दृश्यमानत्वयुक्तियुक्तत्वेन जीवकरणत्वश्रुतेः प्राबल्यात् अनुभूयते खलु स्वाधीनत्वमिन्द्रियाणाम् । अतः प्रबलश्रुतिविरोधाद् ब्रह्मकरणत्व- श्रुतिप्रमाणमेवेति न श्रुतिसमन्वयेन विष्णोर्जगत्कारणत्वसिद्धिरिति भावः । सिद्धान्तयत्सूत्रमवतार्य व्याचष्टे ॥ अत इति ॥ ब्रह्मैव चक्षुरादिभिः करणैर्दर्शनादि कारयति न पुनर्जीवकरणानि । ब्रह्मण एव तेजःप्रभृतिभूतप्रेरकत्वेन तदंशभूतानामपि चक्षुरादीनां ब्रह्म प्रयोज्यत्वस्यैवोपपत्तेः । सर्वप्राणप्रेरकमुख्यप्राणप्रेरकत्व श्रुतेर्यश्चक्षुषि तिष्ठन्नित्यादि श्रुतेश्चेति भावः । चक्षुरादिवदिति प्रकृतत्वाज्ज्योतिरादिग्रहणम् ॥ १५ ॥

## गुर्वर्थदीपिका

चक्षुरादिवदिति प्रकृतत्वादित्यत्र श्रोत्रादीति वक्तव्यत्वेऽपि चक्षुषः ज्योतिरंशत्वात्तस्य च चक्षुरादिवदित्यतीताधिकरणे आदित्वेन पठनाच्चात्रापि "ज्योतिराद्यधिष्ठान" मित्योवोक्तमिति भावः ।

## भावबोधः

ॐ ज्योतिराद्यधिष्ठानं तु तदामननात् ॐ । ननु प्राणानां करणत्वे सिद्धे ब्रह्मकरणत्वादि- विचारावसरस्तदेव कुतः सिद्धमित्यत आह- अधिकरणसङ्गतिमिति । ननु 'अकारणत्वाच्च' इति सूत्रेण मुख्यप्राणस्याकारणत्वमेवोक्तमिति कथं कारणत्वं प्राणानामुक्तमित्यत आह- 'च' शब्देनेति । अत एवेतरेषां प्राणानां करणत्वादिति तत्सूत्रभाष्य उक्तम् । किमिति । चक्षुरादिवदित्यत्र करणत्वेन प्रकृतानि चक्षुरादीनि जीवकरणान्युत ब्रह्मकरणानीति चिन्ता । तदर्थं ब्रह्मकरणत्वं जीवकरणत्वश्रुतिविरुद्धं न वेति । तदर्थं 'जीवस्य करणान्याहुः' इति श्रुतिः 'यस्मात्तद्वशाः' इत्युक्तिश्च जीवस्वामिकत्वाभिप्रायोतेश्वरस्वामिकत्वेऽपि जीवं प्रति

प्रमाणं नास्त्युतास्तीति । यस्मादिति श्रुतिशेषोक्तयुक्तिमाह— जीववशत्वेनेति । अनेनेन्द्रियाणां जीवकरणत्वे दृष्टा युक्तिरिति न्यायविवरणमपि व्याख्यातं भवति । सूत्रे 'तु'शब्दो जीवकरणत्वरूपविपक्षव्यावृत्त्यर्थमेवकारार्थः करणैः प्रवर्तयतीत्युपस्कारो ज्योतिराद्यधिष्ठानमित्यस्यैवैतदर्थत्वेनावृत्तिर्वा । तदिति पदं व्यस्तं समस्तं च । व्यस्ततच्छब्दबलाद्यच्छब्दलाभः । 'ज्योतिराद्यधिष्ठानमि'ति हेत्वर्थगर्भमित्यभिप्रेत्य प्रवृत्तं यत् ज्योतिराद्यधिष्ठानमिति भाष्यं व्याचष्टे— ब्रह्मैवैत्यादिना । 'यः प्राणे तिष्ठन्नि'त्यादेः पौनरुक्त्यापातेन तस्य मुख्यप्राणपरत्वे कथमत्र तदुदाहरणमित्यत 'स्तदामननादि'ति युक्तिप्रदर्शकमपीत्यभिप्रेत्य तदुदाहरणमित्याशयेनाह— सर्वप्राणप्रेरकेति । 'यश्चक्षुषि तिष्ठन्नित्यादिदृष्टयुक्तेरीश्वरकरणत्वानङ्गीकार इति न्यायविवरणं 'तदामननादि'त्येतत्प्राणानां ब्रह्मकरणत्वे श्रुतिप्रदर्शकतया व्याख्यातमित्यभिप्रेत्याह— यश्चक्षुषीति ।

ननु कारणक्रमेण वचने आकाशाद्यधिष्ठानमिति कार्यक्रमेण वचने पृथिव्याद्यधिष्ठानमिति वक्तव्ये ज्योतिराद्यधिष्ठानमिति किं निमित्तमित्यत आह— चक्षुरादिवदिति । प्रकृतत्वादिति । उपलक्षणं चैतत् । 'चक्षुषा दर्शयती'ति श्रुतौ चक्षुष आदित्वेन ग्रहणादित्यपि ग्राह्यम् ।

### भावदीपः

ॐ ज्योतिराद्यधिष्ठानं तु तदामननात् ॐ । अधिकरणेति ॥ अस्याधिकरण-स्याप्रस्तुतचिन्तापरत्वं निवृत्त्यर्थं पूर्वेण प्रस्तुतं स्मारयतीत्यर्थः । अन्यथा सामान्यासिद्धौ विशेषचिन्ताया अनवसरदुस्थत्वादिति भावः । एतेनास्य विचारस्य प्राणविषय-त्वाच्छ्रेष्ठश्चेत्यतः पूर्वमेवोत्पत्तिसंख्यापरिमाणचिन्तापेटिकायां निवेशः स्यादिति शङ्काऽपास्ता । करणत्वोक्त्यनन्तरमेवा- स्याकाङ्क्षोदयात् । तर्हि तदनन्तरमेव निवेशः स्यादिति न शङ्क्यम् । प्रस्तुतमुख्यप्राणचिन्तासमाप्त्यनन्तरमेवास्योत्थानौ चित्यात् सर्वप्राणप्रेरकमुख्यप्राणप्रेरकत्वात् ब्रह्मणः तत्कारणत्वं युक्तमित्येवं रूपत्वादस्य विचारस्येति ॥ श्रुताविति ॥ श्रुतावित्यतः परमित्यर्थः । श्रुत्युक्तामेव युक्तिं शङ्कापूर्वं व्यनक्ति ॥ न चेत्यादिना ॥ दृश्यन्त इति श्रौतपदभावमाह ॥ अनुभूयत इति ॥ अत इति ॥ सयुक्तिकत्वात्प्रबलेत्यर्थः । तदेवेत्यादिभाष्यं व्याचष्टे ॥ ब्रह्मैवेति ॥ एवकारतात्पर्यमाह ॥ न पुनरिति ॥ सौत्रतुशब्दोऽवधारणे । व्यस्तेन तत्पदेनान्वेतीति सूचितम् । यज्ज्योतिराद्यधिष्ठानं ब्रह्मेत्यस्य तात्पर्यमाह ॥ ब्रह्मण एवेति ॥ योऽग्नौ तिष्ठन्त्यस्तेजसि तिष्ठन्नित्यादिश्रुतेर्यज्ज्योतिराद्यधिष्ठानं तन्नियामकं ब्रह्म तदेव तस्मिन्नेव प्रकरणे चक्षुरादिनियामकं श्रूयते । यः प्राणे तिष्ठन्त्यश्चक्षुषि तिष्ठन्नित्यादीति तत्त्वप्रदीपोक्तं

(भावदीपः)

तदंशभूतानामपीत्येतद्वीकोक्तिं चानुरुध्य चन्द्रिकायां यदग्न्यादि- रूपज्योतिराद्यधिष्ठानं ब्रह्म तदेव तत्कार्यरूपचक्षुरादिरूपज्योतिराद्यधिष्ठानमिति सूत्रं योज्यमित्याह भाष्यकार इत्युक्तं सर्वप्राणप्रेरकेत्यादि । यद्यपि यः प्राणे तिष्ठन्निति श्रुतेः यो वाचि तिष्ठन् यश्चक्षुषि तिष्ठन्नित्यादि चेन्द्रियप्रायपाठात् घ्राणपरः माध्यन्दिनानां तथा पाठाच्च । तथापि चक्षुःश्रोत्रे मुखनासिकाभ्यां प्राणः स्वयं प्रतिष्ठते इति श्रुतेः घ्राणेन्द्रियप्रधानदेवताया मुख्यवायोरपि प्राणपदेन ग्रहणादधिकार्थलाभाय मुख्यप्राणप्रेरकत्वश्रुतेरित्युक्तम् । अत एव सर्वप्राणप्रेरकेति चोक्तिः । आदिपदेन न्यायविवरणोक्त श्रुतिर्ग्राह्येति भावेनाह ॥ यश्चक्षुषीति ॥ ननु भूतांशत्वात्प्राणानां भूतक्रमेणाकाशाद्यधिष्ठानमिति वा यः पृथिव्यां तिष्ठन्नित्यादि- श्रौतक्रमानुसारेण पृथिव्याद्यधिष्ठानमिति वा वाच्यमित्यत आह ॥ चक्षुरादीति ॥ १५ ॥

### वाक्यार्थमुक्तावली

ॐ ज्योतिराद्यधिष्ठानं तु तदामननात् ॐ ॥ अधिकरणसंगतिमिति ॥ अव्यवहिताधिकरण- संगतिस्तु प्रकृतस्य मुख्यप्राणस्य भगवदुत्पन्नस्य निर्णीतपरिमाणस्य प्रागुक्ताकरणत्वसिद्धये प्राणानां करणत्वप्रतिपादानादिति ज्ञेयम् ॥ किमिति ॥ चक्षुरादिवदित्यत्र करणत्वे न प्रकृतानि चक्षुरादीनि किं जीवकरणान्युत ब्रह्मकरणानीति चिन्ता । तदर्थं जीवकरणत्व श्रुतिर्यस्मात्तद्वशाग इत्यनुभवसिद्धयुक्तिश्च जीवस्वामित्वाभिप्रायेणोत ईश्वरस्वामिकत्वेऽपि जीवं प्रति क्रियासाधन- त्वबहुकालं जीवसंबन्धित्वमात्राभिप्रायेणेति । जीवकरणानीति ॥ जीवकर्तृप्रयोज्यानीत्यर्थः । कुतो नविरोध इत्यतो दृष्टायुक्तिरित्युक्तमेव पूर्वपक्षन्यायं यस्मात् तद्वशागा इति भाष्यारूढतया दर्शयति ॥ जीववशत्वेनेति ॥ न च करणत्वं नाम कर्तृप्रयोज्यत्वं प्राणानां जीववशत्वानुभवेच श्रुतेरनुभवयुक्तस्वेनैव प्राबल्यं प्राप्तं किं युक्तिपर्यन्तं धावनेनेति चेत्सयुक्तकश्रुतिविरोधस्यात्र परिहार्यत्वात् । यद्यदधीनतया दृश्यते तत्र तदधीनमिति व्याप्त्युपपत्त्या युक्तेर्नविवक्षोपपत्तेरिति भावः । सूत्रे चशब्दोऽवधारणे । तदिति व्यस्तं समस्तं च पदम् । ज्योतिराद्यधिष्ठानमिति चावर्तते । आद्यं हेत्वर्थं गर्भविशेषाणां द्वितीयं साध्यप्रदर्शनपरम् । ततश्च यद् ब्रह्म योग्रौ यस्तेजसीति तिष्ठन्नित्यादि श्रुतेर्ज्योतिरादिरधिष्ठानं यस्य तत् तन्नियामकं तदेव ज्योतिराद्यधिष्ठानमिति ज्योतिरादिप्रकृतिकचक्षुरादिकरणाधिष्ठानं तानि कारणत्वेनोपादाय प्रवर्तयतीति यावत् । कुतः तदामननात् । तस्य चक्षुराद्यधिष्ठातृत्वस्य यश्चक्षुषितिष्ठन्नित्यादावामननादिति सूत्रार्थमभिप्रेत्य भाष्यारोहं दर्शयति ॥ ब्रह्मैवेत्यादिना ॥ हेत्वर्थगर्भत्वं व्यनक्ति ॥ ब्रह्मण एवेति ॥

(वाक्यार्थमुक्तावली)

तदंशभूतानामिति ॥ तेषां भूतरूपचय इत्युक्तत्वादिति भावः । यः प्राणे तिष्ठन्नित्यादौ प्राणशब्दस्येन्द्रियपरत्वेन्तर्यामिब्राह्मणे यश्चक्षुषि तिष्ठन्नित्यादेः पौनरुक्त्यं मुख्यप्राणपरत्वेन प्रकृतानुपयोग इति कथमत्र तदुदाहरणमित्यत आह ॥ सर्वप्राणप्रेरकेति ॥ इत्यादीत्यादिपदार्थः ॥ यश्चक्षुषीति ॥ एतेन दृष्टायुक्तिन्यायोऽपि भाष्यारूढो दर्शितः । आकाशादिकारणक्रमेणाकाशाद्यधिष्ठानमिति वाक्ये ज्योतिरादीत्युक्ते निमित्तमाह ॥ चक्षुरादिवदिति ॥ चक्षुरादिवत्तु तत्सहशिष्ट्यादिभ्य इत्यत्रेति भावः । तत्रापि श्रोत्रादिवदिति वाच्ये चक्षुरादिग्रहणमणवश्चेत्यत्र तद्यथाणुतश्चक्षुष इति श्रुतौ चक्षुषः प्रकाशव्याप्तेः स्फुटभासत्वेन चक्षुष एवोपादानादिति बोध्यम् ॥

### वाक्यार्थविवरणम्

जीवकरणान्युत ब्रह्मकरणानीति ॥ यस्मात्तद्वशगा इति वाक्यबलात् कर्तृप्रयोज्यत्वं हि करणत्वं प्रतीयते । एवं जीवकरणानीत्यादेर्जीवप्रयोज्यानि वा ब्रह्मप्रयोज्यानि वेत्यर्थो द्रष्टव्यः । प्रयोज्यत्वं प्रेर्यत्वम् । एवमुत्तरत्रापि जीवकरणत्वादिशब्दार्थोऽयमेव द्रष्टव्यः ॥ सर्वप्राणेति ॥ सर्वेन्द्रियेत्यर्थः ।

### वाक्यार्थमञ्जरी

अकरणत्वाच्च नदोष इति सूत्रे मुख्यप्राणस्याकरणत्वमेवोक्तं न तु प्राणानां करणत्वं तत्कथमेतदिति तत्राह ॥ च शब्देनेति ॥ ॐ ज्योतिराद्यधिष्ठानं तु तदामननात् ॐ । ज्योतिराद्यधिष्ठानमग्न्यादि भूतनियामकं यद् ब्रह्म तनु तदेव ज्योतिराद्यधिष्ठानम् अग्न्याद्यंशचक्षुरादिनियामकं तत्करणमिति यावत् कुतः तदामननात् तस्य चक्षुरादिनियामकत्वस्य यश्चक्षुषि तिष्ठन्नित्यादिनाभिधानादित्यर्थः । सर्वप्राणप्रेरकेति ॥ यः प्राणे तिष्ठन्निति प्राणशब्दस्येन्द्रिय परत्वे यश्चक्षुषीत्यादिना पौनरुक्त्यापत्तेरिति भावः । आदिपदोपात्तमाह ॥ यश्चक्षुषीति ॥ ननु कारणक्रमेण वचने आकाशाद्यधिष्ठानमिति कार्यक्रमेण वचने पृथिव्याद्यधिष्ठानमिति वक्तव्यं ज्योतिराद्यधिष्ठानमिति वचने किं निमित्तमित्यत आह ॥ चक्षुरादिवदिति ॥ उपलक्षणमेतत् । चक्षुषा दर्शयतीति श्रुतौ चक्षुष आदित्वेन ग्रहणादित्यपि द्रष्टव्यम् ।

### सूत्रभाष्यम्

कथं जीवकरणत्वश्रुतिरित्यतो वक्ति-

(सूत्रभाष्यम्)

॥ ॐ प्राणवता शब्दात् ॐ ॥ १६ ॥

जीवेनैव करणैः कारयति परमात्मा । अतो न विरोधः । एष ह्येनेनाऽत्मना चक्षुषा दर्शयति श्रोत्रेण श्रावयति मनसा मानयति बुद्ध्या बोधयति तस्मादेतावाहुः सृतिरसृतिरिति'ति भाल्लवेयश्रुतेः ।

“करणैः कारणं ब्रह्म पुरुषापेक्षयाऽखिलम् ।

श्रोत्रादिभिः कारयति करणानीत्यतो विदुः ।

न जीवापेक्षया मुख्यं कारयेत्परमेश्वरः ।

केवलात्मेच्छया तस्मान्मुख्यत्वं तस्य निश्चितमि”ति च वाराहे ॥ १६ ॥

### तत्त्वप्रदीपिका

मनोबुद्धी त्वेकादशद्वादशे इति । द्विवचनप्रयोगात् । उभयोः सम्भूय द्वादशत्वं एकादशाभावप्रसङ्गः । दशत्वपर्यवसितत्वादितरेन्द्रियाणाम् । ज्ञानेन्द्रियाणां सप्तत्वं च मनोबुद्ध्योर्द्वित्व एव युज्यते । त इन्द्रियाणि तद्व्यपदेशादन्यत्र श्रेष्ठात् । अयमिह सङ्ग्रहः । मुख्यप्राणस्यानिन्द्रियत्वमितरेषामिन्द्रियत्वं तदधीनत्वं तेषां द्वादशत्वं चेति । अतश्चैतत्सिद्धं, करणत्वेनैषां जीवाधीनत्वमिन्द्रियाणां सर्वात्मना च मुख्यतो ब्रह्माधीनत्वमिति । इतीन्द्रियाधिकरणम् ।

### तत्त्वप्रकाशिका

यदि प्राणानां ब्रह्मकरणत्वं कथं तर्हि जीवकरणत्वश्रुतिरुपपद्येत किं तु ब्रह्मकरणत्वस्य विरोध एवेत्याशङ्क्य तत्परिहारत्वेन सूत्रमवतार्य व्याचष्टे ॥ कथमिति ॥ ब्रह्मकरणत्वाङ्गीकारेऽपि प्राणानां न जीवकरणत्वश्रुतिविरोधः । स्वकरणैरेव प्राणैर्ब्रह्म जीवेन दर्शनादि कारयतीत्येतदर्थं त्वोपपत्तेर्जीवकरणत्ववाक्यस्य । ब्रह्मेन्द्रियैर्जीवेन दर्शनादि कारयतीत्येतच्च श्रुतिसिद्धमिति भावः । सृतिरसृतिरिति स्वातन्त्र्येण प्रवृत्तियुक्तस्तद्विहीनश्च । अस्तु ब्रह्म जीवेन चक्षुरादिना दर्शनादि कारयतीति तथापि जीवकरणत्वश्रुतिस्तदर्थेत्येतत्कुत इत्यत आह ॥ करणैरिति ॥ करणानि जीवस्य । यद्येतानि ब्रह्मणस्तर्हि मुख्यप्राणस्याप्येतत्सम्भवतीत्यकरणत्वहेतुना प्राण एवाकरणस्तस्मान्मुख्य इत्युक्तं मुख्यत्वं विरुद्धं स्यादिन्द्रियाणां जीवकरणत्वे तदुपपत्तिरित्यत आह ॥ नेति ॥ जीवापेक्षया ब्रह्मकरणत्वं तत्र

## गुर्वर्थदीपिका

“सृ गता”विति धातोः सरतीति सृतिरिति लटि कृते कर्तरि लटोऽनुशासनात्कर्तुश्च स्वतन्त्रत्वात् स्वातन्त्र्यवान्त्वभ्यत इति भावेनाऽऽह । सृतिस्स्वातन्त्र्येण प्रवृत्तिरित्युक्तम् । जीवस्य सुप्तौ चक्षुरादीन्द्रियाणां व्यापारादर्शनेन तत्प्रबोधदशायां च व्यापारदर्शनेन चक्षुरादीन्द्रियाणि जीवद्वारैव प्रेरयति भगवान् । अतस्तेषां मुख्यतो ब्रह्मकरणता । अमुख्यतो जीवकरणता च श्वासस्य तदभिमानिमुख्यप्राणस्य च जीवसुप्तिदशायामपि सुतरां व्यापारदर्शनेन तदुभयं न जीवद्वारा प्रेरयति भगवान् । जीवस्य निर्व्यापारतादशायामपि प्रवर्तमानयोरनयोः जीवव्यापारान्वय-व्यतिरेकानु विधायित्वाभावात् । अतस्तयोरमुख्यतोऽपि न जीवकरणतेति भावेनाऽऽह करणैः कारणमिति । अत्रायं विवेकः । “प्राणवता शब्दा”दिति सूत्रं जीवद्वारा करणानां परप्रेर्यमाणत्वमाह ॥ “वैलक्षण्या”दिति वक्ष्यमाणसूत्रं तु मुख्यप्राणस्येतो वैलक्षण्यमात्रमाह । “भेदश्रुते”रिति सूत्रं तूक्तसूत्रद्वयार्थमस्पृष्टैव स्थितत्वास्थितत्वादिना प्राणस्येन्द्रियाणां च वैसादृश्यमाह । अतस्सूत्राणां न गतार्थता । ननु वैलक्षण्यादिति सूत्र एव सर्ववैलक्षण्यं साध्यताम् । वैलक्षण्यान्तरप्रतिपादनाय किमर्थं “भेदश्रुते”रिति सूत्रान्तरमिति चेत्सत्यम् । “वैलक्षण्या”दिति सूत्रे “प्राणवता शब्दा”दित्यत्रोक्तप्रमेयविलक्षण पुरुषानपेक्षप्रवृत्तिरूपवैलक्षण्यमात्रसङ्गहेणापि श्रोता चरितार्थस्स्यात् । “भेदश्रुते”रिति पृथक्सूत्ररचनायां त्वर्थापौनरुक्त्यघटनाय पुनरर्थान्तरे दृष्टिं दिशेत् । तेन च मुख्यप्राणस्योभयथाऽपि करणेभ्यो वैलक्षण्येन महामाहात्म्यं सिद्धयेत् । अतस्सूत्रद्वयं सार्थकमिति भावः । करणैः कारणमिति स्मृतिस्तु आदिसूत्रान्तिमसूत्रार्थसङ्गाहिका तत्र वाऽत्र वोदाहर्तव्या । प्रथमोल्लङ्घने कारणाभावादत्रैवोदाहतेति ।

## भावबोधः

ॐ प्राणवता शब्दात् ॐ । स्वकरणैरेवेति । अनेन लौकिकदृष्टेस्त्वीदृशेनैव जीवानु-सारित्वकृष्योपपत्तेरिति न्यायविवरणमपि व्याख्यातं भवति । जीवकरणत्वे तदुपपत्तिरित्यर्थः जीवापेक्षया ब्रह्मकरणत्वमिति । ‘अकरणत्वाच्चे’ति सूत्रे मुख्यप्राणस्य मुख्यत्वप्रयोजकाकरण-त्वप्रतियोगित्वेन यत्करणत्वमितरप्राणानां ‘च’ शब्देनोक्तं तज्जीवेनैव करणैः कारयति परमात्मेत्याद्युक्तरीत्या जीववशत्वेन ब्रह्मप्रयोज्यत्वरूपं करणत्वं तत्र सूत्रे विवक्षितम् । मुख्यप्राणस्य जीवापेक्षया ब्रह्मकरणत्वाभावान्मुख्यत्वोपपत्तिरिति भावः ।

### भावदीपः

ॐ प्राणवता शब्दात् ॐ । न विरोध इति भाष्यं व्याचष्टे ॥ किं तु ब्रह्मेति ॥ जीवेनैवेत्यादिभाष्यार्थं वदन्नेवातः शब्दार्थमाह ॥ स्वेति ॥ सूत्रे पूर्वत्र ज्योतिरादीत्यनेन प्रकृतत्वात्स्वकरणैरिति लाभः । तदित्यस्यानुवृत्तिरिति भावः । जीवेन प्रयोज्यकर्त्रेत्यर्थः । युक्तिविरोधं त्वग्रे परिहरिष्याम इति भावः ॥ करणानि जीवस्येति ॥ स्मृतौ पूर्वं पुरुषपदेन जीवस्य प्रकृतत्वात्करणानीत्यत्र जीवस्येत्यन्वेतीति भावः । जीवस्येत्यादिस्मृतिशेषस्योपयोगं व्यनक्ति ॥ यद्येतानीति ॥ एतदिति ॥ ब्रह्मप्रयोज्यत्वरूपं ब्रह्मकरणत्वमित्यर्थः ॥ तदुपपत्तिरिति ॥ मुख्यप्राणस्याकरणत्वहेतुकमुख्यत्वोपपत्तिरित्यर्थः । तस्य सर्वजीवोत्तमत्वेन जीवप्रयोज्यत्वरूप-करणत्वाभावादिति भावः । तावता कथमुक्तशङ्कानिवृत्तिरित्यत आह ॥ जीवापेक्षयेति ॥ जीववशत्वेन ब्रह्मप्रयोज्यत्वरूपकरणत्वं तत्राकरणत्वाच्चेति सूत्रे विवक्षितम् । तदभावश्च मुख्ये सम्भवतीत्यर्थः । गौणप्रतिद्वन्द्वत्वभ्रान्तिं निराह ॥ मुख्यं मुख्यप्राणमिति ॥ १६ ॥

### वाक्यार्थमुक्तावली

ॐ प्राणवता शब्दात् ॐ ॥ तद्विरोध एवेति । सयुक्तिकत्वादित्यर्थः । प्राणा इन्द्रियाण्यस्य सन्तीति प्राणवान् जीवः । तेन तदित्यस्ति । ब्रह्मप्राणवता जीवेन कर्ता स्वकरणैर्दर्शनादि कारयति एष ह्येनेनात्मना चक्षुषा दर्शयतीति शब्दादिति सूत्रार्थमभिप्रेत्य भाष्यार्थमाह ॥ ब्रह्मेति ॥ कारणानामीशप्रयोज्यत्वे जीवस्य तदायत्तकर्तुः कर्मसु साधनत्वात्तत्पराश्रुतिरिति भावः । जीवकरणत्वे तदुपपत्तिरिति । मुख्यप्राणस्य जीवकरणत्वाभावादकरणत्वहेतुतेत्याद्युपपत्तिरित्यर्थः । जीवापेक्षया ब्रह्मकरणत्वं तत्र विवक्षितमिति । जीवेच्छामिदं करिष्य इत्यादिरूपां योजयित्वा ब्रह्मास्य स्वतन्त्रकर्तृप्रयोज्यत्वरूपकरणत्वाच्चेति सूत्रे चशब्देन विवक्षितमित्यर्थः । यथोक्तं तत्त्वप्रदीपे जीवेन कर्ता करणैः कारयति ब्रह्मजीवापेक्षां योजयित्वेत्यर्थः इति । यद्वा जीवप्रयत्नेच्छादिकमपेक्षेत्यर्थः । यद्वक्ष्यतीन्द्रियाणां प्रयत्नापेक्ष एवेति । मुख्यप्राणस्य तु जीवापेक्षया ब्रह्मकरणत्वाभावान्मुख्यत्वोपपत्तिरिति भावः ।

### वाक्यार्थविवरणम्

अनुपपन्नो वाऽस्त्वित्याशयेन पृच्छति ॥ किन्त्विति ॥ तथात्वेऽप्रामाण्यापत्तेः । तस्य

जीवकरणत्वप्रतिपादकश्रुत्यैव विरोधोऽस्त्वित्याशयेनोत्तरमाह ॥ ब्रह्मेति ॥ स्वकरणैरेव प्राणैः प  
 ब्रह्म स्वप्रेर्यतया स्वस्य करणैरेव प्राणैरिन्द्रियैर्जीविनं दर्शनादिकं कारयति जीवेच्छया । जीवेप्रेर्यापि  
 तदनुसारीणि करोतीत्यर्थः । यथोक्तं न्यायविवरणे 'ईशेनैव जीवानुसारित्वकृत्योपपत्ति' इति ।  
 अभिप्रायकथनव्याजेन सूत्रार्थमाह ॥ ब्रह्मेन्द्रियैरिति ॥ प्राणवतेत्यस्यार्थमाह ॥ जीवेनेति ॥ जी  
 प्राणधारण इति धातोः । ब्रह्मेन्द्रियैर्दर्शनादि कारयतीति सूत्रे शेषपूरणम् । शब्दादित्यस्य तात्पर्य  
 श्रुतिसिद्धमिति ॥ तदर्थम् ॥ स्वकरणैरेव प्राणैर्ब्रह्म जीवेन दर्शनादि कारयतीत्येतदर्थम् ॥ एतदिति  
 ॥ ब्रह्मप्रयोज्यत्वेन करणत्वं सम्भवतीत्यर्थः ॥ जीवेति ॥ यदीन्द्रियाणि जीवप्रयोज्यतया  
 जीवकरणानि स्युस्तदैव मुख्यप्राणस्य जीवप्रेर्यत्वाभावेनाकरणत्वहेतुनोक्तं मुख्यत्वं युज्यते ।  
 ह्येतदस्ति । इन्द्रियाणां ब्रह्मप्रयोज्यत्वेन ब्रह्मकरणत्वाङ्गीकारात् । एतादृशं च करणत्व  
 मुख्यप्राणस्यापि सम्भवतीत्यकरणत्वेनोक्तं मुख्यत्वं न युक्तमित्याशयः ।

ननु तर्ह्यकरणत्वादिति सूत्रे मुख्यप्राणस्य मुख्यत्वसाधकं यदकरणत्वं तत्प्रतियोगिभू  
 यत्करणत्वं तत् कीदृशं विवक्षितमित्यत आह ॥ जीवापेक्षया ब्रह्मकरणत्वमिति ॥ "ब्रह्मणो व  
 एतानि करणानि" इति श्रुतौ चक्षुरादीनां यद्ब्रह्मकरणत्वं ब्रह्मप्रयोज्यत्वं विवक्षितं तज्जीवापेक्षया  
 जीवमपेक्ष्य जीवद्वारेत्यर्थः । यद्वा जीवेच्छयेत्यर्थः । स्वकरणान्येवेन्द्रियाणि जीवेच्छया जीवप्रेर्यापि  
 तदनुसारीणि करोतीत्येवं ब्रह्मकरणत्वं तत्र 'अकरणत्वात्' इति सूत्रे अकरणत्वप्रतियोगितया  
 विवक्षितम् । एतादृशं ब्रह्मकरणत्वं न मुख्यप्राणे । परं ब्रह्म मुख्यप्राणं जीवद्वारा जीवेच्छया वा प्रे  
 न करोति । अत एतादृशाकरणत्वहेतुना तस्य मुख्यत्वसाधनं युक्तमिति भावः । करणैः कारण  
 ब्रह्मेति भाष्यस्यायमर्थः । कारणं सकलकार्यकारणं परं ब्रह्म करणैः स्वप्रयोज्यै  
 श्रोत्रादिभिरिन्द्रियैः पुरुषापेक्षया जीवापेक्षया जीवद्वारा जीवेच्छया चाखिलं तत्तदिन्द्रियकार्य  
 ज्ञानादि कारयति । 'एष ह्यनेनात्मन' इति श्रुतेः । तथा च स्वतन्त्रं परं ब्रह्म स्वप्रेरितेष्वेवेन्द्रियै  
 स्वसङ्कल्पानुसारेणैतानि मदीयानीति जीवस्याभिमानविशेषं दत्त्वा तदिच्छया तत्प्रेर्यापि  
 ज्ञानादिविषये करोतीति यावत् । अतो जीवस्य करणानीति । "जीवस्य करणान्याहुः" इति  
 श्रुतावुच्यन्त इति विदो ज्ञानिनो विदुः । परमेश्वरो मुख्यं मुख्यप्राणं जीवापेक्षया न कारयेत्  
 किन्त्वात्मेच्छयैव प्रेर्य कारयेदतस्तस्य मुख्यत्वं निश्चितम् । परमेश्वरः केवलं स्वप्रेर्ये मुख्यप्राणं  
 'अयं मदीयः' इति जीवस्याभिमानविशेषं दत्त्वा जीवापेक्षया जीवद्वारा जीवेच्छया वा प्रेर्य  
 करोतीति तस्य मुख्यत्वमिति भावः ।



### वाक्यार्थमञ्जरी

ॐ प्राणवता शब्दात् ॐ ॥ ब्रह्म प्राणवता इन्द्रियवता जीवेन कर्त्रा स्वकरणैरिन्द्रियैर्दर्शनादि कारयति कुतः शब्दात् एष हीति श्रुतेः अतस्तानि जीवकरणानीत्युच्यन्त इत्यर्थः । एतत् ब्रह्मकरणत्वम् । तदुपपत्तिरिति ॥ मुख्यप्राणस्य जीवकरणत्वाभावेनाकरणत्वहेतुनोक्तत्वेन मुख्यत्वोपपत्तिरित्यर्थः । जीवापेक्षया ब्रह्मकरणत्वमिति ॥ तत्र अकरणत्वाच्चेति सूत्रे इन्द्रियाणां मुख्यत्वे यत्तु हेतुत्वेनोक्तं रणत्वं तज्जीवेनैव करणैः कारयति परमात्मेत्युक्तरीत्या जीवापेक्षया ब्रह्मकरणत्वं विवक्षितं मुख्यप्राणस्य च जीवापेक्षया ब्रह्मकरणत्वाभावान्मुख्यत्वोपपत्तिरिति भावः ।

### सूत्रभाष्यम्

॥ ॐ तस्य च नित्यत्वात् ॐ ॥ १७ ॥

अनादिनित्यत्वाच्च जीवकरणसम्बन्धस्य युज्यते तत्करणत्वश्रुतिः । 'अथावियोगीनि । करणैर्वाव न वियुज्यते देहेनैव वियुज्यत इत्येतद्वाव करणानां करणत्वं यद्वाव न वियुज्यत' इति गौपवनश्रुतिः । च शब्दः करणसम्बन्धग्राही ॥ १७ ॥ इति ज्योतिराद्यधिकरणम् ॥ १० ॥

### तत्त्वप्रदीपिका

इदमिह निरूप्यते- किं चतुर्मुखानामरूपकृतिरुत परमादिति । नचात्र चतुर्मुखस्याप्रसक्ति-  
राशङ्कनीया । स्वयमेवायं भगवान् प्राणत्वादूर्ध्वं चतुर्मुखपदमधिष्ठास्यतीति ज्ञापयन्  
प्राणस्वरूपनिरूपणावसरे चतुर्मुखं प्रसजयति । विरेचयति विसृजति । विदधाति विशेषेण धारयति  
योजयति वा । परमाद्धयेते नामरूपे व्याक्रियेते तस्मादेनमाहुः परम इति न ह्यवरस्याल्पशक्तेः  
सर्वनामरूपकर्तृत्वं युक्तम् ।

“कर्तृत्वात्सगुणं ब्रह्म पुरुषं पुरुषर्षभमि”ति भागवते ॥

संज्ञामूर्तिरिति त्रिवृत्कुर्वत उपदेशात् । अयोगिप्रत्यक्षगम्यरूपं त्रिवृत्क्रियापेक्षया भवति, नाम च  
तद्व्यवहार्यं तदपेक्षं भवति । “सेयं देवता इमास्तिस्रो देवता अनेन जीवेनाऽत्मनाऽनुप्रविश्य नामरूपे  
व्याकरोत् । तासां त्रिवृत् त्रिवृतमेकैकामकरोदि”ति । “अग्निहोत्रं जुहोति, यवागूं पचती”तिवत्,

## तत्त्वप्रकाशिका

‘एवमस्वतन्त्रकर्तुः करणान्यन्याधीनान्यपि साधनत्वात्तत्करणानीत्युच्यन्ते । यथा परकीय-कुठारेणापि वृश्चतोऽसौ तत्करणमुच्यत इत्येकमर्थं जीवकरणत्वश्रुतेरुक्तत्वार्थान्तरप्रतिपादकं च सूत्रं पठित्वा व्याचष्टे ॥ तस्य चेति ॥ प्राणानां ब्रह्मकरणत्वेऽपि युज्यते जीवकरणत्वश्रुतिः । जीवकरणसम्बन्धस्यानादिनित्यत्वात् । परकीयेऽपि बहुकालसम्बन्धिन्युपचारतस्तदीयत्वव्यवहारदर्शनादिति भावः । एतेनानुभवोऽप्याभिमानिकतया व्याख्यातः । अनादिसम्बन्धनिबन्धनोऽयं व्यवहारः श्रौत इति कुत एतदित्यत आह ॥ अथेति ॥ अवियोगीनि जीवेनेति शेषः । करणानां करणत्वमिन्द्रियाणां जीवकरणत्वव्यवहारे निमित्तमित्यर्थः । प्राणवतेति जीवस्य प्रकृतत्वादत्र तत्परामर्शो युक्तोऽतः कथमुच्यते सम्बन्धस्येत्यत आह ॥ चशब्द इति ॥ तच्छब्देन जीवपरामर्शोऽपि चशब्देन प्राणवत्पदसंनिधापिताः प्राणाः प्राणसम्बन्धश्च समुच्चीयन्ते । न हि प्राणान् प्राणवत्त्वं च विना प्राणवान् भवति । अतो युक्तेयं व्याख्येति भावः । सम्बन्धिनोरभावे सम्बन्धाभावात्तदुक्तिः । तस्मात् श्रुत्यविरोधेन प्राणानां ब्रह्मकरणत्वसिद्धेर्युक्तो जगत्कारणे हरौ श्रुतिसमन्वय इति सिद्धम् ॥ १७ ॥ अ० १० ॥

## गुर्वर्थदीपिका

साधनत्वात्तत्करणानीत्यत्र जीवस्यापीषदीषत्साधनत्वादित्यर्थः । तच्छब्देन जीवपरामर्शोऽपीत्यत्र यद्यपि प्राणः प्राणसम्बन्धो विशेष्यभूतो जीवश्चेति त्रयाणामपि प्राक्प्रस्तावोऽस्ति । तथाऽपि प्राणस्य तत्सम्बन्धस्य चोपसर्जनतया प्रस्तुतिः जीवस्य तु विशेष्यतया प्राधान्येन प्रस्तुतिः । एवं च दण्डिनमर्चयेदित्युक्ते विशेषेण यतेरेवार्चनवत्तच्छब्देन जीवस्यैव परामर्श इति भावः । तर्हि जीवकरणसम्बन्धस्येति कथं भाष्यमित्यत आह सम्बन्धिनोरभाव इति ॥२,४,१०॥

## भावबोधः

ॐ तस्य च नित्यत्वात् ॐ । प्राणवत्पदेन कथं प्राणादयः सन्निधापिता इत्यत आह-न हीति ।

ननु जीवकरणसम्बन्धनित्यत्वस्यैव प्रकृतोपयोगात् तस्येत्यनेनैव प्राणवत्पदप्रकृतजीवकरणसम्बन्धपरामर्शसम्भवात् सूत्रे “च”शब्दस्यैव वैयर्थ्ये कथमेवं तद्व्याख्यानं भाष्य इत्यत आह-सम्बन्धिनोरभाव इति । तदुक्तिः । तस्येति परामृष्टजीवस्य “च”शब्दगृहीतप्राणानां च नित्यत्वोक्तिरित्यर्थः ॥

(भावबोधः)

अत्राद्ये- प्राणानां ब्रह्मकरणत्वप्रतिज्ञापूर्वकं तत्र श्रुतियुक्तिरूपप्रमाणोक्तिः । द्वितीये- जीवकरणत्वश्रुतेरीश्वरकृत्तजीवानुसारित्वार्थकत्वेन सावकाशत्वोक्तिः । तृतीये- “जीवस्य करणान्याहुरि”ति श्रौतव्यवहारस्यौपचारिकत्वमभिप्रेत्य प्राणवत्प्रकृतजीवकरण- तत्सम्बन्धानां नित्यत्वोक्तिरूपोपचारबीजोक्तिरिति सूत्रक्रमः ॥ १० ॥ ॥ इति ज्योतिराद्यधिकरणम् ॥ १० ॥

### भावदीपः

ॐ तस्य च नित्यत्वात् ॐ । इतरव्यपदेशादित्युक्तिविरोधनिरासायोक्तमस्वतन्त्रकर्तुरिति । परात्तु तत्श्रुतेरित्यत्र तथोक्तेरिति भावः । भाष्यमाकाङ्क्षाक्रमेण व्याचष्टे ॥ प्राणानामिति ॥ नन्वेवं सूत्रद्वयेन श्रुतिविरोधपरिहारेऽपि ब्रह्मकरणत्वश्रुतेः प्रागुक्तयुक्तिविरोधः स्यादिति शङ्कां लौकिकदृष्टेस्त्वीशेनैव जीवानुसारित्वकृत्योपपत्तेरिति न्यायविवरणतात्पर्योक्त्या निराह ॥ एतेनेति ॥ चिरकालं जीववशत्वकथनेनेत्यर्थः ॥ प्राणा इति ॥ एतेन भाष्ये करणानि सम्बन्धश्च तेषां ग्राहीति विग्रहो दर्शितः । सन्निधापितत्वं व्यनक्ति ॥ न हीति ॥ प्राणवत्त्वं प्राणसम्बन्धः । तदस्यास्त्यस्मिन्निति मतुपो विधानात् षष्ठ्यर्थस्य सम्बन्धत्वात् । यथोक्तं महाभाष्ये षष्ठी स्थानेयोगेत्यत्र एकशतं षष्ठ्यर्था इति । तत्कैयटे ते च स्वस्वामिभावादयः षष्ठीदण्डके पठिता इति सूत्रे सम्बन्धमात्रनित्यत्वोक्त्यैव पूर्तौ जीवस्य प्राणानां च नित्यत्वोक्तिः किमर्थेत्यत आह ॥ सम्बन्धिनोरिति ॥ तस्मादिति ॥ जीवकरणत्व- श्रुतेरुपचरितार्थत्वाद् ब्रह्मकरणत्वश्रुतेः सयुक्तिकत्वाच्चेत्यर्थः ॥ १७ ॥ अ० १० ॥

### वाक्यार्थमुक्तावली

ॐ तस्य च नित्यत्वात् ॐ ॥ आभिमानिकतयेति ॥ अस्वकीये स्वकीयबुद्धिरूपतया भ्रमतयेति यावत् । तथाच जीवशब्देन प्राणानां दृश्यमानत्वं नाम यदि प्रमीयमानत्वं तदा सिद्धिर्यदि भ्रमविषयत्वं तदा प्रयोजकतेति युक्तिरपि व्याख्यातेति भावः । तच्छब्देन जीवपरामर्शेपीति । प्राणवतेति विशिष्टस्य प्रकृतत्वेन जीवमात्रपरामर्शाभिधानमयुक्तमिति चेन्न । पूर्वसूत्रे जीवेनेति विशेष्यमात्र सापेक्षितत्वेन विशिष्टोक्तिवैयर्थ्यात् । एतत्सूत्रे शब्देन प्राणसंबन्धपरामर्शायैव प्राणतत्पदेन जीवोक्तेस्तच्छब्दस्य विशेष्यतात्पर्यकप्राणवत्प्रदोक्तविशेष- परामर्शकत्वौचित्यात् कथं प्राणादयः सन्निधापिता इत्यत आह ॥ नहीति ॥

(वाक्यार्थमुक्तावली)

॥ सूत्रे तस्य प्राणवतो जीवस्य च शब्दात्प्राणानां संबन्धस्य च नित्यत्वान्नित्यशब्दः स विद्यमानत्वानादिनित्यत्वात्तत्कारणत्वश्रुतिरूपपन्नेति शेषः । अत्राद्ये प्राणानां जीवब्रह्मकरणप्रमाणोक्तिः द्वितीये जीवकरणत्व श्रुतेरीश्वरायत्तत्वजीवानुसारित्वार्थकत्वेन सावकाशोत्वोक्तिः तृतीये जीवकरणत्वौपचारिकत्वोक्तिरिति सूत्रक्रमः ॥

### वाक्यार्थविवरणम्

पूर्वग्रन्थफलितमर्थं वदन्नुत्तरग्रन्थमवतारयति ॥ एवमिति ॥ कर्मणि साधनत्वादित्यन्वयः अर्थान्तरम् ॥ अनादिनित्यत्वरूपम् । अनादिनित्यत्वाज्जीवकरणसम्बन्धस्येति भाष्यम् तत्रेयमाशङ्का । अस्तु जीवस्यानादिनित्यत्वं करणानां च सौक्ष्म्येण तदुभयसम्बन्धत्वादिद्वयसम्भवेऽपि नित्यत्वं कथम् । मोक्षे तदुभयसम्बन्धनाशात् । न च स्वरूपेन्द्रियजीवसम्बन्धस्य मोक्षेऽपि सत्त्वेनानादिनित्यत्वात् । तत्परमिदं भाष्यमिति वाच्यम् ज्योतिराद्यधिष्ठानमिति सूत्रस्य ब्रह्मण एव तेजःप्रभृतिभूतप्रेरकत्वेन तदंशभूतानामपि चक्षुरार्दं ब्रह्मप्रयोज्यत्वस्यैवोपपत्तेरिति व्याख्यातत्वेन प्राकृतेन्द्रियजीवसम्बन्ध- नित्यत्वपरमेवेदं भाष्यमिवक्तव्यम् । न तु स्वरूपेन्द्रियजीवसम्बन्धनित्यत्वपरम् । असङ्गते । अतः कथमेतदिति चेदुच्यते जीवकरणयोरनादिनित्यत्वेऽपि तदुभयसम्बन्धस्य चानादित्वेऽपि नित्यभूतजीवकरणसाहित्यतत्सम्बन्धेऽपि नित्यत्वं छत्रिन्यायेनोपचरितमेव न मुख्यम् । अत एवोत्तरत्र टीका “अनादिसम्बन्धनिबन्धनोऽयं व्यवहारः” इति सम्बन्धस्य नित्यत्वं विहायानादित्वव्यवहृतमिति न कश्चिदोष इत्यवधेयम् । अनुभूयते खलु स्वाधीनत्वमिन्द्रियाणामित्युक्तं अनुभवविरोधं परिहरति ॥ एतेनेति ॥ जीवकरणसम्बन्धस्यानादिनित्यत्ववचनेनेत्यर्थः जीवकरणसम्बन्धस्येत्येतत्सौत्रतच्छब्दार्थ उक्त इति भ्रान्त्या शङ्कते ॥ प्राणवतेति ॥ तत्परा इति ॥ तस्येत्यनेन जीवपरामर्श इत्यर्थः ॥ जीवपरामर्शेऽपीति ॥ तथा च जीवस्य प्रकृतत्वात् तच्छब्देन जीवपरामर्श एव युक्त इति त्वदुक्तमेवाङ्गीक्रियत इति भावः । तत्तत् जीवकरणसम्बन्धस्येति कथं भाषितम् । करणसम्बन्धयोः सूचकपदाभावादित्यत उक्तम् चशब्देनेति ॥ अप्रकृतयोः कथं प्राणतत्सम्बन्धयोः चशब्देन समुच्चय इत्यत उक्तम् ॥ प्राणवत्पदेनेति ॥ तयोः प्राणवत्पदसन्निधापितत्वमुपपादयति ॥ न हीति ॥ प्राणवान् प्राणसम्बन्धवान् । जीवकरणसम्बन्धकथनस्यैव प्रकृतोपयुक्तत्वात्तस्येत्यनेन प्राणवत्पदप्रकृतजीवकरणसम्बन्धपरामर्शकत्वोपपत्तेः तस्येत्यनेन जीवं परामृश्य चशब्देन प्राणं परामृश्य तयोरनादिनित्यत्वक

(वाक्यार्थविवरणम्)

प्रकृतासङ्गतमित्यत आह ॥ सम्बन्धिनोरिति ॥ सम्बन्धिनोर्जीवप्राणयोरनादिनित्यत्वाभावे तदुभयसम्बन्धयोरनादिनित्यत्वायोगात् सूत्रे तच्छब्देन चशब्देन च जीवकरणयोर्नित्य-  
त्वोक्तिर्युक्तेत्यर्थः ॥

### वाक्यार्थमञ्जरी

वृश्चतः छेतुः ॥ ॐ तस्य च नित्यत्वात् ॐ । तस्य जीवस्य चशब्दगृहीतेन्द्रियतत्सम्बन्धयोरपि नित्यत्वाच्चिरकालीनत्वाज्जीवकरणत्वश्रुतिरुपचरितार्थेत्यर्थः । अनुभवः इन्द्रियाणां स्वाधी-  
नत्वावगाही प्राणवत्पदेन कथं प्राणादयः सन्निधापिता इत्यत आह ॥ न हीति ॥ ननु जीवकरण-  
सम्बन्धनित्यत्वस्यैव प्रकृतोपयोगित्वात्तत्परामर्श एवकार्यो न जीवप्राणपरामर्श इत्यत आह ।  
सम्बन्धिनोरभाव इति ।

### ११. अथ इन्द्रियाधिकरणम्

‘अथेन्द्रियाणि प्राणा वा इन्द्रियाणि प्राणा हीदं द्रवन्ती’ति सयुक्तिका-  
पौत्रायणश्रुतिः सामान्येन प्राणानामिन्द्रियत्वं वक्ति । ‘द्वादशैवेन्द्रियाण्याहुर्मनोबुद्धी तु  
द्वादश’ इति च काषायणश्रुतिः । अतः कस्येन्द्रियत्वं निवार्यत इत्यतो वक्ति—

॥ ॐ त इन्द्रियाणि तद्वचपदेशादन्यत्र श्रेष्ठात् ॐ ॥ १८ ॥

मुख्यप्राणमृते त एवेन्द्रियाणि ।

“द्वादशैवेन्द्रियाण्याहुः प्राणो मुख्यस्त्वनिन्द्रियम् ।

द्रवतां हीन्द्रियाणां तु नियन्ता प्राण एकराडि”ति पौत्रायणश्रुतिः ।

“श्रोत्रादीनि तु पञ्चैव तथा वागादिपञ्चकम् ।

मनोबुद्धिसहायानि द्वादशैवेन्द्रियाणि तु ।

विषयद्रवणात्तेषामिन्द्रियत्वमुदाहृतम् ।

## तत्त्वप्रदीपिका

एवमस्य प्राणस्य भविष्यद्ब्रह्मणः श्रुतिस्मृतिप्रसिद्धं त्रिवृत्कुर्वतः परमादनन्तस्रष्टृत्वमनुसन्दर्श्य त्रिवृत्कृतैर्भूतरारभ्यमाणं शरीरमधिकृत्य विचार्यते । भूतसृष्टिं जीवस्वरूपं चोक्त्वा तस्य भोगसाधनानां प्राणानां स्वरूपं निगद्य तदाधारभूतं मुख्यप्राणं चानुवर्ण्य तैर्भूतैस्त्रिवृत्कृतैरारभ्यं तस्य सप्राणस्य भोगायतनं शरीररूपं निरूपयतीति श्लिष्यते । यस्मादुत्क्रान्तस्य संसारिणो गत्यादिनिरूपणा समीपे करिष्यते । “यत्रास्य पुरुषस्य मृतस्याग्निं वागप्येति, वातं प्राणश्चक्षुरादित्यं मनश्चन्द्रं दिशः श्रोत्रं पृथिवी शरीरमाकाशमात्मे”ति बृहदारण्यके । मांसादि भौमं यथाशब्दमितरयोश्च । मांसादीत्यादिशब्देन मन आदि । “अन्नमशितं त्रेधा विधीयते । तस्य यः स्थविष्ठो धातुस्तत्पुरीषं भवति, यो मध्यमस्तन्मांसं, योऽणिमस्तन्मनः । आपः पीतास्त्रेधा विधीयन्ते । तासां यः स्थविष्ठो धातुस्तन्मूत्रं भवति, यो मध्यमस्तल्लोहितं, योऽणिष्ठः स प्राणः । तेजोऽशितं त्रेधा विधीयते । तस्य यः स्थविष्ठो धातुस्तदस्थि भवति, यो मध्यमस्तन्मज्जा, योऽणिष्ठः सा वागन्नमयं हि सोम्य मन आपोमयः प्राणस्तेजोमयी वागि”त्यादि शब्दानुकूल्येनाप्तेजसोश्च कार्यमस्मिन्नेव शरीरे लोहितास्थ्यादि ग्राह्यम् । अथवा मांसादिभौममित्युक्तमित्येतावता भौममेवेति नाशङ्कनीयम् । किन्तु अप्तेजसोश्च कार्यं यथाशब्दमङ्गीकर्तव्यम् । यद्वावाथो विमिश्रमित्यादि श्रुतेः । विमिश्रं शरीरादि मांसादि वा । मिश्रत्वाद्भूतानीत्याचक्षते । सम्भूतत्वात् । एवं ग्रहणे “यत्कठिनं सा पृथिवी”त्याद्युक्तिविरोध इत्यत आह— पञ्चभूतात्मकं सर्वमित्यादि । मांसादि सर्वमप्यैकेकशः पञ्चभूतात्मकम् । तथाऽपि तत्र प्राधान्यविवक्षया भौमं मांसमित्यादि व्यवहारः ।

“सर्वं च भौतिकं मिश्रं मिश्रत्वेऽपि विशेषिता ।

भौमं मांसमसृग्वारि तेजो मज्जा विशेषतः” इत्यादेश्च ॥

यत्र प्रायो भूतसाम्यं तस्मिन्नंश एकैकभूतानुगतत्वविवक्षया तत्तदात्मकत्वं श्रुतिषूच्यत इत्युक्ति-  
नानात्वेऽप्यविरोधः । अतो हि श्रुतिराधिक्यानुसारेण तत्तदात्मकत्वमुक्तत्वाऽऽह “यद्विज्ञात-  
मिवाभूदित्येतासामेव देवतानां समासः” इति । “इतरेऽर्थे विभागिन्य” इति वचनात्,  
“भूयस्त्वाच्चापामि”ति वक्ष्यमाणत्वाच्च “अम्मयं तु यतो मांसमि”त्युक्त्यविरोधः ।

अथ च स्थलजानां शरीरं पार्थिवं, जलजानामाप्यं, स्वर्गिणां तैजसमित्यादि विशेषव्यवहारस्य गतिमाह— वैशेष्यास्तु तद्वादस्तद्वादः । तस्य तस्य भूतस्याधिकसंयोगादेव तत्तद्व्यवहारः । अर्थेन भागेन पृथिवी समाश्रितोपादानत्वेन । “इतरेऽर्थे त्रिभागिन्य आपः” इति स्वर्गिशरीरेऽपि बोद्धव्यम् । आप्यानामापोऽर्धभागिन्य इति सिद्धमविरुद्धस्समन्वय इति । इति मांसाद्यधिकरणम् । इति तत्त्वप्रदीपिकायां द्वितीयाध्यायस्य चतुर्थः पादः ।

## तत्त्वप्रकाशिका

अत्र जगत्कारणे हरौ श्रुतिसमन्वयसिद्धयर्थं प्राणविषय श्रुतिविरोधपरिहारदस्ति शास्त्रादिसङ्गतिः । विष्णौ जगत्कारणे कथितः श्रुतिसमन्वयः प्राणविषयश्रुतीनां विरोधेनाप्रामाण्ये न सेत्स्यतीत्यसौ निराकर्तव्यः । तत्र संशयबीजं श्रुतिविगानं दर्शयन् विषयसंशयपूर्वपक्षांश्च सूचयति ॥ अथेति ॥ प्राक् प्रकृतमिन्द्रियत्वमत्रविषयः । तत्काचित् श्रुतिः प्राणशब्दवाच्यानां त्रयोदशानामपि वक्ति । सामान्ये-  
नोक्तत्वात् । सामान्यवचनस्य च सर्वगामित्वात् । अन्या श्रुतिर्द्वादशानामेव तद्वक्ति । अतो विप्रतिपत्तेः संशयः । किं सर्वेषां प्राणानामिन्द्रियत्वमुक्तस्य निवार्य द्वादशानामेवेति । सर्वेऽपि प्राणा इन्द्रियाणि । 'प्राणा वा इन्द्रियाणि' इति श्रुतेः । न च सामान्यश्रुतित्वाद्विशेषश्रुत्येतरया बाधः । इदं द्रवणयुक्ति-  
युक्तत्वात् । अस्ति खलु सर्वेषां प्राणानामिदं द्रवणमिति । दुष्करं च द्वादशानामेवेन्द्रियत्वग्रहणम् । अन्यतमनिवारणस्याशक्यत्वात् । मुख्यप्राणो नेन्द्रियमिति चेन्न । तथात्वे चक्षुषोऽनेन्द्रियत्वं किं न स्यात् । न हि मुख्यप्राणचक्षुषोः कश्चन विशेषोऽस्ति येन मुख्यप्राणो नेन्द्रियं चक्षुरिन्द्रियमिति निश्चिनुमः । उभयोरीशवशत्वाविशेषात् । प्रातिस्विकविशेषाणां तु श्रोत्रादिष्वपि साम्यात् । चक्षुरादिष्वप्येवं द्रष्टव्यम् । अतो युक्तियुक्तायश्रुतिविरोधात् द्वितीयप्रमाणमेवेति न जगत्कारणे ब्रह्मणि श्रुतिसमन्वयो युक्त इति भावः । द्वादशे एकादशद्वादशे । सिद्धान्तयत्सूत्रमवतार्य व्याचष्टे ॥ अत इति ॥ न ते सर्वे प्राणा इन्द्रियाणि किं तर्ह्येकमृते द्वादशैव तत्र च मुख्यप्राणमृतेऽन्येप्राणा इन्द्रियाणि न मुख्यस्तथा विशेषश्रुतेरिति भावः । इदं द्रवणवन्तस्तस्य कथमिन्द्रियत्वं नास्तीत्यत उक्तम् ॥ द्रवतामिति ॥ अत्रैव स्मृतिमाह ॥ श्रोत्रादीनीति ॥ १८ ॥

## गुर्वर्थदीपिका

त्रयोदशानामित्यत्र सामान्यवचनस्य सकलप्राणाभिधायकत्वेन श्वासाभिमानिमुख्यप्राणस्यापि द्वादशेन्द्रियैस्सह ग्रहणे त्रयोदशत्वमिति ज्ञेयम् । इदं द्रवणयुक्तियुक्तत्वादित्यत्र 'प्राणा हीदं द्रवन्ती'ति सामान्यतः प्राणशब्दवाच्यानामिदं द्रवणकथनान्मुख्यप्राणस्यापीदं द्रवणमस्तीति शङ्कितुराशयः । इदं स्वस्वविषयं प्रति द्रवणमिदं द्रवणमित्यर्थः । मुख्यप्राणस्य चेतनत्वात्कथमिन्द्रियत्वमित्यत आह प्रातिस्विकेति । प्रातिस्विकविशेषाणामप्राप्यकारित्वं नभोऽशाद्युपचितत्वं शब्दादिग्राहित्वमित्यादिविशेषाणामित्यर्थः । चक्षुरादिष्वपीत्यत्र चक्षुर्मुख्यप्राणतदभिमन्यमानश्वासेष्वित्यर्थः ।

### भावबोधः

॥ ॐ त इन्द्रियाणि तद्व्यपदेशादन्यत्र श्रेष्ठात् ॐ ॥ अनन्तरसङ्गतिं सूचयन् विषयमाह— प्राक् प्रकृतमिन्द्रियत्वमिति । पूर्वाधिकरणे करणभूतचक्षुरादिप्राणप्रसङ्गेन तदिन्द्रियत्वस्यापि प्रकृतत्वादित्यर्थः । यद्वा पूर्वं मुख्यप्राणस्य जीवं प्रत्यकरणत्वमुक्तम् । तस्यापीन्द्रियत्वेन तं प्रति करणत्वादिति पूर्वपक्षोत्थानादनन्तरसङ्गतिरिति किमिति । अत्र प्राणपदोक्तानां त्रयोदशानामपीन्द्रियत्वंमुत द्वादशानामेवेति चिन्ता । तदर्थं द्वादशानमेवेन्द्रियत्वं “प्राणा वा इन्द्रियाणी”ति श्रुतिविरुद्धं न वेति । तदर्थं सामान्यश्रुतिः किमिदं द्रवणयुक्तियुक्तत्वेन निरवकाशोत “द्वादश वा” इति विशेषश्रुत्यनुसारेणैकपरित्यागेनेतरप्राणमात्रविषयत्वेन सावकाशोति । एकपरित्यागेऽपि चक्षुरादीतरप्राणेष्वेवान्यतरपरित्याग उत मुख्यप्राणपरित्याग इति । तदर्थं मुख्यप्राणस्य चक्षुरादिभ्य इदं द्रवणराहित्यसर्वकर्तृकारयितृत्वादिरूपो विशेषो नास्त्युतास्तीति । मुख्यप्राणस्याप्यन्यसाम्यमिति न्यायविवरणांशाभिप्रायमाह— तथात्व इति । द्वितीयसूत्रनिवर्तनीयामाह— न हीति । ईशवशत्वसाम्येनेति न्यायविवरणानुसारेणाह— उभयोरिति ॥

ननूभयोरीशवशत्वाविशेषेऽपि जीवापेक्षया ब्रह्मकरणत्वाभावादिरूपविशेषेण तस्यानिन्द्रियत्वं स्यादित्यत आह— प्रातिस्विकेति । चक्षुरादिष्वेवमिति । चक्षुर्नेन्द्रियमिति चेत्, न; तथात्वे श्रोत्रस्यानिन्द्रियत्वं किं न स्यादित्यादि द्रष्टव्यमित्यर्थः । सूत्रांशव्याख्यानपरं त एवेन्द्रियाणीति भाष्यमेवकारव्यावर्त्यप्रदर्शनपूर्वकं व्याचष्टे— न ते सर्व इत्यादिना । “अन्यत्र श्रेष्ठादि”ति सूत्रांशव्याख्यानपरमुख्यप्राणमृत इत्येतद्व्याचष्टे— तत्र च मुख्यप्राणमिति । इदं द्रवणमित्युक्तेर्मुख्यप्राणे असिद्धिं वक्तुं “द्रवतां ही”ति श्रुतिविशेषोदाहरणमित्यभिप्रेत्याह— इदं द्रवणवत इति ॥ १८ ॥

### भावदीपः

ॐ त इन्द्रियाणि ॐ । सङ्गतिं दर्शयति ॥ प्राक्प्रकृतमिति ॥ सप्तगतेर्विशेषितत्वाच्चेत्यत्र ज्ञानेन्द्रियकर्मेन्द्रियत्वाभ्यां प्रकृतं प्राणानामिन्द्रियत्वमित्यर्थः । तदनन्तरमेवैतच्चिन्तामकृत्वात्र कृतौ चन्द्रिकायामेवावान्तरसङ्गतिरुक्ता ॥ विशेषश्रुत्येति ॥ द्वादशैवेत्येवकारेण मनोबुद्धीत्विति विशिष्योक्त्या च विशेषश्रुतित्वमितरेन्द्रियाणां दशत्व एव पर्यवसानादिति भावः । इदं विषयजातं प्रतिद्रवणमिदं द्रवणं तद्रूपयुक्तीत्यर्थः । ईशवशत्वसाम्यान्मुख्यप्राणस्याप्यन्यसाम्यमित्यन्यत्रोक्तं



(भावदीपः)

प्रस्ताव्य योजयति ॥ दुष्करं चेत्यादिना साम्यादित्यन्तेन ॥ जीवापेक्षया ईश्वरप्रयोज्यत्वाप्रयोज्य-  
त्वरूपविशेषोस्तीत्यत आह ॥ प्रातिस्विकेति ॥ दर्शनश्रवणादिहेतुत्वादिरूपेत्यर्थः ॥  
चक्षुरादिष्वप्येवमिति ॥ चक्षुर्नेन्द्रियमिति चेन्न । तथात्वे श्रोत्रस्यानिन्द्रियत्वं किं न स्यादित्यादि  
बेध्यमित्यर्थः ॥ अत इति ॥ इदं द्रवणस्य सर्वत्र भावादेकस्यापीन्द्रियत्वनिवारणासम्भवाच्च  
युक्तियुक्तेत्यर्थः । श्रुतौ मनोबुद्धयोः सम्भूय द्वादशत्वोक्तेरितरेन्द्रियाणां दशत्व एव पर्यवसानात्  
एकादशाभावेन द्वादशैवेति श्रुतिः कथमिन्द्रियद्वादशत्वे मानमित्यत आह ॥ द्वादशे इति ॥  
अन्यथा द्विवचनप्रयोगो न स्यादिति भावः । सूत्रे भाष्ये च श्रेष्ठादन्यप्राणानामिन्द्रियत्वोक्त्या  
लब्धं सामान्यमाह ॥ न त इति ॥ भाष्यसूत्रयोरर्थमाह ॥ मुख्यप्राणमिति ॥ प्राणा इति सूत्रे त  
इति तच्छब्देन पूर्वत्र तस्य चेति चशब्देन समुचितप्राणपरामर्श इति भावः । सूत्रे  
प्राणोऽनिन्द्रियमित्यनुक्त्वा श्रेष्ठान्ये प्राणा इन्द्रियाणीत्युक्त्या लब्धस्यैवेत्यस्यार्थो न मुख्य इति ।  
श्रुतिरिति भाष्यं श्रुतेरिति व्याख्येयमिति भावेनाह ॥ तथा विशेषश्रुतेरिति ॥ उत्तरार्धोपयोगमाह ॥  
इदमिति ॥ १८ ॥

### वाक्यार्थमुक्तावली

ॐ त इन्द्रियाणि तद्वचपदेशादन्यत्र श्रेष्ठात् ॐ ॥ प्राक् प्रकृतमिन्द्रियमतिकरणत्वेन  
प्रकृतमित्यर्थः । तेन मुख्यप्राणस्य जीवं प्रत्यकरणत्वमयुक्तं तस्यापीन्द्रियत्वेन तं प्रति  
करणत्वादिति पूर्वपक्षोत्थानादनन्तरसंगतिरुक्ता भवति । अतः कस्येन्द्रियत्वमित्यस्यार्थः अतो  
विप्रतिपत्तेरिति किमिति । अत्र प्राणपदोक्तानां त्रयोदशानामपीन्द्रियत्वमुत द्वादशानामेवेति  
चिन्ता । तदर्थं प्राणावा इन्द्रियाणीति सामान्यश्रुतिः किमिदं द्रवणयुक्तियुक्तत्वेन निरवकाशोत  
द्वादशा वा इति विशेषश्रुत्यनुसारेणैकतरपरित्यागेनेतर- प्राणविषयत्वेन सावकाशेति ।  
एकपरित्यागेऽपि चक्षुरादीतर प्राणेष्वेवान्यतरपरित्याग उत मुख्यप्राणपरित्याग इति । तदर्थं  
मुख्यप्राणस्य चक्षुरादिभ्य इदं द्रवणराहित्यादिरूपविशेषो नास्त्युतस्तीति । समानत्वमित्युक्त-  
पूर्वपक्षन्यायसूचकं सामान्येन प्राणानामिन्द्रियत्वं वक्रीति भाष्यं व्याचष्टे ॥ प्राणाना-  
मिन्द्रियाणीति । सामान्यश्रुतेरित्यर्थः ॥ न च सामान्येति ॥ द्वादशैर्वेन्द्रियाणीति विशेषश्रुत्या  
प्राणा इन्द्रियाणीति श्रुतेर्द्वादशप्राणविषयत्वावगतेरित्यर्थः । सर्वेषामपि प्राणानामिदं द्रवणस्य  
समानत्वमिति प्रकारान्तरेण न्यायविवरणपरं प्राणाहीदं द्रवन्तीति भाष्यं व्याचष्टे ॥ इदं  
द्रवणेत्यादिना ॥ कस्येन्द्रियत्वं निवार्यते न कस्यापीत्याक्षेपार्थत्वमनुसृत्याह ॥ दुष्करं चेति ॥

(वाक्यार्थमुक्तावली)

अन्यतमनिवारणस्य शक्यत्वत इन्द्रियाणीति प्रथमसूत्रोक्तमाशङ्क्य प्रतिषेधति ॥ मुख्यप्राण इति ॥ मुख्यप्राणस्य कुतो नेन्द्रियत्वाभाव इत्यतः समानत्वन्यायं प्रकारान्तरेण विवृणोति ॥ तथात्व इति ॥ मुख्यप्राणस्यानिन्द्रियत्वे चक्षुषोऽप्यनिन्द्रियत्वं प्रसज्यत इति समानत्वमित्यर्थः । एकस्यानिन्द्रियत्वे तस्याप्यनिन्द्रियत्वं कुत इत्यतस्समानत्वं प्रकारान्तरेणाह ॥ नहीति ॥ नहि मुख्यप्राणे चक्षुषो विशेषोऽस्ति । प्राणत्वसाम्यादित्यर्थः । नापिद्रवणाद्रवणकृत-विशेषोऽस्तीत्युक्तम् । कश्चनेति प्राणत्वाविशेषादिति भावः । नन्वीशसाम्यं मुख्यस्येतेरेषां तदभाव इत्यस्ति महान् विशेष इति भेदश्रुतेरित्युक्तम् । विशेषं प्रतिक्षिपति ॥ उभयोरपीति ॥ नन्वीशवगत्वाविशेषेपीश्वरवत्सर्वकर्तृत्व सर्वकारयितृत्व सद्भावात्प्राणस्य नेन्द्रियत्वमन्येषां तदभावादिन्द्रियत्वमित्यत आह ॥ प्रातिस्विकेपीति ॥ ईश्वरवशत्वे समानेऽपि यः प्रातिस्विको विशेषोऽवान्तरवैलक्षण्यं तस्य श्रोत्रादिष्वपि साम्यात् । श्रोत्रादि देवा अपिहि स्वयोग्यसर्वकर्तारः स्वावरकारयितारश्चेति भावः ॥ चक्षुरादिष्वपीति ॥ न चक्षुर्विना द्वादशेन्द्रियादि श्रौतस्याप्यनिन्द्रियत्व प्रसङ्गादित्यादि द्रष्टव्यमित्यर्थः । उभयोर्द्वादशत्वायोगादाह ॥ एकादशद्वादश इति ॥ मनस एकादशत्वे बुद्धेर्द्वादशत्वं बुद्धेरेकादशीत्वे मनसो द्वादशत्वमिति तदूह्यमिति भावः । एकादशं चैकादशीचैकादशोनपुंसकमनपुंसकेनेत्येकशेषः । तथा द्वादशं च द्वादशी च द्वादशे ततः कर्मधारयः । एकादशे च ते द्वादशे च एकादशद्वादश इति तथा मनोबुध्योः प्रत्यकमेकादशत्वं द्वादशत्वं च लभ्यते । यदि मनस एकादशत्वमेव बुद्धेर्द्वादशीत्वमेव टीकाशयः स्यात्तर्त्येकादश द्वादश्यावित्येव ब्रूयात् । न चैवमुक्तवान् तेनोक्तएवाशयो बोध्यः एतेनेकादशद्वादश शब्दयोर्विरुपत्वात्सरुपाणामेकशेष इत्युक्त प्राप्त्यभावात् । श्रुतावेकशेषोऽनुपपन्न इति निरस्तम् । मनो बुध्योरुभयोरपि द्वादशत्वस्येह विवक्षितत्वेन द्वादशं च द्वादशीचेति स्थिते नपुंसकमनपुंसकेनैकवच्येत्यनेनैकशेषाङ्गीकारादिति । श्रेष्ठादन्यत्र मुख्यप्राणादन्ये ते प्राणा इन्द्रियादि न श्रेष्ठः कुतस्तद्व्यपदेशात् तस्य श्रेष्ठानिन्द्रियत्वस्य द्वादशैवेन्द्रियाण्याहुरिति श्रुतौ व्यपदेशादिति सूत्रार्थं विशदमाह ॥ न त इति ॥ इत्यत उक्तमिति । इत्यतः इदं द्रवणयुक्तेरसिद्धं सूचयितुं प्रयुक्तस्य श्रेष्ठपदस्यार्थप्रमाणमुक्तमित्यर्थः । सूत्रे श्रेष्ठादन्य इति वाच्येऽन्यत्रेति विषयसप्तमी द्योतनं तु प्राणा वा इन्द्रियाणीति सामान्यश्रुतेस्तदतिरिक्तविषयत्वमिति बोध्यम् ।

### वाक्यार्थविवरणम्

सामान्येनोक्तत्वादिति ॥ प्राणशब्दवाच्याः प्राणा वा इन्द्रियाणीति सामान्येनेत्यर्थः ॥ इदं द्रवणमिति ॥ स्वस्वविषयजातमुद्दिश्य द्रवणमित्यर्थः । अन्यतमनिवारणं शक्यमित्याशङ्कते ॥

(वाक्यार्थविवरणम्)

मुख्यप्राण इति ॥ नन्वीशवशत्वाविशेषेऽपि ब्रह्मसामर्थ्येन जीवप्रयोज्यत्वरूपं ब्रह्मकरणत्वं चक्षुरादावस्ति न मुख्यप्राण इत्यवान्तरविशेषोऽस्तीति न तस्येन्द्रियत्वमित्यत आह ॥ प्रातिस्विकेति ॥ श्रोत्रादिष्विति ॥ तत्रापि श्रोत्रत्वादेः सत्त्वात् तेषामपीन्द्रियत्वं न स्यादित्यर्थः ॥ इत्यत उक्तमिति ॥ इदं द्रवणमेव तस्य नास्तीत्युक्तमित्यर्थः ॥

### वाक्यार्थमञ्जरी

विशेष श्रुत्येति ॥ द्वादशैवेति विशिष्योक्तेरिति भावः । इदं द्रवणेति ॥ इदं विषयजातमुद्दिश्य द्रवणादीन्द्रियपदप्रवृत्तिनिमित्तवत्त्वयुक्तीत्यर्थः । ननूभयोरपीशवशत्वसाम्येपि जीवापेक्षया ब्रह्मकरणत्वाच्चक्षुष इन्द्रियत्वं मुख्यप्राणस्य तदभावादनन्द्रियत्वमस्त्वित्यत आह ॥ प्रातिस्विकेति ॥ प्रतिव्यक्तिनियतावान्तरविशेषाणां श्रोत्रादिष्वपि सत्त्वेन तेषां मध्ये केषाञ्चिदिन्द्रियत्वं केषाञ्चित्तदभावः स्यादित्यर्थः ॥ चक्षुरादिष्वप्येवमिति ॥ चक्षुर्नेन्द्रियमिति चेन्न तथात्वे श्रोत्रस्यापीन्द्रियत्वं नस्यादित्यादि द्रष्टव्यमित्यर्थः । मनोबुद्ध्योरुभयोरपि द्वादशत्वप्रतीति- निरासायाह ॥ एकादश द्वादशेति ॥ छान्दसत्वान्नकश्चित् क्षुद्रोपद्रवः ॥ ॐ त इन्द्रियाणि तद्व्यपदेशादन्यत्र श्रेष्ठात् ॐ । श्रेष्ठान्मुख्यप्राणात् अन्यत्र अन्ये ते प्राणा इन्द्रियाणि कुतस्तद्व्यपदेशात् तस्योक्तार्थस्य द्वादशैवेति श्रुत्युक्तत्वादित्यर्थः ।

### सूत्रभाष्यम्

॥ ॐ भेदश्रुतेः ॐ ॥ १९ ॥

‘स्थित एव हीदं मुख्यप्राणः करोति कारयति बलति बालयति धत्ते धारयति प्रभुं वा एनमाहुरथेन्द्रियाणि न स्थितानि न कुर्वन्ति न कारयन्ति न बलन्ति न बालयन्ति न दधते न धारयन्ति तानि ह वा एतान्यबलानि तस्मादाहुरिन्द्रियाणि करणानी’ति पौत्रायणश्रुतेः ॥ १९ ॥

### तत्त्वप्रकाशिका

यदि मुख्यप्राणो नेन्द्रियं तर्हि चक्षुरपि न स्याद्विशेषाभावादित्याशङ्कं परिहरत्सूत्रमुपन्यस्य तदुपात्तश्रुतिमेवोदाहरति ॥ भेदेति ॥ न मुख्यप्राणस्य चक्षुरादीनां चाविशेषो मन्तव्यो येन तस्य विशिष्यानिन्द्रियत्वोक्तिविरोधः । मुख्यप्राणस्य सर्वकर्तृकारयितृत्वेनेश्वर साम्यस्यान्येषां च तदभावस्य

## भावबोधः

॥ ॐ भेदश्रुतेः ॐ ॥ १९ ॥

सर्वकर्तृकारयितृत्वेनेति । “द्रवतां ही”त्यनेनैव मुख्यप्राणस्येदं द्रवणाभावत्वोक्तेरत्र स्थित इत्युक्तस्येदं द्रवणाभावानुक्तिरिति ज्ञातव्यम् । उपलक्षणं चैतत् । “यस्मिन्निदं सर्वमध्याघ्नोत्प्राणस्यैतद्वशे सर्वं त्रिदिवे यत्प्रतिष्ठितमि”त्यादिश्रुतेरीशसाम्यस्यापि भावादिति न्यायविवरणोक्तप्रकारेणापीशसाम्यं ज्ञेयम् ॥ १९ ॥

## भावदीपः

ॐ भेदश्रुतेः ॐ । न स्यादिति ॥ इन्द्रियं न स्यादिति योज्यम् । योग्यसाध्यान्वयेन सूत्रभाष्ययोरर्थमाह ॥ नेत्यादिना ॥ १९ ॥

## वाक्यार्थमुक्तावली

ॐ भेदश्रुतेः ॐ ॥ विशेषभावादिति ॥ न श्रेष्ठत्वप्रयुक्तो द्रवणाद्रवण विशेष उक्त इति वाच्यम् । श्रोत्रादीनामपि स्वावरश्रेष्ठत्वेन प्रातिस्विकविशेषसद्भावादित्युक्तत्वादिति भावः । सूत्रे त इति श्रेष्ठादिति च विपरिणामेनान्वेति । श्रेष्ठस्य च द्रवणं विहायैव सर्वकर्तृत्वस्य सर्वकारयितृत्वस्यान्येषां द्रवणं विना कर्तृत्व कारयितृत्वयोरभावस्य चोक्त्या तयोरीशसाम्यतदभावे विशेषश्रवणात्त एवेन्द्रियाणीति सूत्रार्थं मनसि निधाय भाष्यभावमाह ॥ न मुख्येति ॥ ईशसाम्यस्येत्यक्त्या । समानत्वमिति सिद्धान्तन्यायस्य सूत्रारोहो दर्शितः ॥ सर्वकर्तृकारयितृत्वेनेति ॥ ईश्वरवत्प्रभुतया द्रवणं विना सर्वकर्तृत्वेन सर्वकारयितृत्वेनेश्वरसाम्यस्येत्यर्थः ॥

## वाक्यार्थविवरणम्

सर्वकर्तृकारयितृत्वेनेति ॥ सर्वकर्तृत्वेन सर्वकारयितृत्वेन चेत्यर्थः ॥

## वाक्यार्थमञ्जरी

ॐ भेदश्रुतेः ॐ । द्वादशप्राणानां मुख्यप्राणस्य च भेदश्रुतेर्विशेषश्रवणात्त एवेन्द्रियाणीत्यर्थः ॥ सर्वकर्तृकारयितृत्वेति ॥ कर्तृत्वेन कारयितृत्वेन चेत्यर्थः ।

### सूत्रभाष्यम्

॥ ॐ वैलक्षण्याच्च ॐ ॥ २० ॥

पुरुषापेक्षया प्रवृत्तिरिन्द्रियाणां दृश्यते न मुख्यस्य । 'प्राणाग्रय एवैतस्मिन्पुरे जाग्रती'ति (प्र.उ. ४-३) च श्रुतिः ॥ २० ॥ इति इन्द्रियाधिकरणम् ॥ ११ ॥

### तत्त्वप्रकाशिका

नन्वयं मुख्यप्राणः परमात्मवशो न वा । आद्ये न तस्यैवानिन्द्रियत्वसिद्धिरीश्वरवशत्वसाम्यात् । अवान्तरवैलक्षण्यस्यान्यत्रापि सम्भवात् । द्वितीये प्रागुक्तविरोधः इत्याशङ्कं परिहरत्सूत्रं पठित्वा व्याचष्टे ॥ वैलक्षण्याच्चेति ॥ भवेदीशवशः प्राणस्तथापि नोक्तविरोधः । ईशाधीनत्वेऽपि वैलक्षण्यात् । ईश्वरपरवशा हीन्द्रियाणां प्रवृत्तिर्जीवप्रयत्नापेक्षैव । जाग्रत्येव भावेन सुषुप्तावभावेन च तथा दर्शनात् । मुख्यप्राणस्य हि केवलेश्वरेच्छाधीनैव प्रवृत्तिर्न जीवापेक्षेति भावः । मुख्यप्राणस्य प्रवृत्तिर्न पुरुषप्रयत्नापेक्षेत्येतत्कुत इत्यतश्चशब्दसूचितां श्रुतिं पठति ॥ प्राणेति ॥ 'एष पुरुषो न शृणोति न पश्यति न जिघ्रति न रसयते न स्पृशते नाभिवदते नादत्ते नानन्दयते न विसृजते नेयायते स्वपितीत्याचक्षते' इतीन्द्रियाणां सुप्तौ प्रवृत्त्यभावमभिधाय प्राणाग्रय इति मुख्यप्राणरूपाणां पुरुषप्रयत्नानपेक्षा भगवदधीनप्रवृत्तिरुच्यते । न हि सुषुप्तस्य प्रयत्नोऽस्ति । अतः श्रुत्यविरोधेन मुख्यप्राणस्यानिन्द्रियत्वसिद्धेर्युक्तो जगत्कारणे विष्णौ श्रुतिसमन्वय इति सिद्धम् ॥ २० ॥ अ० ११ ॥

### गुर्वर्थदीपिका

ईश्वरपरवशा हीन्द्रियाणां प्रवृत्तिरित्यत्र जडत्वेनेन्द्रियपदप्रवृत्तिनिमित्तेनेदं द्रवणेन जीवप्रयत्न-सापेक्षत्वेन च समानानामिन्द्रियाणां प्रागुक्तावान्तरवैलक्षण्यं त्वप्रयोजकम् । मुख्यप्राणस्य तु चेतनत्वेन जीवप्रयत्ननिरपेक्षत्वेन द्वादशेभ्योऽपि वैलक्षण्यात्प्रथमसूत्रोक्तरीत्या तस्य तस्येन्द्रियपद-प्रवृत्तिनिमित्तेदं द्रवणाभावाच्चेन्द्रियस्वभावबहिर्भूतमनिन्द्रियत्वमेव वक्तीति भावः ॥ २, ४, ११ ॥

### भावबोधः

॥ ॐ वैलक्षण्याच्च ॐ ॥ प्रागुक्तविरोध इति । चक्षुरादिवदित्युक्तविरोध इत्यर्थः ॥ अत्राद्ये-मुख्यप्राणव्यतिरिक्तप्राणानामिन्द्रियत्वप्रतिज्ञापूर्वकं तत्र श्रुतिरूपप्रमाणोक्तिः । द्वितीये-

(भावबोधः)

प्रतिबन्धादिपरिहारार्थं चक्षुरादिभ्यो मुख्यप्राणस्य श्रुतिप्रमाणेन सर्वकर्तृकारयितृत्वेने-  
शसाम्यरूपविशेषोक्तिः । मुख्यप्राणस्येशसाम्ये तस्येशाधीनत्वमस्ति न वा ? आद्ये  
तस्यानिन्द्रियत्वासम्भवः । द्वितीये- प्रागुक्तविरोध इत्याशङ्कापरिहाराय, 'तृतीये मुख्यप्राणस्य  
चक्षुरादीनां चेशवशत्वाविशेषेऽपि चक्षुरादीनां जीवप्रयत्नापेक्षप्रवृत्तित्वे प्रत्यक्षस्य मुख्यप्राणप्रवृत्तेः  
केवलेश्वराधीनत्वे श्रुतिरूपप्रमाणस्य चोक्तिरिति सूत्रक्रमः ॥ इति त इन्द्रियाधिकरणम् ॥ २० ॥

### भावदीपः

ॐ वैलक्षण्याच्च ॐ । प्रागुक्तेति ॥ चक्षुरादिवदित्यत्रोक्तपराधीनत्व- विरोध इत्यर्थः ।  
योग्यसाध्यान्वयेन सूत्रं योजयति ॥ नोक्तेत्यादिना ॥ न तस्यैवानिन्द्रियत्वमित्युक्तदोषो नेत्यर्थः ।  
वैलक्षण्यादित्येतद्विवरणपरतया भाष्यं शेषपूर्त्या व्याचष्टे ॥ ईश्वरेति ॥ दर्शनादिति ॥ एतेन पूर्वसूत्रे  
प्राणस्येन्द्रियान्तराद्भेदश्रुतिरत्र तु प्रत्यक्षमिति च भेद इति सूचितम् । प्राणानां जीवापेक्षप्रवृत्तिमत्त्वं  
प्रत्यक्षमित्युक्त्वा प्राणस्य तदनपेक्षप्रवृत्तिमत्त्वं श्रुतिसिद्धमिति भावेनाह ॥ मुख्यप्राणस्येति ॥  
प्राणाग्रय इति ॥ प्राणापानादिरूपाग्रय इत्यर्थः । उच्यते षट्प्रश्नोपनिषदीत्यर्थः ॥ अत इति ॥  
सामान्यश्रुतेर्द्वादशमात्रपरत्वाच्चक्षुरादितो मुख्यप्राणस्य वैलक्षण्येनाविरोधाच्चेत्यर्थः ॥ २० ॥ अ० ॥

### वाक्यार्थमुक्तावली

ॐ वैलक्षण्याच्च ॐ ॥ आद्येन तस्येति ॥ ईशसाम्याभावात्स्वयोग्यकर्तृत्व स्वावरकार-  
यितृत्वाख्यावान्तरवैलक्षण्यस्य सर्वत्रापि संभवादित्यर्थः ॥ प्रागुक्तेति ॥ चक्षुरादिवत्त्विति  
प्रागुक्तेत्यर्थः । प्राणानां श्रेष्ठस्य जीवप्रलयसापेक्षप्रवृत्तिकत्व तदभावरूपवैलक्षण्यात्तन्वेन्द्रियाणीति  
सूत्रार्थं हृदि निधाय भावमाह ॥ भवेदित्यादिना ॥ नन्वेतदकरणत्वाच्चेत्यनेन गतार्थमिति चेन्न ।  
प्रागवान्तरत्वसमर्थनाय प्राणस्यानीश्वरप्राणेभ्यो वैलक्षण्यं श्रुत्योपपादितम् । इहत्वनिन्द्रि-  
यत्वसमर्थनाय प्रत्यक्षश्रुतिभ्यां तदुपन्यस्तमिति मानमेयविशेषणापौनरुक्त्यात् । भेदश्रुतेरित्यनेनैवेदं  
वैलक्षण्यमपि लभ्यत इत्येतत्सूत्रवैयर्थ्यमिति चेन्न । तत्रोभयवैलक्षण्ये श्रुत्युपन्यासादत्र  
पुनरीशाधीनत्वे केवलेश्वरेच्छाधीनत्वपुरुष प्रयत्नसहितेश्वरेच्छाधीनत्वलभ्यवैलक्षण्ये प्रत्यक्षश्रुत्योरुप-  
न्यासेनैतत्प्रमेयस्य तेनासिद्धेरिति ज्ञेयम् । अत्राद्ये परोक्तविषये द्रवणरूपयुक्तेरसिद्धिधुक्तिपूर्वं  
श्रेष्ठस्यातीन्द्रियत्वे श्रुत्युपन्यासः । द्वितीये यदि मुख्यप्राणोऽनिन्द्रियं तर्हि चक्षुरपि न  
स्यादिति तर्कबाधपरिहाराय विशेषरूपव्याप्त्यभावोपपादनाय विशेषोक्तिः । तृतीये  
विशेषान्तरोक्तिरिति सूत्रक्रमः ।

### वाक्यार्थविवरणम्

साम्यादिति ॥ तथा चक्षुराद्यन्यतमस्यैवानिन्द्रियत्वं किन्न स्यादिति भावः ॥ अवान्त-  
रवैलक्षण्यस्य ॥ प्रातिस्विकविशेषस्य ॥ अन्यत्रापि ॥ श्रोत्रादावपि ॥ प्रागुक्तेति ॥ चक्षुरादि-  
वदित्युक्तेत्यर्थः ॥ जीवप्रयत्नेति ॥ मदधीनेन्द्रियप्रवृत्तिर्जीवप्रयत्नापेक्षाऽस्त्विति तत्सङ्कल्पादिति  
भावः ॥ नत्विति ॥ तथा तत्सङ्कल्पाभावादिति भावः । तत्प्रवृत्तिरपि तदा जीवप्रयत्नापेक्षयैव  
किन्न स्यादित्यत आह ॥ न हीति ॥ येन तदपेक्षा स्यादिति भावः ॥

### वाक्यार्थमञ्जरी

प्रागुक्तविरोध इति ॥ चक्षुरादिवदित्यनेन तस्येशाधीनत्वोक्तिविरोध इत्यर्थः ॥ ॐ वैलक्षण्याच्च  
ॐ ॥ प्राणानां मुख्यप्राणस्यच जीवप्रयत्नाधीनत्वरूपवैलक्षण्याच्च त एवेन्द्रियाणीत्यर्थः । नयापयते  
न गच्छति पुरुषो यदैवं भवति तदैवं स्वपतीत्याचक्षते स्वस्वतन्त्रपरमात्मानम् अप्येति सुप्तोभवतीति  
वदन्ति ज्ञानिनः । प्राणाग्रयः प्राणापानादिमुख्यप्राणस्वरूपभूता अङ्गनेतृत्वादग्निशब्दवाच्याः  
जाग्रति अग्रस्तव्यापाराः स्वस्वव्यापारं कुर्वन्तीत्यर्थः ।

### १२. अथ संज्ञाधिकरणम्

‘विरिञ्चो वा इदं सर्वं विरेचयति विदधाति ब्रह्मा वाव विरिञ्च एतस्माद्धीमे  
रूपनामनी’ इति गौपवनश्रुतिः ॥

“यस्माद्विरेचयेत्सर्वं विरिञ्चस्तेन भण्यते ।

एको हि कर्ता जगतो ब्रह्मैव च चतुर्मुखः” इति च युक्तिर्ब्राह्मे ॥

अथ कस्मादुच्यते परम इति परमाध्येते नामरूपे व्याक्रियेते तस्मादेनमाहुः परम  
इति । अथ कस्मादुच्यते ब्रह्मेति बृहत्त्वादबृंहणाच्चे’त्याग्निवेश्यश्रुतिः । अत आह—

॥ ॐ संज्ञामूर्तिः कृप्तिस्तु त्रिवृत्कुर्वत उपदेशात् ॐ ॥ २१ ॥

नामरूपकृप्तिः परादेव । ‘सर्वाणि रूपाणि विचित्य धीरो नामानि कृत्वाऽभिवदन्य  
आस्त’ (तै.आ.३-१२) इति श्रुतेः । त्रिवृत्कुर्वत इति हेतुगर्भः । त्रिवृत्करणापेक्ष-

“सर्वनाम्नां च रूपाणां व्यवहारेषु केशवः ।

एक एव यतः स्रष्टा ब्रह्माद्यास्तदवान्तरा’ इति च पात्रे ॥

“त्रिवृत्क्रिया यतो विष्णो रूपं च तदपेक्षया ।

रूपापेक्षं तथा नाम व्यवहारस्तदात्मकः ॥

अतो नामश्च रूपस्य व्यवहारस्य चैकराट् ।

हरिरेव यतः कर्ता पिताऽतो भगवान्प्रभुरि’”ति च ब्रह्माण्डे ॥ २१ ॥

इति संज्ञाधिकरणम् ॥ १२ ॥

### तत्त्वप्रकाशिका

अत्र जगत्कारणे ब्रह्मणि श्रुतिसमन्वयसिद्ध्यर्थं शरीरादि विषयश्रुतिविरोधपरिहारादस्ति शास्त्रादिसङ्गतिः । जगत्कारणे हरावुक्तश्रुतिसमन्वयः शरीरादिविषयश्रुतीनां विरोधेनाप्रामाण्ये न सिध्येदित्यसावश्यकं निरसनीयः । तत्रेन्द्रियादीनामाश्रयः शरीरं तत्प्रसङ्गसंनिधापितं विषयः । किं विरिञ्चसृष्टं परमात्मसृष्टं वेति सन्देहः । सन्देहबीजं श्रुतिविगानं दर्शयन् पूर्वपक्षं च सूचयति ॥ विरिञ्च इति ॥ विरेचयतीत्यस्य व्याख्यानं विदधातीति । नामरूपकर्तृत्वम् । परमत्वे हेतुरुच्यते ब्रह्मशब्दस्तु निरुच्यते । श्रुतिर्विरिञ्चस्य विष्णोश्च नामरूपकर्तृत्वं वक्तीति क्रमेण शेषः । विरिञ्चस्यैव देहादिकर्तृत्वम् । ‘विरिञ्चो वा इदम्’ इति श्रुतेः । न च श्रुत्यन्तरविरोधः । विरिञ्चत्वयुक्तियुक्तत्वादायश्रुतेः । न च सृष्टिद्वारत्वेन श्रुत्याद्युपपत्तिरिति वाच्यम् । असम्भवे हि मुख्यार्थस्यामुख्यार्थत्वं कल्प्यते । न च विरिञ्चे नामरूपात्मकदेहादिसृष्टिशक्तिर्न सम्भवति येनात्र श्रुत्यादेरमुख्यार्थत्वं कल्पयामः । अतः स युक्तिकैतत्श्रुतिविरोधेनाप्रामाण्यमन्या श्रुतिस्तथा च न श्रुतिसमन्वयेन परमात्मनो जगत्कारणत्वसिद्धिरिति भावः । सिद्धान्तयत्सूत्रमवतार्य व्याचष्टे ॥ अत इति ॥ परमात्मनः सकाशादेव नामरूपात्मकदेहादिप्रपञ्चस्योत्पत्तिर्भवति । ‘सर्वाणि रूपाणि’ इति पुरुषसूक्तमन्त्रोक्तत्वादिति भावः । यदिति लिङ्गविपर्यासः । नामरूपयोर्विरिञ्चसृष्टत्वेऽप्यस्ति श्रुतिरतः कथमयं निश्चय इति तत्राह ॥ त्रिवृदिति ॥ विशेषणस्य हेतुगर्भत्वेन नामरूपकर्ता परः । पृथिव्यादिभूतत्रयस्य मिश्रीभावस्त्रिवृत्वं तत्कर्तृत्वादिति युक्तिरुक्ता भवति । तत्र त्रिवृत्कर्तृत्वे कुतो नामादिकर्तृत्वं हरेरित्यत आह ॥ त्रिवृदिति ॥ नामादिकरणं त्रिवृत्करणापेक्षं त्रिवृत्करणमन्तरेण रूपोत्पत्त्यभावस्य वक्ष्यमाणत्वात्तदभावे नामानुपपत्तेः । त्रिवृत्कर्तृत्वं च विष्णोरेव । ‘सैयं देवतेमास्तिस्मो देवता अनेनैव जीवेनात्मनानुप्रविश्य नामरूपे व्याकरोत्तासां त्रिवृतं त्रिवृतमैकैकामकरोत्’ इत्यादि श्रुतेः । अतः स एव नामादिकर्तेति भावः । विरिञ्चत्वादियुक्तियुक्तेयमपि श्रुतिरित्यतस्तस्याः सावकाशत्वं स्मृत्यैव दर्शयति ॥ सर्वेति ॥



(तत्त्वप्रकाशिका)

सर्वकर्तृत्वशक्तिस्तु त्रिवृत्कर्तृत्वेन विष्णोरेवेति सूत्रार्थे स्मृतिसंमतिं चाह ॥ त्रिवृदिति ॥ त्रिवृत्क्रिया यतो विष्णोरतो नाम्नश्चेत्यन्वयः । तदुपपादनं रूपमित्यादि । हरिरेव कर्ता यतश्च कर्ताऽतः पितेत्यर्थः । अतः श्रुत्यविरोधेन शरीरस्य हरिकर्तृत्वसिद्धेर्युक्तं तस्य श्रुतिसमन्वयेन जगत्कारणत्वमिति सिद्धम् ॥ २१ ॥ अ० १२ ॥

### गुर्वर्थदीपिका

अग्निवेश्यश्रुतौ यस्य कस्यचित् परमत्वे हेतुः कथ्यत इति शङ्खवाराणाय ब्रह्मकारण-  
त्वसूचनाज्जगद्ब्रह्मणकर्तृत्वरूपबृंहणाख्यब्रह्मगुणाभिधाने नामरूपव्याकरणाख्य प्रकृतप्रमेयसङ्गाच्च  
“अथ कस्मादुच्यते ब्रह्मे”त्युत्तरवाक्योदाहरणम् ॥ २,४,१२ ॥

### भावबोधः

ॐ संज्ञामूर्तिर्कृप्तिस्तु त्रिवृत्कुर्वत उपदेशात् ॐ ॥ २१ ॥ अनन्तरसङ्गतिं दर्शयन् विषयमाह—  
इन्द्रियादीनामाश्रय इति । किमिति । अत्र नामरूपात्मकदेहादिप्रपञ्चः किं विरिञ्चसृष्ट उत  
परमात्मसृष्ट इति चिन्ता । तदर्थं परमात्मसृष्टत्वे “विरिञ्चो वा इदं सर्वं विरेचयती”ति  
विरिञ्चसृष्टत्वं श्रुतिविरुद्धं न वेति । तदर्थं “विरिञ्चो वा” इति श्रुतिः  
यस्माद्विरेचयेदित्युक्तयुक्तियुक्तत्वेन विरिञ्चस्य द्वारत्वमात्राभिप्रायकतया सावकाशेति । तदर्थं  
विरिञ्चस्य सर्वस्रष्टृत्वशक्तिर्नास्त्युतास्तीति । विपूर्वो दधातिः करोत्यर्थ इत्यन्यत्रोक्तत्वात् विरेचयति  
विदधातीति पुनरुक्तमित्यत आह— विरेचयतीत्यस्यैव व्याख्यानमिति । नामरूपकर्तृत्वस्य  
परमशब्दनिर्वचनत्वायोगात् तथा प्रतीतिं वारयितुमाह— नामरूपकर्तृत्वमिति । अनेन कस्माद्धेतोः  
विष्णुः परम उच्यत इति परमत्वे हेतुप्रश्ने हि यस्मात्तदुत्तमादेव नामरूपे व्याक्रियेते इति  
व्याप्तिमुक्त्वा तस्मादेनं नामरूपकर्तारं परममाहुरिति श्रुतियोजना भवति ।

“यस्माद्विरेचयेत् सर्वं विरिञ्चस्तेन भण्यते”

इत्युक्तयुक्तित्वादेवेत्यर्थः । “तेजोऽतस्तथा ह्याहे”त्यादिन्यायेन गतार्थताशङ्कापरिहाराय  
विरिञ्चस्यापि कर्तृत्वशक्तेः स एव शरीरादिस्रष्टेति न्यायविवरणमभ्यधिकाशङ्काप्रदर्शकतया  
तन्निवर्तनीयशङ्काप्रतिषेधपूर्वकं व्याचष्टे— न च विरिञ्च इत्यादिना । सूत्रे “तु”शब्द एवार्थः ।  
त्रिवृत्कुर्वत इति विशेषणस्य परादिति विशेष्यपदमुपस्कृत्यमित्यभिप्रेत्य प्रवृत्तं नामरूपेत्यादिभाष्यं

(भावबोधः)

“त्रिवृत्क्रिया यतो विष्णो रूपं च तदपेक्षया ।  
रूपापेक्षं तथा नाम”

इति वक्ष्यमाणस्मृत्यनुसारेण त्रिवृत्करणापेक्षत्वानामरूपयोरिति भाष्यं व्याचष्टे नामरूपादिकरणमिति । सावकाशतामिति । अनेन विरिञ्चस्य तु द्वारतयैवोपपत्तेरिति न्यायविवरणमपि व्याख्यातं भवति । इत्यादेस्तस्यैव कर्तृत्वशक्तिरिति न्यायविवरणानुसारेण स्मृतिमवतार्य व्याचष्टे— कर्तृत्वशक्तिरिति ॥ इति संज्ञाधिकरणम् ॥ २१ ॥

### भावदीपः

ॐ संज्ञामूर्तिं ॐ । सङ्गतिं दर्शयति ॥ तत्रेन्द्रियेत्यादिना ॥ तत्प्रसङ्गेति ॥ इन्द्रियप्रसङ्गेत्यर्थः । एतेन सूत्रे संज्ञारूपकृप्तिरित्यनुक्त्वा मूर्तीत्युक्तेरुपयोगः सूचितः । तत्त्वप्रदीपे तु इदमिह निरूप्यते । किं चतुर्मुखानामरूपकृप्तिरुत परमादिति । न चात्र चतुर्मुखस्याप्रसक्तिराशङ्कनीया । यमेवायं भगवान्प्राणत्वादूर्ध्वं चतुर्मुखपदमधिष्ठास्यातीति ज्ञापयन् प्राणस्वरूपनिरूपणावसरे चतुर्मुखं प्रसञ्जयतीत्युक्तम् । पौनरुक्त्यनिरासायाह ॥ इत्यस्य व्याख्यानमिति ॥ तत्त्वप्रदीपे तु विदधाति विशेषेण धारयति नियोजयति चेत्युक्तम् । भाष्ये परामाद्वयेव नामरूपे व्याक्रियेते । इत्येतावतैव पूर्तौ शेषोक्तेरुपयोगमाह ॥ नामरूपेति ॥ परमस्य विष्णोरेव नामरूपकर्तृत्वं वक्तुमिति भावः ॥ ब्रह्मरूपशब्द(स्तु)श्च निरुच्यत इति ॥ नामरूपकर्तृत्वं ब्रह्मत्वे हेतुरिति सूचयितुमिति योज्यम् । कर्तृत्वात्सगुणं ब्रह्म पुरुषं पुरुषर्षभेति स्मृतेः । स्मृत्युक्तयुक्तिमाह ॥ विरिञ्चत्वेति ॥ विरेचकत्वापरनामकसर्जकत्वाख्यविरिञ्चपदप्रवृत्तिनिमित्तवत्त्वरूपयुक्तियुक्त-त्वादित्यर्थः । तदभिध्यानादित्यत्रोक्तन्यायेन समाधानमाशङ्कते ॥ न चेति ॥ विरिञ्चस्यापि कर्तृत्वशक्तेः स एव शरीरादिप्रसृष्टा इत्यन्यत्रोक्तां युक्तिं व्यनक्ति ॥ असम्भवे हीत्यादिना ॥ अत इति ॥ विरेचकत्वरूपविरिञ्चपदप्रवृत्तिहेतुत्वात् । चतुर्मुखस्य नामरूपसर्जनशक्तिमत्त्वाच्च सयुक्तिकेत्यर्थः । सूत्रभाष्ययोरर्थमाह ॥ परमात्मन इति ॥ सौत्रतुशब्दार्थ एवेति । यदिति यच्छब्दस्य तमेवं विद्वानिति तच्छब्देनान्वयसूचनाय वा श्रुतेर्वैष्णवत्वप्रसिद्धिद्योतनाय वा पुरुषसूक्तमन्त्रेत्युक्तम् । अत एवाह ॥ यदिति ॥ लिङ्गतेति ॥ य इत्यर्थः । तथा च तमित्यग्रे परामर्शः सुशक इति भावः ॥ वक्ष्यमाणत्वादिति ॥ मांसादिभौममित्यत्र यद्वा वायो विमिश्रमित्यादिनेत्यर्थः । तावता कथं विष्णोरत आह ॥ त्रिवृत्कर्तृत्वं चेति ॥ सेयमिति ॥ तत्तेजोऽसृजतेति तेजोऽबन्नस्रष्टृत्वेनोक्ता देवतेत्यर्थः । देवता तेजोऽबन्नदेवताभिमानिदेवता

(भावदीपः)

अभिमन्यमानसहिता इत्यर्थः । शरीररूपकविन्यस्तगृहीतेरिति न्यायात् । जीवेनात्म-  
नाऽनिरुद्धारख्येन रूपेणेत्यर्थः । अत्राग्निहोत्रं जुहोति । यवागूं पचतीतिवत् नामरूपे व्याकरोत्तदर्थं  
त्रिवृतमकरोदित्यर्थः । इत्यादिश्रुतेः षष्ठे छान्दोग्यश्रुतेरित्यर्थः । कुतो नामरूपादिकर्तृत्वं हरेरिति  
शङ्कातत्समाधिप्रकारमाह ॥ अतः स एवेति ॥ विरिञ्चस्य द्वारतयोपपत्तेरित्यन्यत्रोक्त्यनुरोधेनाह ॥  
तस्याः सावकाशत्वमिति ॥ त्रिवृत्क्रिया यतो विष्णोरित्यादेस्तस्यैव कर्तृत्वोपपत्तेरित्यन्यत्रोक्त्यनु-  
रोधेनाह ॥ कर्तृत्वशक्तिस्त्विति ॥ अत इति ॥ विरिञ्चत्वयुक्तियुक्तोक्तश्रुतेर्द्वारपरतया  
सावकाशतायाः स्मार्तत्वेन विष्णोस्त्रिवृत्कर्तृत्वेन नामादिस्रष्टृत्वोपपत्तेरित्यर्थः ।  
शरीरस्येत्युत्तरसङ्गत्यर्थमुक्तं नामादेरित्यर्थः ॥ २१ ॥ अ० १२ ॥

### वाक्यार्थमुक्तावली

ॐ संज्ञामूर्तिर्कृप्तिस्तु त्रिवृत्कुर्वत उपदेशात् ॐ ॥ अनन्तरसंगतिं सूचयति ।  
इन्द्रियाश्रयशरीरतत्प्रसंगसन्निधापितमिति ॥ किमिति ॥ अत्र नामरूपात्मकं देहादिलक्षणं  
जगत्किं विरिञ्चसृष्टमुतपरमात्मसृष्टमिति चिन्ता । तदर्थं विरिञ्चतायुक्तियुक्ततया । विरिञ्चो वा  
इदमित्यादि श्रुतिर्निर्वकाशोत अथ कस्मादुच्यत इत्यादि श्रुतिविरोधाद्विरिञ्चस्य सृष्टिद्वारतया  
सावकाशेति । तदर्थं विरिञ्चस्य नामरूपसृष्टिशक्तिरस्ति न वेति । विपूर्वो दधातिः करोत्यर्थः ।  
इत्यन्यत्रोक्तत्वाद्विरेचयति विदधातीति पुनरुक्तमित्यत आह ॥ विरेचयतीत्यस्यैवेति । तत्त्वप्रदीपे तु  
विशेषेण धारयतीति व्याख्यातो कर्तृत्वस्य प्रवृत्तिनिमित्ताभावेन परमशब्दनिर्वचनत्वयोगादाह ॥  
नामरूपकर्तृत्वमिति ॥ विष्णुः परमः सर्वोत्तम इति । कस्माद्धेतोरुच्यत इत्युत्तमत्वे हेतुप्रज्ञै  
वन्दिमानेव बन्दिधूमवानिति । तद्विपर्यये हेतुच्छित्तिसूचनाय परमादेव नामरूपे व्याक्रियते  
इत्युक्त्वा तस्मादिति नामादिकर्तृत्वं हेतुरिति तदुक्तिपूर्वं साध्योपसंहारः क्रियत इत्यर्थः ॥  
विरिञ्चत्वयुक्तीति ॥ विरिञ्चशब्दाभिधेयत्वयुक्तियुक्तत्वात् इत्यर्थः । न चाप्रयोजको हेतुः ।  
विरेचकत्वप्रवृत्तिनिमित्तेन विरिञ्चशब्दाभिधेयत्वस्य व्यवस्थापितत्वेन विरिञ्चस्य स्रष्टृत्वाभावे  
विरिञ्चशब्दवाच्यत्वाभावप्रसङ्गस्य विपक्षे बाधकस्य सत्वादिति भावः । तेजोस्तथाह्याहेत्यनेन  
गताथतां निराह । नचेति ॥ कुतो न वाच्यमित्यत एकोहि कर्तेति भाष्यसूचितं  
कर्तृशक्तिरित्युक्तपूर्वपक्षन्यायं स्पष्टयति ॥ असंभवेहीति ॥ सूत्रे तुशब्दः एवार्थः । त्रिवृत्कुर्वत  
इति विशेषणस्य परादिति विशेष्यपरमुपस्कर्तव्यम् । भाष्यसूचितकर्तृशक्तिरित्युक्तं पूर्वसंज्ञानाम

(वाक्यार्थमुक्तावली)

॥ परमात्मन इति ॥ धीर इत्यादि पुल्लिङ्गानुरोधेनाह ॥ यदिति ॥ लिङ्गविपर्यास इति वक्ष्यमाणत्वादिति । रूपं तदपेक्षयेति वक्ष्यमाणत्वादित्यर्थः । तदभावे नामानुपपत्तेरिति वक्ष्यमाणत्वादित्यनुवर्तते । हेतुस्वरूपासिद्धिं परिहरति ॥ त्रिवृत्कृत्वमिति ॥ सेयं देवता सदारव्यपरदेवता इमास्तिदेवतास्तेजोवन्नाभिमानिलक्ष्मीब्रह्मशिवाख्य देवता अनेन जीवेनात्मनानिरुद्धरूपेण प्रविश्य नामरूपे व्याकरोत्तदर्थं तासां स्रोवृतं त्रिवृतं तदभिमत पृथिव्यप्तेजसां त्रित्वेन मिश्रीभूतामेकैकां व्यक्तिमकरोदिति श्रुत्यर्थः । भाष्ये व्यवहारेष्वित्यस्य व्यवहाराणामित्यर्थः । एक एव यतः स्पष्टेत्यनेन सूचितं कर्तरि शक्तिरित्युक्तसिद्धान्तन्यायं व्यनक्ति कर्तृत्वशक्तिरिति ।

ननु विरिञ्चब्रह्म चतुर्मुखश्रुतयो भगवति सावकाशाः । अत एव विरिञ्चत्वलिङ्गमपि जीवमुख्यप्राणलिङ्गादिति न्यायेन सावकाशं विरिञ्चिगतकर्तृत्वशक्तिरपि परात्तु तत्श्रुतेरित्युक्तन्यायेन परायत्ता प्रतिज्ञाहानिरित्यादावीशस्यैव सर्वकर्तृत्वमुक्तं तेजोत इत्यादावन्येषां द्वारकारणत्वं चेति चेत्तथापि त्रिवृत्क्रियाया विष्णवैकनिष्ठत्वात्तद्वैकल्यनिमित्तं कर्तृत्वशक्तिवैकल्यमन्यस्येति विशेषप्रमेयं वक्तुं पुनरुक्तिरिति रहस्यम् ।

### वाक्यार्थविवरणम्

अथ कस्मादुच्यते ब्रह्मेतीति श्रुतिवत् “अथ कस्मादुच्यते परम्” इति श्रुतिरपि परमशब्दनिर्वचनपरेति प्रतीयते । तन्न सम्भवति । अवयवार्थानानुगुण्यादित्यत आह ॥ नामरूपेति ॥ श्रुतिरिति तन्त्रेणोभयप्रतीकग्रहणम् । तत्र क्रमेण शेषो ज्ञातव्यः ॥ श्रुत्यादीति ॥ विरिञ्चो वा इदमिति श्रुतिः । आदिपदाद्विरिञ्चत्वयुक्तिः ॥ विपर्यास इति ॥ तथा च य इत्यर्थः । विशेषणस्य हेतुगर्भत्वेन युक्तिरुक्ता भवतीत्यन्वयः । युक्तिर्विव्रीयते नामरूपकर्तेत्यादिना । त्रिवृत्करणापेक्षत्वात्तन्नामरूपयोरिति रूपवन्नाम्नोऽपि साक्षात्त्रिवृत्करणापेक्षत्वं प्रतीयते । तच्च त्रिवृत्क्रिया इत्यादिप्रमाणविरुद्धमत आह ॥ त्रिवृत्करणमिति ॥ तदभाव इति ॥ रूपाभावे आश्रयाभावेन नामानुपपत्तेरित्यर्थः । तथा च रूपलक्षणाश्रयद्वारा नाम्नोऽपि त्रिवृत्करणापेक्षत्वमिति भावः ॥ सावकाशताम् ॥ अवान्तरा इत्यनेन सा दर्शितेत्याशयः । भाष्ये सर्वनाम्नां रूपाणां नामरूपात्मकवियदादिप्रपञ्चानां व्यवहारेषु तत्तन्नामरूपात्मकप्रपञ्चविषयका ये व्यवहारास्तेषामिति विभक्तिव्यत्यासः । तत्तस्मादवान्तराः स्पष्टार इत्यर्थः ॥ कर्तृत्वशक्तिः ॥ सञ्ज्ञामर्तिकर्तृत्वशक्तिः ॥ इत्यादयः ॥ इत्यादि

(वाक्यार्थविवरणम्)

इत्याद्युक्तौ रूपवन्नामव्यवहारयोरपि साक्षात् त्रिवृत्क्रियासापेक्षत्वप्राप्तौ रूपस्य साक्षात् तद्वारा नाम्नस्तद्वारा व्यवहारस्येत्याशयेन रूपं चेत्यादिभाष्यं प्रवृत्तमित्याशयेनाह ॥ तदुपपादनमिति ॥ भाष्ये ॥ तदपेक्षया ॥ साक्षात्त्रिवृत्करणापेक्षया ॥ तदात्मकः ॥ नामापेक्ष इति यावत् । यतः कर्तेत्यनुवादबलाद्धरिरेवेत्यनन्तरं शेषं पूरयति ॥ हरिरेव कर्तेति ॥

### वाक्यार्थमञ्जरी

ननु विपूर्वोदधातिः करोत्यर्थ इत्यन्यत्रोक्तत्वात् विरेचयति विदधातीत्येतत्पुनरुक्तमित्यत आह ॥ विरेचयतीत्यस्यैव व्याख्यानमिति ॥ हेतुरुच्यत इति ॥ न तु निरुच्यत इति भावः । विरिञ्चत्वयुक्तीति ॥ यस्माद्विरेचयेत्सर्वं विरिञ्चस्तेन भण्यत इत्युक्तयुक्तियुक्तत्वादेवेत्यर्थः । सृष्टिद्वारत्वेनेति ॥ परमात्मा विरिञ्चेन देहादिकं सर्जयतीत्यर्थकत्वेन विरिञ्चकर्तृत्वश्रुतियुक्त्युपपत्तिरित्यर्थः ॥ ॐ संज्ञामूर्तिं कृमिस्तु त्रिवृत्कुर्वत उपदेशात् ॐ ॥ संज्ञामूर्त्योर्नामिदेहयोः कृमिः सृष्टिः त्रिवृत्कुर्वतस्तु त्रयाणां तेजोबन्धानां मिश्रणं कुर्वतो हरेरेव सकाशात् न विरिञ्चतः कुतः उपदेशात् सर्वाणि रूपाणीति श्रुतेरित्यर्थः । श्रुतौ विचिंत्य कृत्वाधीर इत्यादि पुंल्लिङ्गानुरोधेनाह ॥ यदिति ॥ लिङ्गेति ॥ सेयमिति ॥ सातेजःस्रष्टृत्वेन प्रकृतेयं नारायणाख्या देवता इमाः प्रागुक्ताः तिस्रः तेजोबन्नाभिमानिनीर्देवता अभिमन्यमानभूतसहिता अनेन जीवेनात्मनानिरुद्धेन रूपेण प्रविश्यनाम रूपे संज्ञाशरीरे विशेषेणाकरोत् तदर्थं तासां देवतानां मध्ये एकैकम् एकैकाभिमन्यमानभूतं त्रिवृतमन्योन्य प्रविष्टमकरोदित्यर्थः ॥ इयमपि श्रुतिरिति ॥ विरिञ्चोवेत्यादि श्रुतिरित्यर्थः ।

### १३. अथ मांसाधिकरणम्

‘अद्भ्यो हीदमुत्पद्यते आपो वाव मांसमस्थि च भवत्यापः शरीरमाप एवेदं सर्वमि’ति कौण्डिन्यश्रुतिः ।

‘अम्मयं तु यतो मांसमतस्तृप्तिश्च मांसत’ इति च भारते ।

पृथिवी शरीरमाकाशमात्मे’ति (बृ.उ. ५-२-१३) च श्रुतिः अतो ब्रवीति-

(सूत्रभाष्यम्)

‘यत्कठिनं सा पृथिवी यद्भवं तदापो यदुष्णं तत्तेज’ इति श्रुतेर्मांसाद्येव भौमं सर्वशरीरम् । अस्तेजसोश्च कार्यं यथाशब्दमङ्गीकर्तव्यम् ॥ ‘यद्वावाथो विमिश्राद्ध्येतद्भवन्ति मिश्राणि हि भूतानि तस्मादेवैवमाचक्षते भूतानीती’ति काषायणश्रुतिः ।

“पञ्चभूतात्मकं सर्वं तथाऽप्येकविवक्षया ।

एकभूतात्मकत्वेन व्यवहारस्तु वैदिके ।

भौममित्येव काठिन्याच्छौकल्यादौदकमित्यपि ।”

### तत्त्वप्रकाशिका

अत्रेश्वरे जगत्कारणे श्रुतिसमन्वयसिद्धयर्थं शरीरकारणविषयश्रुतिविरोध- परिहारादस्ति शास्त्रसङ्गतिः । जगत्कारणे हरावुक्तः श्रुतिसमन्वयो देहकारणश्रुतीनां विरोधेनाप्रामाण्येऽनुपपन्नः प्राप्नोतीत्यवश्यमसौ परिहर्तव्यः । प्रकृतो देह एवात्र विषयः । किमाप्यः किं वा पार्थिव उत तैजस भूतत्रयात्मको वेति सन्देहः । लेशतः सन्देहबीजं दर्शयन्पूर्वपक्षं सूचयति ॥ अञ्चय इति ॥ ‘अञ्चय हीदम्’ इति प्रतिज्ञा आप इत्युपपादनम् । आप एवेति निगमनम् । श्रुतिराप्यत्वं शरीरस्य वक्तीति शेषः । ‘पृथिवीं शरीरमप्येति’ इति श्रुतिः शरीरस्य पार्थिवत्वमाह ॥ कार्यस्य स्वकारण एवाप्ययनियमात् आकाशं परमात्मानम् । तैजसत्वेऽपि श्रुतिः ‘सोऽग्नेर्देवयोऽन्या आहुतिभ्यः सम्भूय हिरण्यशरीरं जगत् स्वर्गलोकमेति’ इति । भूतत्रयात्मकत्वं च श्रूयते ‘इमास्तिन्नो देवताः पुरुषं प्राप्य’ इत्यादौ । आप्येति तावत्प्राप्तम् । ‘आपोवाव मांसम्’ इति श्रुतेः । न च श्रुत्यन्तरविरोधः । मांसं तृप्तिजनकत्वदर्शनेनाप्यत्वश्रुतेर्युक्तियुक्तत्वात् । अपां हि तर्पकत्वं धर्मः । पार्थिवमित्यपरः पक्षः ‘पृथिवीं शरीरम्’ इति श्रुतेः । काठिन्यगन्धवत्त्वादित्युक्तेरत्र । तैजसमित्यन्यः । तथा श्रवणादौष्ण्यदर्शनात् सर्वथा श्रुतोऽपि न चतुर्थः पक्षो युक्तः । शरीरे भूतानां मिश्रतायामभ्युपेताया मापः शरीरमित्यत्र विशेषोक्त्ययोगान्मिश्रत्वादेव । न हि बहुषु विद्यमानेषु कारणविशेषं विनात्र देवदत्तो विद्यत इति विशेषोक्तिर्दृष्टा । न चात्र कारणविशेषं पश्यामः । अतो विरोधेन कासांचित् श्रुतीनामप्रामाण्यं विष्णौ जगत्कारणे श्रुतिसमन्वययुक्त इति भावः । सिद्धान्तयत्सूत्रमवतार्य व्याचष्टे ॥ अत इति यच्छरीरे कठिनं मांसादि तदेव पार्थिवं न सर्वशरीरं किं तर्ह्यस्तेजसोश्च शरीरेऽस्थिशोणितमज्जादीत्यङ्गीकार्यम् । यत्कठिनमिति श्रुतेः । एवमङ्गीकारस्यैव यथाशब्दत्वात् भावः । अयं चैकपक्षप्रतिषेधः । इतरावपि पक्षावेवं निषेधौ । ननु कथं मांसस्य पार्थिवत्वमुच्यते । ‘आपोवाव मांसम्’ इति श्रुतेर्युक्तेरचेत्यतो वाह ॥ अस्तेजसोश्चेति ॥ न मांसादीनां केवलपार्थिवत्वं किं

(तत्त्वप्रकाशिका)

तत्राप्तेजसोश्च कार्यमङ्गीक्रियते शब्दवशात् । अतो मांसस्याप्यत्वोक्तिर्युक्तेति भावः । कोऽसौ शब्दो यतो मांसादीनां नैकभूतकार्यत्वमिति तं दर्शयति ॥ यदिति ॥ भूम्यादिभूतानां स्वत एव मिश्रत्वान्नैकभूतत्वं मांसादीनां सम्भवतीति विज्ञायते । तस्मात्सम्भूतत्वान्मांसादीनामनेक भूतकार्यत्वात्तदपेक्षयाप्यत्वाद्युक्तिर्युक्तेति । उक्तार्थे स्मृतिः चाह ॥ पञ्चेति ॥ २२ ॥ तेजिष्ठत्वात्तैजसं च यथाऽस्थनां वचनं श्रुतावि”ति वायुप्रोक्ते ॥ २२ ॥

### गुर्वर्थदीपिका

आकाशमात्मेत्यत्र आत्मा शरीरान्तर्गतो जीवः । इमास्तिस्रो देवता इत्यत्र तेजोब्रह्मात्मिकाः पुरुषं जीवं प्राप्य देहरूपेण प्राप्येत्यर्थः ।

### भावबोधः

॥ ॐ मांसादिभौमं यथाशब्दमितरयोश्च ॐ ॥ शरीरकारणविषयेति । पूर्वाधिकरणे देहादेः कर्तोक्तः । इह तु उपादानं चिन्त्यत इत्यनन्तरसङ्गतिरिति भावः । किमिति । अत्र देहः किं पृथिव्याद्यैकैकभूतमात्रोपादानक उत भूतत्रयोपादानक इति चिन्ता । तदर्थं भूतत्रयोपादानकत्वं पृथिवीशरीरमित्यादिश्रुतिविरुद्धं न वेति । तदर्थं पृथिवीमित्यादिश्रुतिः काठिन्यतर्पकत्वरूपयुक्तियुक्तत्वेन निरवकाशोत सावकाशेति । तदर्थं देहस्य भूतत्रयात्मकत्वेऽप्याप्यत्वादिश्रुत्यादिकं तत्तद्भूतभागाधिक्येन नोपपद्यत उतोपपद्यत इति । तदर्थं तत्र विशेषप्रमाणं नास्त्युतास्तीति । द्वितीयनिवर्तनीयपरं मिश्रत्वान्भूतानां मिश्रतायामपि विशेष इति न्यायविवरणं योजयति— शरीरे भूतानामिति । न्यायविवरणे शेषोक्तिरियम् । अविशेष इत्यस्यार्थो विशेषोक्त्ययोगादिति । “अस्थि च भवत्याप असृग्वाव तेजो मज्जाविशेषतः” इति प्रमाणानुसारेणाप्तेजसोश्चेति भाष्यं व्याचष्टे— अप्तेजसोश्चेति । कार्यमिति शेषोक्तिः । इतरावपि पक्षाविति । यच्छरीरे द्रवं तदेवाप्यं सर्वशरीरम् । यच्छरीर उष्णं मज्जादि तदेव तैजसं न सर्वशरीरमिति इतरावपि पक्षौ प्रतिषेध्यावित्यर्थः ॥ २२ ॥

### भावदीपः

ॐ मांसादि भौमम् ॐ । पूर्वसङ्गतिमाह ॥ प्रकृत इति ॥ तत्त्वप्रदीपे तु एवमस्य प्राणस्य भविष्यद्ब्रह्मणः श्रुतिस्मृतिसिद्धं त्रिवृत्कुर्वतः परमादनन्तरभाविस्रष्टृत्वमनुसन्दर्श्य त्रिवृत्कृतैर्भूतै-

(भावदीपः)

स्वरूपं निगद्य तदाधारभूतं मुख्यप्राणं चानुवर्ण्य तैर्भूतैस्त्रिवृत्कृतैरारभ्य तस्य जीवस्य प्राणस्य भोगायतनं शरीरस्वरूपं निरूपयतीति श्लिष्यते । तस्मादुत्क्रान्तस्य संसारिणो गत्यादिनिरूपणा समीपे करिष्यत इत्युक्तम् । भाष्ये कोटिद्वयसंशयबीजप्रदर्शनेऽपि स्वर्गस्थानां शरीराणामिति वक्ष्यमाणस्मृत्यनुरोधेन कोट्यन्तरबीजस्याप्यूहतात्पर्यावगमात् सिद्धान्तकोटिबीजस्याग्रे भाष्ये वक्ष्यमाणदिशा सुज्ञानत्वाच्चतुष्कोटिकसंशयमाह ॥ किमाप्य इति ॥ अपौनरुक्त्यायाह ॥ अद्भ्यो हीति ॥ अप्येतीति ॥ यत्रास्य पुरुषस्य मृतस्याग्निं वागप्येति वातं प्राणश्चक्षुरादित्यं मनश्चन्द्रमसं दिशः श्रोत्रं पृथिवीं शरीरमाकाशमात्मेति बृहदारण्यके पूर्वत्र प्रकृतमप्येतीति पदमत्राप्यन्वेतीति भावः । भाष्ये शेषं पूरयति ॥ इति श्रुतिरित्यादि ॥ आकाशस्यात्मोपादानत्वभ्रान्तिं निराह ॥ परमात्मानमिति ॥ आत्माजीवोऽप्येति । इतरैरदृश्यः सन् प्रविशतीत्यर्थः । स्वं कुलायं यथापीतः पक्षी स्यादेवमीश्वरम् अप्येति जीवः प्रस्वापे मुक्तौ चान्योऽपि सन् सदेत्यादितत्त्वनिर्णयोक्तेः । सोऽग्रेरिति बहुचब्राह्मणवाक्यम् । श्रूयते छान्दोग्ये षष्ठे ॥ तथेति ॥ सोऽग्रेरिति श्रवणादित्यर्थः । कोटित्रयस्यापि सयुक्तिकश्रुतिमत्त्वेन तुल्यबलत्वे विनिर्णयाभावेन सन्देहादविशेषः स्यादित्यत आह ॥ सर्वथेति ॥ इमास्तिस्र इति श्रुतोऽपीत्यर्थः । एवं रूपेण निर्णयसम्भवान्न सन्देहादविशेष इति भावः । कुत इत्यतो मिश्रत्वाद्भूतानां मिश्रतायामविशेष इति न्यायविवरणोक्तेरभिप्रायं व्यनक्ति ॥ शरीर इति ॥ वैशेष्यात्त्विति सूत्रांशव्यावर्त्योक्तिर्न चात्रेति ॥ अत इति ॥ श्रुतीनां सयुक्तिकत्वेन प्रबलत्वादित्यर्थः । मांसादीत्येतत्साधारणमित्युपेत्य सूत्रभाष्ययोरर्थमाह ॥ यच्छरीर इति ॥ मांसादीत्यादिपदेन शोणितमज्जादीत्यत्र प्रत्येकमन्वितादिपदेन च मनःप्राणवागादेः क्रमेण ग्रहः । अन्नमयं हि सोम्य मनः आपोमयः प्राणः तेजोमयी वागित्यादि-श्रुतेरिति भावः । ननु सर्वं शरीरं भौममिति पूर्वपक्षस्योक्तदिशा निरासेऽपि आप्यमेव तैजसमेवेति पूर्वपक्षयोर्निरासो नेत्यत आह ॥ अयं चेति ॥ मांसाद्येवेत्यवधारणकृत इत्यर्थः । सूत्रे भाष्ये च मांसादीत्यनेन शोणितादीति मज्जादीति चोपलक्ष्यं भौममिति चाप्यमित्यस्य तैजसमित्यस्य चोपलक्षणम् । भाष्ये अस्तेजसोश्चेति च भूमितेजसोश्चेत्यस्य भूमिजलयोश्चेत्यस्य चोपलक्षणम् । अत एव सूत्रे इतरयोरिति सामान्योक्तिः । यथाशब्दमित्युक्तशब्दश्च पक्षत्रयनिरासेऽपि यत्कठिनमिति भाष्योक्त एव । व्याख्यानं तु यच्छरीरे द्रवं शोणितादि तदेवाप्यं न सर्वशरीरं किं तर्हि भूतेजसोश्च कार्यं शरीरेऽस्ति मांसमज्जादीत्यङ्गीकार्यम् । यत्कठिनमित्यादिश्रुतेरिति । तथा यदुष्णं मज्जादि तदेव तैजसम् । स सर्वं शरीरं किं तर्हि भूजलयोश्च कार्यं शरीरेऽस्ति मांसशोणितादि । यत्कठिनमित्यादिश्रुतेरित्येवंरूपेण बोध्यमिति भावः । यद्यपि मांसाद्येव भौमं न



(भावदीपः)

सर्वशरीरं किं तु तत्रासेजसोश्च कार्यमस्तीति यथान्यासेनैव एकैकमात्रत्वकोटिकपक्षत्रयस्यापि निरासो भवति । तथापि प्रातिस्विकरूपेणापि निषेधलाभायैवमुक्तिः । वक्ष्यमाणश्रुत्यनुरोधेनार्थान्तरमाह ॥ नन्विति ॥ च शब्दव्यावर्त्यमाह ॥ न मांसादीनामिति ॥ तत्र मांसादौ । यथा शब्दमित्यस्यार्थः । शब्दवशादिति । तस्मादिति । श्रौतपदानुवादः । विमिश्रत्वात्सम्भूतत्वमिति भावः । श्रुतौ विमिश्रमित्यस्य शरीरादि मांसादि वेति तत्त्वप्रदीपार्थः ॥ २२ ॥

### वाक्यार्थमुक्तावली

ॐ मांसादिभौमं यथाशब्दमितरयोश्च ॐ ॥ शरीरकारणेति ॥ कर्तृविचारनन्तरमुपादानकारणविचार इत्यनन्तरसङ्गतिरिति भावः ॥ किमिति ॥ अत्र देहः किं पृथिव्याद्येकभूतोपादानक उत भूतत्रयोपादानक इति चिन्ता । तदर्थं पृथिवीं शरीरभूतमित्याद्येकभूतप्रकृतिकत्वपराः श्रुतिः का विन्यस्तफलत्वौष्ण्यरूपयुक्तियुक्तत्वेन निरवकाशस्तस्य भूतत्रयात्मकत्वेऽपि तत्तद्भूतभागाधिक्येन सावकाशेति । अन्द्रयो हीदमुत्पद्यत इति श्रुतौ शरीरमित्यस्येदं शरीरमित्यादावन्वयः । इदं सर्वं शरीरमाप एवेत्युपसंहारेणाप्यन्वीयत इति भावेन टीकायामाप एवेति निगमनमित्युक्तम् । अथैतन्मात्रान्वये शरीरमाप एवेति निगमनमित्यवक्ष्यत् । अग्रिं वागप्येति वातं प्राण इत्युपसंक्रमे स्थितस्याप्येतीत्यस्य सर्वत्र संबन्धमभिप्रेत्य पृथिवीं शरीरमप्येतीति श्रुतिरिति बृहदारण्यकश्रुतिरित्यर्थः । लेशतः सन्देहबीजमित्युक्तं व्यञ्जयन्भाष्यमुपलक्षणमित्याह ॥ तैजसत्वेपीति ॥ स यजमानः आहुतिभ्यो दत्ताभ्यो निमित्तात्तद्देवयोन्या देवानामाहुतिदातृत्वेन देवकारणादग्रे हिरण्यशरीरः संभूय स्वर्गलोकमेतीति श्रुत्यर्थः । इमास्तिस्त्रो देवताः पुरुषं प्राप्य त्रिवृत्रिवृदेकैका भवति तन्मे विजानीहि । छान्दोग्यश्रुतिः ॥ न च श्रुत्यन्तरेति ॥ पक्षत्रयप्रापक श्रुत्यन्तरेत्यर्थः ॥ मांसादाविति ॥ मांसं रक्तेवेत्यर्थः । असृग्वारीति न्यायविवरणोक्तेः । ॥ अपांहीति ॥ तापापनोदो भूयस्त्वमंभसं वृत्तयस्त्विमा इति भागवतोक्तेरिति भावः । भाष्येप्यत्वेयुक्तिरूपलक्षणमिति भावेनाह काठिण्येति ॥ गन्धवत्वादीत्यादिपदेन काष्ठ्यं गृह्यते । यत्कृष्णं तदन्नस्येति श्रुतेः । भाष्ये पूर्वपक्षशरीरमाप एवेदं सर्वं पृथिवीशरीरमिति विशेष्यवाक्यग्रहणात्सूचितं स्वपक्षसाधनं विमिश्रतेत्युक्तन्यायं व्यञ्जयन् द्वितीयसूत्रनिरस्यं पूर्वपक्षमाह ॥ सर्वथेति ॥ सूत्रे मांसादित्यत्र परमवधावरणार्थकस्तुशब्दोऽनुवर्तत इति भावेन भाष्ये मांसाद्येवेत्युक्त्या न सर्वशरीरमिति

(वाक्यार्थमुक्तावली)

मङ्गीकर्तेन्यमित्युक्तम् । यथाशब्दं शब्दमनतिक्रम्य शब्दानुकूल्येनेत्येतन्मांसादेर्भौमत्वे शरीरेऽस्ते-  
जसोः कार्यसत्त्वे च यत्कठिणमिति श्रुतिसूचकमिति भावेन श्रुतेर्मांसाद्येवेति यथा  
शब्दमङ्गीकार्यमिति चोभयत्र योजितमिति भावेन व्याचष्टे । यच्छरीर इत्यादिना ॥  
मांसादीत्यादिपदेनात्स्थानां ग्रहणम् । तत्त्वप्रदीपरीत्यार्थान्तरमुक्तं प्रमेयमुक्तावल्याम् ॥  
शोणितमज्जादीति ॥ शोणितादिमज्जादित्यर्थः । शोणितादीति सूत्रादेर्ग्रहणम् । मज्जादीत्यत्स्थानां  
ग्रहणम् । आपः पीता त्रेधा विधीयन्ते तासां यः स्थविष्ठो धातुस्तदस्थि भवति यो मध्यं तन्मज्जेति  
श्रुतेः । अन्यथा निरवकाश श्रुतिविरोध इति श्रुतेरित्याद्यनुक्त्वा यथा शब्दमिति निर्देश इति  
भावेनोक्तम् ॥ एवमङ्गीकारस्येति ॥ अयं चैकपक्ष इति । अयं भाष्यकारीयप्रतिषेधः शरीरं  
पार्थिवमेव आप्यमेव तैजसमेवेति पूर्वपक्षत्रयमध्ये एकपूर्वपक्षप्रतिषेधः । एवं यच्छरीरे द्रवन्तत्तदेवाप्यं  
न सर्वशरीरं यथा शब्दं भूतेजसोश्च कार्यमङ्गीकार्यम् । शरीरे यदुष्णं मज्जादि तदेव तैजसं न  
सर्वशरीरं किन्तु यथाशब्दमपृथिव्योश्च कार्यमङ्गीकार्यमिति तत्रापि पूर्वपक्षौ प्रतिषेद्धव्यावित्यर्थः ।  
इत्यतोवाहेति । इत्याशङ्कां परिहरन् यथाशब्दमित्यादि सूत्रखण्डं प्रकारान्तरेण व्याचष्ट इत्यर्थः ।  
श्रुतितात्पर्यार्थमाह ॥ भूम्यादीनामिति ॥ मांसाद्युपादनभूम्यामित्यर्थः । तस्मादित्यस्यार्थः  
संभूतत्वादिति । सहभूतत्वान्मिश्रत्वादिति यावत् । ततश्चायं श्रुत्यर्थः । यद्विमिश्रं वाव प्रसिद्धं अथो  
तस्मादेतन्मांसादिकं भवतीति प्रसिद्धम् । यद्वा यद्यस्माद्विमिश्रादेतन्मांसादिकं भवतीति प्रसिद्धम् ।  
अथो तस्माद्विमिश्रमिति ज्ञायत इत्यर्थः । किं तस्मान्मांसोपादानं विमिश्रं कथं च तन्मिश्रता  
ज्ञायत इत्यत उक्तम् ॥ विमिश्राणीति ॥ यस्माद्विमिश्राणि भूतानि तस्मात्सहभूतत्वादेव  
भूतानीत्येवमाचक्षत इत्यर्थः । सूत्र खण्डतात्पर्यमाह ॥ मांसादीनामिति ॥ यदि उक्तार्थ इति ॥  
मांसादीनामेकभूतकार्यत्वमित्युक्तेऽर्थ इत्यर्थः ॥ मांसादेः पाञ्चभौतिकत्वे तथैव व्यवहारः स्यान्नतु  
भौममित्यादिव्यवहारे इत्याशङ्कां परिहरन्निति शेषः । यद्यपि मांसादिकं सर्वमप्येकैकशः  
पञ्चभूतात्मकं तदपि तथाप्यविवक्षायामेकैकभूतस्यापि सत्त्वविवक्षायां काठिण्यान्निमित्तान्मांसं  
भौममिति शौक्ल्यान्मूत्रमाप्यमिति तेजिष्ठत्वान्मज्जातैजस इत्येकैकभूतात्मकत्वेन व्यवहार इत्यर्थः ।  
काठिण्यादि विवक्षया पृथिवीत्वादिव्यवहार इत्यत्रोदाहरणमाह ॥ यथेति ॥ श्रुतौ यत्कठिणमिति  
सामान्यश्रुतौ । अस्थनां काठिण्यादस्ति भौममिति । अस्तिच भवंत्याप एवेति श्रुतौ  
शौक्ल्यदस्थ्यौदकमिति तेजोशितमिति श्रुतौ तस्य यः स्थविष्ठो भागस्तदस्तीति  
तेजिष्ठत्वात्तैजसमिति व्यवहारोऽस्तीत्यर्थः । यद्वा तदपि तथाप्येकविवक्षया प्रधानविवक्षया  
प्राचुर्यविवक्षया काठिण्याद्भौममिति शौक्ल्यदौदकमिति तेजिष्ठत्वात्तैजसमिति व्यवहार इत्यर्थः ।

(वाक्यार्थमुक्तावली)

त्र्यात्मकस्याप्येकभूतप्राचुर्यविवक्षयैकभूतात्मकत्वेन व्यवहार इत्येतदुदाहरणेन दर्शयति ॥ यथेति ॥ तेजिष्ठत्वात्तेजः प्राचुर्यात्तेजोशितं त्रेधा विधीयते तस्य यः स्थविष्ठो भागस्तदस्ति भवतीति श्रुतावस्थां तैजसत्ववचनमित्यर्थः । अन्ये च यथास्थानामाप्यत्ववचनमित्याहुः । तत्त्वप्रदीपे असेजसोश्च कार्यमस्मिच्छरीरे लोडितास्थादीत्युक्तत्वात्पृथिव्यपेक्षायामाधिक्यादस्थि च भवंत्याप इति श्रुतिस्तेजोपेक्षायामाधिक्येनापो वाव मांसमिति ज्ञेयम् । विस्तरस्त्वन्यत्र कृतोऽनुसंधेयः ।

### वाक्यार्थविवरणम्

इदम् ॥ शरीरम् ॥ हिरण्यशरीर इति ॥ तेजो वै हिरण्यमिति श्रुतेस्तैजसशरीर इत्यर्थः ॥ उपपादनमिति ॥ शरीरस्य मांसास्थ्यात्मकत्वात् तथोपपादनं युक्तमिति भावः । भाष्ये इदं सर्वं शरीरजातम् । आत्मा जीव आकाशमिति श्रुतावधिकोक्तिर्न प्रकृतोपयोगिनी ॥ मिश्रत्वादेव ॥ भूतानामिति वर्तते ॥ अत्र ॥ आपः शरीरमित्यादि विशेषोक्तौ ॥ कासाश्चिदिति ॥ भूतत्रयात्मकत्वप्रतिपादकानामिमास्तिस्त्र इत्यादीनामित्यर्थः ॥ अस्थीति ॥ अस्थिशोणितयोरपूकार्यत्वं मज्जादेस्तेजःकार्यत्वमिति विवेकः ॥ एकपक्षेति ॥ सर्वशरीरस्य पार्थिवत्वपक्षप्रतिषेधः सूत्रोक्तः ॥ इतरावपीति ॥ यच्छरीरे द्रवं तदेवाप्य न सर्वशरीरमिति सर्वशरीरस्याप्यत्वपक्षप्रतिषेधः । यच्छरीरे उष्णं मज्जादि तदेव तैजसं न सर्वशरीरमिति सर्वशरीरस्य तैजसत्वपक्षश्च प्रतिषेध्य इत्यर्थः ॥ तत्र ॥ मांसे कार्यद्रवादि तिष्ठतीति शेषः ॥ एकभूतत्वम् ॥ एकभूतकार्यत्वम् । अपूकार्यत्वोक्तावपीतरभूतकार्यत्वं प्राप्तमेवापामपीतरभूतमिश्रत्वादिति भावः ॥ सम्भूतत्वात् ॥ मिश्रत्वादित्यर्थः । भाष्ये काठिण्याद्भौममित्यस्योदाहरणं प्रसिद्धम् । तेजिष्ठत्वात्तैजसं चेत्यस्यापि तेजो मज्जाविशेषत इत्युक्तेः मज्जादेस्तेजिष्ठत्वात् तेजःकार्यत्व प्रसिद्धम् । । शौकल्यादौदकमित्यस्य किमुदाहरणमित्यत आह ॥ यथास्थां वचनं श्रुताविति ॥ श्रुतौ ॥ 'अस्थि च भवन्ति' इति श्रुतौ । अस्थां शौकल्यादुदककार्यत्ववचनं युक्तमिति द्रष्टव्यम् ।

### वाक्यार्थमञ्जरी

तत्र पृथिव्यां लयं एवोच्यतेन तत्कार्यत्वमत आह ॥ कार्यस्येति ॥ उपादेयस्य उपादान एवेत्यर्थः ॥ आकाशं परमात्मानमिति ॥ तथाच शरीरं पृथिवीमप्येति उद्गत आत्मा जीव आकाशं परमात्मानमप्येति इतरैरदृश्यः प्रविशतीत्यर्थ उक्तोभवति । कासांचिद्भूतत्रयकार्यत्वमभिधात्रीणाम् ।

(वाक्यार्थमञ्जरी)

इतरयोरप्तेजसोः कार्यं यथाशब्दं श्रुत्यनुसारेणाङ्गीकार्यमित्यर्थः । यद्वा मांसादि न केवलभौमं किन्तु इतरयोश्चकार्यं यथाशब्दमङ्गीकार्यमित्यर्थः । इतरावपि पक्षाविति यच्छरीरैर्द्रवंतदाप्यं न सर्वशरीरं यच्छरीरे उष्णं तदेव तैजसं न सर्वं शरीरमिति इतरावपि पक्षौ निषेध्यावित्यर्थः । नात्र मांसादीनामनेकभूतकार्यत्वमुच्यत इत्यत आह ॥ भूम्यादिभूतानामिति ॥ स्वत एव स्वरूपेणैव सम्भूतत्वादिति मिश्रत्वेन सम्यग्भूतत्वादित्यर्थः ।

### सूत्रभाष्यम्

कथं तर्हि विशेषवचनमित्यत आह—

॥ ॐ वैशेष्यात्तु तद्वादस्तद्वादः ॐ ॥ २३ ॥

भूतानां विशेषसंयोगादेव विशेषव्यवहारः ।

“पार्थिवानां शरीराणामर्धेन पृथिवी स्मृता ।

इतरेऽर्धे त्रिभागिन्य आपस्तेजस्तु भागतः ॥

इति सामान्यतो ज्ञेयं भेदश्च प्रतिपूरुषम् ।

स्वर्गस्थानां शरीराणामर्धं तेज उदाहृतमि”ति च बृहत्संहितायाम् ॥

सर्वाध्यायार्थावधारणार्थाऽध्यायान्ते द्विरुक्तिः । गारुडे च—

“अध्यायान्ते द्विरुक्तिः स्याद्वेदे वा वैदिकेऽपि वा ।

विचारो यत्र सज्येत पूर्वोक्तस्यावधारणे ॥

अनुक्तानां प्रमाणानां स्वीकारश्च कृतो भवेत् ।

विनिन्द्य चेतरेणान्मार्गान्सम्पूर्णफलता तथे”ति ॥ २३ ॥

इति मांसाधिकरणम् ॥ १३ ॥

इति श्रीमदानन्दतीर्थभगवत्पादाचार्यविरचिते

श्रीमद्ब्रह्मसूत्रभाष्ये द्वितीयाध्यायस्य चतुर्थः पादः ॥ ३ ॥ ४ ॥

## तत्त्वप्रकाशिका

यदि शरीरं नैकविधभूतप्रकृतिकं कथं तर्हि विशेषोक्तिरित्युक्तमाशङ्क्य तत्परिहारार्थं सूत्रमवतार्य व्याचष्टे ॥ कथमिति ॥ शरीरस्यानेकभूतप्रकृतित्वेऽपि न विशेषोक्तिविरोधः । तत्तद्भूतविशेषसंयोगापेक्षया तदुपपत्तेरिति भावः । मांसादीनां विशेषोक्तेरप्ययमर्थो ज्ञातव्यः । शरीरे भूतानां विशेषसंयोग एव कुतस्तद्भावे च पुनर्विशेषोक्त्ययोग इत्यत आह ॥ पार्थिवानामिति ॥ पृथिवीस्थितानामित्यर्थः । अर्धं तेज इतरेऽर्धे त्रिभागिन्य आपः पृथिवीस्थितानामित्यर्थः । अर्धं तेज इतरेऽर्धे त्रिभागिन्य आपः पृथिवीभागतः । अन्येषामापोऽर्धत इतरेऽर्धे त्रिभागीनी पृथिवी भागमात्रं तेज इति द्रष्टव्यम् । देहभेदेन विशेषस्योक्तत्वाच्चोक्तदोषः । द्विरुक्तेः प्रयोजनविशेषं प्रमाणविशेषेण दर्शयति ॥ सर्वेति ॥ अवधारणे अवधारणार्थम् । सम्पूर्णफलता शास्त्रस्योक्ता भवतीति शेषः । अतः श्रुत्यविरोधेन शरीरस्य पाञ्चभौतिकत्वसिद्धेर्युक्तो जगत्कारणे नारायणे श्रुतिसमन्वयो न पुनस्तत्र विरोधगन्धोऽपीति सिद्धम् ॥ २३ ॥ अ० १३ ॥

इति श्रीमदानन्दतीर्थभगवत्पादाचार्यविरचितस्य श्रीमद्ब्रह्मसूत्रभाष्यस्य टीकायां  
श्रीमज्जयतीर्थमुनिविरचितायां तत्त्वप्रकाशिकायां द्वितीयाध्यायस्य चतुर्थः पादः ।

## गुर्वर्थदीपिका

पार्थिवानां शरीराणामिति स्मृतेरयमभिसन्धिः । पार्थिवे पृथिव्या अर्धरूपत्वम् । अप्तेजसोर्मिलित्वाऽर्धरूपत्वम् । अतस्तत्र पृथिव्या एव वैशेष्यात्तद्वादः पार्थिवत्वावादः । आप्यशरीरेऽपोऽर्धरूपत्वम् । पृथिवीतेजसोर्मिलित्वाऽर्धरूपत्वम् । अतस्तत्रापामेव वैशेष्यात्तद्वादः आप्यत्ववादः तैजसशरीरे तेजसोऽर्धरूपत्वम् । अपृथिव्योर्मिलित्वाऽर्धरूपत्वम् । अतस्तत्र तेजस एव वैशेष्यात्तद्वादः तेजसत्वोक्तिः । एवं चेकैकशरीरपरीक्षायां तत्र तत्र तस्य तस्य वयैशिष्ट्यम् । सम्भूय शरीरत्रिकेऽशगणनायामपामेव भूयस्त्वं चास्ति । तथाहि । तैजसशरीरेष्वर्धं तेजस इत्युक्त्या तेजसोऽशचतुष्टयम् । पार्थिवेष्वेकस्तेजोऽशः । आप्येष्वपि तेजस एकोऽशः । एवं शरीरत्रिके मिलित्वा षडंशयुक्तं तेजः । पार्थिवशरीरेषु पृथिव्या अर्धत्वोक्त्या चतुरंशा पृथिवी । आप्यशरीरेषु त्रिभागत्वोक्त्या तैजसशरीरेष्वेकभागोक्त्या चतुरंशा औदकाः । पार्थिवेषु त्रिभागत्वोक्त्या तैजसशरीरेषु त्रिभागोक्त्या षडंशा औदकाः । एवं च मिलित्वा शरीरत्रिके दशांशयुक्ता आपः । अतस्सम्भूय सर्वशरीरेष्वद्भ्यः पादद्वयोना पृथिवी । पृथिव्याः पादद्वयोनं तेजः । आपस्तु तेजसः पादचतुष्टयाधिकाः । पृथिव्यास्तु पादद्वयाधिकाः । तस्मादपां पृथिवीतोऽपि भूयस्त्वम् ।

(गुर्वर्थदीपिका)

तेजसस्सकाशात्सुतरां भूयस्त्वमिति । ननु तेजसि त्रिभागिन्य आपः अप्सु त्रिभागिनी पृथिवीति च कुतः कल्प्यत इति चेन्न । तैजसे पृथिव्यास्त्रिभागत्वेऽपामेकभागत्वे तेजस औष्ण्यवशात् पृथिवीभागस्य भस्मीभावः स्यात् । अतस्तच्छमनायापामेव भागत्रयं वक्तव्यम् । आप्ये पृथिव्यास्त्रिभागत्वाभावे मत्स्यादिशरीरेषु काठिण्यं न स्यात् । अतस्तत्रापि त्रिभागिनी पृथिवी । “एको भागस्तैजस” इति स्मृतेरभिप्रेतमेव । अन्यथा ‘क्रमाद्दशोत्तरै’रिति वचनादद्भ्योऽपि तेजसो दशगुणोत्तरत्वे “नापां भूयस्त्वादि”ति वक्ष्यमाणसूत्रविरोधस्स्यात् एवं च गूढाभिसन्धेर्व्यासस्य चमत्कारं पञ्चरात्रवक्ता मूलरूपी नारायण एव वेद । तत्प्रसादान्मध्वाख्यो भाष्यकारोऽपि वेद । येनोभयोर्हृदयमनुसन्धाय घटनेयं चरिता । इतरे तु भाष्यकारा दुर्भाष्यकारा एवेति युक्तमुत्पश्यामः । अपि चेदं पादद्वयं न केवलं श्रुतिविरोधपरिहाराद्वारा समन्वयाध्याय एवोपयोगि । किन्तु नित्यत्वेनाभिमतनभोजनकत्वमुख्यवायुजनकत्वभगवदनादिनियतत्वज-गत्पालकत्वजीवनियामकत्वबिम्बत्वदेहेन्द्रियादि स्रष्टृत्वसर्वाधिकमुख्यप्राणस्रष्टृत्वादिमहामा-हात्म्यमपि साक्षादेव प्रतिपादयितुमिति ज्ञेयम् । अत एव “न वियदश्रुतेः” “एतेन मातारिश्वा व्याख्यातः” “असम्भवस्तु सतोऽनुपपत्तेः” “ज्ञोऽत एव इत्याद्याकारेणैव सूत्ररचना । भाष्यकृताऽप्यणुभाष्ये “आकाशादिसमस्तं च तज्जं तेनैव लीयते । सोऽनुत्पत्तिलयः कर्ता जीवस्तद्वशगस्सदा । तदाभासो हरिः सर्वरूपेष्वपि समस्सदा । मुख्यप्राणश्चेन्द्रियाणि देहश्चैव तदुद्भवः । मुख्यप्राणवशे सर्वं स विष्णोर्वशगस्सदा । सर्वदोषोज्झितस्तस्मान्द्भगवान्पुरुषोत्तम” इति प्रथमत एव निरूप्यान्ते “उक्ता गुणाश्चाविरुद्धास्तस्य वेदेन सर्वश” इत्युक्तम् ॥२,४,१३॥

इति श्रीमद्वादि राजपूज्यचरणविरचितायां तत्त्वप्रकाशिकाटिप्पण्यां

गुर्वर्थदीपिकायां द्वितीयाध्यायस्य चतुर्थः पादः ।

### भावबोधः

॥ ॐ वैशेष्यात्तु तद्वादस्तद्वादः ॐ ॥ तत्तद्भूतविशेषसंयोगापेक्षयेति । अनेन मिश्रतायामपि विशेषोक्तिरिति न्यायविवरणमुक्तातात्पर्यकं भवति । स्वर्गस्थानामित्येतदनुरोधेनाह—पृथिवीस्थानामित्यर्थ इति । अत्राद्ये— देहस्य श्रुतिप्रमाणकभूतत्रयात्मकत्वोक्तिः । द्वितीये— बाधकोद्धार इति सूत्रक्रमः ॥ इति मांसाधिकरणम् ॥ २३ ॥

अत्र पादे आद्यमधिकरणपञ्चकं प्राणरूपैकार्थप्रतिपादकत्वेनैका पेटिका । तत्राद्यत्रयं प्राणोत्पत्तिप्रतिपादकत्वेनावान्तरपेटिका । तत्राद्ये- सर्वप्राणानां द्वितीये- मनसः, तृतीये- वाच उत्पत्तिसमर्थनम् । चतुर्थे प्राणसङ्ख्यायाः । पञ्चमे तत्परिमाणस्य विचार इति । उत्तरमधिकरणचतुष्टयं मुख्यप्राणारूपैकार्थप्रतिपादकत्वेनैका पेटिका । तत्राद्ये- तस्योत्पत्ति-समर्थनम् । द्वितीये- स्वातन्त्र्यनिरासः । तृतीये- मुख्यप्राणस्य प्राणादिपञ्चदासवत्त्वस्य प्रतिपादनम् । चतुर्थे- तत्परिमाणविचार इति । प्राणानां ब्रह्मकरणत्वप्रति-पादकतयाद्यपेटिकान्तर्भावनीयस्यापि दशमाधिकरणस्य चक्षुरादिवदित्यधिकरणानन्तर-स्यैवोत्थानात् पृथक्करणं युक्तमिति तदेकमेवाधिकरणमेका पेटिका । एवमेकादशाधिकरणस्यापि मुख्यप्राणविचारपरत्वेन द्वितीयपेटिकायामन्तर्भावनीयस्यापि पूर्वाधिकरणमुपजीव्यैवोत्थानमिति तदेकमेवाधिकरणमेका पेटिका । द्वादशत्रयोदशयोः शरीररूपैकार्थप्रतिपादकत्वेन तदधिकरणद्वयमेका पेटिका । तत्राद्ये- शरीरकर्तुः, द्वितीये- तदुपादानस्य विचार इति ॥

इति श्रीमद्रघुवर्यतीर्थपूज्यपादशिष्यरघूत्तमयतिकृते श्रीमज्जयतीर्थपूज्यचरणविरचिततत्त्व  
प्रकाशिकाभावबोधे द्वितीयाध्यायस्य चतुर्थः पादः ॥

### भावदीपः

ॐ वैशेष्यास्तु तद्वादस्तद्वादः ॐ । फलोक्तिपूर्वम् सूत्रभाष्ययोरर्थमाह ॥ शरीरस्येति ॥ अन्नमशितं त्रेधा विधीयत इत्यादिना मिश्रतायामपि विशेषोक्तेरिति न्यायविवरणानु-रोधेनार्थान्तरमुपेत्याह ॥ मांसादीनामिति ॥ शरीरपदस्थाने मांसादिपदस्थापनेन यदि शरीरमित्यादिटीका सर्वाप्यावर्तनीयेति भावः । सामान्यभाष्यस्य शरीरपदसंयोजनेन व्याख्यानं तु वक्ष्यमाणस्मृत्यानुगुण्याय । यद्यपि पञ्चभूतात्मकं सर्वमिति स्मृतौ सर्वं मांसाद्येकैकशः पञ्चभूतात्मकं तथापि तत्र प्राधान्यविवक्षया भौमं च मांसमित्यादि व्यवहार इत्यादितत्त्वप्रदी-परीत्याऽत्राप्युक्तार्थे स्मृतिं चाहेति पूर्वोक्त्या च स्मृत्यैव मांसादीनामनेक भूतकार्यत्वे कथं विशेषोक्तिरिति शङ्काऽपास्ता । तथापि तमर्थं सूत्रारूढं कर्तुमेवमुक्तम् । यद्वा पूर्वं स्मृतावेकविवक्षया विशिष्य व्यवहार इत्युक्तेरपि तत्तद्भूतविशेष संयोगो हेतुरित्ययमेवार्थो ज्ञातव्य इत्यर्थः । स्मृतौ पृथिवीस्वर्गरूपाधिष्ठानभेदोक्तिव्यावर्त्यमाह ॥ पुनर्विशेषोक्तीति ॥ एकभूतस्यैव विशेषसंयोगे आपः शरीरमिति पृथिवी शरीरमिति हिरण्यशरीरमित्यादौ शरीरस्याप्यत्व-पार्थिवत्वतैजसत्वरूपविशेषोक्तिर्न स्यात् । किं तु पार्थिवमिति वा आप्यमिति वा तैजसमिति वा

(भावदीपः)

एकरूपैव विशेषोक्तिः स्यात् । सर्वभूतानां विशेषसंयोगे तु सुतरां विशेषोक्तिर्न स्यादित्यर्थः । स्मृतौ प्रतीकपूर्वं शेषं पूरयति ॥ अर्थं तेज इत्यादिना ॥ नोक्तदोष इति ॥ पुनर्विशेषोक्त्ययोग इत्युक्तदोषो नेत्यर्थः । पूर्वाध्यायान्त एव द्विरुक्तेरवधारणार्थत्वस्य प्रमाणेनैवोक्तत्वात्पुनरिह तदुक्तिर्व्यर्थेत्यत आह ॥ प्रयोजनविशेषमिति ॥ प्रमाणविशेषेणेति च ॥ अनुक्तानां प्रमाणानां सङ्ग्रहादिरूपः प्रयोजनविशेषः । अत एव भाष्ये सूत्रे कण्ठतोऽनुक्तानामनेकप्रमाणानां प्रतिनयमुदाहरणं कृतमिति भावः । एकदेशस्याध्यायमात्रस्यायोगादाह ॥ शास्त्रस्येति ॥ अत इति ॥ शरीरादेरनेकभूतकार्यत्वे श्रुत्यादिभावात् । देशविशेषस्थितदेहानां भूतसंयोगविशेषेण विशेषोक्तिसम्भवाच्चेत्यर्थः । पञ्चभूतात्मकमिति स्मृत्यनुरोधादाह ॥ पाञ्चभौतिकत्वेति ॥ एतच्चोत्तराधिकरणा- नामुत्थानसिद्धिसौकर्यायोक्तम् । तथा च मांसादिति सूत्रे त्र्यात्मकत्वोक्तिः प्राधान्यविवक्षयेति भावः । नारायणे निर्दोषानन्तगुणपूर्णे ॥ २३ ॥ अ० १३ ॥

इति श्रीमद्भाष्यटीकाभावदीपे राघवेन्द्रयतिकृते द्वितीयाध्याये चतुर्थः पादः ।

### वाक्यार्थमुक्तावली

ॐ वैशेष्यात्तु तद्वादस्तद्वादः ॐ ॥ नैकभूतप्रकृतिकं नैकभूतोपादानकम् । आपः शरीरं पृथिवीशरीरं अग्रेर्देव योन्येति विशेषोक्तिरित्यर्थः । सूत्रे तुशब्दोऽवधारणे । भूम्यादिभूतसंयोग वैशेष्यादेव तद्वादः भौमत्वादिति विशेषवाद इत्यर्थः । एतेन विमिश्रितेत्युक्तोऽपि न्यायः ॥ मांसादीनां विशेषोक्तेरपीति ॥ एतेन सूत्रस्य वृत्त्यन्तरमुक्तं भवति । प्रमाणन्तु प्रागेव पठितमिति भावः ॥ तद्भाव इति ॥ सर्वेष्वपि शरीरेषु सर्वभूतानां विशेषसंयोगभाव इत्यर्थः । पृथिवीस्थितानामिति ॥ स्वर्गस्थानमिति वक्ष्यमाणत्वात्तदनुसारेणेयमुक्तिः । अन्यथा पार्थिवोपादानत्वस्य तैजसशरीरेष्वपि भावाद्विभेदकमिदं न स्यादिति ज्ञेयम् । भेदस्तु प्रतिपुरुषमित्येतत्प्रमेयमुक्तावल्यां स्पष्टं व्याख्यातम् ।

इति श्रीमद्विठ्ठलाचार्य तनूजेन श्रीमत्तीर्थाचार्यचरणसेविना श्रीनिवासेन रचितायां श्रीमत्तत्त्वप्रकाशिका वाक्यार्थमुक्तावल्यां द्वितीयाध्यायस्य चतुर्थःपादः सम्पूर्णः ॥

### वाक्यार्थविवरणम्

एकभूतप्रकृतीति ॥ उपादानवाची प्रकृतिशब्दः । एकभूतोपादानकं नेत्यर्थः । अनेकभूतोपादानकमिति यावत् ॥ विशेषोक्तिः ॥ पृथिवीमित्यादिविशिष्य पार्थिवत्वाद्युक्तिः ॥



(वाक्यार्थविवरणम्)

अनेकभूतप्रकृतित्वेऽपि ॥ अनेकभूतोपादानकत्वेऽपि ॥ विशेषसंयोगः ॥ संयोगविशेषः । तत्तद्भूताधिक्यमिति यावत् । विशेषोक्तेः ॥ आप्यत्वाद्युक्तेः । अयमर्थः । अबादिसंयोगविशेषमपेक्ष्यात्वाद्युक्तिरित्यर्थः ॥ कुतः ॥ प्रमाणात् ॥ तद्भावे च पुनर्विशेषोक्त्ययोग इति ॥ एकस्मिन्नेव देह इति शेषः । एकस्मिन्नेव पार्थिवदेहे पृथिव्यादिभूतानां विशेषसंयोगसत्त्वे “अयं पार्थिवो देहः” इत्यादिविशेषोक्त्ययोगः । सर्वभूतानामपि विशेषतः सत्त्वे विशिष्योक्तौ निमित्ताभावादिति भावः । एकैकस्मिन् देहे भागाष्टकं कृत्वा चतुर्भागचतुर्भागरूपार्धद्वयं कृत्वा पार्थिवानां शरीराणामित्याद्युक्तिरिति ध्येयम् ॥ प्रतिपुरुषम् ॥ विद्यमानपार्थिवदेहेऽपि भेदः कस्यचिद्देहेऽपि कस्यचिद्देहे तेजसः किञ्चिदाधिक्यमिति ज्ञेयम् ॥ स्वर्गस्थानां शरीराणाम् ॥ तैजसशरीराणाम् ॥ अन्येषाम् ॥ वरुणालोकस्थितानामाप्यशरीराणाम् । प्रमाणबलादस्तु शरीरे भूतानां विशेषसंयोगस्तथापि तद्भावे पुनर्विशेषोक्त्ययोग एवेत्यत आह ॥ देहभेदेनेति ॥ स्यादयं दोषो यदि एकस्मिन्नेव पार्थिवदेहे भूतानां विशेषसंयोग उच्येत । न चैवम् । किं नाम पार्थिवदेहे पृथिव्यास्तैजसदेहे तेजसः आप्यदेहेऽपामित्येवं तत्तद्भूतसंयोगविशेषस्य पार्थिवादिदेहभेदेनोक्तत्वाद्विशेषोक्त्ययोगरूपोक्त- दोषो नेत्यर्थः ।

ननु प्रथमाध्यायान्ते अवधारणार्थमिति द्विरुक्तेः प्रयोजनस्य दर्शितत्वात् पुनस्तत्प्रदर्शनं व्यर्थमित्यत उक्तम् ॥ प्रयोजनविशेषमित्यादि ॥ तत्रानुक्तप्रयोजनविशेषो ‘अनुक्ताम्’ इत्यानेनोच्यते । तथा तत्र वराहसंहितावाक्यमुदाहृतम् । अत्र तु गारुडपुराणवाक्यमिति प्रमाणविशेषश्चेति ज्ञेयम् । तादर्थ्ये सप्तमीत्याशयेनावधारणार्थमित्युक्त- मिति ज्ञातव्यम् ॥ गन्धः लेशः । गन्धः सौरभलेशयोरित्यमरः ।

॥ इति श्रीमत्तत्त्वप्रकाशिकात्यक्तवाक्यार्थविवरणे श्रीनिवासवर्यकृते

द्वितीयाध्यायस्य चतुर्थः पादः ॥

### वाक्यार्थमञ्जरी

प्रकृतिः प्रकर्षेण क्रियत इति प्रकृतिः कार्यम् ॥ ॐ वैशेष्यात्तु तद्वादस्तद्वादः ॐ । भूम्यादिभूतं संयोगवैशेष्यात्तद्वादः भौमत्वादिविशेषवाद इत्यर्थः ॥ पुनर्विशेषोक्त्ययोग इति ॥ एकस्मिन्देहे सर्वेषां विशेषसंयोगे सत्याप्यमित्यादिविशेषोक्त्ययोग इत्यर्थः । अन्येषां वरुणलोकगता-

वाक्यार्थमञ्जरी)

मुक्तदोषः पुनर्विशेषोक्त्ययोगरूपः । ननु पूर्वाध्यायांत एव द्विरुक्तेरवधारणार्थत्वस्य अवधारणार्थं  
वर्तमानस्येति प्रमाणेनोक्तात्पुनरत्र तदुक्तिर्व्यर्थेत्यत उक्तम् ॥ प्रयोजनविशेषमिति ॥ पञ्चभूतात्मकं  
वर्तमानमित्येतदनुरोधेनाह ॥ पाञ्चभौतिकमिति ॥ १३ ॥

इति श्रीमत्तत्त्वप्रकाशिकावाक्यार्थ मजयां शर्कराश्रीनिवासविरचितायां  
द्वितीयाध्यायस्य चतुर्थः पादः ।

## श्रीधीरेन्द्रतीर्थविरचितः विषयवाक्यसंग्रहः

अथ द्वितीयोऽध्यायः

प्रथमः पादः

यतो वा स हि सर्वस्य कर्तेत्यादि स्मृतेर्नये ।  
सर्वे वेदा इति वचो नविलक्षणतानये ॥ १ ॥  
मृद्व्रवीदाप इतीत्यभिमानिनये वचः ।  
यतो वा असदेवेदमित्याद्यं चाप्यसन्नये ॥ २ ॥  
स हि सर्वस्य कर्तेति भोक्तापत्तिनयस्य तु ।  
स इदं सर्वमसृजतेत्यारंभणके नये ॥ ३ ॥  
यतो वेत्युक्तमितरव्यपदेशनयस्य च ।  
श्रुतेस्तु शब्दमूलत्वादित्यत्रापि तदेव हि ॥ ४ ॥  
प्रयोजनाधिकरणे वैषम्यादिनये च तत् ।  
गुणाः श्रुता इति वचः सर्वधर्मोपपत्तिके ॥ ५ ॥

द्वितीयः पादः

स हि सर्वस्य कर्तेति नये सांख्ये त्वनीश्वरे ।  
एको वशी यतो वेति सेश्वरे सांख्यके नये ॥ १ ॥  
यतो वेत्यदिकं लोकायतिकादि नयत्रये ।  
गुणाः श्रुतानंतगुणाः इति वैशेषिके नये ॥ २ ॥  
अणुपुंजवादादिष्वापादांतनयेष्वपि ।  
यतो वेत्यादि कर्तृत्वबोधकं विषयार्पकम् ॥ ३ ॥

तृतीयः पादः

वियन्नयस्य चाकाशः सम्भूत इति तद्वचः ।  
आकाशाद्वायुरित्येतन्मातरिश्वनये स्फुटम् ॥ १ ॥  
असम्भवस्त्विति नये तद्व्रक्षेत्युक्तमत्र च ।  
तेजोऽत इत्यधिकृतेर्वायोरग्निरितीरितम् ॥ २ ॥

अग्रेराप इति ह्येतत् आप इत्युदिते नये ।  
पृथिव्यधिकाररूपनयेऽद्भिः (द्रव्यः) पृथिवीति च ॥  
यत्प्रयन्तीत्यादिवाक्यं तदभिधानके नये ।  
विपर्ययेणेतिनये भूतानीति क्रमादिति ॥ ४ ॥  
तद्यच्छेदज्ञानं इत्याद्यमन्तरेत्यादिके नये ।  
नाऽऽत्मा श्रुतेरिति नये नित्यानां नित्यतावचः ॥  
सर्वे एते चिदात्मानः इति ज्ञोऽत नये वचः ।  
वागणुर्ह्येष आत्मेति ह्युक्तांत्यादिनयस्य तु ॥ ६ ॥  
स पञ्चधेत्यादिवाक्यं व्यतिरेकनयस्य हि ।  
द्वा सुपर्णेत्यादिवाक्यं पृथगुपदेशाह्वये नये ॥ ७ ॥  
यावदात्मेत्यधिकृतौ स नित्य इति तद्वचः ।  
विज्ञानात्मेति पुंस्त्वादिवत्त्वस्येति नयस्य हि ॥ ८ ॥  
यत्कर्म कुरुतेत्यादि जीवकर्तृत्वसन्नये ।  
वस्तुतो ज्ञोतएवेत्याद्यापादांतनयेऽपि सः ॥ ९ ॥

चतुर्थः पादः

स इदं सर्वमित्याद्यं तथा प्राणा इतीरिति ।  
सर्वेन्द्रियाणीतिचः नये तत्प्राक्श्रुतेरिति ॥ १ ॥  
वागुत्पत्तिनये प्राणसंख्याव्याप्तिनये च तत् ।  
स प्राणमात्मत इति श्रेष्ठश्चेति नयस्य तत् ॥ २ ॥  
चक्षुरादिवदित्यत्र प्राणः परवशेति वाक् ।  
प्राणो वावेत्यादिवाक्यं पञ्चवृत्त्याह्वये नये ॥ ३ ॥  
अणुश्चेति नये वाक्ये प्राचीन प्राणवाचकम् ।  
तानीहवेति वा ज्योतिराद्यधिष्ठानके नये ॥ ४ ॥  
त इन्द्रियाणीति नये प्राणो वेत्यादिकं वचः ।  
संज्ञामूर्तेः कृत्स्निनये नामरूपादिसृष्टिवाक् ॥ ५ ॥  
मांसादिभौममित्यत्र तासां त्रिवृतमित्यदः ।  
टीकायां विषयवाक्यानि संगृहीतानि तानि वै ॥

सू.सं. प्रमाणवचनानि

अनादिर्वाऽयमाकाशः - श्रुतिः

अथहवाय नित्यानि..इति भागशोह्युत्पद्यन्ते ।

(-भाल्लवेयश्रुतिः)

आत्मा वा इदमेक - (ऐ.उ. १-१)

सदेव सोम्येदमग्र - छां.उ. ६-२-१

एकोऽविभक्तः परमः पुरुषः - बृहत्संहिता ।

विभागो ह्यल्पशक्तित्वं - "

नित्यः परमनित्यश्च - कौर्मै ।

धारयत्यनिशं देवो - "

असद्वा इदमग्र आसीत् - तै.उ. २-२७

असतः सदजायत - ऋ.सं. १०-७-२-२

त्वं देव शक्त्यां गुणकर्मयोनौ - भागवतम्

अजायमानो बहुधा - तै.आ. ३-१३

प्रत्यक्षत्वं हरेर्जन्म - भागवततंत्रम्

अविभिन्नापि सेच्छादिः - "

१० वायोरग्निः - तै.उ. २-१

११ ब्रह्मैवेदमग्र आसीत् - तै.उ. २-१

एतस्माज्जायते प्राणो - मुं.उ. २-१-३

कर्ता सर्वस्य वै त्रिणुः - वामने ।

तत्र तत्र स्थितो विष्णुः - वामने ।

१२ ता आप ऐक्षन्त - छ.उ. ६-२

अद्भ्यः पृथिवी - तै.उ. २.१

आपश्च पृथिवी - ऐ.आ. २-३-१

पृथिवी वा अन्नम् - तै.उ. ३-९

ता आपोऽन्नमसृजन्त - "

विरोधो वाक्ययोर्यत्र - कौर्मै

रक्तोऽग्निरुदकं शुक्लं - व्योमसंहिता

१३ तस्याभिधानाद्योजनात् - श्वे.उ. ११०

यमप्येति भुवनं साम्पराये - श्रुतिः

सू.सं. प्रमाणवचनानि

य इदं सर्वं विलापयति - "

स्रष्टा पाता च संहर्ता - स्कान्दे

निमित्तमात्रमीशस्य - भागवते

स ब्रह्मणा विसृजति - महोपनिषदि

१४ अत एव हीदं - भाल्लवेयश्रुतिः ।

अक्षरात्परमादेव - चतुर्वेदशिखायां

कर्ता प्राणादिकस्यास्य - भाल्लवेयश्रुतिः ।

अनुरूपः क्रमः सृष्टौ - पाप्मे ।

पूर्वं पूर्वं यतो विष्णोः - वामने ।

१५ प्राणात्मनो मनसश्च विज्ञानम् - क.उ. ३.१३

१६ परादव्यक्तमुत्पन्नं - स्कान्दे ।

१७ स इदं सर्वं विलाप्यान्तः - श्रुतिः ।

स इदं सर्वं विसृजति - श्रुतिः ।

स एतस्मिंस्तमसि निलीनः पैङ्गिश्रुतिः ।

नित्यो नित्यानां चेतनश्चेतनानां - क.उ. ५.१३

स नित्यो निर्गुणो विभुः - श्रुतिः ।

१८ ते वा एते चिदात्मानो - कापायणश्रुतिः ।

१९ उत्पद्यन्ते चिदात्मानो - व्योमसंहिता

२० सोस्माच्छरीरादुत्क्रम्यामुं - पौष्पायणश्रुतिः

२१ स एतेनैव स्वात्मना - "

२२ व्याप्ता ह्यात्मनश्चेतना - श्रुतिः ।

स आत्मेदं सृजति - "

एकशब्दैर्द्विशब्दैश्च - भविष्यत्पुराणे ।

तदयं प्राणोऽधितिष्ठति - ऐ.आ. २-३-८ ।

२३ एषो ह्यात्माऽध्युद्गतो - श्रुतिः ।

आत्माऽमेयः परं ब्रह्म - कौर्मै ।

२४ अणुमात्रोऽप्ययं जीवः - ब्रह्माण्डपुराणे ।

२५ हृदि ह्येष आत्मा - प्र.उ. ३-६

सू.सं. प्रमाणवचनानि

- २६ असम्यक्सम्यगिति च - स्कान्दे  
चिदुणस्य स्वरूपत्वात् - "
- २७ स नित्यो निरवयवः - गौपवनश्रुतौ ।  
स पञ्चधा स सप्तधा - पाराशर्याणश्रुतौ ।  
अथैक एव सन् - शाण्डिल्यश्रुतिः ।  
अचिन्त्येशशक्त्यैव - पाद्मे -
- २८ तत्त्वमसि - छा.उ. ३-८-७  
अहं ब्रह्मास्मि - बृ.उ. ३-४-१०  
द्रामुपर्णा - श्वे.उ. ४-६  
भिन्नोऽचिन्त्यः परमो - श्रुतिः
- २९ सर्वं खल्विदं ब्रह्म - छा.उ. ३-१४-१  
भिन्नाः जीवाः परोभिन्नः - भविष्यत्पुराणे ।
- ३० नित्यः परोनित्यो - आग्निवेश्यश्रुतिः ।  
आत्मा नित्यः सुखदुःखे - भारते ।
- ३१ बलमानन्द ओजश्च - गौपवनश्रुतिः ।
- ३२ नित्यानन्दो नित्यज्ञानो - आग्निवेश्यश्रुतिः ।  
नित्यानन्दज्ञानबला देवा - भविष्यत्पुराणे ।  
सम्यक्ज्ञानं तु देवानां - "
- ३३ यत्कर्म कुरुते तदभिसंपद्यते - बृ.उ. ६-४-५
- ३४ स्त्रीभिर्वा यानैर्वा ज्ञातिभिर्वा - छा.उ. ८-१२-३
- ३६ आत्मानमेव लोकमुपासीत - बृ.उ. ३-४-१५
- ३७ य आत्मानमन्तरो यमयति - श्रुतिः
- ४१ कर्तृत्वं करणत्वं च - पैङ्गिश्रुतिः
- ४२ पूर्वकर्म प्रयत्नं च - भविष्यत्पुराणे ।  
एतदेवं न चाप्येवमेतदस्ति - मोक्षधर्मे ।
- ४३ अंशा एव हीमे जीवा - गौपवनश्रुतौ ।  
नैवांशो न सम्बन्धो - भाल्लवेयश्रुतौ ।  
अवः परेण पर - क्र.सं. १-१६४-१८  
यस्तद्वेद स पितुष्पितासत् - म.ना.उ. २-४  
यस्ता विजानात्स - क्र.सं. १-१६४-१६  
द्वा सुपर्णा सयुजा - मुं.उ. ३-१-१

सू.सं. प्रमाणवचनानि

- अंशो ह्येष परस्य - पाराशर्याणश्रुतिः ।  
अन्यः परोऽन्यो जीवो - काषायणश्रुतिः  
ब्रह्म दाशा ब्रह्म कितवः - आग्निवेश्यश्रुतिः  
अंशो ह्येष परस्य - वाराहे ।  
पुत्रभ्रातृसखित्वेन - "
- ४४ पादोऽस्य विधा भूतानि - क्र.सं. १०-९०-३
- ४५ ममैवांशो जीवलोके - भ.गी.ता. १५-७
- ४७ एते स्वांशकलाः - भागवते  
अतः परं यदव्यक्तम् - "  
स्वांशश्चातो विभिन्नांश - वाराहे ।  
नत्वत्समोऽस्त्यभ्यधिकः - भ.गी.ता. ११-४३
- ४८ तमेवं विद्वानिति - तै.आ. ३-१२  
वासुदेवः संकर्षणः - चतुर्वेदशिखा ।  
शुक्लं कृष्णं कनीनिके - ऐ.आ. २-१-५  
यत् किञ्चिदिह लोकेस्मिन् - मोक्षधर्मे  
अंशाश्च देहयोग्यत्वात् - वाराहे ।
- ४९ तस्य ह्वा एतस्य परमस्य - चतुर्वेदशिखा
- ५० रूपं रूपं प्रतिरूपो बभूव - क्र.सं. ६-४७-१८  
द्विरूपावंशकौ तस्य - वाराहे ।  
सोपाधिरनुपाधिश्च - पैङ्गिश्रुतिः ।  
यथैषा पुरुषेच्छाया - प्र.उ. ३-३-१

द्वितीयाध्यायस्य चतुर्थपादे

भाष्योदाहृतप्रमाणवचनानि

- १ प्राणा एवेदमग्रे आसुः - काषायणश्रुतौ  
नोपादानं हीन्द्रियाणां - भविष्यत्पर्वणि  
एतस्माज्जायते प्राणः - मुं.उ. २-१-३
- २ नित्यान्येतानि सौक्ष्म्येण - भविष्यत्पर्वणि
- ३ स इदं सर्वमसृजत - तै.उ. २-६
- ४ द्विधा हैवेन्द्रियाणि नित्यानि - गौपवन श्रुतौ  
मनः सर्वेन्द्रियाणि च - मुं.उ. २-१-३  
पूर्वं मनः समुत्पन्नं - वायुप्रोक्तवचनं

सू.सं. प्रमाणवचनानि

- ५ वाग्वाचनित्या-पौष्यायणश्रुतौ  
तस्मान्मन एव पूर्वरूपं - ऐ.आ. ३-१-१  
वागिन्द्रियस्य नित्यत्वं - वायुप्रोक्ते
- ६ सप्तप्राणाः प्रभवन्ति तस्मात् - मुं.उ. २-१-८  
सप्तैव मारुता बाह्ये - स्कान्दे  
द्वादश वा एते प्राणा - कांडिन्यश्रुतौ  
गुहाशयां निहिताः सप्तसप्त - म.उ.  
सप्तप्राणास्त्ववगतेः - भविष्यत्पर्वाणि
- ७ संसारस्थितिहेतुत्वात् - वायुप्रोक्ते
- ८ दिवीचक्षुराततम् - ऋ.सं. १-२२-२०  
तद्यथा ह्यणुनश्चक्षुसः - शाण्डिल्यश्रुतौ
- ९ नैषप्राण उदेति - श्रुतिः  
यत्प्राप्तिर्यत्परित्यागः - वायुप्रोक्ते  
आत्मत एष प्राणोजायते - प्र.उ. ३-३  
सौक्ष्म्येण हवा एषः - गौपवनश्रुतिः
- १० भूतानि चेष्टामंत्राश्च - वायुप्रोक्ते
- ११ प्राणादिदमाविरासीत् आग्निवेश्यश्रुतौ  
यदाश्रयादस्य चेष्टा - भारते  
प्राणस्यैतद्वशे सर्व - पैंगिश्रुतिः
- १२ सर्वं ह्येवैतत् परमे - गौपवनश्रुतौ  
सर्वकर्तापिसनूप्राणः - स्मृतौ
- १२ तानि हवा एतानि सर्वाणि - माण्डव्यश्रुतौ
- १३ सर्वे वा एते मुख्यदासाः - कौण्डिन्यश्रुतौ  
प्राणापानादयः सर्वे - वायुप्रोक्ते  
मुख्यस्यैवस्वरूपाणि - गौपवनश्रुतौ
- १४ प्राण एवाधस्तात् - श्रुतौ  
यतः सर्वं जगद्व्याप्य - वायुप्रोक्ते  
अणुनैतत्सृज्यते - सौत्रायणश्रुतौ  
सवा एष प्राणोऽणुर्महान् - कौण्डिन्यश्रुतौ

सू.सं. प्रमाणवचनानि

- १५ जीवस्य करणान्याहुः - सौत्रायणश्रुतौ  
ब्रह्मणो वा एतानि कारणानि -  
कापायणश्रुतौ  
यः प्राणे तिष्ठन् - वृ.उ. ५-७-१६
- १६ एषह्यनेनात्मना - भाट्टवेयश्रुतौ  
करणैः कारणं ब्रह्म - वाराहे
- १७ अथावियोगीनि । करणैर्वाच - गौपवनश्रुतौ
- १८ अथेन्द्रियाणि प्राणावा - पौत्रायणश्रुतौ  
द्वादशैवेन्द्रियाण्याहुः - कापायणश्रुतौ  
द्वादशैवेन्द्रियाण्याहुः प्राणो - पौत्रायणश्रुतौ  
श्रोत्रादीनि तु पञ्चैव - बृहत्संहितायां
- १९ स्थित एव हीदं मुख्यप्राणः - पौत्रायणश्रुतौ
- २० प्राणाग्नय एवैतस्मिन् पुरे - प्र.उ. ३-४-३
- २१ चिरिश्रोवाच इदं सर्वं - गौपवनश्रुतौ  
यस्माद्विरेचयेत्सर्वं - ब्राह्मे  
अथ कस्मादुच्यते परम इति-आग्निवेश्यश्रुतौ  
सर्वाणि रूपाणि विचित्यधीरः - तै.आ. ३-१२  
सर्वनाम्नां च रूपाणां - पाञ्चे  
त्रिवृत् क्रियायतो विष्णोः - ब्रह्माण्डे
- २२ अह्योहीदं उत्पद्यते - कौण्डिन्यश्रुतिः  
अम्मयंतु यतो मांसं - भारते  
पृथिवी शरीरमाकाशमात्मा - वृ.उ. ५-२-१३  
यत्कठिनं विमिश्रं - कापायणश्रुतौ  
पञ्चभूतात्मकं सर्वं - स्मृतिः
- २३ पार्थिवानां शरीराणां - बृहत्संहितायां  
अध्यायान्तेद्विरुक्तिः स्यात् - गारुडे

इति चतुर्थः पादः समाप्तः